

غۇلام ئۆمەر

# باياۋاندىكى بوختان

(تارىخىي رومان)

شىنجاڭ خەلق نەشرىياتى

图书在版编目(CIP)数据

野火/吾拉木·吾买尔著. —乌鲁木齐:  
新疆人民出版社, 2003. 8

ISBN 7-228-08202-8

I. 野… II. 吾… III. 长篇小说—中国—当代  
—维吾尔语(中国少数民族语言) IV. I247.5

中国版本图书馆 CIP 数据核字(2003)第 067330 号

责任编辑:依明江·艾木都拉

责任校对:热娜·阿不里米提  
祖来哈·艾则孜

封面设计:艾克拜尔·萨力

野火(1) (维吾尔文)

(历史长篇小说)

吾拉木·吾买尔 著

---

新疆人民出版社出版

(乌鲁木齐市解放南路 348 号 邮编:830001)

新疆新华书店发行

乌鲁木齐市大金马印务有限公司印刷

850×1168 毫米 32 开本 14.125 印张 2 插页

2003 年 8 月第 1 次印刷 2003 年 8 月第 1 版

---

ISBN 7-228-08202-8 总定价:60.50 元

## بېغشلىما

دالا ۋە ئورماندا، تاغدا، چۆللەردە  
كارۋاننىڭ چۈشكۈنى - ئۆتەڭلىرى بار.  
ھارارەت، نۇر ئۈچۈن يېقىشىپ گۈلخان،  
شۇ يەردە دەم ئالار، تۈنەر كارۋانلار.

كارۋانلار بۇ يەردىن كەتكەندە ئۇزاپ،  
چۆللەرنى يورۇتۇپ قالدۇ گۈلخان.  
چىرىسلاپ ئۆچىدۇ يالقۇنى ئاستا،  
قارىيىپ بىر گەۋدە بولۇدۇ ئورمان.

چوغلارنىڭ يۈزىنى توسار كۈل — پەردە،  
شۇ يوسۇن ئۆتىدۇ يەنە بىر زامان.  
(يا چوغ بار، چوغ ئۆچسە كۈلدە ئىسسىقى)  
سالقىنلار يەلپۈسە پىلىلدار شۇئان.

باشقىلار بۇ يەرگە باسقاندا ئاياغ،  
بولۇدۇ كۈل ئىزى ئۇلارغا نىشان.  
ئاخىرقى چوغلارنى تېپىپ كۈللەردىن،  
كېيىنكى كارۋانلار ياقىدۇ گۈلخان.



كشىلەر ماڭا: «ئەگەر سەن تاتلىق  
ئۇخلاۋاتقان قۇلنى كۆرگىنىڭدە ئۇنى  
ھەرگىز ئويغاتما، بەلكىم ئۇ ئەركىنلىكنى  
چۈشەۋاتقاندۇر» دەيدۇ. مەن ئۇلارغا: «ئەگەر  
سىلەر تاتلىق ئۇخلاۋاتقان قۇلنى  
كۆرسەڭلار ئويغۇتۇپ، ئەركىنلىك ھەققىدە  
سۆزلەپ بېرىڭلار» دەيمەن.  
- خ. جىبران: «ياش ۋە كۈلكە»

ھەقىقەت يولىدا ئىزدىنىش ھەقىقەتكە  
ئىگە بولۇشتىنمۇ قىممەتلىك.  
- لېسسنىڭ (نېمىس پەيلاسوپى  
[1729 - 1781])

ھاياتنىڭ مەخسسىدى ھاياتتىنمۇ  
يۈكسەك بولغان نەرسىنى قوغلۇشۇشتۇر.  
- خ. جىبران.  
مەيلى شېئىر، مەيلى غەزەل - بومبا ۋە  
بايراق،  
غەزەلچىنىڭ مۇددىئاسى - سىنىپىنى  
ئويغاتماق.  
- مایاكوۋسكى



بىرىنچى قىسىم

سۈبھى





ياخشى سۆز ۋە كەچۈرۈش كېيىن  
ئەزىيەت يەتكۈزىدىغان سەدىقىدىن ئەۋزەل.  
— «قۇرئانى كەرىم» سۈرە «بەقەرە»  
263 - ئايەت.

— دۇنيانىڭ قىزىقى نېمىدىلىكىنى  
بىلەمسەن؟  
— خۇشچاخچاق بولۇشتا. ھەتتائىش  
ئوڭىدىن كەلمىگەن تەقىددىردىمۇ  
خۇشچاخچاق بولۇشتا.  
— ۋ. گىيوتى

كۈلكە كۈچلۈكلۈك ئالامىتى بولۇپلا  
قالماي، بەلكى كۈچلۈكلۈكنىڭ ئۆزىدۇر.  
— ئا. لۇناچارىسكى  
خۇشچاخچاق كىشىنىڭ بۈگۈنىمۇ،  
ئەتىسىمۇ قۇۋناق ئۆتىدۇ.  
— ل. ن. تولستوى



بوغۇزنىڭ سالقىنى ئېسەتتى. بۇ سالقىن باھارنىڭ ئەلچىسىدەك، يېقىملىق، ئاللىقانداق پۇراقلارنى ئۆزى بىلەن ئېلىپ يۈرەتتى. بۇ پۇراقتا يېقىن كەچمىشنىڭ خاتىرىلىرىنى قوزغىتىدىغان نېمىدۇر يوشۇرۇنغاندەك قىلاتتى. زېمىستان قىش مەھرۇم قىلغان شۇ نەرسە پات يېقىندا ھاياتقا قايتا كىرىپ كېلىدىغانلىقىنىڭ بىشارىتى «قىستۇرۇلغان» سالقىنىنىڭ سوغۇقى ئەنە شۇ سەۋەپتىنمىكىن بەك ھىس قىلىنمايتى؛ ئەكسىچە ئۇنىڭ تېخىمۇ بىر ئاز بىلىنەرلىك ئۇرۇلىشىنى كۆڭۈل ئۈستىگەندەك قىلاتتى. قەلبىلەر ئۆزىگە تونۇش، ئەمما يەنىلا نېمىلىكى پۈتۈنلەي ئېنىق بولمىغان، «چالا تونۇش» ئاللىنىمىگە ئالدىرايتتى.

بوغۇزدىن شەرققە ۋە شەرقتىن ئوڭ قولىنى بېسىپ يەلپۈگۈچ شەكىللىك — تاغەربىي جەنۇپقىچە بېقىلغىنىدا، قەدىمىي يۇرت ئاتۇش ئالقانىدىكىدەكلا كۆرۈنۈپ تۇراتتى. ھازىر تېخى دەل - دەرەخلەر يوپۇرماق چىقىرىپ، قاراڭغۇلىشىشقا ئۈلگۈرمىگەچكە، ھېچبىر يۇرت ئورمانلار قۇچىقىغا يوشۇرۇنمىغان، ھەربىرىنى ئوچۇق ئىلغا قىلغۇدەك ھالدا ئىدى. ئەگەر سول تەرەپتىكى پارچە تاغ دەپ ئاتالغان، ھېچبىر تاغ تىزمىسىغا چېتىلمىغان، سۈنئىي دۆۋىلەپ قويۇلغاندەك ئىدىرنىڭ ئۈستىگە چىقىپ قارىسىغۇ ھەممە يەر بىر پەتنۇس ئۈستىدىكىدەكلا — تامبىدىن

قۇمىسېغىچە<sup>①</sup> پەرق قىلارلىق كۆرۈنەتتى.

ئوڭ تەرەپتىكى تاغنىڭ بوغۇز تەرىپى قەدىمىي ئەپسانىلەردە زىكرى قىلىنىدىغان بەھەيۋەت پالۋانلارنىڭ قىلىچىدا، بىرلا چېپىش بىلەن كېسىپ چۈشۈرۈلگەندەك تىك — تا ساينىڭ يۈزىگىچە چۈشسە؛ جەنۇپ يۈزى ئىشتاچى يېزىسى تەرەپكە تەدرىجى پەسلەپ بارغان يانتۇلۇق؛ غەربى بولسا ئەجدىھارنىڭ دۈمبىسىدەك، ئۈستۈن ئاتۇش تەرەپكە «سويلاپ» كېتەتتى.

قەدىمقى ئەجداتلار بەلكى بوغۇزدىكى مۇشۇ ئىگىزلىكتىن تۆۋەنگە — يۇرتلار جايلاشقان ۋادىغا باققان ۋە تەبىئىي ئالاھىدىلىككە كۆرە بۇ يۇرتلارنى ئىككى چوڭ سۇغۇرۇش رايونىغا ئايرىغان بولسا كېرەك: ئوڭ قول تەرەپتىكىسى ئوڭ ئېرىق؛ سول تەرەپتىكىسى سول ئېرىق دەپ ئاتالغان بۇ ئىككى رايون، زامانلارنىڭ ئۆتۈشى بىلەن فونىتىك ئۆزگۈرۈشلەرنى باشتىن كەچۈرۈپ، «ئوڭ ئېرىق» — ئوڭۇرۇق، «سول ئېرىق» — شورۇق دېگەن يۇرت ئىسىملىرىغا ئايلىنىپ كەتكەن بولسا كېرەك. ئەمما ھازىرغىچە بوغۇزدىن ئېقىپ چىققان سۇ ئىككى ئاساسىي بۆلەككە بۆلۈنۈشتەك ئەنئەنە داۋام قىلىپ كەلمەكتە.

باھار دەل - دەرەخلەرنىڭ يېڭى شاخلىرىغا بىرىنچى «ئەستەر بويىقى» نى بېرىشكە باشلىغانلىقى بىلىنىپ تۇراتتى. قەدىمدىن داۋاملىشىپ كېلىۋاتقان نورۇز بايرىمىنىڭ يېقىنلىشىپ كېلىۋاتقان بولۇشىغا قارىماي، نورۇز ھارپىسىنىڭ كەيپىياتى بىلىنمەيتتى. تەبىئەتتىكى ئويغۇنۇش ۋە جانلىنىشقا ئۇيغۇن، ئىنسانلار كەيپىياتىدىمۇ جانلىنىش، شادلىق تۇغدۇرۇدىغان، ھاياجان قوزغايىدىغان نورۇزنىڭ جىمجىت، ساداسىز بىر پىچىمدە كېلىشى ۋە كېتىشى كۈتۈلەتتى. چۈنكى، بىرنەچچە يىلدىن بېرى ئايىغى ئۈزۈلمىگەن يېغىلىقلار ھاياتنى ئىزدىن چىقارغان، ئادەملەرنىڭ ھايات ھەلەكچىلىكى بىلەن، بايرام

---

<sup>①</sup> مېيى، قۇمىسېغى — قۇمالتاغ بويلاپ جايلاشقان ئاتۇش يېزىلىرى، بىرى ئەڭ غەربتە، بىرى ئەڭ شەرقىدە، — ئا.

تەنتەنسى سۈرگۈدەك ھەپسىلىسىنى قويمىغانىدى.  
بەزى ئالامەتلەرگە دىققەت قىلغان بىلەرمەنلەرنىڭ دېيىشىچە،  
يېغىلىقلار ئاساسەن بېسىلىپ قالغانمىش، يېڭىشەر- يېڭىسار ئەتراپىدا  
بىر ئاز توقۇنۇشنىڭ داۋام قىلىۋاتقىنىنى ھىساپقا ئالمىغاندا، پالاكەتلەر  
ئۆتۈپ كەتكەندەك قىلارمىش. بۇ توقۇنۇشلارمۇ تۇڭگانلار بىلەن «شەرقىي  
تۈركىستان ئىسلام جۇمھۇرىيىتى» ئەسكەرلىرى ئارىسىدا  
«بەزلىشىۋالغان» شەكىلدە، بىر خىلدا داۋام قىلىۋاتاتتى. ھېچبىر تەرەپتە  
ئىلگىرىلەش، يېڭىش - يېڭىلىش بولمايۋاتاتتى.

گەرچە بۇ تەرەپلەر تىنچىپ قالغاندەك قىلىسىمۇ، ئانچە يىراق  
بولمىغان قوشنا شەھەردە ئاتموسفىراغا تۈتەپ تۇرغان پوروخ ھىدى،  
يۈرگەلدى بولۇپ كەتكەن خەلقنى خاتىرىجەم قىلمايتتى.

تەبىئەتنىڭ بۇنىڭ بىلەن نېمە ئىشى؟ ئۇ ئۆزىنىڭ قانۇنىيەتلىك  
قەدىمىنى بېسىپ كەلمەكتىدى، ھەر گىيانى ئۆز رېڭىدە بوياشقا، تۇپراقنى  
يۇمشۇتۇپ، ئۇنىڭدىن «توپا ھىدى» ئۆرلۈتۈشكە، قىشچە ئۆلۈك، بىر تەرزە  
ئۇيۇپ قالغان ھەر نەرسىدە ھاياتلىق قىمىلىتىسى پەيدا قىلىپ، ھەممە  
نەرسىنىڭ خاس پۇراقلىرى بىرلەشمىسىدىن ئومۇمىي «باھار  
ئاتموسفىراسى» ھاسىل قىلىشقا داۋام قىلماقتا ئىدى.

«ئۆلمىگەن جاندا ئۈمىد بار» دېگەندەك، يەنە يېغىلىقلاردىن ئېشىپ  
قالساق، جاھان لازىم بولۇدۇ ئەمەسمۇ، دېگەنگە ئىشەنگەن ئادەملەر،  
كۆڭۈلسىزىرەك مىدىرلىسىمۇ ھەرھالدا باھارنىڭ ئىشلىرى بىلەن مەشغۇل  
بولۇشاتتى؛ كۆچەت تىكەتتى، ئېتىز- ئېرىقنىڭ ھازىرلىق ئىشلىرىنى  
باشلىۋەتكەن ئىدى.

پوستەك توپىلىرى يۇمشاپ يېڭىۋاشتىن چېڭشىقا باشلىغان يېزا  
يوللىرىدا، خۇددى باھاردەكلا، ئىنسانلار جەمئىيىتىنىڭ بالاسى، قازاسى  
بىلەن ئىشى يوق، غەمىسىز ھالدا ئۆز كۆڭۈل خاھىشىنى ئىپادىلەشتىن  
چەكلەنمەيدىغان بالىلار، خوشال قىنقاسلىرى، سۆڭەت تاللىرىدىن  
چىقىرىلغان «بۇت- بۇت»لىرىنىڭ توم - ئىنچىكە ئاۋازلىرى بىلەن  
مەھەللىنى تولدۇرماقتا ئىدى. باھار ئەگەر زۇۋانغا كەلسە جەزمەن بۇ

كىچىك بەئۇاشلارنى سۆيۈپ قالغانلىقىنى بايان قىلغان بولاتتى؛ ئۇلارنىڭ ئۆز پەلسەپىسىگە كۆرە ھەركەت قىلىش خۇسۇسىيىتى، ئۆز مەنتىقىسى بىلەن ياشاش ئالاھىدىلىكىنى ئۆزىگە ئوخشۇتۇپ، ئۇلارغا يېقىنلىق ئىزھار قىلغان بولاتتى.

بەزى بالىلار ھەتتا يېغىلىقلارنىڭ ئىلگىرىسىدىكىدەك، نورۇز تەييارلىقىدا بولۇپ، موللىكىسىغا «نورۇزلۇق» يازدۇرۇپمۇ يۈرەتتى. كاشكىدى، بۇلارنى ئوقۇغۇدەك پۇرسەت، سورۇن، ئىمكان بولسا، ئاللاھ شۇنىڭغا نېسىپ ئېتەرمىكىن، بالىلارنى نورۇز قوشاقلىرى ئوقۇشقا؟ سايغا ياكى جەمەتلە<sup>①</sup> گە يىغىلىپ، ھەر خىل ئويۇنلارنى كۆرۈشكە؟...

## 2

بالىلارنىڭ سەبىي قەلبىدىن مىكرو دولقۇندەك تارالغان — تىل بىلەن ئىپادىلەنمىگەن تىلەكلەرنى ئاللاھ ئىجابەت قىلغاندەك ئىش بولدى. ئۇلارنىڭ موللىكىسى ياكى خەلپەتلىرىگە يازدۇرۇۋالغان بىرەر كۆپلىت «نورۇزلۇق» لىرىنى ئوقۇشىغا، تەڭتۇشلىرى بىلەن چېلىشقا چۈششىگە، ... پۇرسەت بولۇشى بىلىنگىلى تۇردى. ساي بويلىرىدا نورۇزنىڭ ھارپا ئاخشىمى ۋاقىتلىق ئوچاقلار ياسىلىپ، ئەتىكى جامائەت توپلانغان پۇرسەتتە بىر ئاز تاپاۋەت قىلىشنى نىيەت قىلغان بازارلىقلارنىڭ ھازىرلىق ھەركىتىدىن خەۋەرلەر كېلىشكە باشلىدى. بوزتاغ باغرىدا — جەمەتلە ئەتراپىدىمۇ بۇنداق بىشارەتلەرنى بار دېيىشەتتى.

نىزامىدىننىڭ بالىلىرى بۇ خەۋەرنى ئۇقىشى بىلەنلا ئۆيىگە

---

<sup>①</sup> جەمەتلە — ئاتۇشنىڭ تەختىھون يېزىسى بىلەن، بوزتاغ ئارىسىدىكى يانتۇ كەتكەن سايلىق (ھازىرقى ئۈرۈمچى - قەشقەر تاشيولى بويى) بۇ يەرگە شۇ ناملىق بىر مازار جايلاشقانلىقى ئۈچۈن شۇنداق ئاتالغان — ئا.

چىپىشتى. ئۇلار بىر نەچچە كۈندىن بېرىلا دادىسىغا نورۇز سەيلىسى ئۈچۈن ساياغا ئېلىپ بېرىش ھەققىدە يېلىنىپ يۈرەتتى. بۇنداق بىر توپلۇنۇشتىن ئۈمىدى بولمىغان نىزامىدىن بولسا، ئۈمىدىسىز نۆتۈم ئىپادە قىلاتتى. شۇنىڭ ئۈچۈنمۇ ئۇلارنىڭ نورۇزلۇق يېزىپ بېرىش ھەققىدىكى تەلەپلىرىنى بىر باھانىلەر بىلەن رەت قىلىپ يۈرەتتى. مانا ئەمدى بازار تەرەپتىن كەلگەنلەرنىڭ كەلتۈرگەن خەۋىرىدىن ئەتە سەھەردىن باشلاپ ساي بويىنىڭ قىزىپ كېتىدىغانلىقى ئېنىق بولدى. بالىلار ئەمدى دادىسىنىڭ ھەرقانداق باھانىلىرىگە ئۇنىماي، ئۇنى نورۇزلۇق يېزىپ بېرىشكە قىستاشقا باشلىدى.

— ياماننى ياردا قىستاڭ دېگەندەك، مېنى ھەممىڭلار قىستىساڭلار، ھەممىڭلارغا نورۇزلۇققا نەگە باراي؟ نەدىن تاپمەن ئۇنچە گەپنى؟ — دەيتى نىزامىدىن بالىلىرىنىڭ تاتلىق ئەركىلەشلىرىدىن سۆيۈنگەن ھالدا يالغان ئاغرىنىپ.

— موللىكاڭلار بولغان بولسىغۇ، نورۇزلۇق دېگەنگە كۆمۈپلا قوياتتى، — دەپ گەپ قىستۇردى زوربخان، — ئۇنىڭ ئىچى بىر دەريادى. دە، قوشاق يازغانغا تۈگەيدىغان ئەمەس...

— شۇنى دەيمەن، — دېدى نىزامىدىن ئايالىنىڭ گېپىدىن ئىنىسىنى يادىغا ئېلىپ ۋە چىرايمۇ بىر ئاز قارىداپ كەتتى، — مەمتىلى بولغان بولسا، پۈتۈن بويامەتنىڭ بالىلىرىغا نورۇزلۇق يېزىپ بەرسىمۇ گېپى تۈگەپ كەتمەيتى،...

دادىسىنىڭ چىرايىدىكى ئۆزگۈرۈشنى بىرىنچى بولۇپ بايقىغان غېنى، نورۇزلۇق ھەققىدىكى غەلۋىنى قويۇپ، دادىسىغا ئىچى ئاغرىغاندەك، گەپنىڭ تېمىسىنى باشلامچىلىق بىلەن بۇردى:

— موللىكامنىڭ گېپىنى تولا قىلىپمۇ بىزنى كۆمەي تۇرۇپلا ئۇنىڭغا ئامراق قىلىۋەتتىڭلا، موللىكام توغرۇلۇق گەپ قىلىپ بەگنە بولمىسا.

— موللىكام بۈگۈن ئاخشام كېلىپ قالسا كۆرۈڭ...

— ھېچنەمە دەپ بولمايدۇ، — دېدى نىزامىدىن ئاللىقانداق ئۈمىد

بىلەن پەيلىنىپ، — ئاللاھقا ئاسان...

— ۋاي خۇدايمەي، ما ئەدەمنى، — دېدى زوربخان يېقىملىق تەرز دە ئېرىنى ئەيىلەپ، — كىچىك بالدەك، شۇ گەپ بىلەنلا ئەمدى كەلسەن دەپ قويسا، كېلىدىكەن دېگىلى تۇدغۇ...

— ياق... دېگىنىڭ بىلەن، مەن بىكادىنلا خىيالىمغا كەلگەننى دەۋاتمايمەن، يېقىننىڭىزى چۈشلۈرۈمۇ سەل باشقىچە، تۈنۈگۈندىن بېرى قاپقىمۇ توختىماي تاتىۋاتىدۇ، دېدىمغۇ.

بىراق زوربخانمۇ ئېرىنىڭ تۇرقىدىكى بىچارىلىكىنى پەملەپ، كۆڭۈل ياساپ كېيىنى ئۆگىشىدى:

— راست دېگەندەك، كېلىپ قالسا ئەجەپ ئەمەس، جۇما. بىز نەچچە كۈن بولدى، ئىشىك ئالدىدىكى تېرەكتە سېغىزخان ساراپ قېلىۋاتىدۇ. ئەمدى ئۇلار نورۇز ھەققىدىكى تالاشلىرىنى ئۇنتۇپ، بۇ ئۆيدە ھەرقاچان سېغىنىش ۋە ھۆرمەت بىلەن تىلغا ئېلىنىپ يادلىنىپ تۇرىدىغان مەمتىلى ھەققىدە پاراڭغا چۈشتى.

— موللىكام شۇنداق ئىشقاۋاز ئادەمكەن، قوشاق يازسا تۈگىمەيدىكەن، سەن نېمىشكە يازالمىمەن دەيسەن؟ ئاكىسى بوغاندىكىن، سەن ئۇنىڭدىن چوڭ بولغاندىكىن، مەنچە سەن تېخىمۇ بەك يازىدىغان يەدە...؟ — دېدى ھەيران بولغان ئايىمگۈل، — سەن ئەجەپ ئۈگەنمەپتىكەنەنە؟

— چوڭ بولغانغىلا بولىدىغان ئىش ئەمەستە بۇ، بالام. بۇ دېگەن ئاللاھ سالغان بىر ئوت. بۇنداق ئوتنى ئاللاھ ھەممە ئادەمگە سېلىۋەرمەيدىغۇ؟ ئۇ دېگەن بىز يەدە ئوقۇپ ئۈگۈنۈلۈدىغانمۇ ئىش ئەمەس.

ئۇلار مەمتىلىنىڭ يۇرتتىكى ۋاقتلىرىنى، بالىلارنى قاتار قىلىۋېلىپ، مەش دەسسەتىپ يۈرۈشلىرى، ئۆزلىكىدىن ئۇلارغا دەرس بېرىپ يۈرگەنلىرى، شۇنىڭ بىلەن كىچىك تۇرۇپلا «ئەپەندى» ئاتىلىپ قالغىنى، تەمبۇر چېلىشىدىكى ئۈستىلىقى،... ھەققىدە بالىلارغىمۇ ئاساسەن ياد بولۇپ كەتكەن، ئەمما ئاڭلىسا ئاڭلىسا يەنىلا يېڭى تۇيۇلىدىغان ئەسلىمىلەر بىلەن ئۇزاققىچە ئېچىلىپ-يېيىلىشتى.

ئۇلار ئائىلىدىكى ئەڭ كۆڭۈللۈك ۋە قىزىق تېما بولغان مەمتىلى ئەپەندى تاغىسىنى ئەسلەشتىن كېيىنمۇ ئەتىكى نورۇز ھەققىدىكى



ئارزۇسىنى ئۇنتۇپ قالمىدى. نىزامىدىن ئۇلارنى بۇ تەلەپلىرىنى ئۇنتۇپ قالغاندۇر دەپ ئۈمىد قىلىپ تۇراتتى، ئەمما گەپ ئاخىرىدا يەنىلا بۇ ھەقتە ۋەدە ئېلىۋېلىشنى ئۇنتۇتمىغان غېنى:

— شۇنداق قىلىپ، ئەتە سايغا ئاپىرىشنىڭ راست بولىدىغۇ؟ — دېدى قىستاپ.

بۇ قەدەر كۆڭۈللۈك ئەسلىمىلەردىن كېيىن بالىلارنىڭ سەبىي ئۈمىدلىرىنى يەردە قويۇش نىزامىدىننىڭ قولىدىن كەلمەيتى. شۇنداق بولسىمۇ بالىلارنىڭ تەرىپىنى ئېلىشقا ھازىر تۇرغان ئانا رەت قىلىشنىڭ ئالدىنى ئېلىش ئۈچۈن ئالدىراپ سالا قىلدى:

— ئەمدى ماقۇل دەڭ، ئۆزىڭىزمۇ كىچىككىنە ئېچىلىپ قالارسىز، تونۇش بىلىشلىرىڭىز بىلەن شۇ يەردە ئۇچقۇشۇپ، بىژدەم- يېرىمدەم ئىچ قارىنىڭلارنى تۆكۈشۋالاسىلەر، بالىلارمۇ بى پۇخاندىن چىقسۇن، بىچارىلا تولا دەپ كەتتى.

— مەنمۇ شۇنى ئويلاپ تۇرۇۋاتىمەن. ئەمىسە بالدۇرراق يېتىپ ئەتە ئەتتىگەن قويۇشقا ھازىر بولۇڭلار، ئەمما نورۇزلۇق يازدۇرىمەن دەپ مېنى قىيىنمايسىلەر. توغرا، ئەگەر ساي بويىدا تونۇشلاردىن قولىدىن كېلىدىغانراق بىرەسى بالدۇرراق ئۇچراپ قالسا يازدۇرۇپ بېرىمەن.

— كىممۇ ئۇچقىشقا دەيسىز؟ — دېدى زورىخان يەنە بالىلارغا يان بېسىپ، — بولسا - بولمىسا ئىككى كەلىمە بىژىمىنى پوملاپ بېرى دېمىدىڭىز.

— ئۇ دېگەن پوملايدىغان نەرسە ئەمەس، ئۇ دېگەن شېئىر، — دېدى نىزامىدىن زورىخان چۈشەنمەيدىغان بولسىمۇ شېئىرغا بولغان ئەستايىدىل مۇئامىلىسىنى بايان قىلىپ.

— خەقلەرچىلىكىڭىز قىلماشتۇرادىڭىز، ئۆلگەن جېنىڭىزدا...

— ئەمما مەن خەقتەك ئويلىمايمەن، تۈزى يوق بىر نېمىنى شېئىر دەپ مېنىڭ بالىلىرىم ئوقۇپ يۈرمىسۇن دەيمەن، — ئۇ يەنە جىددىي تارتىشقا باشلىغان قاپىقىنى بارمىقى بىلەن بېسىپ، پىچىرلاپ بىرىمىلەر دېدى.

ئۇنىڭ قايىقى تارتىۋاتقىنىنى بىلگەن زورخانمۇ:  
— ياراشقىلى نېسىپ قىلار، ئىلاھىم... — دەپ  
تىلىكىنى بىلدۈردى.

### 3

باچاڭ تەرەپتە تاڭ شەپقىنىڭ قىزىللىقى رەڭسىزلىشىپ ئاقىرىپ  
بېرىۋاتقاندىلا ساي بويىدا ئوچاقلار تۈتەشكە باشلىغانىدى. بازار ئەتىگىنى  
بولمىغان بۇ كۈندە ساي بويىدا بولۇۋاتقان بۇ ھەركەتلەر يۇرتتا سۆزى  
ئۆتىدىغان ئادەملەر تەرىپىدىن بۇ كۈن نورۇز پائالىيىتى  
قىلىنىدىغانلىقىنىڭ جەزمەنلىكىدىن ئىدى. لەڭپۇڭچىلاردىنمۇ  
ياخشىراق دوقمۇشتىن ئورۇن ئېلىشنى كۆزلىگەنلىرى غالتەكلىرىنى  
سۆرەپ، ئۆزى ئەپلىك دەپ بىلگەن جايلارغا توختۇتۇپ ئۆلگۈرگەنىدى.

كىملىرىدۇر ساي ئىچىدىكى كەلكۈن قۇم تاشلىغان يەرلەرنى تۈزلەپ  
قويغانلىقى بۇ يەرنىڭ چېلىش ھەۋەسكارلىرى ئۈچۈن ھازىرلانغانلىقىنى  
بىلىندۈرەتتى. يۇرت- يۇرتلاردىن بۇنداق كۈنلەردە پالۋانلار بىر توپ  
ئىخلاسمەنلىرىنىڭ ئارىغا ئېلىۋېلىپ، يېقىنچىلىق قىلىشلىرى ئىچىدە  
بۇنداق سورۇنلارغا كەلمەي قالمايتتى. ھەممىدە يېڭىش ئىستىكى بولاتتى؛  
بىرلىرى ئالدىنقى قېتىملىق مەغلۇبىيىتى ئۈچۈن ئۆچ ئېلىشنى  
كۆڭلىگە پۈكۈپ كېلەتتى. بۇنداق چاغلاردا قانلىق جىدەللەر بىلەن  
تۈگەيدىغان بۇ پالۋانلىق تالىشى، ئۇزاق زامانلار ئۈچۈنمۇ يۇرتلار ئارا  
زىددىيەت ئۇرۇقى بولۇپ قالاتتى.

داڭلىق قوچقارلىرى بولغانلار، داڭلىق خورازلىرى بولغانلار، داڭلىق  
ئىتلىرى بارلامۇ بۇ سورۇندا ئۆزىنى كۆرسۈتۈشنى قولدىن بەرگۈسى  
كەلمەيتتى. ھەتتا ھايۋانلىرىنى سوقۇشقا سېلىشنىڭ ئارقىسىدىنمۇ  
قانلىق جىدەللەرگە كېتىلەتتى. بۇ مۇسابىقىلارنىڭ ئارقىسىدا تەڭگىلەر،  
قويلار، ھەتتا تىللا ياكى ئاتلار قولدىن قولغا ئۆتۈدىغان قىمار ياناتتى.  
ئەمما ناھايىتى كۆپ ساننى تەشكىل قىلىدىغان ئاۋام ئۈچۈن يەنىلا بىر

كۆڭۈل ئېچىش سورۇنى، يىلدا بىر قېتىملا بولۇدىغان مەنەئىي ھوزۇر ئىدى.

بالىلارمۇ ئۆز تەڭنۇشلىرى بىلەن چوڭلار مۇسابىقىلىشىدىغان ھەممە تۈرلەر بويىچە ئويۇنلىرىنى باشلىۋېتەتتى. ئۇلارنى ئاساسەن بەزى شوخ، ساياق يىگىتلەر خۇددى ئىتنى كىش - كىشىگەندەك بىر - بىرلىرى بىلەن يا چېلىشقا سالاتتى ياكى مۇشتلاشقا سالاتتى. كىمىندۇر چېقىۋېلىش، كىمىندۇر ئېزىۋېلىش بىلەن گويا خۇمارى چىقىدىغاندەك ئىچى قارىلىق، دۈشمەنلىك توپلۇمنى چولغىۋالغىنى ئوچۇق بىلىنەتتى. دوستانىلىق، قېرىنداشلىق ناھايىتى تار دائىرىلەردە قاپسىلىپ قالغاندەك ئىدى.

ئۇقۇمۇشلۇقلارغىمۇ ئۆزلىرىگە يارىشا سورۇن بولاتتى: ئىلمىي مۇھاكىمىلەر، مۇلاھىزىلەر ياكى مەلۇم بىر كىلاسسىكىنىڭ بىرەر ئەسىرى ھەققىدىكى تالاش - تارتىش؛ مۇشائىرە، لەپەر ئېيتىشلار ئۇقۇمۇشلۇقلارنىمۇ ئازدۇر - كۆپتۇر خۇماردىن چىقىراتتى.

ئادەملەر غولداشقا باشلىشى بىلەنلا، ئۇ يەر، بۇ يەردە توپلار شەكىللىنىشكە باشلىدى. ھەركىم ئۆزى قىزىققان توپقا باراتتى. كىمىلەردۇر بىر نەچچە بالىنى چېلىشقا سېلىپ قويغانىدى. كىشىلەر رەسمىي پالۋانلارنىڭ چېلىشى باشلانغىچە ئادەتتە سورۇننى مۇشۇنداق شەكىللەندۈرەتتى.

توپلار ئارىسىدا پۈتۈلۈشۈپ بىر ئاشىق مۇڭلۇق ھۆكەمەت ئېيتىپ يۈرەتتى. ئۇنىڭ ھۆكەمىتى ئۇزاق ئۆتمۈشتىكى ئازاپلىق جاراھەتنى قايتا يېڭىلىغاندەك، ئاچچىق بىر لەززەت - تىراگېدىيە لەززىتى بېرەتتى. ئەپسۇسكى، ئۇنىڭ ئەقلى بېجىرىم بولمىغاچقا ھە دېگەندىلا ھۆكەمەتنى كېسىپ، خەلق ناخشىلىرىدىن بىرىگە بۇرۇلۇپ كەتتى. ئۇ توپتىن توپقا ئۆتۈپ، ھەر توپتا ئەڭ دەسلەپ ئۆزىگە نېمە تەسىر قىلسا شۇنىڭغا كۆرە بىر نېمىلەرنى دەيتى ياكى پەقەت ئاشىقلارلا چۈشۈنىدىغان غەلىتە تەسەۋۋۇرى، بۇ تەسىراتتىن باشقا بىر تۈرلۈك ئىنكاس تۇغدۇرۇپ، ئۇ ئەنە شۇنى ئىپادىلەيتتى. كۆرگىنى بىلەن دەۋاتقىنىنىڭ ئالاقىسى يوقتەك، تازىمۇ

«كالا دېسە پاقالچاق» دېگەندەك كۆرۈنسىمۇ، دىققەت قىلىنسا ئۇنىڭ ئارىسىدا سىرلىق بىر باغلىنىش، غەلىتە مۇناسىۋەت بارلىقىمۇ سېزىلەتتى. گويا بۇ ئۇقۇمۇشلۇقلار سۆزلەيدىغان «ئۇلانما تەسەۋۋۇر»دىن ئەنە شۇنداق چاتاقلاپ كەتكەندەك.

— كۆزەڭگە قاراۋا، ساراڭ سولامچى!... — دېگەن ئاچچىق ھاقارەت، ئاشقىنى مەڭدىتىپ قويدى. ئۇ بىر لەڭپۇڭچىنىڭ ھارۋىسىغا پۈتلىشىپ كەتكەندى، — ئىت پوق يېمەستە سەن سولامچىغا نېمە بادۇ...

— ئانچىۋالا تىللىمىساڭچۇ ئۇكامۇي، ئاللاھنىڭ ئاشقىنى. ئاللاھ سەن بىزنى ئىبرەت ئالسۇن، توۋا قىلسۇن دەپ ياراتقان پەرىشتەدەك بىر جانغۇ بۇ، ھېچكىمگە زەرەرى يوق...

— ماڭ- ماڭ، ۋە، پالان...تولا يېمەي، ئىشىڭنى قىل! ھېلى بىكار خامىرىڭنى يارمەن.

— ماڭا قاراڭ، بولدى قىلىڭ، گەپ قىلماي مايانغا مېڭىڭ، — ئۇنى بىرسى يېڭىدىن تارتتى، — بىلمەمتىڭىز بۇ بازارلىق ئۇششۇقلارنى، دادىسىنى «خوتۇڭنى!...» دەپ تىللايدىغان ياۋايى ئېشەكلەنى؟ بىكاردىن ئەتىگەندىلا ئۆزىڭىزنى رەنجىتىۋالدىڭىز.

— ياق، دەيمىنە...

— شىش، ئۇنىڭىزنى چىقارماڭ، «خوشولغاي»<sup>①</sup> دەڭ. دادىسى بىلەن بىر تاۋكادا ئوينىيدىغان بۇ قىلىقسىزلار بىلەن تەڭ تۇغىلى بولاتتى. ھېلى ھەممىسى ھۆمۈرۈلەپ كېلىدۇ بۇ خەقنىڭ. ئاستا يولڭىزغا مېڭىڭ. راھمان ساراڭمۇ شۇلارنىڭ ئۆزىدىن، ئۆزلىرى چىقىشىۋالاتتى، سىز بىز ئارىلاشمىساقمۇ...

بۇلارنى بالاغا قويغۇچى راھمان ساراڭ بولسا ئەمدىلەتن توپ بولۇشۇۋاتقان، پاكىز سەللىلەرنى ئوراپ، رەتلىك كېيىنىگەن ئۇقۇمۇشلۇقلارنىڭ توپىغا بېرىپ بولغانىدى.

— ئەسسالامۇئەلەيكۇم، خەلىپىتىم، سىلەدەك مۆتىۋەرلەرگە بۇنداق

<sup>①</sup> ئاتۇش شىۋىسىدە «ئەلھەزەر، خۇدانىڭ ئۆزىگە ئامانەت» مەنىلىرىنى بېرىدۇ. — ئا.

سورۇندا نېمە بار؟ — دېدى ئۇ ئۇچلۇق ساقال، ئاۋاقراق كەلگەن ئوتتۇرا ياشلىق بىر كىشىگە تازىم بىلەن سالام قىلىپ.  
سالاپەتلىك ئادەم بىر ئاز مەڭدەپ قالغاندەك بولدى، ئەمما ئۇ تەربىيە كۆرگەن ئادەملەردەك سەممىيلىك بىلەن راھمانغا جاۋاپ بەردى:  
— خەلىق بار يەردە بىزمۇ بولىمىز. دە، راھماناخۇن، نېمىشكە بىزگە ياراشماس بولۇپ قاپتىكەن؟

— نەغمە. ناۋا، ئۇسۇل. ساما، جىدەل. ماجرا بولۇدىغان يەرلەردە دەيمەنغۇ،... — راھمان ئەمدى تامامەن نورمال ئادەملەردەكلا سۆزلەيتتى. ئۇ ئەنە شۇنداق، بەزى چاغلاردا ئاجايىپ چوڭقۇر پىكىر قىلىپ كېتىدىغان، كىشىلەرنى ئويلاندۇرۇپ قويۇدىغان بولغاچقا، بەزىلەر ئۇنى يالغان ساراڭ، «جاھان سارىڭى» دەپمۇ قارايتتى. شۇڭا ئۇنى كەمىستىپ «ساراڭ» دېيىش ئورنىغا «ئاشق» نامىنى قوللىناتتى.

— ماڭا بولمىسىمۇ، ياش تالىپلىرىم بار ئەمەسمۇ، ئۇلارنى ئېلىپ كەلمىسەم كۆڭلى يېرىم بولۇدۇ. دە، — دېدى خەلىپەت يەنە شۇنداق سەممىي ئاھاڭدا. ئەمما ئۇنىڭ بۇ باھانىسىدە يەنە زامانىسىنىڭ رەسىملەشكەن قاتمىللىقلىرىدىن ھېيىققىنى، شۇڭا بىرەر ئىشنى سەۋەپ قىلىپ كۆرسەتمەكچى بولغىنىمۇ بىلىنەتتى.

راھمان بۇ يەردىنمۇ چاپسانلا زېرىكتى ۋە بۇ سورۇن تۈپەيلىمۇ، ئەيتاۋۇر ئابدىقادىر داموللا ھەققىدىكى مەرسىيەلەردىن بىر نەچچە كۆپلىتىنى ۋارقىرىغاچ كېتىپ قالدى.

— ئەسسالامۇ ئەلەيكۇم، تاھىر خەلىپىتىم، راھمان ئاشق بىلەن بەك سۆزلۈشۈپ كېتىپلىغۇ؟

بۇ سالام ئۇچلۇق ساقاللىق ۋىجىك خەلىپەتنى مەڭدەتتۈۋەتتى.

— ۋۇي، ۋۇي، نىزامىدىنغۇ بۇ؟ سىزمۇ كەپسىز. دە؟

نىزامىدىنمۇ بالىلىرىنى باھانە قىلدى:

— بالىلار قويمىدى، نەچچە كۈن بولغان، باش ئاغرىتقىلى تۇرغان. ئاخىرى قۇتۇلالىمىدىم، — ئەمما ئۇ ئۆزىنىڭ تاماشاغا كەلگەن «ئەيبى» نى بەكمۇ ئاقلاپ كەتمىدى، — ئۆزۈممۇ شۇ ھەبىسلىرىدەك

پىكىر ساھىپلىرىنى خۇمارداپ، ئۇچراپ قالسا بىردەم يېرىمدەم كۆڭۈلنىڭ خۇمارىنى باسامەن دەپ ئۈمىد قىلىپ كەلگەنتىم. مانا، يولۇم ئوچۇقكەن، ئەتتىگەندىلا سىلىگە يولۇقتۇم.

— مەنمۇ شۇ، مەنمۇ شۇ، — دېدى تاھىر خەلىپەت ئوچۇق يورۇقلۇق بىلەن، ئەمدى ھېچ باھانىگە ئورۇن قالمىغاندى.

— تېخى بالىلىرىمغا «نورۇزلۇق» قەرزىمۇ با دېسىلە، ئۇلارغا بازاردا بىرەر نەزمىچى بۇرادەر ئۇچراپ قالسا يازدۇرۇپ بېرەمەن دەپ ۋەدىمۇ قىلغانتىم. قارىغاندا بۇ ۋەدىمۇ ئوسال بولمىغۇدەكمەن.

— ھە، ھە... سىلىنىڭ قەستلىرى نېمىدىلىكىنى بىلدىم، ئەمما مەن نەدىمۇ نەزمە پۈتكۈدەك بولاي، ...

— باھانە كۆرسەتمىسىلە، مېنى ئوسال قىلمىسىلا، خەلىپىتىم! — ئۇلار ئېچىلىپ سۆزلۈشۈۋاتقاننىڭ ئۈستىگە غېنى باشچىلىقىدىكى بالىلارنىڭ ھەممىسى ساي بويلىرىنى بىر ئايلىنىۋېتىپ يېتىپ كەلگەندى. نىزامىدىن ئۇلارنى كۆرسۈتۈپ داۋام قىلدى، — مانا «قەرز ئىگىلىرى» مۇ كېلىشتى.

تاھىر خەلىپەت مەدەنىي ئادەملەرنىڭ ئادىتىگە ئۇيغۇن مۇلايىم، ئاتىلارچە ۋە سەمىمىي تەلەپپۇز بىلەن بالىلارنى بىر قۇر ئىزكىلىتىپ، ئىسىملىرىنى سوراپ، تونۇشۇپ چىققاندىن كېيىن:

— ئەمما نا ئۈمىد بولۇشقا ئورۇن يوق، مېنىڭ كونا تالىپلىرىمدىن بىرسى با، ئۇ ھازىر ئوڭۇرۇقتا مەتتىمىن سوپىزادىدە ئوقۇيدۇ. ئاڭلىسام ئۇنى قالتىس شېئىرلارنى يازدۇ دەيدۇ، ئەمما ئۆزى بەك تارتىنچاق بولغاچقا مەن تېخى كۆرۈپ باقمىدىم. ئىنىم ۋە ئۇنىڭ بىر نەچچە دوستى بۈگۈن مېنى ئۇنىڭ ئۈچۈنمۇ بۇ يەرگە ئازدۇرۇپ كەلدى: ئۇنى مۇشائىرىگە چۈشۈرەمىش.

— مانا بۇ بىر ياخشى گەپ ئىكەن، قېنى ئۇلار؟

— بۇ ياققا كەلسىلە، — تاھىر خەلىپەت بىر توپ ياشنىڭ يېنىغىراق سۈرۈلدى. ئۇلار نېمە توغرىسىدىدۇر تاللىشىپ، قىزىشىپ سۆزلۈشۈۋاتاتتى، — مانا بۇ مېنىڭ ئىنىم، ئابلىمىتقارى، كۆرۈشكەنمىدىڭىزكىن؟ بەلكىم

ئېسىڭىزدە يوقتۇ، ماۋۋسى ئېلى ئۇستىنىڭ مۇھەممەت قارى، بۇنىسى ساپىت، قوشنىمىز، ھەپتىيەك بىلەن قۇرئاندا مەندە ئوقۇغان، ئەمدى مېنى ياراتماي ئوڭۇرۇققا بېرىۋاتىدۇ، — بۇ گەپتىن كېيىنلا پولاتمىي ھەركەتلەر بىلەن نىزامىدىنغا قول ئۇزاتقان بەستلىك، قوپال ئۇسقان يىگىت، بەستىگە ياراشمىغان بىر خىل نازاكەت بىلەن قىزىرىپ، ئۇستازىنىڭ چاخچىقىدىن ئۇچۇقۇپلا كەتكەچكە، نىزامىدىنغا تۈزۈكرەك سالام - سائەتمۇ قىلماي، مېيىقىدا كۈلگىنىچە تىكىلىپ قالدى.

— ئابلىمىت قارىنىڭ كۆرگۈنۈم ئېسىمدە، ساپىتقارم بىلەن تونۇشۇپ قېلىشقا نېسىپ بولماپتىكەن، — دېدى نىزامىدىن.

— ئەمما ئۇنى ساپىت ئەپەندى دېسىڭىز تېخىمۇ ئۇيغۇن كېلىدۇ. سىلنىڭ ئىنى مەمتلىگە ئوخشاپ كېتىدىغان تەرەپلىرى نۇرغۇن.

— ھە، ماندا دېسىلە، — دېدى نىزامىدىن ۋە ئىنىسىنىڭ ئىسمى چىقىشى بىلەن يەنە تېنى شۇۋ قىلىپ يېنىپ كەتتى. ئۇ دەرھال گەپكە كىرىشىپ، بۇ يارنى ئۇنتۇش ئۈچۈن، — سىلىگە مېنىڭ شۇ بالىلىرىمنىڭ بىر ئىلتىماسى بار، ئەمما بۇنداق دېگىلى تۇرسام يەنە «ئەسسالامۇ ئەلەيكۇم»، دېسە، «ھە، ھېلىقى بەش تەڭگەمنى بېرىۋېتىڭ» دەپتۇ» دېگەندەك چۈشۈنۈپ قالماڭ، بۇ بىر ئىھتىياج، يەنى، بالىلار «نورۇزلۇق» يېزىپ بېرىشكە قىستاپ ھالىمنى قويىمىغانى، ئەمدى مانا شۇنىڭدىن بىر قۇتقۇزىسىز - دە...

ساپىت يەنە قىزىرىپ كەتتى. تارتىنچاقلىق بىلەن دۇغدۇيۇپ، نە ئۆزۈر خالىق ئېيتىپ رەت قىلىشنى، نە خۇشخۇي ئادەملەردەك، «چاتاق يوق» دەپ كۈلكە بىلەن ئۆتكۈزۈۋېتىشنى بىلمەي، مەڭدەپ تۇراتتى، ئابلىمىت قارى سۆز ئېلىپ،

— نەزمە - قوشاق دېگەننىڭ پادىشالىرى كېلىدىغۇ ھېلى، — دېدى.

— يەنە كىملىر ئۇ؟ — تاھىر خەلىپەتمۇ چۈشۈنەلمەي.

— تېجەندىن موللا ئېزىز داموللامنىڭ ئوغلى ئەمەت مەخسۇم كېلىدۇ، ئىشتاچىدىن چوڭاخۇنباينىڭ ئابدېراھمانلار كېلىدۇ، يەنە باشقا بىز بىلمەيدىغان شائىرلارمۇ كەلسە كېرەك.

— ھە، مانا ئەمدى بىلدىم، — دېدى تاھىر خەلىپەت، — سابىتنى مۇشائىرىگە ھازىرلىغىنىڭلارنىڭ تېگىدە گەپ بار ئىكەن ئەمەسمۇ؟ ئاڭلىغان، ئاڭلىغان، سىلىمۇ بىلىلا، — دېدى ئۇ نىزامىدىنغا، — چوڭاخۇنباينى، قاراشەھەردىمۇ نۇرغۇن يەر زېمىنلىرى بار ئادەم. ئۇ ھەممە بالىلىرىنى ئوبدان يېتىشتۈرۈپتىكەن، چوڭ ئوغلى ئابدۇكېرىماخۇنمۇ، ئىككىنچىسى ئابدۇرېھىماخۇنمۇ قەلەمدە يېتىشكەنلەردىنمۇ. مانا بۈگۈن نېسىپ بولۇپ، بۇلارنىڭ كارامىتىنى بىر كۆرۈپ باقىدىكەنمىز. دە! ياخشىمۇ كەپتىمەن، ئەمدى كەلگىنىمدىن رازى بولدۇم. ئەمەت مەخسۇمنىغۇ ئوبدان بىلىمەن، سورۇنى بار يىگىت، پىكرى ئۆتكۈر. شېئىرلىرىنىمۇ كۆرگەنمەن. ئەمما سىلەرنىڭ ئىچىڭلاردىن جىدەل چىكەتمەس؟ ئاۋۇ ئىت تالاشتۇرىدىغانلار،... دەك؟ — ئۇ چاخچاقتەك دېگەن بولسىمۇ، جەمىيەتنىڭ بۇرۇقچىلىقىغا، مەھرى مۇھەببەتنىڭ سۇنۇپ، دۈشمەنلىكنىڭ ئېغىرلاپ كېتىۋاتقىنىغا بولغان ئېچىنىش ئاھاڭىدىن بىلىنىپ تۇراتتى.

سابىت ساۋاقدىشى ئابلىمىت قارى بىلەن مۇھەممەت قارىنىڭ زورى بىلەن بالىلارغا بىرەر كۆپلىتىن نۇرۇزلۇق يېزىپ بەردى. ئەمما ئۇنى دوستلىرىغا كۆرسەتمەيلا بالىلارنىڭ قولىغا تۇتقۇزۇپ نېرى كەتكۈزۈۋەتمەكچىدى، مۇھەممەد قارى يېپىشقاق مەجەزى بىلەن بۇنى كۆرمىگىچە قويمىدى.

— مانا قاراڭ، خەلىپىتىم، — دېدى ئۇ بالىلاردىن ئېلىۋالغان قەغەزنى تاھىر خەلىپەتكە تەڭلەپ، — تالىپىڭىزنىڭ كارامىتىنى كۆرۈپ بېقىڭ، بالىلارغا يازغاندىكىن دەپ، تەپمەھالال قىلىپلا قۇتۇلماي، قاراڭ، قانداق يېزىۋەتكەن!

— بولدى قىلە، تازىمۇ... — دەيتى سابىت ئۇنى ئۈستازىنىڭ كۆرۈشىدىن توسماقچى بولۇپ.

ئاۋال نىزامىدىن ئېلىپ، تاھىر خەلىپەتنىمۇ، سابىتنىمۇ خىجالەتتىن قۇتقازدى. نىزامىدىن ئانچە جىددىيەتسىز ھالدا كۆز يۈگەرتىپ كۆرۈپ، يۈرىكىدە نېمىدۇر داۋالغۇپ كەتكەندەك بىر سېزىم بىلەن سابىتقا



بىلىندۈرمەي بىر قارىۋېتىپ:

— بالىلارغا بۇ قەرزگە بوغۇلۇپ تازىمۇ بېشىم قاتقاندى، ھەجەپمۇ قۇتقازدىڭىز مېنى، ئاللاھ رەھمەت قىلسۇن، — دېدى ئۇ. ئۇنىڭ راسا ماختىغۇسى بارىدى. يۇ، سابىتنى تەڭلىككە سالماسلىق ئۈچۈن ئاددىيلا رەخمەت ئېيتىش بىلەن چەكلەندى.

— مەن بۇلارغا ئۆزۈم يادلىتمەن، — دېدى مۇھەممەد قارى، — كېلىڭلار، مەن ئوقۇپ بېرىمەن، سىلەر يادلايسىلەر، — ئۇ بالىلارنى چەتكىراق ئېلىپ كەتتى. بۇ ئۇنىڭ يېپىشقاقلىقى ئۈچۈن سابىتنىڭ سەت كۆرمەسلىكىنى كۆزلەپ قىلىنىۋاتقان ياغلىمىچىلىقى ئىدى. سابىت بۇنى چۈشۈنۈپ كۈلۈپ قويدى.

بۇ جەرياندا يېغىلىقلارنىڭ ئەۋۋىلىدە بولۇدىغىنىدەك، نورۇز كەيپى ساينى ئۆز قۇچىقىغا ئالغانىدى. ئاللىقەيەردە راۋاپنىڭ جاراڭلىق ئاۋازى بىلەن بىللە، ئەلنەغمىچىلەرنىڭ خەلق ناخشىلىرى ياڭراشقا باشلىغانىدى. چېلىش سورۇندىكىلەرنىڭ شاۋقۇنلىرى يوقۇرى پەللىگە چىققان بولسا، ئىت تالاشتۇرۇش سورۇندىن ئىتلارنىڭ قاۋىشى ۋە كىشىلەرنىڭ ئەپسانە تىللاشلىرى ئاڭلىناتتى.

مۇشائىرە باشلاش ئۈچۈنمۇ ئاۋال بالىلار، كىچىك تالىپچاقلارنى ئوتتۇرىغا ئىتتىرىپ كىرگۈزۈپ، نورۇزلۇقلىرىنى ئوقۇشقا زورلاشتىن باشلاشتى. دەسلەپ ھەركىم تارتىنىش بىلەن تىرەجەپ مەيدانغا چۈشكىلى ئۇنىمىغان بولسا، «غورا غورىنى كۆرۈپ ئالىيپتۇ» دېگەندەك، بارا-بارا نۆۋەت تالشىش ۋەزىيىتى شەكىللەنەتتى.

بالىلارنىڭ نورۇزلۇق ئوقۇشلىرى ئۈستىگە زىكرى كەچكەن ئەمەت مەخسۇم، ئابدراھمان، مۇھەممەد قارى دېگەن ئوخشاش ئىسمىلىكتىن يەنە ئىككى يىگىت تەرەپ-تەرەپتىن كېلىشىپ، توپقا قىستالدى. تاھىر خەلىپەت ۋە نىزامىددىنلار بۇ ياش يىگىتلەر بىلەن كۆرۈشتى. بەكرەك تەرىپى بولۇدىغان ئابدراھمان يۈزىنى دانخورەك باسقان بولۇشىغا قارىماي، بۇ دانخورەكلەر خۇددى يىگىتلىكىنىڭ كەم بولسا بولمايدىغان بىر تەركىۋىدەك ئۆزىگە ياراشقان، قىزغۇچ چىراي يىگىت ئىدى. بىر

كۆرۈشتىلا نىزامىدىن ئۇنى ياقىتۇرۇپ قالدى. ئۇنىڭدا چوڭ كىشىلەردەك سالاپەت، يېقىملىق ۋە ئېغىر - بېسىق مەجەز ئاجايىپ جىپىسلاشقان بولۇپ، چوڭ كىشىلەرمۇ ئۇنى تەڭشۈشۈممىكىن دەپ قالىدىغان بىر خىل تەسىراتقا كېلىپ قالاتتى. ئىككى مۇھەممەد قارى سۇنتاغدىن كەلگەنىدى. بىرى راۋاپ، تەمبۇر دېگەنلەرنى ئوينىتىۋېتەتتى. ھېلىمۇ ئۇ تەمبۇرنى كۆتۈرۈۋالغانىدى.

شائىرلىقى ھەققىدە تەرىپى بولۇنغان يىگىتلەرمۇ نىزامىدىن بىلەن تونۇشقنىدىن مەمنۇن بولۇشتى. چۈنكى نىزامىدىنمۇ زامانىسىنىڭ ئۇقۇمۇشلۇقلىرىدىن سانلانتى. ئۇ بىر زامان تاغىسى تاشخۇنۇمنىڭ سودا ۋەكىلى بولۇپ رۇسلار بىلەن بىللە ئىشلىگەن بولغاچقا رۇسچە بىلەتتى. بۇ ھال ئۇنى ياشلار ئىچىدە «مەشھۇر» ئورۇنغا ئىگە قىلغان بولسا، يەنە بىر تەرىپى، ئۇنىڭ ئىنىسى مەمتىلى تۈپەيلىدىن ئىدى. بىر زامان يۇلتۇزدەك چاقناپ ئۆچكەن بۇ يىگىت ھەققىدە يۇرتتا كۆپ ھىكايىلار بارىدى. شۇڭا ھەممە مەمتىلى ئەپەندى دېگەن قانداقراق ئادەمدىكىن؟ مۇشۇ ئاكىسىغا ئوخشامتىكىن دەپ ئۇنىڭغا قارىشىپ قوياتتى.

بۈگۈنمۇ ياشلار ئۇنىڭدىن ئىنىسى ھەققىدە گەپ سورىدى. ھەممە ئۇنى چەتئەلدە ئىلىم تەھسىل قىلىۋاتىدۇ، كېيىن قايتىپ كېلىپ يۇرتقا خىزمەت قىلىدۇ، دەپ بىلگەچكە، ئۇنىڭ قاچان كېلىدىغانلىقى، نەلەردە يۈرگىنى ھەققىدە سوراپ كېتىشتى.

بالىلارنىڭ نورۇزلۇق ئوقۇشى قىزغىنلىقى تۇرغاندا نىزامىدىن بالىلىرىنى مەيدانغا ئۇندىدى. ئۇلار سەل - تارتىنىپ تۇرسىمۇ يەنىلا مەيدانغا چىقىپ، قوللىرىدىكى سابىت يېزىپ بەرگەن نەزمىلەرنى ئوقۇدى. ئۇلارنىڭ ئوقۇغىنى كېيىن كەلگەن ياش تالىپلارنى ھەيران قالدۇردى.

— بۇلارنى مەمتىلى ئەپەندى يېزىپ بېرىپ كەتمىگەن بولغىدى؟  
— دېدى ئابدىراھمان چاخچاققىمۇ راستقىمۇ ئوخشىمايدىغان ئاھاڭدا.

— سابىتنىڭ چاخچىقى بولمامدۇ، — دېدى مۇھەممەدقارى دوستى بىلەن ئىپتىخارلانغان ئاھاڭدا، — چاخچاقنىڭ ئورنىدا مۇشۇنداقلا ئىلمەپ

قويسا ئاشۇنچىلىك چىقىپ قالىدۇ ئەمەسمۇ.

— ھەي سابىت، ھەي سابىت، — دېدى ئابدىراھمان، ئۆزىگە دەۋاتقاندىكى، — ھەممىشە بىر قىلغى بىلەن توككىدە ئوتتۇرىغا چىقىپ ئادەم ھەيران قالدۇرۇشقا ئۇستا - دە.

— ھەبىسلىرى بىلەن بۈگەن (بۈگۈن) مۇشائىرىدە تۇتۇشماقچى، — دېدى ئابلىمىت قارى ئەمەت مەخسۇم بىلەن ئابدىراھمان ئارىلىقىدا تۇرۇپ پەقەت شۇلار ئاڭلىغىدەك قىلىپ.

— شۇنداقلا بولسا ياخشىدىغۇ، ئەمما ئۇنى ئوتتۇرىغا چىقارغىلى بولماسمىكىن؟ — دېدى ئەمەت مەخسۇم.

— بۇ يېقىنى مۇھەممەد قارىغا قويىۋېتىڭلار، ئۇ چاپلاشقاق بىر نېمىلەر قىلىپ، ئۇنى چىقىرىدۇ. ئۇ قىزىتىشنىڭ ئېپىنى بىلىدۇ.

ئەمدى ياش تالىپلارمۇ بىرەر شېئىر ئوقۇپ بەرسە دېگەن كىرىش سۆز بىلەن، مۇشائىرىنى باشلىتىش ئۈچۈن، ئالدى بىلەن سۇنتاغلىق مۇھەممەد قارى تەمبۇرنى سازلاپ بىر پەدە چالدى. كىمدۇر تېپىپ كەلگەن داپنى يەنە بىر مۇھەممەد قارى چالدى. مۇڭ بىلەن خالايق دىققەتكە كەلگەن پۇرسەتتە داپ چالغان مۇھەممەد قارى كۆپچۈلۈكنى دىققەتكە ئۈندەپ:

— ئەمدى ياش تالىپلىرىمىزدىن نەزمە ئاڭلاپ باقايلى، قانداق دەيسىلەر؟ — دېدى. كۆپچۈلۈك تەرتىپسىز سۈرەن سېلىپ، ئالقىش ياڭراتتى.

تارتىنمايدىغان ھەۋەسكارلار ئوتتۇرىغا چىقىپ شېئىر ئوقۇشقا باشلىغاندىلا، مۇھەممەد قارى سابىتنىڭ بېقىنىغا كىرىۋېلىپ، ئۇنى «بىلەشكە» باشلىغانىدى. لەپەرلەر، شېئىرلار ئوقۇلۇپ، ھەتتا زور ئالقىش ئىچىدە ئابدىراھمان ۋە ئەمەت مەخسۇملارمۇ نورۇزغا ئاتىغان نەزمىلىرىنى ئوقۇپ بولغاندىن كېيىن سابىت ئاران ئەيۋاشقا كەلدى ۋە قىزارغانچە ئوتتۇرىغا چىقتى.

بىرىنچى مىسرانى تارتىنىش ئىچىدە خىرىلداپ، ئاۋازى ئارانلا ئاڭلانغۇدەك باشلىغان سابىت، بارا-بارا شۇ سورۇننى تامامەن ئۇنتۇپ،

ئۆزىنىڭ شېئىرىي ئالىمىگە پەرۋاز قىلىپ كەتكەچكە، قىزىپ كەتكىنىدىن شۇنداق گۈزەل ئاھاڭدا ئوقىدىكى، شېئىر چۈشۈنىدىغانلارنىڭ يۈرەكلىرىدە ئىسسىق ئېقىم تېنىگە يامراپ، كۆزلىرى ياشاڭغۇراپ كېتىشتى. كىمدۇر ئۇنىڭ شېئىردىن توختاپ قېلىشنى خاھلىمىغاندەك ئارقىدىن بىر نېمە دېۋىدى، سابىت ئۇنىڭغا جاۋابەن بىر رەددىيە شېئىرنى ھازىر جاۋاپلىق بىلەن شۇندىلا توقۇپ ئوقۇپ كەتتى.

ھەممىدىن بەك سۆيۈنۈپ كەتكىنى ئابدۇراھمان ئىدى. چۈنكى ئۇ ھەممىدىن بەك چۈشەنگىنى، شېئىرنىڭ ئەھلى ئىدى. ئۇ سابىتنى مۇرىسىدىن مەھكەم قاماللاپ سىلىكتىپ، مەمنۇنلۇقىنى ئىپادە قىلىۋىدى، ئارىغا كىرگەن مۇھەممەد قارى:

— دوستىمىز قانداق ئىكەن؟ — دېدى.

— ھەممىدىنمۇ سېنىڭ ئۇنى قانداق قىزىقتىنىڭ قىزىق تۇيۇلۇۋاتىدۇ، شۇنى بىزگە ئېيتىپ بەرگىنە، — دېدى ئەمەت مەخسۇم.

— بۇ بىر سىر. ئەمما سوئالىمغا جاۋاب بېرىڭلار، دوستىمىز قانداقراق ئىكەن؟ — تەكرارلىدى ئۇ.

— دەيمەنغۇ، ئۇ ھەر زامان كۈتمىگەن بىر يەردىن چىقىپ، ئادەمنى ھەيران قالدۇرىدۇ.

تاھىر خەلىپەتنىڭ چېھرىسىدىمۇ شاگىرتى قۇچقان شەرەپكە بىر ھەغدىلىق ئىپتىخارى بىلىنەتتى. ئۇ نىزامىدىنغا قانداق دېگەندەك قارىۋىدى، نىزامىدىنمۇ ئۇنىسىز كۈلۈمسىرەش بىلەن باش لىڭشىتىپ قايىللىقنى ئىپادىلىدى. ئارتۇقچە ماختاشلار بىلەن سابىتنى خىجالەت قىلماسلىقىنى ئويلىغانىدى.

— ئۇ مانا شۇنداق، — دەپ خۇلاسىلىدى ئابلىمىت قارى، — سۆزگە كىرىشىۋالغۇچە قىز بالىدەك ئۇياتچان، قىزىشىپ كەتكەندىن كېيىن ھېچكىمگە نە يول، نە گەپ بەمەيدىغان مەمەدانە.

ئەمدى يەنە تەمبۇرچى مۇھەممەد قارىنى بىر پەدە چېلىشقا ئۈندەشتى.

## ئىككىنچى باب

ئۇلۇغ پەزىلەت بولمىسا، ئۇلۇغ ئادەم بولمايدۇ.

— رومىن روللان

ھەركىمنىڭ تىلى تاتلىق، گۈزەل بولسا،

دوستلىرى كۆپ بولىدۇ.

— «قابۇسنامە»

◆◆ ھېئەتنىڭ سەنئەتكار قولى داللىرىغا يېشىل رەڭ بەرگەن،  
ئورمانلار يىراقتىن گويا يامغۇردا يۇيۇلغاندەك توق يېشىل رەڭدە  
كۆرۈنەتتى. دەل - دەرەخلەر باھاردا بەكرەك يېشىل بولامدۇ ياكى  
قىشچە قاخشال ھالەتنى كۆرۈپ ئۈگەنگەن كۆزلەرگە تەبىئەتنىڭ بۇ يېڭى  
ئەسىرى ئاشۇنداق يېشىل كۆرۈنەمدۇ، ئەيتاۋۇر باھاردا سۆڭەتلەر گوستاڭ  
بولغاندا شۇنچىلىك پاكىز ئوچۇق كۆرۈنەتتى. تۇپراقتىن باھارغا خاس  
پۇراق كېلەتتى، يېشىل رەڭدە بۇيالىغان زېمىن — يەكەن دەريا ۋادىسى  
تاكى ئۇيۇققىچە تەپتەكشى سوزۇلۇپ ياتاتتى.

قاغىلىق (قاغىلىقتىن كېيىن يىلقىچى) تەرەپتىن چىققان خېچىر  
قوشقان ھارۋا ئەگرى - بۈگرى يېزا يولىدا توپا تۇرۇتقان ھالدا شىمالغا قاراپ  
كېلەتتى. ھارۋىدا چەتئەل پاسونىدا كېيىنگەن ئۈچ كىشى، يەرلىك  
كىشىدىن ئىككىسى ۋە ھارۋىكەش بولۇپ ئالتە كىشى قىستىلىشىپ  
ئولتۇرۇشاتتى.

ھارۋىكەش 25 ياشلاردىن ھالقىغان، ئەمما كۆرۈنۈشىدىن 30 ياشلاردا  
كۆرۈنۈدىغان يىگىت ئىدى. ئۇنىڭ ئورۇق يۈزى سەپەر چاڭلىرى بىلەن  
ئاقىرىپ تېخىمۇ جۇدەك كۆرۈنەتتى. بىراق ئۇنىڭ بىر جۈپ كۆزى ئۇيغۇر  
يىگىتلىرىگە خاس شوخلۇق بىلەن ئويىناپ تۇراتتى. ئوڭ تەرەپتە ئۇنىڭ  
بىلەن ياندىشىپ ئولتۇرۇپ بىر پۇتىنى شوتىغا ئېلىۋالغان ئاق - سېرىق،  
مەڭزى قىزىل، يۇمىلاق يۈزلۈك، قاڭشىرىنىڭ ئاستىغىلا كىچىككەنە

بۇرۇت قويۇۋالغان، كۆزلىرىدىن ئەقىل - پاراسەت نۇرى چېچىلىپ تۇرغان، ئاق شىلەپە، سۈررەك كاستىيۇم - بۇرۇلكا كېيگەن 30 ياشلار چامىسىدىكى كىشى ھارۋىكەش بىلەن سۆھبىتىنى ئۈزۈلدۈرمەي كېلەتتى. ئۇلارنىڭ ئارىسىدا بىر - بىرىگە قىيا بولۇپ، ھارۋىنىڭ يېنى تەرەپتىن پۈتتىنى ساڭگىلىتىپ يۈك - تاقىلار ئۈستىدە ئولتۇرغان ئىككى كىشىنىڭ بىرى سۈررەك شىلەپە، ئوچۇق يوللۇق رەختتىن كاستىيۇم - بۇرۇلكا كېيگەن، كاستىيۇمى بىلەن ماسلاشتۇرۇپ يىپەك گالىستۇك تاقىغان، پۈتتە ئېنىڭلىز ئۆتۈكى كېيگەن، ئىنتايىن سالاپەتلىك، سېمىز، قاۋۇل، جىددىي كۆرۈنىدىغان 35 ياشلار چامىسىدىكى كىشى ئىدى. يەنە بىرى بوي - بەستى كىچىك بۇرۇت قويغان ئەپەندىگە ئوخشۇشۇپ كېتىدىغان، ئەمما چېھرىسى تۇتۇق، قويۇق قاشلىرى ئاستىدىكى يوغان كۆزلىرىدىن ئېغىر غەمكىنلىك چىقىپ تۇرغان 30 ياشلار چامىسىدىكى كىشى ئىدى. ھارۋىنىڭ ئارقا تەرىپىدە بىر - بىرىگە يانداشقان ھالدا سەپەر يۈنۈلىشىگە ئارقىسىنى قىلىپ، ھارۋىدىن پۈتتىرىنى ساڭگىلىتىپ ئولتۇرغان ئىككىيلەن چەكمەندىن چاپان، ماتادىن كۆينەك، پۈتتىرىغا كونىراپ كەتكەن كۆك چورۇق كېيگەن 20 ياشلاردىن سەل ھالقىغان دېھقان يىگىتلىرى ئىدى. ئۇلارنىڭ ۋۇجۇدىدا ياشلىق ھاياتى كۈچى ئۇرغۇپ تۇراتتى. كۆزلىرى بولسا ئارقىدا قېلىۋاتقان مەنزىرىگە تىكىلگەن ئىدى. بۇلار ئاشۇ چەتئەلچە كېيىنگەن جانايىلارنىڭ مۇلازىملىرىدەك قىلاتتى.

— مەمتىلى ئەپەندى ئاجايىپ كىشىكەن جۇما، — دېدى مۇلازىم يىگىتلەرنىڭ بىرى، ئۇ بېشىغا چۆچۈرە بادام دوپپا كېيگەن قىلىقلىرىدىن شوخلۇق چىقىپ تۇرىدىغان، تولا گەپ قىلىدىغان يىگىت ئىدى. ئۇ تېخىچە قىشنىڭ تەۋەرۈكى بولغان ئۇزۇنچاق ئاق تۇمىقىنى تاشلىمىغان ھەمىرىغا ھارۋىكەش بىلەن قىزغىن سۆھبەتلىشىپ كېتىۋاتقان كىچىك بۇرۇتلۇق كىشىنى ئىشارە قىلىپ داۋام قىلدى، — بەك چىقىشقاق ئادەمكەن، ھارۋىكەش بىلەن بىر دەمدىلا قەدىناس بولۇپ كەتتىيا.

— توختايمىكەم ھېرىپ بولالمايلا قاپتۇ، — دېدى تۇماق كىيىگىنى جاۋابەن، يۈك - تاقىلار ئۈستىدە ئولتۇرغان سېمىز، قاۋۇل كىشىنى ئىما

قىلىپ.

ئۇلارنىڭ پۈتكۈل سەپەر جەريانىدا قىلغۇدەك گېپى قالماي، ئەمدى جاناپلارنى باھالاشقا باشلىغانىدى. دوپپىلىق يىگىت گەپنىڭ ئۈزۈلۈپ قېلىشىدىن ئەنسىرىگەندەك داۋام قىلدى.

— ئەخمەت ئەپەندىغۇ گەپنى پۇلغا ساتىدىغان ئادەمكەن، مۇگدەپلا ماڭدى. ھازىرغا كەلگىچە بىرە ئېغىز گېپنى ئاڭلىغىنىم يادىمدا يوق، — بۇ گەپ چېھرىدىن غەمكىنلىك چىقىپ تۇرىدىغان قويۇق قاشلىق، يوغان كۆزلۈك كىشىگە قارىتىلغانىدى.

— نېمە دېيىشىۋاتىسىلەر، يىگىتلەر؟ — دەپ سورىدى توختاجى چالا يۇمۇۋالغان كۆزلىرىنى ئېچىپ، يىگىتلەرنىڭ نېمە دېيىشىۋاتقىنىغا قىزىقىپ ئەمەس، زېرىككەنلىكىدىن سۆھبەتكە قوشۇلۇشقا قىزىقىۋاتقانداق قىلاتتى. شۇڭا ئۇ يېنىدىكى ھەمراھىنى نۇقىدى، — ئەخمەد ئەپەندى، كۆزلىرىنى ئاچسىلا ئۇخلاۋېرەملا دەيمەن.

ئەخمەد ئەپەندى كۆزلىرىنى ئاچتى ۋە بېشىنى چايقاپ قويدى. بۇ ئۇنىڭ «ئۇخلىۋۇدۇم» دېگىنى ئىدى. مۇلازىم يىگىتلەر توختاجىنىڭ پاراك قىلىپ ماڭغۇسى كېلىپ قالغانلىقىنى سېزىپ:

— بىز ئاۋۇ مەمتىلى ئەپەندىنى دەيمىز. يا، بەك چىقىشقاق، قىزىق كىشىكەن، ھارۋىكەش بىلەن بىزدەمدىلا ئەسرا بولۇشۇپ كەتتىيا، — دېدى.

— بۇ ئۇنىڭ ۋەتەنگە قايتىپ كەلگىنىدىن خۇشلىقىنى ئىچىگە پاتقۇزالماي قېلىۋاتقىنى، يەنە كېلىپ ھارۋىكەش ئەسكەر بولغان زىگىتكەن ئەمەسمۇ، ئۇنىڭدىن ئىنقىلاپ ھەققىدە سوراپ تىنماي كەتكىنى شۇ. دە، — مۇلازىم يىگىتلەرگە ۋەتەن ئاتالمىسى ئۇ قەدەر تونۇشلۇق بولمىسىمۇ يۇرتنى كۆزدە تۇتۇۋاتقىنىنى بىلدى ۋە بۇ سۆز مەدەنىي تۇيۇلدى.

— سىلچۇ، توختاجىكا؟ يۇرتقا قايتىپ كەلگەنلىرىدىن سىلى خۇش بولمايۋاتامدىلا؟

— مەنمۇ خوش، بىراق مەن بۇ ئىككى ئەپەندىدەك ۋەتەندىن

ئايىرلىغىلى ئۇزۇن بولغانلاردىن ئەمەستە. مەن سودا ئىشى بىلەن ھەمىشە كېلىپ - بېرىپ تۇرىمەن. ماڭا ھەممە يەر «قوغۇنلۇقنىڭ يولى» بولۇپ كەتتى. مەمتىلى ئەپەندىگە ۋەتەندىن ئايىرلىغىلى يەتتە يىلچە بولۇپ قالغانىدى. ئەخمەد ئەپەندىگە تېخىمۇ كۆپ بولدى.

— ئەمەس ئەخمەد ئەپەندى نېمىشقا جىملا مۈگدەپ ئولتۇرىدۇ؟

— بۇ دوستىمىز ھامان شۇنداق، — دەپ چاخچاق باشلىدى توختاجى، — «بۇ ئالەمنى توپان باسسا ھوشۇقىغا ئالمايدىغان» لاردىن، «ئىچىدىن پىشقان سىر بەرمەس» دېگەن شۇ. مەمتىلى ئەپەندى ئادەم دورىيالايدىغان، ئۇ دېگەن بىر پارچە ئوت. دە.

— توختاجى يېنىدىن سىگارت چىقىرىپ ئاۋۋال ئەخمەد ئەپەندىگە تۇتتى، — چەككىلىرى كەلگەندۇ؟ ئۇيۇقلىرى قاچىدۇ، بىر تال چەككىلى، — ئاندىن مەمتىلى ئەپەندىگە تەڭلىدى، — چېكىۋالسىلا، ئەپەندى، نىمانچىلا تۈگىمىگەن گەپ بۇ؟ — دېدى چاخچاق قىلىپ، ئارقىدىن مۇلازىم يىگىتلەرگە تەڭلىدى. ئۇلاردىن دوپپىلىق يىگىت ھازىرغىچە تارتىنىپ ئەپەندىلەرنىڭ چېكىدىغان نەرسىسىنى ئالمىغان ئىدى، ئەمدى سىگارتىنى ئېلىپ چەكتى.

— قالتىس نېمىكەن بۇ، شۇ بىز قاپچۇقى قانچە پۇل شۇنىڭ؟ — دەپ سورىدى ئۇ ھەممىگە قىزىققۇچى كۆزلىرى بىلەن قاراپ.

توختاجى ئۇنىڭغا سىگارتىنىڭ نەرقىنى قەشقەر پۇلىغا سۇندۇرۇپ ئېيتىپ بېرىۋىدى، يىگىتنىڭ قاشلىرى ئويىناپ كەتتى:

— ۋاھ يېرىم چارەك قوناقنىڭ پۇلىكەن.

مەمتىلى ئەپەندى سىگارتىنى ئېلىپ تۇتاشتۇرۇۋالغاندىن كېيىن دوستىغا ئەدەپ بىلەن رەخمەت ئېيتىپ كۈلۈپ قويدى ۋە يەنە ھارۋىكەش تەرەپكە قايرىلىدى. ئۇنىڭ كۆزلىرىنىڭ نۇرلۇق چاقىنىشى، قىزىللىق تەپكەن يۈزلىرىدىن دائىمىي تەبەسسۇم يېغىپ تۇرۇشى، ئۇنىڭغا بۇ ئۇزۇن سەپەرنىڭ ھېچقانچە تەسىر قىلمىغانلىقىنى بىلدۈرەتتى.

— شۇنداق قىلىپ، جەڭلەردىمۇ بولدۇم دەڭ، — دېدى ھارۋىكەشنىڭ كۆزلىرىگە تىكىلىپ تۇرۇپ يېقىملىق تەبەسسۇم بىلەن ئۇنىڭ گەپ.



سۆزلىرىدىكى ئاھاڭنىڭ يېقىملىقلىقى، چىرايىنىڭ ئىللىقلىقى ھەر قانداق كىشىدە شۇئانلا بىر خىل يېقىنلىق تۇيغۇسى پەيدا قىلاتتى. كۈلۈمىسىرىگەندە كۆزلىرى سەل - پەل يۇمۇلۇپ، ئوڭ كۆزىنىڭ قۇيرۇقىدىكى بىلىنەر - بىلىنمەس تاتۇق يۇمۇلۇشتىن ھاسىل بولغان تالا - تالا پۇرۇكلەر ئارىسىدا كۆرۈنمەي قالاتتى. بۇنداق كۈلۈمىسىرىشى ۋە شۇ چاغدىكى كۆزلىرىنىڭ يۇمۇلۇش ھالىتى بەكمۇ يېقىملىقتى.

— ھە، — دېدى ھارۋىكەش، — خوتەندىن قەشقەرگە قاراپ ماڭغان «ئىسلام قوشۇنى»<sup>①</sup> مېنى ئەسكەرلىككە ئېلىپ ماڭغانىدى. يەكەندە جەڭگە قاتناشتىم، دەسلەپ تازا قوقتۇم، كېيىنچە ئانچە قوقمايدىغان بولدۇم، ئەمما - زە، قىغان ئىشىمىزنىڭ ھېچ تۇتامى يوقتەك، ئۇيان سېكىلدەپ، بۇيان سېكىلدەپلا يۈرمىز، مۇشۇنداغلام تايىنى يوق ئۆلەپ كەتسەم، ئارماندا كەتمەي دەپ ئۆيگە كېتىشنىڭ ئېيىگە چۈشتۈم.

— قانداق قايتىپ كەلدىڭىز؟ قاچتىڭىزمۇ يە؟

— ھەئە، قاچتىم، — دېدى ھارۋىكەش ۋە ئارقىدىنلا داۋام قىلىپ، — بۇ يىل قىشتا خوجانىياز ھاجى، مامۇت سىجاڭلار<sup>②</sup> قەشقەرگە كەلدى. بۇ چاغدا بىز، يېڭى ھۆكۈمەتنىڭ<sup>③</sup> ئەسكەرلىرى ئەمىر ساھىپ نۇرمۇھەممەتنىڭ باشچىلىقىدا يېڭىشەھەردىكى «چولاق زىخۇي»<sup>④</sup> بىلەن ئورۇشۇۋاتقاندۇق. خوجانىياز ھاجىلار كېلىپلا يېڭىشەھەر ئورۇشىغا قاتناشتى. ماھەنسىغىلار ئاجىزلىشىپ بەل قويىۋېتەي دېگەندە ئۇرۇشلاردىن يېڭىلىپ ئۈرۈمچى تەرەپتىن چېكىنىپ كېلىۋاتقان مافۇيۈەن، ماشىمىڭلار كېلىپ قالدى. شۇنىڭ بىلەن يېڭى ھۆكۈمەتنىڭ ئەمەلدارلىرى ھەر تەرەپكە تېزىپ كەتتى. سابىت داموللا ئۆزىنىڭ سىياھلىرى بىلەن يېڭىسارغا قاچتى، بىزدەك ئاددىي سولتەكلەرنىڭ

① مەمتىمىن بۇغرا باشلامچىلىقىدىكى خوتەن قوزغىلاڭچىلىرىنى دېمەكچى - ئاپتۇر.

② مەھمۇت مۇھىتىنى جەنۇپ خەلقى مامۇت سىجاڭ دەپ ئادەتلەنگەن.

③ 1933 - يىلى 12 - نۇبايردا قەشقەردە قۇرۇلغان «شەرقى تۈركىستان ئىسلام

جۇمھۇرىيىتى» ھۆكۈمىتىنى دېمەكچى.

④ چولاق زىخۇي - ماھەنساڭنى دېمەكچى.

بىرمۇنچىسى خۇجىنىياز ھاجىنىڭ قوشۇنىغا قېتىلىپ، پەيزاۋات، مارالۇپشى ئەتراپىدا ئۇرۇش قىلدۇق، ئاخىرى تۇڭگانلارنىڭ جىمى ئادىمى ئۈرۈمچى تەرەپتىن كېلىپ ئاۋۇپ كەتكەچكە، خۇجىنىياز ھاجى ئازراق ئەسكەر بىلەن ئاتۇش ئارقىلىق سايىزغا<sup>①</sup> كەتتى. بىلەرمەنلەرنىڭ ئېيتىشىچە سايىزدا توختاملىشىپ قويغان قوراللىرى بارىكەنمىش، بىر قىسمىنى ئاقسۇدىكى ۋاقتىدا ئالغانىكەن؛ بەزىلەر ئۇنى تۇڭگانلاردىن قورقۇپ قېچىپ كەتتى دەيدۇ، ئىشقىلىپ، ئۇ سايىزغا كەتكەندىن كېيىن ئېپىنى كەلتۈرەلىگەنلىرىمىز خۇدانى بىردەپ جاننى ئېلىپ قاچتۇق. كەلسەم ئۇيۇقمانى ھادىن قاچقان، يادىن قاچقان ئەسكەرلەر قۇرۇقداپ قويغانىكەن، شۇنىڭ بىلەن خەققە ياللىنىپ ئىشلەپ جان بېقىپ ژۇدۇق، ئاكا.

— قايتىپ كەلگەندىن كېيىن نىمىلەرنى ئاڭلىدىڭىز؟

— ھەرخىل پاراختلارنى ئاڭلاپ تۇردۇق...

— بىلگىنىڭىزنى سۆزلىگەچ ماڭمامسىز، تۇڭگانلار قەيەرگىچە

كەلدى؟ يەكەندە بارمۇ؟

— بەزى خەقنىڭ پارىڭغا قارىغاندا يېڭىسادا با ئوخشايدۇ، يەنە بىز

خىل كوچا پارىڭدا يەكەنگىمۇ كەلدى دىيىشىدۇ. لېكىن، يېقىندا

قەشقەرگە بېرىپ يانغان بىز ژۇتلۇقىمىز يېڭىشەردىن باشقا يەدە تۇڭگان

كۆمىدىم دەيدۇ، قايسى راسىتىكىن تالڭ، ئىشقىلىپ يەكەنگە

چىرىشمىسىلە، چىمدۇدىن كاجۇڭغا ئۆتۈپ، كاجۇڭدىن ئوتتۇرلا كۆكرۈۋاتقا

ئۆتۈپ كېتىشىلە.

— بولمىسا تۇڭگانلار ئەسكەرلىككە تۇتۇۋالىدۇ، دەپ ئويلايمسىز؟ —

دەپ سورىدى مەمتىلى ئەپەندى چاخچاق ئارىلاش.

— ھېچنىمە دەپ بولمايدۇ. يا، — دېدى ھارۋىكەش ئەستايىدىللىق

بىلەن، بۇ خەق بىر بالاكەن. يا، ئىمانى بار دېگەن بىلەن، ئەجەپلا باغرى

① سايىز رۇسچە: سويوز (COIY3 — ئىتتىپاق) سۆزىدىن، سابىق سوۋېت ئىتتىپاقى ئىلگىرى ئۇيغۇر دېھقانلىرى تىلىدا شۇنداق ئاتالغانىدى، — ئاپتور.

قاتتىق خەقكەن، ئاڭلىساق مۇشۇ ئىككىنچى ئايدا قەشقەردە شۇنداق قەتلىئام قىپتىمشكى، ئادەملەنىڭ قېنى بىلەن كوچىلار چىلىق - چىلىق بولۇپ كېتىپتۇ.

— ئىككىنچى ئايدا؟ نېمىشكە؟

— ئەمەلىي ئەھۋالنىغۇ بىلمەيمەن، مېنىڭ ئاڭلىغىنىمۇ شۇنچىلىكلا.

— «ئەر كىشىنى جەڭگە ياراتقان» دەيدىغان گەپ بولۇدىغان، سىز

ياش تۇرۇپلا ئەسكەرلىكتىن قېچىپسىزغۇ؟

— گەپلىرىنى قالسىلا، بىكادىن - بىكا جاننى دوغاتىكىپ

بېرىدىغان ساراڭمۇ مەن؟ بى كۈن بوسمۇ كۈننىڭ سېرىغىنى كۆمەيلىما،

— ھارۋىكەش دېھقانلارچە نادانلىق ۋە كۆزى كىچىكلىك بىلەن شۇنداق

دېگەندىن كېيىن يەنە ئۆزىنى ئاقلاپ، — دېدىم يا، بىز يا ئۇ خەقنىڭ

قىلىۋاتقان ئىشىنى بىلمىسەك، يا پايدىسىنى كۆمىسەك؛ بىز دەم ئۇنىڭ

بىلەن سوقۇشۇڭ، بىز دەمدىلا بىرلىشىڭ، تازىمۇ ئەتى - مەتى يوق ئىشقى

ئۇ؟ بېھۇدە كەتمەمدۇ، كىشى.

مەمتىلى ئەپەندى ئۇنىڭ سۆزلىرىدىن بىر ھەقىقەتنى چۈشەنگەندەك

بولدى. دېھقان يىگىت ئۇنى ھەيران قالدۇردى. دېمەك، ئىنقىلاپ قىلغاندا

بىر نەچچە ئادەم ئۆزلىرى بىلگىنچىلا ئىش كۆرۈۋەرسە، ئاددىي ئەسكەرلەر

ھېچنەرسىنى ئۇقمىسا، ئۇلاردا ئاڭلىق پوزىتسىيە، جان پىدالىق بىلەن

جەڭ قىلىش روھى بولمايدىغانلىقىنى ھىس قىلدى.

— ئەسكەرلىكتە يۈرۈپ خېلى كۆزىڭىز ئېچىلىپ قاپتۇ جۇمۇ، ئىنىم،

— دېدى مەمتىلى ئەپەندى دوستانە كۈلۈمسىرەپ تۇرۇپ.

— قالسىلا، يەكەن دەرياسىغا كېلىپ قالدۇق، ئالدىمىزدىكى زۇرت

چىمدۇ. چىمدۇنىڭ ئارقىسىدا يەكەن دەرياسى. ھەبىسلىرى بىلەن مۇشۇ

يەدە خوشلىشىمىز. مۇشۇ زۇرتتىن قېيىقچى تېپىپ كىچىك تەرەپكە

كەتكىلى بولۇدۇ، چېغىمدا، — دېدى ھارۋىكەش بىر كۆجۈم مەھەللىگە

يېقىنلاشقاندا.

— ھوي، ئەپەندىلەر، — دېدى مەمتىلى ئەپەندى ئارقىسىغا بۇرۇلۇپ،

— مەنزىلگە كېلىپ قالدۇق، ئۇخلاپ قالمىغانسىلەر؟  
— ئۇخلىمىدۇق، — دەپ ئاۋۋال جاۋاب بەردى ئارقىدىكى  
يىگىتلەردىن بىرى.

— ھاجىم، ئۆزىڭنى قانداقراق ھىس قىلىۋاتىسىز؟ سېمىز  
ئادەمنىڭ ئىشى تەسقى دەيمەن؟ — دەپ چاخچاق قىلدى مەمتىلى  
ئەپەندى توختاجغا قاراپ، ئاندىن ئەخمەد ئەپەندىگە بۇرۇلۇپ، — سىزچۇ،  
دوستۇم؟ خىياللىرىڭىز بىلەن ئوبداق مۇڭدوشۇۋالغانسىز؟  
— شۇنداق، تەۋپىق، — دېدى ئەخمەد ئەپەندى ئۆزىگە خاس غەمكىن  
كۈلۈمسىرىشى بىلەن مەمتىلى ئەپەندىگە، ئاندىن يەنە شۈكلىپ كەتتى.  
— سىلەزە، كەلمەي تۇرۇپلا نۇرغۇن ئەھۋال بىلەن تونىشىۋاللا - ھە؟  
— دېدى توختاجى، — ئەمدى قەشقەرگە بارغىچە بىزگە سۆزلەپ بېرىلا  
جۇمۇ.

— ئەلۋەتتە شۇنداق بولۇدۇ. دە، ئۇنىڭسىزمۇ يول تۈگمەيدۇ.  
— ۋو! ۋو! — دېدى ھارۋىكەش ئاتلارغا خىتاپ قىلىپ، مەھەللىنىڭ  
دەسلەپكى ئۆيلىرىگە كەلگەندىلا ئاتنى ئاستىلىتىشقا باشلاپ.  
— چۈشمىزمۇ، ئىنىم؟

— «بىلىمگەن يەرنىڭ ئوي- چوقۇرى تولا» دەپتىكەن. يا، يەنە  
كېلىپ بۇ دېگەن تازىمۇ ئەنسىز يىللار. دە، مۇشۇ يەردە خوشلىشىمىز.  
مەن بۇ يەردە بىرەسنىڭ ئۆيىدە ئاتلىرىمنى چالدۇرۇپ، ئارقامغا ياناي،  
بولسىغۇ قەشقەرگىچە بىللە باسام ياخشى بولاتتى، كۆنۈشۈپ قاپتىكەنمىز،  
.... — ھارۋىكەش راستىنلا يېقىن قېرىنداشلىرى بىلەن ۋىدالىشىش  
ئالدىدا تۇرغاندەك كۆڭلى يېرىم بولغان ھالدا دېدى، — ھەربىرلىرىنىڭ  
خىزمىتىدە بولالمىدىم، خاپا بولۇشماي رازى قېلىشالا...

— سىزنى ئاۋازە قىلدۇق، ئىنىم، رەخمەت سىزگە، — دېدى  
مەمتىلى ئەپەندى ھارۋىدىن ئىرغىپ چۈشۈپ، — چۈشەيلى، ئەپەندىلەر  
ياردەملىشەيمۇ، ھاجىم؟ — دېدى ئۇ توختاجغا، ھەم ئىتتىكلا ئۇنىڭ  
قولتۇقىدىن تۇتۇپ ھارۋىدىن چۈشۈشكە ياردەملەشتى.

مۇلازىم يىگىتلەر چامادانلارنى بىر- بىرلەپ چۈشۈرۈپ، بىر تال

بەدەننى بالىداق قىلىپ تۇتقۇچىلاردىن ئۆتكۈزۈپ كۆتۈرۈپ ماڭدى. ئەپەندىلەر قول سومكىلىرىنى ئېلىشىپ، ھارۋىكەش بىلەن خوشلاشتى. مەمتىلى ئەپەندى ھارۋىكەشنىڭ دوستانىلىق ۋە يېقىنلىق بىلەن قايتا-قايتا ئېيتقان خوشلۇشۇش سۆزلىرىنى ئاڭلاپ بولۇپ، ئۇنىڭغا ياخشى تىلەكلەرنى تىلگەندىن كېيىن ھېلال ئاي سۈرىتى چۈشۈرۈلگەن دورا سومكىسىنى تاسمىسىدىن مۇرىسىگە ئارتىپ، قول سومكىسىنى بېلىكىگە ئۆتكۈزۈۋېلىپ، ئۆزى گويا مۇشۇ يېزا كىشىسىدەك ئەڭ ئالدىدا يول باشلاپ، يىنىك قەدەملەر بىلەن يۈرۈپ كەتتى.

مەمتىلى ئەپەندى ئەمدىلا دۇنياغا كۆز ئاچقان بالدەك ئەتراپقا توپىماي قارايتتى. توختاجى مۇلازىم يىگىتلەر بىلەن پاراڭلاشقاچ كېلەتتى. ئەخمەد ئەپەندى بولسا ھېچقانداق مەۋجۇداتنى سەزمەيۋاتقانداك ھېچ ياققا قارىماي، بېشىنى تۆۋەن سالغىنىچە كېلەتتى. باھارنىڭ كېلىشى بىلەن يامغۇردىن كېيىنكى باغچىدەك گۈزەللەشكەن يېزىلارغا، ئەگرى-بۈگرى يېزا يولىغا، پاكار ئۆيلەرگە، سازلىقتا بۇلتۇردىن قالغان قۇرۇق ئوتلارنى قىدىرىپ ئوتلاپ يۈرگەن پادىلارغا قارىغانسېرى كىشىگە يېڭى ۋە راھەتتە تۇيالاتتى. ھاۋامۇ ئۆزگىچە ساپ، نەمخۇش ئىدى. يولۇچىلارغا ئەڭ ئەۋۋەل ئۇچرىغان ئادەم ئون نەچچە ياشلاردىكى بىر ئوغۇل بالا بولدى. بالا غەلىتە كىيىنگەن مېھمانلارنى كۆرۈپ، بالىلارغا خاس قىزىقىشى بىلەن بىردەم قاراپ تۇردى ۋە ئۇلارنىڭ يېقىنراق كېلىشىنى كۈتمەيلا ئارقىسىغا بۇرالدى.

— قاچما، ئوغۇلم، — دېدى مەمتىلى ئەپەندى ئاتلارچە مېھرىۋانلىق بىلەن سۇغۇرۇلغان ئاھاڭدا، — بىز يامان ئادەم ئەمەس، سەندىن بىرسىنى سورىماقچىمىز.

— كىمنى ئىزدەيلا؟ — دېدى بالا ئارقىغا بۇرۇلۇپ مۆلدۈرلەپ تۇرغان كۆزلىرىنى مېھمانلارغا تىكىپ، شۇنداقلا ئاستا يىراقلاشقاچ، ئۇنىڭ بېشىدا ياغلىشىپ كەتكەن شاپاق دوپپا، ئۇچىسىدا كۆك بويالغان ماتا كۆينەك، تامبال بارىدى، پۇتى يالىڭاياقىدى.

— بىز دەريادىن ئۆتمەكچىدۇق. قېيىقچى بارمۇ؟ دەريادىن ئۆتكۈزۈپ

قويسا پۇلنى جىق بېرەتتۇق.

بالىنىڭ سەبى قەلبى مېھمانلارنىڭ يامان ئادەملەر ئەمەسلىكىنى پەملەپ، قەدىمىنى توختاتتى. مەمتىلى ئەپەندى بالىنىڭ يېنىغا كېلىپ، دورا سومكىسىنى ئۇ مۇرىسىدىن بۇ مۇرىسىگە يۆتكۈۋالغاندىن كېيىن، يانچۇقىدىن بىر نەچچە تال كەمپۈت چىقىرىپ ئۇنىڭغا تەڭلىدى.

— مە، يىگىن، تاتلىق نەرسە، — دېدى ئۇ كۆيۈمچان ئاتلاردەك، — يەنە قورقۇۋاتامسەن؟

— ياق، مەن دېگەن ھېچنەرسىدىن قورقمايمەن. يا، — دېدى بالا مەغرۇرلۇق بىلەن، — مەن دېگەن بىز قېتىم پوسكامدىن بۇ يەرگە چىرىكلەر كەلگەندە تامنىڭ كەينىدە تۇرۇپ چامما ئاتقانتىم، تېخى!

— ھە بەللى! ئوغۇل بالا دېگەن مانا شۇنداق بولۇشى كېرەك، شۇنداققۇ، ئەپەندىلەر؟ — دېدى مەمتىلى ئەپەندى ھەمراىرىغا قاراپ، ئاندىن يەنە بالغا قاراپ، — سەن باتۇر بالىكەنسەن، بىز تونۇشۇپ قويايلى، مېنىڭ ئىسمىم مەمتىلى، سېنىڭ ئىسمىڭ نېمە؟ — دەپ سورىدى.

— ئېتىممۇ؟ ئېتىم سۇلايمان.

— ھە، مانا تونۇشۇپمۇ قالدۇق، — دېدى مەمتىلى ئەپەندى سۇلايماننىڭ بېشىنى سىلىغاچ كېتىۋېتىپ، — سۇلايمان، بىزگە قېيىقچىنى تېپىپ بېرەلمەسەن؟

— مېنىڭ دادامنىڭ قېيىقى با. يا، ئاشەدە بىز قولتۇققا باغلاغلىق.

— شۇنداقمۇ؟ بىزنىڭ ئۇچرۇشۇشىمىز خاسىيەتلىك بولغان ئىكەن. دە! سەپىرىمىزنىڭ ئالدى ياراشتى، بۇرادەرلەر، ئەمدى بۇ كىچىك دوستىمىز دادىسىغا تونۇشتۇرۇپ قويۇدۇ، شۇنداقمۇ سۇلايمان؟

— ھەئە، — دېدى سۇلايمان قەتئىيلىك بىلەن.

— داداڭنىڭ ئىسمى نېمە؟

— تۇداخۇن.

بالا بىردەمدىلا بۇ ئىللىق تاغلىرى بىلەن چىقىشىپ قالدى. ئۇ ھەتتا تەۋپىقىنىڭ دورا سومكىسىنى كۆتۈرۈشۈپ بەرمەكچىمۇ بولدى، بىراق مەمتىلى ئەپەندى ئۇنىڭغا رەھمەت ئېيتىپ رەت قىلدى.

— سەن بۇنى كۆتۈرەلمەيسەن، ئوغلۇم، — دېدى ئۇ مېھرىبانلىق بىلەن، ئاندىن بالىنىڭ كۆڭلى ئۈچۈن قول سومكىسىنى بەردى، — بۇنى كۆتۈرۈۋالساڭمۇ چوڭ ياردەم قىلغان بولسەن.

بالا سومكىنى ئېلىپ ئۆزىنى چوڭ بولۇپ قالغاندەك ھىس قىلدى. بۇ چاغدا ئۇلارنىڭ ئارقىسىدىن كېلىۋاتقانلار مەمتىلى ئەپەندىنىڭ چىقىشقا قىلغىنىدىن ھەۋەسلەنگەندەك، بىر- بىرىگە قاراپ كۈلۈشۈپ قويدى. توختاجى ئەخمەت ئەپەندىگە قاراپ:

— تەۋپىققە ھەم ھەۋەس قىلىمەن، ھەم ھەيران قالىمەن. ئۇ خۇددى ئون نەچچە بالىلىق ئائىلىنىڭ ئاتىسىدەك، يانچۇقىدىن تاتلىق- تۈرمىلەرنى ئۈزمەيدۇ. خەق بىلەن بىردەمدىلا چىقىشىپ كېتىدۇ. ئەگەر مەنمۇ بالىلارغا تاتلىق- تۈرۈملەرنى بەرسەم ئۇلار ئالىدۇ- دە، قاچىدۇ، يەنىلا دوست بولۇپ قالالمايمەن. مەنغۇ ئاتىقى چىققان باينىڭ ئوغللىمەن، دەپ چوڭچىلىقمۇ قىلمايمەن، شۇنداقتىمۇ قىياسمىچە كىشىلەر مېنى تەكەبۇرراق كۆرىدىغان ئوخشايدۇ... تەۋپىق بولسا تامامەن باشقىچە ئادەمكەن- دە، ئۇنى ماڭا قارىغاندا ئوبدانراق چۈشىنىشكە ھەقىچان، مەن دېگەن سىلەرگە تېخى يېقىندىلا قوشۇلۇپ قالغان ئادەم، بىراق مۇناسىۋىتىمىز ئادەتتىكى سەپەرداشلىقتىن ئۆتۈپ، نەچچە يىللىق قەدىناسلاردىن بولۇپ كەتتۇق، بۇمۇ مەمتىلى ئەپەندىنىڭ ئاللىقانداق سىرلىق كۈچىدىن بولغان گەپ، بۇ ئادەمدە نېمە خىسلەت بارىكى؟ ئەخمەت ئەپەندى ئويچان كۈلۈمسىرەپ، قويۇق قاشلىرىنى ھېمىرىپ قويۇپ:

— ئۇنىڭ قەلبى پاكىز، ناتىلىقلىق سەنئىتى ھەممىدىن كارامەت، ئۇ كىمگە قانداق سۆزلەش كېرەكلىكىنى ناھايىتى ئوبدان بىلىدۇ، — دېدى. ئىككىسى دوستىغا ھەۋەس بىلەن قاراپ جىم مېڭىشتى. بۇ چاغدا مەمتىلى ئەپەندى سۇلايمان بىلەن پاراڭلىشىپ كېتىۋاتاتتى:

— مەكتەپتە ئوقۇمىسەن؟

سۇلايمان بېشىنى چايقىدى.

— مەھەللەڭلاردا مەكتەپ يوقمۇ؟

— مېچتىنىڭ يېنىدا تاتۇق موللام بالا ئوقۇتىدۇ، مەن ئۇ يەرگە بارمەيمەن. دادام ئەۋەتمەيدۇ.

— ئۇيۇڭلاردا سەندىن چوڭلار بارمۇ؟

— يوق، ئۆلۈپ كېتىپتەكەن، ھازىر ھەممىسىدىن مەن چوڭ، ئىككى ئۆكەم بار.

ھويلىلارنىڭ پاكىر تاملرىدىن يېزىلقلار يات مېھمانلارغا قىزىقىش، قورقۇش، ھەيران قېلىش بىلەن تولغان كۆز نۇرىدا قارىشاتتى. كىچىك بالىلار بولسا مېھمانلار بىلەن بىللە كېلىشىۋاتقان سۇلايماننى كۆرۈپ ئۇنىڭغا تارلىقى كەلگەندەك بولۇپ، ئانىلىرىنىڭ توسقىنىغا قارىماي ھويلىلاردىن يۈگرەپ چىقىپ، مېھمانلار بىلەن قاتارلىشىپ مېڭىشتى. سۇلايمان تەڭتۇشلىرىغا ۋە ھويلىلاردىن مارىشىۋاتقان چوڭلارغا قاراپ قويۇپ، مەغرۇر ماڭاتتى. ئۇ دوستلىرىنىڭ تېخىمۇ تارلىقىنى كەلتۈرۈش ئۈچۈن قولىدىكى خۇرۇم سومكىنى ئەتەي ئۇ قولىدىن بۇ قولغا يۆتكەپ قوياتتى. بەزىدە بالىلارغا قىزغىنىش تۇيغۇسىدا ھۆرىيۈيۈپ قوياتتى.

— مەيلى، بىللە ماڭسۇن، ئوغلۇم، — سىلەرنىڭ ئۆيىگە بارغاندا مەن ئۇلارنىڭ ھەممىسىنى مېھمان قىلىمەن.

باشقا بالىلار بۇ چىرايلىق بۇرۇت قويغان مېھرىۋان كىشىنىڭ سۆزىنى ئاڭلاپ، يۈرەكلىنىپ تېخىمۇ يېقىنراق مېڭىشتى. مۇلازىم يىگىتلەر بالىلار بىلەن چاچاقلىشىپ ماڭدى. توختاجىمۇ ئۇلاردىن ئۇنى - بۇنى سوراپ قوياتتى. پەقەت ئەخمەد ئەپەندىلا بالىلارنىڭ توپا - چاڭ باسقان يۈز - كۆزىگە جۈل - جۈل كىيىملىرىگە قاراپ، بەتتەم بىرنەرسىنى يۈتۈۋاتقاندا تۈپرىكىنى يۈتۈپ قويۇپ جىم ماڭاتتى.

ئۇلار سۇلايماننىڭ ئۆيىگە يېتىپ كەلگەندە ئەگىشىپ كەلگەن بالىلار سۇلايماننىڭ باش ئېغىتىشى بىلەن دەرۋازا تۈۋىدە قېلىشتى. سۇلايمان مېھمانلارنى باشلاپ ھويلىغا كىرىپ كەلدى. ئۇلارنىڭ ئەڭ ئاۋۋال كۆرگىنى ھويلا سۇپىسىدا يىغىلاۋاتقان بەش ياشلاردىكى قىز ۋە ئۇنى بەزلەۋاتقان ئايال بولدى. خوجايىن ئايال مېھمانلارنى كۆرۈپ تېڭىرقاپ تۇرۇپ قالدى. ئۈچ يىللىق يېغىلىق كىشىلەرنى خۇدۇكچان قىلىپ



قويغانىدى. شۇڭا بۇ ئايالمۇ دەسلەپ يۈچۈن مېھمانلارنىڭ كىرىپ كەلگىنىدىن قورقۇپ كەتتى. بىراق، مېھمانلارنىڭ ئالدىدا خۇشال-خۇرام كېلىۋاتقان ئوغلىنى كۆرۈپ، كۆڭلى سەل ئارامغا چۈشتى. يىغلاۋاتقان قىزچاقمۇ يىغىسىنى توختۇتۇپ بولارغا قاراشقا باشلىغانىدى.

— ئاشۇ يىغلاڭغۇ مېنىڭ كىچىك ئۇكام، ئېتى تەلەيقىز، — دېدى سۇلايمان.

بۇ گەپ ئانىمۇ، تەلەيقىزنىمۇ ھەيران قالدۇردى.

— ئەسسالامۇ ئەلەيكۇم، تۇققانلار — دېدى مەمتىلى ئەپەندى سۇپىغا يېقىن كەلگەندە ساھىبخانغا سالام قىلىپ.

بۇ مېھمانلاردىن ئۆزىنى دالدىغا ئېلىشنى ياكى تۇرۇۋېرىشنى بىلمەي تېڭىرقاپ ئىشىك تۈۋىدە تۇرۇپ قالغان ئايال سالامنى ئىلىك ئېلىپ باشلىشى تىتى ۋە:

— ئۆيدە ئەكشى يوق... — دېدى، بىر خىل چەكلىگۈچى ئاھاڭدا.

— بىز سۇلايمان بىلەن يول ئۈستىدە دوستلۇشۇپ قالدۇق، يېڭىلىشىمىز يەڭگىمىز سۇلايماننىڭ ئانىسى بولسىزغۇ دەيمەن؟ — دەپ سورىدى مەمتىلى ئەپەندى قىلچە تارتىنىپ تۇرماي، بىر خىل ئىشەنچكە تولغان تەلەپپۇزدا ئۆزىنى ئەركىن، ئازادە تۇتۇپ، — بىز تۇرداخۇنكامغا ھاجىتىمىز چۈشۈپ كېلىۋاتاتتۇق.

— ھە، ... ۋايەي، ئېسىم قۇرسۇن، ئۆيگە چىرىشىلىيا، بىر پىيالا چاي قۇيماي...

— رەخمەت يەڭگە، بىز مۇشۇ سۇپىدىلا ئولتۇرايلى، سۇلايمان بىزنى تۇرداخۇنكام بىلەن تونۇشتۇرۇپ قويماقچى بولغانىدى. بىز كىچىككە ئۆتمەكچىدۇق.

— ئوبدان بوپتۇ، دادىسى بىر ياققا كەتكەندى، كېلىدىغان ۋاقىتىمۇ بولۇپ قالدى. خاپا بولماي بىزدەم ئولتۇرۇشۇپ تۇرۇشىلا، — دېدى ئايال سۇپىغا كېڭىز سېلىپ، ئاندىن مېھمانلارنىڭ ئۇنىمىغىغا قويماي كۆرپە سېلىپ، بۇ چاغدا توختاجى مۇلازىم يېڭىتلەرگە پىچىرلاپ:

— قانداق، مەمتىلى ئەپەندى بولسىلا بىزگە ھەر يەردە كۆرپە يېكەنداز

ئۈستىدە ئورۇن بار. ئۇنىڭغا ھەممە ئادەمنىڭ ئۆيى ئۆزىنىڭكىدەك، —  
دېدى چاخچاق قىلىپ.

— راستىنلا، ئۇ قالتىس ئادەمكەن، نەچچە كۈننىڭياقى كۆرۈۋاتىمىز -  
يا. ئاقتامدا<sup>①</sup> ئۇ نورۇز دەپ بىردەمدىلا يۇرتنى قىزىتتۇۋەتمىدىما...

توختاجىمۇ ئاقتامدا بولغان نورۇز پائالىيىتىنى ئەسلەپ، ۋۇجۇدى قايتا  
ھاياجاندىن قىزىشىپ كەتتى. دەل نورۇز كۈنلىرىدە مۇشۇ يېزىغا يېتىپ  
كەلگەن يولۇچىلار، مەمتىلى ئەپەندىنىڭ تەشكىللەش تالانتىنى جانلىق  
ئەمەلىيەت ئۈستىدە كۆرۈپ ھەيران قالغانىدى: ئۇ بۇ ناتونۇش مۇھىتتا  
بىردەمدىلا كىشىلەر بىلەن تونۇشۇپلا قالماي، بىر قانچە سازەندىنى  
تاپتۇرۇپ كېلىپ، ئۆزى باشلامچىلىق بىلەن ساز چېلىپ، بىر نەچچە  
يىللىق يېغىلىقتىن كېيىن بۇ يەردە تۇنجى ۋە كىشىلەر ئۇزاققىچە  
ئۇنتالمىغۇدەك بىر نورۇز كېچىلىكى ئۇيۇشتۇرغانىدى. يېزىدىن  
خوشلۇشۇپ چىققانلىرىدا بىر مۇنچە بالىلار ۋە ياشلار كۆزلىرىگە ياش  
ئالغان ھالدا، خۇددى قەدىناس ئادىمىدىن ئايرىلىۋاتقانداك ئۇرۇتۇپ  
قىلىشقانىدى...

ئۇلار ئولتۇرۇشقاندىن كېيىن مەمتىلى ئەپەندى بايا ئۆزلىرىگە  
ئەگىشىپ كېلىۋاتقان بالىلارنى ئېسىگە ئالدى. ئۇ قارىشىغا كېلىپ  
ئولتۇرغان سۇلايمانغا:

— ئوغلۇم، بىز يالغانچى بولۇپ قالغىلى تاس قاپتۇق ئەمەسمۇ، بۇ  
يەردە بالىلارنىڭ ھەممىسىنى مېھمان قىلىشقا ۋەدە بەرگەن ئەمەسمدۇق.  
يۈگۈر، بېرىپ ئۇلارنىڭ ھەممىسىنى باشلاپ كىر، — دېدى.

بالىلارنىڭ جىمىسى دەرۋازا تۈۋىدە چۆۋۈۋەلدۈشۈپ تۇرۇشقىنى  
ھويلىدىكىلەرگە ئاڭلىنىپ تۇراتتى. شۇڭا ئۇلار ھايال بولمايلا بىر- بىرىنى  
ئالدىغا ئىتتىرىشكەن ھالدا كىرىشتى. مەمتىلى ئەپەندى بالىلارغا قاراپ  
كۈلۈمسىرە تۇرۇپ:

— كەچۈرۈڭلار، بالىلىرىم، مەن سىلەرگە سۇلايماننىڭ ئۆيىگە بارغاندا

---

<sup>①</sup> ئاقتام — پوسكامغا تەۋە يېزىلاردىن بىرى، — ئا.

مېھمان قىلىمەن، دەپ ۋەدە بېرىپ قويۇپ، ئېسىمدىن چىقىرىپ قويغىلى تاس قايتىمەن، كېلىڭلار، يېقىنراق كېلىڭلار، يېقىنراق كېلىڭلار، — مەمتىلى ئەپەندى ئۇلارنىڭ ھەممىسىگە كەمپۈت تارقىتىپ بەردى، — سىلەرنى مانا شۇنچىلىكلا مېھمان قىلىمەن، ئاز بولسىمۇ مېنىڭ كۆڭلۈم، — مەمتىلى ئەپەندى ئەستايىدىللىق بىلەن، گويا تەڭتۈشلىرى بىلەن سۆزلۈشۈۋاتقاندا سۆزلەيتتى. بالىلار بولسا بۇ كىشىنى چاپسانلا ياقتۇرۇپ قېلىشقاندى. بۇ چاغدا قايقتىندۇر چوڭ ئۆكسىنى تېپىپ كەلگەن سۇلايمان، ئۇنى مېھمانلارنىڭ ئالدىغا باشلاپ كەلدى.

— بۇ مېنىڭ چوڭ ئۆكۈم، ھەمراجان، — دېدى سۇلايمان. مەمتىلى ئەپەندى 7-8 ياشلار چامىسىدىكى بۇ بالغا قاراپ، نىمىشكىدۇر يۈرىكى «شۈر» قىلىپ قالدى. ئۇنىڭ خىيال ئىكراندا شەمەيدە قالغان ئوغلى ئابدۇسەمەد پەيدا بولغاندى. ئوغلى ھەققىدىكى خىيال ئۇنى چۆچەككە، ئاندىن شەمەيگە ئېلىپ كېتىپ، ئايالى سەرۋەرنىڭ جاپاكەش، قەيسەر سىماسى كۆز ئالدىدا جانلىنىشقا باشلىدى... ئەمما ئۇ دەرھاللا ئازابلىق خىياللارنى ئۆزىدىن نېرى قىلىپ، كۆز ئالدىدىكى رىيالىققا قايتىپ كەلدى. ئۇ ھەمراجانغىمۇ كەمپۈت تۇتقۇزۇپ قويدى ۋە ئۇنىڭ قەيەردىدۇر توپىدا ئويناپ مەينەت قىلىۋەتكەن باش كۆزىنى كۆرسۈتۈپ:

— قارا، سېنى، توپىدا ئوينىساڭ كېسەل بولۇپ قالماسەن، كىيىم - كېچىكىڭمۇ پاسكىنا بولۇپ كېتىپتۇ، چوپ - چوڭ بالا تۇرۇپمۇ شۇنداق بەڭخۇاشلىق قىلدىڭمۇ؟ — دېدى ۋە يەنە ئوغلى يادىغا يەتتى. «ئابدۇسەمەد توشقان يىلى تۇغۇلغان، بۇ دېمەك 1927-يىلى،... ئەگەر ئۇ تىج - ئامان بولغان بولسا مۇشۇ بالچىلىك بولۇپ قالغاندۇر...» ئۇ يەنە خىيالىدىن ئۆزىنى تارتىپ، ھەمراجاننى يېنىغا يېقىنراق كەلتۈردى ۋە ئۇنىڭ ياغلىشىپ كەتكەن شاپاق دويپىسىنى ئالدى. بالا ياپما تاز ئىدى. بۇنى كۆرۈپ مەمتىلى ئەپەندىنىڭ قىزىللىق كەتمەيدىغان يۈزىدە بىر يېرى چىدىغۇسىز ئاغرىۋاتقاندا ئىپادە پەيدا بولدى. ئۇ توختايدىغان قاراپ، —

بىز بالىلارنى مۇشۇنداق تاشلىۋېتىمىز، مۇھىتىمىز مۇشۇنداق كېسەللەرگە مۇۋاپىق كېلىدۇ. قىسقىسى ھەممە نەرسە مەدەنىيەتكە باغلىق، مىللەتنى ھەم مەنىۋىي جەھەتتىن، ھەم جىسمانىي جەھەتتىن سۈپەتلىك قىلىشقا تىرىشماي بولمايدۇ، — ئۇ توختاجى بىلەن ئەخمەد ئەپەندىگە قارىتىپ داۋام قىلدى، — مانا مۇشۇنداق كېسەلنىڭ يۇرتىمىزدا كۆپلىكىنى نەزەردە تۇتۇپ ئەڭ يېڭى رېتسىپلارنى ۋە دورىلارنى ئالغىچ كەلگەندىم. مانا قاراڭ، ھەر مەزىلدە ماڭا خىزمەت چىقىپلا تۇرۇۋاتىدۇ. توختاجى بىلەن ئەخمەد ئەپەندىمۇ بالىنىڭ بېشىغا ئېچىنىش نەزەردە قاراپ قويدى. ئۇلار دوستىنىڭ قابىللىقىغا ھەۋەسى كەلگەندەك، مەمتىلى ئەپەندىگىمۇ قاراپ قويۇشتى.

— تەۋپىقنىڭ قولىدىن كەلمەيدىغان ئىشىمۇ يوق، بار بولسىمۇ بەربىر ئۇزاق قېچىپ قۇتۇلالمايدۇ، — دېدى توختاجى كۈلۈمسىرەپ. — ئەپەندى، مەن دېگەن تىۋىپنىڭ بالىسى، چەتئەلگە چىقىشنىڭ ئالدىدا دادامغا ياردەملىشىپ تىۋىپلىكمۇ قىلغان. مانا ئەمدى غەرب تىبابىتى بىلەن ئازراق تونۇشتۇم، شۇ، — دېدى مەمتىلى ئەپەندى كۈلۈپ، ئاندىن سۇلايمانغا، — ئاپاڭ قېنى ئوغلۇم؟ — دەپ سورىدى. — ئانام سىلەرگە چاي قاينىتىۋاتىدۇ، — دېدى سۇلايمان ماختىنىش ئاھاڭدا.

— ئىھ، ئۇيغۇر مېھمان دوستلىقى! — دېدى مەمتىلى ئەپەندى كۆڭلى ئىرىگەن ھالدا، — ئۇنداق بولسا تېخىمۇ ياخشى بوپتۇ بار، ئوغلۇم، ئاپاڭ چۆگۈننى كۆتۈرۈپلا چىقسۇن. ساھىبىخان ئايال چاپسانلا بوسۇغىدا پەيدا بولدى. ئۇ ھەيرانلىق بىلەن:

— ما بالا... چاي تېخى قاينىمىغان - يا؟ — دېدى. — مەيلى ئېلىپ چىقىۋېرىڭ، دېدى مەمتىلى ئەپەندى ئىللىقلىق بىلەن. ھېچنېمىنى چۈشەنمىگەن ساھىبىخان چۆگۈننى ئېلىپ چىققاندىن كېيىن، — بىز چاي ئىچمىسەكمۇ رەنجىمەيمىز، يەڭگە، سىز شۇ ئىسىمىغان سۇ بىلەن ھەمراجاننىڭ بېشىنى يۇيۇۋەتسىڭىزكەن، —

دېدى.

ئايال يەنىلا ھېچنەمنى چۈشەنمىگەن بولسىمۇ، لېكىن چىلاچقا ئېلىپ چىقىپ، ھەمراجاننى ئېگىشتۈرۈپ تۇرۇپ بېشىنى يويۇشقا باشلىدى ھەم بالنىڭ تاز بولۇپ قېلىشى قايسى بىر ساتراچنىڭ ئەسكى ئۆستۈرسىدىن يۇققانلىقى، ساقايتىش ئۈچۈن قىلمىغان سەۋەبى قالمىغان بولسىمۇ يەنىلا بىر خىل تۇرۇۋاتقانلىقىنى سۆزلىدى.

— بالنى پاكىزە بېقىڭ، مەينەتچىلىك ھەرخىل كېسەللىكلەرنىڭ سەۋەبچىسى، — دېدى مەمتىلى ئەپەندى دورا سومكىسىنى ئېچىپ، دېزىنفىكسىيە قىلىنغان پاختا ئېلىپ ھەمراجاننىڭ بېشىنى سۈرتتى. ئاندىن پاختا بىلەن پەلكۈچ ياساپ، دورا بوتۇلكىسىدىكى مەلھەم دورىغا مەلەپ چېپىشقا باشلىدى.

— ئەپكەلسىلە، مەن مەلەپ بېرەي، دېدى توختاجى بوتۇلكىنى ئېلىپ، — ياردەمچى بولالامدىكىن.

ئۇلار بىرلىكتە ھەمراجاننىڭ بېشىغا قويۇقلىقى يۇقۇرى بولغان ئاق رەڭلىك مەلھەمنى چېپىپ بولغاندىن كېيىن مەمتىلى ئەپەندى ئانىغا تاپىلاپ:

— بىزدە دورا ئاچچىق بولسا شىپالىق بولۇدۇ، دەيدىغان ئېتىقاد بار، يەڭگە، بۇ دورىمۇ بالنىڭ بېشىنى ئېچىشتۇرىدۇ، لېكىن شىپا قىلىدۇ. مەن سىزگە دورىدىن ئازراق بېرىپ كېتەي، سىز ئۆزىڭىز ئىسسىق سۇ بىلەن بالنىڭ بېشىنى پات - پات يۇيۇپ بېرىڭ، پاكىز تۇتۇڭ، توپىدا ئوينىمىسۇن، — دېدى.

ھەمراجان چىرايىنى پۈرۈشتۈرۈشكە باشلىۋىدى، مەمتىلى ئەپەندى ئۇنىڭ بېشى ئېچىشىۋاتقانلىقىنى بىلىپ مەدەت بەردى:

— ئوغۇل بالا دېگەن بۇنچىلىك ئاغرىققا چىدالماتى، قانداق، بالىلار؟ دورىنىڭ ئاچچىقىغا چىدىمىغان ئادەم ساقايمايدۇ، چىدىغان، ئوغلىم، — دېدى. ئانىغا ئۇنىڭ دوپپىسىنى كۆرسۈتۈپ، — بۇنى يۇيۇۋېتىڭ، بەكلا كىرلىشىپ كېتىپتۇ. بۇنىڭدا كېسەل مىكروبو بولۇشى چوقۇم، بۇنىڭدىن كېيىن بېشىمۇ، دوپپىسىمۇ پاكىز بولسۇن. بالىلارنى

ياخشى ئاسراش كېرەك، توق بېقىشلا كۆيۈنگەنلىك بولمايدۇ. يۈز-كۆزى پاكىز يۇيۇلغان ھەمراجان مەمتىلى ئەپەندىنىڭ يېنىغا كېلىپ ئولتۇرۇۋالدى. ئۇ ئەڭ يېقىملىق كىشىنىڭ كۆيۈنۈشىگە بىۋاسىتە ئېرىشكىنى ئۈچۈن ئۆزىنى مەغرۇر تۇتاتتى. ئۇنىڭدا ساقىيىش ئىستىكى كۈچلۈك بولغاچقا يېنىدىكى «خۇدا ئەۋەتكەن» ئادەمگە كۈچلۈك مۇھەببىتى قوزغالغانىدى. چۈنكى ئۇنى تەڭتۇشلىرى «تاز» دېگەن ئەيىپنى تىلغا ئېلىپ تىللايتتى. بۇ ئۇنىڭ سەبى قەلبىدە ئازاپلىق جازاھەت پەيدا قىلغانىدى. ئۇ مەمتىلى ئەپەندىنىڭ يېنىغا جايلىشىپ ئولتۇرغان ھامان، قىزغىنىش تۇيغۇسى قوزغالغان تەلەيقىز ئەخمەد ئەپەندىنىڭ قۇچىقىدىن قوپۇپ كېلىپ توپ- توغرا ئاشۇ مېھرىبان تاغىسىنىڭ قۇچىقىدا ئولتۇرۇۋالدى.

سۇپىنىڭ ئۇ تەرىپىدە تەڭتۇشلىرى بىلەن ئولتۇرغان سۇلايمان «دادام كەلدى» دەپ توۋلىۋەتتى. دېگەندەكلا، تالادىن 45 ياشلار چامىسىدىكى چاسقال، يۈزلىرى قىزىل، تەمبەل بىر ئادەم كىرىپ كېلىۋاتاتتى. ئۇ ئۆز ھويلىسىدا بىر مۇنچە بالىلار بىلەن بىللە ئولتۇرغان يۈچۈن مېھمانلارنى كۆرۈپ ھەيران قالدى. ئاۋال ئۆيىمىزدە بىر ئىش بولدىمىكىن دەپ ئويلاپ قورقۇپ كەتتى. ئەھۋالنى كۈزەتتى. قىزى تەلەيقىز كىچىك بۇرۇت قويغان مېھماننىڭ قۇچىقىدا ئولتۇراتتى. ھەمراجان بولسا ئىككى مېھماننىڭ ئارىلىقىدا قىسىلىپ ئولتۇراتتى. بالىلارنىڭ بۇنداق ئولتۇرۇشىدا ئەڭ يېقىن تۇغقانلىق بارىدى. مەھەللىنىڭ بالىلىرى بولسا باشقا مېھمانلار بىلەن ئارىلىشىپ كونا قەدىناسلاردەك ئولتۇرۇشاتتى. بۇنى كۆرگەن تۇداخۇن بالىلارنىڭ سەبى قەلبى تونغاندىكىن بۇلار چوقۇم ياخشى ئادەملەر كەن دېگەن ئىشەنچكە كەلگەنىدى.

سۇلايماننىڭ ئاۋازىنى ئاڭلاپلا مېھمانلار ئۇ تەرەپكە قاراشتى ۋە ئورۇنلىرىدىن تۇرۇشقا تەمشەلدى. ئالدىراپ يېتىپ كەلگەن تۇداخۇن ئۇلارغا ھۆرمەت بىلدۈرۈپ:

— قوزغۇلۇشمىسىلا، ئولتۇرۇپىرىشىسىلە، — دېدى ۋە ئۇلار بىلەن بىر-بىرلەپ قول ئېلىشىپ كۆرۈشتى. ئاندىن ئۆي ئىچىگە قاراپ توۋلىدى،

— ئانىسى، ھوي، ئانىسى، — سۇلايمانغا قاراپ ئاناڭ قاياققا يوقالدى - يا؟  
— دەپ سورىدى. بۇ چاغدا ساھىپخان ئايال ئاشخانا ئۆيىدىن ئالدىراپ  
چىقىپ كەلدى، تۇداخۇن ئۇنىڭغا، — مېھمانلارغا داستىخان سالماي نىمە  
قىلىپ زۇرسەن؟ — دېدى.

— سالاي دەپ چاي قۇيغان شۇ، — دېدى ئايال، ماۋۇ بالىنىڭ  
بېشىنى... — ئۇ مەمتلى ئەپەندى بىلەن توختاينىڭ ئارىسىدا  
ئولتۇرغان ھەمراجاننى كۆرسۈتۈپ توختاپ قالدى. ئاندىن، — يەنە چاي  
قويدۇم، ئاز قالدى، — دەپ قوشۇپ قويدى.

تۇداخۇن ئۇغلىنىڭ بېشىغا دورا چېپىلغانلىقىنى كۆرۈپ،  
كەلگەنلەرنى پەرەڭلەرنىڭ<sup>①</sup> ئەمچىسى بولسا كېرەك دېگەن ئويغىمۇ  
كەلدى. بۇ چاغدا ھەمراجانمۇ دادىسىغا قاراپ مەنۇنىيەت بىلەن كۈلدى.

— ھەر بىرلىرىنى قەيەدىن سورايمىز؟ — دەپ سورىدى تۇداخۇن  
ئۆزىگە زور بېرىپ، سەل ئوڭايىسىز لانغان ھالدا.

— بۇ ئۈچىمىز تۈركىيىدىن كېلىۋاتىمىز، — دەپ جاۋاب بەردى  
مەمتلى ئەپەندى، — ئەسلىمىز مۇشۇ يەردىن — سىز بىلەن ۋەتەنداش،  
بۇ ئىككى يىگىت كۆكياردىن كېلىۋاتىدۇ. بىزگە ياردەملىشىپ يۈك-  
تاقلىرىمىزنى كۆتۈرۈشۈپ بېرىۋاتىدۇ. بايا بۇ مەھەللىگە كېلىپ  
سۇلايمان بىلەن تونۇشۇپ قالدۇق، ئۇ بىزنى بۇ يەرگە باشلاپ كەلدى.  
ئۆزلىرىنى مالال قىلىدىغان ھاجىتىمىز بارىدى.

تۇداخۇن سۇلايمانغا قاراپ قويدى. سۇلايمان دادىسىنىڭ قارىشىغا  
جاۋابەن «مەن باشلاپ كەلدىم، مەن شۇنداق ئوبدان بالا» دېگەندەك  
كۆزلىرىنى ئوينىتاتتى.

— ئوبدان بوپتۇ، ئوبدان بوپتۇ، — دېدى تۇداخۇن دوستانىلىق  
بىلەن، خىزمەتلەرگە تەييارمەن. ئەمدى، مۇشۇ ئۆيىدە قونۇپ، ھادىقىلىرىنى  
ئېلىشىسلا، ئەتە سەھەردە ئۆتكۈزۈپ قويماي.

— يۇرتىمىزدىن ئايرىلغىلى ئۇزۇن بولدى، بىر كۈن بولسىمۇ

---

<sup>①</sup> پەرەڭ — ئۇيغۇر دېھقانلىرى ئىلگىرى ياۋرۇپالىقلارنى پەرەڭ دەپ ئاتايتتى — ئا.

بۇرۇنراق ماڭايلى. «تۇرمىغان مېھماننىڭ كەتكىنى ياخشى» ئەمەسمۇ،  
— دېدى مەمتىلى ئەپەندى كۈلۈمسىرەپ.

— ئىلاجى قىلىپ بۈگۈن دەريادىن ئۆتۈپ كېتەيلى، ئاكا، — دېدى  
توختاجمۇ گەپ قىستۇرۇپ.

پەقەت ئەخمەد ئەپەندىلا بىر خىلدا جىم - جىت ئولتۇرۇپ، قېشىدا  
ئولتۇرغان بىر كىچىك قىزچاقنىڭ بېشىنى سىلايتتى. ئەمما ئۇنىڭ  
خىيالى بۇ يەردە ئەمەسلىكى بىلىنىپلا تۇراتتى. مەمتىلى ئەپەندى ئەخمەد  
ئەپەندىنىڭ شۈكۈلەپ كەتكىنىگە قاراپ، ئۇنىڭ شۇتاپ نىمىلەرنى ئويلاپ  
كەتكىنىنى قىياس قىلدى.

— ھازىرچە كېتىشنىڭ گېپىنى قىلىشىمىسىلا، ھازىرچە سىلەر  
مېنىڭ ئىختىيارىمدىكى مېھمان، — دېدى تۇراداخۇن داستىخان  
سىلىپ، چاي قويغىچ، — بۇ ئۆيگە كېلىشكەن ئىكەنلا مەچىت  
بومىغاندىكىن قۇرۇقلا چىقساق سەت تۇرىدۇ. ئاۋۋال ھاردۇقلىرىنى  
ئېلىشىمىسىلا، ئۆيدىكىلەر ھاردۇق ئېشى ئەتسۇن، غورىگۈل بوسمۇ  
ھەمداستىخان بولىلى، ئاندىن بىز گەپ بولا.

— كۆردۈڭلارمۇ، ئىنىلىرىم، — دېدى توختاجى كۆكيارلىق ئىككى  
يىگىتكە بۇرۇلۇپ، مەمتىلى ئەپەندى بىلەن چېقىشىپ، مەمتىلى  
ئەپەندى جان بېقىشنى بىلەمدىكەن؟ بىردەمدىلا تونۇشتى، ئەمدى  
مېھمان بولماقچى.

مەمتىلى ئەپەندى كۈلۈپ، دوستىنىڭ مۇرىسىگە نوقۇپ تۇرۇپ:  
— ئۆز مىللىتىڭىزنى چۈشەنمەمسىز، ئەپەندى، ئۇيغۇر دېگەن  
مېھماندوستلۇقى، رەھىمدىللىكى، ئاقكۆكۈللىكى، ساددىلىقى بىلەن  
خاراكتىرلىنىدىغۇ؟

— دېمىسىمۇ، مەمتىلى ئەپەندى بەك ئىسسىق چىراي ئادەمكەن -  
يا، — دېدى مۇلازىم يىگىتلەردىن بىرى.

— نېمە دەيدىغاندۇ، ماۋۇ يىگىتلەر، ئۇغۇ ھازىر مېھماندوستلۇق،



ئۇيغۇر دېگەن شۇنداق بولمامتى، ۋاھاكازا، دېدى، ھىندىستاندىچۇ؟<sup>①</sup> — بۇ ئادەم ئوردۇلار، ھىندىلار ئارىسىدىمۇ ئوخشاشلا جان باقالايدۇ. قالتىس كىشى بۇ.

— توختاجكام - زە، مەمتىلى ئەپەندى بىلەن بەك چېقىشىدىكەن جۇما، — دېدى دوپپىلىق يىگىت.

— بۇنى چېقىشقان دېگىلى بولامدۇ، — دەپ كۈلدى مەمتىلى ئەپەندى چىرايىدىن يېقىملىق تەبەسسۇم ياغدۇرۇپ، — قەشقەردە بىر دوختۇر دوستىمىز بار، ئۆزى تاشكەنتلىك، تۈركىيەدە ياشىغان ۋە تۈركىيەدىن قەشقەرگە كەلگەن، ئىككىمىز جان دوستلاردىن. ئۇ كىشى مېنى كۆرسە بولدى، يوپۇشۇپلا ئالدى. ئەگەر ھېلىمۇ ئېسەن بولسا ئۇ ماڭا «ئەسسالامۇ ئەلەيكۇم» دېيىش ئورنىغا چاخچاق قىلىشنى باشلايدۇ.

ئۇلار ساھىپخاننىڭ ئۆزلىرىنى قويۇۋەتمەيدىغانلىقىنى ھىس قىلىشقاندىن كېيىن توختاجى دوستىدىن سورىدى:

— ئەمدى تۇرداخۇن ئاكامغا تۇتۇلدۇق، بۇ كىشى بىزنى قويۇپ

بەرگىچە نىمە قىلىمىز، ئەپەندى؟

— مەن سىلەرگە كونسىرت ئويۇشتۇرۇپ بەرسەم قانداق؟ — دېدى مەمتىلى ئەپەندى قىزغىنلىق بىلەن. ئۇنىڭ كەيپى چاغلىقى بىلىنىپ تۇراتتى، — مەن كونسىرتنى مۇشۇ بالىلار بىلەن بىللە قويىمەن. بۇلاردىن شۇنداق بىر خور ئۆمكى تەشكىللەيىكى، ئۇلار بۇ خورنى ئۇزاققىچە ئوقۇپ يۈرىدىغان بولسۇن. دېسەم - دېمىسەم ئۇيغۇر دېگەننىڭ ئۆيىدىن بىرەر چالغۇدەك نەرسە تېپىلماي قالمايدۇ. تۇرداخۇنكامنىڭ ئۆيىدە چوقۇم بار، بولمىسا قوشنىسىڭكىدە بار، — مەمتىلى ئەپەندى ئىشەنچ بىلەن شۇنداق دېدى، — ئەگەر پىيانىنوسىمنى ھىندىستاندىكى ئوردۇ دوستۇمغا تاشلاپ كەلمىگەن بولسامغۇ ھېچنەرسىگە ھاجىتىم چۈشمەيتى.

---

<sup>①</sup> ھازىرقى پاكىستاننى كۆرسۈتۈدۇ. ئۇ چاغلاردا ھىندىستان بىلەن پاكىستان ئايرىلمىغانىدى

— خوش؟ ... — توختاجى سوئال نەزىرىدە ساھىپخانغا قارىدى.  
— راستىنلا خىجىلمەن، دېدى تۇرادخۇن، — ئۆيدە ساز يوق، ئەمما قوشنىمىز تەمبۇرچى، سوراپ كىرەي. ئۇ شۇنداق دەپلا بۇ چىقىشقا مېھمانلارنىڭ كۆڭلىنى ئالىدىغان ياخشى پۇرسەتنى قولدىن بېرىپ قويماي دېگەندەك ئىتتىك چىقىپ كەتتى.

— ئاقتامدا كۆردۇققۇ سىلىنىڭ كارامەتلىرىنى، خور ئۆمىكى تەشكىللەش دېگەن سىلىگە ئانچە بەك تەس ئىش ئەمەسكەن. سىلى بايا پىئاننۇنى ھىندىستاندا تاشلاپ كەلمىگەن بولسام دەيلا، توۋا دېسىلە، ئاشۇ تاغلاردىن قانداق ئۆتكۈزەتتىم دېمەيلا - ھە؟ قارا قۇرۇم تاغلىرى دېگەن جاھاننىڭ ئۆگزىسىغۇ؟ شۇ كېلەڭسىز نەرسىلىرىنى - زە... — توختاجى گېپىنىڭ تېمىسىنى ئۆزگەرتىپ سورىدى، — بىزگە نىمىلەرنى ئورۇنلاپ بېرىلا، ئەپەندى؟ — دەپ سورىدى توختاجى ساھىپخان كىرگىچە كۈنتەرتىپنى بېكىتىشىۋالماقچى بولغاندەك.

— مەن بۇ ئوماق بالىلارغا بىر ناخشا ئۆگۈتۈپ قويساممىكىن دەيمەن. قانداق، ئۆگۈنەمسىلەر؟

— ئۆگۈنمىز! — دەپ چوقان سالدى بالىلار.

مەمتىلى ئەپەندى ئۇلارغا قاراپ، بۇ بالىلارنىڭ ئۆسۈپ - يېتىلىش شارائىتىنىڭ ناچارلىقى، تەربىيەلەشنىڭمۇ ئەقىلغە مۇۋاپىق ئەمەسلىكى ھەققىدە ئويلاپ كەتتى. ئۇ بۇ بالىلارغا ئۆگەتمەكچى بولۇۋاتقان ناخشىسىنىڭ ئاھاڭىنى چېگرىدىن ئۆتكەندىلا تۇنجى تاغلىق يېزىدىكى بىر توپ بالىغا قاراپ ئىجاد قىلغانىدى. كۆكياردا ئۇنى شۇ يەرلىك بالىلارغا ئۆگۈتۈپ قويۇشنى ئويلىغان بولسىمۇ، مۇزىكىسى پىشىمغانىدى. ئۇ بۇلارنىڭ مىللەتنىڭ كەلگۈسى ئىكەنلىكىنى ئويلىغىنىدا ۋۇجۇدى يېنىپ كېتەتتى. مانا ئىچكى ھاياجان مۇزىكا تۇغدۇرۇپ، بالىلار ناخشىسىنىڭ مۇزىكىسىمۇ پىشىپ باردى.

مەمتىلى ئەپەندى قويۇن دەپتىرىنى ئېلىپ، تۇرادخۇن كىرگىچە بولغان ئارىلىقتا نوتىغا قاراپ ئىچىدە ئوقۇپ ئولتۇردى. ئۇنىڭ قوچقىدىكى تەلەپقىز، يېنىدىكى ھەمراجلار ئۇنىڭ خاتىرىسىدە نېمە

بارىكىن دېگەندەك بويۇنداپ قاراپ كەتتى.  
تۇرداخۇن تەمبۇرنى ئېلىپ كىردى. مەمتىلى ئەپەندى تەلەيقىزنى  
قۇچىدىن ئېلىپ كىگىز ئۈستىگە ئولتۇرغۇپ قويۇپ، تەمبۇرنى قولغا  
ئالدى:

— تۈركىيەدىن چىققاندىن تارتىپ تەمبۇرنى قولۇمغا ئالمىغانىم،  
ئۆزۈم مۇ بۇ ئۈلپىتىمنى بەك سېغىندىم، — دېدى تەمبۇرنى سزالغىچ،  
— ئەگەر تەمبۇر تېپىلمىغان بولسا سىلەردىن قانداق قۇتۇلاردىمكىن.  
— ئاقتامدىكىدەك، راۋاپ تېپىلسىمۇ، دۇتار تېپىلسىمۇ بىر ئىش  
قىلىلغۇ سىلى، سىلى بوش كېلىدىغان ئادەممۇ، ھېچ بولمىسا  
پەنۇسنى چېلىپمۇ جاھاننى قىزىتىشقا يارايدىغان ئادەمغۇ سىلى، —  
دېدى توختاجى.

— مېنى مۇنچە شىلمىسىڭىزمۇ بولۇدۇ، — دېدى تەۋپىق قاپىقنى  
سۈنئىي تۈرۈپ.

ئۇ ئاۋۋال بالىلارغا ئۈگۈتىدىغان ناخشىنىڭ ئاھاڭىنى تىرىڭشىتىپ  
چېلىپ كۆردى، ئاندىن غىڭشىپ ئوقىغىچ تەڭكەش قىلدى. ئارقىدىن  
بالىلارغا:

— ئاۋۋال مەن بىر قېتىم ئوقۇپ بېرەي، سىلەر ئاڭلاپ بېقىڭلار،  
ئاندىن بىرلىكتە ئۈگۈنىمىز، قانداق؟ — دېدى. دە، ئوقۇشقا باشلىدى:

مەن ئۇيغۇر بالىسى — ۋەتەن غۇنچىسى،  
زەرەپشان، تارىمنىڭ سۈزۈك ئۇنچىسى.  
كۆزۈمدە ئازاد تاڭ نۇرى — بەلگۈسى،  
مەنسۇپتۇر بىزلەرگە ۋەتەن كەلگۈسى.  
نەقرات: تۆرەلدىم قانلاردا، ئۆستۈم قانلاردا،  
بارىمەن ئەجداتلار باسقان يوللاردا.

ناخشا جەڭگىۋار مارش ئاھاڭىدا بولۇپ، ھەم بالىلارنىڭ چاپسانراق  
ئۈگۈنىۋېلىشى ئۈچۈن باشقا كۈبىلىتىرىنى قىسقارتىۋەتكەندى.

مەمتىلى ئەپەندىنىڭ ئاۋازى ناھايىتى ساز بولغاچقا مۇشۇ ئاددى بالىلار ناخشىسىنىمۇ ناھايىتى ھىسسىياتلىق ئوقىدى. ھويلا ئىچى جانلىنىپ كەتتى. ئۆز بالىلىرىنى ئىزلەپ كەلگەن ئاتا - ئانىلار نۇرداخۇننىڭ دەرۋازىسى ئالدىدا ۋە پاكارتام چىتلاقلار كەينىدە مارشىپ تۇراتتى.

ئەمدى مەمتىلى ئەپەندى بالىلارغا مىسىرامۇ - مىسىرا ئۈگۈتۈشكە باشلىدى. بالىلارنىڭ زىل ۋە چىقىراق ئاۋازلىرى مىسىرالارنى تەكرارلايتتى. ئۇلارنىڭ غۇبارسىز لەپىزىدىن چىققان كۈمۈش قوڭغىراقتەك ئاۋاز چىمدۇنىڭ ئاسمان بوشلۇقىدا يىراقلارغا تارقالماقتىدى. باھارنىڭ قويىنىغا قايتىپ كېلىشكە باشلىغان قۇشلار بۇ ئاۋازغا مەھلىيا بولغاندەك، پوتلا تاشلاۋاتقان شاخلار ئۈستىدە ئولتۇرۇشۇپ ئۆز ئارا تەسىرات سۆزلۈشۈۋاتقاندەك چۇرۇقلىشاتتى.

— ئاڭلىمىغانلا ناخشىكەن - يا، — دېدى دوپپىلىق يىگىت شېرىكىگە، تۇماق كىيگەن يىگىت جاۋابەن دولىسىنى چىقىرىپ قويدى. توختاجى ئۇلارغا قاراپ:

— بۇنداق ناخشىلار تەۋپىقنىڭ قورسىقىدىن چىقىۋېرىدۇ، ئۇ دېگەن ھەم قوشاق توقۇيدۇ، ھەم ئاھالڭ ئىجاد قىلىدۇ، دېسەم - دېمىسەم بۇ ناخشىنى ئۇ ھازىرلا قورسىقىدىن چىقاردىغۇ، — دېدى.

— ئاجايىپلا ئادەمكەن - يا، بۇ مەمتىلى ئەپەندى، — دېدى مۇلازىم يىگىتلەرنىڭ بىرى.

ئەخمەت ئەپەندى ئۇنچىقماستىن ھەممىنى ئاڭلاپ تۇراتتى. ئۇ يىگىتلەرنىڭ مەمتىلى ئەپەندى توغرىسىدىكى مۇلاھىزىلىرىنى ئاڭلاپ، «تۈرك گەنچلەر بىرلىكى»<sup>①</sup>دىكى بىر دوستىنىڭ مەمتىلى ئەپەندى ھەققىدىكى باھاسى ئېسىگە كەلدى. ئۇ سىياسىيون شۇنداق دېگەندى: «تەۋپىق كۆيۈپ تۇرغان بىر پارچە چوغ. ئۇ ھەم كۆپ ھارارەت بېرەلەيدۇ، ھەم شۇنىڭ ئۈچۈنلا ھەممىدىن بۇرۇن كۆيۈپ تۈگەيدۇ. بۇنىسى بولسا

---

<sup>①</sup> «تۈرك گەنچلەر بىرلىكى»، (gençler birliği — «تۈرك ياشلار بىرلىكى») ئەينى يىللاردا تۈركىيەدە قۇرۇلغان بىر تەشكىلات، قۇرغۇچىسى ۋە رەئىسى مەجىدىدىن دەلىل (دوخنۇر) — ئا.

ھەقىقەتەنمۇ شانلىق ھايات، ئارمانسىز ھايات». «شۇنداق، — دەپ ئويلىدى ئەخمەد ئەپەندى، — ئۇ ھەقىقەتەنمۇ بىر پارچە چوغ.»

باللارنىڭ غۇبارسىز زېھنىگە ناخشا ئورۇنلۇشۇپ قالدى. قانداقلا بولمىسۇن «تېلى چىققان ھامانلا ناخشا ئېيتىلالايدىغان، ئايىقى چىققان ھامانلا ئۇسسۇل ئوينىيالايدىغان» ئۇيغۇر بالىلىرى ئۈچۈن بۇنداق قىسقا ناخشىنى ئۈگۈنۈۋېلىش ئانچە قىيىن ئەمەسدى. قايسىڭلار ئۈگۈنۈپ بولدۇڭلار؟ — دەپ سورىدى مەمتىلى ئەپەندى باللارغا قاراپ جىددىي تەلەپپۇزدا، گويىا تەڭنۈشلۈرى بىلەن رەسمى ئىشلار ئۈستىدە سۆزلۈشۈۋاتقاندەك.

— مەن!

— مەن!

— ...

بىر قانچە بالا تەڭلا چوقان سالدى. مەمتىلى ئەپەندى رازىمەنلىك بىلەن كۈلۈمسىرەپ:

— ياخشى. لېكىن، تەرتىپلىكراق بولۇش كېرەك، چوقان سېلىش ياخشى ئەمەس، يېقىن ئارىدا سىلەرمۇ مەكتەپلەرگە كېرىپ ئوقۇشۇڭلار مۇمكىن، شۇ چاغدىمۇ مۇشۇنداق غەلۋىچى بولساڭلار ياخشى ئەمەس، مەقسەتنى ئېيتىش ئۈچۈن تەلەپلەر<sup>①</sup> قانداق قىلىدۇ، بىلەمسىلەر؟ مانا مۇنداق قول كۆتۈرۈش كېرەك، — ئۇ زەخمەك تۇتقان قولىنى كۆتۈرۈپ باللارغا ئۈلگە كۆرسەتتى. باللارمۇ ئۇنى دورۇپ قوللىرىنى كۆتۈرۈپ بېقىشتى.

— قايسىڭلار ئوقۇپ باقىسىلەر؟

باللارنىڭ يېرىمدىن كۆپىرەكى قول كۆتۈردى.

---

<sup>①</sup> تەلەپ (telebe) — ئوقۇغۇچى (ئەسلى ئەرەبچە «تالىب» نىڭ كۆپلىگى بولۇپ، تۈركچىدە ئوقۇغۇچى مەنىسىدە قوللىنىلغان، تىل ئىسلاھاتىدىن كېيىن بۇنىڭ ئورنىغا öğrenci — ئۆرەنجى — دېگەن سۆز ياسالغان) — ئا.

— قىزىم، سەن ئوقۇپ باق، — دېدى تەۋپىق، ھەم قىزغا ئۆزى ناخشىنى باشلاپ بەردى. قىز ئاساسەن ئوڭۇنۇپ بولغانىدى. ئۇ ئوقۇپ باققاندىن كېيىن مەمتىلى ئەپەندى رازىمەنلىك بىلەن باش لىڭشىتتى ۋە قىزچاقنى ئالدىغا چاقىرىپ، ئۇنى ئەركىلىتىپ تۇرۇپ پىشانىسىگە سۆيۈپ قويدى.

— ئەمدى ئاخىرقى قېتىم يەنە بىر تەكرارلايمىز ئاندىن سىلەر بۇ ناخشىنى ئېيتىپ ئاڭلارنىڭ، ئاتاڭلارنىڭ ئالدىغا قايتىسىلەر، ئۇلار سىلەرنى ئىزلەپ ئاۋارە بولۇپ قالسا ياخشى ئەمەس، شۇنداق قىلايلىمۇ؟ — دېدى ئۇ.

يەنە بىر قېتىم مىسىرامۇ - مىسىرا تەكرارلىغاندىن كېيىن، مەمتىلى ئەپەندى ئۇلارغا ناخشىنى باشلاپ بەردى. بالىلار بىر ئاز ئىگىز - پەس بولۇشقان بولسىمۇ، ياخشى ئۈگەنگەنلەرگە ئەگىشىپ ئۆزلىرىنى تۈزۈتۈپ، جۈر بولۇپ كېتىشتى. شۇنىڭ بىلەن قاچاندۇر بىر كۈنى بۇ يەردىن ئۆتكەن ئەسكەرلەرگە تەقىلدى قىلىپ، پۇتلىرىنى يەرگە ئۇرۇپ، ئىگىز - پەس دەسسەپ چىقىپ كېتىشتى.

ئەخمەد ئەپەندى بالىلارنىڭ ئارقىسىدىن ئۈنسىز قاراپ، دوستىنىڭ مەتودىغا زوقلاندى.

توختاجى گويا «قانداق، يىگىتلەر، بىزنىڭ دوستىمىز تەۋپىق مانا قانداق كىشىكەن؟» دېگەندەك قىلىپ، مۇلازىم يىگىتلەرگە ۋە تۇراداخۇنغا قاراپ قويدى.

مەمتىلى ئەپەندى بالىلارنىڭ ئارقىسىدىن مەمنۇنىيەت، مېھرىۋانلىق، زوقلۇنۇش، شۇنداقلا ئېچىنىش ئارىلاشقان سۇس كۈلۈمسىرىشى بىلەن قاراپ تۇرۇپ ئۇرۇنۇۋەتكەندىن كېيىن، دوستلىرىغا قارىدى:

— كەچۈرىسىلەر، زېرىكتۈرۈپ قويمىغاندىمەن؟ — دېدى ئۇ.  
— ياق، ئەپەندى، ئەكسىچە، بەك ياخشى بولدى، — دېدى ئەخمەد ئەپەندى خىيالچانلىق بىلەن. مەمتىلى ئەپەندى «ئۇنىڭ دېگىنى راستمۇ؟» دېگەندەك توختاجغا قارىدى ۋە:

— ئەمدى نۆۋەت سىلەرگە، دوستلار، بىردەم مۇقاملاردىن مۇڭ قىلايلىمۇ؟ — دېدى.

— قوللىرى دەرت كۆرمىسۇن، شۇنداق قىلسىلا، — دېدى توختاجى جانلىنىپ.

تەۋپىق تارلارنى تىرىگىشتىپ تىگىشاپ، ئاندىن قايتىدىن سازلىدى، تەمبۇر غەمكىن تىرىگىلاپ، ئارقىدىن شوخ كۈيلەرنى، شاد- خوراملىقنى ھىكايە قىلىشقا باشلىدى. تەۋپىق راكىنىڭ بىرىنچى داستانىنى ناھايىتى بەلەن ئاۋازدا ئوقۇدى:

ئەي دىلا گۈل ۋاقتىدا گۈلزارىدىن ئەندىشە قىل،  
ئۈزىڭىل بېھۇدە گۈلنى كارىدىن ئەندىشە قىل.  
كىمكى كىردى بۇ چىمەنگە تا گۈلنى ئۈزمەي يانمىدى،  
ئارى- ئارى گۈل ئۈزەرسەن خارىدىن <sup>①</sup> ئەندىشە قىل.  
پاشا كىم بىدارلىقىدىن ئىچتى ئادەم قېنىنى،  
بەزى- بەزى مەردۇمى <sup>②</sup> بىدارىدىن ئەندىشە قىل.  
راست گېپىڭنى ئېيتىمىغىل ھەركىمنى سەن مەھرەم بىلىپ،  
ئاقىل ئەر سەڭ مەھرەمۇ ئەسرارىدىن <sup>③</sup> ئەندىشى قىل.  
گەنجى- گەنجى، زاھىر <sup>④</sup> ئەتمە، تۇت ناھان <sup>⑤</sup> ئەلدىن نېرى،  
تاپسا شەھۋەت زالىمى بەتكارىدىن ئەندىشە قىل.

\*

\*\*

تۇرداخۇن تاماقنىڭ تەييار بولغانلىقىنى خەۋەر قىلىش بىلەن ناخشىنى ئۈزۈپ قويۇپ، مېھمانلارنىڭ كەيپىنى بۇزۇۋېتىشتىن خىجىل

---

<sup>①</sup> خار — تىكەن، — ئا.

<sup>②</sup> مەردۇمى — ئادەملەر، — ئا.

<sup>③</sup> ئەسرار — سىر، سىرداش، — ئا.

<sup>④</sup> زاھىر — ئاشكارە، — ئا.

<sup>⑤</sup> ناھان — يوشۇرماق، يوشۇرۇن، مەخپىي، — ئا.

بولۇپ تەمتىرەپ تۇراتتى، توختاجى بۇنى سېزىپ، مەمتىلى ئەپەندى بىر ناخشىنى تۈگۈتۈپ، بىرىنى باشلىغىچىلا ئۇنى نوقۇپ:

— رەخمەت، ئەپەندىم، سەپەرنىڭ ھاردۇقىنى چىقاردىلا، ئەمدى ساھىپخاننى ساقلىتىپ قويمايلى، — دېدى.

مەمتىلى ئەپەندى تەمبۇرنى تۇداخۇنغا سۇنۇپ:

— ئارزۇلىرىمىزنى يەردە قويمىغىنىڭىز ئۈچۈن رەخمەت ئېيتىشقا تىلىمىز ئاجىز، — دېدى كۈلۈپ.

— يوغسۇ، يوغسۇ،.... — دېدى. تۇرداخۇن، مۇشۇنداق ياخشى مېھمانلارغا دېگەندەك ئىش قىلىپ بېرەلمىگەنلىكىگە ئۆكۈنۈپ، — قول چايقاشسىلا، — ئۇ چاققان ھەركەتلىرى بىلەن ئۇلارنىڭ قولغا سۇ بەردى ... تاماق يەپ بولۇشقاندىن كېيىن، بىر ھازا پاراڭ سېلىپ ئولتۇرۇشتى. تۇرداخۇننىڭ ئۆيىنىڭ ئەتراپىنى ئايلىنىپ كىرىشتى، شۇنداق قىلىپ ساھىبخانلارنىڭ خاھىشىغا بويسۇنۇپ، قونۇپ قالدى.

ئەتىسى ئۇيۇق سۈزۈلگەندە مېھمانلار كېتىش ئۈچۈن تەييارلىنىشتى. مەمتىلى ئەپەندى دورا سومكىسىنى ئېچىپ، ئۇنىڭدىن چاپىدىغان مەلھەم دورا ئېلىپ ساھىپخان ئايالغا بېرىشنى ۋە بالىنىڭ بېشىغا قانداق پەرۋىش قىلىش ھەققىدە تاپىلاشنى ئۇنۇتمىدى. باشقا بالىلار ھەققىدىمۇ بىر مۇنچە گەپ تاپىلدى.

بۇ چاغدا بالىلارنىڭ ھەممىسىلا ئورنىدىن تۇرۇپ كېتىشكەندى. چۈنكى ئۇلار تۈنۈگۈنلا مېھمانلارنىڭ ماڭىدىغان ۋاقتىنى ئۇقۇۋالغاچقا، ئىنتايىن سەگەك يېتىشقاندى. مەمتىلى ئەپەندى بالىلارنىڭ ھەممىسىنى بىر- بىرلەپ سۆيۈپ خوشلاشتى. بىراق، بالىلار دەريا بويىغىچە بىللە بارىمىز دەپ تۇرۇۋېلىشتى. تۇرداخۇن بالىلارغا كايىدى. لېكىن، مەمتىلى ئەپەندى گەپنى ئۇزارتماسلىق ئۈچۈن گەپ- سۆزسىزلا تەلەيقىزنى كۆتۈرۈۋالدى، ئاندىن مەڭدەپ قالغان قىيىقچىغا:

— مەيلى، بارسا بارسۇن، بىز شۇ يەردە خوشلىشايلى، — دېدى.

تۇرداخۇن ئامالسىز قالغاندەك ئايالغا قاراپ بېشىنى ئېغىتىپ قويۇپ، تەۋپىقنىڭ مۇرسىدىكى دورا سومكىسىنى ئالدى. دە،



مېھمانلارنى باشلاپ يۈرۈپ كەتتى.

كوچىدا تۈنۈگۈن ناخشا ئۈگەنگەن بالىلارنىڭ ھەممىسى ۋە تۈنۈگۈنكى قىزىق مۇراسىمغا قاتنىشالماي قالغان بالىلارمۇ كۈتۈپ تۇرۇشاتتى. ئۇلار ئاخشام سۇلايماندىن مېھمانلارنىڭ تاڭ سەھەردە يولغا چىقىدىغانلىقىنى ئاڭلىغانىدى. مېھمانلار ۋە ئاساسەن ئۇششاق بالىلاردىن ئىبارەت بولغان ئۇزانتۇچىلار قۇملۇق ساھىلىنى بويلاپ، نەم قىرغاققا روشەن ئىزلارنى قالدۇرۇپ، كېچىككە قاراپ كېتىشتى. باھارنىڭ قوياشى شەرق ئۇيۇقىنى قىزارتتۇرەتكەن، ھاۋا نەم ۋە سوغۇق ئىدى. سەھەرنىڭ جىملىقىدا دەريانىڭ شاۋقۇنى ئالاھىدە ئاڭلىناتتى. ئۇلار كېچىككە يېتىپ كەلدى. مۇلازىم يىگىتلەر چامۇدانلارنى قېيىققا سالدى. مەمتىلى ئەپەندى ئۇلارنىڭ خىزمىتى ئاخىرلىشىپ قايتىدىغان ۋاقتى بولۇپ قالغانلىقىنى ھىس قىلىپ سەل - پەل كۆڭلى يېرىم بولدى:

— خەير، ئۇكىلار، سىلەرنى تازا ئاۋارە قىلدۇق — دېدى ئۇ تەسىرلىك ئاھاڭدا.

— ئانداغ دېمىسلىيا، بوسغۇ قەشقەرگىچە ئاپىرىشىپ بەرسەك بولاتتى، ئەممازە بەك يىراققا كېتىپ قالدىكەنمىز، ھېلىمۇ سىلىگە چىدىماي شۇ، قاغىلىقتىن يانمىز، پوسكامدىن يانمىز دەپ مۇشۇ يەرگىچە كەپتۇق... — دېدى. ئۇلار يىغلامسىرىغاندەك ئاھاڭدا. كۆڭلىدە بولسا دەسلەپ ياللانغاندا مېھمانلاردىن پۇل ئالغىنى ئۈچۈن خىجىل بولۇپ قېلىشقاندەك قىلاتتى.

توختاجى بىلەن ئەخمەد ئەپەندىلەرمۇ بىر - ئىككى ئېغىزدىن تەكەللۇپ ئېيتىپ، ئۇلار بىلەن خوشلاشتى. تۇرداخۇن قېيىقنى يەشكىچە تەۋپىق تەلەيىقىزنى يەرگە قويۇپ پىشانىسىدىن سۆيىدى ۋە:

— خەير، قىزىم، — دەپ خوشلاشتى، — دە قېيىققا سەكرەپ چىقىۋالدى.

— ئۇكىلارنى ئېلىپ ئۆيگە كېتىڭلار، بالام، — دېدى تۇرداخۇن سۇلايمانغا، قېيىقنى سايازدىن ئىتتىرىپ چىقىرىۋېتىپ.

— ياق، كەتمەيمىز، سەن كەلگىچە تۇرىمىز، — دېدى ئوغلى  
خاتىرجەملىك بىلەن.

تۇرداخۇن قېيىقنى سايازدىن ئىتتىرىپ چىقارغىچە مەمتىلى ئەپەندى  
قىرغاققا تۇرغان بالىلارغا:

— ئاخشام ئۈگەنگەن ناخشىنى ئۇنتۇپ قالمىغان بولساڭلار،  
سۇلايمان، ئوغلۇم، سەن باشلاپ بەرگىن، — دېدى.

سۇلايماندا بالىلارغا خاس ماختىنىش تۇيغۇسى پەيدا بولۇپ،  
تەڭنۇشلارغا ئىشەشسىزلىك بىلەن بىر قاراپ قويغاندىن كېيىن  
گېلىنى قىردى ۋە ناخشىنى باشلىدى.

ئالدىراپ قالغان بالىلار دەرمەھەل ناخشىغا جۈر بولۇپ كېتەلمىگەن  
بولسىمۇ، بىر- ئىككىدىن باشلاپ، ئاندىن ئومۇمىي خورغا ئايلاندۇرۇشتى.  
مەمتىلى ئەپەندى دولقۇنلار ئىچىدە ئېقىم يۆنىلىشى بىلەن قىيپاش  
تۆۋەنگە سۈرۈلۈپ كېتىۋاتقان قېيىق ئۈستىدە تۇرۇپ، بالىلارنىڭ ساھىلىنى  
زىل- زىلگە كەلتۈرۈۋاتقان ساداسىغا قۇلاق سېلىپ، توختىماي قول  
بولماشتىتى. شەرقتىن كۆتۈرۈلگەن قوياشنىڭ نۇرى تارام- تارام بولۇپ،  
غەرب تەرەپ ئاسمىنىدىكى بۇلۇتلارنى قىزارتقان، شۇنداقلا دولقۇن يۈزىدە  
جىلۋە قىلىپ جىمىرلايتتى.

مەمتىلى ئەپەندى ئۇ قاتتا قالغان بالىلارغا قاراپ گويا ياخشى كۆرگەن  
كىشىسى بىلەن ئەبىدىلىككە خوشلۇشۇۋاتقانداكى قىياماسلىق  
تۇيغۇسىدا يۈرىكى «شۇر» قىلىپ ئېغىپ كەتتى. ئۇنىڭ خىيالى  
تۈركىيىگە كېتىش ئالدىدا شەمەيدە قالغان ئايالى سەرۋەر ۋە ئوغلى  
ئابدۇسەمەت تەرەپكە كەتكەندى... ئارقىدىن تۈركىيىدىن يولغا چىقىش  
ئالدىدا شەپقەتچىسى ئابدۇللا ئەپەندى ۋە ئۇنىڭ يالغۇز قىزى ئەدىبە بىلەن  
خوشلاشقان چاغلىرىمۇ كۆز ئالدىدىن ئۇچۇپ ئۆتۈپ، ئېغىر، مۇڭلۇق ۋە  
تەسىرلىك مىسرالارغا ئايلىنىشقا باشلىدى. بۇ چاغدا ئەخمەد ئەپەندىمۇ  
تۈركىيىدىن يولغا چىقىش ئالدىدا ئايالى ۋە ئوغلى بىلەن خوشلاشقان  
چاغلىرىنى ئەسلىمەكتىدى... ئۇلار شىمالىي قىرغاققا يېتىپ كەلدى.  
تۇرداخۇن مېھمانلارنىڭ يۈك- تاقىلىرىنى كۆتۈرۈشۈپ قۇرۇق يەرگىچە

ئاپىرىپ بەردى. توختاجى ئۇنىڭغا پۇل تەڭلىۋىدى، ئۇ خاپا بولۇپ:  
— نېمە قىلىۋاتىلا، ئەپەندىم؟ كەمبىغەل بولساممۇ ئادىمەتچىلىكنى  
ئۇنتۇپ قالمىدۇق جۇما، — دېدى.

— سىزنى دېسەكقۇ بەرمىسەكمۇ بولاتتى، — دېدى مەمتىلى  
ئەپەندى توختاجىغا بولۇشۇپ، — لېكىن بالىلارغا كۆڭۈلدىكىدەك سوۋغا  
قالدۇرالمىدۇق، شۇڭا بۇ بىزنىڭ بالىلارغا تۇتقان سوۋغىمىز بولسۇن —  
تەۋىپىق كۈلۈمسىرەپ گەپ قىلىۋاتقان بولسىمۇ ئۇنىڭ ئاۋازىدا ئۆزىگىلا  
خاس بولغان، رەت قىلىۋېتىش قىيىن بولغان بىرخىل كۈچ بار ئىدى.  
تۇرداخۇن ھېچنەرسە دىيەلمىدى. پۇلنى ئالغاندىن كېيىن ئاۋازى  
تەتتىرىگەن ھالدا:

— خەير-خوش، ئاقىيول بولسۇن، خۇدايىمغا ئامانەت! — دېدى ۋە  
بوش ئاۋازدا قوشۇپ قويدى، — يىمىسەكمۇ ئىچمىسەكمۇ بالىلارنى  
ئوقۇتتىمىز، خۇدا بۇيرىسا... يەكەنگە ئاپىرىپ قويىمەن، ئۇ يەردە تاغىسى  
با... — ئۇ بۇ گەپلەرنى مەمتىلى ئەپەندىنىڭ بالىلارنى ئوقۇتۇش  
ھەققىدىكى تاپىلاشلىرىغا قارىتا ئېيتىۋاتاتتى.

ئۇلار خوشلاشتى. تۇرداخۇننىڭ قېيىقى دولقۇنلار ئۈستىدە لەپەڭشىپ  
ئارقىغا قاراپ ئۈزۈپ كەتتى. يولۇچىلارنىڭ ئالدىدا كىچىك يېزىسى سەھەر  
قوياشنىڭ نۇرىغا پۇر كۈنۈپ ياتاتتى. ئۇلار بۇ يەردىن يەنە ئىككى ئادەم  
ياللاپ، سەپىرىنى داۋام قىلاتتى.

توختاجى دوستىغا چاقچاق قىلىپ:

— ئەپەندى، ئەرەپلەرمۇ، ھىندىلارمۇ، ئوردۇلارمۇ سىلى بىلەن  
بىردەمدىلا چىقىشىپ قالىدىكەن ھەم تېخى ئايرىلىشقا كۆزى قىيماي  
كۆزلىرىگە ياش ئالىدىكەن، سىلىدە نېمە خاسىيەت بار؟ — دېدى.  
تەۋىپىق جاۋابەن ئېچىلىپ-يېپىلىپ كۈلۈش بىلەن چەكلەندى.

# ئۈچىنچى باب

## 1

م- ارتىنىڭ ئاخىرقى كۈنلىرى.

بۇندىن سەل ئىلگىرى قەشقەر ئەتراپىدا ھەرىكەت قىلىۋاتقان خوجانىياز ھاجى باشچىلىقىدىكى قوزغۇلاڭچى قوشۇنلار بىلەن يېڭىشەھەرگە بېكىنىۋالغان ماجەننىڭ قوشۇنلىرى ئارىسىدىكى ئۇزۇنغا سوزۇلغان مۇھاسىرە ئۇرۇشى ئاياقلىشىپ، نىسپى تېنچلىق شەكىللەنگەنىدى. قوزغۇلاڭچىلارنىڭ ئاساسىي قىسمى مەھمۇد مۇھىتى باشلامچىلىقىدا يەكەنگە كەتكەن؛ «شەرقىي تۈركىستان ئىسلام جۇمھۇرىيىتى» نىڭ شامەنسۇر، ئەمىر ساھىپ نۇرمۇھەممەت باشچىلىقىدىكى ئەسكەرلىرى يېڭىسارغا جايلاشقان ئىدى. بۇ چاغدا خوجانىياز ھاجى ئۈرۈمچىدىن كېلىۋاتقان مافۇيۈەن قىلىسىملىرىنى توسۇش ئۈچۈن مارالبېشىغا بىر بۆلۈك ئەسكەر ئەۋەتىپ، ئۆزى ئاققاش ئەتراپىدا تۇراتتى. مارالبېشىدىكى توسۇپ زەربە بېرىشنىڭ مۇۋەپپەقىيەتسىز بولغانلىقىدىن خەۋەر تېپىپ، ئاتۇش ئاغۇ بىلەن تەڭگە تار تەرەپكە چېكىندى. مافۇيۈەن قىسىملىرى ئارقىدىن قوغلاپ تەڭگە تارغا كەلگەندە خوجانىياز ھاجى ئەپلىك يەر شارائىتىدىن پايدىلىنىپ دۈشمەننى چېكىندۈرۈپ، سوۋېت ئىتتىپاقى بىلەن توختاپ قالغان ئەركەشتام سۆھبىتىنى داۋام قىلىش ئۈچۈن كەتكەنىدى.

مافۇيۈەن قىسىملىرى قەشقەرگە كېلىپ ماجەننىڭ قوشۇنلىرىغا قوشۇلغاندىن كېيىن، 27- مارت تاڭ سەھەردە يېڭىسارغا ھۇجۇم باشلىدى. شۇنىڭ بىلەن نىسپى تېنچلىق بۇزۇپ تاشلاندى. ئەمىر ساھىپ نۇرمۇھەممەت بەرداشلىق بېرەلمەي، سېپىل دەرۋازىلىرىنى تاقاپ مۇداپىئە ئۇرۇشى قىلىشقا مەجبۇر بولدى. بۇ چاغدا مەھمۇد مۇھىتىلار يەكەندە ئىدى. ئۇلار بۇ خەۋەرنى ئاڭلاپ دەرھال يېڭىسارغا قاراپ ئاتلاندى.

\*

\*\*

«مامۇت سىجاڭ ئەسكەر باشلاپ يېڭىسار بازىرىغا كىرىۋاتقۇدەك» دېگەن خەۋەر ھايات. ھۇيت دېگىچە پۈتۈن بازارغا پۇر كەتتى ھەربىيلەرنى كۆرسە قورقۇدۇغان توخۇ يۈرەكلەردىن باشقا كىشلەرنىڭ ھەممىسى دېگۈدەك كوچىلارغا چىقىپ، يەكەن دەرۋازا تەرەپتىن كېلىۋاتقان جەڭچىلەرنى زور ھۆرمەت ۋە ئىشەنچ ئىچىدە كۆز ئالدىدىن ئۆتكۈزەتتى. ئەڭ ئالدىدا 45 ياشلار چامىسىدىكى ئورتا بويلىق، گەۋرە كەلگەن، كالتە سېرىق ساقال، كەڭ يۈزلۈك، بۇغداي ئۆڭلۈك، قىلىچ ھەم تاپانچىلار بىلەن قوراللانغان ئىنتايىن سۈرلۈك، يوغان كۆزلىرىدىن كىشىنى تىرتىتىدىغان ئاللىقانداق نۇر چېچىپ تۇرغان كىشى كېلەتتى. ئۇنىڭ قېشىدا قوش تاپانچا ۋە قىلىچ ئېسىۋالغان چەيدەس بىر يىگىت ياندىشىپ كېلەتتى.

— ئاشۇ سۈرلۈك ئادەم مامۇت سىجاڭ دېگەن شۇ! — دېدى ھەممىدىن خەۋەردار، پاراڭچى سارايۋەن ئۆزىنىڭ ھەممىنى سوراپ تۇرغۇچى مېھمىنىغا ھېلىقى ئورتا بويلىق، كالتە سېرىق ساقال كېشىنى كۆرسۈتۈپ تۇرۇپ، — قېشىدىكىسى ئۇنىڭ نەۋكىرى ئىلياس، ئۇ يىگىت مامۇت سىجاڭنىڭ قورۇقچىلىرىغا باشلىق.

سارايۋەننىڭ قېشىدا قورشاۋدىن بۇرۇن يېڭىسارغا كېلىپ، سارايۋەنگە مېھمان بولۇپ تۇرۇپ قالغان مەمتىلى ئەپەندى ۋە ئۇنىڭ ھەمراھلىرى تۇراتتى. سارايۋەن قېرىندىشىدەكلا بولۇپ قالغان كىچىك بۇرۇتلۇق بۇ ئەپەندىگە بۇ يەرنىڭ ۋەزىيىتى ھەققىدە كۆپ سۆزلەپ بەرگەن، ئەمدىلىكتە ئۇنىڭغا مۇشۇ يىللاردىكى زور ۋەقەلەرنىڭ ئاساسلىق قەھرىمانلىرىنى كۆرسەتمەكتە ئىدى.

— ئاينا ئاۋۋىسى قۇربان نىياز،... ئاۋۇ قۇربان سەئىدى، — سارايۋەن ھەر بىر بۆلۈمنىڭ ئالدىدا كېلىۋاتقان ئوفتىسىرلارنى تونۇشتۇراتتى، —

ئاۋۇ سەمىتاجى، ئاۋۇسى غويۇ، بۇلا تەنجاڭلا<sup>①</sup>.

— تاغا، سىز ئۇلارنىڭ ھەممىسىنى ئوبدان بىلىدىكەنسىزغۇ؟ —  
دەپ سورىدى مەمتىلى ئەپەندى قوشۇنلار ئۆتۈپ بولۇپ، ئۇلار ساراىغا  
قايتىپ كېتىۋاتقاندا.

— ئۇلار بۇندىن ئىلگىرى يەكەنگە ئۆتكىچە چوڭلىرىنى تونۇۋالغان  
گەپ بولمامدۇ. ھەم ئۆزۈمنىڭمۇ ئۇلارنىڭ ئارىسىدا بىر تونۇشۇم بار، ئۆزى  
چوڭ كاتتۇش ئەمەس، ئەسكەر باشلىقى، يۈز بېشى چېغىمدا، ئۇنىڭ  
ئېتى ئابدۇنىياز، ئۆزى مامۇت سىجاڭ بىلەن تۇرپاندىن تاتىپ بىللە كەگەن  
ژىڭت. ئۇنىڭ بىلەن خېلى ئوبدان تۇنۇشلاردىن بىز. ئەگەر چولسى  
تەگسە مېنى ئىزدەپ كېلىپمۇ قالىدۇ، چېغىمدا، — دېدى ساراىۋەن  
ئىشەنچ بىلەن.

ساراىغا قايتىپ كىرىشكەندىن كېيىن مەمتىلى ئەپەندى ھامان  
ئۇرۇش ھەققىدە باشقىلارنىڭ پىكرىنى بىلىشكە تىرىشىپ گەپ  
كۈچلىدى. باشقىلارمۇ ئۇرۇشنىڭ چاپساراق ئاياقلىشىپ ئۆيگە پاتراق  
يېتىۋېلىشنى ئارزۇ قىلىشاتتى. شۇڭا ھەممە ئادەمنىڭ ئاغزىدا ئۇرۇش  
ھەققىدە گەپ بولۇۋاتاتتى.

\*\*\*\*\*

مەھمۇد مۇھىتى يېڭىسارغا كېلىپلا ئەسكەرلىرىنى تەرتىپكە  
سېلىپ، ئەمىر ساھىپ نۇرمۇھەممەت ئەسكەرلىرىدىن سەپنى  
ئۆتكۈزۈۋالدى. تۇڭگانلار ماڭشىن تەرەپتىن سېپىلغا يېقىنلىشىشقا  
تىرىشاتتى. سېپىل ئۈستىدىكىلەر ئۇلارغا يېقىنلىشىش ئىمكانىيىتى  
بەرمەيتتى. ئۇرۇشتا شامەنسۇرنىڭ پۇتغا ئوق تېگىپ، ئەمىر ساھىپ  
نۇرمۇھەممەدنىڭ ئەسكەرلىرى پۈتۈنلەي سەپتىن چېكىنىپ چىقتى.

---

① تەنجاڭ 团长 (tuanzhang) نىڭ بۇزۇپ تەلەپپۇز قىلىنىشى بولۇپ، مىڭبېشى (پولكوۋنىك)  
دېمەكتۇر، — ئا.

جەڭگاھتا پەقەت مەھمۇد مۇھىتى قوشۇنلىرىلا قالدى.

## 2

كۈلكە شۇنچىلىك قۇدرەتلىكى، ئۇنىڭغا  
جاھاندىكى ھەر قانداق مەن - مەن دېگەن كىشىلەرمۇ  
بوي سۇندۇ.

— ئېمىل زورلا

بۇ چاغدا سارايدىكى مېھمانلار كىچە جىمجىتلىقنى بۇزۇپ ئاندا -  
ساندا ئېتىلىۋاتقان ئوق ئاۋازلىرىغا قۇلاق سېلىپ ئولتۇرۇپ، مۇشۇ  
ۋەزىيەت ھەققىدە سۆزلىشەتتى. ئۇلارنىڭ ھەممىسىدە ئازدۇر - كۆپتۇر  
تەشۋىش بار ئىدى. تەۋپىقنىڭ ھەمراھلىرىدىن باشقا سارايدا يەنە بىر قانچە  
سودىگەر ۋە ھەر خىل يولۇچىلارمۇ بارىدى. سودىگەرلەرنىڭ قولىدا پۇللۇق  
مال بولغاچقا ھەممىدىن بەك تەشۋىشلىنەتتى. ھەتتا بەزىلەر خوتۇن -  
بالىلىرىنى كۆرەلمەي ئۆلۈپ كېتىشىدىن ئەنسىرەپ يىغلاشقا  
باشلىغانىدى.

— ۋەتەنداشلار، ئۇرۇشقا ئاز - پاز بولسىمۇ پايدىمىز تەگسە، غەمدىن  
قۇتۇلۇش ئۈچۈن ھەسسەمىزنى قوشساق ياخشى بولاتتى، — دېدى  
مەمتىلى ئەپەندى تىت - تىت بولۇپ.

— نېمە دەيدىغانلا، ئەپەندى؟ زېرىكىپ قېلىۋاتقان ئوخشىمىمىلا؟ —  
دېدى توختاجى بېشىنى چايقاپ، — بىز ئۆزىمىزنىڭ جېنى بىلەن  
ھەلەك، سىلى تېخى... يوق گەپنى قىلماي ئىچلىرى پۇشقان بولسا ساز  
چېلىپ بەسىلە، ئۇمۇغۇ كۆڭۈل خاتىرجەم بولسا تېتىدىغان نېمە...

— شۇنىڭ ئۈچۈنمۇ ئۇرۇشنى پاتراق تۈگۈتۈش ئۈچۈن بىر كىشىلىك  
ھەسسە قوشساق دەيمەن - دە، قولىمىزغا قورال ئالايلى، مەھمۇد مۇھىتى  
ئالدىغا بارساق بىزگە قورال بەرمەسمۇ؟  
شۇ چاغدا سارا يۈەن خوشال ھالدا كىرىپ كەلدى.

— مەن دېمىدىمۇ، ئابدىنىياز بىلەن بىز ئانداق. مۇنداق تونۇشلاردىن ئەمەس، ئۇ چوقۇم مەن بىلەن كۆرۈشكىلى كېلىدۇ، دېمەپمىدىم. مانا، دېگىنىمدەك ئۇ مېنى ئىزلەپ كەپتۇ، — دېدى ئۇ ۋە ئارقىسىدىكى بەستلىك ئادەمنى كۆرسەتتى، — مانا ئۇلار، مەن بۇ كىشىگە سىلەرنىڭ گېپىڭلارنى قىلىپ بېرىۋىدىم، ئۇ كۆرۈشۈشكە قىزىقىپ قالدى. شۇنىڭ بىلەن بىردەم. يېرىمدەم گەپلىشىپ ئولتۇرىمىز دەپ باشلاپ كەلدىم.

سارايۋەن ئۇنى تونۇشتۇردى. مەمتىلى ئەپەندى ئۇنىڭدىن ئۇرۇش ۋەزىيىتى ھەققىدە سوراشقا بولۇدىغانلىقىنى ئويلاپ خوشال بولدى. ئۇلار ئولتۇرۇپ بولۇشقاندىن كېيىن مەمتىلى ئەپەندى ئابدىنىيازدىن سورىدى:

— ئۇرۇش ۋەزىيىتى قانداق؟ ئۈستۈنلۈك قايسى تەرەپتە؟

— ئۇ گەپلىرىنى قويسىلا، ئەپەندى، — دېدى سودىگەرلەردىن بىرى، — بىز قاچانغىچە تۆشۈككە بېكىنگەن چاشقاندەك ئولتۇرىمىز، دەپ سورايلى ئاۋۋال، — ئابدۇنىياز سودىگەرنىڭ سۆزىنى ئاڭلىمىغانغا سېلىپ، مەمتىلى ئەپەندىنىڭ سوئالىغا جاۋاب بەردى:

— تۇڭگانلار بىزنى چاشقان تۆشۈككىگە كىرىۋېلىشقا مەجبۇر قىلغاندىكىن ئۈستۈنلۈك ئەلۋەتتە شۇلار تەرەپتە بولۇدۇ. - دە! — ئابدىنىيازنىڭ ئاۋازىدا نارازىلىق سېزىلەرلىك جاراڭلاپ تۇراتتى.

— بۇ ھالەت قاچانغىچە داۋاملىشار؟

— بىزنىڭ ئوقىمىز تۈگەپ تۇڭگانلارغا تەسلىم بولغىچە! يا بولمىسا يېڭىسارنى تاشلاپ قاچقىنىمىزغىچە داۋاملىشىدۇ!

مەمتىلى ئەپەندى ئابدىنىيازنىڭ كۆڭلىدە يوشۇرۇن بىر نەرسە بارلىقىنى ھېس قىلدى. ھەمدە ئۇنىڭ يۈرەكلىك، دادىل ئادەم ئىكەنلىكىنى جەزىملەشتۈردى.

— قارىغاندا، كۆڭلىڭىزدە غۇمىڭىز باردەك تۇرىدۇ، ئويلانغانلىرىڭىزنى دەپ باقماسىز، ھېچ بولمىسا قورسىقىڭىز بوشاپ قالار، — دېدى مەمتىلى ئەپەندى دوستانىلىق بىلەن، — كىم بىلىدۇ «ھەر سۆڭەكتە



يىلىك بار، ھەر كۆپىنەكتە بىر ئەر كەك»<sup>①</sup> دېگەندەك تېخى سىزگە ياردىمىمىز تېگىپ قالسا ئەجەپ ئەمەس.

ئابدىنىياز بۇ يېقىملىق كۈلۈمسىرەپ تۇرىدىغان، چىقىشقا ئادەمگە لەپىدە قاردى. ئارقىدىن ئەخمەد ئەپەندى، توختاچىلارغىمۇ بىر- بىرلەپ قاراپ گويا «سىلەرنىڭ قولۇڭلاردىن نېمە كېلەر» دېگەندەك باش چايقاپ قويدى.

— دوستۇم، قارىغاندا بىزنى مەسلىھەتكە يارىمايدۇ، دەپ ئويلاۋاتقاندىكى تۇرىسىز، مەن سىزگە شەيخ سەئىدىنىڭ مۇنۇ مىسالىرىنى ئوقۇپ بېرەي:

بەزىدە كاللىسى ئۆتكۈر دانادىن  
چىقمايدۇ دۇرۇسراق تەدبىر - مەسلىھەت.  
بەزىدە ئوقۇشماي بىر گۆدەك نادان —  
ئوق ئاتسا، نىشانغا تېگىدۇ ھەيۋەت.

— بۇنىڭغا نېمە دەيسىز؟

ئابدىنىيازنىڭ چېگىشىپ تۇرغان كۆڭلى بىردىنلا ئېچىلدى. ئۇ سۆھبەتداشلىرىنىڭ ئاددىي ئادەملەر ئەمەسلىكىنى، ئۇلار ئالدىدا كۆرەڭلىك قىلىپ قويغىنىنى ھىس قىلىپ، كۆڭلىدىكى نارازىلىقىنى، قارىغۇلارچە قىلىنىۋاتقان ئۇرۇشنى بىر- بىرلەپ سۆزلەپ بەردى. ئاخىرىدا ئۆزىنىڭ پىلاننىمۇ ئوتتۇرىغا قويدى.

— مەنچە بولسا سېپىل ئىچىگە سولۇنۇپ يېتىپ مۆكۈشمەك ئوينىماي، سىرتقا چىقىپ ئۇرشاتتىم! ھاڭگىتلىق تەرەپتىن بىر بۆلۈك ئەسكەر چىقىرىپ، چولانئېرىق، قوشمە تەرەپلەر بىلەن ئايلىنىپ سىتلىگە<sup>②</sup> — تۇڭگانلارنىڭ ئارقىسىدىن كېلىدىغان بولسا لومودى<sup>③</sup> چولاقنىڭ كۆرگۈلىكىنى كۆرسەتكىلى بولاتتى!

---

<sup>①</sup> شەيخ سەئىدى «گۈلىستان» — ئا.

<sup>②</sup> ھاڭگىتلىق، چولانئېرىق، قوشمە، سىتلە — يېڭىسار يېزىلىرى، — ئا.

<sup>③</sup> لومودى — تۇرپان شۆبىسىدە تىللىغان سۆز، — ئا.

— ئۆزىڭزنىڭ تەدبىرىنى نىمىشكە باشلىقىڭزغا ئېيتمايسىز؟ —  
دەپ سورىدى مەمتىلى ئەپەندى.

— شۇنى دەيمەن، — دەپ لوقما سالدى توختاجى، — تەدبىرلىرىغۇ  
خېلى جايىدا تۇرىدۇ. نىمىشكە سىناپ بېقىش ئۈچۈن باشلىقلىرىغا  
دېمەيلا؟

— دېسەم ئاڭلىسىغۇ، بىر نۆرى، ئاڭلىماي قالسا، تېخىمۇ چاتاق يېرى  
«مانا ئاقساقاللىق قىلىپ ئەقىل ئۈگەتمەكچىمۇ» دەپ يامان كۆرۈپ  
قالسا پايدىسى يوق - تە.

— ئىنقىلاپچىلار ئەگەر بىر نىيەتكە كەلمىسە، توغرا پىكىرنى قوبۇل  
قىلىپ، خاتانى تۈزەتمىسە قانداقمۇ غەلبە قىلغىلى بولۇدۇ؟ قارىغاندا بۇ  
ئىش بەك مۇھىم ئىكەن، مەن بۇ ئىشقا بەك دەقەت بولۇۋاتىمەن. ئەگەر  
سىز ئېيتىشنى خالىمىسىڭىز مانا مەن ئېيتىمەن. توپ - توغرا مەھمۇد  
مۇھىتىنىڭ ئۆزىگە ئېيتىمەن. شۇنداق قىلسام بولارمۇ؟  
— سىجاڭنىڭ ئۆزىگە؟!...

— ھەئە، بولمامدۇ؟ ئۇ كىشى ئىنقىلاپ باشچىلىرىدىن بىرى  
بولغاندىكىن ئەلۋەتتە بۇنىڭغا توغرا قارار؟ بولمىسا ئىنتايىن خاتا قىلغان  
بولۇدۇغۇ؟

— ئۇ كىشىغۇ توغرا پىكىرلىك ئادەم، بىراق... — ئابدىنىياز توختاپ  
قالدى.

— ئۇ دېققەت قىلىشقا تېگىشلىك ئەڭ مۇھىم ئىشتىن بىرى  
مۇشۇنداق ئىشلار تۇرسا، ئۇ بۇنىڭغا بىر نېمە دېمەس؟ ھازىرلا بېرىپ  
ئېيتسام بولارمۇ؟

— بۇ چاغ بولغاندا بەك ئەپسىز بولار، ئەتە بارالا، — دېدى سارايۋەن  
گەپ قىستۇرۇپ.

— سىز بۇ ئىشقا راستىنلا بەك كۆڭۈل بۆلۈپ كەتتىڭىزغۇ؟ —  
ھەيران بولۇپ سورىدى ئابدىنىياز:

— نىمىشكە كۆڭۈل بۆلمەيدىكەنمەن؟ ئىنقىلاپ يالغۇز  
ھەربىيلەرنىڭلا ۋەزىپىسىمۇ؟ ئۇ پۈتۈن خەلقنىڭ، ھەر بىر پۇخرانىڭ

مەنپەئەتتىكى مۇناسىۋەتلىك تۇرسا كۆڭۈل بۆلمىسىم بولامدۇ؟ قانداق، ئەپەندىلەر؟ — ئۇ ھەمراھلىرىغا قارىدى، ئۇلار باش لىگىشتىشتى.

مەمتىلى ئەپەندى كۆپچۈلۈكنىڭ مەسلىھەتى بىلەن ئەتىسى ئەتىگەندە مەھمۇد مۇھىتى بىلەن كۆرۈشۈشكە نىيەت قىلدى. ئابدىنىياز ئەتىسى ئەتىگەندە ۋەزىپە ئۆتەيدىغان بولغاچقا بالدۇرراق ئارام ئېلىش ئۈچۈن مېھمانلار بىلەن خوشلاشتى.

— يەنە كۆرۈشۈپ قالارمىز، — دېدى ئۇ بۇ يېڭى تونۇشلىرىغا ئەمدىلا كۆڭلى چۈشۈپ قالغانلىقىنى ئاشكارىلاپ، — بىزنىڭ دوستلۇقىمىز مۇشۇ يەردىن باشلانمىسۇن.

— بەلكىم ئەتىلا مەھمۇد مۇھىتى ئالدىدا ئۇچرۇشۇپ قالامدۇق، تېخى. مەن سىزنى ئۇ كىشىنىڭ دېققىتىگە ھاۋالە قىلماقچىمەن. تەدبىرلىك سۇبايلار<sup>①</sup> نى بايقاش قوماندان دىققەت قىلىشقا تىگىشلىك مۇھىم ئىشلارنىڭ بىرى - دە!

— رەھمەت، ئەپەندىم، — ئابدىنىياز ئۇلار بىلەن قول ئېلىشىپ خوشلۇشۇپ سارايدىن چىقىپ كەتتى.

\*

\*\*

— مەمەم! مەمەم! نېمە ئادەمسىلەر؟ بۇ يەردە توي بولۇۋاتمايدۇ، ئۇرۇش! جەڭ! ئادەم ئۆلۈدىغان گەپ! — سېپىلغا چىقىپ كېتىۋاتقان مەمتىلى ئەپەندى، توختاجى، ئەخمەد ئەپەندىلەرنى قاۋۇل بىر ئەسكەر توسۇۋېلىپ شۇنداق دېدى:

ئۇلار مەھمۇد مۇھىتىنى ئۇچرىتالماي، جەڭ مەيدانىغا كېلىشكەندى. سېپىل ئۈستىدە ۋە سېپىلنىڭ ئۇ تەرىپىدە ھېلىدىن-ھېلىغا ئوق ئاۋازلىرى، گۈمبۈلىگەن پارتلاش سادالىرى ئاڭلىنىپ تۇراتتى.

---

<sup>①</sup> سۇباي — ئوفتسىب (تۈركچە) — ئا.

<sup>②</sup> مەمەم — (تۇرپان شىۋىسى) ئاچچىقلاش، ھاياجانلىنىشنى بىلدۈرىدىغان ئىملىق، —

ھاۋا بوشلىقىدىن سېپىل ئىچىگە قاراپ ئۇقلار ئۇچۇپ ئۆتەتتى.  
— بىزمۇ تويغا ئەمەس، سوقۇشقا كېلىۋاتىمىز، ئىنىم! نېمە، بىزنى  
مىلتىق تۇنالمىدۇ دەمسىز؟ — دېدى مەمتىلى ئەپەندى كۈلۈپ.  
— بولمايدۇ، بۇياققا چىقماڭلار! — جەڭچى بىردە ئۇلاردىن گۇمانلانسا  
بىردە ئۇلارنى بەھۇدە ئۆلۈمىدىن توسايتتى، — جېنىڭلارغا  
ئۆگىلەنمىسىلەر؟<sup>①</sup>

— قارىغاندا تۇرپانلىقتەك قىلىسىلەر، بۇ دېمەك، مەھمۇد  
مۇھىتىنىڭ كونا يولداشلىرى دېگەن سۆز - دە، بىزمۇ مەھمۇد مۇھىتى  
بىلەن كۆرۈشمە كچىدۇق، ئۇ كىشى سېپىلدىكەن.

— سىجاڭ بىلەن؟ ئۇ ئادەم بېشىنى قولتۇققا قىسىپ قويۇپ  
ئوقنىڭ ئارىسىدا يۈرسە، بۇلار ئۇنىڭغا مېھمان بولغىلى كەلگەن  
ئوخشايدۇ، تېخى! — جەڭچى نارازى بولغاندەك ئۇياقتا دۈشمەن تەرەپكە  
قورال بەتلەپ ياتقان ھەمبىيىنى توۋلىدى، — ھاي، نىمتۇللا، بۇ يەردە  
بىزگە مېھمان كەپتۇ.

— نىمە مېھمان؟ ئاياللارمۇ؟ — سېپىل ئۈستىدىن سوئال ئاڭلاندى.  
ئۇلارنىڭ تۇرغان يېرى ھاڭگىتلىق تەرەپ بولۇپ، ئۇلار بۇ يەردە پەقەت  
تاسادىپىلىكنىڭ ئالدىنى ئېلىش ئۈچۈن كۈزەتتە تۇراتتى. ئۇرۇشنىڭ  
قايناۋاتقان يېرى ماڭشىن تەرەپتە ئىدى.

— ياق، سون سون<sup>②</sup> ئەپەندىلەرگەن، سىجاڭ بىلەن كۆرۈشمىز دەيدۇ.  
— نېمە؟ توختا، مەن قاراپ باقاي، — نىمتۇللا بۇ تەرەپكە كېلىپ  
ئەپەندىلەرگە بىر- بىرلەپ قاراپ چىقىپ، — سىجاڭنى نىمە قىلىسىلەر؟  
بۇ يەر بەك خەتەرلىك، سىجاڭ بىلەن جاھان تىنچىغاندا كۆرۈشەرسىلەر، —  
دېدى.

— ھوي، ئىنىم، بىز بالا ئەمەسقۇ؟ بىزمۇ جەڭ قىلىمىز دەپ كەلدۇق،  
نېمە، بىز تۆشۈكتە ئولتۇرىدىغانلاردىنمىدۇق؟

<sup>①</sup> ئۆگىلەنماق — ئىچ ئاغرىتماق، ئىچىنماق (تۇرپان شىۋىسى). — ئا.

<sup>②</sup> سون سون - يوچۇن، غەلىتە (تۇرپان شىۋىسى) — ئا.

نەمتۇللا ھەمىرىغا:

— مەڭلىك، سەن قاراپ تۇر، ئۇلار سېپىلغا چىقماي تۇرسۇن، كىم بىلىدۇ، ئادەم دېگەننىڭ ئالسى ئىچىدە نېمە، مەن باشلىقلاردىن بىرسىگە ئېيتىپ باقاي، — دېدى ۋە كېتىپ قالدى.

— كۆپ ئۆتمەي ئۇ قايتىپ كەلدى.

— لەنجانغا<sup>①</sup> دېسەم چۈشۈنۈپ - چۈشەنمەيلا «جەڭ قىلىدىغان ئادەم بولسا كەلسۇن، قولغا قورال بېرىڭلار» دەۋاتىدۇ. مەيلى، ئۇ دېگەندىكىن بۇلار چىقىپ كۆرۈپ باقمىسۇنمۇ، جېنىغا ئۈگىلانسە كېتىپ قالار. ھەر ھالدا ئېھتىيات ئۈچۈن بۇلارنى داشۇ<sup>②</sup> ياققا ماڭدۇرۇۋېتىلى، — دېدى نەمتۇللا.

مەمتىلى ئەپەندى ھەمراھلىرى بىلەن سېپىلغا چىقتى.

— سىجاڭغا قەيەردە يولۇققىلى بولۇدۇ، يىگىت؟ — سورىدى تەۋپىق.

— ھەر ھالدا پەسراق تۇرۇپ گەپ قىلىڭ، باشنىڭ لازىمى بولسا، كىم بىلىدۇ بۇ ئەتراپتىمۇ تۇڭگانلارنىڭ پىستىرمىسى بارمۇ، چىڭ قىلىپ بىر ئوق كەلسە بېشىڭنى يوق! سىجاڭنى دەمسىز؟ ئۇ ئادەم ئەمىر نۇرمۇھەممەد بىلەن بىر يەردە بولسا كېرەك، ئۇ كىشىنى بىلىدىغانسىز؟

— نۇرمۇھەممەدنىڭ كىم بىلىسۇن، قىزىقكەنسىز، بىز چەتئەلدىن كېلىۋاتىمىز.

— بوپتۇ، مېنى گەپكە تۇتماڭلار، داشۇ قاينىغان يېرىگە بېرىڭلار، تەلىيىڭلار بولسا كەچتە كۆرۈشۈپ قالامىز، مەڭلىكاخۇن شۇنداق دەپلا ئۆز ئورنىغا بېرىپ، سېپىلنىڭ سىرتىنى كۈرۈتۈشكە باشلىدى ۋە نەمتۇللاغا، — بۇلار ئۆزى زانانە<sup>③</sup> سارىيىدا ئولتۇرماي ئۆزىگە جاپا سېلىپ نېمە قىلىتىكىن؟ — دېدى.

— دوستلۇققا يارايىدىغان ئادەملەردەك قىلىدۇ، بىراق، ھازىر ۋاقتى

---

① لەنجانغ (连长) — روتا كوماندىرى، يۈز بېشىغا توغرا كېلىدۇ، — ئا.

② داشۇ — ئاشۇ (تۇرپان شىۋىسى) — ئا.

③ زانانە — نازۇك، نەپىس، چىرايلىق (تۇرپان شىۋىسى) — ئا.

ئەمەس بولۇپ قالدى - دە.

ئۈچەيلەن جەڭنىڭ بارغانسېرى جىددىيلىشىپ قېلىۋاتقانلىقىنى ھېس قىلىپ، دەرھال مەڭلىكخۇن كۆرسەتكەن تەرەپكە بېرىپ روتا كوماندىرىدىن قورال تەلپ قىلدى ۋە ئۇ كۆرسەتكەن جايغا بېرىپ مىلىتقىلىرىنى تۆۋەنگە قارىتىپ بەتلەشتى.

توختاجى بىمەھەل يېڭىسارغا كېلىپ بۇنداق ئوشۇقچە دەدىسەرگە چۈشۈپ قالغىنىدىن بىزلىق ھېس قىلىۋاتقاندىكى قىلاتتى. ئۇنىڭ قورال توتقان قوللىرى بىلىنەر - بىلىنمەس تىترەيتتى. قاپاقلىرى سېلىنىپ كەتكەن، ھەرىكەتلىرى ئانچە قولاشماي تۇرۇشلىرىدىن خورلىقى كېلىۋاتقاندىكى قىلاتتى.

ئەمدە ئەپەندى ئارتۇقچە قىزىشىپ كەتكەن بولۇپ، بارلىق جىمغۇر، ئەمما ھىسسىياتچان ئادەملەرگە خاس ئىپادىلەر رەڭگى - روھىدىن بىلىنىپ تۇراتتى.

مەتىلى ئەپەندى توختاجىنىڭ روھىنى كۆتۈرۈش ئۈچۈن، زاتىۋىنى تارتىپ مېشەك چىقىرىۋاتقان پۇرسەتتە چېقىشىپ دەيدى:  
— ئادەتتە باي ئادەملەرنى ئۆلۈمدىن بەك قورقىدۇ، دېيىشىدىغان، سىزنىڭ ھازىرقى ھالىڭىزغا قاراپ، بۈگۈن ئىشەندىم.  
توختاجى خاھلار - خاھلىماس كۈلۈپ قويۇپ:

— توۋا قىلدىم، ما ئادەمنى! جان بىلەن ئويناشقاندىكى، مۇشۇ يەردىمۇ شۇ مەجەزى بىلەنلا! ئەپەندىم، سىلدىن ئايرىلىپ قالغۇم كەلمىگەچكىلا ئارقىلىرىدىن كەلدىم، بولمىسا ئاتمەن دېسىمۇ كەلمەيتتىم.... بەلكىم بىر سائەت ئىچىدە ئەجەل كېلەر، يەنە نېمە ئانچە خاتىرجەم سىلى؟ قانداقمۇ كۈلگىلىرى، چاقچاق قىلغىلىرى كېلىۋاتىدۇ؟

— بۇ گەپلىرى بىلەن، «قۇرئانى كەرىم»دىن شۇنداق بىر ئايەتنى ئوقۇغۇنۇم ئېسىمگە كېچىۋاتىدۇ: «ئەجەل كەلگەندە نەدە بولساڭلارمۇ ئۇ سىلەرنى ئىزدەپ تاپىدۇ، ھەتتا مۇستەھكەم قەلئەلەردە بولغان تەقدىردىمۇ». مانا قارىسىلا، ئەجەل كېلىدىغان بولسا كۈلمىسەممۇ

كېلىۋېرىدۇ، ئەپەندىم.

ئۇلار تاكى دېۋېزىيە شتاۋىنىڭ ئالاقچىسىغا يولۇققىچە جەڭ قىلىپ تۇرۇشتى. جەڭ مەيدانغىلا ئېلىپ كېلىنىپ تارقىتىپ بېرىلگەن «ئەسكەر تامىقى» دىن تېگىشلىكىنى ئالدى. گەرچە بۇ بىر ۋاقىتلىق قۇرۇق نان بولسىمۇ، ئەمما ئۇلارغا بەكمۇ تاتلىق تېتىدى. ئەخمەد ئەپەندى ئۆزىنى ھەقىقىي جەڭچىگە ئايلاندىم دەپ ئويلىدىمىكىن، خېلى شوخلۇشۇپ قالغاندەك بولدى. ئۇ مەمتىلى ئەپەندىگە قەلبىدىكىنى ئاشكارىلاپ «ھايات مانا مۇشۇنداق جىددىيلىك ئىچىدە ئۆتسە دەيمەن، كىشى ئارتۇقچە غەملەرنى ئويلاشقا ۋاقىت تاپالامسا...» دېدى. بۇ بىر ئازايلىق ئىگراشقا، ئېغىر دەرت تارتقۇچىنىڭ ئۆز ئۆزىگە ئۆلۈم تىلىگىنىگە ئوخشاش سۆز ئىدى. تەۋپىق ئۇنى چۈشىنەتتى. شۇڭا ئۇ كۆز چاناقلىرىنىڭ ئېچىشىۋاتقانلىقىنى ھىس قىلدى. شۇنداق، مەمتىلى ئەپەندىمۇ مۇشۇنداق جەڭگىۋار ھاياتنى ياخشى كۆرۈدۇ. شۇ تاپ ئۇمۇ ئۆزىنى ھەقىقىي جەڭچىدەك ھىس قىلماقتا. پەقەت توختاجىلا بۇنداق جىددىيلىككە، ئېغىرچىلىققا كۆنەلمەيتتى. چۈنكى ئۇ ئۆمرىدە بۇنداق رىيازەتلەرنى چېكىپ باقمىغان، ئاۋۋ ئىككىسىنىڭ بولسا سەرسانلىق - سەرگەردانلىقتا كۆرمىگىنى قالمىغاندى.

دېۋېزىيە شتابىنىڭ ئالاقچىسى ئەتىسى چۈشتىن كېيىن بۇيرۇق ئېلىپ پولىكوۋنىكلار بىلەن كۆرۈشكىلى كېتىۋاتقاندا مەمتىلى ئەپەندى ئۇنىڭغا سىجاڭ بىلەن كۆرۈشمەكچى ئىكەنلىكىنى ئېيتتى. بۇ چاغقىچە ئەجنەبىيلەرگە ئوخشاپ كېتىدىغان ئۈچ ئەپەندىنىڭ ئۆزلىكىدىن كېلىپ جەڭگە قاتنىشىۋاتقانلىقى ھەققىدىكى خەۋەر پۈتۈن لېنىيە بويلاپ تارقىلىپ كەتكەندى.

— سىلەرنىڭ جەڭگە قاتنىشىۋاتقانلىقىڭلارنى سىجاڭمۇ ئاڭلىدى،  
— دېدى شتاپ ئالاقچىسى، — ئۇ جەزمەن سىلەرنى چاقىرىدۇ.

### 3

كەچقۇرۇن، مەھمۇد مۇھىتى شتابىدا ئۆزلىكىدىن ئۇرۇشقا ئىتىراك قىلغان يۈچۈن ئادەملەرنى كۈتۈپ ئابدۇللا داموللا نەئىمى بىلەن ئولتۇراتتى. ئۇنىڭ يوغان كۆزلىرىدە جىددىيلىك، ئاق سېرىق كەلگەن چىرايىدا غەمكىنلىك بىلىنىپ تۇراتتى. تاشقىرىقى بۆلۈمدە مۇھاپىزەتچىلەر باشلىقى ئىلياس مېھمانلارنى كۈتۈپ تۇراتتى. سەلدىن كېيىن ئىلياس ئىچكىرىگە كىرىپ چاس بەردى:

— مېھمانلار كەلدى، كىرسۇنمۇ؟

— چاقىر، — مەھمۇد مۇھىتى ھاياجانلىنىۋاتقاندا ئالغانلىرىنى

بىر- بىرىگە سۈركەپ قويدى.

ئىلياسنىڭ ئىشىك ئېچىپ بېرىشى بىلەن مېھمانلار بۆلۈمگە كىرىپ كەلدى. مەمتىلى ئەپەندى ئۆزىگە خاس جاراڭلىق، ئىشەنچكە تولغان ئاۋازدا سالام بەردى. ئارقىدىن توختاجى ۋە ئەھمەد ئەپەندىلەرمۇ شىلەپلىرىنى قوللىرىغا ئېلىشتى.

— ۋەئەلەيكۇم ئەسسالامۇ ئەلەيكۇم، رەھمتۇللاھى ۋەبەركاتاهۇ، —

مەھمۇد مۇھىتنىڭ روشەن ۋە تولۇق باس ئاۋازى جاۋاب بەردى. ئۇنىڭ ئەستايىدىل سالامى مېھمانلاردا ئىشەنچ پەيدا قىلدى. ئارقىدىن ھەربىيلەرچە پىشقان قوللىرىنى ئۇزۇتۇپ كۈچلۈك - كۈچلۈك قول سىقىشىپ كۆرۈشتى.

— كۆرۈپ تۇرۇپسىز، ئاغا، قوللىرىمىز خېلى يىرىكلىشىپ قالدى.

ئەسلى قەلەم تۇتۇپ كۆنگەن قوللار ئەلەم تۇتۇش بىلەن خېلى پىشتى، — دېدى تەۋىپ ئوچۇق- يورۇقلۇق بىلەن.

توختاجى دوستىغا ھاي بەرمەكچى بولغاندا پىشىنى بىلىندۈرمەي تاتىپ قويدى. ئۇ «سىجاڭ سېنىڭ تەڭتۇشۇڭ ئەمەس، ھۆرمەتتە تۇرغىن» دېمەكچىدى. بىراق، مەمتىلى ئەپەندى ھەر قانداق ئوردى-ساراي ياكى مەشھۇر ئەرباب ئالدىدىمۇ ئۆزىنى ئەركىن تۇتۇپ، تارتىنمايدىغان كۆنۈپ قالغاچقا، ئومۇمەن ھېچ كىشى ئالدىدا قورۇنۇپ تۇرمايتتى، ئۆزى ياخشى دەپ بىلگەن ئادەملەر ئالدىدا گەپ ياساپ ئولتۇرمايتتى.

— ئاڭلىدىم، ئاڭلىدىم، جەڭگە قاتنىشىپسىلەر، — دېدى مەھمۇت



مۇھىتى كۈلۈمسىرەپ، — خوش ئۆزۈڭلار كىم؟ نېمە ئۈچۈن جەڭگە قاتناشماقنى ئىختىيار قىلىپ قالدىڭلار؟

— بىزمۇ مۇشۇ قان. ياشقا تولغان زېمىننىڭ پەرزەنتلىرى. ئەسلىمىز قەشقەردىن. بۇ كىشىنىڭ ئىسمى توختاجى، قەشقەر قىزىل دۆۋىدىكى تۇداخۇنباينىڭ ئوغلى، ئۆزى ھەم سودىگەر، ھەم سەيباھ ئىلىم ئەھلىنىڭ دوستى، ئازادلىق جەڭچىلىرىنىڭ ھامىسى. بىز چەتئەلدە تونۇشقان، ماۋۇ دوستىمىز ئەخمەد ئەپەندى. ئەسلى قەشقەر شەھىرىدىن. ۋەتەننىڭ تەقدىرى، مىللەتنىڭ ئىستىقبالىنى دەپ سەرسان - سەرگەردان بولۇپ، ئەل كېزىپ، ئاخىر تۈركىيىدە ئوقۇغان. ئەمدى ئۇ ۋەتەندە ئاقارتىش ئېلىپ بېرىش، ئىنقىلاپقا ئىشتىراك قىلىش ئۈچۈن كېلىۋاتىدۇ. كەمىنىڭىز مەمتىلى ئەپەندى، لەقىمى تەۋپىق، قەشقەر ئانۇشتىن. مېنىڭ كەچمىش - كەچۈرمىشلىرىمۇ ئەخمەد ئەپەندىنىڭكىگە ئوخشاپ كېتىدۇ، مەنمۇ شۇنداق مەقسەتتە ۋەتەنگە قايتتىم. قورشىۋىدىن بىر كۈن ئاۋۋال يېڭىسارغا كېلىپ چۈشكەندىمۇ، تەقدىرى قىسمەتتە بىزنىڭ قورشىۋىدا قېلىشىمىز پۈتۈلگەنمۇ قانداق، بۇ يەردە جەڭلەردىمۇ بولىدۇ. دوستلىرىمغا ۋاكالىتەن ئاخىرقى سوئاللىرىمغا جاۋابىم شۇكى، ۋەتەن ھەممىمىزنىڭ، ئىنقىلاپ ھەربىر ۋىجدان ئىگىسىنىڭ بۇرچى، شۇڭا گېزى كەلگەندە ئەلەم تۇتۇشمۇ، قەلەم تۇتۇشمۇ بىزنىڭ كۆزلىگەن مەقسىدىمىزگە ئۇيغۇن.

— ئولتۇرۇڭلار، بۇرادەرلەر، نىمىشقا تۇرىمىز، ئولتۇرۇپ سۆزلىشەيلى، — دېدى مەھمۇد مۇھىتى كۈلۈمسىرەپ. ئۇ مېھمانلارغا ئەمدىلا ئىشەنچ قىلغاندەك ئۆزىنى تونۇشتۇردى، ئاندىن كاتىبى ئابدۇللا داموللىنى تونۇشتۇردى. ھەممەيلى بەھۇرۇر ئولتۇرۇشقاندىن كېيىن، — تۈركىيىدىن كېلىۋاتقان بولساڭلار قەشقەردىكى يۈسۈپ زىيا، مەجىددىن<sup>①</sup> ئەپەندىلەرنى

---

<sup>①</sup> مەجىددىن دەلىل 1902-يىلى تاشكەنتتە تۇغۇلغان، كېيىن ئۇزۇن يىل تۈركىيىدە تۇرۇپ سىياسىي پائالىيەتلەرگە قاتناشقان. «تۈرك ياشلار بىرلىكى»نى قۇرغان ۋە رەھبەرلىك قىلغان. 1938-يىلى تۈركىيەگە قايتقان. 1943-يىلى كېسەل بىلەن ئۆلگەن، 1980-يىلدا ماتىرىپال مەنبەسىنىڭ يېتەرسىزلىكى تۈپەيلىدىن بۇ دوختۇر ھەققىدە پەقەت قېرىلارنىڭ ئەسلىمىسىگىلا تايىنىلغان. شۇڭا تۇنجى نەشرىدە ئىككى خاتالىق ساقلانغان: ئۇنىڭ بېشى ۋە يۈرتى خاتا بولۇپ قالغان. — ئا.

تۇنۇيدىكەنسىلەر - دە، ئۇلارمۇ تۈركىيىدىن كەلگەنلەر بىكەن، — ئۇ تەۋپىقنىڭ ئاللىقانداق بىر يەرلىرىنى ئاكىسى مەخسۇد مۇھىتىغا، ئابدۇخالىق ئۇيغۇرغا ئوخشۇتۇپ يۈرىكى دۈپۈلدەپ كەتتى. «ئۇلارنىڭ سۆزلىرى نەقەدەر ئوخشايدۇ - ھە؟» دەپ ئويلىدى ئۇ.

— شۇنداق، ئۇ ئەپەندىلەر بىلەن ئوبدان بىلىشىمىز، ئۇلار ئىلگىرىدەك كېلىشكەن. دېمەك، ئۇلار ساق - سالامەت ئىكەن - دە؟  
— بۇ يەردە ۋەزىيەت شۇنداقلا بولسا قانداق قىلىسىلەر؟ جەڭگە قاتنىشىۋېرەمسىلەر؟

— بىز شۈبھىسىز ئىنقىلاپنىڭ بىر ئەزاسى بولۇپ قالدۇق. ئەمما سىزگە بەزى پىكىر - تەكلىپلەرنىمۇ بەرمەكچىمىز.  
— خوش؟ مەنمۇ سىلەرنىڭ كۆرۈشۈشىنى تەلەپ قىلغىنىڭلارغا قاراپ شۇنداق ئويلىغانىدىم، ئەمەسە ئويلىغانلىرىڭلارنى قالدۇرماي ئېيتىپ بېقىڭلار.

مەمتىلى ئەپەندى يوشۇرۇن ھالدا سېپىلىدىن چىقىپ، تۇڭگانلارنىڭ ئارقا تەرىپىگە ئۆتۈش ھەققىدىكى چارىنى سۆزلەپ بەردى.

— بولىدىغان مەسىلەتكەن، سىناپ باقساق بولىدۇ. قارىغاندا سىزلەرنىڭ ھەربىي بىلىمىدىنمۇ خەۋىرىڭلار بارىكەن - دە؟

— ياق، بىز بۇ ئىشقا ساۋاتسىز، بىراق، قوشۇنىڭىزدا ھەربىي ئىقتىدارى بار ئادەملەرنى ئۇچراتتۇق، ئەگەر ئۇلار مۇۋاپىق ئىشقا قويۇلۇپ، رولىنى جارى قىلدۇرسا ئىنقىلاپ ئۈچۈن بەكمۇ پايدىلىق بولاتتى. ئەپسۇسكى، قوشۇن ئىچىدە مەسىلە ئېغىردەك قىلىدۇ، — تەۋپىق سۆزلەپ شۇ يەرگە كەلگەندە توختاينىڭ كۆزلىرى بىلەن ئۇچۇرۇشۇپ قالدى. توختايجى ئۇنىڭغا بولدى قىل دېگەندەك ئىشارە قىلاتتى.

— بىزنىڭ قوشۇندىكى كىمنىڭ ئويلىغان چارىسىكەن بۇ؟  
— ئابدۇنىياز، دېگەن ئەسكەر باشلىقى. ئۇ ئۆزىنى يۈز بېشى دېدىغۇ دەيمەن.

— ئابدۇنىياز؟ — مەھمۇد مۇھىتى شۇنداق بىر سوئال قويۇپ سەل تۇرۇۋالغاندىن كېيىن ئىلياسنى چاقىرىدى، — ئابدۇنىيازنى دەرھال بۇ

يەرگە ھازىر قىل!

— خوپ! ئۇ غوپۇر تەنجاڭنىڭ قولىدا، ھازىرلا باشلاپ كېلەي.

ئىلياس چىقىپ كەتتى.

ئابدىنىياز چاپسانلا چاقىرتىپ كېلىندى. ئۇ ئۆزىنى دادىل تۇتۇپ، ئۆزىنىڭ تەكلىپىنى كونكېرت ئوتتۇرىغا قويدى. مەھمۇد مۇھىتى ئۇنىڭ مەسلىھەتىنى يېقىن ئارىدا سىناپ كۆرۈشكە ۋەدە قىلدى.

— قوشۇنىمىزدا يەنە قانداق مەسىلە ئېغىر كەن؟ — سورىدى

سىجاڭ.

— ھەربىي ئىنتىزام ياخشى ئەمەس، ھەربىي ئىنتىزامنىڭ ياخشى بولماسلىقى جەڭگىۋارلىقنىڭ سۇسلىقىدىن دېرەك بېرىدۇ. جەڭگىۋارلىق بولمىسا ئۇرۇشتا ئۈستۈنلۈك قازانغىلى بولمايدۇ.

— يەنجۇ؟ — مەھمۇد مۇھىتى تەۋپىقتىن كۆزىنى ئۈزمەي

ئولتۇرۇپ، يەنە بىر قېتىم ئاكىسىنى ۋە ئابدۇخالقنى ئەسلىدى.

— يەنە ئەسكەرلەردە ئاڭلىق جەڭ قىلىش روھى كەم، ھەتتا يوق.

كوماندىرلاردىمۇ شۇنداق. ئىنقىلاپنىڭ دەسلەپتىن دەپسە ئۈچۈن كۈرەش قىلىدىغانلىقى ئېنىق بولسىمۇ، بارا-بارا ئۇ نىشان سۇسلۇشۇپ كەتكەندەك، پەقەت باشلىقلىرى ئۈچۈن «ھاشار»غا جەڭ قىلىدىغان بولۇپ قېلىشقان. ئەمەلدارلاردا بولسا، شەخسىي مەقسەت ئۈچۈن شۇنچە كۆپ ئادەمنى قۇربانلىق قىلىشتىن يانمايدىغاندەك بىر خىل...

— مەسىلەن؟ — مەھمۇد مۇھىتى بۇ سۆزلەرنىڭ توغرىلىقىنى ھىس

قىلىپ تۇرغاچقا سۆز ئارىلىۋەتكۈسى كەلمەي پەقەت قىسقا سوئاللارنى سوراش بىلەن چەكلەندى.

— تەۋپىق ئەپەندى شامەنسۇرنىڭ پۇتۇنغا ئوق تېگىشى بىلەنلا

ئۇنىڭ پۈتكۈل قوشۇنى سەپنى تاشلاپ، ئۇنى كۆتۈرۈپ چېكىنىپ چىققانلىقىنى نەزەردە تۇتۇۋاتىدىغۇ، دەيمەن، — دېدى ئەخمەد ئەپەندى سۆز قىستۇرۇپ. ئۇ بۇ ئىشقا تەۋپىقتىن كەم كۆڭۈل بۆلمەيتتى. شۇڭا

تارتىنىشنى قويۇپ، قاراشلىرىنى سۆزلەشتىن ئۆزىنى تۇتۇپ قالالمىدى، — ئۇغۇ سىزنىڭ قوشۇنىڭىز ئەمەس، ئىشقىلىپ شۇنداق ئىشلار

سەلەردىمۇ يوق ئەمەستەك تۇرىدۇ. بىر باشلىققا ئوق تەككىنى ئۇچۇنلا پۈتۈن قوشۇن سەپنى تاشلاپ كەتسە بۇ قانداق كۈرەش؟ ئەگەر ئۇ ئۆلۈپ كەتسە كۈرەشنى پۈتۈنلەي توختۇتۇپ، قوشۇننى تارقىتىۋېتىش كېرەكمۇ؟

— شۇنداق، — دەپ تەستىقلىدى تەۋپىق، — شۇنىڭغا ئوخشاش ئەھۋاللار سەلەرنىڭ قوشۇنلاردا خېلى بار دەك قىلىدۇ. قوشۇندا بىرى، ھەربىي تەلىم - تەربىيىنى چىڭ تۇتقۇلۇق، ھەربىي مەشىقنى ھەر ۋاقىت تاشلاپ قويماسلىق كېرەك. ئىككىنچى ھەربىيلەردە ئاڭنى ئويغۇتۇش، ئۇلارغا سىياسىي دەرس بېرىش كېرەك. ئۇلار قارىسىغا ئۇرۇش قىلىدىغان ئەمەس، ئاخىرقى نىشاننى بىلىپ ئۇرۇش قىلىدىغان بولۇشى كېرەك!

مەھمۇد مۇھىتى بۇ سۆھبەتكە بەكمۇ ئېتىۋار بىلەن قارىدى. شۇنداقلا سۆھبەتداشلىرىنى ياقىتۇرۇپ قالدى. ئۇ ئەپەندىلەرنىڭ پات - پات كېلىپ، مەسلىھەت بېرىپ تۇرىشىنى ئىلتىماس قىلدى. ئۇ مېھمانلارنى ئۇرۇتۇپ قويغاندىن كېيىن ئابلا دامۇللىغا:

— مېنىڭچە، بۇلار بىزنىڭ قوشۇنغا تازا كېرەكلىك ئادەملەرگەن. ئۇلارنى ئەسكەرلەرنىڭ سىياسىي تەلىم - تەربىيە ئىشلىرىغا قويسا بەك ياخشى ئىش بولغۇدەك، — دېدى.

— بولمىسا ئۇلارنى بىللە ئىشلەشكە تەكلىپ قىلايلى، — دېدى ئابدۇللا دامۇللا ئەئىمى.

— كېيىنچە بىر نېمە دەرمىسىز، — دېدى قوماندان ۋە ئابدۇنىيازنىڭ تەكلىپىنى سىناپ كۆرۈش ئۈچۈن كۆڭلىدە كۈنكىرت لايىھە ئويلىنىشقا باشلىدى.

#### 4

غەربىي شىمال تەرەپتىن دۈشمەن ئارقىسىغا ئۆتۈش چارىسى سىناپ كۆرۈلدى. شۇ كۈنى زەربىدارلار ئەترىتىگە ئۆزىنى مەلۇم قىلغان تەۋپىق، رازۋىتكىچلار بىلەن بىللە بارماقچى بولغانىدى. بىراق مەھمۇد مۇھىتى ئۇنىڭ بۇ خەتەرلىك ئىشقا قاتنىشىشىغا قوشۇلمىدى. زاپاستىكى

قىسىملارغا سىياسىي دەرس بېرىشكە تەكلىپ قىلدى. بۇ ئورۇنلاشتۇرۇشنى ئاڭلىغان تەۋىپىق ھەمراھلىرىغا:

— ماھمۇد مۇھىتى بىلەن تونۇشقنىمىز زىيان بولدى، — دېدى، توختاجىنى تېرىكتۈرۈپ، — تونۇشمىغان بولساق جەڭچى دېگەن شەرەپلىك نامىمىز بولاتتى، ئەلەم تۇتاتتۇق. سېپىلدىن چىقىدىغانلار بىلەن بارالمىغان تەقدىردىمۇ سېپىل ئۈستىدە مىلىكە ئۇرۇشىغا قاتنىشاتتۇق. مانا ئەمدى ئەپەندىلىك قىلىدىغان بولدۇق، توختاجى دوستىمىزغۇ بىر ئۇھ دەپ تىنىۋالدىغان بولدى، جېنى تاتلىق ئادەمكەن ئەمەسمۇ.

مەھمۇد مۇھىتى جاۋابەن سالاپەتلىك قىياپەتتە كۈلۈمسىرەپلا قويدى. شۇنداق بولسىمۇ تەۋىپىق زەربىدارلار ھەققىدە ھەر ۋاقىت سۈرۈشتە قىلىپ تۇردى. بۇ چارە ئوبدانلا ئۈنۈم بەرگەن بولۇپ، ماجەنساڭ قوشۇنلىرى زور تاللاپەتكە ئۇچىرتىلدى. بىراق، ئۈرۈمچى تەرەپتىن چېكىنىپ كېلىۋاتقان ماجوڭيىڭنىڭ قىسىملىرى ماجەنساڭ تەرەپنى تولۇقلاپ كۈچلۈنۈپ كەتكەچكە كۈچ سېلىشتۇرمىسى جەھەتتە تەڭ كېلىشكە بولمىدى. مەھمۇد مۇھىتى بۇ چارنى بىر نەچچە كۈن ئىلگىرى سىناپ كۆرگەندە ناھايىتى ياخشى ئۈنۈم بېرىدىغانلىقىنى ئويلاپ قالدى.

7- ئاپىرىل كۈنى ئەركاشتامدا سوۋېت تەرەپ بىلەن سۆھبەتلىشىپ قايتىقان خۇجىنىياز ھاجى يېڭىسارغا يېتىپ كەلدى. ئۇ كېلىپلا مەھمۇد مۇھىتى بىلەن مەخپى مۇزاكىرە ئۆتكۈزدى. مۇزاكىرىدىن كېيىنلا ئۆزىنىڭ خادىملىرى، خاس قۇرۇقچىلىرىنى ئېلىپ ئالدىن يەكەنگە يۈرۈپ كەتتى. مەھمۇد مۇھىتى بۇ يەردىكى ئىشلارنى ئورۇنلاشتۇرۇپ ئارقىدىن ماڭىدىغان بولدى.

ئۇ ئاۋۋال ئەمىر نۇرمۇھەممەدنى چاقىرتىپ، ئۆزىنىڭ قوشۇنىنى ئېلىپ يەكەنگە كېتىدىغانلىقىنى ئېيتتى. ئىككىسى ھەربىي ئىشلار ھەققىدە ئۇزاق سۆھبەتلەشتى. ئاندىن ئىلياسنى ئەۋەتىپ مەمتىلى ئەپەندىلەرنى چاقىرىپ كەلدى.

— ئەپەندىلەر، ھاجىمنىڭ بۇيرىقى بىلەن مەن ئەسكەرلەرنى ئېلىپ

يەكەنگە ئاتلىنىش ئالدىدا تۇرمەن. ئەمىر نۇرمۇھەممەد يېڭىساردا قالدۇ. بۇلار بۇ يەرنى ئۇزاق تۇتۇپ تۇرالمىدۇ. ئاڭۇچۇن<sup>①</sup> مەن سىلەرنى بۇنداق تاشلاپ كېتەلەيمەن، — دېدى مەھمۇد مۇھىتى ئاللىقانداق ئىچكى ئازاپ بىلەن چىرايى پۇرۇشكەن ھالدا — ئەسلىدە مەن سىلەرنى بىز بىلەن قېلىشقا تەكلىپ قىلىش خىيالىدا بولۇپ يۈرگەندىم. شۇنداق قىلسام، سىلەر قوشۇندا بىزگە مەسلىھەتچى، ئەسكەرلەرگە ئۇستاز بولساڭلار پايدىلىق بولاتتى. ئەمدىكى ئەھۋال بۇ نىيەتمنى ئۆزگەرتىشكە مەجبۇر قىلىۋاتىدۇ. قوشۇن بىلەن بولۇدىغان ئىشلارنىڭ قۇيرىقىنى قۇم باستى، ھاجىمنىڭ بۇيرىقىدىن بۇ نەرسە ئاشكارىلاندى. ئاڭۇچۇن، سىلەرنىڭ تېنچراق مۇھىتقا ئېرىشىپ مەكتەپ ئاچمىقىڭلار دۇرۇستراق تۇرىدۇ. ساۋاتسىز خەق بىلەن قىلغان ئىنقىلاپنىڭ قانچىلىك نەتىجە بېرىدىغانلىقىنى ئەمەلىيەتتىن كۆردۈم، تويدۇم. ئىنقىلاپ ئۈچۈن بۇ نەرسە تولىمۇ مۇھىم ئىكەن... مەن سىلەرنى بۈگۈن كېچە مۇھاسىرىدىن چىقىرىپ، لومپا، ئاتۇشباغ تەرەپ بىلەن يولغا سېلىپ قويماقچىمەن، تاشمىلىقتا قاسمبەگنىڭ ھوزۇرىغا كىرىڭلار. مەھمۇت مۇھىتى ئەۋەتكەن كىشىلەرمىز دەڭلار، ئۇ سىلەرنىڭ خىزمىتىڭلاردا بولۇدۇ. قەشقەرگە تېنچ. ئامان يېتىپ بارساڭلار مەجىددىن ئەپەندى، يۈسۈپ زىيا ئەپەندىلەرگە مەندىن سالام ئېيتىپ قويارسىلەر.

مەمتىلى ئەپەندىنىڭ بىر نەرسىلەرنى كۈچىلاپ سورىغۇسى بار ئىدىيۇ، بىراق، بۇ چاغدا مەھمۇد مۇھىتنىڭ قوڭۇر ساقاللىق كەڭ يۈزىدە ھەربىيلەرگە خاس جىددىلىك، سۈرلۈك قىياپەت ئىپادىلىنىپ تۇراتتى. ئۇنىڭ ھەر قانداق سۆھبەت ئۈچۈن ۋاقتى ۋە ھەپلىسى يوقتەك قىلاتتى.

— ئىلىياس! — مەھمۇد مۇھىتى جىددىي بۇيرۇق قىلدى، — ئابدىنىياز ئۆزىنىڭ ئىشەنچلىك ئادەملىرىدىن يىگىرمىنى ئېلىپ دەرھال ھازىر بولسۇن، — ئۇ ئىلىياس چىقىپ كەتكەندىن كېيىنمۇ ئەپەندىلەرنىڭ مەۋجۇتلىقىنى ئۇنتۇپ قالغاندەك قولىنى ئارقىسىغا

---

<sup>①</sup> شۇڭا، شۇڭلاشقا (نۇزىيان شىۋىسى) — ئا.

قىلىپ، بىر نۇقتىغا تىكىلگىنىچە تۇرۇۋەردى. بۆلۈمدە سۈرلۈك جىم - جىتلىك ھۆكۈم سۈرەتتى. پەقەت سىرتتا ئەسكەرلەرنىڭ قەدەم تۈشىلىرى ئاڭلانغاندىلا، — ئەپەندىلەر، بىز دوستلاردىن بولۇپ قالدۇق. بىز داىستىخان ئۈستىدە تونۇشقان دوستلارغا ئوخشىمايمىز. جەڭ مەيدانىدا تونۇشتۇق. مۇشۇ دوستلۇقنىڭ يۈز خاتىرىسى ئۈچۈن سىلەردىن سورايدىغىنىم، ھەر قانداق ئىككىلىنىشلەردە بولماي، خەلقنى ئوقۇتۇڭلار. ئامان بولساق كۆرىشەرمىز! — ئۇ كۈچلۈك قوللىرى بىلەن ئەپەندىلەرنىڭ قوللىرىنى ئاغرىغىدەك سىقتى.

ئەپەندىلەر بولسا ئۇنىڭ قەلبىدە نېمىلەر ھۆكۈم سۈرۈۋاتقانلىقىنى بىلىش كويىغا چۈشكەندەك زۇۋان سۈرۈشمىدى. پەقەت ئاخىرىقى مىنۇتلاردا:

— خەير، خوش! خۇدايىمغا ئامانەت!... — دېيىشتى.

ئابدۇنىياز ئۇلارنى ھاڭگىتلىق تەرەپ بىلەن ئېلىپ چىقىپ، ئۇزۇتۇپ قويۇش ئۈچۈن لومپا تەرەپكە ئېلىپ كەتتى.

تەۋپىق ئىنىقلاپ تەقدىرى ھەققىدە ئويلاپ، كۆڭلى مەيۈسلىنەتتى. چۈنكى ئۇ مەھمۇد مۇھىتنىڭ تەلەپپۇزىدىن خوجا نىياز ھاجىمنىڭ يامان خەۋەر بىلەن كەلگەنلىكىنى، قوراللىق كۈرەشنىڭ توختايدىغانلىقىنى، ... ئىنىقلاپنىڭ ئاللا كىملىرى تەرىپىدىن شىڭ شىسەيگە سېتىۋېتىلگەنلىكىنى ھىس قىلغانىدى...

تاڭ سەھەرنىڭ نەمخۇش، سوغۇق ھاۋاسى ئادەمنىڭ تېنىنى شۈركەندۈرەتتى. چېچەككە پۈركەنگەن باغلار گىرىمسەن كۆرۈنەتتى. كائىنات «ئانا ئۇيقۇسى» غا چۆككەن بولۇپ، قۇلاقنى ئېتىۋالغاندەك جىملىق ھۆكۈم سۈرەتتى.

ئابدۇنىياز نىمىتۇللا بىلەن مەڭلىكاخۇنلارنى ئالدىن رازۇتكا قىلىپ مېڭىشقا بۇيرۇپ، ئارقىدىن ئۆزى مۇھاپىزەت قىلىپ، ئەپەندىلەرنى ئېلىپ كېتىۋاتاتتى. مەمتىلى ئەپەندى ئاللىقانداق قىممەتلىك نەرسىنى تاشلاپ كېلىۋاتقاندا كۆڭلى قىيمىغان ھالدا يېڭىسار بازىرى تەرەپكە ئۆرۈلۈپ قاراپ قوياتتى. ئۇلار ئارىلىقتىكى سايدىن شەپسىز ھەرىكەتلەر بىلەن

ئۆتۈپ لومپىغا يېقىنلاشقاندا ئالدىدىكى چارلىغۇچىلاردىن «دېقەت»  
سىگىنالى كەلدى. ئابدۇنىياز ئەسكەرلەرنى دەرھال مۆكۈنۈپ كۈزۈتۈشكە  
بۇيرىدى ھەم بىردەم تىگىشاپ تۇرغاندىن كېيىن:

— پاپىلاپ ① مېڭىڭلار! — دېدى.

ھەممىنىڭ كۆڭلىنى ۋەھىمە ئەسىر قىلىۋالدى. ئۇلار لومپا  
تەۋەلىكىدىكى بىر باغنىڭ ئارقىسىدا گۇمانلىق بىر نەچچە يەلەننى  
قورشۇپلىشتى. نىمىتۇللا ئابدۇنىيازغا دوكلات قىلىپ:

— ئۇلار قوراللىق ئادەملەر، بۇنىڭدا شەك يوق. ئەمما كىملىكىنى  
خۇدا ئۆزى بىلىدۇ، — دېدى.

قورشاۋدىكىلەرگە خىتاپ قىلىندى:

— قورالنى تاشلاپ تەسلىم بولۇڭلار!

— ئاناڭنى! ... «تازغا تاڭاتقان نەدە بار» دېگەندەك، تەللىمىز تازىمۇ  
كاژ كەلدىغۇ... يەنە قولغا چۈشۈپتۇق!... — قارشى تەرەپتىكىلەرنىڭ  
سۆزلىرى كېچە جىملىقىدا ئۈزۈك-ئۈزۈك ئاڭلاندى.

— ھوي، ئۇلار تۇڭگانلار ئەمەس ئوخشايدۇ، شامەنسۇرنىڭ ئادەملىرى،  
يا بولمىسا خوجانىياز ھاجىنىڭ ئادەملىرى... — گۇمانلىق كۆلەڭگىلەر  
تەرەپتىن پىچىرلاش ئاڭلىنىپ تۇراتتى.

— ياق، تۇڭگانلار! بىز خەقنى ئالدىغا سېلىپ كەلگەن بولسا نېمە  
دېگۈلۈك؟ قاراپ تۇرۇپ دامغا چۈشكىچە ئېتىشىپ ئۆلەيلى، ھەقىچان  
تەسلىم بولساقمۇ بىزنى ئاتىدۇ...

— ھوي! بىز خوجانىياز ھاجىنىڭ ئەسكەرلىرى!

— مامۇت سىجاڭنىڭ! تىزىرەك بۇ تەرەپكە كېلىڭلار!

— بىزنى ئىشەندۈرىدىغان دەلىللىڭلار بارمۇ؟ بولمىسا ئېتىشىمىز!

— بۇ لومۇدىلار بىلەن ۋاقىت ئۆتكۈزۈپ تۇرغاندا تۇڭگانلار ھازىرلا  
يېتىپ كېلىدۇ، ئاتايلى، — دېدى مەڭلىكاخۇن.

— توختاڭلار، — دېدى تەۋپىق سۆزگە ئارىلىشىپ، — ئوق

---

① پاپىلماق — ئۆملىمەك (تۇرپان شىۋىسى) — ئا.



چىقىرىپ جىملىقنى بۇزۇش تېخىمۇ پايدىسىز. يەنە كېلىپ ئۇلارنىڭ ئۇيغۇرلۇقى ئېنىق تۇرسا ئۆز مىللىتىمىزنى قىرىمىزمۇ؟ مەن ئۇلارنىڭ قېشىغا بېرىپ، ئۇلارنى ئىشەندۈرۈپ ئېلىپ كېلەي، — شۇنداق دەپ ئۇ بەخرامان ھالدا تام تۈۋىدىكى قېرىمدا قورال بەتلەپ ياتقانلار تەرەپكە قاراپ كەتتى.

— توختا! ئاتمەن! — دەپ ۋارقىردى ئۇياقتىكىلەر.  
— ئەپەندىم، قايتىپ كېلىڭ، داۋۇ<sup>①</sup> تەلۋىلەر ئېتىپ سالمىسۇن!  
سىجاڭ مېنىڭ بېشىمنى تېنىمدىن جۇدا قىلىدۇ!  
— مەندە سىلەرنى ئىشەندۈرىدىغان دەلىل بار. ئوق چىقىرىشىپ نېمە قىلىمىز؟ ئۇلارمۇ ئوق چىقارمايدۇ، — تەۋىپىق شۇنداق دېدى كېتىۋېتىپ،  
— بىز ھەممىمىز بىر مىللەت تۇرۇپ، كىم ئۈچۈن بىر - بىرىمىزنى ئاتىمىز؟ بۇنچىلىك ئىشنى ئويلىغۇدەك ئەقىللىقلار باردۇر؟ — ئۇ كېتىۋېتىپ شۇنداق دەيتتى. ئارىلىقىمۇ ئانچە يىراق بولمىغاچقا ئىككى تەرەپتىكىلەرگە ئاڭلىنىپ تۇراتتى.

— سىلەر بىزنى تۇڭگانلارغا تۇتۇپ بېرىسىلەر، ...  
— ئەھۋالدىن قارىغاندا بۇلار تۇڭگان قوشۇنىدىن قاچقانلار كەن، — ئابدىنىياز شۇنداق پەرەز قىلدى. مەمتىلى ئەپەندى ئۇلارغا يېقىن بېرىپ:  
— مانا مېنىڭ جېنىم بىزنىڭ دۈشمەن ئەمەسلىكىمىزنىڭ دەلىلى، ئەمدى قوراللىقلارنى ماڭا بەتلەپ، ئارقامدىن مېڭىڭلار ئەگەر بىزنىڭ تەرەپتە تۇڭگانلار بولسا يېقىن بارغاندا قاراپ يېقىپ، ئاندىن مېنى ئېۋەتسەڭلار بولۇدۇ، — دېدى.

بۇ گەپ بىلەن قاچاقلار ئىككىلىنىپ قالدى. تەۋىپىق ئۆزلىرىنىڭ سەمىمىيىتىنى ئىسپاتلاش ئۈچۈن ئۇلارنى شۇنداق قىلىشقا ئۇندىدى. ئۇلار تەۋىپىقنىڭ ئارقىسىدىن بۇ تەرەپكە كېلىشتى. يېقىن كەلگەندە توختاپ ئەھۋالنى كۆزەتتى. سەل ئىشەنچ ھاسىل قىلىپ تېخىمۇ يېقىن كەلدى.

---

<sup>①</sup> داۋۇ — ئاۋۇ (تۇرپان شىۋىسى) — ئا.

— بىز ماجەنساڭنىڭ قولىدىن قاچتۇق قوراللىرىمىزنى ئېلىۋېلىپ، بىزگە ئۆيلىرىمىزگە كېتىش ئۈچۈن ئىجازەت بەرسەڭلار بولدى، — دېيىشتى ئۇلار. ئۇلارنىڭ ئىچىدە ئەمدىلا 17 - 18 ياشلارغا كىرگەن بىر يىگىتمۇ بارىدى. تۇڭگانلار ئۇنى مەجبۇرىي ئەسكەرلىككە تۇتۇۋالغان بولسا كېرەك، مەمتىلى ئەپەندى ئۇنىڭغا دىققەت قىلىپ قالدى.

نىمتۇللا بىلەن مەڭلىكاخۇن ئۇلارنىڭ قوراللىرىنى يىغىۋالماقچى بولغانىدى، تەۋپىق ئۇلارنى توستى.

— بۇلار يەنە نى - نى پالاكەتلەرگە يولۇقۇشى مۇمكىن، قوراللىرى ئۈزىدە قالسۇن، قورال دېگەن ئىشەنچلىك ھەمراھ — دېدى ئۇ، ئاندىن بىر ئاز خاتىرجەملىككە ئېرىشكەن قاچاقلارغا قاراپ، — مېنىڭ ئىسمىم مەمتىلى، قەشقەر ئاتۇشتىن، ... — ئۇ ئۆزىنى تونۇشتۇردى، — تونۇشۇپ قويايلى، بۇ تار دۇنيادا بىر كۈنى يەنە كۆرۈشۈپ قالارمىز، — ئاندىن قاچاقلارنىڭ ئىسمىنى سورىدى، ھېلىقى بالا چىراي يىگىتكە قىزىقىپ ئۇنىڭ ئەھۋالىنى ئالاھىدە سورىدى.

— ئېتىم رېھىم، ئارالدىن، مۇشۇ يەرگە يېقىن، مېنى تېخى ئىككى ئاينىڭ ئالدىدا تۇتۇۋالغان، — دېدى يىگىت.

— يۇرتىڭىز بۇ يەرگە يېقىن بولسا ئۆيىگە بارماڭ، ئۇ يەرلەردە تېخى تۇڭگانلار بولۇشى كېرەك، ئەڭ ياخشىسى قەشقەرگە كېتىپ بىر زامان شۇ يەردە پاناھلىنىپ تۇرۇڭ، — دېدى تەۋپىق ئەنسىرەپ.

— قەشقەردە ھېچكىممە يوق، شە دېگەندە تېنەپ قالسا يامان، — دېدى رېھىم.

— مانا بۇ ئاكتىڭىز چوڭ باي، قىزىلدۇۋۇنلىك، ئىسمى توختاجى، ئۇنى ئىزدەڭ، بولمىسا قەشقەر نوۋبىشىغا بارسىڭىز ئۇ يەردە يۈسۈپ دېگەن بۇرادىرىمىز بار، ئۇنى تاپسىڭىزمۇ بولۇدۇ، ئۇ مۇئەللىم، سىز تېخى بالىكەنسز، بەلكىم ئوقۇپ قالارسىز.

بۇ گەپ بىلەن گۇماندىن پۈتۈنلەي خالاس بولغان قاچاقلار چىن كۆڭلىدىن:

— بولدى بىزگە بۇ كۆسەيلەرنىڭ كېرىكى يوق، زېرىكتۇق، زادى! ...

— دېيىشتى.

— خاتا دەۋاتىسىز، ئىنىم، بىزنىڭ جىمى بەختسىزلىكىمىز قوللىمىزدا مۇشۇ «كۆسەي» لەرنىڭ بولماي كەلگەنلىكىدە. ئۇنىڭ خەتتىرى — سىز ئۇنىڭ ئالدىغا روبىرو بولۇپ قالسىڭىز بولۇدۇ. ئۆزىڭىزنىڭ قولىدىكى قورالدىن سىزگە زىيان يەتمەيدۇ. ئۇ خاتىرجەملىك ۋە بەخت كەلتۈرگۈچى. ھەدىستىمۇ «جەننەت قىلچىنىڭ سايسىدا» دېيىلگەن. دېمەك، مۇشۇ كۆسەي دېگىنىڭىز ئەنە شۇ قىلچ. ئۇ قوللىمىزدا بولسا جەننەتنى قولغا كەلتۈرۈشكە ۋاستە بولۇدۇ. ئالغاچ كېتىڭلار. بىر يەرگە يوشۇرۇپ قويساڭلار ئاخىرى بىر كۈنى ئەسقاتىدىغان ۋاقتى كېلىدۇ.

تەۋپىق رېھىمگە ئېچىنىش، ئىچ ئاغرىتىش ھىسسىياتىدا بېقىپ، ئۇنىڭ قورالنى تاشلىماي بىر يەرگە يوشۇرۇپ قويۇشنى تاپلىدى ۋە قەشقەرگە بېرىشنى يەنە بىر قېتىم ئەسكەرتتى.

— سىلەرگە ئىجازەت! — دېدى ئابدىنىياز، — يولۇڭلارغا مېڭىڭلار.

قاچاقلار تاڭ سۈبھىسىنىڭ گىرىمىسەن يورۇقىدا يىراقلاپ كەتكەندىن كېيىن بۇلارمۇ يولنى داۋام قىلدى، ئابدىنىيازلا مېھمانلارنى لومپىدىن ئۆتكۈزۈپ قويۇپ قايتىپ كەتتى.

## تۆرتىنچى باب

لومپىدىن چىققاندىن كېيىن يەنە كەڭ دائىرلىق سايلىق باشلىناتتى. غىلاڭ تاشلىق سايلىقنىڭ غەربى جەنۇپ تەرىپىدىن شەرقى شىمال تەرەپكە قاراپ ئىككى - ئۈچ تاشلىقچە تاغ سۈيى سايىنى كېسىپ ئېقىپ تۇراتتى. سايلىقنىڭ ئەتراپىنى يېزىلار يىراقتىن ئوراپ ئالغان، غەربى جەنۇپ ۋە جەنۇپ تەرەپتە پەس تاغلار گىرىمىسەن كۆرۈنەتتى تاڭ سەھەرنىڭ تۇمانىدا ئۇ خۇددى دەپەردە ئارقىسىدا تۇرغاندەك بىلىنەتتى.

ساي غەرب تەرەپتە كىچىككىنە يېشىل بەلۋاغ بىلەن ئۈزۈلۈپ، ئارقىدىن يەنە ساي باشلىناتتى. بۇ كىچىككىنە يېشىل بەلۋاغ تۈن دەپ ئاتىلاتتى. تۈندىن كېيىنكى سايىمۇ شىمال ۋە شەرق تەرەپلىرى يىراقتىن يېشىل سىزىق بىلەن؛ جەنۇپ ۋە غەربى جەنۇپ تەرەپلىرى سۇس كۆك رەڭدىكى تاغلار بىلەن ئورالغانىدى. بۇ ساي بولسا غەرب تەرەپتە يەنە يېشىل بەلۋاغ بىلەن ئۈزۈلەتتى. بۇ يەرنى موغۇل دەپ ئاتىشاتتى.

موغۇلدىن چىققاندىن كېيىن يول غەربكە قاراپ  $30^{\circ}$  لۇق يانتۇلۇق بىلەن داۋاملىق يوقۇرى ئۆرلەپ، ئۇپۇق سىزىقىدا غايىپ بولاتتى. يولنىڭ سول تەرىپىدە خۇددى گۈزەل سۈرەتلەرنىڭ ئارقا مەنزىرىسىدەك غۇۋا تاغلار كۆرۈنۈپ تۇرىدۇ. ئوڭ تەرەپ چېكى يوقتەك بىلىنىدىغان يانتۇ سايلىق، يول بولسا مانا شۇ بۇلۇتتىڭ سايىسى چۈشۈپ تۇرغاندەك قارا سايىنىڭ ئوتتۇرىسىدا ئاقۇش لېنتىدەك سۈزۈلۈپ ياتاتتى. بىراق بۇ نەپىس لېنتا ئەمەس، كىشىلەر ئاياقلىرى بىلەن پەيدا قىلغان، توپا ئۆرلەپ تۇرغان ئاياق يولى ئىدى.

يولۇچىلار موغۇلدىن ئۆتكەندىن كېيىن شەرق ئۇپۇقى قىزىرىپ قويماش كۆتۈرۈلۈشكە باشلىدى، غەرب تەرەپ ئاسمىنىڭ يىراق بىر

يېرىدە لەيلەپ يۈرگەن بىر پارچە ئاق بۇلۇت قوياشنىڭ دەسلەپكى نۇرلىرىدا شەلپەر ئاسقاندەك نۇرلۇنۇپ كەتتى. بۇ 1934 - يىل 8 - ئايرىلىنىڭ سەھەرى ئىدى.

— بۇ قېتىمقى سەپىرىم ھەقىقەتەنمۇ پالاكەتلىك بولدى، — دەپ غۇدۇڭشىدى توختاجى تەقدىردىن ئاغرىنغان ھالدا. ئۇ ھېرىپ قالغانىدى.  
— خۇداغا شۈكرى دېيىشىڭىز كېرەكىدى، خەير...، سىز قانداق ئويلايسىز، ئەخمەد ئەپەندى؟ — سورىدى تەۋپىق ئەمەك ئۈچۈن گەپنى ئۇزارتىشنى كۆزلەپ.

— ھەر ھالدا ئانچە خاپا ئەمەسمەن.

— مەن ئەكسىچە ئىنتايىن خوشالمەن. چۈنكى بۇ يەردە ئىنقىلاپنىڭ مۇھىم بىر يولباشچىسى بىلەن دوستلۇشۇپ قالدۇق. بۇ تەقدىردىن يەنە نېمە ئۈچۈن ئاغرىنىغۇدەكمىز؟

— ئەگەر قەشقەرگە بارغىچە مۇشۇنداقلا ماڭىدىغان ئىش بولسا سىلىنىڭ خوشاللىقلىرى تۈتۈندەك غايىپ بولۇپ كېتەرمىكىن.

— نېمىشكە بۇنداقلا ماڭاتتۇق؟ ئەمدى ھەر ھالدا تېنچ مۇھىتقا ئېرىشتۇق. ئالدىمىزدىكى يېزىدىن ھارۋا كىرا قىلىمىز، كىراغا ھارۋا تېپىلمىسا بىر - ئىككى يىگىتنى ياللاپ ئالىمىز. تاشمىلىققا بارغاندىغۇ ھارۋا تېپىلار؟

— ھارۋا بولمىسا ئۇلاق تېپىلسىمۇ بولاتتى.

— ئۈمىدۋار بولۇڭ، ئەپەندى.

يۇقۇرى ئۆرلەپ كېتىۋاتقان ساي يولىنىڭ يېرىمىدىن كۆپرەكى تۈگىگەندە 30° گىرادۇسلۇق يانتۇلۇق بىر ئاز تۈزلىنىپ 20° گىرادۇسلۇق يانتۇلۇققا ئايلىنىدى. بۇ يەردىن ئەمدى ئاتۇشباغ يېزىسىنىڭ دەرەخلىرىنى كۆرگىلى بولاتتى.

ئاتۇشباغ كۈسەن دەرياسىنىڭ شەرقى قىرغىقىغا جايلاشقان، تەخمىنەن ئەللىك تۈتۈنلۈك يېزا بولۇپ، بۇ يەردىن ھارۋا تېپىلمىدى. بەكمۇ كەمبەغەل ۋە ئىپتىدائىي تۇرمۇش كەچۈرىدىغان بۇ يېزىدىن ئاتمۇ تېپىلمىدى. ھەر ھالدا يامان ئەمەس ئېشەكلەردىن تېپىپ مىنىشكە

مۇۋەپپەق بولۇشتى. بىراق، ئۇلۇق ئىگىلىرى ئۇلارنى تاشمىلىققا ئاپىرىپ قويۇشقا رازى بولدى. مېھمانلار ئاتۇشباغدا چۈشلۈك ئازراق بىر نېمە يەۋالغاندىن كېيىنلا يولغا راۋان بولۇشتى.

ئۇلار ئاتۇشباغنىڭ غەربى جەنۇپ تەرىپى — ئالتۇنلۇق مەھەللىسىنى ئارىلاپ ئۆتۈپ كۈسەن دەريا قېشىغا چۈشۈشكە باشلىدى. دەريا بويلىرىدىكى سايازلاردا ئۇششاق ئاچ قىزىل مېۋىلەيدىغان چاتقاللار باراقتان ئۆسۈپ كەتكەندى. شاخلاردا ئۆتكەن يىلدىن قالغان مېۋىلەرمۇ بارىدى. دەريانىڭ ئۇ تەرىپىدە گۈلباغ يېزىسىنىڭ دەرەخلىرى ئۈچۈك كۆرۈنۈپ تۇراتتى. دەريا قىنى تولىمۇ كەڭ بولۇپ، ئازغىنە سۇ بۇ كەڭ ساي ئىچىدە يېپىلىپ ۋە تاراملارغا بۆلۈنۈپ ئاقتى. دەريانىڭ ئاخىرى شەرقى شىمال ئۇيۇقىدا غايىپ بولاتتى.

يولۇچىلار تاراملاردىن كېچىپ ئۆتۈپ، قارشى قىرغاقتىكى تاغ باغرىغا جايلاشقان گۈلباغقا يېتىپ كېلىشتى. گۈلباغ يېزىسىنىڭ يېرى قۇمىساز، سۈيى مول بولغاچقا ئورمان ياخشى ئاينىتى. گۈلباغ ۋە ئۇنىڭ غەربىدىكى يەلگەن يېزىلىرىدا تۇغراق كۆپ ئۆسەتتى. دەريا سۈيى تاشقان چاغلاردا ھەر دائىم نۇرغۇن مىقداردا قۇم ئېقىتىپ كېلىپ بۇ يەرلەرنى قۇم بېسىپ تۇرىدىغانلىقى بىلىنىپ تۇراتتى. يولۇچىلار ئىشەكلىك بولغاچقا ئانچە ھارغىنلىق ھىس قىلمىدى. ئەكسىچە چۈشتىن ئاۋالقى ھارغىنلىقى بىر ئاز تارقىغاندەك بولۇپ قېلىشتى. ئۇلۇق ئىگىلىرىنى يول بويى پاراڭغا سېلىپ ماڭغاچقا زېرىكشىمۇ ھىس قىلمىدى.

ئۇلار كەچقۇرۇن تاشمىلىققا يېتىپ كەلدى. بۇ يەردە ئۇلار قاسىمبەگنى تېپىپ، ئۇنىڭ ئۆيىدە قونۇپ قالدى. تەۋپىق بۇ يەردىمۇ ئۆزىنىڭ ئاجايىپ سېھرى بىلەن خۇددى ماگىنتتەك جەلىپ قىلىپ، بىر مۇنچە دوست تېپىۋالدى. ھەتتا ئۇلارنىڭ ئەتىسىلا كەتمەكچى بولۇشى ساھىبخانلارنى تولىمۇ مەۋسەلەندۈردى.

مېھمانلارغا گەز دەرياسىدىن ئۆتۈشكە توغرا كېلىدىغان بولغاچقا ھارۋا ياللاشقا قولايسىزىدى. شۇڭا قاسىمبەگ ئۇلارغا ئات تېپىپ بەردى. ئۇلار ئوپالغىچە ئاتلىق بېرىشى كېرەككىدى.

ئۇلار سەھەردىلا ئاتلىق يولغا چىقتى. بۇ يەردە گەز دەرياسى تەرەپتىن سالقىن ئۇرۇلۇپ، دىماققا نەم ھاۋانىڭ ئۆزىگە خاس پۇرىقى ۋە ئاللىقانداق كۆكتلارنىڭ پۇرىقى بىلىنەتتى. ئۇلار 30-40 مېتىرچە ئىگىزلىكتىكى قاشقا چىققاندىن كېيىن دەريا تەرەپتىن تېخىمۇ كۈچلۈك نەملىك بىلىندى.

گەز دەرياسىنىڭ قېنى بۇ يەردە مىڭ مېتىردىن ئارتۇقراق كېلەتتى. بۆلۈنۈپ- بۆلۈنۈپ، ئاشۇ كەڭلىك ئىچىدە ئەركە بالدەك قىيغىتىپ ئاقاتتى.

گەزنىڭ سۈيى بىر قەدەر مول بولغاچقا ھەر بىر تاراملارمۇ كىشىنى ئەيمىندۈرگىدەك ھەيۋەت بىلەن ئاقاتتى. دەريا قىنىنىڭ سۇسىز يەرلىرىدە ياۋا چاتقال، زىرق، ژۇلغۇن قاتارلىق ئۆسۈملۈكلەر، باراقسان ئۆسكەن، دەريانىڭ ئوتتۇرا قىسمىدا بىر يېشىل نۇقتا كۆزىگە تاشلىناتتى. بۇ ئارال كەنت ئىدى. بۇ يەردىن غەربى قىرغاقتىكى چامبېرىق كەنتى ئېنىق كۆرۈنۈپ تۇراتتى. تۆۋەن ئېقىم تەرەپتە بىر كىچىك تاغ دەريا قىنىنىڭ ئوتتۇرا قىسمىدا چوقچۇيۇپ تۇراتتى.

ئۇلار ھەيۋەتلىك، شوخ ۋە تارام- تارام تاغ سۈيىنى بىر-بىرلەپ كېچىپ ئۆتۈپ چامبېرىققا چىقىشتى. ئۇ يەردىن جۇلۇقباشقا قاراپ ئاتلىنىشتى. بۇ ئارنى ئىدىرلىق ساي ئۈزۈپ تۇراتتى. ساي يولىنى كېسىپ ئۆتكەندىن كېيىن بىر تۆپىلىكنىڭ يانباغرىغا جايلاشقان قىرغىز يېزىسى جۇلۇقباشنى ئارقىغا تاشلاپ دۆلەتبۇلىقىغا<sup>①</sup> كېلىشتى. بۇ يېڭى ئۆزلەشتۈرۈلگەن سازلىق بولۇپ، ئوپاللىق سۇلايمان قازىھاجىمغا قارايتتى. بۇ يەرنى ئۇنىڭ قىرغىز ئوتاقچىسى مۇساق باشقۇراتتى.

يولۇچىلار بۇ يەردە ئاتلارنى دەم ئالدۇرۇپ، ئۆزلىرى ئۇسسۇلۇق ئىچىپ مېڭىش ئۈچۈن توختاشتى. سۇلايمان قازى ئەتىيازلىق تېرىلغۇ ئىشلىرى مۇناسىۋىتى بىلەن مۇشۇ يەردە ئىكەن. ئۇ توختاجى بىلەن ھەم ئۇنىڭ

---

<sup>①</sup> دۆلەت بۇلىقى — ھازىرقى قىزىلسۇ ئوبلاستلىق نەسىللىك قوي فېرمىسى جايلاشقان بىناملىقنىڭ ئەسلى نامى «دۆلەتبۇلىقى» ئىدى — ئا.

ئاتىسى بىلەن يېقىن تونۇشلاردىن بولغاچقا مېھمانلارغا ئۆزىنىڭ مېھماندۇستلۇقىنى كۆرسەتتى.

مۇشۇ قىسقىغىنە پۇرسەتتە مەمتىلى تەۋپىقنىڭ چىقىشقا مەجەزى بۇ مۆتىۋەر ئادەمنى ئۆزىگە رام قىلىپلا ئالدى. ئۇ ھەتتا مېھمانلار كېتىش ئۈچۈن قوزغالغاندا قىياماسلىق بىلەن.

— ئەگەر ئالدىراش بولمىسام سىلەرنى قەشقەرگىچە ئۇزۇتۇپ بارايتتىم، دەپ ئۆكۈنۈپ قالدى.

ئۇلار مېھماندۇست ساھىبخان بىلەن خوشلۇشۇپ ئويالنىڭ تېرەك، شوتە، دۆڭئۆستەڭ، قۇمباغ كەنتلىرىنى ئارىلاپ ئۆتۈپ ئوپال بازىرىغا كەلدى. بۇ يەردە ئاتلارنى ئىگىسىگە بېرىۋەتكەندىن كېيىن ھارۋا ياللاپ دەرھال سەپىرىنى داۋام قىلىشتى.

ھارۋىغا جايلىشىۋالغاندىن كېيىن ئۇلار ئۆزلىرىنى خېلى يېنىك ھىس قىلىشتى. كەيپى كۆتۈرۈلۈپ قالدى. شۇنىڭ بىلەن مەمتىلى ئەپەندى ھارۋىكەشنى پاراڭغا سېلىشقا باشلىدى. بۇنىڭسىز زېرىكىپمۇ قېلىشتاتتى. ھارۋىكەش ئەسكەر بولۇپ بىر نەچچە قېتىم جەڭلەرگە ئىشتىراك قىلغان يىگىت بولۇپ چىقتى. ئۇ ئۆزى قاتناشقان جەڭلەر ھەققىدە تولىمۇ جانلىق، تەسىرلىك سۆزلەپ بەردى. ئارقىدىن قەشقەردە يۈز بەرگەن «فېۋرال پاجىئەسى»<sup>①</sup> ۋە شۇ ئايدا تۇڭگانلار بىلەن خوتەن قوزغىلاڭچىلىرى ئارىسىدا ھىمىتنىڭ سېپىدا بولغان قانلىق جەڭ ۋە قوزغىلاڭچىلارنىڭ پاجىئەلىك ھالاكتى ھەققىدە ئاڭلىغانلىرىنى ھىكايە قىلىپ ماڭدى.

— بۇ تۇڭگان دېگەن بەك رەھىمسىز خەقكەن، بىز خەقنى چامغۇرنىڭ كۆكىنى يۇلغاندەكلا، كاللىسىنى ئېلىپ تاشلاۋېرىدىكەن، خۇدايا! ئىگىسى يوق جاھانمىدۇ بۇ؟ پاشىچىلىكمۇ قەدرىمىز يوق

---

<sup>①</sup> «شىنجاڭ تارىخ ماتېرىياللىرى — 12» دا بۇ پاجىئەنى 6- فېۋرال شەمبە يۈز بەرگەن دەپ يازغان، بۇنىڭدا خاتالىق باردەك قىلىدۇ. شۇ يىللىق كاللىنداردىن قارىغاندا 6- فېۋرال شەنبە ئەمەس، سەيسەنبە ئىكەن. ئەگەر شەنبە ئىكەنلىكى ئېنىق بولسا، ئۇ ھالدا بۇ 6- فېۋرال ئەمەس، 3- ياكى 10- فېۋرال بولۇشى كېرەك، — ئا.



خەقكەنمىز...

— ئۆز مىللىتىڭىز ھەققىدە نېمىشكە بۇنداق يامان گەپلەرنى قىلىسىز، ئىنىم؟ — دېدى تەۋپىق جىددىيلىك بىلەن ئۇنىڭ ئاۋازىدا نارازىلىقىمۇ، چېكىپ بېقىشىمۇ بارىدى، — سىز بۇ مىللەتنىڭ «پاشىچىلىكىمۇ قەدرى يوق» ئىكەنلىكىنى ئوبدان چۈشۈنۈپسىز، بۇ ياخشى ئەھۋال، لېكىن بۇ چۈشۈنۈش ئۆز-ئۆزۈمىزنى مەسخەرە قىلىش ئۈچۈن ئەمەس، مىللەتنى «ئالتۇندەك قەدرى بار» قىلىش ئۈچۈن بولسا تېخىمۇ ياخشى بولاتتى.

ھارۋىكەش بۇ سۆزلەرنىڭ ۋەزىنى دەڭسەپ كۆرۈش ئۈچۈن ئويلاشقا باشلىدى. مەمتىلى ئەپەندى يەنە ئۇنىڭغا نادانلىق ئاپىتى ھەققىدە، ھۆرلۈكنىڭ بىردىن - بىر يولى خۇراپاتلىقتىن قۇتۇلۇپ، ئىلىمگە يۈرۈش قىلىش ئىكەنلىكى ھەققىدە ئاددىي قىلىپ سۆزلەپ ماڭدى. تەۋپىقنىڭ شۇنچە ئەستايىدىللىقىدىن كۈلگىسى كەلگەن توختاجى ئۇنى بېقىنلاپ:

— ئەپەندى، قىزىق - قىزىق لەتىپە ئېيتىپ ماڭساقچۇ، بەربىر ئۇ بۇلارنى چۈشەنمەيدۇ، — دېدى.

— مەن ئۇنداق بولۇشىغا ئىشەنمەيمەن، ھەر ھالدا بىر ئادەم بالىسى ياخشى گەپ دېگەننى روھى بىلەنمۇ بىر ئاز سېزىدۇ. ھېچ بولمىسا ئازراق مەنپەئەتى بولۇدۇ.

بىر خىلدا سوزۇلۇپ ياتقان يولدىن زېرىككەن توختاجى يەنە:

— ئەگەر شۇ تاپ بۇ يولنى پايىزدا ماڭغان بولساق، سىلى تەمبۇر چېلىپ، ناخشا ئېيتىپ ماڭسىلىرى، بىلىنمەيلا يول تۈگەپ قالاتتى، — دېدى.

— نېمە، سىز پەقەت مەمتىلى ناخشا ئوقۇيدۇ دەپ ئويلايسىز؟ — دېدى تەۋپىق كۈلۈمسىرەپ تۇرۇپ، چېقىشىش تەلەپپۇزىدا، — خەلق ناخشىلىرىدىن بىر نەچچىنى ئاڭلىساق نېمىسى يامان؟ مانا بۇ ئىنىمىز بىزگە بىر نەچچە يىلدىن بېرى ئاڭلىيالمىغان ناخشىلارنى ئوقۇپ بېرىدۇ، — دېدى.

ئۇلار ھارۋىكەشنىڭ تۈزۈت قىلغىنىغا قويماي ئۇنى ناخشا ئوقۇپ بېرىشكە ئۇندىدى. يىگىت ئاخىر:

— قاملاشتۇرۇرالمىسام زاڭلىق قىلىشمايلا، — دەپ گېلىنى قىرىپ، سەل تۇرۇۋالغاندىن كېيىن بىردىنلا جاراڭلىق ئاۋاز بىلەن ناخشا باشلىدى.

ھارۋىكەش يىگىتنىڭ ناخشىسى سۈكۈتكە چۆمگەن دالدا يىراقلارغىچە دولقۇن تارتىپ كەتتى. ناخشىنىڭ ئاھاڭىدا ئۆزگىچە بىر خىل كۈچ يوشۇرۇنۇپ ياتاتتى. ناخشىنىڭ مۇڭى ھەربىر ئادەمنى خىيال سەھراسىغا باشلاپ كېتەتتى.

شۇ تاپ مەمتىلى ئەپەندى ناخشىنىڭ مۇڭىدىن ئۆز كەچۈرمىشلىرىنى ۋارقىلىغاندەك بولدى: يۇرتىدىن ئايرىلىپ «تاغ ئارقىسى»غا كەتكىنى، يېڭى مەدەنىيەت بىخلىرى بىلەن تونۇشقىنى، سەرۋەرگە ئۆيلەنگىنى،... «ئىسيانچى» دەپ قارىلىپ تەقىپ قىلىنغىنى ۋە ئىلاجسىزلىقتىن سوۋۇپتەك كېتىپ شەمەيدە تۇرۇپ قالغىنى،... ئوغلى ئابدۇسەمەتنىڭ تۇغۇلۇشى،... «ھەي ي، ئۇلار ھازىر قانداقراق تۇرۇۋاتىدىكىن؟!...» ئوقۇش ئارزۇسى بىلەن تۈركىيەگە كەتكىنى، دەسلەپكى سەرسان- سەرگەردانلىقتا ئۆتكەن ھايات،... دارىلمۇئەللىمىندە ئوقۇش، ئوقۇتقۇچىلىق قىلىش، تىرىشىپ سىرتتىن ئۈگۈنۈش،... گۈزەل ئەدەبىيەت، ئۇنىڭ باياشات ئائىلىسىنىڭ ياردىمى، ئابدۇللا ئەپەندىنىڭ مېھرىبانلىقى،... ۋەتەندىكى ئىنقىلاپ خەۋىرى... قاتارلىقلار بىر- بىرلەپ كۆز ئالدىدىن ئۆتەتتى.

ئەخمەد ئەپەندىمۇ ئۆزىنىڭ غەمىسىز بالىلىق دەۋرىدىن تارتىپ ئويلاشقا كىرىشىپ كەتكەندى... ئويلا- ئويلا تۈركىيەدىكى ھاياتى يادىغا كەلدى. سادىق رەپىقىسى — تۈرك قىزى سارماشقىق<sup>①</sup>، ئوغلى ئىستىقلال كۆز ئالدىغا كېلىش بىلەن سېغىنىش پىراقىنىڭ ھۇجۇمى ئاستىدا قالدى...

توختاجىمۇ ئاللىقانداق ئەسلىمىلەر قوينىغا چۆمگەندى. ھارۋىكەش

---

<sup>①</sup> سارماشقىق — ھەمىشە باھار(گۈل ئاچىدىغان بىر خىل ئۆسۈملۈك) (تۈركچە) — ئا.

بۇلارنىڭ ھەممىسىنىڭ كەچمىش دەپتىرىنى ۋارقىلىغاندەك قىلاتتى. لەڭگەرنىڭ دەرەخلىرى كۆرۈنۈپ تەدرىجىي يېقىنىلاپ، ئاندىن ئارقىدا قالدى. سايۋاغنىڭ يوللىرى ئۇلارنى كۈتۈۋالدى.

\*\*\*\*\*

ئۇلار پاختەكلىدىن ئۆتۈپ قىزىل دەرياسىغا يېقىنلاشقاندا ھەممەيلەننىڭ قەلبىنى ئاجايىپ بىر ھىسىيات ئۆز قۇچىقىغا ئالدى. بۇ شۇنداق ھىسىياتدىكى، ئاشىق ئۆز مەشۇقىدىن ئايرىلىپ، قايتىدىن يار ئاستانىسىگە يېقىنلاشقاندا، جەڭگە كەتكەن ئوغۇلمۇ ئۆز ئۆيىنىڭ بوسۇغىسى ئالدىغا كەلگەندە ئەنە شۇنداق ھىسىياتقا كېلەتتى. بۇ چاغدىكى ئىنتىزارلىق شۇ قەدەر تەخىرىسىز بولاتتىكى، ئۆتكەن نەچچە يىل، نەچچە ئون يىلمۇ مۇشۇ ئاخىرقى سائەتلەردەك ئۇزۇن بىلىنمەيتى. ھەممەيلەن ئالدى تەرەپكە — شاۋقۇنلۇنۇپ ئېقىۋاتقان دەريا دولقۇنلىرىغا ۋە ئۇ قاتتىكى شامالباغ، قىزىل دۆۋە تەرەپلەرگە خۇددى كۈتۈپ تۇرۇۋاتقان مەشۇقلىرىنى كۆرمەكچى بولغاندەك بويۇنداپ قاراشتى. قەشقەر قانداقراق بولۇپ قالدىكىن؟ ئاخىرقى يىللاردا بۇ قەدىمىي شەھەر نۇرغۇن پاجىئەلەرنى باشتىن كەچۈردى، بۇ يەردە قانلار دەريا بولدى؛ بۇ يەردىن كۆتۈرۈپ چىقىلغان جەسەتلەر بىلەن يېڭىدىن - يېڭى قەۋرىستانلىقلار پەيدا بولدى... شەھەر ئۆزچۇ؟ ئۇلارنىڭ ۋۇجۇدى تىترەپ كەتتى.

تەۋپىقىنىڭ قەشقەر ھەققىدىكى خىياللىرى قاناتلىنىشى بىلەنلا شائىرانە ھىسلار قەلبىنى تولدۇردى. ئۇ ئىخپىيارسىز ھالدا گۇمنامنىڭ مۇنۇ مىسرالىرىنى شائىرانە ئاھاڭدا دىكىلماتسىيە قىلدى:

مەزرەئى لۇتفى ئىلاھىدۇر دىيارى كاشىغەر،  
ئىشىق ئېلىنىڭ قىبلەگاھىدۇر مەزارى كاشىغەر.  
ئىشقىۋ - ئۇلغەت چەشمەسىدىن دەردۇ - مېھنەت جۇش ئېتەر،  
تۇفراغى ھەسرەت بىلەن پۈتكەن ھىسارى كاشىغەر.

دىلرەبالەر باغرىنى لەئىلە بەدەخشان ئەيلەگەي،  
بىر نىگاھى غەمزەسىدىن گۈلئۇزارى كاشىغەر.  
ئەيش ئېلىگە خارىدىن كەلگەي ئىشرەت ئېسى،  
چۈن سۈلەيمان دەۋلەتتۇر خارۇ - زارى كاشىغەر.  
ئۇدۇ - ئەنبەر تۇفراغىدۇر، ئابى - كەۋسەردۇر سۈيى،  
دۇررى - مەرجان تاشلاردۇر كوھسارى كاشىغەر.

.....

مەمتىلى ئەپەندى ئۇ قىرغاقتىكى يېشىللىققا پۈركەنگەن يېزىلارغا  
تىكىلگىنىچە جىمىپ قالدى. سەلدىن كېيىن ئەخمەد ئەپەندى قوشۇپ  
قويدى:

يا پەرى، يا ھۆر، يا باغى - ئېرەم ياد ئەيلەمەس،  
شەھرىنى ئۇنتار، بولۇر ھەركىم دۇچارى كاشىغەر.

ئۇلار ئاللىقانداق ھەيۋەتلىك گۈمبۇرلەشنى كۈتۈپ، دېمىنى ئىچىگە  
ئالغاندەك جىمىپ كېتىشتى. ھارۋىنىڭ غىچىرلىشى بىلەن تاراقلىشى،  
دەريانىڭ شارقىرىشى ئاڭلىنىپ تۇراتتى...  
ئۇلار ئالدى بىلەن قىزىل دۆۋىگە بېرىپ تۇداخۇنباينىڭ قەدەم جايىغا  
— توختاينىڭ ئۆيىگە چۈشتى. ئۇ يەردە توختاينىڭ ئىنىسى  
ئابدېكېرىماخۇن، ساھىپخانلىق قىلدى.

# بەشىنچى باب

## 1

ۋار شۇ كۈنىلا توختاجىنىڭ ئاكىسى ئىمىنھاجى، ئىنسى ئابدېكىرماخۇنلاردىن قەشقەر شەھرىنىڭ ئەھۋالىنى ئوقۇشتى. مەمتىلى ئەپەندى كونا تۇنۇشلىرىنى — يۈسۈپ زىيا ۋە مەجىددىن دوختۇرنى سورىدى. ئۇ يۈسۈپ ئەپەندى بىلەن ئىكساقىتىكى «ھۈسەينىيە» مەكتىپىدە ئوقۇۋاتقان چاغدىن تارتىپلا تونۇشاتتى، گەرچە ئۇلار تەڭ قۇراملىق بولمىسىمۇ بۇ ئۇلارنىڭ دوستلۇقىغا توسقۇن بولالمىغانىدى. كېيىن ئۇلار تۈركىيىدىمۇ بىللە بولۇشقانىدى. مەجىددىن ئەپەندى بىلەن تۈركىيەدىكى تونۇشلۇق مەزگىلى ناھايىتى قىسقا بولغان بولسىمۇ، بىر- بىرىگە بەك ئامراق بولۇپ قېلىشقانىدى.

يۈسۈپ زىيا ئوردا ئىشكىدە ئولتۇرىدىكەن، نوۋبىشى مەكتەپتە دەرس بېرىدىكەن، مەجىددىن ئەپەندى «ھىلال ئەھمەر»<sup>①</sup> دە ئىشلەيدىكەن ھەم شۇ يەردە ئولتۇرىدىكەن. ئۇلار يەنە يۈسۈپ ئەپەندىنىڭ توي قىلىۋالغانلىقىنى ئوقتى. بارلىق ئىشقى- مۇھەببىتىنى مىللەتنى ئاقارتىش ئىشىغا بېغىشلىغان بۇ كىشى ئوتتۇرا ياشقا بارغاندىلا ئۆزىنىڭ تۇرمۇشى ھەققىدە ئويلاشقا ئېشىنغانىدى. بۇ ئۇيغۇرلارنىڭ مىللىي خاراكتېرى ۋە ئادەتلىرىدىن ئېيتقاندا ئاددىي مەسىلە ئەمەس، كىچىك قۇربان بېرىش ئەمەسىدى. ئۇلار يەنە مەجىددىن ئەپەندىنىڭمۇ ئۆيلەنمەكچى ئىكەنلىكىنى ئېيتتى. «بوۋاي» شامالباغلىق ئىبادەتخان دېگەن ئايال بىلەن توي قىلىش ئالدىدىكەن.

يۇقارقى سۆھبەتلەر بولۇپ ئۆتكەن پۇرسەتتە ئازراق دەم ئېلىۋالغان ئەخمەد ئەپەندى تەۋپىقىنى شەھەردە كۈتۈۋالغان، نوۋبىشى مەكتەپتە

---

<sup>①</sup> ھىلال ئەھمەر — (قىزىل يېڭى ئاي) — «قىزىل كىرىست جەمىيىتى» نىڭ ئىسلام ئەللىرىدىكى ئاتىلىشى. قەشقەردىكى «ھىلال ئەھمەر» 1933 - يىلى ئاتۇش ئوڭۇرۇقلۇق نامان ئەپەندىنىڭ باشچىلىقىدا قۇرۇلغان، ئورنى ياۋاغدا ئىدى — ئا.

ئۇچۇرۇشۇدىغان بولۇپ شەھەرگە كىرىپ كەتتى، توختاجى ۋە باشقا ساھىبخانلار ئۇنى ئېلىپ قېلىشقا خېلى تىرىشقان بولسىمۇ، دوستىنى ھەممىدىن بەك چۈشۈنۈدىغان تەۋپىق ئۇنىڭغا ئىجازەت بېرىش ئەڭ ئاقىلانلىق دەپ قارىدى. ئۆيىنىڭ بوسۇغىسىغا كەلگەندە كىم بۇنداق ئالدىرىمىسۇن؟ تەۋپىق ئۆزى توختاجىنىڭ ئۆيدە قوناق بولۇپ قالدى.

تەۋپىق سەپەر چاڭلىرىدىن قۇتۇلۇش ئۈچۈن ئۇزاق يۇيۇندى. ئادەتتە ئۇ ئاۋال ئىسسىق سۇ بىلەن ئۇزاق يۇيۇنۇپ ئارقىدىن مۇزدەك سوغۇق سۇدا چايقىناتتى. بۇنداق قىلىش بەدەننىڭ كېسەلگە قارشى كۈچىنى ئاشۇرىدۇ، دەپ چۈشەندۈرەتتى ئۇ.

ئەتىسى ئەتتىگەندە ئۇ ھەممىدىن بالدۇر تۇردى، ئۇزاق گىمناستىكا ئوينىغاندىن كېيىن يۈز-كۆزنى يۇيىدى. ئاندىن بىر بۇردا قاتتىق نان يىدى. بۇمۇ ئۇنىڭ ئۇزاقتىن بېرى داۋاملاشتۇرۇپ كېلىۋاتقان ئادىتى بولۇپ، دادىسى — تىۋىپ موللا توختاجىنىڭ قارىشىچە قاتتىق نان كېچىسى ئاشقازاندا پەيدا بولىدىغان ۋە زەردىنى قاينىتىدىغان ئاچچىق سۇيۇقلۇقنى شۈمۈرۈپ، ئاشقازاننىڭ پائالىيىتىنى ياخشىلاشقا پايدىسى بارىكەن، ئۇ دادىسىنىڭ شۇ نەزەرىيىسىگە ئىزچىل ئەمەل قىلىپ كېلەتتى. تەۋپىق تاكى ساھىپخان ئەتتىگەنلىك چايغا تەكلىپ قىلغۇچە قىزىل دۆۋنى كۆزدىن كەچۈرۈپ ئايلىنىپ يۈردى.

ئەتتىگەنلىك ناشتىدىن كېيىنلا مەمتىلى ئەپەندى شەھەرگە كىرىشكە ئالدىردى.

— قەشقەر بىر ياققا قاچمايدۇ، ئەپەندىم، بىر- ئىككى كۈن، ھېچ بولمىسا بۈگۈن بىر كۈن دەم ئالسلا ئاندىن كىرەيلى، — دەپ توستى توختاجى.

— شۇنداقمۇ؟ — دېدى تەۋپىق كۈلۈمسىرەپ، — دوستۇم، دۇنيادا بىرمۇنچە قاچمايدىغان نەرسىلەر بار، لېكىن ئىنسان ۋاقتى كەلگەندە ھامان ئۆزىنى تۇتۇۋالمايدۇ. ئەگەر سىزنى بىر گۈزەل كۈتۈۋاتقان بولسا، ئۇنىڭ بەربىر كېتىپ قالمايدىغانلىقىنى بىلىشىڭىزمۇ ئالدىرايسىزغۇ؟

— ئۇغۇ راست.

— شۇنداقتىمۇ مىللىتىمىزنىڭ يۈرىكى بولغان بۇ دىيارنى كۆرمىگىلى ئون نەچچە يىل بولغانلىقىنى نىمىشكە نەزەردىن ساقىت قىلىۋېتىسىز؟

— يائىلا، نىمانچە ھاياجانلىنىپ كېتىلا، ئەپەندىم؟ ئۇنداق بولسا جۈرسىلە مەن تېخى مەمتىلى ئەپەندى بىر پارچە چوغ دېسە، نېمە دەيدىغاندۇ دەپتىكەنمەن، ئەمدى قارىسام سىلى كۆيۈپ تۇرغىنىدىن ئىكەنلىغۇ، — توختاجى كۈلۈپ كېتىپ، دوستىغا ئىجازەت بەردى ۋە ئۆزىمۇ بىللە كېرىشكە تەييارلاندى.

مەمتىلى ئەپەندى يۈك- تاقىلىرىنى ئېلىپلا كەتمەكچى بولۇۋېدى، توختاجى ئۇنى توسۇپ:

— يۈك- تاقىلىرىنى ئالمىسىلىمۇ بولۇدۇ، يەنە كېلىمىز. بۈگۈن قايتىپ كېلىمىز، بىزنىڭكىدە قونۇلا. ئەتە ئەتتىگەندە نەگە بارمەن دېسە، يول بولسۇن دەيمەن، — دېدى.

تەۋىپىق ئۇنىڭ سۆزىنى يىرالمدى. شۇنىڭ بىلەن ئىككىسى توختاجىنىڭ پوچتىسىغا ئولتۇرۇپ شەھەرگە قاراپ ماڭدى. شەھەر سېپىلىغا يېقىنلاشقانسىرى مەمتىلى ئەپەندىنىڭ كۆكرەكلىرى تېز- تېز كۆتۈرۈلۈپ - پەسىشكە باشلىدى. ئۇ ئۇزۇن يىل ئايرىلىپ كەتكەن ئەزىز ۋە مۇقەددەس جايىنى قايتا كۆرۈش شاتلىقىدا مەست ئىدى.

ئۇلار قۇم دەرۋازىسى بىلەن شەھەرگە كىرگەندىن باشلاپ مەمتىلى ئەپەندىنىڭ ئەتراپتىكى بارلىققا قاراشلىرىدا چوڭقۇر ۋەتەن سۆيگۈسى بىلەن سېغىنىشنىڭ ئوتى يالقۇن چېچىپ تۇراتتى. ئۇنىڭغا زىچ جايلاشقان ئۆيلەرنىڭ قەدىمىيلىقى، ئۈستى يېپىق كوچىلار ئېگىز- ئېگىز سىرەج تاملار، سالاسۇنلار... ئومۇمەن شەرق ئۇسلۇبىدىكى بۇ شەھەرنىڭ تۈركى مىللەتلىرىگە خاس ئۆزگىچىلىكى قىزىق ۋە يېڭى تۇيىلاتتى. ئۇنىڭغا ھەتتا چىرمىشىپ كەتكەن، ئادەم ئېزىپ قالغۇدەك مۇرەككەپ كىچىك كوچىلىرىمۇ ئاجايىپ زوق بېغىشلايتتى. قەشقەر بازىرىغا يېتىدىغان بازار يوقىدى.

ئۇلار ئۆستەڭ بويى كۆچىسى بىلەن ھېيتگاھ ئالدىغا چىققاندا

مەمتىلى ئەپەندى بۇ ھەيۋەتلىك قۇرۇلۇشقا بالىلىق مېھرى بىلەن ئۇزاقچە تىكىلدى. ئۇنىڭ شائىرغا خاس قەلبى ھايانغا، تەسەۋۋۇرغا باي مېڭىسى ئاجايىپ خىياللارغا چۆمدى. ئۇ خىيالدا قۇش بولۇپ ئۇچتى ۋە قۇببە ئۈستىدىكى ھىلال ئاينى سۆيدى. ئۇ خىيالدا غايەت زور بىر كىشىگە ئايلىنىپ مۇنارنى قۇچاقلىدى. ئاخىردا ئۇنىڭ خىالى ئۆزىنى ئاشۇ مۇنارغا ئايلاندۇرۇۋەتتى. بۇ مۇنارە بولسا تەدرىجىي بەھەتۋەت نەيزىگە ئايلىنىپ جاھالەتكە روبرو بولدى...

توختاجى ئۇنى ئۈنسز بېقىنلىغاندى، ئۇ شۇندىلا خىالى مۇھىتتىن ئايرىلىپ ھېيتگاھ ئالدىغا — رېئاللىققا قايتىپ كەلدى. ئۇنىڭ مېڭىسىدە ھېيتگاھ ھەققىدە بىر شېئىر پۈتۈپ قالغاندى. ئۇ ئىچىدە ئاشۇ يېڭىلا دۇنياغا كەلگەن مىسرالارنى تەكرارلىغاچ نوۋېشى تەرەپكە قاراپ ماڭدى.

توختاجى ئەسلىدىمۇ كۆپ گەپ قىلمايتتى، ئەمدىلىكتە ئۇ تەۋپىقنىڭ كۆڭلىدە ئاجايىپ كارتىنىلارنىڭ پەيدا بولۇپ ۋە يېڭىلىنىپ تۇرۇۋاتقانلىقىنى بىلگەچكە تېخىمۇ شۇك ماڭدى. ئۇ شائىرلارنىڭ خىيالغا پاتقان ھامان كۆڭلىدە سۆھبەت، مۇشائىرە باشلايدىغانلىقىنى بىلەتتى.

— ئەپەندىم، نېمىشكە گەپ قىلمايسىز؟ — دەپ سورىدى تەۋپىق دوستىدىن، ئۇ خىيالدىن باش كۆتۈرگەندى.

— سىلنىڭ خىياللىرىنى بۆلۈۋەتمەي دېدىم.

— شۇنداقمۇ؟ مېنىڭ خىيال سۈرئەتلىكىمنى قانداق بىلىدىڭىز؟

— شائىر دېگەن جىم بولغاندىكىنلا ئىچىدە بىر نېمە توقۇشقا باشلايدۇ دەپ ئۇققاننىم.

— شۇنداقمۇ، مېنىڭچە ھەممىشۇمۇ ئۇنداق بولۇۋەرمەيدۇ. ئەمما مەن ھېلىراققا ھېيتگاھ توغرۇلۇق خىيال قىلغاندىم، بۇنى نەزەردە تۇتقاندا پەرىزىڭىز ھەقىقەتەنمۇ توغرا.

ئۇلار نوۋېشى مەكتەپكە بۇرىلىدىغان دوقمۇشتا تۇرغان ئەخمەد ئەپەندى بىلەن ئۇچراشتى.

— خەيرلىك كۈن، ئەپەندى، — دەپ سالام قىلدى، تەۋپىق ئاۋال



ئېغىز ئېچىپ، — قانداق، نۇققانلار بىلەن تېپىشتىڭىزمۇ؟ ھەممىسى تېچلىقمىكەن؟ خۇداغا شۈكرى.

— ھە، يامان ئەمەسكەن، — غەمكىن جاۋاب بەردى ئەخمەد ئەپەندى.  
ئۇلار نوۋبىشى مەكتەپكە يېتىپ كەلدى. مەكتەپ ئورنىدا ئىنقىلاپتىن ئىلگىرى بۇتخانا بولۇپ، ئىنقىلاپتا بۇتخانا چېقىپ تاشلىنىپ، ئورنىغا مەكتەپ سېلىنغانىدى. ئۇلار مەكتەپ ھويلىسىغا كىرىپ كەلگەندە چۈشكە يېقىنلاشقانىدى. شۇڭا ئۇزاق كۈتۈشكە توغرا كەلمەيلا ئەپەندىلەر دەرىستىن چۈشتى. مەمتىلى ئەپەندى سىنىپتىن چىقىۋاتقان يۈسۈپ زىيانىڭ ئالدىغا قاراپ ماڭدى. يۈسۈپ ئەپەندى قىرىق ياشلاردىكى قارا مۇتۇق، ئورۇق، سوزۇنچاق يۈزلۈك كىشىدى. ئۇ ئۆزىگە قاراپ كېلىۋاتقان كىچىك بۇرۇتلۇق، كېلىشكەن ئادەمنى كۆرگىنىدە قولىنى كىتاپ-دەپتەرلەرنىڭ چۈشۈپ قالغىنىنىمۇ تۇيماي قۇچىقىنى ئاچتى. ئۇلار شۇ يوسۇن ئۇنىسىز قۇچاقلشىپ تۇرۇشتى. ئارقىدىن بىر-بىرىنى ئېرى ئىتتىرىپ ئۇزاق تىكىلىشتى. ئاندىن قوللىرى ئاغرىپ كەتكۈدەك قول قىسىشىپ تۇرۇپ:

— سالام...، — دېيىشتى ۋە ئۆز-ئارا ھال-ئەھۋال سورىشىپ كەتتى.  
بۇ كەيپىياتنى جىددىيلەشتۈرىدىغان مۇراسىم تۈگىگەندىن كېيىن مەمتىلى ئەپەندى يەرگە چۈشۈپ كەتكەن كىتاب-دەپتەرلەرنى ئېلىپ، ئەستايىدىل قېقىشتۇرۇپ، قاراپ چىققاندىن كېيىن ئۇنى يۈسۈپ ئەپەندىگە سۇندى.

— تەبرىكلەيمەن، مەرىپەتنىڭ زىياسىنى <sup>①</sup> چېچىشنى باشلاپسىلەر، — دېدى ئۇ.

— تېخى يېقىندىلا... ئاسان بولمىدى، ئەپەندىم.  
بۇ چاغدا نوۋبىشى مەكتەپتىكى ئوقۇتقۇچىلاردىن تۇرغۇن ئەپەندى، ساۋۇت ئەپەندىلەر ئۇلارنىڭ قېشىغا كەلدى. يۈسۈپ زىيا ئۇلارنى تەۋپىق

---

<sup>①</sup> زىيا — نۇر. بۇ يەردە تەۋپىق سۆز ئويۇنى قىلىپ، يۈسۈپ ئەپەندىنىڭ تەخەللۇسىغا ئىشارە قىلىۋاتىدۇ، — ئا.

بىلەن ئەخمەد ئەپەندىگە تونۇشتۇردى، تەۋپىق بولسا ئەخمەد ئەپەندىنى ۋە ئۆز - ئۆزىنى تونۇشتۇردى.

— يۈرۈڭلار، ئاۋۋال بىزگە مېھمان بولۇڭلار، چۈشتىن كېيىن مەجىدىدىن ئەپەندىنىڭ قېشىغا بارىمىز، — دېدى يۈسۈپ زىيا.

— ياق، دوستۇم، ئاۋۋال «بوۋاي» بىلەن كۆرۈشەيلى، تاماقنى شۇ يەردە يەيلى، — دەپ ئۇنىمىدى تەۋپىق، ئۇ مەجىدىدىن ئەپەندى بىلەن دائىم چىقىشىپ تۇرۇشقا ئامراق، سىرداش دوستلاردىندى. شۇڭا ئۇ دوستىنىڭ ھوزۇرىغا بېرىشقا بەك ئالدىرىغانىدى.

يۈسۈپ ئەپەندى ئۆزىمۇ خېلىدىن بېرى مەجىدىن ئەپەندى بىلەن كۆرۈشمىگەندى، ئۇنىڭ ئۈستىگە ئۇزۇن بىر جۇدالىقتىن كېيىن ئەمدىلا كۆرۈشۈپ تۇرغان دوستىنىڭ كۆڭلىگە بارماي بولمايتتى. شۇڭا ئۇ دەرھال قوشۇلدى.

— جورۇڭلار، ھەممىمىز بىللە بارايلى، — دەپ تەكلىپ قىلدى تەۋپىق ئوچۇق - يۇرۇقلۇق بىلەن ھېلىلا تۇنۇشقان تۇرغۇن ئەپەندى ۋە ساۋۋت ئەپەندىگە.

ئۇ ئىككى يەنمۇ بۇ كىشىنىڭ سەممىيلىك، دوستانلىق يېغىپ تۇرغان چىرايىغا قاراپ ئۇنىڭ تەكلىپىنى رەت قىلىشقا ئاجىز كەلدى. شۇنىڭ بىلەن ھەممىسى بىللە ياۋاغقا — «ھىلال ئەھمەر» گە قاراپ كېتىشتى.

## 2

ئۇلار «ھىلال ئەھمەر» گە بارغاندا مەجىدىدىن ئەپەندى ئىشخانىسىدا ئىكەن، ئۇ 35 ياشلار ئەتراپىدىكى ياش كىشى بولسىمۇ، ساقال قويۇۋالغاچقا خېلى قېرى كۆرۈنەتتى. ئۇنىڭ دائىملا قولىدا ئەگرى ساپلىق ھاسا بولاتتى. بۇ كىشىلەرگە ئۇنى بوۋايدەك كۆرسىتەتتى. شۇڭا كۆپ ئادەملەر ئۇنىڭ يېشى ھەققىدە خاتا قىياستتا ئىدى. مەمتىلى ئەپەندى بولسا چىقىشىپ، بەزىدە ئۇنى «بوۋاي» دەيتتى.

ئۆزى ئورۇق، ۋىجىك، ئويناپ تۇرغان كۆزلىرىدىن چاققانلىقى بىلىنىپ تۇراتتى. ئۇ تەۋپىقنى ئۇزاق قۇچاقلدى. كىچىك كۆزلىرىنىڭ چانقى ياش بىلەن پارقراپ كەتتى.

— خوش گېلىدىن، سەفا گېلىدىن، ئەپەندى؟ — دېدى ئۇ قويۇق ئىستانبۇل شۆسىدە، دوستلىرى يېڭىدىن تۈركىيەدىن كەلگىنى ئۈچۈن نېزىقىغاندەك قىلىپ ئەتەي تۈركچە سۆزلىمەكتىدى.

— سالامەت، ئۆزىڭىز ئوبدان تۇرغانسىز؟ ئوبدان بولمىسىڭىز تويىڭىزنى قانداق ئوينىيمىز؟

تەۋپىق ئۇنىڭ ئۆيلەنمەكچى بولغىنىنى ئاڭلىۋالغاچقا چاقچاق قىلدى.

— مەنمۇ مانا شۇنچىلىك، — دېدى ئۇ مۇرىسىنى يۇقۇرى كۆتۈرۈپ ئىنتايىن چاققان ھەرىكەت بىلەن ئۆزىنىڭ ھازىرقى ئەھۋالىنى نامايەن قىلىپ، — تىرىك يۈرۈپتىمەن، ئىستىخبارات<sup>①</sup> سىستېمىلىرىڭىزنىڭ سەزگۈرلىكىدىن سۆيۈندۈم، مېنىڭ جىمى ئەھۋالىمنى سىزگە مەلۇم قىلىپ بولغان چېغى؟

تەۋپىق كۈلۈپ قويۇپ:

— تىرىك بولۇڭ، دوستلىرىڭىزنىڭ ھەممىسى سالام ئېيتىشتى، — دېدى.

— سالامەت بولسۇن، بۇ ھەقتە ماڭا كېيىن سۆزلەپ بېرىسىز، ھازىر يېمەك ۋار، سوفرايا گېلىنىز، — دېدى ئۇ يەنە ئاغزى ئىستانبۇل شۆسىگە كېتىپ، ھاسسىنى يىپ ئەشكەندەك بىر پىرقىرتىپ قويۇپ، مېھمانلارنىڭ ئالدىدا يول باشلاپ ماڭدى، — بىز سىزنىڭ ۋەتىنىڭىزدە نۇرغۇن بوران - چاپقۇننى باشتىن كەچۈردۇق. بۇلار ھەققىدىمۇ كېيىن سۆزلىشىمىز، — ئۇ كېتىۋېتىپ شۇنداق دەيتتى. ئۇ توختاچىنىڭ قولىنى تۇتۇپلېپ پەس ئاۋازدا دېدى، — مەن سىزنى بىلىمەن.

---

<sup>①</sup> ئىستىخبارات — رازۋىدكا، جاسۇسلۇق ۋە ئانتى جاسۇسلۇق، — ئا.

— مەنمۇ شۇنداق، سىلنى تونۇيمەن، — دېدى توختاجى قىسقىلا.  
ھويلىدا ئۇلارغا بىر كىشى ئۇچرىغانىدى، مەجىدىدىن ئۇ كىشىنى  
يېڭى كەلگەن مېھمانلارغا تونۇشتۇرۇپ:

— بۇ كىشى نامان ئەپەندى بولۇدۇ، تەۋپىق بىلەن يۇرتداش، «ھىلال  
ئەھمەر» نىڭ قۇرغۇچىلىرىدىن، — دېدى ئاندىن نامان ئەپەندىگە، —  
يۇرۇڭ، سىزمۇ بىز بىلەن بىللە مېڭىڭ، بۇلار بىلەن تونۇشۇپ قېلىڭ، ھەر  
ھالدا ئۆلپەتچىلىككە يارايدىغان ئادەملەر، — دېدى.

نامان ئەپەندى تەۋپىقنىڭ يۇرتدىشى، «ھىلال ئەھمەر» نىڭ  
قۇرغۇچىسى دېگەن گەپلەرگە قىزىقىپ قالغان مەمتىلى ئەپەندى  
مەجىدىدىن دوختۇرنىڭ ئۆيىگە كىرگىچلا نامان ئەپەندى بىلەن  
تونۇشۇۋالدى ھەم ئۇنىڭ ئاتۇش ئوڭىرىقتىن ئىكەنلىكىنى، تىبابەت  
ساھەسىدە ۋە پەننىڭ باشقا ساھەلىرىدە خېلى كۆزگە كۆرۈنگەن زىيالى،  
شۇنداقلا جامائەت ئەربابى ئىكەنلىكىنى بىلىۋېلىشقا ئۈلگۈردى.

ئۇلار مەجىدىن ئەپەندىنىڭ ياتاقخانىسىغا كىرگەندىن كېيىن  
ساھىبخانىنىڭ پارىڭى توڭمەيلا كەتتى. ئۇنىڭ سۆز-ھەرىكىتىدىن  
تەۋپىقى ئۆز قېرىندىشىدىنمۇ يېقىن كۆرىدىغانلىقى، شۇڭا ھازىر  
خوشاللىقىدىن نېمە قىلارنى بىلەلمەي مەڭدەپ كېتىۋاتقانلىقى  
بىلىنىپ تۇراتتى. ئۇ قولىدىكى ھاسسىنى پات-پات يىپ ئەشكەندەك  
پىرقىرتىپ قويۇپ، گاھ تەۋپىققە چاخچاق قىلاتتى؛ گاھ سوئال سورايتى،  
ئارقىدىنلا ئۆزىنىڭ قەشقەرگە كەلگەندىن كېيىنكى كەچۈرمىشلىرىنى  
سۆزلەپ كېتەتتى. ئىنىقلاپ ھەققىدە سۆزلىگەندە ئالاھىدە جانلىنىپ  
كېتەتتى. كېيىن روي بەرگەن پاجىئەلەر، تېرورلۇق ھەرىكەتلەر —  
يوشۇرۇن تۇتۇپ كېتىش، يوشۇرۇن ئۆلتۈرۈش... لەر ھەققىدە سۆزلىگەندە  
غەمكىنلىشىپ قالاتتى. ئۇ ئۇلار باشتىن كەچۈرگەن بارلىق  
بەختسىزلىككە ئىچ ئاغرىتىپ سۆزلىدى.

تۇرغۇن ئەپەندى، ساۋۇت ئەپەندىلەرنىڭ چۈشتىن كېيىن دەرسى  
بولغاچقا مەكتەپكە قايتىپ كەتتى. قالغانلار يەنە بىردەم پاراڭلىشىپ  
ئولتۇرۇشتى.

— ئەمدى، ئەپەندىلەر، بىزگە ھەمرا بولساڭلار، قەشقەرنى ئايلانماق، ھەممە يەرنى كۆرۈپ سېغىنچىلىرىمىزنى باسقاق، — دېدى مەمتىلى ئەپەندى.

— ئۈلگۈرسىز، ئەپەندى ھەممىگە ئۈلگۈرسىز، نېمە ئانچە ئالدىرايسىز؟ — دېدى مەجىددىن ئەپەندى، — ئاۋۋال بىز سىلەرگە بولغان سېغىنچىمىزنى باسمايلىمۇ.

— ھەممىز بىللە چىقساق، پاراڭلىرىمىزنى كوچا ئايلانغىچ دۈماملاشتۇرساق بولىدغۇ، — دېدى تەۋپىق ئورنىدىن تۇرۇۋېلىپ، باشقىلارمۇ ئورۇنلىرىدىن تۇرۇشتى.

ئۇلار «ھىلال ئەھمەر» دىن چىقىپ ھېيگاھ تەرەپكە قاراپ مېڭىشتى. شۇ چاغدا مەمتىلى ئەپەندى دوختۇردىن سورىدى:

— ئەپەندىم، ئۇيغۇرلارنىڭ يۈرىكى بولغان، «شەرقنىڭ يۇلتۇزى» دەپ ئاتالغان قەشقەر شەھرى سىزگە قانداق تەسىرات بەردى؟ ياقىتىمۇ؟

— ھەقىقەتەنمۇ قايناق شەھەر ئىكەن، قەشقەرنىڭ بازىرىدىن ياۋرۇپادىكى چوڭ شەھەرلەردىمۇ ئاسانلىقچە تاپقىلى بولمايدىغان نەرسىلەرنى تاپقىلى بولىدىغانلىقىنى كۆرۈپ ھەيران قالدىم، تېخىمۇ ئوبدان يېرى، بىزنىڭ تاشكەننىڭ ئەسكى شەھرىنىڭ ئەينەن ئۆزىگەن دېسەممۇ بولۇدۇ، كوچىلىرى، ئۆيلىرى، ھەتتا ئۆيلەرنىڭ ئالدىلىرىدا يولۇقۇدۇغان بوۋايلىرىغىچە، — دېدى دوختۇر چىن قەلبىدىن ماختاپ.

— «قەشقەرنىڭ بازىرىدا توخۇ سۈتىدىن باشقىسى تېپىلىدۇ» دېگەن گەپ بىكار ئېيتىلمىغان. - دە! — دېدى مەمتىلى ئەپەندى ئىپتىخار بىلەن.

— بىراق،... — دەپ توختاپ قالدى دوختۇر. مەمتىلى ئەپەندى ئۇنى قولتۇقلىۋالدى ۋە ئۇنىڭ دېمەكچى بولغان، ئەمما دېيەلمىگەن سۆزىنى بىلىۋالغاندەك سۆزلەشكە باشلىدى:

— بىراق، مۇشۇ بىر قەدىمىي شەھەر تەرەققىي قىلماي ئوتتۇرا ئەسىر قالماقچىدا، مەڭگۈلۈك ئاسارە. ئەتىقە بولۇپ تۇرۇپتۇ، دەپ ئېچىنىۋاتسىزغۇ دەيمەن، شۇنداقمۇ؟ — دېدى ئۇ نۇرلۇق كۆزلىرىنى

ئالدى تەرەپتىن ئۈزۈمەستىن كېلىۋېتىپ، — بىز بۇ شەھەرنى گۈزەل قىلىپ قۇرۇشنى، تەرەققىي قىلدۇرۇشنى خالايتتۇق. ئالدىنقىلارمۇ خالايتتى. لېكىن، بەختسىز ئۇيغۇر خەلقى ئاسارەت زەنجىرىدىن قۇتۇلالمىدى. جاھانگىرلار، مۇستەملىكىچىلەر ھەرخىل چىرايلىق نىقايلارغا ئورۇنۇپ بىزنىڭ بېشىمىزنى سىلغۇچى «ماشايخ»لار سۈپىتىدە كېلىشىپ، مىللىي مۇناپىقلار، ۋەتەن ساتقۇچىلار، ئاخىق ۋە قىزىلكۆز موللار بىلەن بىرلىشىپ ۋەتەننىمىزنىڭ بايلىقىنى گۇيا بىر بۈيۈك تەندىن قان شورىغاندەك شوراشتى. ئاممىگە شېرىك بولدى، ئاپىتىگە ئىگە بولمىدى — پايدا بولغاندا ھەممىگە ئىگە بولۇۋېلىپ، ھەقىقىي ئىگىلىرىنى يېقىن كەلتۈرۈشمىدى؛ بىراق زىيان بولغاندا مەزلۇم ئەلنىڭ ئۆزىگە ئىتتىرىپ قويۇپ، ئۆزلىرى چەتكە چىقىۋېلىشتى. ئەنە شۇنداق قىلىپ بايلىقلارنى توشۇپ كېتىپ ئۆز شەھەرلىرىنى ھەشەمەتلىك قىلىپ قۇرۇشتى. بۇ يەر بولسا خۇددى سۈت بەرگەن كالىدەك باشقىلارنى ئوزۇقلۇق بىلەن تەمىن ئەتتى - يۇ، ئۆزى بېقىش تاپمىدى. — توختاجى، ئەخمەد ئەپەندى، يۈسۈپ زىيالىلار پاراڭ قىلماي مېڭىشتى. ھەممەيلىن تەۋپىقنىڭ ھاياجان بىلەن ئېيتىۋاتقان سۆزلىرىگە قۇلاق سالمايتتى، — لېكىن، بىز ئەمدى ئەسىرلىك ئۇيقۇدىن ئويغىنىمىز، ۋەتەننىمىزدە تەبئىي بايلىق مول، ھەرخىل «تەييارغا ھەييار» «دوست»لارنى بىزگە «ماشايخ» بولۇۋالغان ئالدامچىلارنى قوغلىۋەتسەكلا ناھايىتى تېز پۇرسەتتە ھەر قانداق مەدەنىيەتلىك ئەل بىلەن تەڭلىشىپ قالغىمىز. مانا بۇ جانلىق ئاسارە - ئەتىقىنىمۇ پارىژدەك، بېرلىندەك، لوندوندەك قىلىپ قۇرۇپ چىقىمىز. چۈنكى بىز ئوغۇز ئەۋلادى! بىز ئىنسانىيەتكە قەغەزنى، مەتبەئىنى ۋە يەنە نۇرغۇن نەرسىلەرنى تەقدىم قىلغان خەلقىمىز!

ئۇلار قىزىق پاراڭ بىلەن ھېيتگاھ جامەسى ئالدىغا يېقىنلاشقاندا ئۇلارنىڭ قارشىسىدىن 45 ياشلار چامىسىدىكى دۈپچەك، قاڭشار بۇرۇن، ئاق سېمىز، بۇرۇت قويغان، ساقالسىز بىر كىشى چىقىپ كەلدى ۋە ئۇلارغا گۇمان ھەم دۈشمەنلىك نەزىرىدە قاراپ قويدى. ئۇنىڭ چېھرىسىدىن بىر

خىل سوغۇق، رەھىمسىز نۇر تارقىلىۋاتقاندا كىلىنەتتى. ئۇ ئۆتۈپ كەتكەندىن كېيىن يۈسۈپ ئەپەندى:

— بۇ ساقچى باشلىقى قادىر ھاجى دېگەن كىشى بولۇدۇ، ئۆزى قازىرقىلىق<sup>①</sup> ھاشىمباي دېگەننىڭ ئوغلىكەن. ئىلگىرى دادىسى بىلەن ھەجگە بېرىش سەپىرىدە سوۋېت يېرىدە قېلىپ يولدىن چىققان، ئەتكەسچىلىك، قىمارۋازلىق قاتارلىق بولمىغۇر ئىشلارنى قىلغانىكەن، شۇڭا ھاشىمباي ئۆلۈش ئالدىدا «كاپىرغا مىراس قالدۇرۇش دۇرۇس ئەمەس، قادىر كاپىر بولۇپ كەتتى، ئۇنىڭغا ھېچنەمە بەرمەڭلار» دەپ ۋەسىيەت قىلغانىكەن. بىراق، قادىر ھاجى سوۋېتتىن كەلگەندىن كېيىن ئەمەلدار بولدى، شۇنىڭ بىلەن ئۇنىڭ بىر تۇغقانلىرى ئۇنىڭ ھەيۋىسىدىن قورقۇپ مال-مۈلۈكىنىڭ كۆپرەك بىر قىسمىنى ئۇنىڭغا بېرىپتۇمۇش، — دەپ تونۇشتۇردى.

— بۇ كىشىدە راسا جالالتلىق تەبىئىتى باردەك قىلىدۇ، — دېدى تەۋپىق.

— شۇنىڭ ئۈچۈنمۇ ئۇنىڭ مۇشۇ خىل ئالاھىدىلىكىدىن پايدىلىنىش مەقسىتىدە مۇشۇ خىزمەتكە قويۇلغان. دە، — دېدى يۈسۈپ زىيا.

— نېمە گەپ بۇ، ھازىر بۇ يەردە سوۋېتتە ئوقۇغانلار ئىش بېشىغا چىقىۋاتقان ئوخشىمامدۇ؟

— ھازىرچە تېخى بەك ئاشكارىلانمىدى، ھەرھالدا كېلىشىملەرنىڭ مەزمۇنلىرى شۇنداق بولۇشى كېرەك، ئاستا - ئاستا كومۇنىستلار ھاكىمىيەت قاتلاملىرىغا چىقىۋاتقاندا كىلىدۇ. ئاقسۇ ساقچى ئىدارىسىغىمۇ سوۋېتتىن كەلگەن بىرىنى قويۇپتىمىش، يېقىندا يەنە بىر بولشۋىك خىتاي كەپتۇ دېيىشىدۇ، قەشقەرگە ۋالى بولارمىش. ئەمما تېخى ئاشكارىلانمىدى.

ئۇلار جامە ئىچىگە كىرىپ زىيارەت قىلىشتى. ئىككى رەكئەت

---

<sup>①</sup> قازىرقىق — قەشقەر كۈنىشەرگە تەۋە يېزا، بەشكېرەم بىلەن قوغان ئارىلىقىدا. — ئا.

تەھىيە تۇل مەسجد<sup>①</sup> نامىزى ئوقۇپ، ئۇ يەردىن قايتىپ چىقىپ ئۈستەڭ بويى كۆچىسىنى ئايلىنىپ، ئاندىن يان دەرۋازا، قوناق بازىرى، ئوردا ئالدى كۆچىلىرىنى زىيارەت قىلىشتى. ھەممە يەردە پۈتكۈل شەرق بازارلىرىنىڭ ئومۇمىي خۇسۇسىيىتى چىقىپ تۇراتتى.

— مەن دەيمەن، — دەپ سۆز باشلىدى مەجىددىن ئەپەندى، — ئۇيغۇرلار بەك ئاقكۆڭۈل خەلق بولۇش بىلەن بىللە، يەنە ئىنتايىن قىزغىن مەجەزلىك خەلق ئىكەن. دېققەت قىلىدىغانلىرىمكىن، بىز ئايلىنىپ ئۆتكەن كۆچىلاردا نەچچە يەردە توپلىشىۋالغانلارنى كۆردۈق، ئۇلارنىڭ قىزغىنلىق بىلەن ئولۇشىۋالغانلىقىغا قاراپ ئۇ يەردە قىزىق بىر ئىش بولغان ئوخشايدۇ، دەپ قالسىز. ئەمەلىيەتتە بولسا ئۇنچىۋالا ئىش يوق. يا بىر چەتئەللىك مال ئېلىۋاتقان بولۇدۇ، يا ئىككى ئادەم قىزىرىشىپ قالغان بولۇدۇ... ئىشقىلىپ شۇنچىلىكلا بىر ئىش.

مەتىلى ئەپەندىنىڭ چىرايىغا قويۇق قىزىللىق تەپتى. ئۇ بۇ گەپتىن ئۆزى ياكى يېقىن كىشىسى ھاقارەتكە ئۇچرىغاندەك نومۇسى كەلدى. لېكىن ئۇ مەجىددىن ئەپەندىدىن رەنجىمىدى، دوختۇرنىڭ ھاقارەت مەخسىتىدە دېمەيدىغانلىقىنى بىلەتتى. ئۇنىڭ ئۈستىگە بۇ گەپلەر ھەقىقەتەنمۇ راسىدى. شۇڭا ئۇ يۈرىكىنىڭ شىددەت بىلەن تېپىشىنى سەل تىزگىنلەپ دېدى:

— ئومۇمەن، ھاياتتىن لەززەت تاپالمايدىغان، تۇرمۇشنى ھاياتلاردىن سەللا يۇقىرى سەۋىيىدە ئورۇنلاشتۇرۇۋېلىپ شۇنىڭدىن قانائەتلىنىدىغان، بەلكى بۇنىڭدىن يۇقىرىراق تۇرمۇشنىڭ بولۇشىنى تەسەۋۋۇر قىلالمايدىغان، مەنئۇي دۇنياسى قۇرۇق بولغان ئادەملەر ھەر بىر ئۇششاق

---

<sup>①</sup> مەسچىدكە سالام نامىزى دەپ ئاتالسىمۇ، ئەرەبچە ئەسلى مەنىسىدە «مەسچىدنىڭ پەرۋەردىگارىغا سالام» مەنىسى بار. ئېلىمىزدە بۇ بىدئەتچى موللىلار تەرىپىدىن بۇرمۇلۇنۇپ، مەسچىد بىنا قىلغۇچىنىڭ روھىغا ئاتاپ ئوقۇلىدۇ دەپ چۈشەندۈرۈلۈدۇ. قۇرئاننىڭ تىرىكلەرگە چۈشۈرۈلگەنلىكى نۇقتىسىدىن ئالغاندىمۇ ئۆلگەنلەرگە ئاتاپ ناماز ئوقۇلمايدۇ، ئەلۋەتتە. بۇ رەسۇللاھنىڭ سۈننىتى بولۇپ، ھەر زامان مەسچىدكە كىرىلسە پەرز نامازغا تۇرۇلمىغانلا بولسا ئولتۇرماستىن مۇشۇنداق ئىككى رەكئەت ناماز ئوقۇلۇدۇ، — ئا.



ئىشلارغىمۇ قىزىقىپ، ھېچنەرسە كۆرمىگەن كىشىدەك ئۆزىنى ئۇرۇپ تۇرىدۇ. ئەسلىدە بۇ ئادەملەر ھاياتنىڭ باشقا قىزىقچىلىقلىرىنى، ھەقىقىي لەززىتىنى تېتىپ كۆرمىگەن بولۇپ، ئۇلارنىڭ مەنىۋى دۇنياسى تېخىمۇ كەمبەغەل بولۇدۇ. بەزىلىرى ماددى جەھەتتىن ئالاھىدە باي بولسىمۇ، يەنىلا مۇشۇ قالاق مۇھىت ئىچىدە ياشاپ تۇرغىنىچۇن مەنىۋى جەھەتتىن ئوخشاشلا گاداي بولۇدۇ. چۈنكى بايلىققا تايىنىپ، تۇرمۇشى ئۈچۈن مەنىۋى بايلىق يارىتىشنى بىلمەيدۇ. روھى لەززەت ئېلىشنى بىلمەيدۇ. ھەتتا ئۇنىڭ ۋۇجۇدىدا بۇنداق تەلەپمۇ بولمايدۇ. مانا شۇنداق كەڭ دائىرىلىك مەنىۋى گادايلىرى مۇھىتىدىكى بۇ ئادەملەر يولدا بىرسى يىقىلىپ چۈشىمۇ گويا كەم ئۇچرايدىغان قىزىق تاماشا تېپىلغاندەك ئەتراپىغا ئولتۇرالىدۇ. مۇشۇنداق ئەرزىمىگەن نەرسىلەرنى ئەمەك قىلىپ ئۆمرىنى ئۆتكۈزىدۇ، مەنىۋى ئاچلىقنى بېسىشقا تىرىشىدۇ. ئۇلار ئۆزلىرىنىڭ زادى نىمىگە تەشەننا بولۇۋاتقانلىقىنى، كۆڭلىدىكى ئاچلىقنىڭ ئوزۇقى نىمە ئىكەنلىكىنى ئۆزلىرىمۇ چۈشەنمىگەچكە بىرسىنىڭ دوپپىسى چۈشۈپ كەتكەنگىمۇ، بىرسىنىڭ تېپىلىپ كەتكىنىگىمۇ «ھو!...» توۋلىشىپ دېۋەيلىشىدۇ، — تەۋپىق ئازاپ ۋە ئېچىنىشقا تولغان ئاۋازدا سۆزلەپ شۇ يەرگە كەلگەندە بىر ئاز زەردىلىك ئاھاڭدا قوشۇپ قويدى، — بىز ئۇيغۇرلارنىڭ نوپۇسى ياخشىمۇ ئاران ئون مىليونكەن<sup>①</sup>، ئاز بولغىنىمىز بىلەن بىز توپلۇشۇپ، قىستىلىپلا

---

<sup>①</sup> نوپۇس ھەققىدىكى بۇ سان سوۋېت تارىخچىسى ئا. ھاكىمبايېۋنىڭ «ئۆكتەبىر ئىنقىلابىنىڭ شىنجاڭغا بولغان تەسىرى» ناملىق ماقالىسىدا تىلغا ئېلىنغان 20 - يىللاردىكى نوپۇس سانغا كۆرە ئېلىندى (بۇ ماقالە ئىلگىرى سوۋېتتە چىققان «تارىخ مەسىلىلىرى» ژۇرنىلىنىڭ 1982 - يىلى 10 - ساندا ئېلان قىلىنغان ئىكەن). نوپۇسىمىز ھەققىدىكى بۇ تەخمىننى باشقا ئىككى مەنبە بىلەن سېلىشتۇرۇپ كۆرگەندىن كېيىن ئىشىنىشكە بولۇدىغانلىقىنى تېخىمۇ ھىس قىلغىلى بولىدۇ: بىرى، 1915 - يىللاردا ئاتۇش ئېكسپىدېتاتسىيە مەكتەپ ئېچىشقا كەلگەن تۈركىيەلىك ئەھمەت كامالنىڭ شۇ يىللار ھەققىدىكى ئەسلىمىلىرى بولغان «چىن — تۈركىستان خاتىرىلىرى» دۇر. ئەھمەد كامال شۇ يىللاردىكى (1915) نوپۇسنى 10 مىليوندىن كۆپ دەپ تەخمىن قىلغان؛ يەنە بىرى، 1908 — 1909

يۈرىمىز. بىزگە تەرتىپ، قائىدە - قانۇنمۇ ئاسانلىقچە ئۆزلۈشۈپ كەتمەيدۇ. بۇنداق چېچىلاڭغۇلۇققا يۈرتۈزلىق ئىللىتى قوشۇلۇپ، جاھاڭلارنىڭ بىزنى كۆلدۈرلىتىشى ئۈچۈن پايدىلىق شەرت شارائىت ھازىرلايدۇ. بىزىدىكى يۈرتۈزلىق شۇ دەرىجىگە يېتىپ بارىدۇكى، يۈرت بىلەن يۈرت ئارىسىدىكى زىددىيەتتە ئۆز مىللىي قېرىندىشىمىز ئۈستىدىن غەلبە قىلىش ئۈچۈن ئورتاق دۈشمىنىمىزنى ئىتتىپاقچى سۈپىتىدە قوبۇل قىلىشتىن يانمايمىز. ئۆز ئىچىمىزدىن بىرى يۈرت سورىسا ھېچكىم ئۇنى قوللىمايدۇ، ياراتمايدۇ - يا ئۇنىڭ يۈرتىنى پەس كۆرىدۇ، يا ئۇرۇقنى پەس كۆرىدۇ. ئەمما چەتتىن كەلگەن بىرى شىللىمىزگە مىنىۋالسا ھېچكىم ئۇنىڭ نەسەبىنى سۈرۈشتۈرۈپ ئۆلتۈرمايدۇ. ئەكسىچە ئۇنىڭ بىلەن كارى يوق، ئۇنىڭ ياردىمى ۋە يەل پېرىشى بىلەن ئۆز ئارا نىزاھ - جاڭجال قىلىشنى توختاتمايدۇ... ھېلىقى چەتتىن كەلگەن كەلگەندى بولسا ئەسكەر، يالاقچى ۋە باشقا زۆرۈر خادىملارنى ئۆزىمىزدىن ئېلىپ، ئۆزى يالغۇزمۇ جاھان سوراپ كېتىۋېرىدۇ...

تەۋپىقنىڭ ھەمراھلىرى باشلىرىنى سېلىپ جىم مېڭىشتى. ئۇلارمۇ ئۇيغۇرلارنىڭ ئاجىزلىقلىرى ھەققىدە مەمتىلى ئەپەندى ئومۇملاشتۇرۇپ ئېيتقان باھاغا قوشۇلاتتى. بۇ مىللەتتىكى ئىللەتلەر ھەققىدە ئەڭ ئەۋەل دىموكرات ئابدۇقادىر داموللا دىئاگنوز قويغان، شۇنداقلا داۋالاشقا جىددى كىرىشكەندى. ئۇنىڭدىن ئىلگىرى يا كېسەلنى داۋالاشقا جىددىي ئۇرۇنۇلمىغاندى، يا كېسەل يوشۇرۇلغاندى. كېسەلنى يوشۇرۇشنىڭ ئىنتايىن پايدىسىز ئىكەنلىكى ھەر بىر زىيالىغا ئايان بولغىنىدەك سۆھبەتداشلارنىڭ ھەممىسىگىمۇ ئايان بولغاچقا بۇ نۇقتىنى چۈشىنىشتى. مەجىددىن ئەپەندى بولسا مەمتىلى ئەپەندىنىڭ ئازاپلىق ئىقرارىدىن يۈرىكى ئېچىشقان ھالدا يەر ئاستىدىن ئۇنىڭغا قاراپ قويدى. بۇ چاغدا مەمتىلى ئەپەندىنىڭ يۈرىكى ئۆزى بايا دىئاگنوز قويغان

---

يىللىرى دىيارىمىزنى ۋە جوڭگۇنى كەزگەن تۈرك سەيياھى ئابدۇرىشىت ئىبراھىم شۇ يىللاردىكى نوپۇسىمىزنى 12 مىليون دەپ خاتىرىلىگەن، - ئا.

كېسەلنى ساقايتىش ئىستىكى بىلەن تولغانىدى. مەجىددىن ئەپەندى  
ئۇنىڭغا تەسەللى ئېيتماقچى بولغاندەك:

— بۇ ئىللەتلەر يالغۇز ئۇيغۇرلارنىڭ ئاجىزلىقى ئەمەس، ئومۇمەن  
تۈركى خەلقلەرنىڭ ھەممىسىگىلا ئورتاق، ئەپەندىم، — دېدى.

— بىراق، بۇ بىر ئۇلۇغ ئانا، قېرى ئانا... ئۇنى ئەيىپلەش ھەددىمىز  
ئەمەس، — دېدى تەۋپىق خىيالچان ھالدا.

ئۇلار ئوردا ئالدى كۈچىسى بىلەن يەنە ھېيتگاھ ئالدىغا چىققاندا  
قوياش غەربكە قىشايغان بولۇپ، ھېيتگاھ مۇنارسىنىڭ سايىسى ئۇزۇراپ  
كەتكەنىدى.

بۇ يەردە بىر نەچچە ساقچى ئۇلارنى توسۇپ، مەمتىلى ئەپەندى بىلەن  
ئەخمەد ئەپەندىنىڭ سالاھىيىتىنى تەكشۈردى.

ساقچىلار كەتكەندىن كېيىن يۈسۈپ ئەپەندى:

— بايقى قادىر ھاجى ئەۋەتكەن ئادەملەر ئوخشايدۇ، — دېدى، — ئۇلار  
ھەربىر ئوقۇمۇشلۇق ئادەملەرگە، يەنە بىرگە، باي ئادەمگە ئەنە شۇنداق  
دېققەت قىلىدۇ، ئۇلاردا ھەربىرىمىزنىڭ تەپسىلى ئارخىپىمىز بولۇشمۇ  
مۇمكىن... ئاجايىپ ئەنسىز جاھان بولۇپ كەتتىغۇ... — يۈسۈپ ئەپەندى  
كۆڭلىنى خىرە قىلغۇچى سۆزلەرنى ئانچە ئۇزۇنغا سوزمىغان بولسىمۇ بەزى  
مۇھىم ھالقىلىرىنى سۆزلەپ ئۆتتى.

كەيپى خېلىلا بۇزۇلغان زىيارەتچىلەر مۇشۇ مەزىلىدە توختاپ، ھەر  
قايسى ھەر تەرەپكە تارقاشماقچى بولۇشتى.

— ئەپەندىم، قەيەرگە بارماقچىسىز؟ — دەپ سورىدى مەجىددىن  
ئەپەندى، — مېنىڭ ئۇۋامغا كېتەمدۇق ياكى ئوردا ئىشىكىگە كېتەمسىز؟  
سىزنىڭ نەغمە - ناۋالىرىڭىزنى خويمۇ سېغىنىۋېدىم...

يۈسۈپ ئەپەندىمۇ ئۇنى «قانداق قىلىسەن؟» دېگەندەك قارىدى.

— مېنىڭ نەرسە - كېرەكلىرىم قىزىل دۆۋىدە، ھازىر توختاجى بىلەن  
كېتىمەن. ئەنە نەرسە - كېرەكلىرىمنى ئېلىپ ئۇزاپ كېلىمەن. ئاۋۋال  
ئوردا ئىشىكىگە - زىيانىڭ ئاستانىسىگە چۈشۈمەن، ئۆگۈنلۈككە سىزگە  
قوناق بولىمەن، لېكىن شۇندىمۇ نەغمە - ناۋادىن تامادا بولمىغايسىز. بۇ

گەپنى ئېچىپ خاپلىقىمنى قوزغاپ قويدىڭىز. بىلەمسىز، پىئانوسىمنى ھىندىستاندا تاشلاپ كېلىشكە توغرا كەلدى.

— بۇ كىشى ئۇ يەردە مېھمانخانا خوجايىنى بىلەن دوستلۇشۇپ قېلىپ، ئايرىلىدىغان چاغدا ئاغىنىدارچىلىقنى ئىزھار قىلىش ئۈچۈن ھىسسىياتقا بېرىلىپ كېتىپ پىئانوسىنى قالدۇرۇپ كەلگەندى، ئەمدى چىدىمايۋاتىدۇ، — دېدى توختاجى كۈلۈپ.

— ئۇ چاغدىكى ئەھۋالدا ئۇنى ئاياپ ئولتۇرۇشقا بولمايتتى. ئۇنىڭ ئۈستىگە ھېلىقى ئاجايىپ داۋانلاردىن ئۇنى ئېلىپ ماڭماقۇمۇ مۈمكىن بولماسكەن، قالدۇرغىنىمىزمۇ توغرا بولغانمىكەن، دەپ ئويلاۋاتاتتىم. بىراق، ئەمدى ماڭا پىئاننو بەكمۇ لازىم بولىدىغانلىقىنى ھىس قىلىۋاتىمەن.

— غەم قىلماڭ، دوستۇم، ئۇنىڭسىزمۇ قەشقەر دېگەن دۇتار- تەمبۇرنىڭ كانغۇ، بىز شۇلار بىلەن قىلىدىغىنىمىزنى قىلىۋېرىمىز. — بىراق پىئاننومۇ ئۆز نوۋىتىدە لازىم - دە، بۇ ئىشتىن كۆڭلۈم بەكمۇ يېرىم.

تەۋپىقنىڭ راستىنلا كۆڭلى يېرىم بولغىنىنى چۈشەنگەن دوختۇر تەسەللى ئېيتىپ:

— ئالدىرىماڭ، كۆڭلىڭىزنى يېرىم قىلماي تۇرۇڭ. مېنىڭ شىۋىد دوختۇرخانىسىدا بىر تونۇشۇم بار، ئۇنىڭكىدە بىر پىئاننونىڭ بارلىقىنى كۆرەتتىم، ئەمما بىر قېتىممۇ چالغىنىنى كۆرگۈنۈم يوق، يا ئۇ ئاۋالقى دوختۇر قالدۇرۇپ كەتكەن نىمە، بولمىسا بۇزۇق مال.

— قېنى سىز سۆزلۈشۈپ كۆرۈڭ، بۇزۇق بولسىمۇ مەيلى، ئوڭشۇۋالسىمەن، سېتىپ بېرىشكە ئۇنىسىلا بولغىنى. ئۇلار شۇ يەردە خوشلۇشۇپ ھەر قايسى ھەر تەرەپكە تارقاتتى.

### 3

تۈن نىسبىدىن ئاشقان بولسىمۇ مەمتىلى ئەپەندى ئويغۇسىنى

قوغلاپ تۇتالماستىن ئۇيان - بۇيانغا ئۆزلەتتى. ئۇنىڭ خىيالىدىن نۇرغۇن ئىشلار تىزىلىپ ئۆتەتتى.

قەشقەر ئۇنىڭ تەسەۋۋۇر قىلغىنىدىن يامانراق بولۇپ چىقتى. ئەسلىدە ئۇ ئۆزى چەتتە يۈرگەن يىللار ئىچىدە قەشقەردە مەلۇم تەرەققىياتلار بولىدىغۇ دەپ ئويلىغانىدى. لېكىن قەشقەر جاھالەتنىڭ تۇمانىدا غۇۋىلىشىپ تۇرغان، يەنە كېلىپ ئالدىنقى ئۈچ يىللىق يېغىلىق خەلقنى تېخىمۇ نامراتلاشتۇرۇۋەتكەنىدى. نامراتلىق ھەر قاچان خۇراپات ياخشى كۆكلەيدىغان تۇپراقىدى. خۇراپات بولسا قاشقا بېدىگە ئوخشاش ئۆزى ئۆسكەن تۇپراقنى «ياخشىلايتى».

«نامراتلىق — خۇراپاتلىق — نامراتلىق» دەۋر قىلىپ بۇ قەدىمىي مىللەتنىڭ قەدىمى شەھىرىنى ئۆزىنىڭ ئۇۋىسىغا ئايلاندۇرۇۋالغانىدى. قەشقەر بازىرىدىكى تەرتىپسىزلىك، بىكارچىلىك، نامراتلىق، جىدەل - ماجرا مەمتىلى ئەپەندىنىڭ يۈرىكىنى سانسىز خەنجەردەك ئىسكەنجىگە ئېلىۋالغانىدى.

ھەممىدىن يامىنى شۇ ئىدىكى، خەلقنىڭ نادانلىقىدىن پايدا ئېلىپ ئۈگەنگەن ھۆكۈمران گوروھ ئىلغار پىكىرلىك كىشىلەرنى يوق قىلىۋېتىش كويىدا ئىدى. ئىلگىرى ئابدىقادىر داموللىنى قانداق يوق قىلىشقانلىقلىرى ھەققىدىكى خاتىرە كۆڭۈل ئىكرانىدىن ئۆتمەكتىدى. ئۇقىمىشلاردىن قارىغاندا ھازىرقى ۋەزىيەتكە ئىشەنچ قىلغىلى بولمايتتى. سوۋېت بولشېۋىكىلىرى شىڭ شىسەينىڭ ھاكىمىيەتنى چاڭگىلىغا ئېلىۋېلىشى ئۈچۈن ياردەملىشىپ، بۇ تۇپراقلاردا ئىمتىياز قازانماقتا، ئاشكارە يوشۇرۇن شەكىللەر بىلەن ئۆز ئادەملىرىنى بۇ يەرلەردىكى ھاكىمىيەت قاتلاملىرىغا تىقماقتىدى. بۇ ھالدا كېتۈۋەرسە تەبئىيىكى، بۇ يەردىمۇ بولشېۋىكىلارنىڭ تازىلاش سىياسەتلىرى، رەھىمسىز سىنىپىي كۆرەشلەر ئەۋج ئېلىپ كېتىشى مۆلچەردىن تاشقىرى ئەمەسىدى. بۇ ۋاقىتلىق تېنچلىق بۇزۇلغان ھامان ئىشپىيونلار تەرىپىدىن ئاللىقاچان روخىتى تۈزۈلۈپ تەييارلىنىپ بولغان ئادەملەر ھەرخىل شەكىلدە يوقۇتۇلۇشقا باشلايتتى.

مەمتىلى ئەپەندى بېشى تەرەپتىكى ئېچىۋېتىلگەن دەرىزىدىن يولتۇزلۇق ئاسمانغا قاراپ ياتاتتى. نەدىدۇر بىر يەردە پاقا كۆكرىدى. قىزىل دۆۋىنىڭ شىمالىي تەرەپىدە بىر سازلىق ئېرىق، جەنۇبىدا قىزىل دەرياسى بارىدى، شۇڭا بۇ يەردە پاشىلارمۇ يېتەرلىكىدى. مەمتىلى ئەپەندى ئۈچ - چېكى يوق خىيالدىن قۇتۇلۇش ئۈچۈن شامنى ياقاتتى. (ئۇ ھەر قانداق جايدا ياتسا ياستۇقى يېنىغا چىراق، سەرەڭگە ۋە يانچۇق دەپتىرنى قويۇپ ياتاتتى) ئاندىن بۈگۈن ھېيتگاھ ھەققىدە كۆڭلىگە تىزىۋالغان شېئىرنى خاتىرلەپ قويدى. ئاندىن يەنە چىراقنى ئۆچۈرۈپ، ئۇخلاش ئۈچۈن ئۆز - ئۆزىنى مەجبۇرلىدى.

لېكىن ئويلا - ئويلا، ئۇيقۇسى كەلمىدى. ئۇخلىيالمىغانسىرى خىيال باستى ئاخىرى ئۇنىڭدا ھەممىدىن بىزار بولۇش تۇيغۇسى پەيدا بولدى. ئۇ بۇ يەرگە كېلىشتە بىرمۇنچە زىيان تارتقانىدى. ئۇنىڭ ئوبدان خىزمەت ئورنى بارىدى. بولۇپمۇ ئۇنىڭ ئەدىبە ۋە ئۇنىڭ ئائىلىسى بىلەن بولغان باغلىنىشى تېخىمۇ ئاجايىپىدى. ئەگەر ئۇ ئەدىبەگە ئۆيلۈنۈشنى خاھلايدىغانلا بولسا كاتتا بىر بايغا مۇراسىم خور بولۇپ قالاتتى. بۇنچە كۆپ مال - مۈلۈك بىلەن ئۇ غەمىسىز ياشىيالايتتى. ئەدىبەدەك تېپىك تۇيغۇر گۈزىلى ئۇنىڭ ھاياتىغا بەخت ۋە خوشاللىق بەخش ئېتەلەيتتى. .. ئۇنىڭدا ئىككىلىنىش تۇيغۇسى پەيدا بولدى. نىمىشكە ئىككىلىنىش پەيدا بولمىسۇن؟ ئۇ شۇنچە كۆپ قۇربان بېرىپ - ئاۋۋال يۇرتىدىن ئايرىلىپ، ئاندىن ۋەتىنىدىن ئايرىلىپ خوتۇن، بالا - چاقىسىنى تاشلاپ ئوقىغان، كېيىن ئەدىبەدەك گۈزەلنى ۋە ئۇنىڭ نۇرغۇن مال مۈلكىنى تەرك ئېتىپ، شۇنچە ئۇزاق مۇساپىنى بېسىپ كەلسە بۇ يەردە ئۇنى دار كۈتۈپ تۇرسا... جاھاننىڭ تېنچ ۋاقتىدا قايتىپ كەتكەن تۈزۈكمۇ، قانداق؟

تەۋپىق بىر قارارغا كېلەلمىدى. ئاخىر ئۇ ئالدى بىلەن قەشقەردىكى دوست بۇرادەرلەر بىلەن كۆرۈشۈپ، پىكىرلىشىپ، ئاندىن ئاتۇشقا بېرىپ ئۇرۇق - تۇغقانلار بىلەن كۆرۈشكەندىن كېيىن بۇ ھەقتە بىر قارارغا كەلمەكچى بولدى. شۇنىڭ بىلەن سەل - پەل يىنىكلەشكەندەك بولدى. ئۇ ئۇيقۇغا كەتكەندە باش توخۇ چىللىغانىدى.

# ئالتىنچى باب

## 1

◆◆  
ن ۈن پەردىسى ئالەمنى قاپلىغان، ئەتراپ جىمجىت...  
... نىزامىدىن بىلەن مەمتىلى ئەپەندى قەھىرىلىك  
ئۆركەشلەۋاتقان، شاقراشلىرى كىچىچە جىملىقىغا سۈر  
بېغىشلايدىغان بىر دەريانىڭ ساھىلىدا ئۇچراشتى. سەل ئىلگىرى  
ئىككىسى دەريانىڭ ئىككى تەرىپىدە تۇرۇپ قول پۇلاڭلىتىشقان،  
ھېلىراقتا مەمتىلى ئەپەندى بۇ تەرەپكە ئۆتكەندى.

دەريا بويى بۇلۇتلار ئارىسىدا مازاپ چىققان ھىلال ئاي نۇرىدا سۇس  
يورغان، سۇ يۈزىدە ئاي شولىسى ئەلەڭلەپ تۇراتتى. ئۇلار بىر-بىرىنىڭ  
قولىنى سىقىشقان چاغدا نىزامىدىننىڭ سوزۇنچاقراق، گۆشلۈك، كەڭ  
يۈزى ۋە قېلىن كالىپۇكلىرى دىرىلدەپ كەتتى. مەمتىلى ئەپەندىنىڭ  
پىشقان ئالىمدەك يۈزىدىن نۇر تۆكۈلۈپ تۇراتتى. نۇرلۇق كۆزلىرىدە  
كۈلۈمسىرەش،... سۇس يورۇقلۇقتا ئۇلارنىڭ رەڭگى - روھىدا  
ئىپادىلىنىۋاتقان تېخىمۇ نازۇك ئىپادىلەرنى بايقىغىلى بولمايتتى.

— ئاخىرى قايتىپ كەپسەن - دە؟ — دېدى نىزامىدىن، ئىككىسى  
بىر- بىرىگە قارىشىپ بىر ھازا ئۇنىسىز بېقىشىپ تۇرۇشقاندىن كېيىن،  
— ئەمدى ئىككىمىز ئايرىلمايلى، مېنىڭ سەندىن باشقا قېرىندىشىم  
يوق ئەمەسمۇ...

— مېنىڭ تۇرۇشۇم قانداق بولاركىن، ئاكا، — دېدى مەمتىلى  
ئەپەندى، ئۇنىڭ كۆزلىرىدە بىلىنەر- بىلىنمەس مەيۈسلۈك چاقناپ  
ئۆتكەن بولسىمۇ ئىللىق كۈلۈمسىرىشىنى داۋام قىلىپ، ئۇ پات- پات  
دەرياغا گويا سۇ ئۇلغىيىپ دولقۇن كۆتىرىلىۋاتامدۇ قانداق دېگەندەك قاراپ  
قويايتتى.

— نېمىشقا؟ نېمىشقا تۇمايسەن؟ ئەجەبا ئون نەچچە يىللىق

جۇدالىق ساڭا يەتمىدىمۇ؟ ئۆز ۋەتىنىڭدىن زېرىكتىڭمۇ؟ بىزدىن زېرىكتىڭمۇ؟

— ياق، ئاكا، ئۇنداق ئەمەس، لېكىن، ... مەن بەك كېچىكىپ قاپتىمەن، بەك كېيىن كەپتىمەن ئەگەر بۇرۇنراق كەلگەن بولسام بەك ياخشى بولاتتى... ئىنقىلاپنىڭ راسا قىزىغان ۋاقتىغا ئۈلگۈرۈپ كېلەلمەپتىمەن...

— مەيلى، كۆڭلۈڭنى يېرىم قىلما، كۆڭۈلدىكىدەك ياشاپ كېتەلەيسەن. ساڭا ئوخشاش چەتتە ئوقۇغان ئادەمگە ھەر قانداق مەھكىمىلەردە خىزمەت تېپىلىدۇ.

مەمتىلى ئەپەندى ئىستىھزا بىلەن كۈلۈمسىردى.

— ئاكا، «پادىشاغا خىزمەت قىلىشنىڭ ئىككى تەرىپى بار، ھەم نان ئۈمىدى، ھەم جان قورقۇنچىسى»<sup>①</sup>. شۇڭا ئاشۇ ئۈمىدى دەپ قورقۇنچقا چۈشۈپ قېلىش ئاقىللارنىڭ پىكىرىگە خىلاپ، — دېدى ئۇ ئىلگىرىكىدە كلا سالماق قىياپىتىنى بۇزماي.

— ئانداغ بوسا تېخى ياخشى، ئۆيدە ھۈنە قىلساقمۇ بەخۇدۇك جان بېقىپ كېتىمىز. بىلەمسەن، مەن خېلىدىن بۇيان ئۆيدە بوياقچىلىق دوكىنى ئېچىپ كېلىۋاتىمەن، ئالدىراش بولغاندا ئۈنچە نىمكا سالىمەن، ئادەتتىكى ۋاقىتلادا ئىككى نىمكا ئىشلەيدۇ. دەسلەپ بىز مەزگىل ئاخۇن دادامغا ۋەكىل بولۇپ ئورۇس كونسولخانىسىدا تۇدۇم، ئىشنىڭ تەقەززاسىدىن شۇ يەدە ئاشۇ خەقنىڭ تىلىنىمۇ ئۈگۈنۈپ كەتتىم دېگەن... كېيىن ئاخۇن دادامنىڭ سودا ئىشى توختىغان ھامانلا بوياقچىلىقىمنى قىلغىلى تۇدۇم، ئىككى نىمكىنى دائىمىي ياللىۋالدىم... مېنىڭ ئەھۋالىم ئەنە شۇنداق، سەن ئەمدى تۈپۈپچىلىك قىلساڭمۇ بولۇدۇ، ئىشقىلىپ قولۇڭدىن ھېچ ھۈنە قېچىپ قۇتۇلالمايدىغۇ؟...

— ھۈنەر بولۇدىغان گەپ،... مەن ماۋۇ لايىقا سۇدىن ئەنسىرەيمەن،....

<sup>①</sup> شەيخ سەئىدى: «گۈلستان» دىن.



مەمتىلى ئەپەندى كۆڭلىدىكىنى ئېيتىشتىن ئەنسىرەۋاتقانداكى جىمىپ قالدى. ئۇ يەنە دەرياغا قاراپ قويدى. تاشقىن بولۇش ئېھتىمالى باردەك قىلاتتى. ئۇ ئاي پېتىپ كەتسە مۇشۇ گىرمىسەن يۇرۇقلۇقتىنمۇ مەھرۇم قالارمەنمۇ دەپ ئەنسىرەگەندەك باش كۆتۈرۈپ ئاسمانغا قاراپ قويدى.

— بومىغان گەپلەنى قويۇپ جۇ ئۆيگە!

— مۇشۇ ئۆي بولماي قەيەر؟

نزامىددىن ھەيران بولۇپ ئەتراپىغا قارىۋىدى، راستىنلا ئۇلار ھويلىغا كېلىپ قېلىشقانىكەن، خۇلۇم-خوشنا، ئۇرۇق-تۇققانلار ھويلىنى بىر ئالغانىدى، ھەممىسى مەمتىلى ئەپەندىگە ئېھتىرام بىلدۈرەتتى، مەمتىلى ئەپەندى بولسا ئۇلارغا تېخىمۇ تۆۋەنچىلىك بىلەن تازىم قايتۇراتتى.

ئۆز-ئۆزىدىن مەرىكەلەرمۇ پەيدا بولدى. مېھماننىڭ شەرىپىگە نەغمە-ناۋا قىلىنىشقا باشلىدى. مەمتىلى ئەپەندى سۇپىنىڭ لىۋىدە نىزامىددىننىڭ كىچىك قىزى پاتىمەنى قۇچىقىغا ئېلىۋالغان بولۇپ «ئانام، ئانام» دەپ ئەرەكلىتەتتى. بۇ قىز مومىسى بىلەن ئىسمىداش ئىدى. بىردەمدىلا ئۇنىڭ ئالدىدا چوڭ جىيەنى غېنى پەيدا بولدى. تەۋپىق ئۇنىڭ بېشىنى سىلاپ تۇرۇپ:

— يەكەن دەرياسى بويىدا سەن بىلەن تەڭ بىر دوستۇم قالدى...

— ماللىكامنىڭ قىزىقلىقىنى، — دەيتى بالىلارنىڭ ئەڭ چوڭى

ئايىمگۈل، — غېنى بىلەن تەڭ بالا ماللىكامنىڭ دوستىكەن!...

نەبى بىر چەتتە تۇرۇپ بۇ ئاجايىپ كېلىشكەن ئادەمنىڭ ئۆز تاغىسى ئىكەنلىكىگە ئىشەنگۈسى كەلمەيۋاتقانداكى قىزىقىش بىلەن قارايتتى.

— كىچىك بولسا دوست بولمامدىكەن؟ دوستلۇق دېگەن چوڭ-

كىچىك دەپ چەكلەنمەيدۇ، گەپ كۆڭۈلدە،.... — دەپ چۈشەندۈرەتتى تەۋپىق جىيەنلىرىگە، ئۆزىگە خاس ئەستايىدىللىق، زېرىكمەيدىغان پوزىتسىيە بىلەن، — سىلەر ھەممىڭلار ماڭا يېقىن كېلىڭلار، نېمىشكە ئۇنداق قاراپ تۇرىسىلەر، مولۇندەك، — دەيتى ئۇ چەتتىراق يېتىر قاپ تۇرغان رەجەپ بىلەن خانگۈل ۋە نەبىلەرگە قاراپ.

زورخان قېيىنى ئىنىسىگە ئولۇشىۋالغان بالىلىرىغا قاراپ ھەم

سۆيۈنگەن ھەم چېچىلغان ھالدا:

— ماللىكاڭلارنىڭ ئارامىنى بۇزۇپ ھەممىڭلار يامىشۇۋاپسىلەغۇ؟ —  
دەيتى. نىزامىدىن ئىنىسىنىڭ قىزىق مەجەزىگە قىزىقىپ قاراپ  
تۇراتتى... مەھمانلار كۆپەيمەكتىدى. ھەممە ئادەم مەمتىلى ئەپەندىگە  
ئىھتىرام بىلدۈرەتتى...

...نىزامىدىن ئېغىر خيالغا يېتىپ ئۆزىگە كەلگەندەك ئەتراپقا  
قارىغان چاغدا ئاكا- ئۇكا تېخىچە ھېلىقى سۈرلۈك دەريانىڭ ساھىلىدا  
تۇرۇشاتتى. گۈگۈم پەردىسى كۆكنىڭ يۈزىنى يېپىپ، ئەتراپ قاراڭغۇلاشقان  
بولۇپ، دولقۇنلارنىڭ ئۆرلىشى ۋە قايناملارنىڭ سۈرلۈك تولغۇنۇشلىرىنى  
كۆرگىلى بولمىسىمۇ شاۋقۇننىڭ ۋەھمىلىك ئاۋازىدىن ھەممىنى ھىس  
قىلىغىلى بولاتتى. دەريانىڭ باش- ئايىقى بولسا ئاسماننىڭ قارا رەڭگى  
بىلەن پۈتۈنلەي قوشۇلۇپ كەتكەندى.

نىزامىدىن ئىنىسى بىلەن بىللە بولغان قىسقا، تاتلىق دەملەرنىڭ  
پەيزىدە مەست بولغاندەك، ھېچنىمىنى ئاڭقىرالماي ئەتراپقا قارايتتى،  
قەلبى ۋىسال شارابىغا قانمىغان ئىدى. بىراق، ئۇ ئىنىسىنى تۇتۇپ  
قىلىشقا ئاجىز كەلدى.

مەمتىلى ئەپەندى نېمىشكىدۇر خوشلاشماستىن جىم- جىتلا گۈگۈم  
قۇچىقىدا ئىگراۋاتقان دەريا تەرەپكە مېڭىپ كەتتى. ئۇ شۇنچىلىك  
تۇيۇقسىز كەتتىكى، ھەممە گويا ئەسلىمدەك تويۇلۇپ كەتتى.

— توختاپتۇ، نەگە بارىسەن؟ مەنمۇ بىللە باراي!... — نىزامىدىن  
قول پۇلاڭشىتىپ ۋارقىرايتتى.

مەمتىلى قول ھەركىتى بىلەن ئاكىسىنىڭ بىللە مېڭىشىنى  
خالىمىغاندەك ئىپادىنى بىلدۈردى ۋە دولقۇنلار باغرىدا كۆرۈنمەي قالدى.  
نىزامىدىن تېڭىرقىغانچە ساھىلىدا تۇرۇپ قالدى. ئەتراپ ئاۋالقىدەك  
جىمىپ قالغان بولۇپ، سۈكۈتكە چۆمگەن كائىنات رىۋايەتلەردىكى ئابى  
ھايات يوشۇرۇنغان زۇلمەتتەك چەكسىز ۋە چوڭقۇر بىلىنەتتى،  
نىزامىدىننىڭ ئەتراپىدا يۇرتداشلار پەيدا بولۇشقا باشلىدى ۋە ئۇنى  
ئوربۇۋالدى، ئۇلارنىڭ ئېغىر نەپەسلىرىنى ئاڭلىغاندىلا ئۆزىگە كەلگەندەك

بولدى - دە، دەريا تەرەپكە قاراپ ماڭدى. ئۇ قەھرى بىلەن نەرە تارتاتتى، ئارقىدىن ساھىلدا تۇرغانلار ئىچىدىكى بىر مۇنچە كىشى ھەم دولقۇنلار باغرىغا ئۆزلىرىنى ئېتىپ غايىپ بولدى. گەرچە بۇ مۇدەھىش قىسمەتنى سېزىپ تۇرسىمۇ نىزامىدىدا ئۆزىمۇ ئۆلۈپ بولغاندەك تۇيغۇ بولغىنى قىزىق ئىدى. ئۇ ھەم ئەندىكىپ ھەم بوغۇلۇپ تېپچەكلەيتى...

... ئۇ سوغۇق تەرلەپ كەتكەن بولۇپ، ئۆزىنىڭ چۈش كۆرگەنلىكىنى بىلىپ خۇداغا شۇكرى - سانا ئېيتتى ۋە تۈنىنىڭ قالغان قىسمىدا ئىنىسىنى ئويلاپ ئۇخلىيالماي تولغۇنۇپ ياتتى ...  
ئۇ ئەتىگەنلىك چاي ئۈستىدە بۇ چۈشنى زورخانغا ئېيتتى. بالىلارمۇ داستىخاندا جەم ئىدى.

— خەيردۇ، ئىنشائاللاھ، خۇدا نېسىپ قىلسا پات يېقىن دىدالاشساق ئەجەپ ئەمەس، كۆڭلۈمدە ئۇ كېلىپ قالدىغاندەكلا قىلىپ تۇراتتى، — دەپ ئۇن قاتتى زورخان چوڭقۇر تىنىپ.

— دادا، ماللىكام قانداق ئادەم؟ — دەپ سورىدى نەبى ھەمشە ئۆيدە تەرىپى بولۇپ تۇرىدىغان، ئەمما ئۆزى كۆرۈپ باقمىغان تاغىسىنى بىلگۈسى كېلىپ.

— مەن بىلىمەن، ماللىكام ئوتتۇرا بوي، ئاق سېرىق، چىرايلىق ئادەم، چاخچاقچى، بالىلارغا ئامراق، ھە، يانا، يانا... — دەپ چوڭقان سالدى غېنى.

— بىكا گەپ، — دېدى ئايىمگۈل ئىنىسىنى رەت قىلىپ، ھەممىڭنىڭ ئاچىسى تۇرۇپ مەنمۇ تازا ئەسلىيەلمەۋاتسام، سەن قانداق بىلىتتات؟

— ئىشەنمىسەڭ دادامدىن سوراپ باق، مېنىڭ دېگەنلىرىم راستمۇ قانداغ؟ مەن دېگەن بەك كىچىك ۋاقتىدىكى ئىشلارنىمۇ ئېسىمگە ئالالايمەن.

— دېگەنلىرىڭغۇ راست. لېكىن ھەممىسى دادام ئېيتىپ بەرگەن گەپلە. ئۇنداق گەپنى دېسەڭ سەن تۈگۈل ياتمەممۇ بىلىدۇ.

— سەن نىمىشكە بىلمەيسەن، ئايىمگۈل، دېدى زورخان، —

ماللىككاڭ تاغ ئارقىسىغا چىقىپ كەتكەندە سەن نەبىجانچىلىك بارىدىڭغۇ دەيمەن.

— چۈشۈمدىكىدەك بىلىمەن، تازا ئاڭقىرىپ كېتەلمەيمەن.

— بۇ كالاۋا، مەن بولسا بىلىتتىم، — دېدى غېنى.

— دادا، — دېدى نەبى، ماللىكام نىمىشكە تاغ ئارقىسىغا

چىقىپ كەتكەن؟

— بۇ ئىشلارنى سەن چوڭ بولغاندا ئېيتىپ بىرىمەن. ھازىر بۇنى

دېسەممۇ چۈشەنمەيسەن، — دېدى نىزامىددىن قېلىن كالىپۇكىنى

بىلىنەر. بىلىنمەس تىترىتىپ.

دۇئادىن كېيىن ئۇ بۇياقخانغا كىرىپ كەتتى.

## 2

نىزامىددىن قويلارغا ھەلەپ ئېتىپ بولۇپ ئوقۇرنىڭ تۆشۈكىدىن باشلىرىنى چىقىرىپ، ھەلەپنى تۇمشىقى بىلەن ئۇرۇپ كېپەكلىك يېرىنى تاپماقچى بولۇپ ئۇرۇنۇۋاتقان قويلارغا قاراپ، ئۇلارنىڭ بىر خىلدا «گىرت- گىرت» قىلىپ ھەلەپ چايناشلىرىغا قۇلاق سېلىپ، خىيالچان تۇرۇپ قالدى. ئۇ دېھقانچىلىق ۋە بوياقچىلىقتىن تاشقىرى ئۇلۇق بېقىش بىلەن مەشغۇل بولاتتى. ئۇ ئۇلۇقنى بىرخىل ئەرمەك دەپ بىلەتتى، ئىچى پۇشقاندا ئۇلار بىلەن مىلىكە بولاتتى.

ئۇ ئاشۇ ھالەتتە يەنە قانچىلىك تۇراتتىكىن، بىراق بىرمۇنچە كىشىنىڭ يېقىنلا جايدىن ئاڭلانغان، سۆزلۈشۈش ئاۋازى ۋە ئۇششاق بالىلارنىڭ ۋازاڭ- چۈرۈڭى بارغانسېرى يېقىنلاپ كېلىپ، ئۇلارنىڭ دەرۋازىسى غىچىرلاپ ئېچىلدى. مانا شۇندىلا نىزامىددىن خىيال ئەسىرلىكىدىن قۇتۇلۇپ ئارقىسىغا ئىتتىك ئۇرۇلۇشىدى، جەنۇب تەرەپكە قاراپ تۇرىدىغان دەرۋازىنىڭ بوسۇغىسىدا ئۈستى- بېشىغا سەپەر چاڭ-

توزاڭلىرى قونغان، كاستيۇم- بۇرۇلكا، بېشىغا بېرى<sup>①</sup> كىيگەن، كىچىك بۇرۇت قويغان، نۇرلۇق يۈزلىرىدىن تەبەسسۇم يىغىپ تۇرغان ئوتتۇرا بويلۇق بىر كىشى تۇراتتى. نىزامىدىن ئۆز كۆزىگە ئىشەنمىگەندەك كۆزىنى چىمچىقلىتىپ بىر نەچچە سېكونت مەڭدەپ قالدى. بۇ ۋاقىت ئىچىدە مېھمانمۇ نىزامىدىننىڭ ئىگىز بويلۇق، بەستىلىك قامىتىگە كۆز تىكىپ ئۇنى باشتىن- ئاياق كۆرۈتۈپ چىقىشقا ئۈلگۈردى. مېھمانغا ئەگىشىپ كەلگەن مەھەللە- كوئىلار ۋە كەپسىز بالىلارمۇ بۇ ئاجايىپ ھاياجانلىق مىنۇتلارنىڭ كەيپىنى بوزۇۋېتىشنىڭ ياخشى بولمايدىغانلىقىنى بىلىپ، ئالدىن كېلىشىۋالغاندەك تاپسىدا ۋە بۇسۇغىدا تۇرۇپ قېلىشتى. ئۇلار مېھماننىڭ يۈك- تاقليرىنى كۆتۈرۈۋېلىشقاندى.

— ئەسسالامۇئەلەيكۇم، ئاكا! ... — دېدى ئاخىرى مېھمان تىترەڭگۈ ئاۋازدا. ئۇ «مېنى تونۇمىدىڭمۇ؟» دېمەكچىدى، لېكىن ھاياجاندىن بوغۇلغان تىلىغا بۇ گەپلەر دەرەھەل كەلمىگەچكە ئۇنداق دېيىشكە ئۈلگۈرمىدى، ئاڭغىچە نىزامىدىنمۇ ئېسىنى يىغىپ:

— ۋەئەلەيكم... مەمتىلى! ... — دەپ ۋارقىردى ۋە ئۇنىڭغا ئېتىلىپ كەلدى، نىزامىدىننىڭ ئاۋازى بوغۇلۇپ كەتكەن بولۇپ، نېمىلەرنى دېگىنىنى ئاڭقىرىپ بولمايتتى.

ئۇلار ھويلىنىڭ ئوتتۇرىسىدا قۇچاقلاشتى. نىزامىدىن بەك ھاياجانلىنىپ كەتكەچكە ھېلى سېغىنچلىرى ھەققىدە بىر نەچچە ئېغىز پىچىرلايتتى. كۆز يۇمۇپ ئاچقۇچىلىك ئارىلىقتا ھويلىدا قىيا- چىيا باشلاندى. ئارقىدىنلا يېتىپ كەلگەن ئۇرۇق- تۇغقانلار ۋە يېقىن خۇلۇم قوشنىلار خۇددى بىرسى قازا قىلغاندەكلا يىغا- زارە كۆتۈرۈشتى. ئۇلارنىڭ ھەر بىرى مەمتىلى ئەپەندىگە ئېسىلىپ يىغلىشاتتى. مومايىلارنىڭ ئىچىدىن بەزىلىرى مۇڭلۇق قوشاقلارنى قوشۇپ يىغلىشاتتى. گاھ ئۇنىڭغا، گاھ بۇنىڭغا ئېسىلىشىپ، ھويلا سەيناسىدا دەۋر قىلىپ

---

<sup>①</sup> بېرى — تۈركلەرنىڭ بىر خىل باش كىيىمى، — ئا.

ئايلىنىش ئاتى. قوشنا - خۇلۇملار، ئۇرۇق - تۇغقانلار، كىچىك بالىلار  
ھويلىغا سانجاق - سانجاق تولۇپ كەتتى. ئۇلارنىڭ ئىچىدىكى  
مويىسىپىتلىرى پىشايۋان سويىسىدا ئولتۇرۇشۇپ، ئۇزۇن يىل ئايرىلىپ  
كەتكەن قېرىنداشلارنىڭ مەرھۇملارغا ھازا تۇتۇپ ھەمدە قايتا دىدارلىشىش  
خۇشاللىقىدىن يېرىلىپ يىغلاشلىرىغا قاراپ، ئۆز قاراشلىرىنى،  
تەقدىرنىڭ سىرلىق يازمىشلىرى بولۇدىغانلىقىنى سۆزلىشەتتى. ئورۇن  
تەگمىگەنلەر تام بويلاپ تىزىلىشىپ ئۆرە تۇرۇش ئاتى. بۇ ئاجايىپ قاينام -  
تاشقىنلىقنىڭ چۈش ئەمەسلىكىگە ئىشىنىش نىزامىدىن ئۈچۈن ئاسان  
بولمىدى.

يىغا - زارە قوشاقلىرىدا مەرھۇم موللا توختاجى ۋە پاتىمەلەر  
يادلىناتتى. ئۇلار ھايات بولسا، بارسا كەلمەس يولدىن قايتىپ كەلگەن  
ئوغلىنى كۆرسە نېمە بولۇپ كېتەردى، دېگەندەك ئارمانلار بايان  
قىلىناتتى.

جامائەت ئىچىدىن يورت ئاقساقاللىرىدىن چىقىپ يىغا - زارە  
قىلىشىۋاتقانلارنى سەۋرگە ئۈندىدى، خۇدانىڭ ھىممىتىگە شۈكرى سانا  
ئېيتىشقا دەۋەت قىلدى.

يىغا - زارە بېسىققاندىن كېيىن مەمتىلى ئۇيغۇر ئادىتى بويىچە ئۇزۇن  
يىللىق جۇدالىقتىن كېيىن ھەربىرەيلەن بىلەن قول ئېلىشىپ  
كۆرۈشۈپ، تېنچلىق سورۇشۇپ چىقتى. شۇ پۇرسەتتە كىشىلەرنى  
ئىنىسىگە تونۇشتۇرىۋاتقان نىزامىدىن بۇ سورۇندىكى مويىسىپىت بىر  
ئادەمنى بويامەتنىڭ ئىمامى مۇھەممەد ئىمام دەپ ئىنىسىگە ئاستىلا  
ئەسكەرتتى ۋە ئىنىسىگە باشقىچىلا قاراپ قويدى. بۇ مويىسىپىت تەۋپىققا  
بىر خىل شۈبھىلىك نەزەردە قاراپ سوغۇقلا كۆرۈشۈپ قويدى. شۇنىڭدىن  
كېيىن ئۇرۇق - تۇغقانلار، يۇرت مۆتىۋەرلىرىدىن باشقىلار بىر ئىككىدىن  
تارقاشتى.

قالغانلار پىشايۋان سويىسىدا بەداشقان قۇرۇپ ئولتۇرۇشۇپ، سۈنچاي  
ئىچكەچ ھەر خىل تېمىلاردا پاراڭغا چۈشتى. مەمتىلى ئەپەندى ئۇلاردىن  
يۇرتنىڭ ئەھۋالىنى سورىسا، ئۇلار ئۇنىڭدىن چەتئەلدە كۆرگەن -

ئاڭلىغانلىرىنى سورايتتى.

بۇ سورۇنمۇ ئۇزاققا بارمىدى. قاراڭغۇ چۈشكەندە ئۆي ئىگىلىرى بىلەن ئەڭ يېقىن تۇققانلاردىن بىر نەچچىسى قېلىپ، باشقىلار خوشلۇشۇپ: — مېھمان ئۇزۇن يولدىن كەلدى، بالدۇرراق ھاردۇق ئالسۇن، — دەپ ئورۇنلىرىدىن تۇرۇشتى.

نىزامىدىن ئۇلارنى ئۇزۇتۇپ دەرۋازىنى تاقاپ قايتىپ كەلگەندىن كېيىن، تېخىچە ئۇخلىماي كۆزلىرىنى مۆلدۈرلىتىپ ئولتۇرۇشقان بالىلارغا تاتلىق- تۈرۈملەرنى بېرىپ، پەپىلەپ ئولتۇرغان ئىنىسىگە قاراپ: — ئانامنىمۇ، دادامنىمۇ سەنسىز ئۇزۇتۇپ قويدۇق، ئۇكام... — دېدى غەمكىنلىك بىلەن، — ئۇلار سېنىڭ كەلگىنىڭنى بىر كۆرگەن بولسا نېمە بولۇپ كېتەردى...

— ئىننا لىلاھى ۋە ئىننا ئىلەيھى راجىئۇن<sup>①</sup>، ئاللاھ جايىنى جەننەتتىن قىلغاي، — مەمتىلى ئەپەندى ئۆزىنىڭ ۋە ئاكىسىنىڭ كۆڭلى ئۈچۈن تەسەللى ئېيتتى. قايغۇلۇق سۆزلەردىن پەيدا بولغان سۈكۈت ئارىدا بىردەم ھۆكۈم سۈردى. جىم- جىتلىقنى يامان كۆرىدىغان تەۋپىق بالىلار بىلەن پاراڭ قىلىش ئارقىلىق ئارىدىكى سۈكۈناتنى قوغلىۋېتىش ئۈچۈن بالىلارنىڭ چوڭى بولغان ئايىمگۈل بىلەن غېنىغا: — ۋۇي، ئايىمگۈل، غېنى، ئىككىڭلار ماڭا ئۆكۈلىرىڭلارنى تونۇشتۇرۇپ قويمايسىلەر؟ — دېدى.

15 ياشلار چامىسىدىكى ئايىمگۈل تاغىسى يۇرتتىن چىقىپ كەتكەندىن كېيىن تۇغۇلغان ئۆكۈلىرىنى تونۇشتۇرۇشقا باشلىدى: — بۇ رەجەپ، غېنىنىڭ ئارقىسىدىكى، بۇنىڭ ئارقىسىدىن ماۋۇ، خانگۈل، توققۇز ياشقا چىدى؛ بۇنىڭ كەينىدىن بىر ئۇكام ئۆلۈپ كەتتى. ئۇنىڭ كەينىدىكىسى ماۋۇ نەبى، بەش ياشقا چىدى؛ بۇنىڭ كەينىدىن پاتىمە، يەنە تېخى روشەنگۈلمۇ بار، ئۇ بۆشۈكتە ئۇخلاۋاتىدۇ.

---

① «بىز ئەلۋەتتە ئاللاھنىڭ ئىگىدارچىلىقىدا، چوقۇم ئاللاھنىڭ دەرگاھىغا قايتىمىز» — ئايەت، «بەقەرە سۈرىسى» 156 - ئايەت.

— شۇنداقمۇ؟ — دېدى مەمتىلى ئەپەندى ئادەت سۆزىنى ئىختىيارسىز تەكرارلاپ، — ۋۇي، بۇ مېنىڭ ئانام ئىكەنغۇ، — دېدى ئۇ يېتىرقاپ تۇرغان پاتمەمنى قۇچىقىغا ئېلىپ، — قانداق، ئانىجان؟ — دەپ چېقىشتى ئۇ.

— ئانامنىڭ خاتىرىسى ئۈچۈن بۇنىڭغا ئانامنىڭ ئىسمىنى قويۇپ قويدۇق، — دېدى نىزامىددىن.

مەمتىلى ئەپەندى بالىلارنىڭ بۇرۇنراق ئۇخلىشىنى نەزەردە تۇتۇپ ئۇلار بىلەن خوشلاشتى:

— شۇنداق قىلىپ سىلەر بىلەن تونۇشۇپ قالدۇققۇ؟ — دېدى بالىلارنى بىر-بىرلەپ سۆيۈپ، — ئەمدى ئەتە يەنە كۆرۈشىمىز، بىللە ئوينايىمىز، قانداق؟ ئەمسە ھازىر بېرىپ ئوخلاڭلار، ياخشى بالىلارنىڭ ياخشى يېرى، گەپ ئاڭلايدۇ، شۇنداققۇ؟ — بالىلار گەرچە بەك گەپ ئاڭلايدىغانلاردىن بولمىسىمۇ، نىمىشكىدۇر تاغىسى شۇنداق دېگەن ھامانلا سېھىرلەنگەندەك ئورۇنلىرىدىن تۇرۇشۇپ ئانىسىغا قاراپ قويۇشتى. ئۇلارنىڭ قەلبىدە تاغىسىنىڭ نوپۇزى يۈكسەك ئورۇنغا چىققانىدى.

— بۇلارنى ئۇخلىتىش، يەڭگە، — دېدى مەمتىلى ئەپەندى زورخانغا. زورخان پاتمەنى كۆتۈرۈپ، بالىلارنى باشلاپ ئۆيگە كىرىپ كەتتى. ئاكا-ئۇكا ئىككەيلىن يۇرتتىكى ئۆزگۈرۈشلەر، خەلق قوزغىلىڭى، تۇڭگان يېغىلىقى، ھازىرقى ئەھۋاللار ئۈستىدە پاراڭلاشتى. نىزامىددىن ئىنىسى يۇرتتىن چىقىپ كەتكەندىن كېيىنكى كەچمىشلىرىنى ۋە يۇرت ئەھۋالىنى سۆزلەپ بەردى.

— ما دوتەي ئاغدۇرۇلغاندىن كېيىن ئاخۇن دادام قايتىپ كېلىپ سوۋېت بىلەن سودا توختامى تۈزدى. مېنى ئۆزىگە ۋەكىل قىلىپ كونسۇلخانغا ئەۋەتتى. بۇ ئۇزۇن مۇددەتلىك سودا بولماقچىدى. شۇڭا مەن ئىشنىڭ ئېھتىياجى ئۈچۈن كونسۇلخاندا تۇرۇپ روسچە ئۈگەندىم. سودىمىز يېغىلىق يىللىرىغىچە داۋام قىلغانىدى. كېيىن ئۇرۇش قالايمىغانچىلىقىدا ھەممە ئىش ئاستىن-ئۈستۈن بولۇپ كەتتى. خەلق



قوزغىلىڭىدىن كۈتكەن ئۈمىدىمىز يوققا چىقتى. شۇنىڭ بىلەن ئۆيىدىكى بويافخانىنى ژۇگۇرۇشكە باشلىدىم. .. ئەمدى سەن كەلدىڭ، ژۇرۇكۈم توق بولدى. ھەر نىمە قىلساقمۇ بىللە قىلىمىز.

— مەن ۋەتەنگە قايتىشتا زور بىر ئىسلاھات قاينىمغا چۆمۈشنى ئويلاپ كەلگەندىم، بۇنداق دېيىشىمدە مەنمۇ قوزغىلاڭغا ئۈمىد باغلىغانىدىم. خەلق قوزغىلىڭىنىڭ قۇدرىتى بىلەن ئەسەرلىك زەنجىر- كىشەنلەرنى چېقىپ تاشلاپ، يېڭى دۇنيا قۇرۇشنىڭ دولقۇنىدا ئۇرۇشنى ئارمان قىلغانىدىم. بۇنداق ئارزۇدىكىلەر ئاز ئەمەسلىدۇق. ئەپسۇسكى، كۆپ كېچىكىپ قاپتىمەن ... ئۇنىڭ ئۈستىگە ۋەزىيەت ئىنتايىن قالايمىقان بولغاچقا چەتئەلدىن كېلىدىغانلار قاتتىق كونترول قىلىنىۋاتقانكەن، ھىندىستاندا ھايات بولۇپ قالدۇق... قوزغىلاڭ ئىنتايىن مەككەر ئادەملەر تەرىپىدىن بۇرمۇلۇنۇپ كېتىپتۇ، ... ئاڭسىزلىق ئۆزىنىڭ رولىنى تولۇق جارى قىپتۇ، شىر كۈچلۈك بولغىنى بىلەن ئاڭسىز بولغىنىچۇن قاپقانغا دەسلىگەندەك ئىش بوپتۇ... ئەمدى ۋەزىيەت بىزنىڭ خاھىشىمىزغا ئىستەك - ئارزۇيىمىزغا، غايىمىزگە يارىشا بولامدۇ يوق، كۈزۈتۈپ بېقىپ، نېمە قىلىش توغرىسىدا بىر نېمە دېيىشەرمىز... — دېدى مەمتىلى ئەپەندى.

— ئەگەر بالدۇ كەلگەن بولساڭلامۇ بىر ئىشنى باشقا ئېلىپ چىقىش قىيىنىدى. بۇ ئىشقا ھەدىگەندە چەتئەل كۈچلىرى، چەتئەل قولچوماقلىرى ئارىلىشىپ ئىشنى مۇرەككەپلەشتۈرۈۋەتتى، دەسلەپ بىرى ئارىلاشقان بولسا، كېيىن قالغانلارمۇ تەسىر دائىرە تالىشىش ئۈچۈن تەرەپ- تەرەپتىن كېلىپ ئارىلىشىۋالدى. شۇنىڭ بىلەن قوزغىلاڭ رەھبەرلىرى گاڭگىراپ قالدى. بۇنداق ئەھۋالدا نېمە قىلغىلى بولۇدۇ؟

— ئۇنىڭ ئۈستىگە بۇ قوزغىلاڭ پارتلىغان غەزەپنىڭ مەھسۇلى، ئويغانغان ئاڭنىڭ مەھسۇلى ئەمەس، دەڭا!

— شۇ... بىزنىڭ ۋەتىنىمىز باشقىلا تالىشىپ ئوينىيدىغان ئىگىسىز نەسىدەك بولۇپ قالغانكەن...

— ئاڭلىسام، سوۋېت تەرەپ دەسلەپتە قوزغىلاڭچىلارنى

قوللىغانىكەن، كېيىن ھۆكۈمەت تەرەپكە ياردەم بېرىپتۇ<sup>①</sup>، سىز بۇنىڭغا نىمە دەپ قارايسىز؟

— ھەي، ئۇكام، «جانمۇ. جان ئۆزىنىڭ جېنى، كىشىنىڭ جېنى - ئىتنىڭ جېنى» دېگەن گەپ بار ئەمەسمۇ. دۇنيادا خالىس ياردەمچىنىڭ بولۇشىغا ئىشەنمەيمەن. سوۋېتنىڭ دەسلەپ قوزغىلاڭچىلارنى قوللىشى، كېيىن شىڭ ھۆكۈمىتىگە ياردەم بېرىشى ئوخشاشلا بىر مەقسەتنى ئاساس قىلغان — ئۆزلىرىنىڭ مىللىي مەنپەئەتى. قوزغىلاڭچىلارنى قوللاپ، ئۇلارنىڭ غەلبىسىدىن كېيىن بولۇدىغان ئىمتىيازىدىن كۆرە، مەۋجۇت ھۆكۈمەتنى قوللاپ، نەخنى نېسىغا تېگىشمىسە پايدىلىقراق ئەمەسمۇ؟ بۇنىڭدا ھەم ئۆزلىرىگە پايدىسىز ئاقىبەتلەرنىڭ ئالدىنى ئالغىلىمۇ بولۇدۇ، «ئىنەكنىڭ بېشىغا كەلگەن كۈن موزاينىڭ بېشىغىمۇ كېلىدۇ» دېگەندەك، خىتايلىرىنىڭ بېشىغا كەلگەن كۈننىڭ ئۆز بېشىغىمۇ كېلىشىنى ئويلىماي قالمىدۇ، — نىزامىدىن بىردەم شۈكۈلەپ كەتكەندىن كېيىن پەس ئەمما قەتئى ئاۋازدا قوشۇپ قويدى، — ھەر كىم ئۆز غېمىنى ئۆزى يېيىشى كېرەك! ... ئاخىر زامان بولۇپ ئىسەننىڭ ئاسماندىن چۈشۈشى، ئاخىر زامان پادىشاھى ئىمامھەسەننىڭ بەنت بولۇپ كەتكەن تاغدىن چىقىپ بىز ئۈچۈن غازات قىلىشىنى كۈتۈش ھاماقەتلىك، ئەلۋەتتە.

مەمتىلى ئەپەندى جىم - جىت قۇلاق سالىدى.

— سېنىڭ قارىشىڭ قانداق؟ — دەپ سورىدى نىزامىدىن.

— ... شۇ، شۇنداق، خەقتىن ياكى غايىپ روھلاردىن ئۈمىد كۈتۈش ئەخمەقلىق! ھەر كىمنىڭ چىرىقىنىڭ يورۇقى ئۆزىگە چۈشىدۇ، شۇڭا ھەر كىم ئۆزىگىلا ئىشەنچ قىلىشى كېرەك! ... — ئۇ بۇ سۆزلەرنى ئۆرە تۇرۇپ قىلدى ۋە پەگادا ئاستا ماڭغىچ داۋام قىلىپ، باغ تەرەپكە كىرىپ كەتتى. ئۇنىڭ يۈرىكىنى نىمىدۇر بىر نەرسە قاماللىۋالغاندەك بولۇپ قالغانىدى.

<sup>①</sup> بۇ ھەقتە بورھان شەھىدىنىڭ «شىنجاڭنىڭ ئەللىك يىلى» ناملىق كىتابىغا — 454 — 476 - بەتلەردىكى كىچىك ماۋزۇلارغا قارالسۇن — ئا.

شۇڭا كۆك ئاسمانغا قاراپ بىردەم نېرۋىسىنى ئاچماقچى بولدى ھەم بىر تال «سۈنراي» نى تۇتاشتۇرۇۋېلىپ، تۈتۈننى كۆك ئاسمانغا قارىتىپ پۈۋەلەشكە باشلىدى.

ئۇنىڭ كۆڭلىدىكىنى چۈشەنگەن نىزامىدىن ئىنىسىنى مەيلىگە قويۇپ، زورخاننى چاقىردى:

— ئىسىق سۈيىڭ بارمۇ؟ مەمتىلى ھەقىچان نەچچە ھەپتىدىن بېرى يۇيۇنمىدى، يۇيۇنسا سۇن، ئوبدانراق ھاردۇقى چىقىدۇ، — دېدى.  
— ئىسىق سۇنى راسلاپ قويدۇم.

باغدىن قايتىپ چىققان تەۋپىق، ئاكىسىنىڭ يۇيۇنۇپىلىش تەكلىپىنى ئاڭلاپ يەڭگىسىگە:

— يەڭگە، خاپا بولماي ئايرىم بىر چۆگۈن سوغۇق سۇمۇ بېرىڭ، ئاچپاردىكى بۇلاقنىڭ مۇزدەك سۈيىدىن بولسا تېخىمۇ ياخشى، — دېدى.

نىزامىدىن ئىنىسىنىڭ دادىسىنىڭ تېببىي قاراشلىرى بىلەن شەكىللەنگەن ئادەتلىرىنى ھازىرغىچە ساقلاپ كېلىۋاتقىنىغا قاراپ كۈلگىسى كەلدى، ھەم ئاللىقانداق روھى تەسىرلەر بىلەن يۈرىكى لەرزىگە كەلگەندەكمۇ بولدى.

تەۋپىق قازىناقتىكى ئەۋرەزدە ئىسىق سۇ بىلەن ئۇزاق يۇيۇنۇپ بولغاندىن كېيىن، سوغۇق سۇ بىلەن بەدىنىنى چايقاپ، تازا راھەتلەنگەندەك بولدى، ئۆزىنى يىنىكلەپ قالغاندەك ھىس قىلدى. ئۇ شۇنداق كەيپى چاغ بولۇپ قازىناقتىن چىقىپ نىزامىدىننىڭ يېنىغا سېلىنغان ئورۇنغا كىرىپ ياتتى. ئاكا-ئۇكا ئىككەيلەن يەنە ئۇزۇنغىچە ئۇيقۇلىرى كەلمىگەچكە پاراڭلاشتى.

ئەنسى تەۋپىق ئاكىسىنىڭ ھەمراھلىقىدا ئاتا-ئانىسىنىڭ تۇپراق بېشىغا چىقتى. قەۋرىستانلىق بويامەتنىڭ غەربىي جەنۇپ تەرىپىدە، ئاچپارنىڭ شىمالى قىرغىقىغا يېقىن جايدا — تېتىر يېزىسىغا كېتىدىغان يولنىڭ شەرق تەرىپىدە ئىدى. بۇ بىر پارچە ئاپپاق ئاقىرىپ تۇرغان قاغىچىراق يەر بولۇپ، ئاندا-ساندا شاپ ۋە كۆك يانتاقلار ئۇنىڭدىن كەپتۇرە ئۈستىدىكى جىم-جىتلىق ۋە قۇرغاقچىلىق كىشىگە ئىختىيارسىز

بىچارىلىك بېغىشلايتتى. ھاياتنىڭ ئاخىرىقى مەنزىلى بولغان بۇ جايدىمۇ جەمىيەتتىكى تەكشىسىزلىك بىلىنىپ تۇراتتى؛ ئېگىز ياسىلىپ پۇختا سۇۋالغان قەۋرىلەر بايلاردەك، سانسىز توپا دۆۋىلىرى بولسا ئاۋامدەك تۇيالاتتى. بىراق، بۇ يەر جەمىيەتتەك قىزىق ۋە قىزغىن ئەمەسدى. بىر چاغلاردا ھەيۋەتلىك بولغان گۈمبەز ۋە قەۋرىلەرنىڭ شامال ھەم يامغۇر زەربىسىدىن — يىللار دەھشىتىدىن ئۇپراپ، ئۇۋۇلۇپ چۈشكەن ھالەتلىرى گويىا بىر چاغلاردا جاھانغا پاتماي قالغان شوخ ۋە ساياق قىزنىڭ ئاخىرىدا ئىگە. چاقىسىز بىچارە مومايغا ئايلىنىپ، دوڭغاقلاپ قالغىنىدەك ئۆمىسە بىلىنەتتى. ئومۇمەن بۇ سۆزلىيەلمەيدىغان، مىدىرلىيالمىدىغان، قىسقىسى، تاۋۇش چىقىرالمىدىغانلار ماكانى شۇ قەدەر سۈرلۈك سۈكۈنات باسقانىدىكى، خۇددى جىنازا نامىزى ئالدىدىكى مۇسەبەت جىمجىتلىقىنى ئۆزىگە سىڭدۈرۈۋالغاندەك ھەربىر كۆرۈنۈشىدىن مۇڭ ۋە ھەسرەت تۆكۈپ تۇراتتى.

بۇ جىمجىتلىقنى بۇزغۇسى كەلمىگەندەك ئۇلارمۇ جىمجىت تۇرۇپ ئۈنسىز دۇئا قىلدى. ئەسلىدە نىزامىدىن ئىنىسىنى قۇرئان ئوقۇمىدىكىن دېگەندەك بىر ھازا كۈتكەن بولسىمۇ، تەۋپىق دۇئاغا قولىنى كۆتۈرۈپ پەقەت رەسۇلۇللاھ قەۋرىستانلىقتا ئوقۇغان دۇئانى ئوقۇش بىلەن چەكلەندى. ئارقىدىن ئۆزىنىڭ تىلەك ئىلتىجالىرىنى بىلدۈرۈپ، ئاتا - ئانىسىغا جەننەت تىلىدى.

— نېمىشكە قۇرئان ئوقۇمۇدۇڭ؟ — دەپ سوراپ قويدى نىزامىدىن قەۋرىستانلىقتىن يولغا چىقىۋاتقچە.

— بىدئەت، پەقەت دۇئا قىلىش كېرەك، رەسۇلۇللاھ قەبرىلەرنى زىيارەت قىلغاندا «ئەسسالامۇ ئەلەيكىۋم، يا ئەھلەل قۇبۇر ۋە ئىننا ئىنشائاللاھۇ بىكۇم لەلھىقۇن»<sup>①</sup> دېگەن دۇئانى ئوقۇغان، قۇرئان ئوقۇمىغان، — دەپ جاۋاپ بەردى تەۋپىق.

---

<sup>①</sup> بۇخارى ۋە باشقا ھەدىس كىتاپلىرىغا قارالسۇن. مەنىسى: «ئەسسالامۇ ئەلەيكىۋم، ئەي قەبرە ئەھلى، ئىنشائاللاھ بېقىندا بىزمۇ سىلەرگە يېتىشىمىز» — ئا.

# يەتتىنچى باب

## 1

ۋچىنچى كۈنى نىزامىدىن ئىنسىنىڭ تېنچ - ئامان قايتىپ كەلگىنى ۋە شۇ مۇناسىۋەت بىلەن ئەرۋاھلارغا ئاتاپ ياغ پۇرتىش ئۈچۈن تۈز<sup>①</sup> قۇيۇشقا تۇتۇندى. بۇ تۈز ئەينى ۋاقىتتا يەنە مەمتىلى ئەپەندىنىڭ يۇرتتىكىلەر بىلەن يۈز كۈرۈشۈش مۇراسىمى بولاتتى. ئۇزۇن يىللىق سەپەردىن كەلگەنلەرنىڭ ئىستىقبالى ئۈچۈن نەزەر بېرىش قەدىمىدىن داۋام قىلىپ كېلىۋاتقان ئادەتتىدى.

ھويلا، يىراق - يېقىندىن كەلگەن ئۇرۇق - تۇغقان، دوست - بۇرادەرلەر بىلەن تولۇپ، بوشاپ تۇراتتى. نىزامىدىن ئاتۇشنىڭ ئاتاغلىق كىشىلىرىدىن بولغان تاشاخۇنۇمنىڭ جىيەنى بولغاچقىمۇ، ھەم ئۆزى ھۈنەرۋەن — ئەلنىڭ مۇلازىمەتچىسى بولغاچقىمۇ ئۇنىڭ ئىجتىمائىي مۇناسىۋەت دائىرىسى خېلى كەڭ ئىدى. مەرھۇم تاغىسى تاشاخۇنۇمنىڭ كىچىك خوتۇنى سارىخېنىم ئوغۇللىرى سەيپىدىن ۋە لىۋاھىدىنلارنى ئېلىپ ئەتتىگەندىلا كەلگەنىدى.

تەۋپىق، ئاخۇن دادىسىنىڭ ئوغۇللىرىنى چاپسانلا ياققۇرۇپ قالدى. يىگىتلەرنىڭ تەسىراتىمۇ ئۇنىڭدىن باشقىچە ئەمەسدى، ئۇلارنىڭ بىر نەۋرە ئاكىسىنى ياققۇرماستىن مۇمكىن ئەمەسدى، ئەلۋەتتە. سەيپىدىن بىلەن لىۋاھىدىن ئىككىسى ئاق - قارىنى پەرق ئېتىدىغان، ئوقۇمۇشلۇق يىگىتلەردى. چوڭى سەيپىدىن ھازىر قەشقەر ۋالى مەھكىمىسىدە كاتىپلىق قىلىپ يۈرەتتى. ئىنىسى لىۋاھىدىن بولسا

---

<sup>①</sup> تۈز — تۈز قۇيماق — ئومۇمەن داش قازاندا ئاش ئېتىپ جامائەتكە بېرىدىغان مۇراسىملارنىڭ ھەممىسى ئادەتتە شۇنداق ئاتىلىدۇ. بولۇپمۇ بۇ ئاتۇشتا مۇشۇنداق ئاتاش بىر ياغىن ئادەت، — ئا.

ئۆزلىرىنىڭ ئۆيىدىكى مەكتەپتە تاتار مۇئەللىم سالامىدىن بىلەن ئۇنىڭ ئايالى مۇشېقە خانىمنىڭ ھەم ئوقۇغۇچىسى، ھەم ياردەمچىسىدى. ئۇ يول يۈرگەندە ئازراق ئاقسايدىغان ئەيىپى بولۇشىغا قارىماي، تولىمۇ چىرايلىق، كېلىشكەن، چىچەن يىگىت ئىدى.

تەۋپىقنىڭ بىر نەۋرە ئىنىلىرى ئۇنىڭغا يۇپۇشۇپلا ئالدى. ئۇلارنىڭ ھەممىنى بىلىشكە تەشنا قەلبى مەمتلى ئەپەندىنىڭ سۆزلىرىدىن لەززەت ۋە ئارام تاپقان دەك بولاتتى. شۇڭا سوئال سوراپ ھارمايتتى.

نەزىرگە ئاتۇش قازىلىرىدىن تېجەنلىك موللا ئېزىز داموللا ئوغلى ئەمەت مەخسۇم بىلەن قەدەم تەشرىپ قىلىشقاندى. موللا ئېزىز داموللام تۆرت قازىنىڭ ئىچىدىكى ئەڭ ئادالەتپەرۋەر كۆڭلى يۇمشاق كىشى بولغىنىچۇن، ئاۋام خەلق ئىچىدە ھۆرمىتى چوڭ ئىدى. ئۇ كىشى ئاددىي پۇقرالارنىڭ ھەرخىل مەرىكىلىرىگىمۇ كۆڭۈل ئاياپ قەدەم تەشرىپ قىلاتتى. ئۇ قازىلىق قىلغاندىن تاشقىرى ئوڭۇرۇقتىكى موللا تۇداجى، ئىمىنھاجى ئاكا. ئۇكىلار سالدۇرغان مەدرىستە مۇددەرسلىك قىلاتتى. ئوغلى ئەمەت مەخسۇمۇ شۇ مەدرىستە ئوقۇيتى. ئۇلارنىڭ جامائىتىدە يەنە تېجەن بايلىرىدىن قۇناجىمۇ بارىدى. ئۇنىڭ بىلەن ئوغلى ئابدوغوپۇر بىللىدى. ئابدوغوپۇرمۇ ئوڭۇرۇقتىكى مەدرىستە موللا ئېزىز داموللام ۋە مەمتىمىن سوپىزادىلەردىن دەرس ئالىدىغان تەلەپپەلەردىن بولغاچقا ياش يىگىتلەر بىر بىرلىرىگە يات ئەمەسىدى. بەزىدە مەدرىسكە كېلىپ تەلىم ئېلىپ تۇرىدىغان لىۋاھىدىن بىلەن تونۇشاتتى. شۇڭلاشقا ئابدوغوپۇر بىلەن ئەمەت مەخسۇمۇ مېھماننى ئوربۇپلىشقان ياشلارنىڭ توپىغا قوشۇلۇپ كەتتى.

ھايال ئۆتمەي نىزامىدىن ئۆزى بىلەن قۇرداش، ئورۇق بىر كىشىنى ئىنىسىگە تونۇشتۇرۇش ئۈچۈن باشلاپ كەلدى. مېھماننىڭ ئارقىسىدا يەنە بىر ياش يىگىت بارىدى.

— بۇ مېنىڭ دوستۇم تاھىر خەلىپىتىم، — دېدى. نىزامىدىن، — شورۇقتىن. بۇخارا، ھىندىستانلاردا ئىلىم تەھسىل قىلغان. بۇ يىگىت ئۇنىڭ ئىنىسى ئابلىمىت قارى، مانا بۇ شائىر ئىنىمىز سابىت، بىز تېخى

يېقىندا، مۇشۇ نورۇزدا تونۇشقانتۇق، مۇھەممەد قارىنى ئالغاج كەلمەپسىلە - دە؟ — دەپ ئېسىگە ئالدى نىزامىددىن، — بۇلا مۇشۇ يىگىتلەر بىلەن تونۇشىدىغۇ، دەيمەن،...

تاھىر خەلىپەت مەمتىلى ئەپەندى بىلەن بىردەم پاراڭلاشتى. ئاندىن خوشلۇشۇپ قايتماقچى بولۇپ، ئىنىسىگە قارۋىدى، ئىنىسى بۇ چاغدا ياشلارنىڭ توپىغا قوشۇلۇپ، سۆھبەتكە شۇڭغۇپ كەتكەندى، شۇڭا نىزامىددىنغا قاراپ «ئۇنىڭ ۋاقتى چاغ تۇرۇپتۇ، زېرىككەندە كەتسۇن» دېگەندەك ئىشارە قىلىپ ئۆزى نىزامىددىننىڭ ئۇرۇتىشى بىلەن چىقىپ كەتتى.

ياشلار ئۆزلىرىنى ئاتۇشنىڭ ئەڭ ئىلغار پىكىردىكى يېڭى ئەۋلادى دەپ ھىس قىلىشقاچقا ناگان - ناگاندا ئوڭۇرۇقتىكى مەدرىستە بىرىەرگە توپلۇنۇپ قېلىشسا مەسىلىلەرنى مۇتائىلە قىلىشىپ، ئۆز - ئارا پىكىرلىشىپ كېتىشەتتى. مۇشۇ بىر ئەۋلاد پىكىرداشلارنىڭ ئىچىدە ئىشتاچلىق ئابدۇراخمان بىلىم ۋە ھۆرمەتتە ئەڭ كۆزگە كۆرۈنگەندى... يىگىتلەرنىڭ ھەممىسى ئۆزلىرىنىڭ ئىپتىخارى بولغان بۇ يىگىتنى تۇشمۇ - تۇشتىن تەرىپلەپ، مەمتىلى ئەپەندىگە تونۇشتۇرۇپ كەتتى. ئابدۇراخماننىڭ دادىسى چوڭاخۇنباي ئىشتاچىنىڭ چوڭ بايلىرىدىن بولۇپ، مەرىپەتلىك كىشى ئىدى. ئۇنىڭ تەسىرى ۋە تەربىيىلىشى بىلەن بالىلىرىمۇ ئوقۇمۇشلۇق بولۇپ ئۆسكەندى. ئابدۇراخماننىڭ چوڭ ئاكىسى ئابدۇكېرىماخۇنمۇ شېئىر يازاتتى. ئىككىنچى ئاكىسى ئابدۇرېيىماخۇنمۇ كىلاسسىكلارنىڭ ئەسەرلىرى بىلەن تونۇشلۇقىدى. چوڭاخۇنباينىڭ قارا شەھەردە قۇراجاي، يەر - زېمىنلىرى بولغاچقا ئۇلار قاراشەھەردە بەزەن يىللاپ تۇرۇپ قالاتتى. قارا شەھەر بىلەن ئاتۇش ئارىلىقىدا قاتناپ سودىگەرچىلىك قىلىشاتتى.

تەۋپىقنىڭ ياش ئىخلاسەمەنلىرىنىڭ كۆپىيىشىگە ئەگىشىپ، ئۇلارنىڭ سۆھبىتىمۇ قىزىپ كەتتى. تەۋپىق بۇ ياش دوستلىرىنى ياقىتۇرۇپ قالدى. شۇڭا، ئۇلارنىڭ سورىغان سوئاللىرىغا ئېچىلىپ - يېيىلىپ جاۋاب بەرگەندىن باشقا، ياشلارنى قىزىقتۇرىدىغان پەن

يېڭىلىقلىرىنى سۆزلەپ بەردى. كۆڭلىنىڭ چوڭقۇر يېرىدە بولسا كەلگۈسى ئىشلىرى ئۈچۈن ئۆزىگە كېرەكلىك قابىل ۋە ساداقەتلىك ياردەمچىلەرنىڭ تېپىلىدىغانلىقىغا سۆيۈنمەكتىدى. شۇنداقلا بىر كۈن ۋاقىت چىقىرىپ ئوڭۇرۇققا مەدرىسكە بېرىپ، مەدرىسنى كۆرگەچ، ياش يىگىتلەر بىلەن تونۇشۇپ كېلىشنى كۆڭلىگە پۈكتى. بۇندىن باشقا مەدرىسمۇ ئۇنىڭ مەلۇم پىلانلىرىغا مۇناسىۋەتلىكتەك قىلاتتى.

نەزىرگە كېلىپ - كېتىۋاتقان مېھمانلاردىن بىرەر - يېرىم ياش ئايرىلىپ كېلىپ، تەۋپىقنىڭ ئەتراپىدىكىلەرگە قوشۇلۇپ تۇراتتى... گەرچە تەكلىپ قىلىنمىغان بولسىمۇ، ئەنئەنىمىزدىكى «تۇزغا بېشىچە بولسىمۇ بارغۇلۇق» دېگەن قاراشتىن پايدىلىنىپ، مەشھەتنىڭ جامائىتىگە قوشۇلۇپ، ئاتۇشنىڭ ئامانلىق مەسئۇلى توختى زۇنۇنمۇ كەلدى. بەلكى قەشقەردىن يوليورۇق تاپشۇرۇپ ئالغان بولسا، «ئوۋ»نى تونۇپ قويۇش ئۈچۈن كەلگەندۇ. ھەرھالدا ۋەزىپىسىنى بەك سىلىق بېجىرىشنى بىلىدىغان كىشىدى، ئاممىۋى مۇناسىۋەتكە بەك دىققەت قىلاتتى، توي - تۈكۈن، نەزىر - چىراقلاردىن قالمايتى، كۈلۈمسىرەپلا تۇرىدىغان سىلىق، سىپايە ئادەم ئىدى، شۇڭا، ساددە ئادەملەر ئۇنى بەك ئادىمگەرچىلىكى بار، دەپ باھالىشاتتى. نىزامىدىن ئىنىسىگە ئۇنى تونۇشتۇرغاندا ئىسمىلا ئاتاپ:

— كۆپىنچە خىزمىتىنى قىلىدىغان ئاقكۆڭۈل ئاغىمىز، توختى زۇنۇن، مەشھەتتىن، — دەپلا تونۇشتۇرغان بولسىمۇ، ئۇ داستىخان تەرەپكە كېتىۋاتقاندا ئىنىسىنىڭ قۇلىقىغا شۇنچەلا ئۇنىڭ سالاھىيىتىنى ئېيتىپ قويدى. ھە، دېگەندە بۇ ئادەمنىڭ «ئادىمگەرچىلىك»نى ئىپادىلەپ تۇزغا كېلىپ ئولتۇرۇشى نېمىشكىدۇر نىزامىدىننىڭ كۆڭلىنى غەش قىلىپ قويدى. چۈنكى ئۇ تاغىسىنىڭ ئىشلىرىغا ئارىلىشىش تۈپەيلىدىن ئىجتىمائى مۇناسىۋەتلەرگە خېلى ساۋاتلىق بولۇپ قالغاچقا خەلق سىپايە، ئوبدان ئادەم كۆرۈۋاتقان توختى زۇنۇننى بىر ئاز بىلگەندەك قىلاتتى.

يىگىتلەر بىلەن تەۋپىقنىڭ سۆھبىتى تاكى مېھمانلارنىڭ ئايىقى



ئۈزۈلگىچە داۋام قىلدى. تەۋپىق ئۇلارنىڭ باشقا دوستلىرى بىلەن مەدرىستە بىر كۈن ۋاقىت چىقىرىپ كۆرۈشمەكچى ئىكەنلىكىنى ئېيتىۋىدى، ياشلار تۇشمۇ- تۇشتىن ئۇنى قارشى ئالىدىغانلىقىنى بىلدۈرۈشتى ۋە ئەڭ كۆپ توپلىشىدىغان كۈنى بازار ئەتىسى ئىكەنلىكىنى ئېيتىپ بەردى، شۇنداقلا باشقا ياشلار بىلەن خەۋەرلىشىپ، ئالغىچ بارىدىغان بولۇشتى. شۇندىن كېيىنمۇ ئۇلار چەتئەلدىن كەلگەن ئەپەندىنىڭ يېقىملىق چىرايىغا قاراپ، ئۇنىڭ كىشىنى جەلپ قىلىدىغان سۆزلىرىگە بولغان ئەسىرلىكىنى يوشۇرالمىغان ھالدا قىياماستىن خوشلاشتى.

ئۇلار كوچىغا چىققاندىن كېيىنمۇ ئاڭلىغانلىرى ھەققىدە قىزغىن تالاش- تارتىش قىلىشتى، ھەيرانلىقىنى، مەپتۇنلىقىنى ئىزھار قىلىشتى. ئاخىردا ھەر بىرى مەمتىلى ئەپەندىنىڭ شەخسىي سۈپەتلىرى ۋە ئۇ سۆزلەپ بەرگەن يېڭىلىقلار ھەققىدىكى ئاخباراتنى ئېلىپ كەنتلەرگە تاراپ كەتتى. تەۋپىق ناھايىتى چاپسانلا سۆھبەتلەرنىڭ تېمىسىغا ئايلىنىپ، نۇرغۇن كۆڭۈللەردە قىزىقىش پەيدا قىلدى.

## 2

ئابلېمىت قارى بىلەن سابىت خېلى كەچ قايتتى. ئۇلار تالىپ ئاتالغىنى بىلەن ئىزچىل ئوقۇش يوق، بەزەن بېرىپ، بەزەن بارماي ئوقۇپ يۈرۈشەتتى. بەزىدە بارسىمۇ دەرس بېرىدىغان ئادەم يوق، قايتىپ كېلىشەتتى. چىڭ تۇتمىغان ئوقۇشنىڭ تايىنى بولاتتىمۇ؟ بەزىدە ئوڭۇرۇق مەدرىسكە بارسا، بەزىدە تاشخۇنۇمنىڭ ھويلىسىدىكى سالاھىدىن ئەپەندىگە بېرىشاتتى. ھېچبىرىدە ئىزچىللىق يوقىدى. ئۇلار بۈگۈن ھاياتىنىڭ ئەڭ ھاياجانلىق بىر كۈنىنى ياشىغاندەك بولۇشتى. قانداق ئادەم- ھە؟ مۇشۇنداق ئۇستازنىڭ بولسا... دېگەنلەر كۆڭۈللىرىدىن كېچەتتى.

— مۇھەممەد قارىنى بىللە ئېلىۋالغان بولساقچۇ، ئېسىت، — دېدى

ئابلېمىت قارى، — ئەمدى بۇ يېڭىلىقلارنى ئۇقسا ئۇ چىچاڭلاپ كېتىدىغان بولدى - دە، تاپا - تەنسىدىن قۇتۇلماقۇمۇ تەس. سابىت جاۋاپ بەرمىدى. ئۇنىڭ خىيالى بۈگۈن ئاڭلىغان دۇنيا يېڭىلىقلىرى بىلەن تولۇپ كەتكەنىدى. تەپەككۈرى ئاللىقاچان ئاشۇ ئاجايىپ شەھەرلەرگە پەرۋاز قىلىپ كەتكەنىدى.

ئۇلار مەشھەدتىن ئۆتكەندە ئوتۇراق بىلەن مەشھەد ئارىسىدىكى سايلىق بىلەن ئاق بوز توپىلىق قاغىرىغان ئۈزۈك ئارىلىقتىن ئۆتەتتى. ئاق بوزنىڭ ئوتتۇرىسىدا ئىگىز پەخشى تام بىلەن قورشالغان بىر قورغانچە بارىدى. ئۇنىڭ ئىچىدىمۇ بۇ قەدەر ئىگىز تام سوقۇپ مۇھاپىزەت قىلغۇدەك ھېچنېمە يوق، ئوخشاشلا ئاق بوز ئىدى. بۇ قورۇقنى «تاشاخۇنۇمنىڭ قورۇقى» دېيىشەتتى. بۇ تېنىمسىز يېڭىلىقپەرۋەر ئادەمنىڭ بۇ قورۇقنى چۆرۈشتە قانداق پىلانلىرى بارىدىكىن، ئەمما ئۇ مەلۇم بولۇشقا ئۈلگۈرمىگەچكە، بۇ قورۇق خۇددى چۆچەكلەردىكى غايىپ غەزىنلەر يوشۇرۇلغان سىرلىق يەردەك بىر تۈرلۈك سۈر بېغىشلاپ قەد كۆتۈرۈپ تۇراتتى.

ياشلار ئوتۇراقنى ئارىلاپ ياقىۋاغىنىڭ بوستان مەھەللىسىگە يېقىنلاشقاندا ئابلېمىت قارى دوستىغا چاخچاق باشلىدى: — ئاستانەڭگە كېلىپ قالدۇق، — دېدى ۋە ناۋايى غەزەللىرىدىن بىر بىيىت ئوقۇدى:

ئاستانەڭگە بېرىپ مەنزىلدە ياتماق ئارزۇ،  
سەگلىرىڭنىڭ<sup>①</sup> سانىغا ئۆزۈمنى قوشماق ئارزۇ.

سابىت بۇ چاخچاقلارغا كۈلۈمسىرەپلا قويدى. بوستاندا ئۇنىڭ مەشۇقى بارىدى. شۇڭا دوستى ئۇنىڭغا شۇنداق چاخچاق قىلاتتى. سابىتنىڭ مەجەزى قانداق ئېغىر بولسا ئۇ باشتىن كەچۈرگەن

<sup>①</sup> سەگ — ئىت (چاغاتاي تىلىدا. لوپنۇر شىۋىسىدا شۇ بويىچە ساقلانغان)، — ئا.

كەچمىشلەرمۇ شۇنداق ئېغىردى. بەلكىم ئاشۇ كەچمىشلەر ئەنە شۇنداق خاراكتېرنى ياراتقاندۇر.

سابىت ئانىسىنىڭ قانداق ئايال ئىكەنلىكىنى بىلمەيتتى. ئۇ ئېسىگە كەلمەستە ئانىسى ئالەمدىن ئۆتكەنمىكەن. يېتىم سابىتنى شۇندىن كېيىن بوستاندىكى ھاممىسى بېقىۋالدى. دادىسى ئۇنى تاھىر خەلپەتتە ئوقۇتتى، كېيىن ۋاقۇتقا بېرىپ تاشاخۇنۇمنىڭ ھويلىسىدا سالماھىدىن ئەپەندىدىنمۇ دەرس ئالدى، مۇشۇ جەرياندىمۇ ئۇ يەنىلا ھاممىسىنىڭ ئۆيىدە تۇراتتى. بۇ ھال دادىسى قازا قىلغانغا قەدەر داۋام قىلدى. بوۋاي ئاخىرقى يىللاردا كېسەلچان بولۇپ قالغىنىچۈن تاھارىتىگە سۇ بەرگۈدەك بىر كىشىگە مۇھتاج بولۇپ، «سابىتنىڭ مىراسىغا شېرىك كۆپەيتىمەيمەن» دېگەن ۋەدىسىنى بۇرۇپ ئۇرۇق - تۇققان، يار - بۇرادەرلىرىنىڭ سالاسى بىلەن بىر تۇغماس ئايالغا ئۆيلەنگەنىدى. بۇ ئىنتايىن ھازارۇل خوتۇن بولۇپ، ئۇنىڭ ئەجىلنى تېزلىتىشتىن باشقىغا كېرەككە كەلمىدى. بوۋاي قازا قىلىش ئالدىدا قىيامەتلىك قەرز بولۇپ قالمىسۇن دەپ، بۇ ئايالنىڭ ئەسكىلىكلىرىنى ئەپۇ قىلىپ ئۇنىڭغا لايىقىدا مىراس قالدۇرغان بولسىمۇ، ئۇنىڭ دەۋاسى تۈگۈمگەنىدى، سابىت يېتىملىكتە چەككەن رىيازەتلىرى ئاز كەلگەندەك ئەمدى ئۆگەي ئانىسى بىلەن بولغان مىراس دەۋاسىدىن بىر مۇنچە كۆڭۈلسىزلىك تېپىۋالغانىدى. شۇنىڭ ئۈچۈنمىكەن، ئۇ تېخىمۇ شۈكۈلەپ قالغانىدى.

— ناۋايىنىڭ دىۋانىنى ئوقۇپ بولدۇڭمۇ؟ — دەپ سورىدى ئابلىمىت قارى دوستىنىڭ دىققىتىنى تارتىش ئۈچۈن.

سابىت بۇ سۆزنى خىيال ئىچىدە ئاڭلاپ، ناۋايى دېگەن ئىسمىغا ئاۋۇ باغلارنىڭ تېمىدىن چىقىپ تۇرغان چېچەككە پۈركەنگەن شاخلارنى بىرلەشتۈرۈپ ئويلىدى:

«باغ ئىچىدە ماڭا ساچتى گۈل ئاقۇ - قىزىل ياپراق»...

باھار پۇراقلىرىغا، توي - تاماشانىڭ خۇشال - خۇراملىقىغا تولغان بۇ

مىسرالار ئۇنىڭ كۆڭلىگە يۇرۇقلۇق بەخش ئەتكەندەك بولۇپ، خىيالىدىن باش كۆتۈردى ۋە دوستىغا قاراپ باش لىگىشىنى قويدى.

— ئوقۇپ بولغان بولساڭ «دىۋان زەلىلى»نى ئوقۇغىن كەچتە ئويۇڭگە ئالغىلى كىرىمەن، ئالماشتۇرۇپ ئوقۇيلى. ئاكىمنىڭ كېتىدا بىز كۆرمىگەن كىتابلار تېخى نۇرغۇن، تاھىر خەلىپەنىڭ سەككىز كۆزلۈك بىر كاتتالىق كىتابى بار دېيىشكىنى ئاڭلىمايمىدىڭ.

سابىتنىڭ كۆزلىرى كوچا بويىدىكى باغ تېمىنىڭ ئۆرۈلۈپ چۈشكەن، كېيىن جىگدە شاخچىلىرى بىلەن قاشالاپ قويۇلغان جايغا تىكىلگەندى.

سابىتنىڭ يۈرىكى تۇيۇقسىزلا قاتتىق دۈپۈلدەپ كەتتى، ئۇنىڭ كۆزلىرى چىتلاق كەينىدىن غىل- پال كۆرۈنۈپلا پەخشى تام كەينىگە ئۆتۈپ كەتكەن ئادەم كۆلەڭگۈسىگە چۈشكەندى. سابىت ئۇنىڭ بىلەن كۆرۈشۈپ مېڭىشىنى قارار قىلدى.

— «يەر دوستلىرى بىلەن كەلسە جاپا قىلىش ئۈچۈن كەلگەندۇر، بۇنىڭ سەۋەبى شۇكى، بۇنداق ئۇچۇرۇشۇش رەشىك ۋە ھەسەتتىن دېرەك بېرىدۇ»<sup>①</sup> دېگەندەك، گۈلزادەم شۇنداق ئويلاپ قالمىسۇن، ئاغىنە، — دېدى ئابلىمىت قارى، — مەن كەتتىم، گېپىڭنى پاتراق تۈگۈتۈپ قايتاسەن، كەچتە ئويۇڭدە ئولتۇرماقچى بولغىنىمىز ئېسىڭدە بولسۇن، ھېلىقى چاپلاشقاق ئاغىنەڭ بىتاقەت بولۇپ كۈتۈۋاتىدۇ ھەقىچان، ئۇنى ئاڭلىغانلىرىمىز بىلەن ھەيران قالدۇرۇپتۇمىز.

### 3

سابىت مەيۈسلۈك، مىننەتدارلىق ئارىلىشىپ كەتكەن غەمكىن كۈلۈمسىرىشى بىلەن دوستىنىڭ ئارقىسىدىن ئۇنىسىز قاراپ، ئۇ ئەگرى-

---

<sup>①</sup> شەيخ سەئىدى: «گۈلىستان» — ئا.

بۇگىرى يېزا يولىدا ئۇزۇپ كەتكۈچە جايىدا تۇرۇپ، ئاندىن قاشا تەرەپكە ماڭدى.

كوچىدا تۇرۇپ قىز بىلەن سۆزلۈشۈش بىئەپ ئىدى. شۇڭا ئۇياق- بۇياققا قارىۋېتىپ چاققانلىق بىلەن قاشادىن ئاتلاپ ئۆتۈپ، باغ ئىچىدىكى كۆكۈرۈشكە باشلىغان بېدىلىككە چۈشتى ۋە چوڭقۇر بىر تىنىۋېلىپ، تام تۈۋىدە پۈتتىن ئۇچىغا قاراپ تۇرغان 15- 16 ياشلاردىكى، بويالغان ماتا كۆيىنەك، پۇتىغا نىمكەش كۆن ئۆتۈك كىيگەن ۋىجىككەنە قىزغا ھەۋەسلىنىپ قارىدى. قىز تامغا ئارقىسىنى قىلىپ بىر خىل ھالىتىنى ساقلاپ تۇرۇۋەردى.

گۇگۇم پەردىسى كائىناتقا ئېتەك يېيىۋاتقان بولسىمۇ سابىت مەشۇقىنىڭ تەڭداشسىز گۈزەللىكىنى پۈتۈن بەدىنى بىلەن كۆرۈپ تۇرغاندەك ئىدى. ئۇنىڭ ئاشۇ قىزىقىش، سۆيۈنۈش ۋە ھايان ئارىلىشىپ كەتكەن قارىشىدا ئاجايىپ مەستانىلىك بىلىنىپ تۇراتتى. ئاشۇ تەقلىدە بىر نەچچە سىكونتلا تۇرغان بولسىمۇ، مۇشۇ سۈكۈتتە ئۆتكەن بىر لەھزە ئۇنىڭغا بىر ئۆمۈردەك ئۇزۇن بىلىنىپ كەتتى. ئارقىدىن ئۆزىنىڭ قوپال بەستىگە مۇناسىپ كەلمەيدىغان بىرخىل نازۇكلۇق بىلەن ھايانغا تولغان تىترەڭگۈ ئاۋازدا:

— گۈلزادە!... — دەپ خىتاب قىلدى.

بۇ ئاۋاز ھېلىقى ئاددىي «تاغ گۈلى» نىڭ ۋۇجۇدىنى تىترىتىۋەتتى.

— كەلدىڭىزمۇ؟...

— بۇ يەردىن قاراپ تۇرۇپتىكەنەن... —

— بايا ئۆزىڭگە تېزەك يايغىلى چىققاننىم، يولغا قارىسام ئابلىمىت

قارىكام بىلەن ئۆتۈپ كېتىۋاتىدىكەنسىز،... يانسا... دەپ پات- پات قاراپ تۇرغاننىم...

— بىز بويامەتكە نەزىرگە باغانتۇق،... — سابىت توختاپ قالدى،

ھەممە گەپنى ئۇنىڭغا سۆزلەپ بېرىش ھاجەتسىز دەپ قارىدى. ئۇنىڭ

ئۈستىگە قىزنىڭ ئالدىدا ئەپلەشتۈرۈپ سۆزلىمەسلىكىدىن

ئەنسىرىدى.

ئۇلارنىڭ ئۇچۇرۇشۇشلىرى ھەمىشە شۇنداق بولاتتى. كۆرۈشۈش ئالدىدا گويا ئۆزىنى كۆڭۈللۈك ئىشلار، قىزىق تاماشا كۈتۈپ تۇرغاندەك ئالدىراش، تەشنىلىق، ھاياجان ئىلكىدە ئازابلانسا، كۆرۈشكەندىن كېيىن پاراڭنىڭ تايىنى بولماي يۈرەكلىرى سىقىلاتتى. شۇنىسى تېخىمۇ قىزىق ئىدىكى ئۇلارنىڭ ئارىسىدا ھازىرغىچە مۇھەببەت ھەققىدە سۆز بولمىغانىدى. شۇنداق تۇرۇپمۇ ئۇچۇرۇشۇپ تۇرۇشائىتى ۋە ئۇچۇرۇشۇش ھەققىدە پۈتۈشۈپ قويۇشائىتى. ئۇلارنىڭ تۇنۇشلىقى ناھايىتى بۇرۇن — بالىلىق ۋاقىتلىرىدىن باشلانغان بولسىمۇ، ئۇلار ئارىسىدىكى ئۆزگىچە مۇناسىۋەت بۇلتۇر كۈزدىن باشلانغانىدى.

سابىت ھاممىسى بىلەن بىللە تۇرۇشقا باشلىغاندىن تارتىپلا ئۇلار بىللە ئوينايتتى. سابىتنىڭ ھاممىسى بىلەن گۈلزادىلەر قوشنا ئىدى. ھەر ئىككىسى ئانىسىز يىتىملەردى. گۈلزادە ئۆگەي ئانىسىدىن تايلاق يېسىلا بۇ ئۆيگە كىرەتتى. پەقەت مۇشۇ ئۆيدىلا تەسەللىگە ئېرىشەتتى. سابىت ئۇنىڭدىن ئۈچ ياشچە چوڭىدى. ئۇنىڭ ئۈستىگە ئۇ كۈچلۈك، قاۋۇل بالا بولغاچقا ھەمىشە قىزغا ياردەم قىلىپ تۇراتتى. كېيىن ئۇلار جاڭگالدا ئۇلاغ باقتى. بىللە تېزەك تېرىشتى، ئۇلار تولا تۇرۇشۇپ قالاتتى. لېكىن بىردەمدىن كېيىنلا بۇنى ئۇنتۇپ قېلىشتى...

كېيىن سابىتنى مەكتەپكە بەردى. سابىت تۇغۇلغان مەھەللىسىگە بېرىپ تاھىر خەلىپەتتە ئوقىدى. ئارقىدىن ۋاقۇاغدا ئوقىدى. شۇ جەرياندا ئىككىسى يىراقتىن كۆرۈشكەننى ھىسابقا ئالمىغاندا ئايرىم ئۇچرىشالمىدى...

كۆپ ۋەتمەي تەقدىر سابىتنىڭ دادىسىنىمۇ ئارىدىن ئېلىپ كەتتى. قاراقسىز قالغان ئۆيگە دادىسىنىڭ چىرىقىنى ياندۇرۇش ئۈچۈن قايتتى. بۇ مەزگىلدە ئۇلار تېخىمۇ ئۇچراشمىدى. بۇلتۇر كۈزدىن باشلاپ سابىت ۋاقۇاققا بېرىشنى توختۇتۇپ، ھەپتىدە بىرەر كۈن ئوڭۇرۇققا بېرىپ ساۋاق ئېلىپ كەلگەندىن باشقا، ئۆز تېرىكچىلىكى ئۈچۈن ھەرىكەت قىلىشقا باشلىدى. ئۇ يەنە جاڭگالغا باردى. مانا شۇ چاغدا ئۇلار قايتا ئۇچراشتى.

بۇ چاغدا ئۇلار ئۆزلىرىنى باشقىچە ھىس قىلىشتى. ئارىدا يېتىرقاش ۋە

يەنە ئاللىقانداق نازۇك تۇيغۇلار پەيدا بولۇپ قالغاندەك قىلاتتى. ئۇلارنىڭ قەلبىدە نېمىدۇر پىشىپ يېتىلگەنىدى. بۇرۇنلاردا دايملا گەپ تالىشىپ سوقۇشۇپ تۇرۇدۇغان، ۋاتىلداپ، سابىتنى ئېغىز ئاچۇرمايدىغان بۇ قىز نېمىشكىدۇر ئەمدى سابىتنى ئۆزىمۇ سەزمەستىن «سىز» لەپ گەپ قىلىشقا باشلىغانىدى. چۈنكى ئايال كىشى ئەر كىشىنى شۇنداق ئاتىشى كېرەكىدى. بىرىنچى كۈنلا ئۇلار جاڭگالدىن قايتىدىغان چاغدا زەيكەشتىن ئۆتكىچە سابىت گۈلزادىنىڭ قېپىنى سۇنۇپلىش ئۈچۈن قول ئۇزاتقىنىدا ئىككىسىنىڭ قوللىرى بىر- بىرىگە تېگىپ كېتىپ، ھەر ئىككىسىنىڭ ۋۇجۇدىغا ئىلگىرى كۆرۈلۈپ باقمىغان بىر خىل ئىسسىق ئېقىم تاراپ كەتتى. بۇرۇن ئۇلار ھەمىشە دېگۈدەك سۈرگۈشۈپ يۈرمىمۇ بۇنداق سېزىم بولمىغانىدى. مانا شۇ ئىش ئۇلارنىڭ كېيىنكى مۇناسىۋەتلىرىنىڭ باشلىنىشى بولۇپ قالدى.

ئەمما ئۇلار ئۇچراشقاندا «يۈرەك سۆزلىرى» نى تۈكۈشۈپ، سېغىنىشلىرى، چۈشلىرى، خىياللىرى ھەققىدە سۆزلۈشۈپ كەتمەيتى. ئۈنسىز سۈكۈت ئىچىدە تۇرۇپ، ئاخىردا خوشلىشاتتى.

— خاپا بولماڭ... ھېلىقى ھازا ئۇلارنىڭ ئاھانتىگە قالماي يەنە...

سابىت ئۇنىڭ ئۈگەي ئانىسىدىن قورقۇۋاتقانلىقىنى چۈشۈنۈپ ئۇنى قىيىن ئەھۋالدا قالدۇرماسلىق ئۈچۈن :

— ياق، نېمىگە خاپا بولمەن، چىرىپ كېتىۋە، — دېدى خوشلۇشۇپ، — كېلەر قېتىم مەن ساڭا ئاجايىپ- غارايىپ گەپلەرنى سۆزلەپ بېرىمەن، — دەۋەتتى ئۇ ساددا ئادەملەرگە خاس خۇسۇسىيەت بىلەن قورسىقىدىكىنى يوشۇرالمىي.

— ئاجايىپ گەپ؟

— ھەئە. بۈگۈن بويامەتكە بېرىپ ئەپەندىمدىن ئاڭلاپ كەلدۇق... — ھەمىشە خىجىل بولغاندەك بۇرۇننىڭ ئۇچى تەرلەپ تۇراتتى، قولىدا ھەمىشە سىقىملىۋالدىغان بىر غاڭزا بولاتتى ۋە قىلغىلى قىلىق تاپالمىغان، خىجالەتتىن قوللىرىنى نەگە قويۇشنى بىلمىگەن چاغلىرىدا غاڭزىنى ئويىناپ خىجالەتنى يوشۇرماقچى بولغاندەك قىلاتتى. بۇ

غاڭزىنى بۇلتۇر قەشقەرگە ئوتۇن ساتقىلى كىرگەندە دوتەي يامۇل ئالدىدىن تېپىۋالغانىدى.

— ھە،... — دېدى قىز ھېچنېمىنى ئاڭقىرالماستىمۇ، — ماقۇل ياخشى چۈش كۆرۈڭ...

— خوش...

سابىت قاشادىن كوچىغا ئاتلاپ ئۆتۈپ، گۈلزادىنى بىرىپ كىرىپ كەتتىمۇ دېگەندەك كەينىگە قاراپ قويۇپ، ئاندىن يولغا يۈرۈپ كەتتى.



# سەككىزىنچى باب

## 1

◆ نەزىرىدىن كېيىن نىزامىدىن ئىنىسىنى تۇققانلارنىڭ ئۆيلىرىگە پاتىھە قىلدۇردى. ئۇلار ئەڭ ئەۋۋەل ۋاقۇتقا — تاغىسى تاشاخۇنۇمنىڭ ئۆيىگە پاتىھە قىلىشتىن باشلاپ، ئاخىرىدا يېقىن ئاتۇشكەن باشقا ئادەملەرنىڭ ئۆيلىرىگە باش ئۇرۇشتى. بۇ رەسمىيەتلەر ئاخىرلاشقاندا بازار كۈنىمۇ كېلىپ قالغانىدى. — ئەمدى ئاتۇشنىڭ بازىرىنىمۇ كۆرۈپ قوي، بەلكى ئېسىڭدىنمۇ چىقىپ قالغاندۇر، — دېدى نىزامىدىن دۈشەنبە<sup>①</sup> كۈنى ئەتتىگەندە. تەۋپىق بۈگۈن چەتئەلدىن كېيىپ كەلگەن غەلىتە «پەرەڭچە ئۈستۈش» تا ئەمەس، (نىزامىدىننىڭ زورى بىلەن) شۇ مۇھىتتىكى يىگىتلەرنىڭ چەكمەن تونىنى كېيىۋالغان، شايى بەلۋىغىنى باغلىۋالغان ئىدى.

بۇ يەرنىڭ مۇھىتىغا ئۇيغۇنراق يۈرمىگەندە ياخشى بولمىشىنى بىلگەن توختاجى ئۇنىڭغا ئۆيدىن ئۇزايدىغاندا باي بالىلىرى كېيىدىغان قەشقەرنىڭ مۇھىتىغا كۆرە ئالىي ھىساپلىنىدىغان ئىككى قۇر كىيىم كېچەكنى تەۋپىقنىڭ سومكىسىغا سېلىپ بەرگەنىدى. ئۇ چاغدا ئۇ بىر ئاز تېرەجىگەن، ئالماسلىققا ھەركەت قىلىپ كۈلگەن بولسىمۇ، ئەمدى ئاكىسى ۋە يەڭگىسىنىڭمۇ ئوخشاش تەۋسىيەدە بولۇشى ئۇنى ئويلاندۇرۇپ قويغانىدى. دېمەك، دوستى بىر ئىشلارنى ئالدىن پەملەپ بۇلارنى بېرىپتىكەن - دە!

تونىنىڭ ئوچۇق ياقىسىدىن ئىچىدىكى كۆينەك كۆرۈنۈپ تۇراتتى، شىمى، خىرۇم پەتەنكىسى، بېشىدىكى تۈرك بېرىسىمۇ ئۇنى يەنىلا

---

<sup>①</sup> ئۇ چاغلاردا ئاتۇشنىڭ بازىرى دۈشەنبە كۈنىدە بولاتتى، كېيىن جۈمەگە ئۆزگەرتىلگەن، — ئا.

مۇھىتقا كۆرە باشقىچە كۆرسۈتۈپ تۇرۇشقا يېتەتتى. شۇڭا ئۆتكەن-  
كەچكەنلەرنىڭ ھەممىسى قىزىقسىنىپ قارىشاتتى؛ بەزىلەر مىش-  
مىشلاردىن ئاڭلىغانلىرىغا كۆرە قىزىقىپ قارىسا، بەزىلەر شۇ ئاندىكى  
تۇرقىغا قىزىقىپ قارايتتى.

بازار (مەشھەد) بىلەن بويامەتنى تېجەن يېزىسى ئايرىپ تۇراتتى.  
تېجەن قىران دەريا ئېقىنىدىكى يوپۇرماق شەكىللىك ئارال بولۇپ، ئۇنىڭ  
ئىككى تەرىپىدە قۇرۇق دەريا ئېقىنى بارىدى. بەزى چاغلاردا بۇ قۇرۇق سايغا  
ھەيۋەتلىك كەلكۈن كېلىپ دەريانىڭ ساھىلىغا جايلاشقان يېزا خەلقىگە  
بالايى- قازامۇ كەلتۈرەتتى. بۇ خىل بالا قازالاردىن يالداما بولۇپ قالغان  
بىرمۇنچە خەلق قوشاقلىرى شۇ ئانغا قەدەر يادلىناتتى. سايىنىڭ شىمال  
ئېتىكىدىكى ئازغان كەنتىنى يالاپ، سايغا يېقىن ئۆيلەرنى ئېلىپ  
كەتكەن كەلكۈندە كەتكەن نەۋجۇۋانلار ھەققىدە شۇنداق قوشاقلار بارىدى:

ئامىنەمۇ - ئامىنەم،  
لايدا ياتقان ئامىنەم.  
لايىنىڭ تېگىدە يېتىپ  
«خۇدا!» دېگەن ئامىنەم!

ئاخشام كەلگەن بەش ئاتلىق،  
بەشلىسى قاراتلىق<sup>①</sup>،  
ئامىنەمنى ئەپچاقچان  
مەمتىمىن قاناتلىق....

سايدىن چىققاندىلا ئۇ قاتتىكى بازار كۆرۈندى.  
— يېغىلىقلادىن كېيىن بازار قىممەتچىلىك بولۇپ كەتتى،

---

<sup>①</sup> قارا ئاتلىق سۆزى تەلەپپۇزدا قوشۇلۇپ كەتكەن. قوشاقنىڭ ۋەزىن ئېتىبارى بىلەن ۋە  
تەلەپپۇز قولايلىقى ئۈچۈن تۇغۇلغان تىل ھادىسىسى — ئا.

نېمىشكە دېسەڭ گا سىلىڭنىڭ<sup>①</sup> ئەسكەرلىرى خەلقنىڭ بىر قەۋەت تېرىسىنى شۇلۇپلا ئالدى، — دەپ پاراڭ سېلىپ كېلەتتى نىزامىدىن. مەمتىلى ئەپەندى بولسا ئۇنىڭ سۆزلىرىگە جىم. جىتلا قۇلاق سېلىپ يولدىن ئۆتۈۋاتقان كىشىلەرنىڭ چىرايىدىن ئەنە شۇ يېغىلىق قالدۇرغان ئازاپ، جاراھەتنىڭ ئىزناسىنى تاپماقچى بولغاندەك قاراپ باراتتى. ۋەتەنگە قايتىپ كەلگەندىن كېيىن ئۇنىڭ يۈرىكى تېنىمىسىز دۈپۈلدەپ، ئاللىقانداق تۇيغۇلار كەلكۈنى قەلبىدە مەۋج ئۇرۇپ، ئۇنى چەكسىز ھىسىيات دېڭىزىغا غەرق قىلماقتىدى. ئۇ كەچلىرى شېئىر يازاتتى، ئويلايتتى، تەسەۋۋۇر قىلاتتى... يۇرتلارنى ئارىلاپ يۈرگەندە ھەممە نەرسىگە سوئالغا تولغان كۆزى بىلەن ئۇزاق تىكىلەتتى... «ئىھ، مەن بۇ مىسكىنىلىك يېغىپ تۇرغان زېمىننى قانچىلىك سېغىنغانىدىم - ھە؟» دەپ ئويلىدى ئۇ. ئارقىدىن ئاكىسىنىڭ سۆزلىرىگە جاۋابەن:

— شۈكرى قىلىپ كۆنگەن خەلققۇ بىز، ئاكا — دېدى ئويچانلىق بىلەن، — بۇ كۈنلەرنىمۇ سەۋر بىلەن ئۆتكۈزۈۋېتىمىز. بۇ كۈنلەرمۇ پايدىسىز ئەمەس، قاتتىق سوغۇق كىشلەرنى قېلىن كېيىنىشكە مەجبۇر قىلىدۇ؛ قاتتىق ئۇخلىغان ئادەم بېشى يېرىلغاندا ياكى تۇمشىقى قانغاندا كۆز ئۆچماي قالمايدۇ. ئەلۋەتتە.

— چالا ئويغانغان كىشىلەرنىڭ ئوبدانراق كۆز ئېچىۋېلىشىغا ئىمكان بەمەي يەنە ئەللىيلەيدىغان ئادەملە، تېخىمۇ قاتتىق ئۇخلىتىدىغان دورىلارمۇ تەييارلا - دە!

— ئاكا، ئەڭ يوغان قەپەزدىكى ئىمكانىيەتمۇ پەقەت قەپەزگە چۈشلۈقلا بولۇدۇ. ئۈزۈل - كېسىل ھۆرلۈككە ئېرىشىش ئۈچۈن قەپەزنىڭ كەڭلىكىگە ئالدىناماسلىق كېرەك. قەپەزنى سۇندۇرۇپ گۈلزارلار ئۈچۈن قاشا ياساش كېرەك. تۈركىيەدىكى ئىسلاھاتنى ئاڭلىغانسىز؟ ئەنە شۇنداق، ھەم ھۆكۈمران گورۇھنى، ھەم جاھالەتلىك مۇھىتنى يىمىرەتمىگىچە بىرسى يەنە بىرسىنى پەيدا قىلىپ، بىزەڭ چىۋىن

---

<sup>①</sup> گا سىلىڭ — ماجۇڭيىڭنىڭ خەلق ئىچىدە تونۇلغان ئىسمى، — ئا.

بىلەن پاسكىنا مۇھىتتەك دەۋر قىلىۋېرىدۇ. تۈركلەردە مۇنداق بىر تەمسىل بار «Cami yıkılmış ama mihrabı yerinde» ئەنە شۇنداق قوزغىلاڭ قىلدۇق دېگەن بىلەن ئاڭ بولمىغاچقا «جامەنى يىقىتىۋەتكەن بىلەن مېھرابى جايىدا» تۇرۇۋېرىدۇ. دە! شۇڭا «جامە» نىمۇ، «مېھراب» نىمۇ يىقىتىپ، ھەممىنى قايتىدىن ياساپ چىقىش كېرەك! ... ئەڭ مۇھىمى ئويغانغان ئاڭنىڭ بولۇشى، قارا غەزەپ دېگەن بىرتقۇچتىمۇ بولۇدۇ.

ئۇلار پاراڭلىشىپ بازارغىمۇ كېلىپ قالدى. ئۇلار ئاۋۋال مەشھەدكە كىرىپ ھەزەت سۇلتان جامەسىنى، سۇلتان سۈتۈق قەبرىسىنى زىيارەت قىلدى. ئۇلارنىڭ زىيارىتى ئاخىرلاشقاندا ۋاقىت چۈشكە تايىن بولۇپ قالغانىدى. نىزامىدىن غىزالىنىپ ئاندىن بىردەم ئايلىنىشىنى تەكلىپ قىلدى. ئىككىسى يەنە ساي بويىدىكى بازارغا كەلدى.

شەرقنىڭ جىمى بازارلىرىدىكىگە ئوخشاش ئاتۇش بازىرىمۇ ئۆزگىچە مىللىي ئالاھىدىلىككە ئىگە مەھسۇلاتلار، چەتئەل ماللىرى، جۇڭگو تاۋاللىرى، خوتەننىڭ يىپەك توقۇلمىلىرى بىلەن تولغان بولۇپ، سېتىقچىلار دۇنيادىكى جىمى ياخشى سۈپەتلەر بىلەن ئۆز مېلىنى ماختاپ چوقان سېلىپ تۇراتتى.

بازاردا ئومۇمىي تەرتىپسىزلىك ھۆكۈم سۈرەتتى. مىخ - مىخ بازاردا پات - پاتلا جىدەللىشىۋاتقانلارنى ئۇچراتقىلى بولاتتى. بازارلىقلار ھەمىشە ئۇششۇقلۇق، جىدەلخورلۇق بىلەن يىراق - يېقىندىن كەلگەنلەرنى بوزەك قىلىشقا تىرىشاتتى. سىرتتىن كەلگەنلەرمۇ بازارلىق بىلەن بىر يېرى سوغۇشۇپ كېتىشتىن ھەزەر ئەيلەيتتى. چۈنكى ھەممە ئادەم ئۇلارنىڭ خۇي - پەيلىنى بىلگەچكە «بۇدۇشقاقلارنى ياماشتۇرىۋالغاندىن كۆرە، سېنىڭ راست دەپ قۇتۇلغىنىم ياخشىراق» دەپ ئويلىشاتتى. بەشكېرەم، پەيزاۋات قاتارلىق يىراق جايلاردىن ئەمەس، ئاتۇش تەۋەلىكىدىكى باشقا كەنتلەردىن بىر نەرسە ساتقىلى كەلگەن بېچارىلەرنىڭمۇ مېلىنى ئۆز ئەركى بويىچە سېتىش ئىمكانىيىتى يۇقىدى، بازارلىقلار بىشەملىك بىلەن ئۇرۇشۇپ ئەزان ئېلىۋېلىپ ئۆزلىرى ساتاتتى. ئۇلار قارشى تەرەپ

مەندىن قورقتى دەپ ئويلايتتى. گويا ئەڭ ياۋۇز دۈشمىنى يېڭمۇالغاندەك غەلبە ئىپتىخارى بىلەن گۈكەرەپ كېتەتتى، بۇ كىشىلەرنىڭ نادانلىقى، ئاڭسىزلىقى ئۆزلىرى ئۇرۇشۇۋاتقان، ئۇرۇۋاتقان كىشىلەرنىڭ يەنىلا بىردەيرانىڭ سۈيىنى ئىچىدىغان قېرىنداشلىرى ئىكەنلىكىنى بىلىشكە ئىمكان بەرمەيتتى. يۇرتلار ئارا ئۆچمەنلىك، ئىشەنمەسلىك چوڭقۇر يىلتىز تارتىپ كەتكەن بولۇپ، بۇنداق ئۆچمەنلىك ئۇلارنىڭ كۆز ئالدىنى پەردىلەپ، ئۇلارنىڭ ھەقىقىي دۈشمەنلىرىنى تونۇۋېلىشقا كاشىلا بولاتتى. خەلقنىڭ ئىناقسىز بولۇشىنى خالايدىغان ھۆكۈمرانلار بۇنداق «ئۇششۇق نوچى»لاردىن تولمۇ ئۈنۈملۈك پايدىلىناتتى: بۇ ئىناقلىقنى بۇزغۇچى قورالنى قوغدايتتى، ئاسرايتتى، دەي- دەيگە سالاتتى، شۇلاردىن گۇناھ ئۆتسىمۇ سورمايتتى. ھەر قانداق يولسىزلىق قىلسىمۇ ئۇلارغا گۇناھ قويۇلمىغاچقا باشقىلارنىڭ ئۇلاردىن ھەزەر ئەيلىمەي ئىلاجى يوق ئىدى...

بازارنىڭ بىر دوقمۇشىدا راخمان ئاشق ئۆتكەن. كەچكەنلەرگە قاراپ بىر ئوڭدىن، بىر سولدىن سۆزلەۋاتاتتى:

— ھەقاسىڭنى مۇشۇنچىلىك ئادەم قىلىپ قويدۇم، بوممىسا نېنىڭنى تېپىپ يېيىشەلمەيسەن! ئەمدى مېنى كۆزۈڭگە ئىلىشمەيسەن! مەن كىم؟ ھەممەڭنىڭ ئاتىسى! ھەربىر يۇرتتىن يەتتىدىن ئادەم بوغۇزغا سۇغا چىقىڭلا، چىقىمىغانغا سۇ يوق! قېنى شۇ چاغدا سۇ دەپ بېقىشە، كەتمەن بىلەن سالمەن!...

ئاتۇشنىڭ بازىرى ئانچە چوڭ ئەمەس، بىردەمدىلا بىر چېتىگە بېرىپ قالىدىغان، بۇ كىچىككىنە بازار بىرلا چۆرگىلىسە تۈگەپ قالىدىغان بازارچاق بولغاچقا تونۇش- بىلىشلەر ئۇچراپ تۇراتتى. قاقاس ساي بويىدا بولغاچقا توپا- چاڭ تۈزۈپ تۇرغاندىن تاشقىرى، ئاۋازلارمۇ مۇھىت تەرىپىدىن شۇمۇرۇلمەيتتى. شۇڭا بىر- بىرىگە قوشۇلۇپ كەتكەن ئومۇمىي شاۋقۇن ئۇزاقلارغا كېتەتتى. يىپ بازىرىدىكى ئاياللارنىڭ ئاۋازى بىلەن دوپپا بازىرىدىكىلەرنىڭ تۈۋلاشلىرى بىرىكىپ كەتسە، ناۋاي بىلەن سامسەپەرنىڭ ئاۋازىمۇ بىر كىشىنىڭكىدەك ئىشتىلەتتى. پەقەت ئومۇمىي شاۋقۇن ئىچىدە راخمان ئاشقنىڭ ئالجوقى سۆزلىرى روشەن

بىلىنىپ تۇراتتى.

— ساياغا شۇنداق بى سەلەپ كېلىدۇكى، ھەممەڭنىڭ سېتىۋاتقان نەسىلىرىڭنى ئېقىتىپ كېتىدۇ. قايسىڭنىڭ كۈچى يېتىدۇ؟ خۇدانىڭ ئىشى شۇنداق! ھەر بىر ژۇرت ماڭا تۆتتىن ئەكەك بېرىڭلا، سۇنى ئۆزۈم ياقىلاپ بېرەي، قانداق دەيسىلەر؟ ساقىلى بولسىلا ئەكەك بولمايدۇ، «بەل باغلىغان بىلەن ئە ئەمەس، چاچ تارىغان بىلەن خوتۇن» دەپتىكەن،... «ئېتىڭ بەكمۇ چىرايلىق ئابدقادىر ئەمەسمۇ؟ ... ئاي تۇتۇلماس دەپتىمىز، كۈن تۇتۇلماس دەپتىمىز، داموللامغا دە يۈزلەر قەست قىلالماس دەپتىمىز...» جىننىڭ گېپىنى قىلسا جىن كېلىدۇ. دېگەندەك، داموللامنىڭ غەزىلىنى ئوقۇۋاتسام مەيەدىنىمۇ موللا - ئۆلمالا كېلىپ قالدغۇ؟ خوش تەخسىر،...

راخمان سۆزلەۋاتقان تەرەپتىن راست دېگەندەك يەڭدەك يوغان سەللىلەرنى يۈگىگەن بىر نەچچە يىلەن ۋە ئۇلارنىڭ ئارقىسىدىن بىر مۇنچە سالىكلار ھەزەت سۇلتان جامەسى تەرەپكە قاراپ كېلىۋاتتى. ئۇلارنىڭ ئىچىدىكى بەستلىك، قويۇق ساقاللىق، كۆزلىرىدە قېرىلارغا خاس بولمىغان ئۆتكۈر نۇر چاقىناپ تۇرغان بىرسى سالاپەت بىلەن كېلەتتى. ئۇنىڭ ئۆزىنى تۇتۇشلىرىدا، قاراشلىرىدا بىر خىل مەغرۇرلۇق، پەقەت ئارزۇلۇق چوڭ بولغان، تۇغما ھۆكۈمرانلار دىلا بولۇدىغان خۇسۇسىيەتلەر ئىپادىلىنىپ تۇراتتى. ئۇنىڭ يېنىدا ئانچە - مۇنچە خوشامەتچىلىك قولىدىن كېلىدىغانلىقى، ئورنىنى تاپسا كاتمۇاللىقنىمۇ ۋايىغا يەتكۈزۈپ قىلالايدىغانلىقى بىلىنىپ تۇرغان يەنە بىر ھۆرمەتلىك شەخس كېلەتتى.

نىزامىدىن ئۇلار ئۆتۈپ كەتكىچە كەپسىز بالغا ھېزى بولغاندەك ئىنىسىنىڭ يېڭىدىن تارتىپ يولىنىڭ چېتىگىرەك سۈرۈلۈپ قول باغلاپ ھۆرمەت - ئېھتىرام بىلەن تۇردى. ئۇلار ئۆتۈپ كەتكەندىن كېيىن تەۋپىق تەخسىر سوردى:

— كىملىر ئۇ؟

— كۆزى چاقىناپ تۇرىدىغىنى قازى ھابۇلھاجىم، ئۇنى يەنە «ھابۇل

شەيتان» مۇ دېيىشىدۇ، بۇندىن باشقىمۇ بىرمۇنچە لەقەملىرى بارىكەن، شۇ لەقەملەر بىكار قويۇلمىغان بولسا كېرەك، «لەقەمنى خىزىر قويدۇ» دېگەن گەپ بار ئەمەسمۇ. «ھابۇل خىتاي»، «ھابۇل زىناخور»، «ھابۇل قىزىلباش» دېگەندەك؛ ئۇنىڭ قېشىدىكى كەنجى قازاخۇنۇم، ئارقىسىدىكىلەر ئۇلارنىڭ ئىخلاسمەنلىرى، ئۇلار ناماز ئەسىرنى ئوقۇش ئۈچۈن مەسچىتكە ماڭدىغۇ دەيمەن، — دېدى نىزامىددىن.

— ئەر كە ئۈگەنگەن ئادەملىكى مانا مەن دەپ تۇرىدۇ.

— شۇنداغراق، ئۇ ئاغزىدىن چىققان سۆزنى راست قىلىشقا ئۈگۈنۈپ قالغان، تەرسا ئادەم، — نىزامىددىن سەل جىم تۇرغاندىن كېيىن، — بولمىسا بىزمۇ ناماز ئەسىرنى ئەسسىۈلتۈنۈمدا ئوقۇۋالمايلىمۇ — دېدى.

ئۇلار قازىلارنىڭ ئارقىسىدىنلا جامەگە قاراپ ماڭدى.

نامازدا ھۆرمەتلىك قازى - ئۆلۈملەر مېھراپ تەرەپتە بولغاچقا تەۋپىق ئۇلارنى كۆرەلمىدى. قايتىپ چىققاندىن كېيىن چاقناپ تۇرغان ھەرىكەتچان كۆزلەر بىلەن مۇرەككەپ ئىپادىلىك كۆزلەرنى يەنە بىر قېتىم ئۇچراتتى. بۇ چاغدا ھابۇلھاجىم كەنجى قازاخۇنۇمنى باشلاپ ئۆيى تەرەپكە ماڭغانىدى. مەتىلى ئەپەندى بۇ مەغرۇر ۋە مۇتەكەببىر كىشىلەرنىڭ پەقەت توختى زۇنۇنغا ئىلتىپات بىلەن سالام قىلغانلىقىنى كۆرۈپ تۇردى.

## 2

كىچىككەنە ئاتۇشتا تەۋپىقنىڭ پەيدا بولۇشىدەك يېڭىلىق بىردەمدىلا بۇلۇڭ - پۇشقاقلارغىچە پۇر كەتتى. كۈتۈلگىنىدەك، ئۇنىڭ ئېلىپ كەلگەن يېڭىلىقلىرى ھەممىگە قىزىققۇچى، يېڭىلىققا ئەڭ ئاسان مايىل بولۇدىغان ياشلار ئارىسىدا قىزىقىش، يېقىنلىشىش تۇيغۇسى ئويغاتقان بولسا، بىرمۇنچىلاردا گۇمان، شۈبھە، ھەتتا دۈشمەنلىك پەيدا قىلىشقىمۇ ئۈلگۈردى.

ئۇنىڭ كىيىم - كېچىكى، چېچى ھەققىدە مۇلاھىزىلەر باراتتى؛ ئۇنىڭ مۇرتەد بولۇپ كەتكەن بولۇش ئىھتىمالى ھەققىدىكى پەرەزلەر ئوتتۇرىغا

قويۇلۇش بىلەن، ئارقىدىن چالا ئاڭلىغان بىرەسنىڭ گەپ توشۇشى ئارقىسىدا ئۇنى ئاللىقاچان مۇرتەد بولۇپ بولغانمىش دېگەن گەپكە ئايلىنىپ ئەتراپقا تارىدى. لېكىن، قانداقلا بولمىسۇن ھازىرچە ئۇ ھېچكىمنىڭ بىرەر مەنپەئەتكە زىيان سالماغىنى ئەمەلىيەت بولغاچقا، يامان كۆرۈش، دۈشمەنلىك تۇيغۇلىرى كونكرېت تۈس ئالمىغان، پەقەت قىزىقىش ئۈستۈنلۈكتە ئىدى.

بازار ئەتىسى ئوڭۇرۇقتىكى مەدرىسكە ساۋاغ بەرگىلى، يېڭى تاپشۇرۇقلىرىنى ئالغىلى بارىدىغانلار كۆپ بولاتتى. بۇ كۈنى ياشلار بىلەن شۇ يەردە ئۇچراشماقچى بولغان تەۋپىق، ئاكىسىدىن مەدرىس ھەققىدە ئانچە - مۇنچە ئاخبارات ئىگىلەپمۇ باقتى.

— سىزنىڭچە مالتۇداجى، ئىمىنھاجلار قانداقراق ئادەملەر؟ سوپىلاردىنمۇ؟ ياكى بولمىسا ھەشەمەتچىلەردىنمۇ؟ تەقۋادارلاردىنمۇ ياكى رىياكارلاردىنمۇ؟

— مېنىڭچە ئاكا. ئۇكا ئىككىسى خېلى يامان ئەمەس ئادەملەر. شە كۆڭەن، چەتكىمۇ چىققان ئادەملەر. ئابدۇقادىر داموللىنىڭ بىز نەچچە كىتىپىنى ئاشۇلا پۇل چىقىرىپ قازاندا باستۇدى. مەدرىسىنىمۇ ياشلار ئىلىم ئالسۇن دەپ سالدۇرغان - دە.

— ئەمىسە، ئۇلارنى تەرەققىيپەرۋەرلەردىن دېيىشكە بولىدىكەن. دېمەك ئۈمىد توقسان بەش پىرسەنت، — مەمتىلى سەل تۇرۇپ بىر نېمىنى ئويلاۋاتقاندا قىلىپ ئاندىن، — رەنجىمەيسىز، ئاكا، ئىشلىرىڭىزغا قارىشىپ بېرەلمەيۋاتىمەن، بۈگۈن بەلكىم كەچىرەك كېلەر مەن دېدى.

— نېمە دەيسەنۇي؟ ئۈمىد توقسەن بەش پىرسەنت، دەيسەن، كەچ كېلىمەن دەيسەن، نەگە بارماقچىسەن؟


— بۈگۈن ئوڭۇرۇقتىكى مەدرىستە ئاتۇشنىڭ تەلەبە ياشلىرى بىلەن ئۇچراشماقچىدۇق، بىر بېرىپ، جاھاننىڭ رەپىئىنى دەڭسەپ كۆرەي، نېمە قىلىمەن، نېمىلەر قىلغىلى بولۇدۇ، مۆلچەرلەپ باقاي دەيمەن، — تەۋپىق شۇنداق دەپ، چۈشكە يېقىن ئۆيدىن چىقتى.



غەرب تەرەپتىن شەرققە سۇزۇلغان يول مەدرىس ھويلىسىنىڭ جەنۇبى تېمى ياقىلاپ يەنە شەرققە كېتەتتى. ئاشۇ يول بىلەن يانداش غەربتىن شەرققە ئاقىدىغان ئۆستەڭ ئۇدۇل مەدرىس دەۋازىسىنىڭ شىمالى تەرىپىدىكى سۇڭگۈچتىن ئۆتۈپ قورا ئىچىگە كىرەتتى. غەرب تەرەپكە قاراپ تۇرىدىغان دەۋازىدىن كىرگەندە ئوڭ تەرەپتە ھەشەمەتلىك جامە قەد كۆتۈرۈپ تۇراتتى. جامەنىڭ رىشاتكا بىلەن ئايرىپ قويۇلغان ھويلىسى مەدرىس قوراسى ئىچىدە بولۇپ جامەنىڭ دەۋازىسى مەدرىس ھويلىسىدا — شىمالغا قاراپ تۇراتتى. سول تەرەپتە تالىپلارنىڭ ھوجرىسى بولۇپ دەۋازا تۈۋىدىن شىمالى تامغىچە بەش ئېغىز شىمالى تامنى بويلاپ ئوقۇتۇش بىناسىغىچە ئون ئېغىز جەمئىي ئون بەش ئېغىزلىق ھوجرا باردى. يول بويىدىن ئايرىلىپ كىرگەن ئۆستەڭ جامەنىڭ شەرق تەرىپىدىكى رىشاتكىنى بويلاپ جەنۇبقا بۇرۇلۇپ مەدرىس ھويلىسىدىن چىقىپ كېتەتتى. ئۆستەڭنىڭ ھويلا ئىچىدە جەنۇبقا بۇرالغان دوقمۇشدىن تاتىپ مەدرىس مەيدانىنىڭ ئوتتۇرىسىغىچە چوڭ كۆل باردى. ھويلىنىڭ شەرق تەرىپىدە ئوقۇتۇش بىناسى بولۇپ بۇ بىنا “لا” شەكلىدە غەرب تەرەپكە — مەيدانغا قاراپ تۇراتتى. ھوجرىلار بىلەن ئوقۇتۇش بىناسىنىڭ ئارىلىقىغا يەنە بىر كىچىك دەۋازا جايلاشتۇرۇلغانىدى ئوقۇتۇش بىناسىدا تۆرت سىنىپ (قوش دەرىجىلىك)، ئىككى ئىشخانا، بىر ئامبار، ئىككى دالان ئۆي بولۇپ بىنانىڭ ئالدى تەرىپى نەقىشلىك پىشايۋان ئىدى.

مەمتىلى ئەپەندى مەدرىسنىڭ ھەممە يېرىنى كۆزدىن كەچۈردى كۆل بويىدىكى دەرەخلەر مال- ۋاران ۋە ئۇششاق بالىلارنىڭ دەخلىسى تۈپەيلى قۇرۇپ كەتكەن دەرىزىلەرنىڭ ئەينەكلىرى چېقىۋېتىلگەنىدى.

ئۇ ئوبدان كۆرۈپ بولۇپ، كۆل بويىغا كېلىپ سۆڭەت سايىسىدا ئېسىنى ئېلىپ تۇرغاندا ياشلار دەرسخانىدىن چۇۋاللىشىپ چىقتى. بۇلار ئاتۇشنىڭ خەت - ساۋادى بار ياشلىرىنىڭ ئالدىنقى قاتاردىكىلىرى ئىدى. ئۇلارنىڭ ئارقىسىدا ئۆستازى موللا ئېزىز داموللاممۇ چىقىۋاتاتتى. تەۋپىق ئۇلار بىلەن ئامانلىشىپ، تونۇش بولمىغانلار بىلەن ئۆزئارا تونۇشقاندىن كېيىن، داموللام قايتىشقا ئىجازەت سورىدى.



— داموللام، دەرس تۈگىمىگەن بولسا مەن مالال قىلىپ

قويمغاندىمەن؟ — دېدى تەۋپىق مۇلايىملىق بىلەن.

— يوغسۇ، بىمالال پاراڭلىشىۋېرىڭ، ئەپەندىم، دەرس تۈگىدى، دەرس دېگىدەك نېمە ئىش دەيسىز؟ شۇ، تاپشۇرۇقنى ئاڭلايمەن، يېڭىسىنى بېرىمەن شۇ، ئىش جىق، سىجىل دەرس بەگىدەك ئەھۋالىم يوق، بالىلا ئۆزىمۇ يېڭى. يېڭى ئىلىم تەلەپ قىلىدىغان بولغان بالىلا بولغاچقا، مەندە بۇلانىڭ تەلپىگە لايىق بىز گەپ يوق، مانا شۇنداغ. خوش ئەمىسە، ماڭا ئىجازەت بولسا، سىلەگىمۇ دەخلى بولماي، ئەمىسە، — دېدى داموللام.

موللا ئېزىز داموللام كەتكەندىن كېيىن تەۋپىق سىنىپنىڭ ئىچىنى كۆرۈپ بېقىش نىيىتىنى بىلدۈردى. ئۇلار بىلەن بىللە دەرسخانىغا كىردى ۋە تەۋپىقنىڭ مەجەز-خۇلقى ئوچۇق-يورۇق بولغاچقا تۈزۈت تەكەللۇپلارغا ئورۇن قالمىدىغان بولغاچقا، تېزلا پاراڭلىرى قىزىپ كەتتى.

بۈگۈن دوستلىرىنىڭ دەۋىتى بىلەن ئابدېراھمانمۇ كەلگەنىدى. ئۇندىن باشقا تېجەندىن ئەمەت مەخسۇم، ئابدېغوپۇر قۇناجى، بىر نەۋرە ئىنىلىرى سەيپىددىن، لىۋاھىددىن، شورۇقتىن مۇھەممەت قارى، ئابلىمىت قارى، سابىتلار، سۇنتاغدىن ئىككى مۇھەممەت قارى،... كېلىشكەنىدى.

تەۋپىق بۇ سۆھبەتلەردىن نېمىنىدۇر كۆڭلىگە پۈكەتتى. ياشلار بولسا پۈتۈنلەي ئۇنىڭغا ئەسىر بولغان ئىدى. ياشلار ئۇنىڭ رەسمىيەتچىلىككە ئايلىنغان قۇرۇق تەكەللۇپلارنى قىلماسلىقى، سۈنئىيلىكتىن خالى بىر خىل چىن يېقىنلىق بىلەن توغرىدىن توغرى ھەمدە دوستانە مۇئامىلىسىدىن يېنىكلىك ھىس قىلىشتى. بۇ ھال ھەممە ئادەمنىڭ قورقۇنۇشلىرىنى تارقىتىۋېتىپ، نېمە بولسا شۇنى دەلەيدىغان كەيپىيات يارىتاتتى. ئۇ مۇشۇ سورۇندىلا مۇھەممەت قارى ئىسىملىك يىگىتتىن ئۈچى بارلىقىنى بىلگەندە ياشلارنى كۆلدۈرۈپ كۆڭۈللۈك چاخچاقلارنى قىلدى.

— بىز تېز پۇرسەتتىلا ئۈچىڭلارنى ئارىلاشتۇرۇۋەتمەسلىكنىڭ ئوبدان چارىسىنى تاپمىز، — دېدى ئۇ.

ئۇ ياشلارغا ھەم چەتئەللەردىكى تەرەققىياتلار توغرىسىدا سۆزلەپ

بەرسە، ھەم ياشلارنىڭ روھى دۇنياسىنى ئىگىلەپ، ئۇلارنىڭ ئارزۇ - ئارمانلىرى بىلەن تونۇشۇپ چىقىشقا مۇۋەپپەق بولدى.

بۇ سورۇندىن تارقىغاندىن كېيىن ياشلار ئاڭلىغان ئاجايىپ غارايىپ يېڭىلىقلار ھەققىدە ھەرقايسى يۇرتلاردا كىشىلەرگە سۆزلەپ بەرگەنلىرىدە ئۆزلىرىنىڭ قىزىقىش ۋە ئىخلاسىنى يوشۇرالمىدى.

تەۋپىق ياشلاردىن ئايرىلىپ، مەدرىسىنىڭ قۇرغۇچىلىرى بولغان موللاتۇداجى، ئېمىنھاجى ئاكا. ئۇكىلار بىلەن تونۇشۇپ قويۇش نىيىتىدە ئۇلارنى ئىزدەپ كەتتى.

### 3

سابىت بويتاق ھەم يەككە - يىگانە بولغاچقا، كەچقۇرۇنلىرى، دوستلىرى ۋە باشقا قوشنا - قۇلۇملار ئۇنىڭ ئۆيىگە كىرىپ تۈن يېرىمىگىچە ئولتۇرۇشۇپ كېتىشەتتى. سابىت كىرگەنلەرگە چۆچەك، جەڭنامىلەرنى ئوقۇپ بېرەتتى.

سابىت ئوڭۇرۇقتىن قايتىپ كېلىپ ئازراق غىزالاندى. ئاندىن قولغا بىر پارچە كىتاب ئېلىپ تۇراتتى، مۇھەممەد قارى بىلەن ئابلىمىت قارى كېرىپ كېلىشتى. ئۇلار سابىتنى مەشۇقى ھەققىدە گەپ قىلىشقا قىستاپ، چېقىشىپ بىردەم ئولتۇراتتى، سابىتنىڭ قوشنىلىرىدىن ئەبەيدۇللا ئوغلى ئابىلەقنى يېتىلەپ كىرىپ كەلدى. ئابىلەق سەككىز ياشلاردا بولۇپ، ئانىسى ئۆگەي بولغاچقا ھامان يىغلاپلا يۈرەتتى. ئۇنىڭ ئۈستىگە تەڭتۇشلۇرىمۇ «تاز» دەپ ئارام بەرمەيتتى. بۇلتۇر سابىت بوستاندىن قايتىپ كېلىپ، بۇ ئۆيىدە تۇرۇشقا باشلىغاندىن كېيىن، ئابىلەق ئۇنىڭغا ئۈگۈنۈپ قالغانىدى. بىچارە يېتىم ئوغۇل سابىتتىنلا ياخشى گەپ ئاڭلايتتى ۋە مۇلايىملىق، ئەركىنلىككە ئېرىشەتتى. سابىتمۇ يالغۇزلىققا ئۇنى ھەمرا دەپ بىلىپ ئۇنىڭغا ئاكىلارچە غەمخورلۇق قىلاتتى. شۇڭلاشقىمۇ ئابىلەق دادىسى سىرتتىكى ئوقەتلىرىدىن قايتىپ كەلسىلا «سابىتكەمىنىڭ ئۆيىگە كىرەيلى» دەپ

تۇرىۋالاتتى.

ئۇلارنىڭ ئارقىسىدىن سابىتنىڭ كىچىك ئۆلپەتلىرىدىن ئەكبەر كىرىپ كەلدى. ئۇ ئون نەچچە ياشلاردىكى ناھايىتى شوخ بالا ئىدى. ئۇ سابىتتىن باشقا ھېچ ئادەمدىن تەپ تارتمايتتى.

ئۇلارنىڭ كىرىشى بىلەن ياشلارنىڭ چاقچىقى ئۈزۈلۈپ، بىردەم ھەممىسى بالىلار بىلەن چىقىشتى.

— جەڭنامىلەردىن بىرەر كەلىمە ئاڭلىساق بولمامتى، يىگىتلەر، —

دېدى ئەبەيدۇللا.

— يەنە ئاڭلىسىڭىز يەنە شۇ، چۆچەكنىڭ گېپىنى قىلماڭا — دېدى

مۇھەممەد قارى، — سابىت ئۆزىنىڭ ئاشىقلىق تارىخىنى سۆزلەپ بەرسە ياخشىراقمىكىن دەيمەن.

سابىت جاۋابەن سۇسقىنا كۈلۈمسىرەپ قويدى. بۇرنىنىڭ ئۇچىمۇ تەرلىگەندەك قىلدى، بىر قولى يانچۇقىدا غاڭزىنى سىقىمدا تۇتۇشتىن بوشمايتتى. بۇ چاغدا تەڭتۇش يىگىتلەردىن يەنە بىر قانچىسى كىردى. ئۇلارنىڭ كىرىشى بىلەن مۇھەممەد قارىنىڭ سابىتقا قارىتىلغان چاقچىقى ئۈتۈلۈپ، يېڭى كىرگەنلەر بىلەن بىر قانچە ئېغىزدىن ئېسەنلىك سوراڭ، چاقچاقلىشىش بىلەن بولۇشتى.

ئاخىردا ئۇلار دىققىتىنى بۈگۈنكى ئوڭۇرۇقتا ئاڭلاپ كەلگەن چەتئەل يېڭىلىقلىرى ئۈستىگە ئاغدۇرۇشتى. بۇ مەۋزۇدىكى پاراڭنىڭ قىزىقلىقى ئاۋۋ كۈنى ئابلىمىت قارىلار بويامەتكە بېرىپ كەلگەن ئاخشامدىمۇ بىلىنگەن ئىدى. بۈگۈن ئەمدى بۇ ھەقتىكى پاراڭلارنى ئاڭلىغانلار ئۈچ بولۇشتى، شۇنىڭ بىلەن ئەبەيدۇللا، دېھقان يىگىتلەر ۋە ئەكبەرلەرنىڭ قىزىقىشىنى قوزغىغاندىن تاشقىرى ئۆزلىرىنىڭ خۇمارى ئۈچۈنمۇ ئۇلار بۇ تېمىدا پاراڭ قوزغاشتى. ئابلىمىت قارى مەمتىلى ئەپەندىنىڭ نامىنى ھۆرمەت بىلەن تىلغا ئېلىپ:

— مەمتىلى ئەپەندى قالتىس كىشىكەن جۇما، ئەگەر پۇرسەت بولۇپلا

قالسا ئاكامغا دەپ ئۇنى ئۆيگە تەكلىپ قىلىپ، بىرەر ئاخشام پارىڭنى ئاڭلىمىساق بولمايدۇ، — دېدى.

— ئۇ كىشى قىزىقچىمكەن-يا؟ — دەپ سورىدى ئەبەيدۇللا. بۇ چاغدا ئابلىق ئۇنىڭ قۇچىدا مۈگدەشكە باشلىغانىدى.

— قىزىقچى دېسىمۇ بولۇدىكەن، — دېدى ئابلىمىت قارى، — دانىشمەن دېسىمۇ بولۇدىكەن، ئىشقىلىپ ئۇ ئادەمنىڭ پارىڭنى ئاڭلاپ قالغان ئادەم يىراق كېتەلمەيلا قالدىكەن. ئۆزى شۇنداق ئوچۇق، گەپلىرى قىزىق ھەم ئورۇنلۇق.

— ئۇ چەتتە كۆگەن- ئاڭلىغانلىرىنى سۆزلەپ بەدىما؟

— نىمىسىنى ئېيتىسەن، يېرىم كۈن دېگۈدەك پاراڭلاشتۇق، — دېدى مۇھەممەد قارى سەل كۆرەڭلىك بىلەن، — ئۇنىڭ گېپىدىن قارىغاندا ئۇچاق<sup>①</sup> دەيدىغان بىر نېمە بولۇدىكەن، ئۆزىنى تۆمۈردىن ياسىغان، ئىچىدە ئولتۇرىدىغان كوسىلىرى<sup>②</sup>، بولىدىكەن، ئون- يىگىرمە ئادەمنى ئېلىپ ئۇ چالايدىكەن، بىر ئادەم ئۇنى ھەيدەپ خاھلىسا يۇقىرى، خاھلىسا تۆۋەن قىلىپ باشقۇرىدىكەن. ئىلگىرى ئەنجانغا بارغانلار دەپ كەلسە ئىشەنمەيتىكەنمىز، قارىغاندا راست ئوخشايدۇ.

— يا ھەزرەت، خۇدايا توۋا دەڭلا، باللا، — دېدى ئەبەيدۇللا، — چۆچەكلەردىكى ياغاچ ئاتنى شۇنداق دەۋاتامدۇ، نېمە؟  
— راست گەپ، مەن دېگەندەكلا دېدى، ئىشەنمىسەڭلار مانا سابىت، ئۇنىڭدىن باشقىمۇ مۆجىزىلەر ئاز ئەمەس ئوخشايدۇ. ئوقۇغاننىڭ خاسىيىتى شۇ، دەيدۇ.

— سىلەرمۇ ئوقۇغانلارغۇ، ئابلىمىت قارىكا، — دەپ «ئاقساقاللىق» قىلدى ئەكەبەر.

— ئۇنچىلىك ئوقۇش نېمىگە كېرەك كېلىدۇ؟ «سوپى ئاللا يار»نى ئون يىل يادلىساڭمۇ ئۇچاق پۈتمەيدۇ، دېگەن.

— ئەمىسە ئۇلار نىمىنى ئوقۇيدۇ؟ ئۇ ئادەم ناسارالارنىڭ ئوقۇشىنى دەمدىغاندۇ يا؟

① ئۇچاق — (تۈركچە — uçak) — ئايروپىلان، — ئا.

② كوسا — ئورۇندۇق، — ئا.

— «ئىنجىل»نى ئوقۇسا كېرەك.

— يا بولمىسا «تەۋرات»نى ئوقۇيدىغان گەپمىكىن؟ تەۋراتتا داۋۇت ئەلەيھىسسالامنىڭ ھونىرىنىڭ سىرى با دەيدىكەنغۇ؟ داۋۇت ئەلەيھىسسالام تۆمۈرچىلىكنىڭ پىرى دەيمىزغۇ، تۆمۈر داۋۇت ئەلەيھىسسالامنىڭ قولىدا خېمىردەك يۇمشاپ كېتىدىكەنمىش، مانا شۇنداق ھەنە بوسا ئاندىن ئۇچاقنى ياسىغىلى بوسا كېرەك.

— ھەي، سىلەر ھەر نېمە دەۋىرىسىلەر. دە، ئۇنىڭ دېيىشىچە پەن ئوقۇش كېرەككەن، پەن!

— پەن؟! — سابىت ئۆندەرگەندەك بىر ئېغىز غۇدۇڭشۇپ قويدى.

— پەن؟ بىزنى كىم پەن ئوقۇتۇدۇ؟ ئۇچاق ياساشنى كىم ئۆگۈتىدۇ؟

— مەمتىلى ئەپەندى بىلەمدىكەن - يا؟

— ئۇ ئادەم بىلمەيدىغان نېمە يوقتەك، ئۆگۈنۈپ كەلسىمۇ كەلگەندۇ.

ئۇ بەك ئەقىللىق ئادەمدەك قىلدۇ.

ئۇلار داۋام قىلدى. ئەبەيدۇللا قاتارلىق قوشنىلارنىڭ سوۋالى بەك كۆپۈيۈپ كەتكەچكە، ئاۋۇ ئىككەيلەن ئاڭلىغانلىرىنى بىر باشتىن سۆزلەپ بېرىشكە باشلىدى. مۇھەممەد قارى سوۋال بىلەن ئايدىڭلاشتۇرۇپ تۇردى. سابىت بولسا جىم. جىت ئولتۇراتتى. ئۇنىڭ خىالى ئۇچاق ياسايدىغان پەننى ئۆگۈنۈۋېلىش بىلەن قاناتلىنىپ كەتكەندى.

— مەن دادامغا دەپ ئۇچاق ياسايدىغان ئۇستىغا شاگىت بولمەن.

ئاندىن ئۆگزە بويى ئۇچۇپ، ئۆگزىلەرگە يېپىپ قويغان گۈلە. قاق،

جىگدىلەرنى سېرىپ سۈرۈپۈرۈپ ماڭمەن، — دېدى كەپسىز ئەكبەر. ئۇ

چوڭلار ئالدىدا بىر كىشىلىك گەپ يورغۇلۇتۇپ تۇراتتى. مۇھەممەد قارى

ئاڭلىغانلىرىنىڭ ھەممىسىگە سۆھبەداشلارنىمۇ ئورتاق قىلىش ئۈچۈن،

مۆجىزىلەر ھەققىدىكى ھىكايىنى داۋام قىلاتتى:

— بىر ئۆيدەك، بىر ئۆيىدىنمۇ چوڭراق تۆمۈرچاقلىق ھارۋىلار

بولدىكەن، بۇنداق ھارۋىلاردىن ئوتتۇز. قىرىقنى بىر. بىرىگە

چىتۈيلىپ سۆرەپ ماڭىدىغان يەنە بىر نېمە بارىكەن. ئۇنىڭ ئۈستىگە

بىزنىڭ شورۇق — ئۈچ يۇرتنىڭ پۈتۈن ئۇيۇقىسىنى ئادەملىرى بىلەن

قوشۇپ يۈكلەپ ماڭغىلى بولۇدىكەن.  
— توۋا قىلدىم! نىمىنىڭ كۈچى يېتىدۇ ئۇنىڭغا؟ بۇ بىر چۆچەك ئوخشايدۇ.

— سۇ قاينىغان چاغدا چىققان ھونىڭ كۈچى بىلەن ماڭدىكەن...  
بۇ گەپكە ھېچكىم ئىشەنمىدى. ئەمما ھەيرانلىقىدىن داڭقىتىپ قېلىشتى، ئۇلار بۇرۇنمۇ سودىگەرلەردىن مۇشۇنىڭغا ئوخشاپ كېتىدىغان گەپلەرنى ئاڭلايتتى، ئەمما ئۇ چاغلاردا بۇنى پەقەت بىر قىزىقچىلىق ئۈچۈن ئېيتىلغان گەپ بولسا كېرەك دەپ ئۆتكۈزۈۋېتەتتى. ئەمدىلىكتە بۇنداق گەپلەر كۆپەيگىلى تۇردى، يەنە كېلىپ بەزىلىرى راست چىقۇۋاتاتتى. مەسىلەن، ئۇلار «كوڭكا» ھەققىدە ئاڭلىغانلىرىدا ئەنە شۇنداق ئىشەنمىگەن، كېيىن بىر قېتىم ماشىنىنى كۆرۈشكەندى.

— ئاسمانغا تاقاشقىلى ئاز قالدىغان ئۆيلەر بولۇدىكەن. ئۇنىڭ ئۆگزىسىگە قارماقچى بولساڭ دوپپاڭ چۈشۈپ كېتىدىكەن.  
— نېمە دەيدىغاندۇ، بۇ؟ ئۇنداق ئېگىز ئۆگزىگە شاخ - پاخ، ئوتۇن -

ياغاچ قويماقچى بولسا قانداق تاتىپ چىقىرىدۇ؟  
— بىزمۇ شۇنى سورىدۇق، شەھەرلەردە ئۆگزىگە شاخ باسىدىغان ئىش يوق - تە. ئوتۇنمۇ كەتمەيدىكەن، ئۆيلەرنى سۇ بىلەن ئىستىدىكەن، ھېلىقىدەك سۇنىڭ ھورى بىلەن.

— ھە، سۆزلە، سۆزلەۋەر، بەربىر بىز ئىشەنمەيمىز.  
— شەھەرنىڭ يوللىرى تۈز ھەم سىلىق، ئەينەكتەك پاقىراپ تۇرىدىكەن، چالڭ - تۈزمايدىكەن...  
— پىتكىسىنى ئۆزەڭ قوشۇپ دەۋاتامسەن، ئاڭلىغانلىرىڭنىڭ ئەينى

ئۆزى شۇمۇ؟  
— شۇنى دەيمەن، بىر يۇرتنى پۈتۈن ئۈستىگە يۈكلەپ ماڭىدىغان نەرسىنىڭ بارلىقىغا ئىشەنگىلى بولامدۇ. بۇنىڭمۇ ئەنجانچى سودىگەرلەرمۇ دەيدىغانى، شۇندىمۇ ئىشەنمەك تەس جۇما.

— بىزمۇ دەسلەپ ئىشەنمىگەن، قانداقلا قىلدى، بىر نىمىلەر قىلىپ بىزنى كۆرگەندىنمۇ بەك ئىشەندۈرۈۋەتتى، — دېدى ئابلىمىت



قارى جىددىلىك بىلەن.

ئەبەيدۇللاھ يەنىلا ئىشەنمىگەندەك باش چايىقاپ قويدى. بىراق، بىر نېمە دېمىدى. سابىت ھەممىنىڭ ئاغزىغا قاراپ جىم ئولتۇراتتى. ئەكبەر ئۆزىنىڭ بالىلارچە ئويىغا كەلگىنىنى دەپ قاتاردىن قالمايتتى.

— مەن ھېلىقى ئېگىز ئۆيلەرگە ھەيرانمەن، — دېدى ئەبەيدۇللا، —

ئۆيىنى ئۇنداق ئېگىز سېلىپ نېمە قىلىدۇ؟

— شەھەرلەردە ئادەم كۆپ، يەر قىس بولغاچقا ئۆيىنىڭ تۆپىسىگە ئۆي سېلىپ ئاشۇنداق ئاسمانغا ئاچىقىپ كېتىدىكەن، مۇشۇ بىز خەقنىڭ بالىخانىسىغا ئوخشاش بىر گەپ. تە. قەشقەردىمۇ بەزىلەرنىڭ ئۆگزىلىرىدە ئۆيى بولىدىغۇ، شۇنداق.

— ئۇنىڭ تۆپىسىگە بىر ئۆيىمۇ سالىسۇن، ئۇنىڭ ئۆگزىسىگە يەنە

بىرنىمۇ سالىسۇن، سېلىۋەرسە چىقماقتا گەپ با. دە!

— ئۇنىڭغا چىقىپ. چىقماي شوتا قويۇپ چىقامتى، ئۇنىڭ ئىچىدە

پەللەمپەي بولىدىكەن.

— ئۇنداق ئىگىزگە ھەركۈنى چىقىپ چۈشمەك ئاسان گەپمۇ؟ قوياڭلا

شۇ گەپنى، ياراستۇ، يايالغان! بىز ئۆي دېگەندە قۇشتەك قونداققا چىقىۋېلىپ ئولتۇرۇۋەرسە قوساق ئاچمايدىغان گەپمۇ؟ سۇ ئەكىرمەمدۇ؟ ئۇلارغا ھەلەپ. پەلەپ ئەتكىلى چۈشمەمدۇ؟...

— بىزنى بۇلانى سورىمىدى دەمسەن؟ ئۇلانىڭ باقىدىغان ئۇلانىلىرى

بولمايدىكەن، سۇنى كۆلدىن ياقۇدۇقتىن ئۇسۇپ چىقىدىغان ئىش يوق دەيدۇ، ئۆيىنىڭ ئاشخانىسىدا سۇ چۈشىدىغان جۈمەك بولىدىكەن، خۇددى ساماۋەرنىڭكىدەك، بۇراپ قويسىلا چۈشىدىكەن...

— ئۇنىڭ ئىچىدە تۈگىمەيدىغان قانداق سۇ باكەن؟ كۆل بامىكەن يا؟

كۆل بوسمۇ تۈگەيدۇ، سۇ ياقىلاپ كېلىپ سۇ سالماق كېرەك.

ئابلىمىت قارى ئوسال بولغاندەك جاۋاپ بېرەلمەي دۇدۇقلاپ قالدى.

ئۆزىنىڭ قانداقسىگە مۇشۇنداق گەپلەرگە شۇنچە ئاسان ئىشىنىپ قالغىنىغا ھەيران قالدى. ئەمما سۆھبەتداشلىرى ئۇنىڭ ياقىسىنى قويۇپتىدىغاندەك ئەمەسدى.

— تاھارەتكە چىقسا قانداق قىلىدۇ؟ يا بولمىسا شەلىكتەك ئۆگزىسىگە چىچامدىكەن؟ — دېدى ئەبەيدۇللا.

— خالاسى ئۆيىنىڭ ئىچىدە بولۇدىكەن، سۇ بىلەن ئېقىپ كېتىۋېرىدىكەن... — دەپ ئۇن قاتتى مۇھەممەد قارى.

— ئوھ! بۇنىسى شەلىكتىنمۇ ئۆتەرەككە نغۇ؟! —

— پەسكە چۈشمەكچى بولسا پەللەمپەي بىلەنلا چۈشمەيدىكەن، يەنە ئاسانسۆر<sup>①</sup> دەيدىغان بىرنېمە بولمىش، ئۇ بىرنەچچە ئادەمنى بىر ئېلىپ، چىقىدىغان يېرىگىچە ئاچقىپ قويىدىكەن، كۆزىنى يۇمۇپ ئاچقىچە ھاۋايى مۇئەللەققە ئاچقىپ قويىدىكەن...

— خۇدايا توۋا، بۇمۇ بىر مۆجىزە بولدى، ئەگەر راست بوسا.

— ئەسەنسەر دېگىنىڭ قانداق نىمىكەن؟ ئۇنى ئادەم تاتىپ چىقىرامدۇ، ئۇلاغمۇ؟

— توك دەمدۇ، تاك دېدىمۇ بىر نېمە بىلەن ماڭىدىغان ئوخشايدۇ.

— توك؟ غەلىتە بىرنىمىكەن، ئەنجانغا بارغانلارمۇ كۆرۈپ كەپتىكەنغۇ،

ئۇنىڭدا ھەم چىراق ياققىلى بولىدىكەن، ئادەم قىلالمايدىغان ئېغىر ئىشلارنى قىلالايدىكەن،... شۇغىنىسى ئادەم تۇتسا ئۆلتۈرۈپ قويىدىكەن.

— راست، مەن سودىگەرلەردىن ئاڭلىغان، قارىغاندا بۇ راست گەپ ئىكەن - دە!

— ئۇۋۇ قەشقەردىمۇ پەرەڭلەننىڭ يەلىرى باغۇ، كونسۇلخانلا، شۇ

يەدىمۇ شۇندا يورۇق چىراقلىرى بولۇدۇ دەيدىغۇ، شەگە باغانلا، ھە شۇنداغ بوسا كېرەك، ئۇنى ئېلىكتېر دەيتىغۇ دەيمە؟

— سابىت، سەن ئىشىنىۋاتامسەن، قانداق؟ نىمىشقا ئۇنچىقمايسەن؟

— ھە... مەنما؟ ئىشقىلىپ مەن ئاشۇ ئەپەندى دېگەن ئوقۇشقا

قىزىقىپ قالدىم... خۇدايىم نىسىپ قىلسا ئوقۇسام دەيمەن... — سابىت توختاپ قالدى.

— مەنمۇ ئوقۇيتتىم، — دېدى ئەكبەر، — سابىتكام بىلەن بىللە

---

<sup>①</sup> ئاسانسۆر — (تۈركچە ئەسلى فىرانسۇزچىدىن) — (asansör) — لېفىت، — ئا.

ئوقۇيتتىم - دە.  
ئەمدى ئۇلار سابىتنىڭ گېپىنى چۆرىدىگەن ھالدا «شۇنداق ئوقۇش  
بولۇپ قالسا ئوقۇش كېرەكمۇ قانداق؟» بۇنداق ئوقۇش مۇسۇلمانلارغا  
دۇرۇس بولامدۇ - يوق؟ موللىلار رۇخسەت قىلامدۇ، ... دېگەندەك تالاش -  
تارتىشلارنى قىلىشتى.

# توققۇزىنچى باب

## 1

ھ- ایت- ھۇیت دېگۈچىلا ماي ئېيىمۇ كىرىپ قالدى. كەچقۇرۇننىڭ مەين شامىلى بۇغدايلىقتىن ئۆزىگە خاس پۇراقلارنى ئېلىپ كېلەتتى. كۈندۈزلىرى بولسا ئىسسىقنىڭ تەپتىدىن ئاق يەرلەر ئۈستىدە ئالۋۇن ۋىلىلداپ كۆرۈنۈشكە باشلىدى.

بۇ مەزگىل ئىچىدە مەمتىلى ئەپەندى ئاكىسىنىڭ توسقىنىغا قارىماي ئېتىز- ئېرىق ئىشلىرىغا قارىشىپ ئۆتكۈزدى. تاشمەت بىلەن ئىگەمبەردىگە قىزىق پاراختلارنى سېلىپ بەرگەچ بوياقچىلىقنىمۇ قىلدى. ساچتراچلىق ھۈنەرنى كۆرسۈتۈپ ئۆيدىكى بالىلارنىڭ ۋە نىمكارلارنىڭ چاچلىرىنى ئېلىپمۇ قويدى. بىراق ئۇ ئاخىرقى ھىسابتا ئۆزىنىڭ زېرىككۈنلىكىنى ھىس قىلدى. ھەر خىل ئۇششاق- چۈششەك پارچە- پۇرات ئىش بىلەن ئۆمۈرنى زاپا قىلىش ئۇنىڭ يۈرىكىنى يىمەكتىدى. بۇنداق ياشاپ بولمايتتى. بىرەر ھەقىقىي ئىش بىلەن شۇغۇللانماي بولمايدىغانلىقىنى ھىس قىلدى، ئۇنىڭسىز ھاياتتا نە لەززەت، نە مەنا بولمايتتى.

بىراق، قايسى «ھەقىقىي ئىش» بىلەن شۇغۇللۇنۇش كېرەك؟ نىزامىدىن تۈپەنچىلىك قىلىش، مۇزدۇزچىلىق قىلىش، ئاشخانا ئېچىش قاتارلىقلارغا بىرمۇ- بىر سايە قىلىپ چىقتى. ئەمما بۇلارنىڭ ھېچبىرى ئۇنى قىزىتۇرمىدى. ئەجىبا، ئۇ مۇشۇنداق ئىشلار بىلەن شۇغۇللۇنۇپ پەقەت ئۆز جېنىنى جان ئېتىش ئۈچۈنلا ۋەتەنگە قايتىپ كەلگەن بولسا- ھە؟ ئۇ قاينام- تاشقىن ۋەزىيەت ئىچىدە ئالدىراپ ياشاشنى خالايتتى. ئۇنىڭ ۋۇجۇدىدا بىر خىل قىزىق ھەم تىنىمىسىز قان مەۋج ئۇراتتى. لېكىن ئۇ ئوتتەك قىزىق يىللاردا كېلەلمەي قاپتۇ. ئەمدى نېمە قىلىشى كېرەك؟ يەنە بىر قاراشتا بۇ يەردە تۇرۇپ قېلىش خەتەرلىكتەكمۇ قىلاتتى.

نمىلىكى بولمىسۇن بۇنى قەشقەردىكى دوستلار بىلەن مەسلىھەتلىشمەي بولمايدۇ. يۈسۈپ زىيا مەكتەپ ئېچىپ ياخشى قىپتۇ، جاھالەتكە ئوت ئاچماقتىنمۇ مەنلىك ئىش بولامدۇ؟ بولمىسا يۈسۈپنىڭ يېنىدا ئىشلىسىمۇ بولارمىدىكىن؟ ئاخىرى ئۇ نىزامدىنغا بۇ خىيالىنى ئېيتتى.

— نېمە قىلىش كېرەكلىكىنى قەشقەردىكىلەر بىلەن مەسلىھەتلىشىپ كەلسەممىكىن، ئاكا.

— شۇنداق قىل، لېكىن بىزنىڭ ئۈمىدىمىز، قېشىمىزدىن ئاجرىمايدىغان قارارغا كەلگىن.

— ھېچ بولمىسا ھازىرچە ئىچ پۇشقىمۇنى چىقارغۇدەك بىر نېمە تېپىپ كەلمەمدىمەن.

— بولۇدۇ، بېرىپ كەلگىن.

مەمتىلى ئەپەندى ئەتىسى سەھەردىلا يولغا چىقتى.

ئۇ ئۇدۇللا نوۋپىشى مەكتەپكە باردى. مەجىددىن ئەپەندى مۇشۇ يەردە ئىكەن، يۈسۈپ ئەپەندى ئەخمەت ئەپەندىگە بالا ئەۋەتتى. توختاجى قەشقەردە بولمىغاچقا مەمتىلى ئەپەندى قىزىل دۆۋىگە چىقماسلىق نىيىتىگە كەلدى. باشقا دوستلار مۇشۇ يەردە جەم بولۇشتى.

— بەك ئۇزاق يوقاپ كەتتىلغۇ، ئەپەندىم؟ — يۈسۈپ ئەپەندى

تەۋپىقتىن ئاغرلىغان ھالدا سورىدى، — بىزنى ئۇنتۇپلا كەتتىلغۇ؟

— كونا دوستلارنى قانداقمۇ شۇنچە تېز ئۇنتۇپ قالاي؟ ئۇنتۇمىدىم،

سىز دېگەندەك بەك ئۇزۇن ۋاقىت ئۆتۈپ كەتكىنىمۇ يوق. خوش، دوستۇم، نېمە قىلىۋاتىسىز؟ — سورىدى ئۇ ئەخمەد ئەپەندىدىن.

— بىكارلا يۈردۈم.

— مۇشۇنداق بىكارلا يۈرمىسەك بولاتتى...

— بىر ئىش قىلساق بولاتتى...

— بىر ئىش؟ — دېدى مەجىددىن ئەپەندى ئېتىراز بىلدۈرۈپ، —

ئەمدى بىر ئىشنىڭ پېشىنى تۇتقۇدەك پۇرسەت قالمىدى، ئەڭ ياخشىسى «بىر ئىش» نى كەلگەن يېرىڭلارغا بېرىپ قىلساڭلارمىكىن؟! — بۇ گەپ

ھەممەيلەننى ئويلاندۇرۇپ قويدى.

— نىمىلەرنى دەۋاتىسىز، دوختۇر، پاچىق قىلىۋاتامسىز؟ «ئۆزى كەلگەن يار- يار، ئۆزى كەتكەن يار- يار» دېگەندەك ئۆزىمىزچە كەلدۇق، ئەمدى كېتىشىمىز تېخىمۇ تېز بولسۇنمۇ؟ — مەمتىلى ئەپەندى رەسمىي ئاھاڭدا سورىدى.

— نېمە قىلاي دەيسىز؟

— بىز ئاقارتقۇچىلارمىز، يەنە نېمە قىلاتتۇق؟ شۇتاپ خەلقىمىزگە ئەڭ زۆرۈرىمۇ شۇ.

— لېكىن، ئەپەندى، ۋەزىيەتنىڭ تەرەققىياتىنى توغرا مۆلچەرلىمەكمۇ زۆرۈر، — دېدى مەجىددىن ئەپەندى.

ئەخمەد ئەپەندى گويىا سىلەر قانداق قارار چىقارساڭلار مەن شۇ دەۋاتقاندا كېتىشىمنى يەرگە سېلىپ جىملا ئولتۇراتتى. يۈسۈپ ئەپەندىنىڭ تاشقى ئىپادىلىرىدىن مەجىددىن ئەپەندى بىلەن بىر پىكىردە ياكى مەمتىلى ئەپەندى تەرىپىدە ئىكەنلىكىنى بىلىپ بولمايتتى.

— ھېچ بولمىسا بىر نەچچە زامان تېنىچ بولىدىغانلىقىنى جەزىملەشتۈرۈشكە بولۇدۇ. چۈنكى شىڭ شىسەي تېخى ئەمدىلا پۈت تېرەپ تۇردى. قوزغىلاڭچى قوشۇنلا تېخى مەۋجۇت، — دېدى تەۋپىق مۇلازىمەت يۈرگۈزۈپ، — خوجانىياز ھاجى مۇئاۋىن رەئىسلىككە تەكلىپ قىلىنىۋاتىدۇ. بۇنداق ئەھۋالدا يېڭى ھۆكۈمراننىڭ قانداق سىياسەت يۈرگۈزۈشىنى مۆلچەرلەش مۇمكىن. ئۇ سوۋېت ئىتتىپاقىنىڭ ياردىمىنى قولغا كەلتۈرۈش ئۈچۈن خەلقچىللىق تونىنى كىيىدۇ، ھەمدە مۇشۇ تونغا لايىق تۇرۇشى چوقۇم.

— ئەمما ئاخىرىدىچۇ؟ — سورىدى مەجىددىن ئەپەندى.

— ئاخىرىدا؟ — دېدى تەۋپىق ياندۇرۇپ، — بەلكىم ھېچنەم بولماس، ئەگەر سوۋېت ئىتتىپاقىنىڭ تەسىرى ئۆز رولىنى كۆرسەتسە، شىڭشىسەي بىزنىڭ سىياسىيغا ئارىلاشمايدىغان ئاقارتقۇچىلار ئىكەنلىكىمىزگە ئىشىنىپ قالسا...

— ئىشىنىپ قالسا! — دېدى مەجىددىن ئەپەندى قولدىكى

ھاسنى يىپ ئەشكەندەك قىلىپ بىرنەچچە پىرقىرتىپ، — بۇ ئۇلاردىن كۈتىدىغان ئۈمىدىمۇ؟ چوپان بۆرىگە ئۈمىد باغلىغاندەك سەمىمىي ئۈمىدىمۇ؟ سوۋېت ئىتتىپاقىغا ياخشى كۆرۈنمەك ئۈچۈن چوقۇم سوۋېت سىياسىتىگە ئۇيغۇن سىياسەت يۈرگۈزۈشى كېرەك، بۇنىڭ ئاقارتىش ئىشلىرىدىكى ئىجابىيلىقىنىلا كۆرۈپ، سىياسىي جەھەتتىكى تازىلاشلىرىنى نەزەردىن ساقىت قىلىۋەتسەك بەگۋاشلىق بولامىكەن دەيمەن.

— ھازىر بىزنىڭ بۇ تەقلىتتىكى مۇھاكىمىمىز سەل ۋىجدان چېكىدىن چىقىپ كېتىۋاتامدۇ، قانداق؟ — دەپ سۆز قىستۇردى يۈسۈپ زىيا.

— بۆرى توق بولسا بەلكىم يېمەس، دەپ ئۈمىد قىلىدۇ، بۇ كىشى، — دەپ باش چايقىدى مەجىددىن ئەپەندى.

— شۇنداق، بۆرى دېگەن يىرتقۇچ، ئۇ قوساق تويدۇرۇش ئۈچۈنلا يىرتقۇچ بولغان ئەمەس، — دەپ داۋام قىلدى تەۋپىق، — ئۇ توق بولسىمۇ جان ئېلىپ كېتىۋېرىدۇ. بۇ ئۇنىڭ مەنتىقىسى.

— ئەنە خالاس! — دېدى دوختۇر، — يەنە نىمە «ئىشىنىپ قالسا» دەيسىز ئەمسە؟

— ئەپەندىلەر، بىز جان قايغۇسىغا چۈشۈپ قالغاندەكمۇ قانداق؟ — يەنە بىر قېتىم ئەسكەرتتى يۈسۈپ ئەپەندى.

— بىراق قارملىق قىلىشىمۇ بولمايدۇ - دە، نەدىلا بولسا ئىنسانىيەت ئۈچۈن خىزمەت قىلغىلى بولۇدۇ. خالىساڭلار تۈركىيىگە قايتىپ كېتەيلى. بولمىسا ئافرىقىدىكى ئىپتىدائى دۆلەتلەرگە بېرىپ «پىدائى» بولايلى.

— ھا-ھا... — مەمتىلى ئەپەندى جاراڭلىق ئاۋازدا خاتىرجەملىك بىلەن كۈلدى. ئارقىدىن چاخچاق ئارىلاش، — سىز نېمىدىن شۇنچىلا ھۈركۈپ كەتتىڭىز؟ ھارۋىنى ئېلىپ قاچماقچىمۇ؟ بىرىنچىدىن ئۆز ئېلىمىز ياردەمگە مۇھتاج تۇرغاندا باشقا ئەلگە «پىدائى» بولۇپ بېرىشىمىز كۈلكىلىك ئىش بولار، قارىغاندا بىزنىڭ يۇرتىمىز ئافرىقىدىن

ئېشىپ چۈشكەندەك دەرىجىدە ئىكەنلىكىنى تونۇدۇق؛ ئىككىنچىدىن ياخشى ئىش قىلىمىزلا دەيدىكەنمىز، ھەممە يەردە قارشىلىققا ئۇچرايمىز، ئىپتىدائى ئورماننىڭ بۆرسى ئادەم يىمەيدۇ دەمسىز — دېدى.

— شۇنى سەمگىزگە سېلىپ قويايىكى، بىزنى پايلاپ يۈرۈۋاتقانلار بار. مەن بۇ «قۇيرۇق»لارنى بىر نەچچە قېتىم سېزىپ قالدىم...

— «قۇيرۇق»لارنىڭ ۋەزىپىسى شۇنداق، پايلاش بەدىلىگە مائاش ئالىدۇ؛ ئىتقا ئىگىسى نېمە ئۈچۈن سۆڭەك بېرىدۇ؟ ئەلۋەتتە ئۇلارنىڭ ئاشۇنداق مەجبۇرىيەتلىرى بار. دە. بىراق، بىزنىڭ ۋەزىپىمىز قېچىش ئەمەس، — تەۋپىق دوستلىرىغا پاسسىپ تەسىر بەرمەسلىك ئۈچۈن ئۆزىنى خاتىرجەم تۇتۇپ شۇنداق دېدى، — ھەقاندق ھاكىمىيەتنىڭ ئەنە شۇنداق بىر تالاي «ئالاھىدە خىزمەتچىلىرى» بولۇدۇ. ئەپەندىلەر، شۇنى ئۇنۇتماڭلاركى، ياز كۈنى چىۋىنىدىن خالى بولغىلى بولمايدۇ. چىۋىنلەرنىڭ قونۇش ئىھتىمالىدىنلا كۆڭلىگە شەك كەلتۈرگەن كىشى ئاچ قالىدۇ، ئەلۋەتتە. بۇ خۇددى «قۇچقاچتىن قورقۇپ ئىككىن ئەكىمگەندەك» بىر ئىش بولۇدۇ.

مەمتىلى ئەپەندىنىڭ خاتىرجەم سۆزلىرى بىلەن تالاش-تارتىش ۋاقىتلىق توختىغان بولسىمۇ لېكىن كۆڭۈللەر قېتىغىغا يوشۇرۇنغان ۋەھىمە تارقاپ كەتمىگەنىدى. ئىنساننىڭ ياشاش ئىستىكى، ئۆزىنى مۇھاپىزەت قىلىش تەبئىي تۇيغۇسى خەتەر ئالدىدا دەككە-دۈككە پەيدا قىلاتتى. ئارىدا پەيدا بولغان ئوڭايىسىز ۋەزىيەتتىن قۇتۇلۇش ئۈچۈن مەجىددىن ئەپەندى تېمىنى يۆتكىدى؛

— ئەپەندىم، بىزگە قاچانغىچە مېھمان بولىسىز؟

— ئەتە كېتىمەن، — جاۋاب بەردى مەمتىلى ئەپەندى سالماقلىق بىلەن، — ئىچىم پۇشۇپ، سىلەر بىلەن دىدارلىشىپ چىقاي دەپلا كەلگەندىم. ئەتە چۈشكىچە بازار ئارىلىسام، چۈشتىن كېيىن كېتىمەن. بازاردا قىلىدىغان سودىلىقىمۇ كۆپ ئەمەس، كىتاب-پىتاپ ئالىمەن. ئاندىن ياخشى ئۇستىغا باشلاپ بارساڭلار بىر تەمبۇر سېتىۋالمام بولىمىدى.



— ھە، راست ئەپەندىم، — دېدى مەجىددىن مۇھىم بىر ئىشنى يادىغا ئالغاندەك، — سىزنى بىر خوشال قىلاي دەپ شىۋىد دوختۇرخانىسىدىن ھېلىقى پىئانىننى سۆزلۈشۈپ ئېلىپ قويدۇم، قانداق، خوشال بولغانسىز؟

— شۇنداقمۇ؟ خوشال بولمامدىغان، بەكمۇ پەيزى ئىش بوپتۇ. مەن يەنە شۇ يەردىن ئازراق دورا سېتىۋالماقچىدىم. پىئانىننى شۇ چاغدا كۆرۈپ ئېلىپ كېتەر مەن.

— ئۇنداق بولغاندىكىن بۈگۈن ماڭا قوناق بولارسىز؟

— رەخمەت، بوۋا، — (مەمتىلى تازا ئامراقلىقى تۇتقاندا مەجىددىن ئەپەندىگە شۇنداق خىتاپ قىلاتتى) — يۈسۈپ زىياغا قوناق بولمەن. مۇھىمى ئۇنىڭ بىلەن دېيىشىدىغان گەپلەر بار. يەنە بىر قېتىمدا سىزنى ئاۋارە قىلمەن. ئەلۋەتتە.

تەۋپىق كەچتە يۈسۈپ ئەپەندىنىڭ ئۆيىگە — قوناق بازىرىغا كەتتى. كەچلىك تاماقتىن كېيىن ئىككىسى بىردەم كوچا ئايلىنىپ يۈرۈشتى. ئەنە شۇ چاغدا تەۋپىق يۈسۈپ ئەپەندى بىلەن ۋەتەندە قېلىپ خىزمەت قىلىش ياكى چەتكە چىقىپ كېتىش مەسىلىسى ھەققىدە ئېنىق پىكىرلىشىۋېلىشقا پۇرسەت تاپتى.

— سىز قانداق ئويلايسىز، دوستۇم؟ — دەپ سورىدى ئۇ.

يۈسۈپ زىيا ئاسمان گۈمبىزىنىڭ ئالدى تەرەپتىكى قارىيىپ كۆرۈنۈۋاتقان ئۆگزىلەر ئۈستىگە ئىگىلىپ چۈشكەن يايىدىكى پىلىلداپ كۆرۈنۈشكە باشلىغان يۇلتۇزلارغا بىر ھازا قاراپ جىم- جىت ماڭدى. ئاخىر ئۇ ئۆز كۆز قارىشىنى قويۇشتىن كۆرە، مەمتىلىنىڭ كۆز قارىشىنى بىلىپ بېقىشىنى توغرىراق ھىساپلاپ، قايتۇرۇپ سورىدى:

— سىلچۇ؟ سىلى قانداق ئويلاۋاتالا؟ سىلىنىڭ ئويلىرىنى

بىلىپ باققىم بار.

— مېنىڭ پىكىرىمنى سورىسىڭىز، مەن نېمە دەيتتىم. يولمىزدىن قايتىمىساق ياخشىراق بولۇدۇ، — دېدى ئەزەلدىن ئۆز قارىشىنى يوشۇرمايدىغان تەۋپىق، — ئاڭلىغانمىدىڭىزكىن، بۆرى قوي پادىسىغا

تېگىشتىن بۇرۇن پادىنى ئايلىنىپ ھوۋلايدىكەن، ئەگەر قويىلار غۇژمەك بولۇۋېلىپ تۇرۇۋەرسە بۇرۇن ئۇلارغا چىقىلالماي پادىنى ئايلىنىۋېرىدىكەن. مۇشۇنداق ۋەھىمە سالىدىكەن. بىراق، قوي دېگەن ساددا مەخلۇق بولغاچقا توپنىڭ سىرتىدىكىلەر ئىچىگە كىرىۋېلىشقا ئۇرۇنىدىكەن، لېكىن بەربىر بىر مۇنچىلارغا سىرتتا تۇرۇشقا توغرا كېلىدۇ - دە؟ بىراق ئۇلارنىڭ ھەممىسى ئۆز جېنىنىڭلا قايغۇسىدا بولغاچقا ھەممىسى ئۆز جېنىنى قوغداش ھەلەكچىلىكىدە پادىنىڭ مەركىزىگە قىستىلىپ، شۇنىڭ بىلەن تەرتىپ بۇزۇلىدىكەن. شۇ چاغدا بىر - ئىككىسى ئۆزىنى باشقىلارغا قارىغاندا دانازاق ھىسابلاپ، قېچىپ قۇتۇلۇش ئەڭ ياخشى چارە دەپ ئويلايدىكەن. دە، سىرتقا - ئوچۇقچىلىققا قاراپ قاچىدىكەن. بۇ بولسا پۈتۈن پادىدا «سايىسىدىن ھۆركۈش» دېگەندەك ۋەھىمە پەيدا قىلىپ، ھەممىسى ھەر تەرەپكە پىتىراپ كېتىدىكەن. مانا بۇ بۇرۇن ئۈچۈن ئەڭ ياخشى پۇرسەت ئىكەن، - مەمتىلى ئەپەندىنىڭ تەلەپپۇزىدىن جىددىي كۈلۈمسىرەۋاتقانلىقى بىلىنىپ تۇراتتى، - شۇنداق دوستۇم بىز ئاشۇ بىرلىكنى بۇزىدىغان بىرىنچى قوي بولمايلى. ئەگەر بىرىمىزلا مۇشۇ بۇزۇلۇشقا رازى بولىدىغان بولساق «پىتىراپ كېتىش» يۈز بېرىدۇ...

— خاتىرجەم بولسىلا، مەن ھامان سىلنىڭ پىكىرلىرىنى قوللايمەن... گەرچە ئەھۋال ھەقىقەتەن خەتەرلىك بولسىمۇ...

— بۇنىسى چۈشۈنۈشلىك، ھەممىمىزگە ئېغىر، چۈنكى بۇ ھايات مەسىلىسىگە بېرىپ تاقىلىدۇ... لېكىن، ھەممە ئادەم ئۆز جېنىنىڭلا غېمىدە بولۇپ كەتسە بۇ بەختسىز مىللەتنىڭ تەقدىرى توغرىسىدا كىم باش قاتۇرىدۇ؟

مەمتىلى ئەپەندى يۈسۈپ زىياننىڭ قوللىشىنى قولغا كەلتۈرگەندىن كېيىن سەل خاتىرجەم بولدى. لېكىن، كۆڭلىنىڭ چوڭقۇر بىر يېرىدە بىر ئارامسىزلىق يەنىلا تىرىكىشىپ تۇراتتى.

— ئۇنداقتا قىلىدىغان ئىش توغرىسىدا نېمە قارارغا كېلىۋاتىلا؟ مەن بىلەن بىللە نوۋپىشىدا ئىشلىسىلە، سىلى شوتا بولسىلا مەن يانداق بولاي، قانداق دەيلا؟

— رەھمەت، مەن بۇنىمۇ ئويلىمىدىم ئەمەس، موھىمى، ھەممىمىز كەتمەيدىغان قارارغا كېلىۋالساق بولغىنى، باشقىسى ئۆز ئۆزىدىن ھەل بولۇپ كېتىدۇ. قىلىدىغان ئىش توغرىسىدا كۆڭلۈمگە يەنە باشقا پىكىرلەرمۇ كېچىۋاتىدۇ، مەن بىر قارارغا كېلىۋالاي، دوستۇم.

— ئۆزلىرى بىلىسە، ھەممىمىز بىر يەردە بولساققۇ بەك بەلەن ئىش بولاتتى.

ئۇ ئەتىسى يۈسۈپ ئەپەندىنىڭ ھەمراھلىقىدا بازار ئارىلىدى. ئاۋۋال ھېيتگاھ جامەسى ئالدىغا كېلىپ، تۈنۈگۈن كۆڭلىگە پۈكۈپ قويغان كىتاپلارنى سېتىۋېلىشقا ئالدىدى. ئۇ ناۋاينىڭ «چاھار دىۋان»نى، «دىۋان مەشرەپ»نى ۋە يەنە كىلاسسىكلارنىڭ باشقا بىر نەچچە ئەسىرىنى سېتىۋالدى. ئۇندىن باشقا ئابدىقاردر داموللامنىڭ قازاندا نەشر قىلىنغان «سەپ نەھۋى»<sup>①</sup>، «نەسەھەتۇل ئەتىپال»<sup>②</sup> قاتارلىق كىتابلىرىنى سېتىۋالدى. بۇ كىتابلارنى ئوڭۇپ بايلىرىدىن موللا تۇداجى، ئىمناھاجلار پۇل چىقىرىپ نەشر قىلدۇرغانلىقىنى ئاكىسىدىن ئاڭلىغان ۋە ئاۋۋ كۈنى ئۇ ئۇلار بىلەن تونۇشقىلى بارغاندا ئۇلارنىڭ ئاغزىدىنمۇ ئاڭلىغانىدى.

ئاندىن بۇلتۇر قەشقەردە نەشر قىلىنغان «ئەركىن ھايات» گېزىتىنى كۆرۈپ قېلىپ، ئۇنىمۇ سېتىۋالدى ۋە بۇ گېزىتنىڭ قۇتلۇقھاجىم شەۋقى مۇھەررىرلىكىدە چىققانلىقىغا دېققەت قىلدى. - دە، يۈسۈپ ئەپەندىگە قاراپ:

— ھازىرچە مۇشۇلار يېتىدۇ، - دېدى ۋە جىددى تۈردە، - گېزىت قەشقەرنىڭ بۈگۈنكى ئەھۋالىدا مۆلچەرلىگۈسىز بۈيۈك ئىش، ئۇ بىر ئىنقىلاپ! بۇنداق بىر ئىشنىڭ بولۇشى ئادەمنى بەكمۇ خۇرسەن قىلىدۇ. سىز قۇتلۇقھاجىم شەۋقى بىلەن تونۇشمامسىز؟ - دەپ سورىدى قولىدىكى گېزىتنى پۇلاڭلىتىپ قويۇپ.

<sup>①</sup> «مورفولوگىيە، سىنتاكسىس»، - ئا.

<sup>②</sup> «بالارغا نەسەھەت» - ئا.

— تونۇشمەن، — دېدى زىيا.  
 ئەگەر ئۇزات خالسا مەنمۇ دوستلۇشۇپ قالسام بولاتتى، سىز بۇ  
 ئىشنىڭ ھۆددىسىدىن چىقالايسىز.  
 — بۇلۇدۇ، مەن ئۇ كىشى بىلەن ئۇچراشقاندا سىلى توغرىلۇق پاراڭ  
 قىلاي، ئۇ چوقۇم سىلىگە قىزىقىدۇ.  
 — يەنە بىر كەلگىنىمدە جەزمەن تونۇشۇپ قالدىغانلىقىمغا  
 ئىشەنسەم بولىدىكەن. دە؟ رەخمەت، ئەپەندىم. ئەمدى مېنى چالغۇ ئەسۋاپ  
 ياسايدىغان داڭلىق ئۇستىنىڭ دۇكىنىغا باشلاپ بارسىڭىز، شۇنىڭ  
 بىلەن مالال قىلىشىم توختايدۇ، ئاندىن «ھىلال ئەھمەر» گە كېتىمەن.  
 بوۋاي بىلەن بىللە بولۇپ قايتىمەن، — يۈسۈپ زىيا مەنۇنىيەت بىلەن  
 دوستىنىڭ خىزمىتىدە بولۇپ، ئۇنى ئۆستەڭ بويى كۆچىسىغا باشلاپ  
 كەتتى.  
 ئۇلار ھېيتگاھ ئالدىدىن ئايلىنىپ ئۆتەيلى دەۋاتقاندا ئۇلارنىڭ  
 ئالدىدىن ۋاللىنىڭ پوچتىسى سۈر ھەيۋىلىك قورۇقچىلىرى بىلەن ياۋاغ  
 تەرەپكە ئۆتۈپ كېتىۋاتقانكەن، بۇنى كۆرۈپ يۈسۈپ ئەپەندى:  
 — سوۋېتتىن ئەۋەتىلگەن يېڭى ۋالى شۇ بولسا كېرەك، قارىغاندا  
 تېرەكلىك جۈزىگە<sup>①</sup> مېڭىپتۇ - دە، — دېدى.

## 2

ۋىلايەتلىك ساقچى ئىدارىسىنىڭ ئەڭ مەخپىي يىغىنلار  
 ئۆتكۈزۈلىدىغان كىچىك خانىسىدا ساقچى، ھەربىي ۋە مۈلكىي  
 ئەمەلدارلارنىڭ يىغىنى چاقىرىلدى. قانداق ساقچى يىغىنىنىڭ ساھىبخانى  
 ئىدى. شۇنىڭ ئۈچۈنمۇ ياكى بۇ يەردىكىلەرنىڭ ھەممىسى يۇقىرى

---

<sup>①</sup> تېرەكلىك جۈزى — ھازىرقى بەشخىل مېتال ماگىزىنى جاشلىقان يەر، ئىلگىرى بۇ يەردە  
 ۋىلايەتلىك ساقچى ئىدارىسى ۋە ياۋاغ تۈرمىسى بارىدى، بۇ يەرنى تېرەكلىك بولغىنى ئۈچۈن  
 «تېرەكلىك جۈزى» مۇ دېيىشەتتى، — ئا.

مەنسەپتىكىلەر بولغاچقىمۇ بۇ يەرگە جەم بولغانلار ئىچىدىكى «ئەڭ پەگادىكى» لەردىن بىرسىدەك كۆرىنەتتى. ئۇنىڭ «قار يېغىپ تۇرىدىغان» قاپىقى ئېچىلىپ قالغاندەك. شۇنداقلا ئادەتتىكى سۈر- ھەيۋىسىدىن ئەسەر قالغاندەك قىلاتتى. يىنىغا يەنە بىر ساھىپخان ۋۇ دارىن رەئىسلىك قىلاتتى.

ئىپەك يوپۇقلار يېپىلغان شىرەنىڭ ئۇ تەرىپىدە گىدىيىپ ئولتۇرغانلارنىڭ قىياپەتلىرىدىنلا سۈرۈنىنىڭ ئەڭ ئۇلۇغى كىم ئىكەنلىكىنى بىلىۋالغىلى بولاتتى. ئۇزۇنچاق قەغەزلىك ئىككى پارچە ھۆسىنخەت تىكىسىگە ئېسىلغان جاينىڭ ئوتتۇرىدا ۋاڭ «دارىن» ئولتۇراتتى. ئۇ تېخى ھازىرچە جامائەتكە ئاشكارە مەلۇم بولمىغان يېڭى كەلداخۇن بولغىنى بىلەن، بۇ يەردىكىلەرنىڭ ھەممىسى ئۇنىڭ يېقىن ئارىدا قەشقەر ۋالىيسى بولۇدىغانلىقىنى بىلگەچكە، سىياسىي سەزگۈرلىكى يۇقۇرى بۇ كىشىلەر مۇۋەققەت ۋالى ماشياۋۋۇغا ئېتىبار قىلماستىن، ۋاڭ باۋچىيەن (ۋاڭ دارىن) غا ئالاھىدە ئەھتىرام بىلەن مۇئامىلە قىلىشقا باشلىغانىدى. ئۇنىڭ بىر تەرەپىدە سېرىق چاچلىق، قىزىق ئىگىز قاڭشارلىق بىر روس مۇشاۋۇر سۆلەت بىلەن گىدىيىپ ئولتۇراتتى. يەنە بىر تەرەپىدە ئىگىز بويلۇق، ئۇچلۇق ساقال، بېشىغا سەللە ئورۇلغان ئاۋاق يۈز كەلگەن بىر ئۇيغۇر كىشى ئولتۇرغانىدى. ئۇ ھەر قانداق يېڭىلىق قاينىمىنىڭ ئالدىدا پەيدا بولۇدىغان ئاجايىپ ماھارىتى بىلەن ھەممىنىڭ ھەۋەس- ھۆرمىتىنى قوزغىغان كىشى بولۇپ، جەمىيەتتە ئۇنى ھەر تەبىقە ھەرخىل تونۇيتى، ئەمما ھېچقايسىسى دۈشمەن كۆرمەيتتى. لىبراللار، يېڭىلىق تەرەپدارلىرى ئۇنى ئۇيغۇرلارنىڭ ئالدىنقى قاتاردىكى زىيالىسى، مەشھۇر ئاقارتىش ئەربابى، خەلقىپەرۋەر دەپ تونۇيتتى، ئۇ سابىت داموللا ھۆكۈمىتىدىمۇ ۋەزىپە ئالغان، ئۇنى ئاغدۇرغانلارنىڭمۇ ئىلتىپاتىدىن مەھرۇم قالمىدى. ئەشەددى ئوڭچىلار ئۇنى سوۋېتپەرست ئۇنسۇر، 3- ئىنتىرناتسۇنالنىڭ ئىشپىيۇنى (خەلقئارالىق كومۇنىست ئىشپىيۇن) دەپ قارىشاتتى. ئەمما ھۆكۈمەتنىڭ ئۇنىڭغا ئىلتىپاتلىق مۇئامىلىدە بولۇۋاتقانلىقى ئۇلاردا يەنە ئۆز

قاراشلىرىغا نىسبەتەن گۇمان تۇغدۇرغاچقا، ئۇلارمۇ ئۇنى يامان كۆرەلمەيتتى. ئۇنىڭ قېشىدا ھەربى ئەمەلدار لىيۇبىڭ ئولتۇرغانىدى.

روس مۇشاۋۇر ئاللىقانداق مەنسۇي كۈچ بىلەن ھەممىنى تىزگىنلەپ تۇرىۋاتقاندا بىلىنەتتى. چۈنكى ئۇ «دارىن» لارنى قىلچە كۆزىگە ئىلمەيتتى. ھەم بۇنى يوشۇرۇپ ئولتۇرمايتتى. ئۇ شۇنداق كىبىرلىك، تولىمۇ مەغرۇر ئىدى. ئۇ پەقەت ئۇچلۇق ساقاللىق ئاۋاق ئۇيغۇرغا ۋە ۋاڭ دارىنغا ئىلتىپاتلىق مۇئامىلە قىلاتتى. بۇنىسى سۆز ئارىلىقىدا ئارىلاپ: «شۇنداقمۇ، مەخسۇم؟»، «سىز بۇنىڭغا نىمەن دەيسىز جاۋشى؟»<sup>①</sup> دېگىنىدىن بىلىنىپ قالاتتى. ئۇلار بۈگۈنكى قوزغىلاڭ تىنچىتىلغان مۇشۇ ۋەزىيەتنى قانداق ساقلاپ قېلىش، مۇستەھكەملەش؛ يەنە قوزغىلاڭ چىقىشنىڭ ئالدىنى ئېلىش، ھازىرغىچە مەۋجۇت بولۇپ تۇرۇۋاتقان قوزغىلاڭچى قوشۇنلارنىڭ تەھدىتىنى قانداق تارايىتىپ، قانداق ئازايىتىش قاتارلىق مەسىلىلەر ئۈستىدە كېڭەشمەكتىدى.

— ئەمدى قوزغىلاڭ چىقمايدۇ دەپ ھۆددە قىلغىلى بولمايدۇ. خوجا نىياز ھاجىنىڭ قۇشۇنلىرى تېخىچە مەۋجۇت، قوراللىرىمۇ بار تېخى! سابىت داموللامنىڭ تەسىرىمۇ يوق ئەمەس. بۇ ھال خەلقنىڭ ئۇيۇشۇپلىشى ئۈچۈن تۈرتكە ھەم پۇت تېرەپ تۇرۇش ئىمكانىيىتى بېرىدۇ، ۋۇ دارىن ياسىما كىبىر بىلەن ئەتراپىغا ئايلىنىپ قاراپ، ئۇلۇقلارنىڭ ئۆز نۇتقىدىن قانداق تەسىرلىنىۋاتقانلىقىنى ئوغۇرلۇقچە كۆزىتەتتى.

— گېيىڭزچە بولغاندا قوزغىلاڭچىلارنىڭ مەۋجۇتلىقى خەلقنىڭ قايتا ئۇيۇشىدىكى تاشقى شەرتنىڭ بىرىكەن، شۇنداقمۇ؟ — دېدى مۇشاۋۇر ۋۇ دارىننىڭ تومتاقراق ئېيتىلغان سۆزلىرىنى ئۆز تەلەپپۇزىغا ئايلاندۇرۇپ، پەلسەپىۋى تۈس بېرىپ، — شۇنداق چۈشەنسەك بولامدۇ؟

---

<sup>①</sup> جاۋشى — ۋاڭ باۋچىيەننىڭ يەنە بىر ئىسمى. ئۇ ۋە قادىرھاجى قاتارلىق كىشىلەر ھەققىدە «قەشقەر تارىخ ماتېرىياللىرى — 2» دىكى «مەھمۇد — قەشقەردە» ناملىق ماقالىغا ۋە بورھان شەھىدىنىڭ «شىنجاڭنىڭ ئەللىك يىلى» ناملىق كىتابقا قارالسۇن، — ئا.

— شۇنداق چۈشۈنۈش مۇمكىن، — دېدى ۋۇ دارىن ئىشەنچسىزلىك بىلەن، چۈنكى ئۇ تاشقى شەرت دېگەننىڭ نېمىنى بىلدۈرىدىغانلىقىنى تازا ئاڭقىرىلمىغانىدى، — ھەئە، شۇنداق، — ئۇنىڭدىكى ياسىما كىبىر يەنە ئەسلىگە كەلدى.

— ئۇنداق بولسا ئويۇشۇشنىڭ، قايتا قوزغۇلۇپ چىقىشنىڭ ئىچكى ئاساسى نېمە، جانابى ۋۇ دارىن؟ — ئاغزىنى غەلىتە بىر تۈرلۈك پۈرۈپ، مەسخىرە قىلغاندەك سورىدى رۇس مۇشاۋۇر.

— ... — ۋۇ دارىننىڭ يايپاڭ بۇرنىنىڭ ئۇچى تەرلەپ كەتتى. ۋاڭ دارىن مىللى بىرلىك تۇيغۇسىنىڭ سېزىلمەس تۈرتكىسى بىلەن ۋۇ دارىننى قىيىن ئەھۋالدىن قۇتقۇزۇش ئۈچۈن ئۇنىڭ ئورنىدا جاۋاب بەردى. — ئىچكى ئاساسى — ئاڭنىڭ ئۇيغۇنىشى ۋە ئىتتىپاقلىق.

بۇ گەپ بىلەنلا ئەقلىنى تاپقان ۋۇ دارىن دەرھال سۆز ئېلىپ ئۆزىنىڭ ئانچىۋالامۇ دۆت ئەمەسلىكىنى بىلدۈرۈپ قويۇش ئۈچۈن ئالدىرىدى (بايقى خىجىللىق ئۇنى بەك ئازاپلىغاچقا ئۆزىنى كۆرسۈتۈپ، شۇ سەھۋەنلىكىنى خەقنىڭ ئېسىدىن كۆتۈرۈۋېتىش ھەلەكچىلىكىدە تولا پالاقشىدى):

— شۇنداق، شۇنداق، مەنمۇ شۇنى دېمەكچىدىم. ئەمدى بىزگە قىلىدىغان ئىش - ئىسياننىڭ ئالدىنى ئېلىش ئۈچۈن قىلىدىغان ئىش — ئىچكى بىرلىكنى بۇزۇش! ئېيتايلىق: قەشقەرلىك بىلەن ئاتۇشلۇق بىر - بىرنى دۈشمەن كۆرسۈن. قەشقەرنىڭ ئۆزىدە بولسا ھەربىر مەھەللە، ھەربىر كوچا بىر - بىرنى تالاپ تۇرسۇن. بىز بولساق ئۇلارنىڭ جىدىلىنى ئايرىغۇچى بولايلى. بۇ ئەلنىڭ ئىناقلىقىدىن ئەلھەزەر!...

ئۇنىڭ دەۋاتقانلىرى قانداقتۇر كەشپىيات ئەمەس، ئەزەلدىن قوللۇنۇلۇپ كېلىۋاتقان كىلاسسىك ئۇسۇل ئىدى، شۇنداق بولسىمۇ ئۇنىڭ سۆزلىرىنى تەستىقلاپ بىر نەچچە يىلەن ھىجايغىنچە باش لىڭشىتتى. ۋاڭ دارىنمۇ «ئەمدى ئەقلىڭنى تاپتىڭ، يارايىسەن» دېگەندەك قىلىپ ئىلتىپاتلىق نەزەردە قاراپ باش لىڭشىتتى. مەسلىھەتچى رۇسلا ئۇنى ياراتمىغاندەك مېپىقىدا كۈلۈپ، مەخسۇم تەرەپكە قاراپ بىلىنەر - بىلىنمەس مۇرسىنى قىستى. ئۇنىڭ يىغىن ئەھلىنىڭ ئەقلىگە چوڭقۇر

ئورناماق ئىستىگەن تۈپ مەخسەت بۇنداق كۈنكۈرېت ئۇسۇللار ھەققىدىكى تەپسىلاتلار ئەمەس، ئۆزىگە تاپشۇرۇلغان ۋەزىپە — بۈيۈك دۆلەتنىڭ بۈيۈك ئىستراتېگىيىسىنىڭ بىر پارچىسى، يەنى، سوۋېت ئىتتىپاقىنىڭ دوستلىقىنى زۆرۈرىيەت دەپ ئېتىراپ قىلدۇرۇش، سوۋېت ئىتتىپاقىنىڭ ياردىمىنى كەم بولسا بولمايدىغان زۆرۈرىيەت دەيدىغان تونۇشنى ھاكىم قىلىش، ك گ ب تىپىدا بىر ئاخبارات تورى قۇرۇپ چىقىش ئىدى. ئاندىن مەنىستەسلىك تەلەپپۇزى بىلەن:

— ئەپەندىم، خوجانىياز ھاجىدىن خاتىرجەم بولسۇن. ئۇنىڭ ئىشى يېقىن ئارىدا چىرايلىق بىر تەرەپ بولدى ۋە بولۇدۇ، بۇ ئىشتا بىز دوستلىقىمىزنى يېتەرلىك ئىسپات قىلدۇق. بۇنىڭ بىلەن خەۋپنىڭ تاشقى شەرتى مەۋجۇتلۇقتىن قالدۇ، دېگەن سۆز. ئەمدى ئۇنىڭ ئىچكى ئاساسىي توغرىسىدا ئەپەندىنىڭ دېگەنلىرى ئورۇنلۇق، ئەمما تېخىمۇ مۇھىمى «ئاڭنىڭ ئويغۇنۇشى» مەسىلىسىدىن ئېلىپ ئېيتقاندا يامانراقى زىيالىلار! بولۇپمۇ چەتئەلدە ئوقۇپ كەلگەنلەر! بۇ قايتا تەشكىللىنىش، قايتا توپىلاڭ قوزغۇلۇشنىڭ ئاساسدۇر. تۈركىيەدە ئوقۇپ كەلگەنلەر جەزمەنكى، پانتۇر كچىلىك ئۇرۇقى چاچىدۇ. بۇ بولسا سىلەرگىمۇ، بىزگىمۇ ياقمايدىغان يامان ئاقىۋەتلەرگە ئېلىپ بارىدۇ. مۇشۇنداق بىر ئىچكى ئامىل، يەنى تەشكىللىنىشنىڭ بىخلىرى مەۋجۇتكەن، قىلىشقا تېگىشلىك ئىش يېتىپ ئاشىدۇ، باش ئاغرىقىمىز كىچىك ئەمەس، ئەپەندىلەر! بۇنداق زور تىرەنمە كۈچىگە قارشى سىلەرنىڭ قولۇڭلاردىن نېمە كېلىدۇ؟ — ئۇ مەسخىرىلىك ئىپادە بىلەن دارىنلارغا بىر بىرلەپ قارىدى، ئاندىن سوۋېت ئىتتىپاقىنىڭ دوستلىقىنى زۆرۈر دەپ ئىما قىلىشنى ئۇنتۇمىدى، — ھەرھالدا بىزنىڭ ئۇزۇن يىللىق باسمىچىلىق ھەرىكىتىگە قارشى تەجرىبىمىز سىلەرنى بۇ باش ئاغرىقىدىن خالاس قىلىدىغانلىقىغا ئىشەنسەڭلار بولۇدۇ.

— تەبىئى، چەتئەلدە ئوقۇپ كەلگەنلەر، بولۇپمۇ تۈركىيەدە ئوقۇپ كەلگەنلەرنىڭ مەۋجۇتلىقى، ئاپەتنىڭ ئۇرۇقى دېگەن گەپ.

— ئۇلاردىن يېقىن كەلگۈسىدە بىر خەۋپ كېلىشى ناتايىن



ئەلۋەتتە، — داۋام قىلدى مۇشاۋۇر، — ئەمما ئۇلار يىراق كەلگۈسىدىكى مىسلىسىز ئايەتنىڭ ئاساسىنى تىكلىگۈچىلەر! شۇنداققۇ، جاۋشى؟  
ۋاڭ باۋچىيەن تېخى ئاشكارا سەھنىگە چىقىمغاچقا ئاز پىكىر بايان قىلىشقا، مۇلايمىراق كۆرۈنۈشكە تىرىشۋاتقانداك قىلاتتى.

قادىر ھاجى بۇ گەپلەر ئىچىدىن ھەممىدىن كېرەكلىكىنى ئىلغاپ چىقماقچى بولغانداك دىققەت بىلەن قۇلاق سالاتتى. چۈنكى بۇ يەردە قارار تاپقان ئىشلارنىڭ كۈنكىرىت ئىجراچىسى ئۇ ئىدى.

— تەبىئىيىكى، بۇ ئىشتىكى ئاساسىي خىزمەت سالماقنى ئامانلىق ساھەسىگە چۈشىدۇ، — داۋام قىلدى مۇشاۋۇر.

— ئەلۋەتتە، دۆلىتىڭىزلارنىڭ دوستانە ياردىمى بىلەن بۇ ئىشلار نەتىجىلىك بولغۇسى. ئەمدى كۈنكىرىت چارىلار ھەققىدە بىر ئاز توختالساق، قانداق دەيسىلەر؟ — دېدى ۋۇ دارىن.

ۋۇ دارىن زۆرۈر ياردەملەر، مۇتىخەسسسلەر، مەسلىھەتچىلەر، ئەسلىھەلەر ھەققىدىمۇ سۆزلىدى.

— سىزنىڭچە قانداق، مەخسۇم؟ ۋۇ ئەپەندى ئوتتۇرىغا قويغان چارىلارغا نېمە دەيسىز؟ — دېدى مۇشاۋۇر كۆزلىرىنى ئوينۇتۇپ تۇرۇپ.

— بولىدىغان گەپلەر... — دېدى شۇداڭ يۈز مەخسۇم سالاپتىنى چۈشۈرمەسلىك ئۈچۈن داناراق كۆرۈنۈشكە تىرىشىپ، — بۇ قەشقەلىك (ئۇيغۇر دېمەكچى) باغۇ، بەكمۇ تومۇچى كېلىدىغان خەق، نوخۇنسىنى ئۆستۈرۈپ قويسا، ھەددىنى بىلمەي قالدا.

— شۇنداق، بولۇدىغان گەپلەر، — دېدى مۇشاۋۇر چىرايىغا ياسما جىددىلىك بېرىپ، — سىزگە ماقۇل كەلگەن بولسا ئەلۋەتتە بولغىدەك قېنى ئىشنىڭ كۈنكىرىت ئىجراچىسى بولغان ھاجى نېمە دەيدىكىن؟ — دېدى ئۇ قادىر ھاجىغا بورۇلۇپ.

قادىر ھاجى چۆچۈپ كەتتى، ئۇنىڭ گۆشلۈك يۈزى لىپىلداپ، بۇرۇتلىرىمۇ تىترەپ كەتتى. دەھشەت يېغىپ تۇرىدىغان چىرايى يەنە چاپسانلا ئەسلىگە كەلدى. ئۇ بارلىق كەسپى جالالتارغا ئوخشاش پەرۋاسزلىق بىلەن:

— دارانلار، ئەپەندىلەر كېرەك تاپسا بىز شۇنى ئىجرا قىلىمىز، دۆلەت مەنپەئەتى كېرەك تاپسا ھەر نەرسە ئۇنىڭ يولىدا قۇربان قىلىنىدۇ... — دېدى ئۇ ئۈگۈتۈلگەن، فورمۇلاشقان ئىبارىلار بىلەن. ئاندىن تەكلىپ بويىچە يېقىنقى قەشقەر ئەھۋالى، تەقپىكە نىشان بولغان يېڭى ئادەملەر ۋە ئۇلارنىڭ كىملىك — سالاھىيەتلىرى ھەققىدە سۆزلەپ بەردى. يېڭى ئېچىلغان مەكتەپلەرنىڭ ئوقۇتۇش پروگراممىلىرى ئۇلارنىڭ دىققەت نەزىرىدىن چەتتە ئەمەس ئىدى.

مۇشاۋۇر تولۇقلىما بېرىپ:

— ئۇلارنىڭ مەكتەپلىرى قارشى تەشۋىقات ئېلىپ بارىدىغان جايغا ئايلىنىپ قېلىش ئېھتىمالى چوڭ. بۇنىڭغا كۆز-قۇلاق بولۇش كېرەك. بىزنىڭ ئىنتايىن خەتەرلىك بىر دۈشمىنىمىز بار: ئۇ بولسىمۇ جامە! بىزنىڭ ئىنتايىن كۈچلۈك بىر ئىتتىپاقچىمىز بار: ئۇ بولسىمۇ جامە! جامە ئەھلى! — ئۇ بۇ يەردە ئولتۇرغان كالۋالار بۇ قارىمۇ-قارشى سۆزلۈۈۈمنى چۈشىنىۋاتامدۇ-قانداق دەۋاتقاندىكى ھەممەيلەنگە قاراپ چىقىپ داۋام قىلدى، — بۇمۇ بىر كىلاسسىك تاكتىكا، كىم ئۇستا كەلسە جامەدىن شۇ پايدىلىنىدۇ، كىم بالدۇر ھوشىنى تاپسا جامە شۇنىڭغا خىزمەت قىلىدۇ. ئۇلار نېمىنى تەشەببۇس قىلسا شۇنىڭ تەتۈرىنى قىلىپ تۇرۇش كېرەك. بۇنىڭ ئۈچۈن سىزدە ئادەملەر بولسۇن!

قادىر ھاجى باش لىڭشىتتى. ئۇنىڭ كۆڭلى پاللىدە يورغاندىكى بولدى. ئۇنىڭ تەجرىبىلىك كاللىسىدا بۇ پىلان كۈنكۈرتىنى ئادەملەر، كۈنكۈرت جايىلار ئۈستىدە باردى. ئېنىق تەخسىماتلار بولدى. بىرى قۇلاقلارنى كۆپەيتىش ھەققىدە مەسلىھەت بېرىۋىدى، يەنە بىرىلەن راسخودنى كۆپەيتكەننىڭ نېمە پايدىسى دەپ قارشى چىقتى. روس مۇشاۋۇر زەھەر خەندىلىك بىلەن كۈلۈپ تۇرۇپ:

— ئۇلارنى سىز مائاشىڭىز بىلەن باقمايسىز، يەنىلا خەلق ئۆزلىرى باقىدۇ. بۈركۈتى بار ئادەم ئۇنىڭغا ئۆز گۆشىدىن بېرەمدۇ، ئوۋ گۆشىدىنمۇ؟ ئۇنىڭ گۆشى بىلەن باقىدىغۇ؟ شۇنداق، ھەر توپتا ئادەملىرىڭىز بولۇشى كېرەك، ھەر تەبىقىدە ئادەملىرىڭىز بولۇشى كېرەك! — دېدى.

# ئونىنچى باب

## 1

ەش - پەش دېگۈچىلا تومۇز ئايلىرى كىردى.

تاڭ سەھەردە ئورنىدىن تۇرغان تەۋپىق گىمناستىكا ئويناپ بولۇپ، ساپ ۋە سالقىن ھاۋادىن راھەتلەنگەچ ئاچپارغا چۈشۈپ سوغۇق سۇدا يۈز - كۆزنى يۇيدى. ئۆيىگە قايتىپ كېلىپ ئادىتى بويىچە بىر پارچە قاتتىق نان يەۋەتتى - دە، تاھارەت ئېلىپ ئەمدىلا تەييارلانغان نىزامىدىن بىلەن نامازغا چىقىپ كەتتى. مەمتىلى نامازدىن يېنىپ ئۆيىگە كېلىۋاتقىچە ئاكىسىغا بۈگۈن ۋاق - ۋاغقا بېرىپ كەلمەكچى ئىكەنلىكىنى ئېيتىۋېدى، نىزامىدىنمۇ بىللە بارماقچىدى بولدى.

— توغرا ئويلاپسەن، كىچىك ئاپاملارنى يوقلاپ كېلەيلى، ئەتە - ئۆگۈن ئومىغا كىرىشىپ كەتسەك خېلى ئۇزۇنغىچە چولمىز تەگمەيدۇ، — دېدى ئۇ.

خامانلاردا، ئېتىزلىقتا دېھقانلار ئالدىراشسىدى. ئۇلار سەھەرنىڭ بىردەملىك سۆرۈن ھاۋاسىدا كۆپرەك ئىش تۈگۈتمۈۋېلىش ئۈچۈن ئالدىرايتى. ئېتىزلىقلاردا بالىلار مال بېقىش ئاتتى.

ئاكا - ئۇكا ئەتتىگەنلىك ناشتىدىن كېيىن يولغا چىقىشتى. ئىيوننىڭ جان قاخشاتقۇچ ئىسسىقى باشلانغانىدى. نىزامىدىن يەنە تەۋپىقنىڭ ئىشلىرى ھەققىدە گەپ تەشتى. چۈنكى ئىنسى ھېلىمۇ چەتئەلگە چىقىپ كېتىش ياكى قېلىش مەسىلىسىدە ئاكىسىنى خاتىرجەم قىلىدىغان بىرەر ئەمەلىي ئىپادىدە بولمىغانىدى. شۇڭا ئۇ ئىنسىنىڭ يەنە كېتىپ قېلىشىدىن ئەنسىرەيتى، ئۇنى ئېلىپ قېلىش ئۈچۈن يېلىنەتتى. تەۋپىق كۆڭلىدىكى پاراكەندىچىلىكنى قىلچە چاندۇرماي، يەنىلا ناھايىتى خۇشخۇيىدى. ئۇنىڭ رەڭگى - روھىدىنمۇ

بىئارملىقى بىلىنمەيتتى. ئۇ نامازدىن كېيىن نامازخانلار بىلەن مەسچىت ئالدىدا بىردەم - يېرىم دەم تۇرۇپ، ئۇلارغا قىزىق - قىزىق پاراڭلارنى قىلىپ بېرەتتى. ئۇنىڭدىن كېيىن بازارغا ياكى تونۇش - بىلىشلەرنىڭ سۆھبىتىدە بولغىلى باراتتى؛ باشقا چاغلاردا ئاكىسىنىڭ ئىشلىرىغا قارىشىپ بېرەتتى، قۇلۇم - قوشنىلارنىڭ ئىشلىرىغىمۇ قارىشىپ بېرەتتى. مەھەللە ئارىلىسا دائىم دورا سومكىسى مۇرىسىدە بولاتتى ۋە تاز داۋالاشقا ئالاھىدە كۆڭۈل بۆلەتتى. كېيىنچە ئۇنى دوختۇر كەن دەپ بىلىشكەنلىرىدە باشقا كېسەللەرنىمۇ كۆرسىتىدىغان بولۇشتى. بىراق ئىچىدىغان دورىلارنى ئىچىشكە تەرسالىق قىلىشتاتتى، ئىككى كۈن ئۆتمەيلا پايدا قىلمايدىكەن دەپ تاشلىۋېتەتتى. بۇنداق نادانلىق تەۋىپىنى چەكسىز چۆلدە قالغاندەك بىر تۇيغۇغا غەرق قىلىپ، روھىنى ئېزىپ تاشلايتتى. ھەي، بۇ خەقنى قانداق قىلغاندا چاپسانراق ئادەم قىلغىلى بولار كىن!

— نېمە قىلىشنى ئويلاۋاتسەن؟ كېتىش خىيالىڭ يوق ھەر ھالدا؟  
— كېتىش خىيالىم يوق، تەبىئىي، ئەمما ئىش توغرىسىدا ئويلاۋاتمەن، يۈسۈپنىڭ مەكتىپىدە ئىشلىسەممىكىن دەيمەن، قۇتلۇق شەۋقى دەيدىغان بىر چوڭمىز گېزىت چىقىرىۋېتىپتۇ، بۇمۇ ياخشى بىر ئىش ئەلۋەتتە. ماڭا ھەممىسى توغرا كېلىدۇ... نېمە قىلىش ھەققىدە ئوبدانراق ئويلىنىۋالاي، بىر ئىشنى باشلىدىممۇ، يېنىش يوق، غەلبە قىلىشلا كېرەك!

نېزىمىدىن ھېچنېمە دېمىدى. نېمە دېيىشىنىمۇ بىلمەيتتى. ئۇ ئىنىسىگە خۇددى تىۋىش چىقارسىلا ئۇچۇپ كېتىدىغان قۇشقا مۇئامىلە قىلغاندەك ئىھتىيات بىلەن مۇئامىلە قىلماقتىدى.

— ئاكا، ئايىمگۈلنى نېمىشكە ئاخۇن دادامنىڭكىگە ئاپىرىپ بەرمەيسىز؟ مۇشېقە خانىمنىڭ تەربىيىسىگە بەرسىڭىز ياخشى بولاتتى، — دېدى تەۋپىق ئاكىسىغا سەممىي ئاھاڭدا.

— ئانىسى يالغۇزچىلىق تاتىپ قالمەن دەپ ئۇنىمايدۇ... ئۆكىلىرى قاراقسىز قالدۇ. دە، — دېدى نېزىمىدىن، مەمتىلنىڭ ئەيىپلىشىدىن

ئۆزىنى قاچۇرۇپ.

— غېنىچۇ؟ ئۇنى نېمىشكە سالاھىدىدىن ئەپەندىگە بەرمىدىڭىز؟

— ئالدىمىزدىكى كۈزدە ئاپىرىپ بېرىدى دەۋاتاتتىم، تېخى، ... ئۆزۈم ئۇقۇتسام ياخشىراقمىكىن بولمىسا... — دېدى نىزامىدىن يەنە خىجىللىق بىلەن، — ئارىلىق يېراق، بالا كىچىكلىك قىلارمىكىن دەيدىكەنغۇ، كىشى.

— ئوقۇتۇڭ، سىز ئوقۇشقا مۇشۇنداق قارىسىڭىز، باشقىلاردىن نېمە دەپ ئاغرىغۇلۇق؟

نىزامىدىن ئۇنچىقىمىدى.

ۋاقۇقنىڭ زەي تۇپرىقىدىن ئۆزىگە خاس چىرىندە پۇرىقى، ئېچىغان پاتقاق پۇرىقى كېلەتتى. بۇ پۇراق تىنجىق بىلەن قوشۇلۇپ دىماققا ئۇرۇلغاندا كىشىنى تېخىمۇ بۇرۇختۇملۇق ھىس قىلدۇراتتى.

ئۇلار تاشاخۇنۇمنىڭ ھويلىسىغا كىرىپ كەلگەندە ئۇلارنى يېڭىلا قەشقەردىن كەلگەن سەيپىدىن كۈتمۈۋالدى ۋە مېھمانخانغا تەكلىپ قىلدى. دالاندا سارىخېنىم، لىۋاھىدىدىنلار ئۇلار بىلەن كۆرۈشۈپ ئېسەنلەشتى. مەمتىلى ئەپەندى كىشىگە يېقىنلىق تۇيغۇسى بېرىدىغان، قېرىنداشلىق مۇھەببىتىنى ھىس قىلدۇرىدىغان قۇۋناقلىق بىلەن:

— قانداقراق، كىچىك ئاپا؟ تېنىڭىز ساقمۇ؟ — دەپ ئاۋۋال سارىخېنىم بىلەن ئەھۋاللاشتى.

— خۇداغا شۈكرى، بالام، ئۆزىڭىزچۇ؟

— بىزمۇ مانا تىرىك يۈرۈپتۇق، — دېدى مەمتىلى ئەپەندى كۈلۈپ. ئاندىن لىۋاھىدىدىنكە قاراپ، — سىزچۇ؟ ئوقۇۋاتامسىز؟ سالاھىدىن ئەپەندى، مۇشېقە خانىملار قانداقراق؟ ئوقۇۋاتقانلار كۆپمۇ؟

لىۋاھىدىن بىر نەۋرە ئاكىسىنىڭ سۇئاللىرىغا بىر- بىرلەپ جاۋاب بېرىپ، ئاخىرىدا:

— يىگىرمىچە بالا ئوقۇۋاتىدۇ، كۆپ دېگىلى بولمايدۇ، — دېدى.

— نېمىشكە كۆپ ئادەم جەلپ بولمايدۇ؟ ئارىلىقنى يىراق كۆرۈپ،

باشقا يۇرتلاردىن كەلمەيدىغان ئوخشىمىدۇ؟

— يېتىپ ئوقۇيدىغانلارمۇ بار، يىراق دېسە يېتىپ ئوقۇسا بولاتتىغۇ، ئەمما، بۇ ئىشلارنى تەكشۈپ، تەشۋىق - تەرغىپ قىلىپ تەشكىللەيدىغان كىشى يوق - تە، — دېدى سەيپىدىن ئىنىسىدىن ئاۋۋال جاۋاب بېرىپ.

— سالاھىدىن ئەپەندى بىكار بولسا چاقىرساڭلار بىردەم پاراڭلاشساق بوپتىكەن، — دېدى تەۋپىق.

— توختاپ تۇر، ئۇكام، كېيىنراق چاقىرايلى، ھازىر باشقا گەپ بار، — دېدى نىزامىدىن ۋە سارىخېنىمغا قاراپ، — مەمتىلى كەلگەندىن بېرىلا ئارسالدى بولۇپ يۈرۈۋاتىدۇ. كەلدى - دە، بىر ۋەسۋەسىگە چۈشۈپ قالدى. تۇرۇشقا قەتئىي نىيىتى يوقتەك مېنى ئەنسىرتىۋاتىدۇ. سىز ئانىمىزنىڭ ئورنىدا نەسەھەت قىلىشىڭىز بىر يەرگە كېلىشكە پايدىسى بولۇپ قالسا ئەجەب ئەمەس، دەپ ئۇنى بىللە ئەكەلمەكچى بولۇپ تۇراتتىم، ئۆزىنىڭمۇ كېلىش نىيىتى بارىكەن، كېلىۋاتقىچىغۇ كەتمەيدىغانلىقىنى ئېيتتى، شۇنداق بولسىمۇ كۆڭلۈم تىنمايدۇ. گەپ قىلىشىڭىزچۇ، ئانام - داداملار ئۆلۈپ - تۈگەپ كەتتى، مەمتىلىنىڭ داغىدا قان يىغلاپ كەتتى. بىزنىڭمۇ كۆڭلىمىزنىڭ ئارامى بولمىدى. ھالا بۈگۈنگە كېلىپ، ئاران جەم بولدۇق، كېتىدىغان بولسا يەنە جەم بولۇشىمىزغا كۆزۈم يەتمەيدۇ.

— كېتىدىغان نىيىتىڭىز يوقتۇ، بالام؟ — سورىدى سارىخېنىم.

— ئۇنداق نىيەت ئەمدى بولمايدۇ، — دېدى تەۋپىق ئىللىق

كۈلۈمسىرەپ.

مەمتىلى ئويچان كۆزلىرىنى ئاكىسىغا تىكىپ بىر دەم تۇردى ۋە كۆز نۇرىنى لىۋاھىدىن بىلەن سەيپىدىننىڭ يۆتكەپ، ئاخىرىدا سارىخېنىمدا توختىدى. دە، ئېغىر ئۇھ تاتىپ قويدى. ئۇ ئاساسەن ۋاقۇغدا بىر تۇغقانلىرى يېنىدا چوڭ بولغاچقا ئۇلارنىڭ ئارىسىدا ئادەتتىكى تۇغقانلىق مۇناسىۋىتىدىن ھالقىغان بىر خىل چوڭقۇر مېھىر - مۇھەببەت ھاسىل بولغانىدى. ئۇ تاغىسىنىڭ ئۆيىدىمۇ بىر مەزگىل تۇرغان، شۇڭا تاغىسىنىڭ كىچىك خوتۇنى سارىخېنىمنى بەك ھۆرمەت قىلاتتى. مۇشۇ

ۋەجىدىنىمۇ نىزامىدىن سارىخېنىمنى ئارىغا سېلىپ ئىنىسىنى تۇرۇپ قېلىشقا ئۈندەشنى كۆڭلىگە پۈكۈپ كەلگەنىدى. مەمتىلى ئەپەندى كەتمەكچى ئەمەسسىدى، پەقەت ھەمراھلىرىنىڭ قەتئىي نىيەتتە بولالماسلىقىدىنلا ئەنسىرەيتتى.

— نىزامىدىننىڭ دېگىنىمۇ توغرا، نېمىلا دېگەن بىلەن ئۆز يۇرتقا يەتمەيدۇ، ئۆز يۇرت دېگەندە كۆڭۈل تۇقراق ئۆتكىلى بولۇدۇ. نېمىلا دېگەن بىلەن ئاتا - ئانىنىڭ تۇپرىقى بار يەردە، ھېيت - ئايەملەردە ياغ پۇرتىپ، تۇپراق بېشىغا چىقىپ، زىيارەتتە بولۇپ ئۆتكەن ياخشى بولمامدىغان. تۇرىدىغان نىيىتىڭىز بولسا ئوبدان بوپتۇ، بالام، ھەممىمىزنى خاتىرجەم قىلىسىز. دۇنيادا خاتىرجەملىكتىنمۇ ئارتۇق نەرسە بارمۇ؟...

سارىخېنىم ئۇنىڭغا ئۇزاق نەسەھەت قىلدى. ئۇ تەربىيە كۆرگەن، ئوقۇمۇشلۇق ئايال بولغاچقا، ئۇنىڭ چىن قەلبىدىن ئېيتىلىۋاتقان سۆزلىرى مەمتىلىگە چوڭقۇر تەسىر قىلدى.

— ھەممىڭلارنى نارازى قىلىش ھەددىم ئەمەس، مېنىڭ بىر قارارغا كېلەلمەيۋاتقىنىم قىلىدىغان ئىشىم ئىدى، ئەتە قەشقەرگە بېرىپ يولداشلىرىم بىلەن كۆرۈشۈپ كېلەي، ھەر ھالدا ئۇلار بىلەن يەنە بىر كېڭەشكىنىمنىڭ پايدىسى بولار، — ئۇ سەيپىدىنىگە قاراپ، — ئەتە كېتىدىغان بولساڭ بىللە ماڭايلى، — دېدى.

— بولۇدۇ، مەنمۇ ئەتە قايتماقچىدىم، بىللە ماڭايلى.

مەمتىلى ئەپەندى كۈلۈمسىرەپ باش ئېغىتىپ قويدى.

يېقىندىن بېرى يۈز بەرگەن يېڭىلىقلارمۇ ئۇنى قەشقەرگە بېرىپ كېلىشكە ئۈندىمەكتىدى. خوجانىيازھاجى مۇئاۋىن ئۆلكە رەئىسى بولۇپ كۇرسىغا ئولتۇرغاندىن كېيىن، ئۇنىڭ ئەسكەرلىرىنى قەشقەر تەۋەسىگە كەلگەن مەھمۇد مۇھىتى قەشقەر گارنىزونىغا مۇئاۋىن قوماندان (قوماندانى لىيۇ باڭ ئىدى) بولۇپ تەيىن قىلىنغانىدى. ئۇنىڭ قولىدىكى قوزغۇلاڭچى قوشۇن ھۆكۈمەت ئارمىيىسى شىتاتىغا ھىساپلىنىپ، 6 - دىۋىزىيە دەپ ئاتالغان، دىۋىزىيىنىڭ قوماندانلىق شىتابى قەشقەر «يۇمىلاق شە» (گۈلباغ) دە قارار تاپقاندى. ئۇ مەھمۇد

مۇھىتىنىڭ قەشقەردە قارار تېپىشىدىن بىر تامادا بولۇۋاتاتتى، بۇ بۈيۈك بىر ئۈمىد، ئاداققى غايىسىگە ئۇيغۇن بىر ئۈمىد ئىدى.

— سالاھىدىن ئەپەندىنى قىشقىرتىپ چىسەك بولۇدۇ، — مەمتىلى پاراڭلاشماقچىكەن، — نىزامىدىننىڭ ئاۋازىدىن خېلى كۆڭلى كۆتۈرۈلۈپ قالغانلىقىنى بىلگىلى بولاتتى.

لىۋاھىدىن سالاھىدىن ئەپەندىنى چاقىرىپ كىرىش ئۈچۈن چىقىپ كەتتى.

## 2

مەمتىلى ئەپەندى سەيپىدىن بىلەن قەشقەرگە كىرىپ، ئاۋال «ھىلال ئەھمەر» گە يولۇقۇپ مەجىدىدىن ئەپەندى بىلەن كۆرۈشتى ھەم ئۇنى ئېلىپ نوۋبىشى مەكتەپكە كېتىشتى. ئۇلار ئەخمەد ئەپەندى بىلەن شۇ يەردە ئۇچراشتى.

مەجىدىن ئەپەندى ئادىتى بويىچە مەمتىلى ئەپەندىگە چاقچاق قىلىپ بىردەم كۈلۈشكەندىن كېيىن، ئۇلارنىڭ چاقچىقىغا مېيىقىدا كۈلۈپ قاراپ تۇرغان يۈسۈپ زىيا تەۋپىققە:

— سىلەننىڭ تاپشۇرۇقلىرىغا بىنائەن قۇتۇقۇق ھاجىم بىلەن كۆرۈشتۈم. شەۋقى ھەزرەت سىلى بىلەن تونۇشۇشنى ئارزۇ قىلىدىغانلىقىنى ئېيتىپ، سىلى كەلگەن ھامان خەۋەر قىلىشىمنى تاپىلغانىدى. ئەگەر خالىسىلا بىز بارىلى ياكى ئۇ كىشىنىڭ كېلىشىگە چولپىسى تەگسە باشلاپ كېلەي، — دېدى.

— رەھمەت دوستۇم، بۇ خوشخەۋىرىڭىز ئۈچۈن كۆپ رەھمەت. ئەگەر ئۇ كىشى مۇشۇ يەرگە كېلەلسىغۇ تېخىمۇ ياخشى بولاتتى، — دېدى. مەمتىلى ئەپەندى چىن كۆڭلىدىن خۇشال بولۇپ، يۈسۈپ ئەپەندىنىڭ مۇرىسىدىن سىلىكىپ، — بۇ يەردە تازىمۇ تېپىشقانلار جەم بولاتتۇق، ئەمما مېنىڭچە بىرىنچى قېتىمدىلا چوڭ ئادەمنى ئالدىمىزغا چاقىرتىش ئەدەپتىن بولمىسا كېرەك، ئاستانىسىغا ئۆزىمىز بارايلى، ۋاقتى بولسا



بىللە كېلىپ، مەجلىسىمىزگە قاتايلى، قانداق؟  
— توغرا ئويلاپلا، — دېدى يۈسۈپ ئەپەندى ۋە دەرھال، — مەن ھازىر،  
— دەپ قوشۇپ قويدى، ئارقىدىن جىددىي بىر ئىش يادىغا يەتكەندەك، —  
ئارال يېزىلىق بىر يىگىت سىلنى سوراپ كەپتىكەن، يېڭىسار ئەتراپىدا  
تونۇشقانكىنەنسىلەر، ئۇنىڭ يېشى ئىپتىدائىي مەكتەپتە ئوقۇش ئۈچۈن  
سەل چوڭراق بولغاچقا دارىلمۇئەللىمىندە ئوقۇسۇن دەپ ئەخمەد  
ئەپەندىگە ئەۋەتىپ بەردىم، قالغىنىنى مۇرىمەس دوستلىرىدىن ئاڭلاپلا.  
— دېدى يولغا جابدۇنۇپتېپ.

ئەخمەد ئەپەندى دارىلمۇئەللىمىندە ئىش باشلىۋەتكەندى. يۈسۈپ  
ھازىرلانغىچە ئارىلىقتا ئەخمەد ئەپەندىدىن رېھىم ھەققىدە سورىدى ۋە  
ئۇنى ئوبدان تەربىيەلەشنى تاپىلدى.

— دېمىسىلمۇ گەپ كەتمەيدىغۇ، — دېدى ئەخمەد ئەپەندى

جاۋابەن.

تەۋپىق دوستىنىڭ سۆزى بىلەن قانائەت ھاسىل قىلىپ، ئاندىن  
بىللە كەلگەن سەيپىددىنگە بۇرادى. ئۇ سەيپىددىنگە شۇ يەردە ئىجازەت  
بەردى ۋە ئەتە شۇ يەردە كۆرۈشۈشنى تاپىلدى. سەيپىددىن دوتەي يامۇلغا  
(ۋالى مەھكىمىسىگە) كەتكەندىن كېيىن مەكتەپتە جەم بولغان  
دوستلىرىغا ئۆز ئېيتىپ، شەۋقى ھەزەت بىلەن كۆرۈشۈپ، بىر بولسا ئۇنى  
باشلاپ كېلىدىغانلىقىنى ئېيتىپ، يۈرۈپ كەتتى.

ئۇلار پاراڭلاشقاچ قوتلۇق ھاجىم شەۋقىنىڭ ئۆيىگە يېتىپ كەلدى.  
مەمتىلى ئەپەندى سۆرەلمىلىكىنى ياقتمۇرغاچقا ۋاقتىنى چىڭ تۇتۇپ،  
ئىشلىرىنى پۈتتۈرۈشكە ئالدىرماقتىدى. يۈسۈپ زىيا ئۇنى شەۋقىنىڭ  
ئۆيىگە باشلاپ كىردى.

ئۇلار ھويلىدا ئۇچراشتى، شەۋقى 50 نەچچە ياشلاردىكى كىشى بولۇپ،  
ياشىنىپ قالغىنىغا قارىماي تۇرقىدىن جاسارەت، قىزغىنلىق ئۇرغۇپ  
تۇراتتى، ئۇنىڭ ئۈستى — بېشىدىكى تون، سەللە، پۈتتىكى مەيسە-  
كالاچ ئۇنىڭ لاتاپىتىگە مۇلايىملىق، مەھرئانلىق تۈسى بەرگەندى.

تەۋپىق ئىككىسى خۇددى ئىلگىرى قەيەردى بىللە ياشاپ كېيىن

ئايىرلىپ كەتكەن قەدىناس دوستلاردەك ئاۋال ئۈچ قېتىم قۇچاقلاشتى، ئاندىن قىزغىن قول ئېلىشىپ كۆرۈشتى. تەۋپىق بۇ پىشقەدەم شائىرنىڭ قولىنى قويىۋەتمەي سىقىپ تۇرۇپ، ئۇنىڭغا ئۇزاق سەپ سېلىپ قارىدى ۋە:

— تونۇشقنىم ئۈچۈن ناھايىتى خوشالمەن، — دېدى ۋە قوشۇپ قويدى، — سىز مۇھەررىرلىك قىلغان گېزىتنى كۆرۈپ، ئەسەرلىرىڭىزنى ئوقۇپ سىزنى مەندىنمۇ ياشراق يىگىت بولسا كېرەك دەپتىكەنمەن، — تەۋپىق ھەر قانداق ئادەمنى بىر دەمدىلا قەدىناسلارغا ئايلاندۇرىۋالدىغان بىر خىل يېقىملىق، دوستانە پوزىتسىيە بىلەن كۈلۈمسىردى، ئۇنىڭ سۆھبەت ئۇسلۇبىمۇ توختاجى تەرىپلىگەندەك، كىمگە قانداق سۆزلەشنى بىلىدىغان؛ قايسى سورۇندا قانداق سۆزلەشنى بىلىدىغان بولغاچقا، يېقىنلىشىشنى كېچىكتۈرىدىغان ئۇزۇندىن ئۇزاق ياسالما تەكەللۇپلارنى بىر تاقلاشتا ئاتلاپ ئۆتۈپ، مۇساپىنىڭ قاق بېلىدىنلا چىقاتتى، — مانا ئەمدى كۆردۈمكى، سىز ئەسلىدە ياشىنىپ قالغان كىشىكەنسز. بىراق شۇنچە قىزغىنلىق، شۇنچە جاسارەت ۋۇجۇدىڭىزغا قانداق پاتتىكىن؟ مۇشۇنداق بىر ئوت يۈرەك كىشى ياش ۋاقتلىرىدا قانداق بولغىدى، بۇ تار جاھانغا قانداق پاتقان بولغىدى دەپ ئويلىغۇسى كېلىدۇ، كىشىنىڭ.

شەۋقى تەۋپىقنىڭ مەجەزى تەسىرىدە ھەقىقەتەنمۇ ئۆزلىرىنى قاچاندۇر ئىلگىرى تونۇشقان، كونا بۇرادەرلەردەك تۇتۇشقا باشلىدى ھەم بۇ ئىختىيارسىز ئىللىق سېزىمدىن سۆيۈنۈپ يىنىك كۈلۈمسىردى:

— مەنمۇ سىلى بىلەن دىدارلاشقنىمغا خوشالمەن، — دېدى ئۇ، — مېنىڭ ياش ۋاقتىمدا قەيەرگە پاتقانلىقىمنى سوراپ قالالا، «جاھانغا پاتىمىغان» سەركىمۇ قازانغا پىتىپتىكەنمۇ؟ مەنمۇ بىر بۇلۇڭغا ئۇن- تىنسىز پىتىپ كەلدىم، گاھىدا مەرىدىم، گاھىدا جىم ... — شەۋقى بۇ سۆزلەرنى مەتىلى ئەپەندىنىڭ چاقچىقىغا جاۋابەن چاخچاق تەلەپپۇزىدا دېگەن بولسىمۇ ئۇنىڭ سۆزىدە مىللەتنىڭ مۇنەۋۋەر ئوغلانلىرىغا بەخشەندە بولۇپ كەلگەن كۈلپەتلىك تەقدىرنىڭ ئىخچام تەسۋىرىگە ئوخشاپ كېتىدىغان قايغۇلۇق ئاھالقا يوشۇرۇنغانىدى. شۇڭا بۇنداق

تېمىلاردىكى سۆزلەرنىڭ تېگى - تەكتىنى چۈشۈنۈشكە زىل بولغان تەۋپىق قاتتىق تەسىرلىنىپ، غەمكىنلىشىپ قالدى.

— نام شەرىپلىرى مەمتىلى، تەخەللۇسلىرى تەۋپىق ئىكەنلىكىنى يۈسۈپ ئەپەندىدىن ئاڭلىدىم. مېنىڭ گېپىمنى قىپتەكەنلا، ئۇنداق قىلمىسىلمۇ مەن ئۆزلىرىنى ئىزلەپ بارايتتىم، — دېدى شەۋقى كۈلۈپ، — ئېسىم قۇرسۇن، سىلنى ئۆيگە باشلىماي ئاياقتا تۇرغۇزۇپ سۆزلەۋەرگىنىمنى قارىمىدىغان. قېنى مەرھەمەت!

— بۇنىسى بىزگە تېخىمۇ ياقىدۇ، چىن دوستلار ئارىسىدا ئوشۇقچە تەكەللۇپلار بولمىغىنى تېخىمۇ ياخشى، — دېدى تەۋپىق ۋە شەۋقىنىڭ ئاۋالىقى تەكەللۇپىغا قارىتىپ، — سىز بىزنى ئىزلەپ كەلگىچە قاراپ ئولتۇراتتۇقمۇ، بالىنىڭ ئاتىنى، ئىنىسىنىڭ ئاكىسىنى، شاگىرتىنىڭ ئۇستازىنى ئىزدىگىنى خوپراق ئەمەسمۇ.

ئۇلار ئەنە شۇ تەقلىتتە پاراڭلاشقانچە، ھەتتا قوللىرىنىمۇ چىڭ تۇتۇپلىشقان ھالدا مېھمانخانغا كىرىپ، سالا - سۇلەسىزلا ئۇتتۇر كەلگەن يەرگە ئولتۇرۇپ، پارىڭنى شۇ بويىچە داۋام قىلدى.

— يۈسۈپ ئەپەندى توغرا ئېيتىپتىكەن، مەن سىلى بىلەن كۆرۈشمەي تۇرۇپلا سىلنىڭ مەجەز - خاراكتېرلىرىنى، قانداق تېمىلاردا پاراڭلاشماس ياخشىراق بولىدىغانلىقىنى سوراپ كېتىپتىمەن. يۈسۈپ ئەپەندى: تەۋپىق دېگەن بىر پارچە ئوت، كۆرۈشۈپلا قالسىلا بىزدەك كونا تونۇشلىرىنى ئۇنتۇپ شۇنىڭ بىلەنلا بولۇپ كېتىلا دېگەندى. مانا ئەمدى ئىشەندىم، ئىنىمىزدىن تېچلىق سورايىمۇ دېمەپتىمەن، — دېدى شەۋقى چىن كۆڭلىدىن خوشال بولۇپ.

— مانا شۇنداق، بۇ تەۋپىق دېگەن ئادەم كىشىنىڭ ھەسەتلىرىنىمۇ قوزغىۋېتىدۇ، يەنە بۇ ھەسەتلەرنى چەيلەپ يوقىمۇ قىلىۋېتىدۇ، — دېدى يۈسۈپ ئەپەندى كۈلۈپ.

— ھاي، قايسىڭلار بار؟ — دېدى شەۋقى سىرتقا قاراپ توۋلاپ، — بىزگە بىر پىيالىدىن چاي ھازىرلاپ بېرىڭلا.

— ھەزرىتىم، چاينى بولدى قىلىسلا، نوۋبىشىدا ئەپەندىلەر ساقلاپ

قالدى، بىرمۇنچە ئادەمنى ئۇ يەردە ساقلىتىپ قويۇپ، بىز بۇ يەردە چاي ئىچىپ ئولتۇرۇپ كەتسەكمۇ سەت، ۋاقتلىرى بولسا بىز بىلەن جۈسەلە، — دېدى يۈسۈپ زىيا.

— توغرا دەيدۇ، بىز سىزنىڭ ئاستانىڭىزگە باش قويۇپلا يېنىشقا ۋەدە قىلىپ كەلگەندۇق، بىز بىلەن بىللە بېرىڭ، ئۇستاز.

— ئەمما ئۆيۈمدىن قۇپ- قۇرۇق چىقىپ كەتسەڭلار سەت ئەمەسمۇ؟ بىرىنچى قېتىمدىلا؟

— نېمە كېرىكى شۇ قۇرۇق تەكەللۇپلارنىڭ؟ بىز بىلىشىمگەن ئادەملەر بولمىساق، قويايلى شۇنداق رەڭگۈزلىقنى، ئادىمگەرچىلىكنىڭ بۇنداق ئىپادە شەكلى بىزدىلا قالدى، تەكرار- تەكرار تەكەللۇپ قىلىشماي، بىرلا ئېغىز سۆز بىلەن ئىشقا كىرىشىدىغان بولساق، شۇنداق ئۈلگە ياراتساق دەيمەن، ئۇستاز. قانداق دەيسىز؟ — تەۋپىق ئاللىقاچان ئورنىدىن تۇرۇپ كەتكەندى ۋە ئىشىك تەرەپكە سىلجىغاچ سۆزىنى داۋام قىلاتتى.

— مەيلى ئەمەس، ئېسىمنى يوقاتتىم، گەپ بىلەن. بولمىسا ئىككى قېتىم چاي قاينىغۇدەك ۋاقىت كەتتى، — دېدى شەۋقى، — سۆزلىرىگە يەنە تىرەجەش ئىمكانى قالمىدى، بۇيرۇقۇڭلارغا ھازىر بولماقتىن باشقا چارەم يوق.

شۇنداق دەپ شەۋقىمۇ ئۇلارغا ئەگەشتى. ئۇلار يەنە شۇ تەقلىتتىكى قىزغىن پارىڭى بىلەن ئۆيىدىن چىقىپ، تۇيماستىنلا نوۋپىشىغا كېلىپ قالدى.

شەۋقى مەكتەپتە ئەپەندىلەر بىلەن كۆرۈشۈپ تېنچلىق سورىشىپ بولغاندىن كېيىن، مەجىددىن ئەپەندى شەۋقىدىن سورىدى:

— تەۋپىق ئەپەندى بىلەن توشۇپ قالغانسىز ھەرھالدا؟ بۇ كىشىگە گەپ كەتمەيدۇ، شۇنداق ئەمەسمۇ؟

— شۇنداق، ھېچ ھايالسىزلا ئۆزلۈشۈپ كەتتۇق، — دېدى شەۋقى كۈلۈپ.

— بۇ ئەپەندىنىڭ بېرى ئەنە شۇ، — دېدى مەجىددىن ئەپەندى

ئىپتىخارلىنىش ئاھاڭىدا، ئەمما ساختا ئاغرىنىش بىلەن، — ھەممە دوستىمىزنى تارتىۋالغان. ھەتتا بالىلارمۇ بۇ كىشىنى ياخشى كۆرۈپ قېلىپ، ئاتىسىنى ئېسىدىن چىقىرىپ قويۇدۇ.

— راستنىلا، مانا ئەمەسمۇ، شۇنداق بولدى، — دېدى شەۋقى ئېچىلىپ كېتىپ. — مەجىددىن ئەپەندى بىلەنمۇ تۈزۈكرەك ئەھۋاللاشمايلا سىلى بىلەن بولۇپ كېتىتمەن.

يۈسۈپ ئەپەندى ساھىپاخانلىق قىلىپ، ئۇلارغا چاي قويدى. يېڭى تونۇشلار چاي ئىچكەچ پاراڭلىشىپ بىردەمدىلا ئىچەكشىپ كەتتى.

ئەخمەد ئەپەندى تەۋپىقنىڭ چەتئەلدىن كەلگىچە سەپەر ئۈستىدىكى قونالغۇلاردا قانداق قارشى ئېلىنغانلىقىنى يادىغا ئېلىپ، بۇ سۆزلەرنى توغرا تاپقاندىكى باش لىڭشىتىپ قويدى. ئۇنىڭ كەم سۆزلىكى بۇ ۋاقىتلەرنى زوق-شوق بىلەن ھىكايە قىلىپ كېتىشكە ھالاقىت بېرەتتى. ئۇ پەقەت:

— رېھىم دېگەن قاقاق ئەسكەر بىلەن كۆرۈشۈپ كېتەملا قانداق؟ — ئۇ بىچارە شۇنداق يالۋىرىپ، تاپىلاپ كەتكەن... مانا، شۇنىڭدىنمۇ قارىساق بولۇدۇ: ئۇنىڭغا شۇنچە ياخشى مۇئامىلە قىلىۋاتىمىز، مەكتەپكە جايلاشتۇردۇق، ئەمما يەنە مەمتىلى ئەپەندىلا دەيدۇ...

— چاچاقنى قويايلى، ئۇ بالا ھەققىدە باشقا تەپسىلاتنى ئايرىم سۆزلەشەرمىز. گېزى كەپ قالسا كۆرەشتۈرەرسىز، — دېدى تەۋپىق خوشال بولۇپ، ئاندىن شەۋقى بىلەن سۆھبىتىنى داۋام قىلىپ، — «ئەرگىن ھايات»<sup>①</sup> بۇغۇلۇپ قالىدۇ، نېمە بالا؟ قانداق قەپەزگە مۇپتىلا بولۇپ قالدى؟ — دەپ سورىدى تەۋپىق شەۋقىدىن.

— بۇنىڭدا ھەرخىل سەۋەبلەر بار، ئەپەندىم. ئەمما ھازىر يەنە قايتا نەشىر قىلىشقا تەييارلىق كېتىۋاتىدۇ. ئۇنىڭ ئۈستىگە، بەختىمىزگە يارىشا مەھمۇد سىجىڭ بۇنداق ئىشلارغا بەك كۆڭۈل بۆلۈدىغان ئادەمكەن. ئەمدى «يېڭى ھايات» نامىدا نەشىر قىلماقچىمىز. بەلكىم بىر-ئىككى

<sup>①</sup> «ئەرگىن ھايات» شۇ يىللاردا شەۋقى تەرىپىدىن چىقىرىلغان گېزىت، — ئا.

ئايدىن كېيىن يۈز كۆرۈشۈپ قېلىشالا.

— شۇنداق بولسىمۇ، — دېدى مەمتىلى ئەپەندى خوشال كۈلۈمسەرەپ، — مېنىڭ ياردىمىم كېرەك ئەمەسمۇ؟ گېزىت چىقىدىغانلا ئىش بولسا مېنى نىمكار ئىشلەتسىڭىزمۇ رازىدىم.

— ياق، سىلنى ئۇ ئىشقا ئاۋارە قىلمايمىز، لېكىن سىلنىڭ ياردەملىرىگە قاراغلىق بىر مۇھىم ئىش بار، ئەگەر مالال كۆرمىسىلە...

— سىز ئىش بۇيرۇيدىغان بولسىڭىز يەنە مالال-پالال دېگەنمۇ گەپمۇ؟

— مەندە مەھمۇد قەشقەرنىڭ «دېۋانۇ لۇغەتت تۈرك» ئەسىرى بارىدى، تۈركىيىدە نەشر قىلىنغان نۇسخىسى. شۇنى ئالىمنىڭ ئانا تىلىغا تەرجىمە قىلىشنى ئۇزۇندىن بېرى كۈتۈۈمگە پۈكۈپ كېلىۋاتاتتىم، لېكىن ئىجتىمائىي مۇھىت، تۇرمۇش ۋە باشقا شەرت-شارائىتلارنىڭ يار بەرمەسلىكى بىلەن بۇ ئىش كەينىگە كېتىۋاتىدۇ. مەن بولسام ئۆمرۈمنىڭ قىران مەزگىلىنى ياشاپ بولدۇم، ئەمدىلىكتە بۇ ئېغىر يۈكنى ئۈستۈمگە ئېلىشقا ئاجىزلىق قىلىمەن، ئۇنى توڭۇتۇشكە ئۆمرۈم يار بەرمەسلىكىمۇ مۇمكىن. ئەگەر سىلى بۇ ئىشتا شۇتات بولۇپ بەرسىلە، مەن يانداق بولسام، ئەۋلادلار، ئەجدادلارنىڭ ئىزىنى كۆرسە ئۆلسەممۇ خاتىرجەم كېتەتتىم.

— بارىكالا، سىزگە. ئىنتايىن ياخشى ئويلايسىز، كەمىنە گەرچە ئىقتىدار ئىگىسى بولمىساممۇ، ئۇستازىمنىڭ يېتەكلىشى بىلەن مۇشۇنداق شان-شۆھرەتلىك ئىشقا قول تىقىش بەختىگە مۇيەسسەر بولالسام، يەنە نېمىنى ئايايتىم؟ قېنى، يول باشلاڭ، ئىشىمىزدا ئاللاھ يار بولغاي.

— يۇقسۇ، يۇقسۇ، مەندە ئۇنچۇۋالا دەسمى نېمە قىلسۇن، بۇ ئىشتا مەن سىلىگە تايانماقچى ئىدىم.

— بۇنىڭ تالىشىدىغان نېمىسى بار ئۇستاز؟ بىز بۇ ئىشنى چوقۇم تۇتىدىغانغا كېلىشتۇقمۇ؟ ھە، بولدى، قالغان ئىش پۈتۈشەلمىگۈدەك ئەمەس.

— ئەمىسە، بۈگۈن بىزنىڭ ئۆيىگە كېتىپ قونسىلا، كىتابنى كۆرسىلە، قانداق قىلىشنىڭ يولىنى شۇيەردە سۆزلىشىلى.

— رەھمەت، ئۇستاز. «بىسىمىلا دىمەيلا» سىزنى مالال قىلىشقا جۈرئەت قىلالمايمەن. ھەم كەچكىچە قىلىدىغان ئىشلىرىمۇ بار، ئەپۇ قىلىڭ، ئەگەر مالال كۆرمىسىڭىز ئەتە يەنە مۇشۇ يەردە كۆرۈشسەك بولماسمۇ؟ كىتابنىمۇ بىللە ئېلىپ كېلىشكە بولسا...

قۇتلۇقھاجىم تەۋپىقنى كۆپ تۇتمىدى. چۈنكى ئۇنىڭ جاۋابى ئۇنى قانائەتلەندۈرگەنىدى. ئۇ خېلى ئۇزاق پاراڭلىشىپ ئولتۇرۇپ، خوشلۇشۇپ قايتىپ كەتتى.

شەۋقى چىقىپ كەتكەندىن كېيىن، مەجىدىن ئەپەندى مەمتىلى ئەپەندى، ئەخمەد ئەپەندىلەر ئۇياقتىن- بۇياقتىن پاراڭلىشىپ، ئارقىدىن يەنە «تۇرىمىزمۇ، كېتىمىزمۇ» دېگەن مەسىلىگە كۆچتى.

— ئەپەندىم، — دېدى تەۋپىق سالماقلىق تۈس بېرىدىغان تەبەسسۇمى بىلەن مەجىدىن دوختۇرغا قاراپ، — ئاخىرقى قارارغا ئاللىقاچان كەلدۇققۇ، يەنە نېمە پۈتمىگەن مۇزاكىرە؟ مەسىلەن، مەن ۋەتەننىم ئۈچۈن خىزمەت قىلماي نەگە بارىمەن؟ سىزمۇ قېلىڭ. ئاتاين ياخشى نىيەتلەر بىلەن كەپتۇق، ئەمدى بىردىنلا ھېچگەپتەن- ھېچگەپ يوق كەتكىنىمىز قانداق؟ سىز تېخى بەينەلمىنەلچىسىز!

— يۈسۈپ ئەپەندى نېمە دەيدۇ؟

— ئۇ كىشى نېمە دەيتتى، ئۇ بۇ يەردە ئۆيلۈك- ئوچاقلىق بولۇپ بولغاندا، ئائىلىسىنى تاشلاپ كېتىشكە تېخىمۇ چىدىمايدۇ، دەڭا. ئەگەر سىزنىمۇ پاتراق ئۆيلەپ قويغان بولساق، سىزمۇ يېپسىز باغلىنىپ قالاتتىڭىز.

— ئەگەر سىزنىڭ قارارىڭىز بويىچە بولغاندا ئەمدى بۇ يەردە ئوۋا تىزمايمۇ بولمىغىدەك، — دەپ چاقچاق بىلەن جاۋاب بەردى دوختۇر. ئاندىن يەنە جىددىلىك بىلەن، — بۇ ئىشتا ياشلىق قىلمايۋاتقىنىڭىزغا ئىشەنچ قىلالامسىز؟ — دەپ سورىدى.

— ئۆزەمنىڭ ھاياتىنى دېگەندە بەلكى ياشلىق قىلىۋاتقاندىمەن،

لېكىن تاللىغان يولۇم جەھەتتىن ياشلىق قىلمايۋاتقىنىم ئېنىق،  
سالماقلىق بىلەن يول تاللىغىنىمغا ئىشەنچ قىلالايمەن.

— دېمەك، سىز ھەممە ئېھتىماللىقنى نەزەردە تۇتۇپسىز - دە؟

— شۇنداق؟

— ھەتتا ئۆلۈمنىمۇ؟

— «ھەممە» دېگەندىكىن ھەممىنى ئۆز ئىچىگە ئالىدۇ - دە.

— يېقىندا مەھمۇد مۇھىتى بىلەن كۆرىشۋىدىم ئۇ كىشىمۇ بىزنى  
كەتمەسلىكىگە دەۋەت قىلىپ چىڭ تۇرىۋالدى. تېخى سىزنى تەكرار - تەكرار  
سۈرۈشتە قىلغانىدى، سۆزلەشكۈسى بار دەك، — دېدى دوختۇر غەمكىن  
قىياپەتتە، — مەھمۇد ئەپەندى بىزنىڭ قايتىشىمىزغا ئۇنايدىغاندەك  
ئەمەس.

— شۇنداقمۇ؟ مەن بۇ قېتىم ئۇ كىشى بىلەن كۆرۈشۈپ كېتىمەن.  
ئەمدى سىز قانداق قارارغا كەلگەنلىكىڭىز ھەققىدە بىر نېمە  
دېسىڭىزچۇ!

— سىز نېمىنى ئۈمۈد قىلىسىز؟

— ئەگەر ماڭا تاللاش ھوقۇقى بېرىلگەندە سىزدىن ئايرىلماسلىقنى  
خاھلايمەن.

— ئەمدى ماڭمۇ شۇنى خالىماسلىقتىن باشقا ئامال بولمىدى - دە،  
— دېدى، مەجىدىن ئەپەندى مەيۈس كۈلۈمسىرەپ، ئارقىدىنلا جىددىي،  
ئەمما ئۆز - ئۆزىگە دەۋاتقاندا كىلىپ، — لېكىن، زۇلمەتكە يەم  
بولۇشىمىزدا گەپ يوق،.... دەپ قوشۇپ قويدى.

— مەن قارارىمنى ئۆزگەرتەيمەن، — دېدى تەۋپىق تېخىمۇ  
جىددىيلىشىپ، — مەن يات ئەللەرنى كەزدىم، بىلىم ئالدىم. بۇلارنىڭ  
ھەممىسى نېمە ئۈچۈن؟ ۋەتەن ئۈچۈن ئەمەسمۇ؟ مۇشۇ بەختسىز مىللەت  
ئۈچۈن ئەمەسمۇ؟ مۇشۇ مىللەتكە خىزمەت قىلىشنىڭ پۇرسىتى كەلگەندە  
ئەلۋەتتە خىزمەت ئۈستىدە ئۆلۈش تازا مېنىڭ غايەمدىكى ئىش، — ئۇ سەل  
تۇرىۋېلىپ كېيىن شائىرانە ئاھاڭدا قوشۇپ قويدى، — «لەھەڭنىڭ



ئاغزىدىن قورقسا گەر غەۋۋاس، دېڭىزنىڭ تەكتىدىن گۆھەر ئالالماس!»<sup>①</sup>  
ئاخىرقى ھىساپتا مەجىددىن ئەپەندىنىڭ قېلىش ۋەدىسى  
ئېلىنغاندىن كېيىن مەجىددىن ئەپەندى، يۈسۈپ زىيالار ۋاقت چىقىرىپ  
ناخشا- ساز، ئۇسۇل- تاماشا قىلىپ ئولتۇرۇشقا تەكلىپ قىلدى. ئۇلار  
مەمتىلى ئەپەندىنىڭ تەمبۇرىنى سېغىنغانىدى.

— ئەپەندىلەرنىڭ كۆڭلىنى يەردە قويۇش ھەددىم ئەمەس، — دېدى  
تەۋپىق، — لېكىن، قەشقەرنىڭ ئۇستا سازەندىلىرىدىن بىر قانچىنى  
تەكلىپ قىلساق، ئۆز- ئارا ئۆگۈنۈشكە ياخشى پۇرسەت بولاتتى. ئاندىن  
بىرلىكتە قىزىتمادۇق، — ئۇنىڭ كۆڭلىدە ئۇيغۇر سەنەملىرىنى نوتىغا  
ئېلىش خىيالى بارىدى. بۇنىڭ ئۈچۈن يەرلىك سازەندىلەر بىلەن كۆپرەك  
ئۇچۇرۇشۇش زۆرۈرىدى. ئۇنىڭ قارىشىچە ئالدى بىلەن سەنەملەرنى خەلق  
سەنئەتكارلىرىدىن ئۆگۈنۈۋالسا ئاندىن ئۇنى نوتىغا ئالغىلى بولاتتى. شۇ  
دوستلارنىڭ بەزمە قىلىش تەلپىدىن پايدىلىنىپ، خەلق سەنئەتكارلىرى  
بىلەن ئۇچۇرۇشماقچى بولدى.

— سازەندە تۇنۇشلار باردۇر؟

— تۇنۇشلارغۇ بار، — دېدى يۈسۈپ زىيا.

— مېنىڭ ئىلتىماسىم سىلەرگە مالاللىق كەلتۈرمىسە شۇنداق  
بولسۇن. ئەكسىچە بولسا ناھايىتى ئۆزۈزلىكمەن.

— ئەمەس ئەتە بىزنىڭ ئۆيدە ئولتۇرايلى، دېدى يۈسۈپ زىيا.

— مالال كۆرمىسىڭىزلا.

— مالال بولغۇدەك نېمىسى بار.

— ئۇنداق بولسا سىز مۇشۇ ئىش بىلەن بەنت بولسىڭىز، دوختۇر  
مېنى سىجاڭنىڭ ئالدىغا باشلاپ بارسا بولارمىكىن. قانداق دەيسىز  
«بوۋا»؟

— مەن تەييار. بۈگۈن ماڭا قوناق بولۇڭ، ئەتە ئەتتىگەندە سىجاڭ

---

<sup>①</sup> شەيخ سەئىدى: «گۈلىستان» — ئا.

بىلەن كۆرۈشۈپ قايتقاندىن كېيىن زىيانىڭكىگە بارايلى.  
— مانا قاراڭ، شەۋقى ئۇستاز بىلەن كېتىپ قالغان بولسام بۇنچە  
ئىش پۈتمەيتتى، — دېدى تەۋپىق ئورنىدىن تۇرۇپتېپ.  
— بۈگۈن كۆرۈشكەن ئادەم بىلەن بۈگۈنلا مېھمان بولغىلى كېتىپ  
قالسىڭىز سەت تۇرارىدى، ئەپەندى، — دېدى دوختۇر چېقىشىپ.  
— بەزىدە ئادەم يىگىرمە يىلدىمۇ سىنىشىپ، چۈشۈنۈشۈپ بولالمايدۇ،  
بەزىدە بولسا ئاشۇنداق، كۆرۈشۈپلا چۈشۈنۈشۈكىلى بولۇدۇ. شۇنداق  
ئەمەسمۇ زىيا؟ ئەخمەد ئەپەندى بىز بىلەن بارامسىز؟ ياق؟ مەيلى.  
— سىلى ئۈچۈن قىيىن ئىشمۇ ئازغۇ، دوستۇم، — دېدى يۈسۈپ.  
— شۇنى دەيمەن.

— ناتايىن، — دەپ كۈلدى تەۋپىق تالاغا قاراپ مېڭىۋېتىپ، —  
بەزىدە گەپنى ئاشۇرۇۋېتىشىڭىز بولمىغىنىدا سىزمۇ ياخشى كۆرۈشكە  
ئەرزىيدىغان كىشىسىز. بىراق مۇشۇ ئىشىڭىز ماڭا ياقمايدۇ.  
ئۇلار شۇ گەپلەردىن كېيىن نوۋبىشى مەكتەپتىن چىقىپ «ھىلال  
ئەھمەر»گە قاراپ كېتىشتى. يولدا كېتىۋېتىپ تەۋپىق مەجىدىدىن  
ئەپەندىدىن سوردى:

— توختاجى چەتئەلدە كۆپ تۇرۇپ قالماس؟  
— كۆپ تۇرمايدۇ، بۇنداق دېيىشىمدىكى سەۋەب، ئۇ كىشىمۇ ئەمدى  
يېڭى دەۋر ئۈچۈن ئاز-تولا خىزمەت قىلماقچى بولسا كېرەك. چالا قالغان  
بەزىبىر مۇئامىللىرىنى ئۈزۈۋېتىپ كەلمەكچىكەن. چامامدا كېلىدىغانغا  
ئاز قالدى.

— ئەمدى بىز تۇرىدىغان بولغاندىكىن دەرىسلىك كىتابلار كېرەك  
بولۇدۇ. توختاجى كەلسە يەنە بىر قېتىم چەتكە چېقىشىدا بىز ئۈچۈن  
تاشكەنتتە دەرىسلىك بۇيرۇتۇپ بەرسە ئوبدان بولاتتى.  
— ئۈلگۈرىسىز، ئەپەندىم، ماڭا ئۆزىڭىز ھەققىدە سۆزلەپ بەرسىڭىزچۇ،  
پىلانلىرىڭىز، ئارزۇلىرىڭىز ھەققىدە، — دېدى مەجىددىن.

ئۇلار مەجىدىن ئەپەندىنىڭ تۇرالغۇسىغا يېتىپ كېلىپ، ئازادە پاراڭغا  
چۈشتى.

ئەتسى تەۋپىق سەھەردە ئورنىدىن تۇرۇپ گىمناستىكا ئويناپ، يۈز يۇيۇپ بولغاندىن كېيىن بىر بۇردا نان شوكۇم قىلغاچ تۈنۈگۈن كەچ يازالمى قالغان كۈندىلىك خاتىرسىنى يېزىپ تولۇقلىۋەتتى. بۇ ئىشلارنى ئۇ مەجىددىن ئەپەندى ئورنىدىن تۇرۇپ يۇيۇنۇپ بولغىچىلا تۈگەتتى، ئاندىن تەييار بولغان مەجىددىن بىلەن بىللە ناماز ئوقۇپ بولۇپ، چايۋاقتىغىچە ھويلىدا ئايلىنىپ پاراڭلاشتى.

چايدىن كېيىن ئىككىسى يۇمۇلاق شەگە بېرىش ئۈچۈن تۇرۇشتى. — سىجاڭنىڭ سەھەردە سېپىل ئۈستىدە ئايلىنىپ يۈرىدىغان ئادىتى بار. بەلكىم بۇ چاغقىچە ئىشخانىسىغا قايتقاندۇر، — دېدى مەجىددىن ئەپەندى. ئۇنىڭ يول باشلىشى بىلەن ئۇلار ئاۋۋال مۇھاپىزەتچىلەر باشلىقى ئېلىياسقا يولۇقۇشتى. ئىلىياس ئۇلارنى ئىشخانىغا باشلاپ باردى. سىجاڭنىڭ كۈتۈش بۆلۈمىدە ئىشتاپ باشلىقى ئىدىرىس ئۇلارنى كۈتۈۋالدى.

— سىجاڭ سەلدىن كېيىن ھازىر بولدۇ، كۈتۈپ تۇرۇڭلار، — دېدى ئىدىرىس دىپلوماتلارچە مۇلايىملىق بىلەن. ئۇنىڭ مۇئامىلىسىدىن تەربىيە كۆرگەن ئادەملىكى بىلىنىپ تۇراتتى.

سەلدىن كېيىن ئىشخانىغا تولۇق ھەربىي فورما كىيگەن، ئورتا بويلۇق، گەۋرە كەلگەن، بۇغداي ئۇڭلۇك، 45 ياشلار چامىسىدىكى بىر كىشى كىرىپ كەلدى. ئۇنىڭ مەزمۇت قەدەم ئېلىشىلىرىدا پىشقان ھەربىيىنىڭ بەردەملىكى، جەسۇرلىقى بىلىنىپ، ئۆزىگە خاس سۈر بېغىشلاپ تۇراتتى.

تەۋپىق رەسمىي ھەربىي كىيىمدىكى بۇ كىشىنىڭ سىجاڭ ئىكەنلىكىنى روھى سېزىملىرى ۋە مەجىددىننىڭ سالمى ئارقىلىق توندى دېيىشكە بولاتتى. چۈنكى ئۇ سىجاڭنى يېڭىساردا كۆرگەندە بۇنداق ھەربىيچە فورمىسى يوق ئىدى.

— ياخشىمۇ سىز، سىجاڭ، مەن سىزگە كونا تۇنۇشىڭىزنى باشلاپ كەلدىم.

شۇنچە قىسقا ۋاقىتتىلا بولغان ئۆزگۈرۈشلەرگە قىزىقىپ تۇرۇپ قالغان تەۋپىق ئېغىز ئاچقۇچىلا، سىجاڭ ئۇنىڭغا بىر قەدەم يېقىنلاپ كەلدى:

— ۋۇي، تەۋپىق، ئۆزلەمۇ؟ — دېدى سىجاڭ قول ئۇزۇتۇپ ھەم ھەربىيلەرگە خاس تېز ۋە چۈس ھەرىكەتلەر بىلەن ئۇلارنى ئولتۇرۇشقا تەكلىپ قىلغاچ چاپىنىنى يېشىۋىتىپ، — سىز تازىمۇ تۇتۇق بەرمەس ئادەمسىزغۇ؟ نەلەردە يۈردىڭىز؟ — دېدى ئۇ مەمتىلى ئەپەندىگە.

— ئانۇشتا يۈردۈم، مەنمۇ تېخى يېڭىلىقلارنى — ھاجىمنىڭ رەئىس بولۇپ ئۈرۈمچىگە ماڭغانلىقىنى، سىزنىڭ بۇياققا كېلىپ قارار تاپقىنىڭىزنى يېقىندىلا ئۇقتۇم. سىز بىلەن كۆرۈشۈشكە نېمە ئۈچۈن ئالدىرماي، بىراق مانا ئەمدى نىسىپ بوپتۇ.

مەھمۇد مۇھىتى سەمىمىيلىك بىلەن باش ئېغىتىپ قويدى. ئاندىن ئۇنىڭدىن تەپسىلى ئەھۋال سوراپ كەتتى. ئۇنىڭ سالماق، ئېغىر ئاۋازىدا ئاجايىپ مېھرىبانلىق، جەلىپ قىلغۇچى كۈچ يوشۇرۇنغانىدى.

مەمتىلى ئەپەندى گاھ سىجاڭنىڭ يوغان، جىددىي كۆزلىرىگە تىكىلىپ جاۋاب بەرسە، گاھ ئاددىي سەرەمجانلاشقان ئىشخانغا كۆز يۈگۈرتكەچ جاۋاب بېرەتتى.

— كونا دوسلىقىمىزنىڭ يۈز خاتېرىسى ئۈچۈن بولسىمۇ ھەمكارلىشىپ ئىشلەشكە ماقۇل دەرسىلەر؟ — دەپ سورىدى سىجاڭ يېقىملىق ئاۋاز بىلەن. — مۇنداق دېگىنىم، سىلەرنى كەتمەكچى بولۇۋاتىدۇ دەپ ئاڭلىغىنىم، راست ئەمەستۇ؟

— ئۇنداق خىياللارمۇ بولمىدى ئەمەس، — دېدى تەۋپىق سەمىمىيلىك بىلەن، — بىراق ئاخىرى يەنە كەتمەس بولىدۇق.

— بەربىر مەن رۇخسەت قىلمايتىم، ئەمدى ئوبدان بوپتۇ، ئىشلەڭلار.

زىبىلداپ ① يۈرگەننىڭ پايدىسى يوق، — دېدى.

— شۇنداق، نېمىلا بولمىسۇن ئاخىرى شۇ قارارغا كەلدۇق. ئەمدى سىزنىڭ پېشىڭىزغا ئېسىلىپ بىرنېمىلەر قىلارمىز، بىلگىنىمىزنى چىلارمىز، — دېدى مەمتىلى ئەپەندى ئوچۇق-يۇرۇقلۇق بىلەن كۈلۈمسىرەپ (ئۇنىڭ بۇنداق يېرىم چاقچاق، يېرىم جىددىي سۆزلىرى كۆپ چاغلاردا يېڭى تۇنۇشلىرى بىلەن بولغان ئارلىقنى يېقىنلاشتۇرۇش رولىنى ئوينايتى)، ئۇنىڭ مۇددىئالىرىنى ئوچۇقراق ئۇقۇپ بېقىشقا ئالدىرىغان سىجاڭ ئىتتىك ئۇنىڭغا بۇرۇلۇپ سورىدى:

— نېمە ئۈچۈن قالدىڭىز؟

— ئاڭلىغۇزنىڭ قەلىمىگە ۋارىس بولۇش ئۈچۈن، يەنى بىز مىللىتىمىزنىڭ قىياپىتىنى ئۆزگەرتىشتىن ئىبارەت بۈيۈك مەخسەتنى دەپ قالدۇق.

— مېنىڭ ئاكام؟... — سىجاڭ مەرھۇم ئاكىسى تىلغا ئېلىنىشى بىلەنلا غەزەپ ھەم قايغۇ ئارىلاشقان روھى ھالەت بىلەن تەۋپىققا تىكىلىپ قالدى.

— مەخسۇت مۇھىتىنىڭ قېنى بىكارغا ئاقتى دەمسىز؟ ئۇ قان بىزنىڭ كۆزىمىزنىڭ ئېچىلىشى ئۈچۈن ئاقىدىمۇ؟... مەھمۇد مۇھىتى تەۋپىقنىڭ دوستانىلىقى ئالدىدا ئېرىپلا كەتتى. ئۇنىڭ تېخىمۇ مېھرى ئېشىپ:

— خوش، پىلانلىرىڭىز قانداق؟ — دەپ سورىدى ئۇ.

— مەن ئاتۇشقا قارارلىشىپ، مەكتەپ ئېچىش ئىشىغا كىرىشمەكچىمەن.

— يالغۇزمۇ؟

— شۇنداق، سىجاڭ. بىراق، ئىشقا كىرىشكەن ھامان بىر مۇنچە دوست تېپىۋالالايدىغانلىقىمغا ئىشىنىمەن.

— ياخشى. شۇنداق قىلىڭلار، مەرھۇم ئاكاممۇ خەلقىنى ئاقارتىشنىڭ

---

① زىبىلداپ — بىر جايدا تۇرالماستىق (تۇرپان شىۋىسى)، — ئا.

ئىنتايىن زۆرۈرلىكىنى ئاغزىدىن چۈشۈرمەيتى... — دېدى سىجاڭ قوشۇمىسىنى تۈرۈپ، — بىز ئىنقىلاب قىلىش داۋامىدا نادان ئادەملەر بىلەن ھېچنەرسە قىلىپ بولمايدىغانلىقىنى ئۇيدانلا تونۇپ يەتتۇق...

شۇ چاغدا بۆلۈمگە سېرىق چاچ، كۆك كۆز، ئېگىز بوي، سېرىق ساقال بىر چەتئەللىك كىرىپ كەلدى. ئۇنىڭ يېنىدا ھېلىقى تاشقىرى بۆلۈمدە ئۇچراشقان شىتاپ باشلىقى ئىدرىسمۇ بارىدى. ئۇلارنىڭ بىللە كىرىشىدىن ئىدرىسنىڭ تەرجىمانلىق ۋەزىپىسىنى قوشۇمچە ئۆتەيدىغانلىقىنى پەرەز قىلغىلى بولاتتى.

ئۇلارنى كۆرۈپلا مەھمۇت مۇھىتنىڭ چىرايىدا كەيپى ئۇچقاندەك ئالامەت پەيدا بولدى. ئۇنى مېھمانلاردىن تەۋپىق بايقاپ قالدى.

— Доброе утро<sup>①</sup> Здравствуйте?<sup>②</sup> — دېدى چەتئەللىك ئوچۇق - يورۇق كۈلۈمسىرەپ.

— مەن سىلەرنى تونۇشتۇرۇپ قوياي، — دېدى مەھمۇد مۇھىتى ھېلىقى ئىككەيلەننى تەۋپىققا كۆرسۈتۈپ، — بۇياق مېنىڭ ھەربىي مۇشاۋىرىم رىبالكو بولۇدۇ... — ئاندىن تەۋپىقنى قارشى تەرەپكە «مۇئەللىم» دەپ ئادىيلا تونۇشتۇردى.

ئىدرىس بىرمۇگەپنى قويماستىن تەرجىمە قىلىپ تۇردى.

Хорошо, Хорошо! Я очень рад с вами —  
познакомиться!<sup>③</sup> — دەپ كۈلۈپ تۇرۇپ باش لىڭشىتى رىبالكو.

مەھمۇد مۇھىتى ئۇھ تاتىپ كىرسىلۇدىن تۇردى.

— ھازىرچە سىلەرگە ئۇزاق ئۈلپەت بولالمايمەن، ۋاقتىڭىزلار يار بەرسىلا مېنى ياد ئېتىپ يوقلاپ كېلىشىنى ئۇنتۇپ قالمىغىسىلەر، خەير، — دېدى خوشلۇشۇپ، — ئالدىرىمىساڭلار باشقىلار سىلەرگە ھەمراھ

① دوبرويى ئۆترو — (رۇسچە) — خەيرلىك سەھەر، — ئا.

② زىدراستتۇۋىتى — (رۇسچە) — ياخشىمۇسىلەر، — ئا.

③ خارا شو، خارا شو! يا ئوچېن راد سۋامى پازنىكومتسا — (رۇسچە) — ياخشى، ياخشى! سىز بىلەن تونۇشقانلىقىم ئۈچۈن ئىنتايىن خوشالمەن، — ئا.

بولۇدۇ، بىر دەم ئولتۇرۇپ كېتىڭلار.

— رەھمەت، يەنە بىر قېتىم كۆپرەك ئولتۇرۇمىز، ھازىر بىزمۇ ئالدىرايمىز، — دېدى، تەۋپىقمۇ ئورنىدىن تۇرۇپ.

رىبالكو ئۇلارنى مېھماندوستلۇق بىلەن چىڭ تۇتقانىدى، تەۋپىق سەممىلىك بىلەن رەت قىلىپ، بىر دوستىمىزنىڭ ئۆيىدە ئولتۇرۇشقا كېلىشىپ قويغاندۇق، ئۇلارنى ساقلىتىپ قويمايلى، دەپ سەۋەب كۆرسەتتى. شۇندىلا مۇشاۋۇر ئۇلارنى ئارتۇق زورلىمىدى ھەم مەمنۇنىيەت بىلەن كۈلۈمسىرەپ، شتاب باشلىقىغا قاراپ مۇرىسىنى قىستى. ئىلياس ئۇلارنى دەرۋازىغىچە ئۇرۇتۇپ قويدى. يولدا كېتىۋېتىپ مەجىددىن ئەپەندى:

— قارىغاندا سىجاڭ بىلەن ئۇنىڭ ئورۇس مۇشاۋۇرى بىر- بىرىگە ئىشەنمەيدىكەن، خېلىدىن بېرى بۇنى بايقاپ كېلىۋاتىمەن. ئورۇس ھەرقاچان پەيدا بولۇپ سۆھبەتكە داخىل بولۇدۇ. بۈگۈنمۇ شۇنداق بولدى، سىجاڭنىڭ بىز بىلەن كۆپرەك پاراڭلاشقۇسى باردەك قىلىپ تۇراتتى، كېيىن بىردىنلا كەيپىسىزلىنىپ كەتتى.

— شۇنداقمۇ؟ — دېدى تەۋپىق خىيالچانلىق بىلەن ھەمدە ئۆزىنىڭ ساددىلىق بىلەن ئۇ يەردە دوستلىرىنىڭكىدە ئولتۇرماقچى ئىكەنلىكىنى دەپ يۈرگىنىگە ئۆكۈنۈپ قالدى.

— زىيانىڭكىگە كېتىمىزمۇ؟ — سورىدى دوختۇر.

— ھوي، تېخى ئەتىگەن. ئۇ بەلكىم مەكتەپتىدۇر. بىز شەۋقىنىمۇ نوۋبىشىغا كېلىشكە تەكلىپ قىلىپ قويمايمىدۇق؟ يەنە تېخى مېنىڭ ھېلىقى ئىنىمۇمۇ شۇ يەرگە بارماقچىدى. ئاۋۋال مەكتەپكە بارايلى، ئاندىن ھەممىمىز بىللە كېتىمىز. زىيانىڭ دەرسى تۈگىسۇن، كۈتەيلى.

ئۇلار نوۋبىشى مەكتەپكە قايتىپ كەلگەندە سەپىدىدىن ئىشخانىدا بىر نەۋرە ئاكىسىنى كۈتۈپ ئولتۇرغانىدى. ساۋۇت ئەپەندى، تۇرغۇن ئەپەندىلەر ئۇنىڭغا ھەمرا بولۇپ پاراڭلىشىپ ئولتۇراتتى. يۈسۈپ ئەپەندى دەرسكە كىرىپ كەتكەن، شەۋقى تېخى كەلمىگەنىدى.

— ھازىر يۈسۈپ زىيانىڭكىگە بېرىپ بەزمە قىلىمىز. ئاندىن ئاتۇشقا

كېتىمىز. سەنمۇ ۋالى مەھكىمىسىدىكى ئىشنى تاشلا، كېتىپ مەكتەپ ئاچمىز. — دېدى ئۇ سەيپىدىنىگە.

يۈسۈپ زىيا دەرىستىن چىقىپ سازەندىلەرنى ئۇقۇشۇپ، تەييارلىقنى تەق قىلىپ قويغانلىقىنى ئېيتىپ تەۋپىقنى خوشال قىلدى. ئۇلار بىردەم خوشال-خورام پاراڭلىشىپ ئولتۇرغاننىڭ ئۈستىگە شەۋقى سالام بېرىپ كىرىپ كەلدى.

شائىر ھەمىشە مەكىدەك ئۇزۇن تون، مەيسە-كالاچ كىيۋالغان، ساقلىنى چىرايلىق تاراپ، كىيىملىرىگە خۇشبۇي ئەتر چىچىۋالغانىدى. تەۋپىق ئۇنىڭ ياشانغانلارغا خاس يوشاق ۋە قۇرۇق چۈشكەن قوللىرىنى قوش قوللاپ سىقىپ قويىۋەتمەي تۇرۇپ:

— خىجىلمەن، ئۇستاز. دىدارىڭنى كۆرۈپ، سۆھبىتىڭىزدە بولۇشنى دېمىسەم ئاستانىڭىزگە بالا ئەۋەتىپ كىتابنى ئەكەلدۈرۈسەممۇ بولاتتى. سىزنى ئەتتىگەندىلا بۇ يەرگە كېلىشكە ئالدىرىتىپ قويغىنىم سەل قاملاشمىغان ئىش بولدىمۇ نېمە؟ — دېدى ھۆرمەت بىلەن.

— بۇ نېمە دېگەنلىرى، ئىنىم؟ — دېدى شەۋقىمۇ بىر خىل چوڭلارنىڭ كىچىكلەرگە قارىتىدىغان مېھرىۋانلىقى بىلەن، — مەن سىلىگە ھاجەتمەن بولسام - يۇ، يەنە سىلى خىجىل بولۇدىغان نىمىسى بار؟

— لېكىن، ئۇستاز، سىزنىڭ ماڭا ھاجەتمەن بولغىنىڭىز قانداق؟ بۇ يە مېنىڭ، يە سىزنىڭ شەخسى ئىشىمىز ئەمەس، مىللەتنىڭ ئىشىغۇ؟ بۇنىڭغا سېنىڭ- مېنىڭ كېتەمدۇ، قانداق ئورۇنلاشتۇرۇشىڭىز بولسا بىمالال ئېتىۋېرىڭ، مېنى ساداقەتمەن شاگىرتىم دەپ بىلىشىڭىز بولۇدۇ.

— تەۋپىق راست دەيدۇ. بۇ كىشىنىڭ ئالدىدا ھەرگىز تۈزۈت كەتمەيدۇ، — دېدى يۈسۈپ ئەپەندى گەپ قىستۇرۇپ، — بۇ ئەپەندىنى چۈشەنگەنسىزى ئۇنىڭ مىللى مەنپەئەتكە مۇناسىۋەتلىك ئىشلاردىكى مەيداننى كۆرۈپ يېتىلا، بۇ كىشى تارتىنىپ ئولتۇرىدىغانلاردىن ئەمەس.

مەجىدىنىمۇ ئۆز نۆۋەتدە تەۋپىقنى چىقىشىپ تۇرۇپ ماختىدى. شەۋقى بۇ تەرىپلەرنى ئاڭلاپ ئولتۇرۇپ مەمتىلى ئەپەندىگە زوقلۇنۇپ



باقاتتى. ئۇنىڭ كىچىك بۇرۇننى ياراشقان، قىزىللىق تەپكەن ئاق يۈزىنى، بولۇپمۇ ئەقىل - پاراسەتنىڭ چىرىغىدەك يېنىپ تۇرغان كۆزلىرىنى سۈرەتكە ئېلىۋالماقچى بولغاندەك ئۇنىڭغا قارايتى. كۆڭلىدە تېخىمۇ ئىسيانكار، تېخىمۇ قىزغىن ئىككىنچى ئەۋلادتىن سۆيۈنمەكتە، خاتىرجەم بولماقتىدى.

— دوستۇم، — دېدى مەمتىلى ئەپەندى يۈسۈپ زىياغا قاراپ، ئۆزى ھەققىدىكى گەپلەرگە خاتىمە بېرىش ئۈچۈن، — ھاجىمكامنىڭ شۇنچە سەھەردە كېلىشىگە قاراپ ئېيتىپ بېقىڭ، ئۇ تازا قىزغىن، ئوت يۈرەك كىشى ئەمەسمىكەن.

— ئەلۋەتتە، ئۇ بىر پارچە چوغ، ئۇ يېنىپ بولغىلى تۇرغان چوغ، سىلى تازا يېنىۋاتقان چوغ. ئەمدى ئىككى چوغ بىر بولدۇڭلار.

— بۇ كىشى نېمە دەيدۇ، ئەپەندى؟ — دېدى شەۋقى تەۋپىقنى ھوجۇمغا ئاتلاندىرۇش ئۈچۈن دەي - دەيگە سېلىش ئاھاڭىدا، كۈلۈپ تۇرۇپ. — نېمە دەيتى، ئىنتايىن توغرا گەپ قىلدى، بىزدە «يالىغۇز ئوتۇن يالۋۇرسا كۆيمەس» دېگەن گەپ بارغۇ، دېمەك، ئەمدى كۆيگۈچى ئىككى بولسا ئوت ئولغۇيىدۇ، شۇ، — دېدى تەۋپىق كۈلۈپ، — بىزنىڭ شولا چېچىپ تۇرغان سىرتقى قەۋتىمىزنى كۈل بېسىشقا باشلىغاندا يېڭى ئوتۇن سېلىنىپ تۇتاشتۇرۇلسا بۇ ئوت ئۆچمەيدۇ، دېگەن سۆز. شۇنداق ئەمەسمۇ، ھاجىكا؟

— بولدى قېلىڭ، يۈسۈپ ئەپەندى، — دېدى مەجىددىن ئەپەندى چاخچاققا ئارىلىشىپ، — بىزنىڭ تەرىپىمىز ئاجىز، بۇلار كۈچلۈك كېلىپ قالدى. ئىككى شائىر بىر بولۇۋالسا بىزدەكلەرنى پوملايدۇ - دە.

— بولدى، بولدى، «بوۋا»، بىز ھاجىكام بىلەن ئۆز ئىشىمىز ئۈستىدە سۆزلىشىۋالايلى، ھېلى زىيانىڭ ئۆيىگە كېتىمىز، ئۇ چاغدا بۇ ئىشلارنى سۆزلۈشۈشكە پۇرسەت بولمايدۇ. قېنى، ھاجىكا، «دېۋان» ھەققىدە قانداق ئوي - پىلانلىرىڭىز بولسا ئېيتىپ بېقىڭ. دوستلىرىمىزنىڭ بارىدا ئۇلارنىڭمۇ مەسلىھەتنى ئالايلى.

— پاتراق پۈتتۈرۈش ئۈچۈن ئىككىمىز بۆلۈشۋالساق بولماسمۇ؟

— بۇنىڭدا ئىككىمىزنىڭ ئىشلەتكەن سۆزلىرىمىزدە ئىككى خىللىق بولۇپ قېلىشى مۇمكىن. ئاتالغۇلارنى بىرلىككە كەلتۈرۈش ئۈچۈن چوقۇم باشتىن - ئاخىر بىر قولدىن ئۆتمەي بولمايدۇ. دېمەك، بىر ئادەم مۇھەررىرلىك قىلمىسا بولمايدۇ.

— سىلىنىڭچە بولغاندا...؟

— مېنىڭچە بولغاندا كىتابنى ماڭلا بېرىڭ، مەن تەرجىمە قىلاي. ئۆتتۈرلۈك ئېلىپ كېلىپ سىزگە بېرەي، سىز تەھرىرلەڭ. شۇنداق قىلساق ھەم تەرتىپلىك، ھەم تېز بولۇدۇ؟ دەپ ئويلايمەن.

— بۇنداق بولغاندا ھەممە ئېغىرچىلىق سىلىنىڭ ئۈستىلىرىڭلا چۈشۈپ قالغۇدەكقۇ؟

— ئۇنداقمۇ ئەمەس، ئەگەر شۇنداق بولغان تەقدىردىمۇ مەن ياش بولغاندىكىن ئېغىر تەرىپى ماڭا بولسىمۇ ھېچقىسى يوق. سىز پىشقەدەم بولغاندىكىن نازۇك تەرىپىنى ئۈستىڭىزگە ئېلىڭ. شۇنداق بولغاندا مەندە يۈك ئېغىرلىقى، سىزدە مەسئۇلىيەت ئېغىرلىقى بولۇدۇ. يەنىلا سىزنىڭ ئەجىرىڭىز كۆپرەك سىڭگەن بولۇدۇ.

— سىلىز، راستىنلا ھېچكىمگە گەپ بەرمەيدىكەنلا، جۇمۇ، — دېدى شەۋقى كۈلۈپ.

— شۇنداق پۈتۈشتۈقمۇ، ھاجىكا؟

— شۇنداق بولدى - دە، ئەمدى.

ئەمدى ئۇلار كۈنكەرت مەسلىلەر ھەققىدە پىكىرلەشتى، بۇ زور ئىشنىڭ پىششىقراق بولۇشى ئۈچۈن ئارىدا ئەخمەت ئەپەندىنىڭمۇ بىر قېتىم كۆرۈپ ئاققا كۆچۈرۈپ بېرىشى مۇۋاپىق تېپىلدى. شۇنداق قىلىپ بۇ ئىلمىي گورۇپپا ئۆز ئۆزىدىن شەكىللەندى. بۇ ھەقتىكى گەپلەر بىر يەرگە بارغاندىن كېيىن:

— ئۇنداق بولسا، ئالدىراش بولمىسىڭىز بىز بىلەن بىللە يۈسۈپ ئەپەندىنىڭ ئۆيىدىكى بەزمىگە بېرىپ كۆڭۈل ئېچىپ كېلىڭ. بىز ئۆيەردە ئېچىلىپ - يېيىلماقچى، — دېدى تەۋىپ شەۋقىنىڭ قولىغا يېقىن كېلىپ قىزىقچىلىق بىلەن.

— نېمە بەزمە؟ ئۆيلەنمەكچى بولمۇئاتاملىيا؟  
— بۇ بەزمە سىلەر دەك يېڭى دوستلار بىلەن تونۇشقانلىقىمىز  
شەرىپىگە بېغىشلىنىدۇ. شۇنداقلا يەنە بىزنىڭ نۆۋەتتە تۇتۇش قىلىدىغان  
زور ئىلمىي ئەمگىكىمىزنىڭمۇ باشلىنىش مۇراسىمى بولۇپ قالىدۇ.  
تۇرۇڭ ئەمسە، كەتتۇق.  
تەۋپىق، سەيپىدىن، يۈسۈپ زىيالار ئالدىدا مېڭىشتى شەۋقى بىلەن  
مەجىدىن ئارقىدىراق قالغىنىدا شەۋقى دوختۇرغا:  
— تەۋپىق ھەقىقەتەنمۇ ئۆلپەتچىلىككە يارايىدىغان يىگىتكەن، —  
دېدى.

# ئون بىرىنچى باب

ئائىلە ئۈچۈنلا ياشاش ھايۋانلار ئارزۇسىدۇر، بىر كىشى ئۈچۈنلا ياشاش پەسكەشلىكتۇر، ئۆزى ئۈچۈنلا ياشاش نومۇسىزلىقتۇر.

— ن. ئوستوربۇسكى

**ب**ۈسۈپ زىيا تەكلىپ قىلغان سازەندىلەرنىڭ ھەممىسى قەشقەردىكى زىيالىلار بىلەن تونۇشلۇق بولغان، سانايى نەپىسە قارمىقىدىكى ياش ۋە ئوتتۇرا ياشلىق يىگىتلەردى. ئۇلارنى تەكلىپ قىلىنمىغان بولسىمۇ سانايى نەپىسە مۇدىرى ئوبۇلقاسم باشلاپ كەلگەندى.

تەۋپىق ئوبۇلقاسم بىلەن تېزلا تونۇشمۇۋالدى ۋە ئۇنىڭ سانايى نەپىسەدەك مەدەنىيەت مۇئەسسەسىدە يېتەكچى بولۇشىنىڭ موھىم ئەھمىيىتىنى تىلغا ئېلىپ، ئۇنىڭ خىزمىتىنى ماختاپ قويدى.

ئۇ ھاۋانىڭ ئىسسىقلىقى، يول يۈرمەك قىيىنچىلىقىنى نەزەردە تۇتۇپ، ئولتۇرۇشنى چۈشتىن كېيىن ھاۋا يانغانغا قەدەر داۋاملاشتۇرۇشنى ئىلتىماس قىلغانىدى. ئولتۇرۇش ھەقىقەتەنمۇ كۆڭۈللۈك بولدى. ئويۇن-كۈلكە، ناخشا-ساز بىلەن بىرگە يەنە ئىلمىي سۆھبەت، كەلگۈسىدىكى ئىشلار ھەققىدە قىزغىن تالاش-تارتىشلارمۇ بولدى. بۇ كۆڭۈللۈك ئولتۇرۇشتىن كېيىن مەمتىلى ئەپەندى يېڭى-كونا تونۇشلار بىلەن خوشلۇشۇپ، كەتمەك بولۇپ ئورنىدىن تۇردى. ئوزۇتۇپ چىققانلار بىلەن بىر-بىرلەپ قول ئېلىشىپ ئاخىرىدا شەۋقىگە:

— كۆرۈشكۈچە ئامان بولۇڭ، ئۇستاز. مەن «دېۋان»نى تەرجىمە قىلىشنى باشلىغاندىن كېيىن، تەرجىمە قىلىنغىنىنى ھەر قېتىم كەلگىنىمدە ئوتتۇرلۇق ئالغاچ كېلىمەن. قانداق؟— دېدى ئۇ قولدىكى خىرۇم سومكىسىنى سەل يوقۇرى كۆتۈرۈپ.

— خەير، ئىنىم، خۇدا مەدەتكار بولسۇن، كۆرۈشكىچە ئامان بولسلا،  
— دېدى شەۋقى ھاياجانلىنىپ. ئۇلارنىڭ مۇئامىلىسى تېخى تۈنۈگۈنلا  
تونۇشقاندەك ئەمەسدى.

تەۋپىق سەيپىدىننى باشلاپ چاپان بازىرىدىن ھېتىگەھ ئالدىغا  
چىقتى. شۇ يەردىن پوچتا ياللاپ ئاتۇشقا يۈرۈپ كەتتى. ئۇ پىئاننومۇ  
ئېلىپ كېتىشى كېرەككىدى. پوچتىدا كېتىۋېتىپ سەيپىدىن:  
— قەشقەر سەنمى، قاغىلىق سەنمىنى گاچىدىلا ئۈگۈنۈۋالدىڭىز.  
— دەدى گەپ باشلاپ.

— ئىلگىرىمۇ چالاتتىم، سەل باشقىچىراق بىر خىل (ۋارىيانتى)  
ئىدى، بۈگۈنكىسى يەنە سەل باشقىچىراقكەن، ئوبۇلقاسىم سانايى  
نەپسەنى ياخشى باشقۇرۇۋاتقاندەك قىلىدۇ، ئۇ ئۆزى قانداقراق ئادەمكىن،  
ئۇقۇشۇپ كۆرەلمىدۇق، — دېدى تەۋپىق. ئۇنىڭ كەيپى ئىنتايىن چاغ  
ئىدى. شۇڭا ئۇ بىر نەۋرە ئىنىسىگە چۈشەندۈرۈپ، — سەنەملەردە  
مىللىتىمىزنىڭ خاراكتېرى باردەك قىلىدۇ، شۇڭلاشقىمۇ نوتىغا ئېلىپ  
قوياي دېگەندىم، ھەر ھالدا نوتىغا ئېلىنىپ ساقلىنىپ قالغىنى  
ئىشەنچلىكراق، — دېدى.

ئۇلار گۈزەردىن چىقىپ ھەزرەت يولىدا كېتىۋاتقاندا ئېڭىزلىقتا  
ئوتلاۋاتقان پادىغا، يېشىل تامدەك تۇتاش كەتكەن قوناقلارغا توپماي  
بېقىپ، بىردىنلا سەيپىدىننىگە بۇرۇلۇپ:

— مۇنداق ماڭساق زېرىكىپ قالغىمىز، مەن ساڭا كەچمىشلىرىمنى  
ھىكايە قىلىپ بېرەي، ئاڭلامسەن؟ — دەپ سورىدى خۇشخۇيلۇق بىلەن.

— جان دەپ ئاڭلايتىم، — دېدى سەيپىدىن.

— مەن ساڭا ئاتۇشتىن ئايرىلىشىم ۋە شۇندىن كېيىنكى ئىشلار  
ھەققىدە سۆزلەپ بېرەي، بولامدۇ؟ — دېدى تەۋپىق يەنە.

— مەيلى، ئەمەسە باشلاڭ.

تەۋپىق ئەتراپىدىكى يېزىلارغا يىراققا سوزۇلغان ئېتىزلارغا باققىنىچە  
قوشۇمىسىنى تۈرۈپ سەل ئويۇنۇپ تۇرۇپ، يەنە شۇ مەنزىلەردىن  
كۆزنى ئۈزۈمەستىن سۆز باشلىدى:

— مەن تېجەندە — ئاق مەھەللىسىدە قۇناجىم ئاچقان مەكتەپتە ئوقۇشتىن ئىلگىرى ئېكىسقاقتا ئوقۇغانىدىم، ئېكىسقاقتا ئوقۇۋاتقان ۋاقتىمىدىن باشلاپ سۆزلەپ بېرەي. بولمىسا ھىكايەم بەك چولتا بولۇپ قالغۇدەك، ئۇنىڭ ئۈستىگە يولمۇ ئۇزۇن، — مەمتىلى ئەپەندى بىر نەۋرە ئىنىسىگە لەپپىدە بىر قاراپ قويغاندىن كېيىن، يەنە كۆزىنى يىراققا تىكتى، ئىسسىقتا ئۇنىڭ مەڭزى تېخىمۇ قىزىرىپ كەتكەنىدى، — بۇ 1915- يىللىرىدىكى ئىش. تۈركىيەلىك ئەھمەد كامال<sup>①</sup> ئىكساق مەكتەپتە ئوقۇتقۇچىلىق قىلىۋاتقان چاغلار ئىدى. مەن ساڭا ئۇستازىم ئەھمەد كامالنى نېمە دەپ تەسۋىرلەپ بەرسەم بولىدىكىن، ئۇ مەندە ئەڭ چوڭقۇر تەسىرات قالدۇرغان بىر كىشى. ئۇ ماڭا ھاياتقا قانداق قاراشنى، ئادەمدە غايە ۋە ئەقىدە بولۇشى كېرەكلىكىنى، ھەمدە بۇ غايە قۇرۇق سۆز بولۇپلا قالماي كىشى ئۆز غايىسىنى ئىشقا ئاشۇرۇش يولىدا قانداق قىلىش كېرەكلىكىنى ئۈگەتكەنىدى. مەن ئەنە شۇ كىشىدىن دەسلەپ ۋەتەن ئوقۇمىنى، مىللەت ئوقۇمىنى، نادانلىقنىڭ ھالاكەتكە ئېلىپ بارىدىغانلىقىنى چۈشۈنۈۋالغانىدىم. مېنىڭ شوخ مەجەزىم، سونالغا تولغان قەلبىم، تىنىم تاپماسلىقىم، خاتىرەمنىڭ كۈچلۈكلىكى

① ئەھمەد كامال (ئىلكۇل) — 1889- يىلى (بۈگۈنكى گېرتسىيىگە قاراشلىق) رودوس ئارىلىدىكى رودوس شەھىرىدە تۇغۇلغان (تۇغۇلغان ۋاقتى ھەققىدىكى مەلۇمات ئەھمەد كامالنىڭ «بىر يىتمىنىڭ ھاياتى» ناملىق ئەسىرىدىن ئېلىنغان). 1914- يىلى 16- فېۋرالدا ئىستانبۇلدىن ئايرىلىپ ئاتۇشقا قاراپ يولغا چىققان. ئۇنى بۇ خىزمەتكە ئەۋەتكۈچىلەر زىيا گۆكالىپ ۋە تەلئەت پاشا بولۇپ، تەلئەت پاشا ھەج مۇناسىۋىتى بىلەن ئىستانبۇلغا كەلگەن مۇسابايىلار جەمئىيىتىدىن بولغان ئوبۇلھەسەن ھاجىغا ھاۋالە قىلىپ، ئەھمەت كامالنى ھىمايە قىلىشىنى ئۆتۈنگەن. ئەھمەت كامال بۇ سەپەرنى 27 كۈندە تاماملاپ 1914- يىلى 14- مارتتا ئاتۇشقا يېتىپ كەلگەن. 1914- يىلى 19- ئاپرىلدا دارىلمۇئەللىمىن مەكتىپى ئېچىلغان. قەشقەردە ۋە ئۈرۈمچىدە تۈرمىلەردە ياتقان. 1920- يىلى 18- ئىيۇندا ياپون پاراخودى بىلەن شاڭخەيدىن ھامبۇرگقا، ئۇ يەردىن رېشت پاشا پاراخودى بىلەن تۈركىيەگە قايتقان. 1966- يىلى 22- مايدا ۋاپات بولغان (بۇ مەلۇماتلار ئەھمەت كامالنىڭ «چىن — تۈركىستان خاتىرىلىرى» ناملىق ئەسلىمىسىدىن ئېلىندى. بۇ ئەسەرنىڭ ئاخىرقى نەشرى دوستۇم دوكتور يۈسۈف گېدىكلى تەرىپىدىن نەشرگە تەييارلانغان ۋە شەرھىلەنگەن)، — ئا.

ئۇستازىمغىمۇ بەك ياقاتتى. ئۇ دەرسىدىن سىرتقى ۋاقىتلارنىمۇ پۇرسەت تېپىپ مەن بىلەن چوڭ كىشىلەر بىلەن پاراڭلىشىۋاتقاندا پاراڭلىشاتتى. ماڭا ياۋرۇپادىكى چوڭ شەھەرلەر، باغچىلار، دېڭىزلار، ئالى مەكتەپلەر، زاۋۇتلار ھەققىدە سۆزلەپ بېرەتتى. ئۇنىڭ ھىكايىلىرىدىكى ھەممە يېڭىلىق قەلبىمدە تۈگىمەس سوئاللارنى قوزغايتتى ۋە مەن ئۇنى سوئاللار يامغۇرىغا كۆمۈۋېتەتتىم.

— ئەھمەد كامالنىڭ تەربىيىسى ۋە پەرۋىشىدە كەلگۈسىگە تەلپۈنۈش، تىرىشىپ ئىستىقبال تېپىش، تىرىشىپ ۋەتەنگە خىزمەت قىلىش ئىستىكى تۇغۇلغانىدى. بىراق رۇس كونسۇلى ۋە قەشقەر بايلىرىدىن ئۆمەر باي قاتارلىقلارنىڭ ھۆكۈمەتكە چېقىشى بىلەن ئۇ ھەپسىگە ئېلىندى، شۇنىڭ بىلەن ئۇستازىمدىن ئايرىلىشقا توغرا كەلدى. كېيىن ئۇنى ئۈرۈمچىگە يوللىۋېتىشتى، ئۇ يەردىن ۋەتەنگە قايتىپ كەتكەنمىش. ئۇنىڭدىن ئايرىلغان ۋاقىتىدا مەن ئەمدىلا يىگىتلىك يېشىغا قەدەم قويۇۋاتقان ئۆسمۈر ئىدىم.

— ئاكام ئىككىمىزنىڭ ئاشۇنداق بىر ئادەمدىن تەربىيە ئېلىشىمىزغا داداڭ سەۋەبچى بولغان. ئەگەر ئاخۇن دادام بىزنى يېڭى مەكتەپتە ئوقۇتۇشقا ئۈندىمگەن بولسا بۈگۈنكى تەۋپىقنىڭ بولۇشىنى تەسەۋۋۇر قىلىشىمۇ تەس ئىدى. شۇنىڭ ئۈچۈنمۇ ئاخۇن دادامغا مەن تەدارلىقىم چەكسىز.

— كېيىن ئاكام ئىككىمىز تېجەندە بىر مەزگىل ئوقۇغان بولساقمۇ لېكىن كۆپ ئۆتمەي مەكتەپتىن ئايرىلىپ ئۆيگە قايتتۇق. ئۆيگە قايتقاندىن كېيىن بۇيامەتتە پەننى مەكتەپ ئېچىپ بالىلارنى ئوقۇتماقچى بولۇپ، تەشۋىق قىلدىم. قىرىقچە بالا يىغىلدى. بالىلار مېنى «مەمتىلى ئەپەندى» دەپ ئاتاشتى، چوڭلارمۇ شۇنداق ئاتاشقا باشلىدى. بىراق مېنىڭ ئىشىم كونا دۇنيانىڭ بۇرۇختۇرۇم مۇھىتىدا كۆپ ھايات كەچۈرەلمىدى. كونا كۈچلەرنىڭ بېسىمى ئاستىدا بالىلارنىڭ ئاتا-ئانىلىرى بالىلىرىنى ئېلىپ كېتىشتى. مەن تولىمۇ مەيۈسلەنگەن بولساممۇ، بىراق، ئاچچىق ئەمەلىيەت ئالدىدا ھېچنەمە قىلالىدىم. بۇ

چاغدا يېشىمىمۇ خېلى زورىيىپ قالغان، ئەقلىمۇ خېلى ئاشقانىدى. — ئامالسىز دادامغا ياردەملىشىپ تىۋىپچىلىك قىلىشقا مەجبۇر بولدۇم. كۆڭلۈمدە تىۋىپچىلىكنى قېتىرقىنىپ ئۈگۈنۈپ، مۇشۇ جەھەتتىن بولسىمۇ خەلققە خىزمەت قىلىمەن دېگەن نىيەتكە كەلدىم. دورا ئۆسۈملۈكلىرى يىغدىم. ئۆسۈملۈكلەرنى قۇرۇتتۇم، سوقۇپ، ئايرىم-ئايرىم قاچىلىدىم ۋە دادامنىڭ تەجرىبىلىرى ئاساسىدا ئاستىرتتىن يەنە قايتا سىناق ئېلىپ باردىم... دادام مەندىن چەكسىز رازى ئىدى. ئاكام ئىككىمىز بىر مۇنچە ئۆسۈملۈكلەرنىڭ شىپالىق رولىنى بايقىدۇق، يەنى يېڭىچە تەڭشەش نىسبىتىنى تاپتۇق. بۇندىن باشقا دادام جوۋىچىلىقىمۇ قىلاتتى، شۇڭا تېرە-تەسەك سېتىۋېلىش ۋە دورا ئۆسۈملۈكى يىغىش ئۈچۈن پات-پات يايلاققا چىقىپ تۇراتتۇق.

— دېمەك، ئائىلىمىزنىڭ كىرىمى ياخشى، تۇرمۇشىمىز خېلى ئوبدان ئۆتەتتى. بىراق، ماڭا ھامان نىمىدۇر يېتىشمەيۋاتقاندەك بولاتتى. يۈرۈكۈمنىڭ چوڭقۇر قاتلاملىرىدا ئەھمەد كامال ياققان ئوتلار ئۆچمىگەن، يۈرۈكۈم ھامان كەڭلىكلەرگە تەلپۈنەتتى. ئىستىكىم تېخىمۇ چوڭراق خىزمەت قىلىشىدى، ئەلۋەتتە. لېكىن، مەن بولسام تېخى بالا، بىلىمىمۇ، يۈز-ئابرويۇمۇ يوق. بۇنداق تۇرۇپ نېمە قىلالايمەن؟ مۇشۇلارنى ئويلىغىنىمدا بەكمۇ بىئارام بولاتتىم...

— بىر كۈنى سىلەرنىڭكىگە ئاخۇن دادام بىلەن كۆرۈشكىلى بېرىپ ياناشىمدا، — تەۋىپىق شۇيەرگە كەلگەندە سەل توختاپ ئىلاۋە قىلدى، — بۇ كۈندىكى ئىشلار مېنىڭ كېيىنكى ھاياتىمدىكى ئۆزگۈرۈشلەرنىڭ باشلىنىشى بولۇپ قالغانىدى، شۇڭا بۇنى سۆزلەۋاتىمەن، — شۇنداق دەپ ئىزاھلىغاندىن كېيىن ئاۋالقى سۆزىنى داۋام قىلدى، — ۋاقۇتتىن ياناشىمدا بۇيامەتنىڭ يۈز بېشىسى ئابدۇلباقى چوڭنىڭ ئىشىك ئالدىدىن رومىلىنى ئالدىغىراق چېكىپ، يۈزىگە سايىۋەن قىلىۋالغان ئون ئالتە ياشلاردىكى بىر قىز ئىتتىك يۈگرەپ چىقىپ قالدى. ھاۋا تازا قىزىغان چۈش مەزگىلى بولغاچقا غېرىپچىلىق باسقان ئەگرى-بۈگرى يېزا يولىدا ئادەم يوقىدى، شۇڭا ئىتتىك باسقان ئايلاق تىۋىشى دەھال دېققىتىمنى



تارتىپ دەرۋازا تەرەپكە قارىدىم. شۇنداقلا ھېلىقى قىزنى كۆرۈپ قالدىم. ئۇ ناھايىتى لىۋەن ئىدى. بىراق ئۇنىڭ ھەربىر گۈزەل ئالاھىدىلىكىنى تەسۋىرلەپ بېرىشكە ئاجىزلىق قىلىمەن. چۈنكى مەن ئۇنىڭغا بىر قاراپ قالدىم. مەن ئۇنىڭغا بىر قاراپ قالدىم. يۇ، دەرھال كۆزلىرىمىز ئۇچرىشىپ قالغان ۋە ئاللىقانداق سېھرى كۈچ بىزنى شۇ يەرگە مىخلاپ قويغاندەك ھەر ئىككىمىز تۇرۇپ قالغاندۇق. مەن ئۇنىڭغا شۇنچە قىسقا مۇددەت قارىغىنىمغا قارىماي، ئۇنىڭ ھەرىكەتلىرىدىكى چاققان- تېتىكىلىكىنى، مەجەزىدىكى ئوچۇق- يورۇقلۇقنى بايقاپ، «كىيىك بالىسىدەك» شوخ نېمىكەن، دېگەن خىيالىنى كۆڭلۈمدىن كەچۈرۈم ھەم ئۇنىڭ ئاشۇنداق مەجەز- خولقىغا يارىشا ئاۋازمۇ كۈمۈش قوڭغىراقتەك بولسا كېرەك دەپ ئويلاپ، ئاۋازىنى ئاڭلاپ بېقىش خىيالىدا ئالدىن گەپ ئېتىشقا ئۆز- ئۆزۈمگە ئىلھام بەردىم. نېمە دەيدىغانلىقىمنى قانچە قىلساممۇ ئويلاپ تاپالمىدىم. نېمە بولسا بولسۇن دەپ ئاخىرى:

— نېمانداق ھۆر كۆپ كەتكەن كىيىك بالىسىدەك يۈگرەپ يۈرسىز؟... — دېدىم ئاڭسىز بىر ھالەتتە، ئىشەنچسىز ئاھاڭدا. شۇنداق دېدىم - يۇ، پۈتۈن بەدىنىمگە ئوت كەتتى. گەپلىرىم بەك قويال كەتتىمكىن دەپ دەككە - دۈككە بولۇپ قالدىم.

— سىزچۇ؟ سىزمۇ نېمانداق بۆرە بالىسىدەك ھۆر كۈتۈپ يۈرسىز؟ ھۆر كۈتكەن ئۆزى تۇرۇپ،... نەدىن كەلگەن ئادىمكام بۇ؟ ... — دېدى ئۇ.

ياھ ئۇنىڭ ئاۋازى سازلانغان تارنىڭ ساداسىغا ئوخشايدىكەن! سەل جۈرئەتلەنگەندەك بولۇپ:

— ۋاقۇققا — ئاخۇن دادامنىڭكىگە بېرىپ كېلىۋاتىمەن،... — دېدىم كۈلكىلىك ھالدا. ئەمەلىيەتتە ئۇ مېنى مەسخىرە قىلغاندەك قىلىپ:

— ۋىيەي، ئاخۇن دادىڭنىڭ كىملىكىنى ئۆزىڭىز بىلمىسىڭىز، مەن نەدىن بىلەي، سىزنىمۇ كۆرۈپ باققىنىم يوق، — قىز تازىمۇ ئەركە ئۆسكەن قىز بولغاچقا مەندىن جۈرئەتلىكرەك بولۇپ چىقتى.

— تاشاخۇنۇمچۇ، مېنىڭ ئاخۇن دادام،... — بالىلارغا ئوخشاش سۆزلەرنى قىلىپ يۈرگىنىمدىن ئۆزۈمگە بەكمۇ ئاچچىقىم كەلدى.

ھودۇققان ھالدا ئىزا تارتىشىمنى يوشۇرۇشقا ئالدىراپ، — مەن غانجۇغاندىن كەپ قاپمىدىم، مەنمۇ بويامەتلىككۇ. سىز مېنى بىلمىسىڭىز مەن سىزنى بىلمەن، سىز يۈز بېشىنىڭ قىزى.

— ھە، مەنمۇ سىزنى بىلىدىم، سىز تۈپىنىڭ ئوغلى. ھېلىقى ئەپەندىچىلىك قىلىپ يۈرگەن بالا، ئاڭلىغانتىم...

شۇ چاغدا ھويلىدىن بىرسىنىڭ گال قىرىشى ۋە سۆرەپ باسقان قەدەم ئاۋازى ئاڭلاندى.

— ۋىيەي، دادام! چاپسان يۇقۇلۇڭ! — دېدى قىز ۋە دەرھال رومىلىنى پىشانىسىگىرەك قىلىپ، ئېرىق بويىغان ئېڭىشتى.

مەن ھەم ھودۇققان، ھەم كېتىشكە قىيمىغان ھالدا ئارقامغا قاراپ. قاراپ قويۇپ كېتىپ قالدىم. ئارقامدىن يۈز بېشىنىڭ قىزىغا كايىغىنى ئاڭلاندى...

شۇندىن كېيىن ماڭا شېرىن خىياللار ھەمرا بولۇدىغان بولدى. يىراق يېقىنغا دورا ئۆسۈملۈكلىرى يىغىش، ئوقەت قىلىش ئۈچۈن بېرىشقا توغرا كەلسىمۇ دادام بىلەن ئاكام ئىككىسى باراتتى. مەن بىرەر باھانە تېپىپ، ئاكامنى بېرىشقا سايە قىلاتتىم. دە، ئۆزۈم ئۆيدە قالاتتىم. ئىشتىن بىكار بولساملا يۈز بېشىنىڭ ئۆيى ئەتراپىدا ئەگىپ يۈرەتتىم.

كەچلىرى دوستلۇرۇم بىلەن بىللە ناخشا توۋلاپ كوچىنى چاڭ كەلتۈرۈپ ئۆتەتتىم. ئۇنىڭغا بېغىشلاپ بېيتلارنى يېزىشقا باشلىدىم. ھەتتا بەزىلىرىنى خەلق ناخشىلىرىنىڭ ئاھاڭىغا سېلىپ ئوقۇپ كېچىلىرى شۇ ئەتراپنى ئەگىتتىم. قايتىپ كەلگەندىن كېيىنمۇ تۇننىڭ كۆپرەكىنى خىيال بىلەن ياكى تەمبۇر چېلىپ مۇڭ تۆكۈش بىلەن ئۆتكۈزۈپ، تۈزۈك ئۇخلىيالايتتىم. ھەي، قارىغاندا ياش يىگىت دېگەن بەئەينى تۈسۈن تايىنىڭ ئۆزى بولىدىكەن - دە، كۈن بويى سۆكۈلداپ يۈرگەن، ئىشلەپ ھارغاننىڭ ئۈستىگە يەنە يېرىم كېچىگىچە ناخشا توۋلاپ يۈرگەنلىرىمىز... — گەپ بۇ يەرگە كەلگەندە ھارۋىكەشمۇ گەۋدىسىنى بۇراپ پاراڭغا قۇلاق سېلىشقا باشلىدى، ئات بولسا ئاستا مېڭىشقا چۈشۈۋالدى. تەۋپىق ھىكايىسىنى داۋام قىلدى.

— ئانام مېنىڭ مېجەزىمدىكى ئۆزگۈرۈشلەرنى سېزىپ قاپتۇ، دادام ئىككىسى مەسلەھەت قىلىشىپ مېنى ئۆيلەۋەتمەكچى بولۇشقان ئوخشايدۇ. بىزدە بالىلارنىڭ مۇھەبەتلىشىشى بىلەن ئائىلە قۇرۇلۇدىغان ئىش يوق، ئانا- ئانىلار ئۆزلىرى تاللاپ بىرسىنى ئېلىپ بېرىدىغان گەپ بولغاچقا ئۇلارنىڭ كىمنى دىتغا كەلتۈرۈۋاتقىنىنى بىلمەك ماڭا مۇھىم ئىدى. ئۇلار بولسا مېنىڭ كۆڭلۈمگە كىمنى پۈككەنلىكىمنى سوراپمۇ ئولتۇرمايتى، ئۆزلىرىچە ئالدىرىشاتتى. مەن ئۇلارنىڭ بىرەر چاتاقنى تېرىپ مېنى تازا قىيىن ئەھۋالغا چۈشۈرۈپ قويىشىدىن ئەنسىرەپ ئۇلارنى توسۇشنى ئويلىدۇم. لېكىن بىزدە ئاتا- ئانىغا توغرىدىن- توغرا بۇ توغرىلۇق گەپ قىلىدىغان ئادەت بولمىغاچقا پەدىشەپ پەردىسى يول قويمايتى.

ئاخىرى مەن دوستۇمنى ئارىغا قويۇپ، ئاۋۋال ئۇلارنىڭ كۆڭلىگە يۈكۈۋاتقىنىنى ئۇقۇشۇپ كۆردۈم، ئۇلار كېلىنلىككە دىتلاۋاتقان قىز يۈز بېشىنىڭ قىزى ئەمەسلىكى مەلۇم بولدى. لېكىن مەن ئۆز كۆڭلۈمدىكىنى ئېيتىشتىن خىجىل بولۇپ، ئۇلارنى توي قىلىشتىن توسۇپ قويۇش بىلەنلا چەكلەندىم.

بىرىنچى قېتىملىق ئۇچرۇشۇشتىن كېيىن كۆپ ئۇرۇنغان بولساممۇ قىزنى چالا- پۇچۇقلا قارىسىنى كۆردۈم- يۇ، سۆزلەشكۈدەك پۇرسەت تاپالماي يۈردۈم. مۇشۇ مەزگىل ئىچىدە بەكمۇ ئازابلىندىم. ھېلىقى چاغدا ئۇنىڭ ئىسمىنى بولسىمۇ سورىۋالمىغىنىمنى قارىمادىغان! ئەمدى باشقىلاردىن سوراي دېسەم خۇددى باشقىلار مېنىڭ سىرىمنى بىلىۋالدىغاندەكلا تۇيۇلۇپ ئاغزىمدىن چىقىرالمىتتىم.

ئاخىرى بىر كۈنى خۇددى بىرىنچى قېتىمقى ئۇچرۇشۇشىمىزدەك كوچىدا قىسقىلا ئۇچرىشىپ قالدۇق. ئۇ كۈنىمۇ چۈش ۋاقتى بولۇپ، ھاۋا ئىسسىق بولغاچقا تالا- تۈزدە ئىنسى- جىن كۆرۈنمەيتى. مەن يەنە ۋاقۇۋادىن يانغاندىم. ئابدۇلباقى چوڭنىڭ ئۆيىگە يېقىنلاشقانسىرى قەدىمىنى ئاستىلاتتىم. دەرۋازىنىڭ ئۇدۇلغا ئاز قالغاندا ئاسمادىن چۈشكەندەكلا مەشۇقۇم ئالدىمدا پەيدا بولدى. يۈرۈكۈم ئاغزىمغا تىقىلىپ

قالغاندەك گەپ قىلالماي قالدىم. خۇددى بىردىنلا سوغۇق سۇغا چۈشۈپ كەتكەندەك ئەندىكىپ كەتتىم.

— ئەجەپمۇ ئۇچرۇشۇپ قالىدىغىز، كېچە- كۈندۈز خۇدادىن تېلىگىنىم شۇ ئىدى، — دېدىم سەل دېمىنى راستىن ئېلىپ، دەككە- دۈككە ئىچىدە ئالدى- كەينىمگە قاراپ.

— سىزنىڭ ئەتۋالىقىڭىزنى نەگە بېرىپ ئېيتاي،...

«بۇ نېمە دېگىنىدۇ؟...» دەپ ئويلىدىم ئىچىمدە.

— ئۇچرۇشۇپ قالامىكىن دەپ تامادىلا يۈرگەندىم...

— سىز ئاياققا ئۆتۈپ كېتىۋاتقاندا ئۆگزىدىن،... قاچان ياناركىن دەپ ئۆگزىگە نەچچە چىقىپتىمەن. توۋا!... بىر چاغدا قارسام ئەپەندىگە ئوخشاش مېڭىپ كېلىۋېتىپسىز... — دېدى قىزمۇ ئالاق- جالاق ئەتراپقا قاراپ.

دېمەك، بىزنىڭ ئارىمىزدا بىر ئېغىز رەسمى گەپ بولماي تۇرۇپلا ئويلىرىمىز بىر- بىرىمىزگە مەلۇم بولۇپ بويتۇ.

— سىزگە جىق گەپلىرىم بارىدى، بىراق...

— مېنىڭمۇ... بىرسى كېلىپ قالسا گەپ تاپمىسۇن،... ئاخشاملىققا

بىزنىڭ باغقا كېلەمسىز؟ قاراڭغۇ چۈشكەن ھامان يان ئىشكىنى ئىچىدىن ئېچىپ قويىمەن، ئىشك بىلەنلا چىرىسىز...

— ماقۇل....

— ئەمىسە ئىتتىكرەك يوقۇلۇڭ.

ئۇ قانداق تېز پەيدا بولغان بولسا شۇنداق تېز غايىپ بولدى.

ئۇ كۈنى كۈننىڭ كەچ بولمىغىنىنى نېمە دەيسەن. ئۇزۇنراق بادرا بولسا كۈننى ئىتتىرىپلا تاغ كەينىگە ھەيدىۋەتكۈم كېلىپ كەتتى. مەن قانچىلىك سەۋرىسىزلىكىمنى بىلەن قوياشنىڭ نېمە پەرۋايى؟ كەچلىك تاماق گېلىمدىن ئۆتكىنىمۇ يوق. يۈز بېشىنىڭ ئۆيى تەرەپكە قاراپ چاپتىم. قوناقلىقلارنىڭ قىرلىرىدا مۇدۇرۇپ- چوقۇرۇپ، ئۇلارنىڭ يان ئىشكىنى تاپتىم.

ئىشك تاقاقلىقىمدىكىن، ھەر ھالدا ھىم ئېتىكلىك تۇراتتى. بىراق

بۇ كەمدىن-كەم ئېچىلىدىغان ئىشىك بولغاچقا يامغۇر سۈيى ئۈلگۈچىكىگە لايىق ئېقىتىپ كىرىپ چىڭقاپ قويغاچقا ئىشىكنى ئىتتىرىشىم بىلەنلا شۇنچىلىك سەت غىچىرلىدىكى، يۈرىكىمنىڭ ئۇرۇشى توختاپ قالغۇدەك بولدى. بۇ غىچىرلاش ھازىرغىچە قۇلاق تۈۋىمىدىن كەتمەيدۇ. ھېلىمۇ ئەنە شۇنداق غىچىرلاشنى ئاڭلىسام شۇر كۈنۈپ كېتىمەن.

باغقا كىرىپ تال باراڭنىڭ ئاستىغا بېرىپ ئولتۇرۇپ ئېھتىيات بىلەن سوزۇپ-سوزۇپ نەپەس ئېلىپ ئۇنى كۈتۈپ تۇردۇم. بىر كەمدە باغنىڭ ھويلا تەرەپتىكى ئىشىكى ئېچىلدى. ئۇنى مېنىڭ تۈشىمنى تونۇيدۇ دەپ ئىشىنىپ ئاللىقانداق چەررەندىگە ئوخشۇتۇپ ئىسقىرتىپ قويدۇم. ئۇ ھولۇققان ھالدا باراڭ ئاستىغا كەلدى ۋە ماڭا تاشلىنىدىغاندەك يېقىنلا كەلدى. مەن گويا ئوتتىن قاچقاندەك بىر يانغا داچىپ ئارىمىزدا مۇئەييەن بوشلۇق قالدۇرۇپ توختۇدۇم.

— كەلدىڭىزمۇ؟ بىرسى كۆرمىگەندۇ؟

— ياق، كۆرمىدى.

— ھە، گېپىڭىزنى قىلماسىز؟ چاپسان بولۇڭ، مېنى ئىزدەپ قالدۇ.

— نېمە دېسەم بولا، جىق گەپلىرىم باردەك قىلاتتى. ئەمدى بىرسىمۇ يوققۇ، ھە، ھېلىقى، نېمە، بىزنىڭ ئۆيدىكىلەر...

— دەيدىغان گېپىڭىزنى كۆڭلىڭىزگە تىزىۋېلىپ ئاندىن كەلسىڭىز بولمامدۇ؟

— قانداق قىلىمەن، تىزىۋالساممۇ قېچىپ كەتسە؟ بۇنىڭغا ئۆزىڭىز ئەيىپلىك، سىز تىزىۋالغان سۆزلىرىڭىزنى دەۋەر مەسىز....

— مەن؟... مەنمۇ شۇ... ئىلدام بولساق بولاتتى...

— ھە، راست، ھازىرغىچە ئېتىڭىزنىمۇ سورىماپتىمەن، بىرسىدىن سوراي دېسەم گۇمانلانمىسۇن دەپ قورقتۇم...

— مەنسا،...

— ھە، مېنىڭ ئېتىم...

— سىزنىڭ ئېتىڭىز مەمتىلى، شۇ.  
 — مېنىڭ ئېتىمنى قانداق بىلىسىز؟  
 — تىۋىپنىڭ بالىسىنى بىلمەيدىغان ئىش بولامدۇ؟ سىز بالا  
 ئوقۇتۇپمۇ يۈرگەن، خەق سىزنى ئەپەندى دەيدىغۇ؟  
 — ھېلىقى گېپىمنى تاپتىم... بىزنىڭ ئۆيدىكىلەر كېلىن  
 ئىزدىگىلى تۇرۇپتىكەن، توختۇتۇپ قويدۇم.  
 — نېمە؟!...  
 — ئۇلارنىڭ تاپقىنى سىز ئەمەسكەنسىز، شۇڭا...  
 — كىم؟ قەيەرلىك؟  
 — تۇققانلاردىن بىرىنىڭ قىزىمىش...  
 — مېنىڭ توغرامدىمۇ شۇنداقراق بىر ئىشلار بولسا كېرەك،  
 ئۆيدىكىلەر،...  
 — نېمە؟! كىمىش ئۇ؟! نەلىككەن؟  
 — بازارۋېشىلىق دېيىشىۋاتىدۇ، مەن كۆرۈپ باقمىغان. ئەمما  
 دوستلۇرۇم ھەركۈنى ئۇ توغرىلۇق ئاڭلىغانلىرىنى ماڭا دېيىشىدۇ. ئۇلارنىڭ  
 ئېيتىشىغا قارىغاندا ئۇ تازىمۇ بۇرۇق، نەشىكەش بىرىنېمىكەن، قىمارمۇ  
 ئوينىيدىكەن...  
 — ئېتى نېمىكەن؟  
 — ئېتى؟!...  
 — ئۆيىڭىزدىكىلەر نېمىشقا ئاشۇنداق بىر ئادەمگە چاپسانلا ماقۇل  
 كېلىپ قويغاندۇ؟  
 — ئۇنىڭ قولىدا ھۆنىرى بارمىش. ھۆنىرى بار ئادەم خار بولمايدۇ،  
 دەپلا قىلىۋاتقان ئىش...  
 — ھۆنىرى بولۇپ نېمە ھۆنىرى بولار ئۇنىڭ؟ يا دوغچىدۇ، يا ناۋايدۇ،  
 شۇ... ئەمدى قانداق قىلىمىز؟  
 — مەن قىز بالا تۇسام مېنىڭ قولۇمدىن نېمە كېلىدۇ؟ شۇڭا سىزنى  
 كۆرۈشكە ئالدىرىغانىم. ھەمىشە ناخشا ئېيتىپ ئۇيان-بۇيان ئۆتسىز،  
 ئادەمنى قىياپ... تېنىچقىنا ئۇخلىغىلىمۇ قويمايدىغان بولىدىڭىز.

— سىزگە تېتىمىغان بولسا بۈگۈندىن باشلاپ بۇ ئەتراپتا ئۈنۈمنى ئۆچۈرەي.

— ياق، ياق، — دېدى قىز ھولۇقۇپ، — ئەسلا! مېنى ئۈنىڭدىنمۇ مەھرۇم قىلماڭ...

— ئۈنىڭغىمۇ ماقۇل. ھېلىقى ئىشنى ئۆزۈم بىر ئامال قىلىمەن. بولمىسا مەشھەدكە بېرىپ ھېلىقى بىر نېمە بىلەن كۆرۈشمەن...

— ھەرگىز ئۇنىڭ بىلەن كۆرۈشكۈچى بولماڭ! ئۇ تۇرغانلا بىر ئىت ئىمىش. ھە دېسە پىچاق كۆتۈرۈپ چىقىدىغان قانچىق دەيدۇ. بىر ئۇنىڭ بىلەنلا كەتمەيدۇ دەڭا، تېخى، بازۇبىشلىقنى بىلمەمسىز، خوشۇلغاي دەڭ. ئۇ خەققە گەپ قىلىپ ئايىقىغا چىققىلى بولامدۇ. باشقا ئامال بولسا قىلىڭ. ماڭمۇ گەپ كەلتۈرۈپ قويماڭ... ئەمدى كېتىڭ، چاققان بولۇڭ. ئانام مېنى ئىزدەپ قالىدۇ، ھويلىدا بىرسى مېڭىپ جۈرىدۇ...

شۇنچە ئۇزاق كۈتۈپ ئاران قولغا كەلتۈرگەن قىممەتلىك مېنۇتلار ئەنە شۇنداق تېزلا ئاخىرلاشتى. ئۇنىڭ ئالدىغا بېرىشتا ۋىسال شاتلىقى بىلەن دىلىم يايىراپ، دەممۇ- دەم خۇشاللىق ئاتىشى ۋۇجۇدۇمنى كۆيدۈرۈپ تۇرغان بولسا، ئەمدى قىياماسلىق ئىلكىدە يۈرىكىم ئېچىشىپ ياندىم. ئىككى ئېتىزدىن ئۆتكەندىن كېيىن ئۆزۈمنى روھلاندۇرۇش ئۈچۈن ئىشەنچسىز ئاۋازدا ناخشا باشلىدىم. ئەمما بۇ ناخشام ئۆزۈمگەمۇ يىغلاۋاتقاندەك ئاڭلاندى.

قانداق ئامال قىلىپ بولغۇسى تويىنى بۇزۇشنى ۋە مەنسانىڭ ۋىسالغا يېتىشىنى ئويلاپ، كېچىسى ئۇيقۇ، كۈندۈزى ئارامچىلىق بولمىدى.

دادام كۈزدىن قالماي توي قىلىشقا ئالدىراپ ماڭا ئادەم قوياتتى. ئاخىرى مەن دوستلۇرۇم ئارقىلىق كۆڭلۈمدىكىنى ئېيتتىم. مېنىڭ كۆڭۈل سىرىم تۇققانلار ئارىسىدا بىر مەزگىل غۇلغۇلغا سەۋەب بولدى. ئۇلاردىن بەزىلىرى «خەق ئېغىز ئېچىپ قويغان ئىشنى بۇزساق گۇناھكار بولمىز» دېسە، بەزىلىرى «تارتىۋېلىش» نى تەشەببۇس قىلاتتى. ئاخىرى، يۈز بېشىنىڭ باشقا بىرى بىلەن قۇدۇلۇشۇپ قويغانلىقىنى بىلمەسكە

سېلىپ، گەپنىڭ ئۈچىنى چىقىرىپ سىناپ بېقىش قارارىغا كېلىشتى.  
ئۇلار دادامنىڭ يۈزى بېسىپ كېتىدىغانلىقىغا ئىشەنتتى.

ئويلىغىنىمىزدەك ئابدۇلباقى چوڭ دەرھاللا بولۇدىغان توي ئىشىدىن  
ياندى. بىزنىڭ ئۆيىدىكىلەر دەرھال داستىخان كىرگۈزۈپ مەنسانىڭ  
بېشىنى باغلاپ قويدى.

مېنىڭ رەقىبىمنىڭ دادىسى قارىغا ئەرز قىلىپ، ئابدۇلباقى چوڭنى  
جازاغا تارتقۇزماقچى بولۇپ كۆپ ئاۋارە بوپتىمىش. كېيىن مەن بىر قېتىم  
بازارغا بارغىنىمدا رەقىبىم بىر توپ «نوچىلار» بىلەن ئالدىمنى توستى.  
— ئاكاڭ قارىغىنىڭ كىملىكىنى بىلىپ قالسىەن! — دەپ پويۇزا  
قىلدى ئۇ.

— مەن سېنى بالدۇرمۇ بىلەتتىم، — دېدىم مەنمۇ. گەرچە يالغۇز  
بولساممۇ بازارچىلار ئاجرىتىپ قويدىغۇ دېگەن ئىشەنچىم باردى.  
— ئاكاڭنىڭ ئالدىدا ھۆرت- پۆرت دەيدىغان نېمە ھەددىڭ؟! مەن  
دېگەن مەشھەدلىك جۇما!

— مەن ساڭا ھېچنىمە دېگىنىم يوق، ئەكسىچە ئۆزەڭ دەۋاتسىەن،  
بازارلىق بولغىنىڭ يوغۇن ئىش ئەمەس! ئاداۋىتىڭ بولسا ئۇچۇق ئېيىت.  
— خەقنىڭ بولغىلى تۇرغان تويىنى نېمىشقا بۇزىسەن.  
— مەن بۇزىمىدىم.

— ئەمىسە، ئۆيۈڭدىكىلەر بۇزغاندۇ؟  
— ياق ئۇلارمۇ بۇزىمىدى. قىز سېنى خالىمايدۇ، سېنى ياراتمايدۇ. بۇ  
ئىش شۇنىڭ رايى بويىچە بولغان ئىش!...  
— سېنى يارىتامدۇ؟ ھە! بۈگۈن سېنىڭ بۇرۇنۇڭنى تۈزلىۋىتىپ باقاي،

قېنى شۇ چاغدا يەنە سېنى يارىتامدىكىن!  
— بۇ تالىشىپ ئولتۇرىدىغان ئىش ئەمەس! ئوغول بالا بولساڭ  
قىزنىڭ مەيلىنى ئۆزەڭگە قارىتىۋال، شۇنداق قىلالساڭلا مېنىڭ باشقا  
گېپىم يوق. ساڭا ئوخشاش يول توسۇپ ئۇششۇقلۇق قىلىپ يۈرمەيمەن.  
شۇ چاغدا بىزنىڭ پارنىمىزنى ئاڭلاپ تۇرغان بىر مويىسىپىت كىشى  
گەپكە ئارىلىشىپ:



— بۇ مانا توغرا گەپ ئەمەسمۇ؟ «مەرتنى مەيداندا سىناڭ» دېگەندەك سەنمۇ يىگىت بولساڭ خەقىنىڭ مەيلىنى ئۈزۈڭگە تاتىۋالساڭ بولمىدىمۇ. كۆڭۈل دېگەن مۇشت بىلەن مايىل قىلغىلى بولىدىغان نەرسە ئەمەس، — دېدى.

— ماڭەۋە، پوقساقال، يولۇڭغا ماڭ! ساڭا گەپ قىلغان ئادەم يوق، — ئۇنىڭ شۇ گېپى بىلەنلا ئۇلاشقان ئادەملەرنىڭ ھەممىسى ئۇلارنى ئەيىپلىدى، ھەم مېنى كەتكۈزۈۋەتتى. رەقىبىم ئىچىدە خەپلىگەن بولسىمۇ مەخسدى ئىشقا ئاشمىدى.

بىز ئۇ يىلى قىش قىستاپ كېلىپ قالغاققا توپىنى يەنە بىر يىلى كۈزگە قالدۇرۇق. بىراق، خۇدا نېسىپ قىلمىسا قولۇڭغا ئالغان ئاشنىمۇ يىيەلمەيدىغان گەپكەن. مەنسا باشتىنلا ماڭا نېسىپ بولمىغان بولسا كېرەك، تەييار بولغان ئىش قېرىشقاندا كىلا يەنە بىر يىلى قىز تەرەپتىن سۇغا چىلاشتى.

شۇ چاغلاردا ئاخۇن دادام مانتەي بىلەن شېرىكلىشىپ قەشقەردە «زەرب كاشغەر» ناملىق تەڭگە قۇيدۇرغانىكەن. قەشقەر بايلىرىدىن ئۆمەر باي كۆرەلمەسلىك، ئىچى قارىلىق تۈپەيلىدىن قۇيمىچىلارغا پارا بېرىپ تەڭگىنى ساختىلاشتۇرۇشنى تەلەپ قىلغان. قۇيمىچىلا كۈمۈشكە رو، ئالتۇنغا مىس قوشۇپ ساختا تەڭگە ئىشلەپچىقارغان. ئۆمەر باي دەرھال ھەرىكەتكە كېلىپ مانتەيگە چىقىشتۇرغان. مانتەي تەكشۈرۈپ كۆرسە ئەھۋال ھەقىقەتەنمۇ شۇنداق. پارا ئالغان قۇيمىچىلار ئاخۇن دادامنىڭ كۆرسەتمىسى بويىچە شۇنداق قىلغانلىقىنى «ئىقرار» قىلىشقان. مانتەي كۈمۈشلىرىمگە خىيانەت قىلدى دەپ ئاخۇن دادامنى قاتتىق تەپتىش قىلىشقا باشلىغانىدى. شۇڭا بۇ بىزنىڭ ئۇرۇقتىكى جىمى ئائىلە پاراكەندە بولۇپ تۇرغان، ھەسەتخورلار ھەدەپ تۈگمىنى تۆگە قىلىپ كۆرسۈتۈپ، «جىنايەت» نى چوڭايتىپ كۆرسۈتۈش ئۈچۈن ئالدىراۋاتقان، ئاخۇن دادام ئۆزىنى دالىدىغا ئېلىشقا مەجبۇر بولغان مەزگىل ئىدى. بۇ ئەھۋالنى كۆرگەن يۈز بېشى توپىنى ئارقىغا سۈرۈشنى تەلەپ قىلىپ تۇرۇۋالدى. ئۇ پۈتۈنلەي ئادا- جۇدا بولۇپ كېتەي دېسە ئاخۇن دادامنىڭ قايتا

باش كۆتۈرۈپ قېلىشىدىن ئېھتىيات قىلىپ، ئەنە شۇنداق كۆزۈتۈپ بېقىش يولىنى تۇتقانىدى.

بىراق، ئاخۇن دادامنىڭ ئىشى ئايدىڭلىشىشنىڭ ئەكسىچە تېخىمۇ يامان تەرەپكە تەرەققىي قىلىپ، ھۆكۈمەت ئۇنى تۇتۇشقا بۇيرۇق چىقاردى. بۇنىڭ بىلەن ئابدۇلباقى چوڭ قۇدىلىقتىن يېنىشىپ كېتىدىغانلىقىنى بىلدۈردى ھەم مەنسانىڭ مەن بىلەن قېچىپ كېتىشىدىن ئەنسىرەپ ئۇنى قاتتىق نەزەربەند قىلىپ قويدى. ئەنە شۇ چاغدا مەن ئاشۇ شارائىتتىن ئۈزۈل-كېسىل بىزار بولغانىدىم. كۆڭلۈمدە ئىنسانلار خالىغىنىنى قىلالايدىغان ئەركىن جەمئىيەت بەرپا قىلىش ئىستىكىمنىڭ ئىپتىدائىي ھالىتى بىخلانغانىدى.

1922 - يىلى كۈز بولسا كېرەك، ئابدۇلباقى چوڭلار يېڭىدىن قۇدىلاشقان تەرەپ بىلەن توي قىلىش ھارپىسىدا مەنسانىڭ ئوغا ئىچىۋالغانلىقى ھەققىدىكى خەۋەر يۇرتقا پۇر كەتتى. مەن بۇنداق بولۇشنى زادىلا تەسەۋۋۇر قىلمىغانىدىم. يۈز بېشىنىڭ ئەركە چوڭ بولغان قىزىدا بۇنچىلىك جاسارەتنىڭ بولغانلىقى مېنى قاتتىق تەسىرلەندۈردى. مەن ئاشۇ قەيسەر قىزنى تىرىك يۇتقان مۇشۇ كونا دۇنيانى قانداق قىلغاندا ئاغدۇرغىلى بولۇدىغانلىقى توغرىسىدا كۆپ ئويلىنۇدىغان بولدۇم. يۈرۈگۈمنىڭ چوڭقۇر قاتلىمىدا ئۆسمۈر ۋاقتىمدىكى ئۇستازىم ئەھمەد كامال تەرگەن ئىسيانكارلىق ئۇرۇقلىرى بىردىنبىلا بىخلانغاندەك بولدى. مەن بۇ كۆڭۈل خاھىشلىرىمغا يېتىش ئۈچۈن كۆپرەك ئوقۇش، ئىلىمگە تولۇش لازىملىقىنى ئۇستازىمنىڭ سۆزلىرىدىن بىلىۋالغانىدىم.

ئاشۇ پاجىئە يۈز بەرگەن زېمىندىن كېتىش، مۇھىتنى يېڭىلاپ، نەزەر دائىرەمنى كېڭەيتىشتەك ئىچكى سەۋەپ، ھەمدە دادامنىڭ تۈپىچىلىك ئىشلىرى ئۈچۈن دورا ئۆسۈملۈكلىرى تەييارلاش (بۇنداق ئىشلاردىن ئۆزۈمنى قاچۇرۇپ يۈرەتتىم، ئەمدى ئۆزۈم ئىختىيار قىلدىم)، ئاخۇن دادامنىڭ بۇ يەردىن باش ئېلىپ كېتىش سەپىرىگە ھەمرا بولۇش قاتارلىق تاشقى باھانىلەرگە كۆرە 1923 - يىلىنىڭ باھارىدا تەڭرى تاغنىڭ شىمالىغا قاراپ كەتتىم.

مېنىڭ شۇ چاغدىكى روھى ھالىتىم تولمۇ مۇرەككەپىدى. تەلكىدىن ئۆتۈشمىز بىلەنلا گۈزەل سايرام كۆلى كۆك زۇمرەتتەك ئالدىمىزدا جۇلالىنىپ پەيدا بولدى. ئۇنىڭ شىمالىي قىرغىقىدا خۇددى شۇ رەڭدىكى تاغلار تۇمانغا پۈركۈپ ياتاتتى. سايرام سۈيىنىڭ گويا كەڭساي تەرەپكە تېشىپ چىقماقچى بولۇۋاتقاندەك چايقىلىپ تۇرۇشى مېنىڭ قەلبىمدە مەۋج ئۇرۇۋاتقان ئاللىنىمگە ئوخشاپ كېتەتتى، شۇڭا مەن كۆڭلۈمدە تاشقىنلاپ تۇرغان، ئەمما چىقىش يولى تاپالمايۋاتقان ھىسسىياتىمنى شۇنىڭغا تەققاس قىلدىم. بۇنى شۇ چاغدا يازغان مۇنۇ مىسرالىرىمدىن كۆرۈۋالغىلى بولىدۇ:

سايرام كۆلى ئۈزۈك كىچىك، دەردىڭ تولا،  
داۋالغۇيسەن، ساھىللاردىن تاشالمايسەن.  
ئەتراپىڭنى قورشىۋالغان ئېگىز تاغلار،  
ئۆمۈتۈلسەن، داۋانلاردىن ئاشالمايسەن...

مەمتىلى ئەپەندى يىراقلارغا تىكىلگىنىچە گويا ھارۋىدا كېتىۋاتقىنىنى ئۇنتۇپ قالغاندەك جىم- جىت بولۇپ كەتتى. ئۇ بەلكىم ھازىر كۆز ئالدىدا قاغىراپ ياتقان قۇمالتاغنى ئەمەس، سايرام بويىنى، تەلكىنى، كەڭسايىنى كۆرۈۋاتقاندۇ. رەڭگا- رەڭ گۈل- چىچەكلەرگە يۈرەنگەن قايتالار ئۇنى شائىرانە ئىلھامغا چۆمدۈرىۋاتقاندۇ...

سەپىددىن بىلەن ھارۋىكەش ئۇنىڭ ھىكايىسىنى داۋاملاشتۇرۇشنى كۈتۈپ جىم- جىت قۇلاق سالاتتى. بىراق، مەمتىلى ئەپەندىدىن سادا چىقمىدى. پەقەت بەشكېرەم يېزىلىرىنى ئارىلاپ كېتىۋاتقان ھارۋىنىڭ تارقىلىشى بىر خىلدا ئاڭلىنىپ تۇراتتى. ئەتراپتىن سۇچى دېھقاننىڭ ناخشىسى كېلەتتى. كۈتۈۋېرىپ ئۈمىدى ئۈزۈلگەن سەپىددىن ئىلىلداپ تۇرغان جەزىرمە قۇمالتاغدىن كۆزىنى ئېلىپ سورىدى:

— كېيىنچۇ؟ كېيىن قانداق بولدى؟

مەمتىلى ئەپەندى چوڭقۇر خىيال ئىچىدىن چۆچۈپ باش كۆتۈرۈپ،

بىر نەۋرە ئىنىسىگە كۈلۈمسىرەپ قارىدى، ئۇنىڭ كۈلكىسىدە يۈرەكتە داغ بولۇپ قالغان كونا جاراھەتنىڭ — پاجىئەنىڭ ئازابى بىلىنىپ تۇراتتى.

— كېيىنمۇ؟ كېيىن شىمالنىڭ ھەر قايسى شەھەر- يېزىلىرىنى كېزىپ ئاخىرى چۆچەككە يېتىپ بېرىپ تىرىكچىلىك قىلدۇق. مەن شۇ يەردە ئولتۇراقلىشىپ قالغان ئاتۇشلۇق مامۇتھاجىم دېگەن كىشىنىڭ ساتىراچانسىدا ئىشلىدىم...

— چەتئەلگە چىقىپ كېتىشىڭىزدىكى سەۋەب نېمە؟ ئۇ يەردىمۇ تۇرۇشقا ئىمكانىيەت بولماي قالغانمۇ ياكى ئوقۇش نىيىتىدە كەتكەنمىدىڭىز؟

— ھەر ئىككىسى بار... — تەۋپىق بىر دەم خىيال سۈرۈپ جىم بولۇپ كەتتى ۋە ئارقىدىن شارىتىدا بېشىنى كۆتۈرۈپ، ئۆزىنىڭ دائىمى خۇشخۇيلىقى ئەسلىگە كەلدى، ھىكايەمنى داۋام قىلىشقا قىستاتسەن- ھە، ماقۇل، ساڭا ھەممىنى سۆزلەپ بېرى، — دېدى ئۇ ھەم بۇرۇلۇپ سەيپىددىنگە روبرو بولۇپ ئولتۇرۇۋېلىپ ھىكايىسىنى داۋام قىلدى.

— مېنىڭ قېنىم قىزىغانىدى. جاھالەتنىڭ زىيانلىرىنى ئۆز كۆزۈم بىلەن كۆرۈپ تۇرغۇنۇم، ئۇنىڭ ئازاۋىدا ئىگىراۋاتقانلارنىڭ ئاھۇ- زارى قۇلىقىم تۈۋىدە جاراڭلاپ تۇرغانلىقى ئۈچۈن مەندە قارشىلىق قىلىش تۇيغۇسى، بۇرۇپ تاشلاش ئىستىكى ئويغانغانىدى. شۇڭا ئىمكانىيەتم يار بەرگەن دائىرىدە جاھالەتلىك جەمىيەتنىڭ جىنايەتلىرىنى ئېچىپ تاشلايدىغان بولدۇم. بىزنىڭ ساتىراچانمىزغا ئادەم كۆپ كېلەتتى. كۆپچۈلىكى چاچ ئالدۇرمىسىمۇ مېنىڭ تەمبۇرۇمنى ئاڭلىغىلى كېلەتتى. شۇڭا بۇ يەر كىشىلەرنىڭ، بولۇپمۇ ياشلارنىڭ يىغىلىپ ئولتۇرۇپ، قوساق كۆپۈكىنى بوشىتىدىغان يېرىگە ئايلاندى.

كېيىن مۇرات ئەپەندى دېگەن بىر كىشى بىلەن تونۇشۇپ قالدىم. ئۇ قازان دارىلمۇئەللىمىندە ئوقۇغان تاتار زىيالىسى بولۇپ، بۇ يەردە مەكتەپ ئاچاتتى. ۋاقىت تاپسىلا ساتىراچانغا كېلىپ بۇ يەرگە يىغىلغان ياشلار بىلەن پاراڭلىشىپ كېتەتتى. ئۇنىڭ چوڭقۇر پىكىرلىرى، يىراقنى كۆرەرلىكى مېنىڭ زېھنىمنى ئاچاتتى. ماڭا ئۇستازىم ئەھمەد كامالنى

ئەسلىتەتتى. ئۇنىڭدا خېلى كۆپ كىتاب بارىدى. يەنە كېلىپ بۇ كىتابلارنىڭ ھەممىسى قازاندا كېيىنكى ۋاقىتلاردا نەشىر قىلىنغان ئىلغار كىتابلار بولۇپ، بىز بىر توپ ياشلار يېرىم كېچىلەرگىچە دۇكان ئىچىدە ئوقۇپ ئولتۇراتتۇق.

مۇراد ئەپەندى بىزگە سوۋېت ئىتتىپاقىدا بولۇپ ئۆتكەن ئىنقىلاپلار، ئاخىرىدا ئۆكتەبىر ئىنقىلابىنىڭ غەلىبىسى، ئاق پادىشانىڭ ئاغدۇرۇلىشى قاتارلىقلار ھەققىدە سۆزلەپ بېرەتتى. ئۇ مەۋجۇت تۈزۈم ۋە ھۆكۈمران پادىشا ھەرگىزمۇ مۇستەئەسسىپلەر ئېيتقان دەك مۇقەددەس، تەۋرەنمەس نەرسە بولماي، بەلكى ئاغدۇرۇۋەتكىلى بولىدىغان نەرسە ئىكەنلىكىنى سۆزلەيتتى. بۇنىڭغا سوۋېت ئىتتىپاقىدىكى ئۆزگۈرۈش بىلەن شۇ مەزگىللەردە يېڭىدىن دۇنياغا كەلگەن تۈركىيە جۇمھۇرىيىتىنى مىسال قىلاتتى.

بۇنداق سۆزلەر قۇرۇق ئوتۇندەك بولۇپ قالغان يۈرەكلەرگە ئوت تۇتاشتۇرۇدىغان سەرەڭگە بولاتتى. بىز كۆپ ئۆتمەي توپلۇشۇپ ئولتۇرۇپ زۇلۇم- جاھالەت ئۈستىدىن دەرت تۆكۈپ، ھۆكۈمەتنى سۆكۈپ، قوساق كۆپكىمىزنى چىقىرىۋېتىلىشتەك پاسسىپ ئىنكاسنى، ئاڭلىق ھالدا ئاقارتىش تەشۋىقاتى ئېلىپ بېرىشقا ئۆزگەرتتۇق. مەلۇم مەقسەد، روشەن مۇددىئا ئاساسىدا خېرىدارلارغا سۆزلەشتىن تاشقىرى، كىتاب كۆچۈرۈپ كۆپەيتىپ ساۋاتلىقلارغا تارقىتىدىغان بولدۇق. بىرمۇنچە ياشلار مۇراد ئەپەندىنىڭ مەكتەپ ئىشلىرىغا ھەمكارلىشىدىغان بولدى. ئارىمىزدا قىزلارمۇ بارىدى. بۇلار ئارىسىدا تەربىيە ئالغان سەرۋەر ئىسىملىك بىرسى ئالاھىدە كۆزگە كۆرۈنەتتى. سەرۋەر مېنىڭ تۇنجى مۇھەببەت پاجىئەم تۈپەيلى مۇزلاپ كەتكەن يۈرۈكۈمدە ھارارەت پەيدا قىلىشقا، بارغانسېرى مەيلىمنى تارتىشقا باشلىدى...

بۇ چاغدا بىزنىڭ ھەركىتىمىز ھۆكۈمەت پايلاقچىلىرىنىڭ دىققىتىنى قوزغاشقا باشلىغانىدى. بەزى گۇمانلىق ئادەملەر ساتىراپچاندا پات- پات پەيدا بولۇپ قالىدىغان بولۇپ قالدى. بىز ھەممىمىز مۇرات ئەپەندىنىڭ بېخەتەرلىكىنى نەزەردە تۇتۇپ ئۇنى مەكتەپتىن سىرتقا كۆپ

چىقىمىسىغا تەۋسىيە قىلدۇق. ھەمدە ئۇنىڭدىن ۋاقىتلىق يىراقلاشتۇق. پايلاقچىلارمۇ كۆپرەك ساتراچخاندىن گۇمانلانغاچقا، مۇرات ئەپەندىگە كۆپ دىققەت قىلىپ كەتمىگەندى. بىزمۇ بىر مەزگىل جاسۇسلار ھەرىكىتىنى سۇلاشتۇرسۇن ئۈچۈن جىم بولۇۋالدۇق. بىراق شۇ مەزگىللەردە مەن قىزىقارلىق بىلەن ھۆكۈمەتنىڭ دىققىتىنى تارتىدىغان بىر ئىش قىلىپ قويدۇم:

— 1924 - يىلىنىڭ ئاخىرلىرىدا ساتراچخانمىزغا قەشقەر تەرەپتىن كەلگەن بىرەيلەن كىرىپ قالدى. ئۇ باشقىلارنىڭ قەشقەر ئەھۋالى توغرىسىدا سورىغان سوئاللىرىغا قەشقەردە شۇ يىلى روي بەرگەن ئەڭ زور ۋەقەدىن بىرنى — ئابدۇقادىر دامۇللامنىڭ قەتلى قىلىنغانلىقىنى چوڭقۇر قايغۇ، ئېچىنىش ئىچىدە سۆزلەپ بەردى. ئۇ دامۇللامنىڭ چەتئەل مىسسىئونېرلىرىغا، مەدەنىيەت تاجاۋۇزچىلىقىغا قارشى قانداق كۈرەشلىكەنلىكى، ئۆزىنىلا ئويلايدىغان ھارام تاماق بايلار چەتئەللىككە تايىنىپ (يالاچىلىق بىلەن) بېيىۋاتقاچقا بۇ ئىشقا ئۆچمەنلىك قىلغانلىقى، شىۋىد مىسسىئونېرلىرى قەشقەر بايلىرىنى ئۆمەر باي قاتارلىقلارنى ئىشقا سېلىپ، ئۇ بولسا 300 تەڭگە پۇلغا بىر قارا قوساق ئىمانسىزنى سېتىۋېلىپ بۇرۇنقى قىلمىشىنى سادىر قىلغانلىقىنى، ھەمدە قەشقەردە دامۇللام ھەققىدە تۇقۇلغان قوشاقلار، خەلقنىڭ دامۇللامغا قانداق قارىلىق تۇتقانلىقى... قاتارلىقلارنى سۆزلەپ بەردى.

— بۇ ئىشلارنى ئويلاپ كېچىچە ئۇيقۇم كەلمىدى. تېخىمۇ دىققىتىمنى تارتقىنى بۇ پاجىئەنىڭ سەۋەبكارلىرى ئىچىدە يەنىلا ئۆمەر باينىڭ بولۇشىدى. ئويلاپ كۆرسەم ئۇستازىم ئەھمەد كامال ئاشۇ ئۆمەر باينىڭ پىنىسى سەۋەبىدىن ئىكساق مەكتەپتىن قوغلانغانىدى. ئاخۇن دادامنىڭ ئېشىغا توپا سالغانمۇ يەنە شۇ. ئۆمەر باينىڭ دامۇللامنىڭ ئىشلىرىغا شۇنچە ئۆچمەنلىك قىلىشى بولسا ئادەتتىكى كۆرەلمەسلىكتىن ھالقىپ كەتكەن ئىدى. بۇ ئۇنىڭ «ئالداشقا كىچىك بالا ياخشى» دېگەندەك خەلقنىڭ نادان ھالەتتە تۇرىشىنى ئۆزىنىڭ بايلىق توپلىشى ئۈچۈن پايدىلىق دەپ ئويلىغانلىقىدىن باشقا نەرسە ئەمەس، بۇ

ئۇنىڭ نەقەدەر شەخسىيەتچى، قىتغۇر ئىكەنلىكىنى كۆرسۈتدۇ، ئەلۋەتتە. ئۇنىڭ بۇ قېتىمقى جىنايىتى ئاددى ھالدىكى قاتىللىق بولماستىن مىللەتكە قىلغان خىيانەت، چەتئەلگە سېتىلىشتەك خائىنلىق ئىدى.

بۇلارنى ئويلاپ ئۇيغۇم كەلسۇنمۇ، يۈرۈكۈمدىكى ئەلەملىرىمنى زادىلا باسالماي قالىدىم. شۇنىڭ بىلەن ئورۇنۇمدىن تۇرۇپ، ھېلىقى كىشى يېرىم- ياتا ئېيتىپ بەرگەن مەرسىيە مەزمۇنىنى ئاساس قىلىپ بىر پارچە مەرسىيە يازدىم<sup>①</sup> بۇ مەرسىيەنى يوغان بىر پارچە قەغەزگە كۆچۈرۈپ ساتراچخاننىڭ ئالدى تېمىغا چاپلاپ قويدۇم. ئەنە شۇندىلا سەل ئارام تاپقاندا بولۇپ ئۇخلاپ قاپتىمەن. تاڭغا يېقىن ئۇخلىغانلىقىمدىنمۇ، ئادەتتىكىدەك سەھەر ئويغىنالمىدىم. پەقەت بىر مۇنچە ئادەمنىڭ ساتراچخانا ئالدىدا قېلىشىۋاتقان غۇلغۇلىسىدىن ئويغۇنۇپ كەتتىم. نېمە بولغىنىنى ئاڭقىرالماي، ئىتتىك بېرىپ ئىشكىنى ئېچىۋىدىم، بىر توپ ئادەم ھېلىقى مەرسىيىنى ئوقۇۋېتىپتۇ. ئۇلارنىڭ مۇلاھىزىسىگە قۇلاق سېلىپ بۇسۇغدا تۇردۇم.

بارغانسېرى ئادەم كۆپەيدى. بىلىمگەنلەر نېمە ئىش ئىكەنلىكىنى ئۆز ئارا سۈرۈشتۈرەتتى. داموللامنىڭ ئۆلۈمىنى ئۆزلىرىچە ھەر خىل چۈشەندۈرەتتى. بۇ گەپلەرنى ئاڭلاپ تۇرۇپ، يەنە بىر قېتىم قېنىم قايناپ كېتىپ، ياڭراق ئاۋازدا نوتۇق سۆزلەشكە، خالايققا داموللامنىڭ ئۆلۈمىنى قانداقتۇر «خۇدا بەرگەن ئاماننى ھەر خىل يوللار بىلەن ئالىدۇ» غانلىقى يۈنىدە چۈشەندۈرۈشكە ئۇرۇنۇش، زىددىيەتنىڭ ماھىيىتىنى يېپىش، زوراۋانلارغا يالاقچىلىق قىلىش بولۇدىغانلىقى، شەخسىي زىددىيەت سەۋەبىدىن بولغان- ئاددىي ھالدىلا بىر شەخسنىڭ يەنە بىر شەخسكە قەست قىلىشىمۇ ئەمەسلىكى، بەلكى جاھالەت بىلەن ھۆرىيەتنىڭ، مۇتەسپىلىك بىلەن يېڭىلىقنىڭ مۇرەسسەسىز زىددىيەتتىن بولغان پاجىئە ئىكەنلىكىنى چۈشەندۈرۈشكە باشلىدىم. (شۇ چاغدا ئۆزۈمدە

---

<sup>①</sup> «ئوقىدى — ئاشتى» ناملىق مەرسىيە كۆزدە تۇتىلىدۇ، — ئا.

ئاتقىلىق ئىقتىدارى بارلىقىنى تۇنجى قېتىم ھىس قىلغانىدىم).  
جاسۇسلارنىڭ ھەرىكىتى جىددىيلىشىپ قالدى. بىرسى ئارىغا  
قىستىلىپ كىرىپ تامغا چاپلانغان مەرسىيىنى سويىۋېلىپ ئېلىپ  
كەتتى. خالايق تەۋرەشكە، تارقىلىشقا باشلىدى. شۇ كۈنى كەچكىچە  
دۇكان ئەتراپىدا بىر خىل كوڭۇلسىز جىمجىتلىق ھۆكۈم سۈردى.  
كەچقۇرۇن مۇراد ئەپەندى ماڭا سەرۋەرنى ئەۋەتپتۇ. سەرۋەر:  
— ئەپەندىم سىزنى كېچىسى ئەل ئايىقى جىمىققاندا يېنىمغا  
كەلسۇن دەيدۇ، — دېدى.

كېچىسى مۇرات ئەپەندىنى ئىزدەپ باردىم. ئۇ مېنى كۈتۈپ  
ئولتۇرغانىكەن.

— ئىنىم، ئۆزۈڭىزنىڭ قانچىلىك خەتەرلىك ئەھۋالدا  
تۇرۇۋاتقانلىقىڭنى بىلمەمسىز؟ — دېدى ئۇ ئېغىر ئۇھ تارتىپ تۇرۇپ، —  
ياشلىقتىكى قىزغىنلىق كۆپ ھاللاردا خەتەرگە پىسەنت قىلماسلىقتەك  
قاراملىقنى تۇغدۇرىدۇ. كىشىدە خەتەرگە ئۆزىنى ئۇرۇش، تەۋەككۈل قىلىش  
خاھىشى ئۇيغۇتۇدۇ. بەلكىم سىزمۇ ھازىر ھاياجانلىنىش تۈپەيلى  
مۇھىتىنى نەزەردىن ساقىت قىلىۋەتكەنسىز. بەلكىم سىزنى قولغا  
ئېلىشى مۇمكىن، بەلكىم مېنىمۇ ۋە يەنە بىر قانچە يەنە نىمۇ قولغا ئالار.  
بۇ قولغا ئېلىش ئۆمۈرلۈك زىدانغۇ بولماس، لېكىن قانداقلا بولمىسۇن  
سىزنىڭ زايى بولۇپ كېتىشىڭىزگە چىداپ تۇرالمىمەن.

ئەگەر بۇ تاسادىپىي چاتاق تۇغۇلمىغان تەقدىردىمۇ مەن سىزگە بۇ  
يەردىن كېتىش، ئوقۇيدىغان جاينى تېپىش مەسلىھەتنى بەرگەن  
بولاتتىم. لېكىن ئۇ چاغدا يا ئۇستازىڭىز ئۇنىمايتى ياكى تۇغقانلىرىڭىز  
توسايتى. ئەمدى بۇ بىر باھانە. سەۋەپ بولسۇن، دەرھال كېتىپ قېلىڭ.  
بولسا بۈگۈن كېچىدىن قالماڭ. قىردا سىزگە ياردەملىشىدىغان قازاق  
يىگىتلەر بار، مېنىڭ ياخشى تونۇشلۇرۇم. ئۇلارنىڭ ھەممىسىگە خەت  
يېزىپ قويدۇم. مېنىڭ ئېتىمىنى مېنىڭ، بۇ يەردىن كېتىڭ، — دېدى.

مەن ئۇشتۇمتۇت قارارغا نېمە دەرمىنى بىلمەي تۇرۇپلا قالدىم. كاشكى  
سەرۋەر بولسىمۇ ئۇنىڭدىن مەسلىھەت ئالاتتىم. ھېچ بولمىسا ئۇنىڭ



بىلەن خوشلىشۇالساممۇ بولاتتى. ئەگەر موشۇ كېچە كېتىشكە توغرا كەلسە ئۇ سۆيۈملۈك قىز بىلەن خوشلۇشۇشقىمۇ پۇرسەت يوق! مۇرات ئەپەندى مېنىڭ قاراملىق قىلىپ ئۇنىمىسىمۇدىن ئەنسىرەپ سۆزىنى داۋام قىلدى:

— ئەتتىگەن سۆزلىگەن سۆزلىرىڭىزنىمۇ ئاڭلىدىم. پەرۋاش تاپسا كېرەكلىك ئادەم بولۇشىڭىزدا گەپ يوق. ئۇقۇڭ، بىلىم قانات پۈتتۇ. كەڭرى پەرۋاز قىلىشقا ئىمكانىيەت بېرىدۇ. ئۆزىڭىزمۇ چۈشۈنسىز، جاھالەت، نادانلىق، خۇراپات بىزنىڭ بىر- ئىككى قېتىملىق نۇتقىمىز ياكى بىر توپ ئادەمنىڭ يوشۇرۇن كىتاب ئوقۇشى بىلەن ئۆزگۈرۈپ كەتمەيدۇ. مەن كۆپ سۆزلىمەي، قالغىنىنى يېتەرلىك ئوقۇيالىسىڭىز چۈشۈنۈپ قالسىز. ئەمدى دەرھال ئۈستىڭىز بىلەن خوشلۇشۇپ كېلىڭ، تاغىڭىزغا تاپىلايدىغانلىرىڭىز بولسا ئۈستىڭىزغا ئامانەت قىلىڭ، چاپسان بولۇڭ.

مۇرات ئەپەندىنىڭ سۆزلىرىنى يىرالمايتتىم. دېمىسىمۇ ئەھۋال ھەقىقەتەن خەتەرلىك ئىدى. شۇڭا دەرھال كېتىپ ئۈستامنى ئويغاتتىم ۋە ئۇنىڭغا ئەھۋالنى قىسقىچىلا چۈشەندۈردۈم. ئۇمۇ بۈگۈنكى ئىش ھەققىدە باش قانۇرۇپ تۇرغانىكەن، تارتىشىپ تۇرماي رازىلىق بەردى. بۇ چاغدا غۇلجا جېلىلىيۇزىگە كەتكەن ئاخۇن دادامغا بىر پارچە خەت يېزىپ قالدۇردۇم. ئۇنىڭغا ئۆيدىكىلەرگە يېزىلغان خەتنىمۇ قوشۇپ قويدۇم.

مۇرات ئەپەندى ئاتنى توقۇپ راستلاپ قويغانىكەن. ئۇ قولۇمنى ئۇزاق قىسىپ، ئاندىن مېنى ئاتنى مىنىشكە ئالدىراتتى. ئاندىن قىردىكى قازاق دوستلىرىغا يېزىپ قويغان خەتلىرىنى قولۇمغا تۇتقازدى. مەن ئۇنىڭ كۆزلىرىدىكى شەبنەملەرنى كۆرەلمىسىمۇ، ئاۋازىنىڭ تىتىرىشىدىن قەلبىمنى ئېنىق كۆرۈپ تۇراتتىم. ئۇ مېنى مېڭىشقا ئالدىرتىپ ئاتنىڭ ساغرىسىغا شاپلاقتىدى...

مەمتىلى ئەپەندى شۇ يەرگە كەلگەندە گويىا ھىكايىسىنىڭ ئاخىرىنى ئويلىۋاتقانداك توختاپ قالدى. بىردەمدىن كېيىن داۋام قىلىپ:

— مەن مۇرات ئەپەندى دېگەندەك چەتكە چىقىپ كەتتىم، —

دېدى بېشىنى چايقاپ، — قازاق داللىرىدا يېرىم يىلدىن ئارتۇقراق سەييارە تۇرمۇش كەچۈرۈپ، چەتئەلگە چىقىشتىن ئىككىلىنىپ ئاخىرى سەرۋەرگە تاتىشىپ قازاق دوستلىرىمنىڭ ئىلتىماسىغا قارىماي يەنە چۆچەككە قايتىپ كەلدىم.

1925 - يىلىنىڭ كۈزىدە مۇرات ئەپەندى، ئۈستام ۋە ئاخۇن داداملار ئورتاق مەسلىھەتلىشىپ مېنى ئۆيلەپ قويدى. مەن سەرۋەرنىڭ ۋىسالىغا يەتتىم. ئاخۇن دادامغا قەشقەردىكى خەۋپ تۈگىگەندى. بۇ چاغدا ماتىتەي ئاغدۇرۇلغانىدى. بىزنىڭ تويىمىز ئۇنىڭ قايتىش ئالدىدا بويىنىدىن ساقىت قىلىۋەتكەن قەرزى ئىدى.

سەرۋەر بىلەن ناھايىتى ياخشى ياشىدۇق. مەن دۇكان ئاچتىم. ئۇ مەھەللىدە بالىلارنى تەربىيلىدى. كېيىن ئۇنىڭ سوۋېت ئىتتىپاقىدىكى تۇغقانلىرىنىڭ تەكلىپلىرى بىلەن مەسۇم تاران دېگەن كىراكەشنىڭ ھارۋىسىغا ئولتۇرۇپ شەمەيگە قاراپ كەتتۇق. بۇ 1926 - يىلى ياز ئايلىرى ئىدى.

شەمەيدە مەن بىر تەرەپتىن ئىشلەپ، بىر تەرەپتىن ئوقۇپ يۈردۈم. بۇ مەزگىل سوۋېت ئىتتىپاقىدا قۇرۇلۇش يىللىرى بولغاچقا ئانچە مەمۇرىيلىك دېگىلى بولمايتى. ئۇنىڭ ئۈستىگە ئۇرۇش جاراھەتلىرى تېخى تامامەن ساقىيىپ كەتمىگەن، تۈركىستان جۇمھۇرىيەتلىرىدە بولسا باسمىچىلارنى تازىلاش كېتىۋاتاتتى. بۇنداق شارائىتتا مېنىڭ بىر تەرەپتىن ئىشلەپ، بىر تەرەپتىن ئوقۇشۇم كۆڭۈلدىكىدەك بولمىدى.

سەرۋەر مېنى ئۆيدىن ئايرىلىپ تاشكەنتكە، قازانغا ياكى موسكۋاغا بېرىپ ئوقۇشقا دالالەت قىلاتتى. بىراق مەن ئۇنىڭدىن ئەنسىرەيتتىم. بۇ چاغدا ئۇ ئېغىر ئۇسقان بولۇپ قالغانىدى...

1927 - يىلى سەرۋەر ئوغۇل تۇغدى. ئىسمىنى ئابدۇسەمەد قويدۇق. بۇ چاغدا مەن كىچىككەنە ئائىلىنىڭ غېمىنى قىلىمەن دەپ ئوقۇشنى داۋاملاشتۇرالمىيالا قالدىم. بۇ ھالنى كۆرگەن سەرۋەر قەتئىي ھالدا مېنى ئوقۇپ كېلىشكە دەۋەت قىلىپ تۇرىۋالدى. ئىككىمىز ئۇزاق دەتالاش قىلىشقاندىن كېيىن ئاخىرى بىر قارارغا كېلىشىپ، سەرۋەرنى شەمەيگە

تاشلاپ، ئوقۇش ئۈزلەپ چىقىپ كەتتىم.

ئاۋۋال تاشكەنتكە باردىم. كېيىن ئىچكى روسىيگە كەتتىم.

دەسلەپ مۇسكۇغا بېرىپ بىر مەزگىل سەرگەردان تۇرمۇش كەچۈرۈپ، ئوقۇشنىڭ يولىنى قىلالماي يۈردۈم. كېيىن بۇ يەردە ئوقۇش ئۈچۈن ئۆرپ-ئادەت، تىل ھەم ئىقتىسادىي جەھەتلەردىن بىراقلا قىيىنچىلىققا دۇچ كېلىدىغانلىقىمنى تونۇپ يېتىپ، تۈركىيگە بېرىپ ئوقۇش نىيىتىگە كەلدىم. سودا پاراخۇدلىرىغا ئولتۇرۇپ تۈركىيگە كېتىش ئۈمىدىدە سۋاستىپول شەھىرىگە بېرىپ پورتتىكى بىر ئاشخانىدىن ئىش تاپتىم. پورتتا چەتئەل پاراخۇدلىرى توختايتى. بۇلارنىڭ ئىچىدە تۈركىيە پاراخۇدلىرىمۇ بارىدى. ماتروسىلار بىزنىڭ ئاشخانىدا تاماق يەيتى. پورتتىكى باشلىقلار مۇسۇلمان دۆلەتلىرىنىڭ پاراخۇد خادىملىرىغا قولايلىق يارىتىپ بېرىش ئۈچۈن ئېچىلغان بۇ مۇسۇلمانلار ئاشخانىسىدا مەندىن باشقا ئازەربەيجان ۋە تاتارلار ئىشلەيتى.

تۈرك ماتروسىلىرى تاماق ۋاقتىدا مېنى تەمبۇر چېلىپ بېرىشكە تەكلىپ قىلاتتى. مەن خەلق ئاھاڭلىرىغا ئۆزۈمنىڭ شېئىرلىرىنى سېلىپ ئېيتىپ بېرەتتىم. ناخشىلىرىمدا ئۆزۈمنىڭ تېنىچسىز ئۆمرۈم ھىكايە قىلىناتتى. بۇنىڭدىن باشقا ۋەتەندىكى نادانلىق، جاھالەت ئۈستىدىن قىلىنغان شىكايەتلەرمۇ بولاتتى. شۇنداق قىلىپ ماتروسىلار بىلەن چاپسانلا تونۇشۇپ، چىقىشىپ كەتتۇق. ئۇلار ھەمىشە تۈركىيەدە يۈز بەرگەن يېڭىلىقلار. مۇستاپا كامال ئېلىپ بارغان ئىسلاھاتلارنىڭ مەزمۇنلىرىنى سۆزلەپ بېرەتتى.

بۇنداق ئىسلاھاتلار بىزنىڭ جاھالەت ۋە نادانلىق ئىسكەنجىدە قالغان ۋەتەننىمىز ئۈچۈنمۇ ئىنتايىن زۆرۈر ئىدى. شۇڭا تۈركىيەگە بېرىپ ئوقۇش ئارزۇيۇم كۈچۈيۈپ كەتتى.

بۇ ئارزۇيۇمنى تۈرك مائروسىلىرىغا ئېيتتىم، ئۇلار مېنى تۈركىيەگە ئاپىرىپ قويۇشقا ماقۇل بولدى. شۇنداق قىلىپ 1928 - يىلى تۈركىيەگە قاراپ يولغا چىقتىم قىرىم يېرىم ئارىلى تەدرىجىي ئارقىمىزدا قالدى...

...

بىرمۇ تونۇشۇم بولمىغان يات ئەلدە بىردىنلا ئوقۇش ئىمكانىيىتىگە ئىگە بولالشىم مۇمكىن ئەمەسمىدى. ئۇنىڭ ئۈستىگە مېنىڭ ئىقتىسادىي ئەھۋالىمۇ ئىنتايىن خەتەرلىكىدى. مەندە سۋاستپول پۇرتىدا ئىقتىساد قىلغان ئازغىنا پۇلدىن باشقا ھېچنەرسە يوقىدى. كۆتۈرۈۋالغان تەمبۇرۇمنى بولسا بۇ يەردە پۇلغا ئالمايتى.

مەن بىرەر پانا جاي تاپقۇچە بار دەسمايەمنى تۈگىتۈشۈمەسلىك ئۈچۈن ئىش ئىزلىدىم. بىراق ئىش ئورنى تېپىش ئاسان ئەمەسسىدى. شۇڭا كۈنلۈك ئىشلىدىم. پورت ۋە پرېستاتانلاردا، ۋوگزالدا ھاماللىق قىلدىم. يېتىشتا بولسا جامەلەردە، مۇساپىرخانىلاردا ۋە بەزىدە بوردوملار (پودوال، بىنا پەللەمپىينىڭ ئاستى) دا تۈننى ئۆتكۈزەتتىم. كېيىن بىر مەسچىتنىڭ ئىمامى ماڭا خەيرخاھلىق قىلىپ، تاقىۋېتىلگەن خانىقانىڭ بىر ھوجرىسىنى ئېچىپ بەردى. شۇ يەردە يېتىپ- قوپىدىغان بولدۇم. كەچلىك تاماقنى ئاساسەن شۇ يەرگە ئەڭ يېقىن بىر ئاشخانىدا، ئەتىگەن ۋە چۈشلۈكنى ئوتتۇر كەلگەن يەردە يەيتىم.

شۇنداق قىلىپ، ئاخىرقى ھىسابتا بىر ئاز ئىشەنچلىك تۇزار جايغا ئىگە بولدۇم. شۇندىن كېيىن تېرىكچىلىك ھەرىكىتىدىن ئېشىنغان ھامان ئوقۇشقا كىرىش يولىنى ئىزلەپ ھەرىكەت قىلىدىغان بولدۇم...

كەچقۇرۇنلىرى ئۆزۈم تاماق يەيدىغان ئاشخانىدا شۇ ئەتراپتىكى ياشلار بىلەن بىللە كۆڭۈل ئاچىدىغان بولدۇم. ئاشپەزمۇ مەندەك بىر چوپىقتى بولغانلىقىدىن خۇشال ئىدى. ئۇ ۋە شۇ ئەتراپتىكى يېڭى دوستلۇرۇم مېنىڭ غايە- ئىستەكلىرىمنى چۈشەنگەندىن كېيىن مېنىڭ ئىشىمغا تەڭ باش قاتۇرۇپ كېتىدىغان بولدى. ئاشخانا خوجايىنى بولسا ماڭا بىر قەشقەرلىك باي كىشى ھەققىدە سۆزلەپ بەردى. ئۇ نۇرغۇن پۇل ئاجرىتىپ يېتىم- يىسىرلارغا بېرىدىكەن، مەكتەپتە ئوقۇتىدىكەن. ئاشپەز گەز كېلىپ قالسىلا، ئۇ كىشىگە مەن توغرۇلۇق سۆزلەپ بەرمەكچى بولدى. ئۇلارنىڭ ۋەدىلىرى ئانچە ئىشەنچلىك بولمىسىمۇ ھەر ھالدا ئۇلار ياخشى كۆڭلى بىلەن ماڭا ياردەم قىلىشنى ئىستەيتى.

كېيىن ياش دوستلۇرۇم مېنى دىۋان يولىدىكى «تۈرك ئوچىقى»<sup>①</sup> غا باشلاپ باردى. بۇ يەردىكىلەرنىڭ ھەممىسى يېنىپ تۇرغان چوغقا ئوخشايدىغان قىزغىن كىشىلەر بولغاچقا، بەك تېز چىقىشىپ كەتتۇق. بۇ يەردە كەچقۇرۇنلىرى قەرەللىك لىكسىيە بولۇپ تۇراتتى. بىلىملىك ئادەملەر لىكسىيەگە ئورۇنلاشتۇرۇلغان بولاتتى. ھەممە تېمىدا سۆزلىنەتتى. ئۇ مەندەك ھېچنېمە كۆرمىگەن ئىگىسىز غېرىپقا نىسبەتەن گويا بىر ئالىي مەكتەپ ئىدى.

بىر كۈنى كەچتە ھېرىپ - ئېچىپ ئەمدىلا «ياتقىم» غا قايتىپ كېلىپ تۇراتتىم، 50 ياشلار چامىسىدىكى بىر سالاپەتلىك ئەپەندى بۇسۇغدا پەيدا بولدى. ئۇ مېنىڭ تېڭىرقاپ قارىشىمغا جاۋابەن:

— كىرىشكە بۇلامدۇ؟ — دەپ سورىدى، تولۇق قەشقەر شىۋىسىدە سورالغان بۇ ئىجازەت ئاۋال بەك دىققەتتىمدا بولمىغان ئىكەن، ئەمما بىرنەچچە سەككىز كېيىن ئىسسىق بىر ئېقىم بەدىنىمگە تاراپ كەتكەندەك بولدۇم. گويا دادام ماڭا گەپ قىلماقتىدى...

— بولۇدۇ، كېرىڭ، — دەپ جاۋاب بەردىم مەنمۇ ئۇيغۇرچىلاپ. ئۇ ھوجرامغا كىرگەندىن كېيىن ئۇلنۇرۇشقا تەكلىپ قىلغۇدەك بىسىتىم يوقلىقىدىن خىجىل بولۇپ مەڭدەپ كېتىۋاتقىنىمغا پەرۋا قىلماي، ھە دەپ تامدا ئېسىقلىق تۇرغان تەمبۇرغا قارايتتى.

— سىلى قەشقەردىن كەلدىلىمۇ؟ — دېدى بىر ھازادىن كېيىن. مەن گىرىمىسەن ئۆي ئىچىدە ئۇنىڭ رەڭگى - روھىدىكى ئۆزگۈرۈشلەرنى ئېنىق كۆرەلمىسەممۇ، ئاۋازىدىن ھاياجانلىنىۋاتقانلىقىنى سەزدىم.

— شۇنداق، قەشقەر ئاتۇشتىن، ئىسىم مەمتېلى، — دېدىم ئۆزەمنى تونۇشتۇرۇپ.

---

① «تۈرك ئوچىقى» — 1912 - يىلى قۇرۇلغان مىللىي ئاڭنى ئۆستۈرۈش، بۈيۈك تۈركچىلىك ئىدىيىسىنى تەرەققىي قىلدۇرۇش مەخسەدە قۇرۇلغان بولۇپ، تۈرك ئوچىقىنىڭ دائىمىي قاتناشقۇچىلىرى مۇستەقىللىق ئۇرۇشىنىڭ ئېغىر يۈكۈنى ئۈستىگە ئېلىشتا ئاۋانگارت رول ئوينىغان. ئۇ تۈركلەرنى تاۋلايدىغان ئوچاق، مەنىسىدە قوللۇنۇلۇدۇ، — ئا.

— مەنمۇ قەشقەردىن، ئاق ئوردا مەھەللىسىدىن. ئىسمىم ئابدۇللا...  
— دېدى ئۇ ۋە بىر ئۇلۇغ. كىچىك تىنىۋالغاندىن كېيىن، — پەممىچە  
سىلى يېقىندا كەلدىلىغۇ دەيمەن؟  
— شۇنداق.

— مەن سىلى يېڭى كەلگەن چاغلار بولسا كېرەك، سىلنى بىر  
قېتىم كۆرگەندىم. تەمبۇر كۆتۈرۈۋالغان ئىكەنلا. ئاشۇ چاغدا قەشقەر كۆز  
ئالدىغا كېلىپ يۈرىكىم يېرىلىپ كەتكۈدەك بولغانىدى. ئۇ كۈنى مەن  
ئارابا<sup>①</sup> بىلەن كېتۋاتتىم، دەرھال توختاپ ئەھۋاللىشىشقا بولمىدى.  
بۈگۈن مۇشۇ يەرلىك ئاشپەز ئېيتىپ بەرمىگەن بولسا تاپالمايتىم...  
مەن ئۇنىڭ زادى نېمىشكە مېنى ئىزدىگەنلىكىنى، ھازىر نېمە  
قىلماقچى ئىكەنلىكىنى بىلمەي ئۇنچىقىماستىن قاراپ تۇراتتىم.  
— سىلى كەلگەندىن كېيىن نېمە كەچمىشلەرنى كەچتىلە؟ مۇشۇ  
يەردىلا تۇردىلىمۇ؟

— ياق، دەسلەپ بىنا پەللەمپەيلىرىنىڭ ئاستىدا، كېيىنچە  
مەسچىتلەردە قونغاندىم. كېيىن مۇشۇ مەسچىتنىڭ ئىمامى بۇ  
ھوجرىنى ئېچىپ بەردى.

— بولدى قويسىلا، باشقىسىنى كېيىن سۆزلىشەيلى، بەلكىم سىلى  
تېخى كەچلىك تاماق يېمىگەن بولسىلا كېرەك؟ مەن سىلنى ئۆيۈمگە  
تەكلىپ قىلىپ كەلدىم. تەمبۇرلىرىنىڭ مۇڭىدىن بەھرىمەند قىلىشنى  
خاھارلىمىكىن؟

مەن ھېچقانداق قارىشلىق ئىپادىسىدە بولمىدىم. بىر ئېغىز  
تەكلىۋىمۇ قىلمىدىم. بۇ يەردە بىر ۋەتەندىشىم بىلەن ئۇچرۇشۇپ قېلىش  
مېنىمۇ چەكسىز ھاياجانغا سالغانىدى.

— ئەلۋەتتە خاھالايمەن، — دېدىم شۇڭا.  
— ئەمىسە يۈرسىلە، كەتتۇق. ئەپكەلسىلە، تەمبۇر مېنىڭ

---

① ئارابا — ھارۋا سۆزىدىن، تۈركچىدە كىچىك ماشىنا ئارابا دېيىلىدۇ، — ئا.

قولۇمدا تۇرسۇن، مەن ئېلىۋالاي. سىلگە ھەقىقەتەنمۇ ھەۋىسىم كېلىۋاتىدۇ، قەشقەردىن تەمبۇرنى تاشلىماي كەلگەنلىرىنى قارىمامدىغان، ماختاشقا ئەرزىيدۇ. ئۆيدە سۆزلىشەيلى، ئۆيدە چارچىغانلا...

ئۇ ماشىنا بىلەن كەلگەنكەن، بىز چاپسانلا ئىستانبۇل بوغۇزىغا يېقىن ھەشەمەتلىك قۇرا. جايغا يېتىپ كەلدۇق. مويسىپىت كىشى مېنى ئازادە مېھمانخانغا باشلىدى. مېھمانخاننى ئېلىكتىر چىراقلىرى يوپ- يورۇق يۇرۇتۇپ تۇراتتى.

شۇ چاغدىلا بۇ ۋەتەندىشىمنىڭ بەستلىك، قاڭشارلىق، تىپىك ئۇيغۇر ئەللىرىدىن ئىكەنلىكىنى كۆردۈم. ئۇ شىلەپسىنى ئالغاندا چاچلىرىنىڭ ئاقارغانلىقىنىمۇ بايقىدىم. ئۇ يېشىنىپ بەھۇزۇر ئولتۇرۇشقا تەكلىپ قىلدى. خىزمەتكار دەرھال چاي كەلتۈردى. بىز بىر ئىستىكاندىن چاي ئىچىپ بولغاندىن كېيىن ئۇ سۆز باشلىدى:

— ئۇنداق بولسا بىز تاماق ئۈستىدە قىسقىچە تەرجىمە ھالىمىز

بىلەن تونۇشۇۋالايلى، ئاندىن تەمبۇرغا نۆۋەتنى بېرىمىز، قانداق؟

— بولۇدۇ، دېگىنىڭىزچە بولسۇن. ئەمسە مەن ئۆزۈمنىڭ

كەچمىشلىرىمنى سۆزلەپ بېرەي، — دېدىم مەن ۋە كەچمىشلىرىمنى قىسقىچە ئاڭلاتتىم ئەمما ئەڭ موھىم يەرلىرىنى تەپسىلىق ئاڭلاتتىم.

مۇلازىم داستاننى نازۇ- نىمەتلەرگە تولدۇرۇۋەتكەندى.

— ئەمدى پاراڭنى مەندىن ئاڭلىسىلا، — دېدى ئابدۇللا ئەپەندى، —

مەن ئەمدىلا بۇرۇتۇم خەت تارتىۋاتقان چاغدا دادامغا ھەمراھ بولۇپ يۇرتتىن چىقىپ كەتكەندىم. دادام ئەسلىدە ئۆزى بىلىدىغان زەردىچىلىك ئىچىدە يۇرتنى تاشلاپ چىقىپ كېتىشكە مەجبۇر بولغان. بۇ يەرگە كەلگەندىن كېيىن دادام كىچىك كارخانىلارنى ئېچىپ، بەزى كارخانىلارغا پاي قوشۇپ تىرىجىلىك باشلىغان. ئاخىرى ئۇنى مۇشۇ ئەلنىڭ تۇپرىقىغا كۆمۈپ قويۇشقا توغرا كەلدى. ئۇنىڭدىن قالغان دەسمايە بىرىنچى دۇنيا ئۇرۇشى ۋە ئۇرۇشتىن كېيىنكى جاھانگىرلارنىڭ بۆلۈشۈپۈش ھەرىكىتىدە ۋەيرانچىلىققا ئۇچرىغانىدى. جۇمھۇرىيەت قۇرۇلغاندىن كېيىن

ھۆكۈمەتنىڭ ياردىمىگە ئېرىشىپ دادامنىڭ كارخانىلىرىنىڭ بەزىلىرىنى تاقاپ، بەزىلىرىنى بىرلەشتۈرۈپ دېگەندەك، مەنمۇ ئىسلاھات يۈرگۈزۈپ، ئازراق قەددىمنى تىكلەيدىم. لېكىن، روھى جەھەتتىن ھامان كەمبەغەللىك ھىس قىلىمەن...

ئابدۇللا ئەپەندى چوڭقۇر ھەسرەتلىك تىنىپ شۈكلەپ كەتتى. مەن ئۇنىڭ ئارزۇسىنى ئورۇنلاش ئۈچۈن تەمبۇرنى قولۇمغا ئالدىم. تارلاردىن زىل ئاۋاز ئاڭلىنىشى بىلەنلا ئۇ خىيالدىن باش كۆتۈرۈپ، مەنمۇ نىيەت بىلەن كۈلۈمسىرەپ مېنىڭ تەمبۇر سۆزلىشىمغا قاراپ تۇردى. مەن دەرھال «قەشقەر سەنمى» نى باشلىۋەتتىم....

ئابدۇللا ئەپەندى يوغان-يوغان تىنغاندا كۆكرىكى بىر كۆتۈرۈلۈپ، بىر چۈشۈپ، بۇرۇن-چاناقلىرى كېڭىيىپ-كېڭىيىپ كېتەتتى. ئۇنىڭ شۇ تۇرىقى ھېلىلا يىغلىۋېتىدىغاندەك كۆرۈنەتتى. مەن تىنماي چالاتتىم. ئارقا-ئارقىدىن پەدە يۆتكەپ، ئۇلاپ كېتىۋېرەتتىم.

ئاتاسى ئۆلمىگەن كىم بار؟

ئاناسى ئۆلمىگەن كىم بار؟

كىشىنىڭ يۇرتىغا بېرىپ،

مۇساپىر بولمىغان كىم بار؟

مېنىڭمۇ پىغانىم ئۆرلەپ، ئىچىم سىقىلىپ تۇرغاندا مۇشۇنداق مېھماندوست ۋە تەندىشىمنىڭ ھوزورىدا ئولتۇرۇشۇم خۇددى ئۇزاق يىغلىغان بوۋاق پەپلىنىشكە ئېرىشىپ ئارام تاپقاندا بىر خىل تۇيغۇ بەخش ئەتتى بولغاي، كۆزلۈرۈم ئىختىيارسىز نەمەلدى. بۇ چاغدا تېخىمۇ قىزغىن، ھىسسىياتلىق ئوقۇدۇم. مەن چېلىشتىن توختاپ تەمبۇرنى كىرسىلغا قويغىنىمدا ئابدۇللا ئەپەندى ئورنىدىن تۇرۇپ ماڭا يېقىن كەلدى. مەنمۇ ئىختىيارسىز ئورنىدىن تۇردۇم. ئۇ مېنى چىڭ قۇچقا قاپ تۇرۇپ، ئۇيغۇر ئادىتى بويىچە:

— قوللىرىغا دەرت بەرمىسۇن، رەھمەت ئوغلۇم، — دېدى،

ئۇنىڭ بىلەن خوشلۇشۇپ، تۇرالغۇمغا كەتمەكچى بولۇپ، تەمبۇرنى قولۇمغا ئېلىۋېتىدىم، ئۇ ئىتتىكلا تەمبۇرنى قولۇمدىن تارتىۋالدى.



— نەگە بارىلا؟ بۇنداق كىچىدە كىم سىلنى يولغا سېلىپ قويىدىكەن؟ قونۇپ قالسا. بۇندىن كېيىن قانداق قىلىشىلارنى ئەتە سۆزلىشەيلى. قېنى بۇياققا مەرھەمەت. بۇ ياتاق سىلگە تەۋە، ئارام ئالسىلا. تەمبۇرنى مەن ئۆزۈمنىڭ ھوجرىسىغا ئېسىپ قويماي، قەشقەردىكى ئۆيۈمدە ياتقاندا تۇيۇلسۇن...

شۇنداق قىلىپ ساھىبخانىڭ ئىلتىماسىنى قوبۇل قىلىشقا توغرا كەلدى.

ئەتىسى يايماقنى ئېچىشقا ئالدىراپ ئورنۇمدىن تۇردۇم ۋە كېتىشكە تەمىشەلدىم، بىراق خىزمەتچى تاماقخانغا تەكلىپ قىلدى. ئابدۇللا ئەپەندى كۆرۈنمەيتتى. خىزمەتچى ماڭا:

— خۇجايىن زاۋۇتقا كەتتى. پاتلا قايتىمەن، كۈتۈپ تۇرسۇن، دېگەندى، — دېدى چالراق تەلەپپۇز بىلەن تۈرك تىلىدا. ئۇ سەرگەردان ئەرەپىدى.

تامماقتىن كېيىنمۇ خېلى ئۇزاق كۈتتۈم. زېرىكتىم، تىت-تىت بولدۇم. ئابدۇللا ئەپەندىنىڭ قورا-جايىنى (ئۇلار بۇنداق مەنزىرىلىك جايلارغا سېلىنغان ئۆيلىرىنى يازلىق دەپ ئاتايدىكەن) كۆزدىن كەچۈرۈشكە باشلىدىم...

ئابدۇللا ئەپەندى چۈشكە يېقىن قايتىپ كەلدى.

— ئالدىلىرىدا چەكسىز ئۆزلۈكمەن، تولىمۇ بھۆرمەتلىك قىلدىم. ئەسلىدە مەن بۇنچىلىك ھايال بولۇشۇمنى ئويلاپ باقمىغانىدىم، — دېدى ئۇ سەمىمىلىك بىلەن خىجىل ئىكەنلىكىنى بىلدۈرۈپ.

— مەن خوشلۇشۇش ئۈچۈن سىزنى كۈتۈپ تۇرغانىدىم، — دېدىم مەن مېڭىشقا ئالدىراپ. ئۇنداق بولمىغاندا بىر كۈنلۈك تاپاۋەتتىن قۇرۇق قالاتتىم. بۇ ھال بولسا تۇرمۇشۇمغا قېيىنچىلىق ئېلىپ كېلەتتى.

— سىز خوشلۇشۇپ نەگە بارماقچى؟ خانىقاغۇمۇ؟ يايماقچىلىك قىلىشقىمۇ؟ ياكى يۈك توشۇشقىمۇ؟ بولدى قويسىلا. ئېغىر كېلەمدىكىن دەپ دېمىگەندىم، ئەگەر بىكار نان يەمدىم دەپ خىجىل بولسىلا سىلگە خىزمەت بېرەي، قانداق؟ نەرسە-كېرەكلىرىدىن ۋايىم

يەۋاتاملا؟ قىيمۇغىدەك نېمىلىرى بارىدى؟

— بىر نەچچە كىتاب.

— كىتاب؟ ھاھا... بۇ ياققا كەلسىلە، ئارقامدىن ماڭسىلا، مانا سىلىگە كىتاب. بۇ قىزىمنىڭ كۈتۈپخانىسى. زۆرۈر تېپىلسا بۇلاردىن خالىغانچە پايدىلانسىلا بولىدۇ.

— رەھمەت. بىراق ئۆزەمگە بىر نەچچە ۋاخ ھەمراھ بولغان كىتابلارنى تاشلىۋېتىشكە ھەققىم يوق - تە، — بۇنداق دېيىشىم بۇ كىتابلار ئىچىدە ۋەتەندىن بىللە ئېلىپ كەلگەن، مۇراد ئەپەندى بەرگەن كىتابلار، سەرۋەرمۇ ئوقۇغان، ماڭا نۇرغۇن نەرسىلەرنى ئەسلىتىدىغان كىتابلار بارىدى.

— ئەمىسە مەن بىرسىنى ئەۋەتەي، نەرسە - كېرەكلىرىنى ئېلىپ كەلسۇن.

— ئابدۇللا ئاكا، رەھمەت ئېيتىشقا رۇخسەت قىلىڭ. مەن باشقا بىراۋغا — مەيلى ئۇ قانچىلىك رەھىمدىل كىشى بولسىمۇ — بېقىندى بولۇپ ياشاشنى خالىمايمەن. شۇڭا مەن يەنىلا ئۆز يولۇمنى ئۆزۈم تاپاي.

— ھەي، تەرسا يىگىت، سىلىنىڭ بۇ سۆزلىرى ئۈچۈن ئەيىپكە بۇيرۇشقا ھەقلىق ئەمەسمەن. چۈنكى مېنىڭ قارشىمچە يىگىت دېگەندە ئاشۇنداق روھ بولۇشى كېرەك. لېكىن، مېنىڭ سىلىگە تەۋسىيە قىلىۋاتقىنىم بېقىندى بولۇپ ياشاش ئەمەس، خىزمەت. مېنىڭ ئىگىلىكىمدە خىزمەت قىل دېمەكچىمەن. قىلغان ئەمگەكلىرىگە تايىنىپ ياشىسىلا يەنە بېقىندىلىق بولماس؟ بۇ ئۆيدە تۇرۇشنى نەزەردە تۇتىۋاتاملا - يا؟ بۇنى توغرا كۆرمىگەن بولسىلا، ئۆيۈمدە تۇرغانلىرى ئۈچۈن سىلىگە قوشۇمچە ۋەزىپە بېرەي ياكى ئىجارە تۆلەپ ئولتۇرسىلا، قانداق؟ مەن ئۇنىڭ ھېلىلا يىغلىۋېتىدىغانىدەك ھالەتتە ئىلتىجا قىلىۋاتقىنىغا قاراپ، قاتتىقلىق قىلىشنى راۋا كۆرمىدىم.

— ئۇنداق بولسا نەرسە - كېرەكلىرىمنى ئېلىپ كېلىشكە ئۆزۈم باراي. ھېلىقى ئىمام ۋە ئاشپەز بىلەن خوشلاشمىسام بولماس. ئۇلارمۇ يامان چاغدا بېشىمنى سىلىغان ئادەملەر، ئەمدىلىكتە ئۇلارنى بىردىنلا ئۇنتۇپ

قالسام تۇزكورلۇق بولار، — دېدىم ئاخىرى.  
— ئېھ، ئاقكۆڭۈل يىگىت، بۇنداق توغرا سۆزنى رەت قىلىپ بولاتتىمۇ، بارسىلا، ماشىنا بىلەن بېرىپ كەلسىلە. سىلىنىڭلا گەپلىرى ھېساب بولۇۋەرمىسۇن، مېنىڭ بىرەر ئىلتىماسىمنىمۇ قوبۇل قىلىپ قويسىلا، — دېدى ئۇ سەممىي رەنجىپ.

شۇنداق قىلىپ بۇرۇنقى تۇرالغۇغا بېرىپ ئۇ جايدىكى بۇرادەرلەر بىلەن خوشلاشقاچ نەرسە. كېرەكلىرىمنى يۆتكەپ كەلدىم ھەم شۇ كۈنىلا خىزمەت تەلەپ قىلدىم.

— ئەمىسە ۋەدىڭىز بويىچە ماڭا دەرھال خىزمەت بېرىڭ. بۈگۈنلا ئىشقا كىرىشىپ كېتەي.

— ھازىرچە سىلىگە دەم ئېلىش ۋەزىپىسى بېرىلدى. سىلى ئىستامبولنىڭ جىمى كوچىلىرى، زاۋۇت- فابرىكىلار ۋە ھۆكۈمەت مەھكىمىلىرىنىڭ جايلاشقان ئورنى بىلەن تونۇشىسىلا، بۇ سىلىنىڭ كېيىنكى خىزمەتلىرى ئۈچۈن كېرەك بولۇدۇ.

ئۇنىڭ سەممىي سۆزلىرىنى ئاڭلىماي ئىلاج بولسۇنمۇ؟

— كۈتۈپخانىدا كىتاپ كۆرسىلە، قىزىم ئىستانبول ئۇنۋېرسىتىتىدا ئوقۇيدۇ. شەنبە كۈنى كېلىپ ئۆيدە ئىككى قونىدۇ. ئۇنىڭ ئىسمى ئەدىبە. ئۇ مېنىڭ بىر تاللا قىزىم، ئانىسى رەھمەتلىكنىڭ تەۋەرۈكى...

كېيىن ئايال خوجاينىڭ مۇستەقىللىق ئۇرۇش مەزگىلىدە بىر قېتىملىق قىرغىنچىلىقتا جاھانگىرلارنىڭ قانلىق قىلچىدا ئۆلگەنلىكىنى بىلدىم. بۇندىن باشقا يەنە ئابدۇللا ئەپەندىنىڭ ھەمىشە يالغۇزلۇق، غەپرىلىق ھىس قىلىپ تۇرغىنى ئۈچۈنمىكىن، ۋەتەنداش مۇساپىرلارنى ئۆيىدە تۇرۇشقا، ئۆزى بىلەن بىللە ئىشلەشكە تەكلىپ قىلىدىغانلىقىنى، بەزىدە بىر ياكى ئىككى مۇساپىر، بەزىدە بىر نەچچىسى ئۇنىڭ قورا- جايىدا پەيدا بولۇپ، كېيىنچە كېتىپ قالىدىغانلىقىنى ئۇقتۇم. ھەج سەپىرىدە ئىستانبول ئارقىلىق ماڭىدىغانلاردىن ئۇنىڭ بىرەر ياخشىلىقىغا قەرزدار بولمايدىغىنى يوق دېسىمۇ بولۇدىكەن.

مانا شۇنداق قىلىپ، ئابدۇللا ئەپەندى مېنى ھەممە گېپىگە ماقۇل

دەيدىغان ھالەتكە كەلتۈرۈپ قويدى. مەن ئۇنىڭ ئېزىز مېھمىنى بولۇپ، تۈردىن چۈشمەي تۇرىۋاتساممۇ كۆڭلۈم تازا جايىدا ئەمەسمدى. قانداقلا بولمىسۇن مەن ئىشلىشىم ۋە ئوقۇش پۇرسىتى ئىزدىشىم كېرەككىدى.  
كۈتۈپخانىدا كۈن بويى كىتاب ئوقۇپ، ۋاقتىنىڭ قانداق ئۆتۈپ كېتىۋاتقانلىقىنى تۇيماي قالدىم. ھايت- ھۇيت دېگۈچىلا شەمبە كۈنىمۇ كېلىپ قالدى. ئابدۇللا ئەپەندى زاۋۇتتىن بالدۇرلا قايتىپ كېلىپ:

— بۈگۈن ئەدبەنى ئېلىپ كەلگىلى بارىمەن، مالال كۆرمىسلە بىللە بارايلى، — دېدى

ماشىنا بىلەن كېتىۋېتىپ مەن ئابدۇللا ئەپەندىگە كۆڭلۈمدىكىنى ئېيتتىم، چۈنكى ھازىرغىچە بۇنچىلىك پۇرسەت بولمىغانىدى.  
— مەن بەك تىت- تىت بولۇپ كېتىۋاتىمەن، ئابدۇللاكا، — دېدىم دېرىزىدىن كوچىغا قاراپ ئولتۇرۇپ.

— نېمىشقا؟ قانداق ئىش سىلنى مالال قىلدى؟

— مەن ئاخىر بۇ يەرگە سىزنىڭ مېھمىنىڭىز بولۇش ئۈچۈن كەلمىگەن- دە! جان بېقىش كويىدا كەلگەنمۇ ئەمەس. ئوقۇش پۇرسىتى ئىزلەپ كەلگەنمەن. ئەگەر سىزنىڭ ماڭا بەك ياخشىلىق قىلغۇڭىز بولسا مېنى بىرەر مەكتەپكە تونۇشتۇرۇپ قويۇڭ. بۇندىن باشقا دەستىن سىرت ئىشلەيدىغان ئورۇنمۇ كېرەك.

— ئوقۇش؟ ياخشى گەپ. ئوقۇماي بولمايدۇ! — دېدى ئۇ كۈلۈپ. سەلدىن كېيىن سالماق ئاۋازدا، ئوغلۇم، نىيەتلىرىنى چۈشۈنۈمەن، بۇ يىل ئوقۇش باشلاش ۋاقتى ئۆتۈپ كەتتى. مەن سىلىگە مەكتەپ ئوقۇشۇپ بېرىشكە ۋەدە قىلاي، بىراق سىلى تەخىر قىلسىلا. شۇڭغىچە بىمالال تۇرۇۋەرەمەنلا، مەن سىلنى يەكلەۋاتىمىغاندىكىن.

— مەسىلىمۇ دەل شۇنىڭدا. ئويلاپ كۆرۈڭ، ھەر قاچان ياخشىلىق قىلغۇچى ئۆزىنى يېنىك ۋە ئازادە ھىس قىلىدۇ؛ ياخشىلىقنى قوبۇل قىلغۇچى بولسا ئۆزىنى كۆرۈنمەس يۈك بىلەن بېسىۋاتقانداك ھىس قىلىدۇ. مەن باشقىلارغا شەپقەت قىلىشنى ئويلايمەن، باشقىلارنىڭ

شەپقىتىگە قەرزدار بولۇپ قېلىش مەن ئۈچۈن بەك ئېغىر. مەن دېگەن باقاندەك ئەركىشى تۇرسام...

— مەن سىلگە شەپقىتىمنى مىننەت قىلمايۇتقاندىمەن؟  
— مەن دېگەن قەرزنىڭ سالىقمۇ دەل شۇ يەردە. ئەگەر مىننەت قىلسىڭىز ئىدى، ياخشىلىقىڭىزنىڭ قىممىتىنى ئۆزىڭىزلا تۈگۈتۈپ قويايتتىڭىز.

— ئۇنداق بولسا دۈشمەن كۈندىن باشلاپ مەن بىلەن زاۋۇتقا بارسىلا، ئۇنىڭ سىلىدىن قۇتۇلالمايدىغان ئوخشاشمەن، — دېدى ئۇ كۈلۈپ.  
بىز ئۇ ئۇيغۇر سىتىم ئالدىغا — بايازىت مەيدانىغا بېرىپ كۆپ كۈتمەيلا بىر قىز قول پۇلاڭلىتىپ ماشىنىغا قاراپ كەلدى.  
— ئەنە شۇ مېنىڭ بىر تاللا قىزىم، ئەدبە، — دېدى ئابدۇللا ئەپەندى ماشىنىدىن چۈشكەچ.

مەنمۇ ئۇنىڭغا ئەگىشىپ ماشىنىدىن چۈشتۈم. ئۇ چاقىچە قىزمۇ يېتىپ كەلدى ۋە دادىسى بىلەن سۆيۈشۈپ كۆرۈشتى. دادىسى بىلەن بىللە كەلگىنىمنى پەملىگەچكە ماڭمۇ ئىللىق كۈلۈمسىرەش بىلەن:  
— Merhaba! — دەپ سالام قىلدى.

— تونۇشۇپ قويۇڭلار، قىزىم، بۇ ياق مەمتىلى ئەپەندى، قەشقەردىن يېقىندىلا كەلگەن ۋە تەندىشىمىز. بۇ مېنىڭ قىزىم ئەدبە.

— Hoş geldiniz? — دېدى قىز چوڭ سۈپەت مۇلايىملىق بىلەن. ئۇنىڭ خىيالچان، ئېغىر مەجەزلىكى يېلىنىپ تۇراتتى.

— ياخشىمۇسىز خېنىم؟ — دېدىم مەنمۇ جاۋابەن.  
— قېنى ماشىنىغا چىقىڭلار، پاراڭنى ئۆيدە قىلىمىز، — دېدى ئابدۇللا ئەپەندى.

ئەدبە تۈركچىلا سۆزلەيتتى. ئۇ ئۇيغۇرچىنى بىلمەسلىكىدىن ئەپسۇسلانغاندەك قىلاتتى.

— مەن قەشقەرگە بارسام گېپىمنى ئۇقتۇرالامدىم قانداق، — دېدى ئۇ.

— سىز خۇددى ئىنگىلىز تىلى ياكى روس تىلى توغرىسىدا گەپ

قىۋاتقاندەكلا، ئۇيغۇر دېگەنمۇ تۈرك ئەمەسمۇ؟ ئەگەر سىز ئۇيغۇر تىلى مۇھىتىدا قىسقا بىر مەزگىل تۇرسىڭىزلا كۇپايە. مەنمۇ تۈركچىنى ئاتايىن ئۈگەنگىنىم يوق، مۇشۇ مۇھىتتا ئۆزۈمچىلا مۇشۇنچىلىك سۆزلەيدىغان بولۇپ قالدىم.

— داداممۇ ھەمىشە شۇنداق دەيدۇ. بىراق... مەن ۋەتەنم ھەققىدە، قەشقەر ھەققىدە بەكمۇ كۆپ ئويلايمەن...

— قىزىم، بۈگۈن بۇ ئاكاڭ بىزگە تەمبۇر چېلىپ ئۇيغۇرچە ناخشىلارنى ئوقۇپ بېرىدۇ. ئۇيغۇر ناخشىسى بىلەن تەمبۇرنىڭ قانداق ھىملىشىپ كېتىدىغانلىقىنى بىلگىنىڭدە ھەيران قالسىەن، — ئابدۇللا ئەپەندى ئىپتىخار بىلەن شۇنداق دېۋىدى، مېنىڭمۇ ۋۇجۇدۇم ئوتتەك يېنىپ كەتتى.

كەچلىكى ھەققەتەنمۇ بەزمە قىلدۇق. مەن ئۇلارغا ئۇيغۇر ناخشىلىرىنى ئوقۇپ بەردىم. كەچكى مۇراسىمىمىز ئاياقلاشقاندىن كېيىن ئەسلىدىمۇ خىيالجان بولغان ئەدبە قاتتىق ھايانلاندى:

— بەربىر مەن پات ئۇخلىيالايمەن. بىردەم كۆكنى تاماشا قىلالمىكىن دەيمەن. كەچ كۈزنىڭ تولۇن ئايلىق ئاخشىمى بەك گۈزەل بولۇدۇ،... سىز ماڭا ھەمراھ بولۇشنى خالامسىز؟ — دەپ سورىدى.

— بۇ گەپتىن ھەيران قېلىۋاتامسەن؟ ئۇ يەرنىڭ قىزلىرى بۇ يەردىكىدەك ئەركەكلەردىن ھۈركۈپ كەتمەيدۇ، — دەپ ئىزاھات بەردى تەۋپىق سەيپىددىنگە، ئاندىن يەنە داۋام قىلدى، — ئۇنىڭ دادىسىغا تاتقان يوغان بۇلاق كۆزلىرىدە ئانا يۇرتىغا بولغان سېغىنىش تولۇپ ياتاتتى. كۆز قارچۇقىنىڭ نۇرلۇق چاقناپ تۇرۇشى ئۇنى كۆزىدە ياش دۇرادانلىرى پارقىۋاتقاندا كۆرسۈتەتتى. بىرىنچى ئۇچرىشىشتىلا ماڭا ئېغىر، غەمكىن ۋە نىمىشكىدۇر ئاللىقانداق ھەسرەتنى بار ئادەمدەك كۆرۈنگەن قىز ھازىر تېخىمۇ شۈكۈلەپ، بىچارە كۆرۈنمەكتىدى. ئۇ خۇسۇسەن غەمكىن ھالەتتە تېخىمۇ گۈزەل كۆرۈنەتتى.

— مەيلى، ھەمراھ بولۇشۇمنى خالىغان بوسىڭىز ھەمراھ بولاي، — دېدىم مەن.

— ئەمسە پەلتۇ كېيىۋېلىش، قېلىنراق كىيىنىۋالماستىڭىز كېچىسى دېڭىز تەرەپتىن غۇر- غۇر شامال سوقۇپ تۇرىدۇ، ئاڭلىغانسىز، «ئىستانبۇلنىڭ ھاۋاسىغا، پاراسىغا...»<sup>①</sup> ئىشەنمە دېيىشىدۇ، — دېدى ئۇ سەبىلىك بىلەن گويا مەن بۇ شەھەرگە بۈگۈنلا كەلگەندەك چۈشەندۈرۈپ ۋە تەمسىلنىڭ ئاخىرقى بۆلىكىدىن ئۇيالىغاندەك دۇدۇقلاپ قالدى.

مېنىڭ كىيىۋالغۇدەك پەلتۇيۇممۇ يۇقىدى. ئەمما مەن يوقسۇز سەرگەردانلىقتا «غۇر- غۇر شامال» غىلا ئەمەس، بورانغىمۇ كۆنۈپ قالغاچقا شۇ پېتىلا كېتىۋەردىم.

— مەن ئۇنچىۋالا تاۋى نازۇكلاردىن ئەمەس، قورقماڭ، ئاغرىپ قالمايمەن، — دەپ ئىزاھلاپ قويدۇم مەن.

ئىككىمىز قورا ئىچىنى، گۈلزالىقنى، كىچىك باغچىنى ئايلىنىپ يۈرۈدۇق. خېلى ئۇزاققىچە ھەر ئىككىمىز جىم ماڭدۇق. مېنىڭ گەپ- سۆزىمىز ماڭغۇم بولمىسىمۇ قىزنىڭ كەيپىنى بۇزماسلىق ئۈچۈنلا جىملىقنى ساقلاپ ماڭاتتىم.

— زەپ ياخشى ئايدىڭ! ناخشىنى ئەسلىدە مۇشۇنداق جايدا ئېيتسا تېخىمۇ ساز بولۇدۇ، گۈزەللىك ئۈستىگە گۈزەللىك! سىزنىڭچە قانداق؟

— ئەلۋەتتە. بىز يۇرتىمىزدا ئايدىڭ ئاخشاملىرى خامان ساقلاپ ياتقان يېرىمىزدە شۇنداق ناخشا ئېيتىپ چىقىمىز. ئۇ كېچىلەرگە نېمە يەتسۇن، ناخشىلار تەبئەت قوينىغا سىڭىپلا كېتىدۇ، دېسىڭىزچۇ، — دېدىم مەن بىردىنلا خىيالىمغا مەنسسا ئۈچۈن ناخشا ئوقۇپ يۈرگەن ئۇيۇسۇز ئاخشاملار كېچىپ.

— سىزنىڭ تۈركچىنى كۈچىدا يۈرۈپلا مۇشۇنداق ئۈگەنگىنىڭىزگە ئىشىنەلمەي قالدىم، — دېدى قىز مېنىڭ سۆزۈمنى ئاڭلاپ بولۇپ، — ئاغزىڭىزدىن چىقىۋاتقنى شېئىرغۇ؟ مەخسۇس تەربىيە ئالماي مۇشۇنداق

---

<sup>①</sup> بۇ سۆز ئىستانبۇللىقلارنىڭ: «İstanbul'un havasına, parasına, karısına (manma)» دېگەن تەمسىل سۆز بولۇپ، مەنىسى: «ئىستانبۇلنىڭ ھاۋاسىغا، پاراسىغا، خوتۇنلىرىغا ئىشەنمە»، — ئا.

ئۈگەنگىنىڭىز...؟

— مەنمۇ كۇچا تىلى بىلەنلا قانائەتلەنمەيمەن - دە، چۈنكى مېنىڭ قوغلۇشىدىغىممۇ شېئرى تىل، — دېدىم كۈلۈپ.

بىز بىر تۈپ قارىغاي تۈۋىدىكى مەر - مەر ئورۇندۇقتا يانمۇ - يان ئولتۇرغاندا قىز تولۇن ئايغا قاراپ تۇرۇپ:

— قەشقەرنى كۆرۈشكە نېسىپ بولارمىكىن؟... — دېدى پىچىرلاپ.

— ئىنشائاللا، تىلىڭىزگە يېتەرسىز، — دېدىم مەن روماننىڭ

تۈسنى بۇزماستىن.

... بىز كېچىلىك سەيلىدىن ئۇخلاش ئۈچۈن قايتقان ۋاقتىمىزدا ئابدۇللا ئەپەندى كېچىلىك كىيىمى بىلەن كارىدور ئىشىكىدە خۇددى نەچچە كۈنلۈك سەپەردىن كېلىۋاتقانلارنى كۈتۈۋاتقاندا كۈتۈپ تۇرغانىكەن ئۇ بىزنى كۆرگەندىن كېيىن راستىنلا شۇنداق ئۇزۇندا كۆرۈشۈپ تۇرغاندەك ئەھۋال سوراپ، قىزىنى ھوجرىسىغا ئۇرۇتۇپ قويۇپ، ئاندىن ماڭا خەيرىلىك كەچ تىلەپ، خانىسىغا كىرىپ كەتتى. مەن ئۇنىڭ يالغۇز قىزىنى ئادەتتىن تاشقىرى ياخشى كۆرىدىغانلىقىنى ھىس قىلىدىم. ئۇ قىزىنى دىلى سۇنۇق دەپ ئويلاپ، ئۇنىڭ كۆڭلىنى ئېچىش، ئۇنى خوشال قىلىش كويىدىلا يۈرىدىكەن.

مەتىلى ئەپەندى ئەمدى قىزغىنلىق بىلەن ھىكايىسىنى ئۈزۈمەي سۆزلەشكە باشلىدى. ئاڭلىغۇچىلارمۇ گەپ ئارىلىمىدى. ئات بىر خىلدا قەدەم ئېلىپ كېتىۋاتاتتى.

— ئەتىسى ناشتىدىن كېيىنلا ئەدبە مېنى دېڭىز ساھىلىغا بېرىپ تاماشا قىلىپ كېلىشكە تەكلىپ قىلدى. گەرچە مەن ئۇ ئۇقۇمۇشلۇق قىز بىلەن بىللە بولۇشتىن قاچمىساممۇ كۈنلەرنىڭ مۇشۇنداقلا ئۆتۈپ كېتىشىگە رازى ئەمەسسىدىم. شۇڭا ئىككىلەنگەندەك، ئابدۇللا ئەپەندىگە قاراپ قويدۇم.

— بارسىلا، ئوغلۇم. نەچچە كۈندىن بېرى يالغۇز زېرىكىپ قالدىلا كۆڭۈللىرىنى ئېچىپ كەلسىلە. مەن بىرنەچچە ئاغىنىلىرىمنى يوقلىغاچ سىلىنىڭ مەكتەپكە كىرىش ئارزۇلىرىنى قاندۇرۇشقا ھەرىكەت



قىلىپ كۆرەي، — دېدى ئابدۇللا ئەپەندى مېھرىۋانلىق بىلەن. بىز مەرمەرە دېڭىز بويىغا كەتتۇق. پۈتۈن سەيلە داۋامىدا روھى كەيپىياتىم ياخشى بولدى. بىراق، «ئەدبەگە كۆڭلۈم چۈشۈپ قېلىۋاتامدۇ - قانداق؟» دېگەن سوئال بىلەن ئۆز-ئۆزۈمنى كۆپ قىيىندىم. سەرۋەرنىڭ مېھرىۋان چىرايى، ئوغلۇمنىڭ سەبى چىرايى پات-پات كۆز ئالدىمدا پەيدا بولاتتى. مەن ئەدبەدىن ئىمكان قەدەر ئۆزۈمنى تارتىشقا، ئۇنىڭغا بېرىلمەسلىككە كۆڭلۈمنىڭ قېتىدا ۋەدە قىلدىم. ئۇنداق قىلماسام بۇ يەرگە شەكلىسىز باغلىنىپ قېلىپ، جىمكى غايىلىرىم كۆپۈككە ئايلىنغاندىن باشقا مېنى ئوقۇشقا ئۇرۇتۇش ئۈچۈن جىمى جاپانى ئۈستىگە ئالغان قەيسەر ئايالىم سەرۋەرنىڭمۇ يۈزىگە پاتقاق چاچقان بولاتتىم. ئابدۇللا ئەپەندىنىڭ مەكتەپ ھەققىدە بىرەر ئۇچۇر ئېلىپ كېلىدىغانلىقىغا ئىشەنچ باغلاپ، ئۆيگە قايتىپ شۇ ھەقتە خەۋەر ئاڭلاشقا ئۆتمۈلۈپلا تۇردۇم.

دېڭىز بويىدىن كەچ قايتتۇق، ئابدۇللا ئەپەندى ئاللىقاچان قايتىپ كېلىپ گۈلزارلىقىدا چىنار ئاستىدىكى تاش ئورۇندۇقتا بىزنى كۈتۈپ تۇرغانىكەن.

سالامدىن كېيىنلا ئالدىراپ سورىدىم:

— مەكتەپنىڭ ئىشى قانداق بولدى؟

— مەن سىلنى مۇشۇ خەۋەرگىلا ئىنتىزار بولۇپ كۆڭۈللۈكرەك تاماشا قىلمايدىغۇ دەپ ئويلىۋىدىم، ئويلىغىنىمدەك، بىسىمىلا دېمەستىن شۇنى سورىدىلا.

— پۈتۈنلەي ئۇنداقمۇ ئەمەس، مۇشۇ خەۋەرگە ئىنتىزار بولغۇنۇم راست، لېكىن سەيلىمىزمۇ كۆڭۈللۈك بولدى. ئىشەنمىسىڭىز ئەدبەدىن سوراڭ.

— شۇنداقمۇ، قىزىم؟ — دېدى ئابدۇللا ئەپەندى ساددا دىللىك بىلەن.

— شۇنداق، دادا، مەمتىلى ئەپەندى بەك چىقىشقاق كىشىكەن، كۆڭلىدە ئاشۇ خەۋەرنىلا ئويلاپ يۈرگىنىنى زادىلا چاندۇرمىدى، بۇنى مەن

ئەمدىلا بىلدىم، ئۇ ماڭا بىزنىڭ ۋەتەننىمىز ھەققىدە سۆزلەپ بەردى. بەك ئېچىنغىلىق...

— شۇنداقمۇ؟ يۈرۈڭلار، ئۆيىگە كىرەيلى، مەن مەمتىلى ئەپەندىنىڭ كۆڭلىنى تىندۇراي.

بىز مېھمانخانغا كىرىپ قەھۋە ئىچكەچ ئولتۇرۇپ پاراڭغا چۈشتۇق. ئاۋۋال ئابدۇللا ئەپەندى مەكتەپ ھەققىدىكى ئۇچۇرنى ئېيتتى:

— بىر ئوتتۇرا دەرىجىلىك دارىلمۇئەللىمىننىڭ مۇدىرى بىلەن كۆرۈشتۈم، ئۇ مېنىڭ خېلى يامان ئەمەس ئۆلپەتلىرىمدىندى. ئىلتىماسلىرىنى ئاڭلاپ قوبۇل قىلىشقا قوشۇلدى. بىراق ئوقۇش باشلىنىپ ئىككى ئېيى ئۆتۈپ كەتكەچكە دەرسكە يېتىشەلمەي قالارمىكىن، ئوقۇۋېرىپ كېلەر يىلى قايتىلاپ ئوقۇيمەن دېسە مەيلى دەيدۇ، قانداق قىلىسىز؟ سىلى باشقا مەكتەپتە ئوقۇماقچىمىدىڭىز يا؟

— ياق، يەنە مەكتەپ ئوقۇشىمىز دەپ پۇرسەتنى ئۆتكۈزۋەتمەيلى شۇ مەكتەپ قوبۇل قىلىسلا ئوقۇغاچ تۇراي، يېتىشىپ كەتسەم تېخى ياخشى، يېتىشەلمىسەم بۇ يىلقىسى تەكرار بولار، ئوقۇش راسخودى قانداق...؟

— ئۇ مېنىڭ يۈز- خاتىرەم ئۈچۈن سىزدىن ئوقۇش پۇلى ئالمايدىغان بولدى...

مەن بۇ گەپكە ئەلۋەتتە ئىشەنمىدىم. ئۇ مېنىڭ تەرسالىق قىلىشىمدىن ئەنسىرەپ شۇنداق دەۋاتاتتى ئەمەلىيەتتە راسخودىنى ئۆزى ئۈستىگە ئالغانىدى.

— قېنى كۆرەمىز. ئەمەسە ۋاقتىڭىز يەتسە ئەتىلا مېنى باشلاپ بارىڭىز ئىكەن.

— سىلنىڭ بۇ تەقلىدتىكى قىزغىنلىقلىرىغا مېنىڭ باشقا ئاماللىم يوق. بىراق، سىلى ئىشلەيمەن دېگەننى قويسىلا، ئوقۇش پۇلى ئالمىغاندىكىن...

— بۇ بولماسمىكىن... يەنىلا پارچە - پۇرات خىراجەتلەر ئۈچۈن پۇل كېرەك بولار...

— ئوغلۇم، مەن زاكات ئۈچۈن ھەر يىلى بىر مۇنچە پۇل ئاجرىتمەن،

مۇساپىرلارنىڭ ھالىدىن خەۋەر ئالمىمەن، مەكتەپلەردە بالا ئوقۇتمەن. سىلى نىمانچىلا تەرسالىق قىلىلا؟ سىلىگە ئوخشاش ۋەتەنداش مۇساپىردىن قىرىق - ئەللىكى ئوقۇيمەن دەپ كەلسە ئوقۇتسام شۇ غىرىۋانە قەشقىرىمگە كىچىككىنە بولسىمۇ پايدىسى بولۇپ قالسا دەپلا ئويلايمەن. مېنىڭ كۆڭلۈمنى نېمىشكە چۈشەنمەيلا... مەن دۇنيا يىغىپ ئاخىرەتكە ئېلىپ كېتەمدىمەن؟ بىر ئاتا، بىر بالا تۇرساق ئىككىمىزگە يېتىشمەي قالامتى؟

ئابدۇللا ئەپەندى بىر مۇنچە قايناپ كەتتى. ئەدبەمۇ دادىسىغا بولۇشۇپ بوتىدى. مەن ئۇلارنىڭ ياخشى كۆڭلىگە ئازار يەتكۈزۈشنى توغرا تاپمىدىم.

— مۇشۇنداق قىلىش ئارقىلىق سىلنى سېتىۋالماقچى ئەمەسمەن. ھەر قاچان ئەركىڭىز قولنىڭىزدا، مېنىڭ دەۋانتىنىم يۇرتداشلىرىمغا ياخشىلىق قىلىش ئارقىلىق ئۆز كۆڭلۈمنى تەسكىن تاپتۇرۇش، خالاس. — رەخمەت، ئاكا. مەن ھازىر پەقەت مۇشۇنداق بىر ئېغىز رەخمەت بىلەنلا چەكلىنىمەن.

— سىلىگىمۇ رەخمەت ئوغلۇم ئەدبەننىڭ كۈتۈپخانىسىدا سىلىگە كېرەكلىك كىتاپلارنىڭ كۆپى تېپىلىدۇ، خاھلىغانچە پايدىلانسىلا، قىزىمۇ بۇنىڭغا قارشى ئەمەس، شۇنداققۇ قىزىم؟

— نېمىلەرنى دەپ يۈرىسىز دادا، خوشاللىق بىلىمەن رازىمەن.

— بولۇدۇ، رەخمەت. مېنىڭ يەنە باشقىچە خىيالدا بولۇپ يۈرۈشكە نېمە ھەددىم؟ ئادەم دېگەن ياخشىلىقنىڭ قولى دېگەن گەپ بار.

— ئەمەس بۇ ھەقتىكى ئىش پۈتكەن بولسۇن ئەمدى ئۈچىمىز بىر يەرگە بېرىپ كەچلىك ئولتۇرۇشقا قاتنىشىپ كۆڭۈل ئېچىپ كېلەيلى قانداق، سىلىگە يۇرتداشلاردىن بىر قانچىنى تونۇشتۇرۇپ قويماي. بۇ يەردە مۇسابايلارنىڭ ئەۋلادلىرىدىن بار.

بىز شۇ كۈنى كۆڭۈل ئېچىش كېچىلىكىگە بېرىپ بىر مۇنچە ۋەتەنداشلار بىلەن تۇنۇشتۇق. ئىلگىرى مەن ئىكساق مەكتەپتە كۆرگەن يۈسۈپ ئەپەندىمۇ شۇ يەردە ئىكەن (ئۇ چاغلاردا مەن كىچىك، يۈسۈپ زىيا

بولسا يۇقۇرى سىنىپتا ئوقۇيدىغان بولغاچقا ئارىمىزدا تونۇشلۇق يوقىدى. بۇ ئولتۇرۇشتا رەسمىي دوستلۇشۇپ قالدۇق). ئەخمەد ئەپەندى، مەجىددىن دوختۇرلار بىلەنمۇ شۇ كۈنى تونۇشقانىدۇق.

شۇنداق قىلىپ ئەتىسى مەكتەپ قوينغا كىرىپ ئارزۇيۇمغا يەتتىم. ساۋاقداشلىرىم بىلەن چاپسانلا چىقىشىپ كەتتىم. مەكتەپنىڭ سەنئەت پائالىيەتلىرىگە، كېيىن ئەخمەد، يۈسۈپ ئەپەندىلەرنىڭ تونۇشتۇرۇشى بىلەن «تۈرك گەنچلەر بىرلىكى» گە قاتناشتىم. دەرىستىن سىرتقى ئىجتىمائىي پائالىيەتلەرگە قاتناشقاندىن باشقا ئىستامبول موزېيى، ئىستامبول ئۇنۋېرسىتېتىنىڭ كۈتۈپخانىسىغا قاتناپ، كۆپرەك بىر نەرسە ئۈگۈنۈشكە ئورۇندۇم. ناخشا-ساز جەھەتتىكى ئالاھىدىلىكىم مېنى مەكتىپىمىزگە يېقىن بولغان بىر سەنئەت مەكتىپىگە قاتنىشىشقا ئۈندىدى. مەن نوتا ئۈگۈنۈۋېلىشقا تىرىشتىم. ئومۇمەن ۋەتەنگە قايقاندىن كېيىن نېمىلەرنى ئىسلاھ قىلىش كېرەك؟ نېمىلەرنى تەشەببۇس قىلىش كېرەك؟ دېگەنلەرنى ئويلاپ شۇنىڭغا كېرەكلىكنىڭ ھەممىسىنى ئۆزەملا ئېلىپ كېتىشكە تىرىشتىم. (بۇنىڭغا بىر مىسال قىلسام: كېيىم-كېچەك ئەندىزىلىرىنىمۇ توپلىغانىدىم. بۇلارنى كېيىن كۆرۈپ قالسىن).

ئەدەبىي ماڭا كۆپ ياردەم قىلدى، ئۇنىڭ دادىسى ئابرويلىق شەخس بولغاچقا ئۇنىڭ ئىمكانىيىتى كەڭراقىدى. ئەمما مەن ئۇنىڭدىن ئۆزۈمنى قاچۇرۇشقا تىرىشىدىغان بولغاچقا بارا-بارا گاھى شەمبە، يەكشەمبە كۈنلىرىلا بىللە بولۇپ قالاتتۇق. كۆپ ئۆتمەي قۇمۇلدا يارىتىلغان دېھقانلار قوزغىلىڭىنىڭ ساداسى يېتىپ كېلىپ، مۇھاجىرلارنىڭ ھەممىسىنى ھاياجانلاندىرۇۋېتتى. نۇرغۇن يولداشلار دەرھال قايتىپ كېتىپ ئىنقىلاپقا قاتناشماقچى بولدى. مەنمۇ ئۇزۇندىن بېرى ئارزۇ قىلىپ كېلىۋاتقان بۇ گۈلدۈرمەلىق ئاسمان ئاستىدىكى ھەيۋەتلىك دولقۇندا ئۇزۇشنى خالايتتىم. بىراق مەن تېخى ئوقۇش پۈتتۈرمىگەندىم.

يۈسۈپ زىيا قايتىدىغانلارنىڭ بىرىدى، مەجىددىن دوختۇرمۇ پىدائىلىق بىلەن ئۇنىڭغا ھەمرا بولۇدىغانلىقىنى ئېلان قىلدى. ئۇلار

قالاقلق بىلەن كۈرەش قىلىپ زولمەت ئىچىدە مەشئەل يېقىش غايىسىنى كۆڭۈللىرىگە پۈكۈپ يولغا چىقتى. ئەخمەد ئەپەندىمۇ ماڭماقچى بولغانىدى. بىراق ئۇ يېڭىلا بىر قىزغا ئۆيلەنگەنىدى. شۇڭا ئۇنىڭدا بىر ئاز ئارسالىق بولۇپ، كىچىككەنە ئائىلىسىگە قىيالىمىدى. بۇ ھال ماڭا بىر ئاگاھلاندىرۇش سىگىنالى بولۇپ قالدى.

بىراق، ئەدىبەنىڭ ماڭا تۇتقان مۇئامىلىسى كۆرۈنەرلىك ئۆزگۈرۈپ ۋە ئاشكارىلىنىپ بارماقتىدى.

بىر كۈنى ئۇ مېنى ئۇنۋېرسىتېتقا كۆڭۈل ئېچىش كىچىلىكىگە تەكلىپ قىلدى. بىز سورۇنغا كىرىپ كەلگەندە ئۇنىڭ قىز دوستلىرى، ساۋاقداشلىرى كىشىنى ئوڭايىسىزلا ندۇرىدىغان پىچىرلاشلار، ئىما- ئىشارەتلەر بىلەن كۈتۈۋالدى. بەزى پىچىرلاشلارنىمۇ ئاڭلاپ قالدىم. ئۇلار مېنى ئەدىبەنىڭ سۆيگۈنى دېيىشمەكتىدى!

ئەدىبە بولسا بۇلارنى سەزمىگەندەك مېنىڭ ئۇيغۇرچە ناخشىلارنى ئوقۇپ بېرىشىمنى ئىلتىماس قىلاتتى... قىسقىسى مەن بىلەن ماختىنىۋاتقاندەككىدى. ئەمما مەن بۇ گەپلەر ئۇنىڭغا كۆڭۈلسىزلىك كەلتۈرۈپ قويارىمىكەن دەپ ئەنسىرەپ تۇراتتىم.

قايتىش يولىدا كۆڭلۈمدىكى تۈگۈننى يېشىۋېتىش ئۈچۈن ئەدىبەگە دېدىم:

— مېنى بۇنداق سورۇنلارغا باشلاپ كەلمەسلىكىڭىزنى سورايمەن...

— نېمىشكە؟

— ساۋاقداشلىرىڭىزنىڭ كەيپىياتىدىن ئۇلارنىڭ ئىككىمىزنىڭ

ئارىسىدىكى مۇناسىۋەتنى خاتا چۈشۈنۈپ قالغانلىقىنى سەزمىدىڭىزمۇ؟ بۇ سىزگە كۆڭۈلسىزلىك كەلتۈرمەسمۇ؟

— بىرىنچىدىن بۇ ئىستانبۇل، ياۋروپا، ئاياللار ھوقۇقى

ئەمەلىيلەشتۈرۈلۈۋاتقان جۇمھۇرىيەت. ئىككىنچىدىن، ئەگەر بۇ ئىش راست

بولسىدى، ھەرقانداق كۆڭۈلسىزلىكىمۇ چىداشقا بولاتتى،... — دېدى ئۇ

كۈتكۈنۈمدەك، شۇنداقلا ئويلىمىغان يەردىن.

— بۇ نېمە دېگىنىڭىز، ئەدىبە؟

— ... بۇنى ئويلىسام يۈرۈكۈمگە نېمىدۇر پاتمايۇتقانداك بولدى...  
دادامنىڭ ئۈمىدىمۇ ئۆز مىراسخورىنىڭ ۋەتەنداشلاردىن بولشىدى...  
ئاڭلىغانسىز، ئۇ ئىلگىرىدىن تارتىپلا مۇساپىرلارنىڭ بېشىنى سىيلايتى،  
كېيىنكى چاغلاردا بولسا باشقا بىر خىل ئىنتىلىش، ئېھتىياج (نېمىلا  
دېسلا بولۇدۇ ھەم تازا مۇۋاپىق كەلمەيدۇ) بىلەن ۋەتەنداش مۇساپىرلارغا  
ھامىيلىق قىلىدىغان، بەزىلىرىنى ئۆيدە تۇرغۇزىدىغان بولدى ئەمما  
ئۇلارنىڭ ھېچقايسىسى مەندە ياخشى تەسىر قوزغىيالمىدى، قوزغىيالمىتى  
ھەم. ئەكسىچە ئۆزلىرى مەن توغرىلىق ئازايقا قالاتتى. بۇندىن باشقا دادام  
بىچارە ھەمىشە يۈرۈتدەشلەرنى ئۆيگە تەكلىپ قىلىپ زىياپەت كۆڭۈل  
ئېچىش سورۇنلىرى ئويۇشتۇرۇپ تۇراتتى. مەن ئۇنىڭ كۆڭلىدىكىنى تۇيۇپ  
تۇراتتىم. ئۇ مېنىڭ بىرەرسىنى ياقىتۇرۇپ قېلىشىمنى ئۈمىد قىلاتتى  
بىراق مەن ھەممىگە پەرۋاسىز مۇئامىلىدە بولۇپ كەلگەندىم ئاخىرىدا...

— ئەدىبە، ماڭا كۆڭۈل بەرمەڭ بىز ئاكا. سىڭىل بولايلى...

— سىز مېنى ئەتەي قىيىنماقچى ئوخشايسىز... نېمىشكىدۇر  
قەستەن ئۆزىڭىزنى قاچۇرىسىز... ھەر كەتلىرىڭىز زورۇقۇشتەك...

— ئۇنداق ئەمەس. مەن بىرىنچىدىن سىزگە ھەمرا بولۇپ  
قالالمايمەن... ئىككىنچىدىن، مەن ئۆيلەنگەن، بالىلىق بولغان ئادەممەن،  
ۋەتەنگە قايتىشىم كېرەك.

— ئايالىڭىزنىڭ سىزنى كۈتۈپ تۇرىدىغانلىقىغا ئىشىنەمسىز؟ ئۇ

ھازىر نەدە؟

— ئۇ ھازىر سوۋېتتە، قازاقىستاندا.

— ئەنە، بۇ بىر قاملاشمىغان خىيال ئەپەندىم، سىز سوۋېتكە  
كەتمەيدىغان بولغاندىكىن، ئايالىڭىز بىلەن قوشۇلۇش ئېھتىمالى يوق.  
لېكىن...

— گەپ ئۇنىڭدا ئەمەس...

— بولدى قويۇڭ خالىمىسىڭىز... سىز بۇ يەردىن كەتكىچە سىزگە بىر  
دېدەك كېرەك ئەمەسمۇ؟ خىزمىتىڭىزنى قىلىشنى خالايدىغان بىر دېدەك  
بولغان تەقدىردە...؟

— سىز بەك روماننىڭ ئىكەنسىز... ئەمەلىيەرەك بولغان بولسىڭىز...  
— ئاھ دەردىما...

— ھەسرەت چەكمەڭ، تەقدىر ھەسرەت چەككۈچىلەرنى بوزەك ئېتىدۇ.  
سىز بىردەملىك ھاياجان، بىردەملىك قىزغىنلىقنىڭ ئەسىرى  
بولماسلىقىڭىز كېرەك. ھايات يولى ئەگرى. توقاي سىز جۈرە تاللاشتا  
ئۆمۈر مۇساپىسىنى ئۆزىڭىز بىلەن بىرگە باسالايدىغان كىشىنى  
تاللىشىڭىز كېرەك...

— كېرىكى يوق. ئاتىدارچىلىق قىلغىنىڭىز ئۈچۈن رەھمەت... خۇدا  
كۆڭلىڭىزگە ئىنساپ بېرە...

ئەينى ۋاقىتتا مەن ئۇنى ياشلىقتىكى بىردەملىك قىزغىنلىقنىڭ  
تەسىرىدىن شۇنداق قىلىۋاتىدۇ، دەپ ئويلىغانىدىم. شۇڭا ئۇنىڭ  
سۆزلىرىگە ئارتۇق پەرۋا قىلىپ كەتمىدىم.

مەن ئوقۇش پۈتتۈرگەندىن كېيىن شەھەر ئەتراپىدىكى بىر مەكتەپكە  
خىزمەتكە ئورۇنلاشتىم. مېنىڭ بۇ يەردە بىلىم ئېلىش پىلانىم تېخى  
ئورۇندىلىپ بولمىغانىدى. ئۇنىڭ ئۈستىگە ۋەتەنگە قايتىش ئۈچۈن ئازراق  
پۇل توپلىۋېلىشىمۇ زۆرۈردى. شۇڭا بىر مەزگىل خىزمەت قىلغىچ  
كەچلىك كۇرۇسلارغا قاتنىشىپ يۈردۈم.

بىز ئەخمەد ئەپەندى بىلەن بىر بىنادىن ئۆي ئىجارە ئېلىپ ئولتۇردۇق  
ئۇنىڭ ئايالى تىپىك تۈرك گۈزىلىدى. ئۇ جىمغۇر ئەخمەد ئەپەندىنىڭ  
نېمىسىنى ياخشى كۆرۈپ قالغىنى نامەلۇم. ئەخمەد ئەپەندى مەبۇد  
بىلىپ چوقۇناتتى. ئۇنىڭ مۇھەببەتتىكى ساداقىتىنى تىپىك ئۈلگە  
دېيىشكە بولاتتى. شۇنىڭ ئۈچۈنمۇ ئۇ ئايالنى چەكسىز ھۆرمەتلەيتى.  
مېنىڭ بىر مەزگىللىك ھاياتىم ئۇلارنىڭ ئائىلىسى بىلەن باغلانغاچقا  
ئۇلارنى ئالاھىدە تىلغا ئېلىۋاتمەن.

شەپقەتچىم ئابدۇللا ئەپەندىنىمۇ شەمبە، يەكشەمبە كۈنلىرى يوقلاپ  
تۇراتتىم بىراق ئەدىبە بىلەن ئۇچراشماسلىققا تىرشاتتىم. ئابدۇللا  
ئەپەندى مېنى ئۆز ئۆيىدە تۇرمىغىنىم ئۈچۈن كايىپ قارشى ئالاتتى.  
لېكىن مەن ئۇنىڭ كۆڭلىنى دەي دېسەم ئەدىبەنىڭ كۆز يېشىنى كۆرۈپ

تۇرۇش ئېغىر ئىدى. شۇڭا ئارىلىقنىڭ يىراقلىقىنى باھانە قىلاتتىم. بىر كۈنى ئەدىبە بىلەن دېڭىز ساھىلىدا ئۇچرۇشۇپ قالدۇق. مەن ئەخمەد ئەپەندى ۋە ئۇنىڭ رەپىقىسىگە ھەمراھ ئىدىم. ئەدىبە بىلەن كۆزلۈرۈم ئۇچراشقان ھامانلا ئۇنىڭ ئۇزۇن كىرىكىلىرى ئارىسىدا لىغىلداپ تۇرغان ياشقا كۆرۈم چۈشۈپ يۈرۈكۈم ئېچىشىپ كەتتى. — بۈگۈن سەيلىگە چىقىپ مەن بىلەن ئۇچرۇشۇپ قالغانلىقىڭىزغا ئۈكۈنمەيدىغانسىز؟ — دېدى ئۇ چىقىۋېلىش تەلەپپۇزىدا. — ئەكسىچە، خۇشالمەن.

ئەخمەد ئەپەندى رەپىقىسىنى ئىشارەت قىلىپ بىزنى تەنھا قالدۇرۇپ يۈرۈپ كەتتى. ئۇلار كەتكەندىن كېيىن ئەدىبە بوتىناپ: — بۇنداق سۆزلىرىڭىز بىلەن كىچىك بالىنى ئالداڭ. لېكىن مېنىڭ سىزنى ئەيىپلەيدىغان ھەققىم يوق چۈنكى سىز ماڭا ھېچقانداق ۋەدە بەرگەن ئەمەس،... نېمىشكە مەندىن قاچىسىز؟ خىجالەت كۈلكىڭىزنى قويۇڭ، مەن بىلىمەن، سىز ئۇنتۇلدۇرۇش، مېنى ئازاپتىن «قۇتۇلدۇرۇش» ئۈچۈن شۇنداق قىلىۋاتىسىز، ياخشى نېيىتىڭىزگە رەھمەت! بىراق «كۆزىنى يار جامالىنى كۆرۈشتىن تارتىۋېلىشقا قارىغاندا كۆڭۈلنى جاپاغا سېلىش ئوڭايىراق چۈشىدۇ» دېگەندەك، سىزنىڭ مەن بىلەن بىرگە بولغىنىڭىزدا تارتىدىغان ئازابىم يېنىكرەك بولاتتى ئەلۋەتتە. — مەنغۇ قاچماقچى ئەمەس...

— بىراق، «بارلىق كېچىلەر قەدىر كېچىسى، بولسا قەدىر كېچىسىنىڭ قەدىرى بولماس ئىدى»<sup>①</sup> دېمەكچىمۇ يا؟ خاتىرجەم بولۇڭ، مېنىڭ كۆڭلۈمدە ھەممە كېچە «قەدىر كېچىسى» بولسىمۇ قىممىتىنى يوقۇتۇۋەتمەيدۇ.

— مەن سىزنى پىكىرنى ئۆزگەرتىدىغۇ دەپ كۈتكەندىم.... — مېنى شاللاق دەپ ئويلىغىنىڭىزمۇ بۇ ياكى گۈدەك بالا دەپمۇ؟ ياق، ئەپەندىم ئەكسىچە مەن سىزنىڭ پىكىرىڭىزنى ئۆزگەرتىشىڭىزنى

<sup>①</sup> شەيخ سەئىدى، «گۈلىستان» دىن، — ئا.



كۈتكەندىم، ئەمدى بىلدىمكى سىز جاھىل ئىكەنسىز... بىراق مەن يەنە كۈتمەن... خەير بىلە چىققان يولداشلىرىڭىزغا يېتىشىۋېلىڭ، باشقا بىر كۈنى كۆرۈشۈشكە ئىلتىپات قىلارسىز.

ئەدبەنىڭ ئاۋازى ھېلىلا يىغلىۋېتىدىغاندەك تىترەڭگۈ ئىدى. ئۇ ماڭا كۆز يېشىنى كۆرسەتمەسلىك ئۈچۈن كېتىپ قالدى.

ئەدبەنىڭ بۇنداق قىلىشى مېنى تازىمۇ ئازاپلىدى. مەن ئۇنى قىيامايتىم، بىراق بىر بالام بىلەن سەرۋەرم بار. تېخىمۇ مۇھىمى بۇ يەردە ئۇنىڭغا باغلىنىپ قېلىپ غايىلىرىمدىن ۋاز كېچىش تېخىمۇ مۇمكىن ئەمەس ئىدى. ئۇنىڭغا ئۆيلىنىدىغان بولسام ئابدۇللا ئەپەندىنىڭ مال- مۈلكىگە ۋارىس بولۇپ قالاتتىم؛ بىراق مەن دۇنياغا مال- مۈلۈك توپلاش ئۈچۈن كەلمىگەن- دە!

قۇمۇل دېھقانلار قوزغىلىڭى، بۇ قوزغىلاڭنىڭ پۈتۈن تارىم ۋادىسىغا يېيىلىپ غايەت زور ئېقىمغا ئايلانغانلىقى قاتارلىق كىشىنى ئۈمۈدلەندۈرىدىغان خەۋەرلەر كېلىپ ئاشۇ كۆرەش قاينىمغا شۇڭغۇشقا ئۈلگۈرگەن يۈسۈپ زىيا، مەجىددىن ئەپەندىلەرگە ھەۋسىمىز كېلەتتى. بۇ قېتىمقى ئېنىقلاپ ئارقىلىق جاھالەتنى يىمىرۋەتكىلى، ھۆرلۈككە ئېرىشكىلى بولۇدۇ دەپ ئىشىنەتتۇق. شۇ چاغدىلا مېنىڭ كۆڭلۈم ۋەتەنگە قاراپ ئۇچۇپ كەتكەنىدى، بىراق ئۇ چاغلاردا مەن تېخى ئوقۇۋاتقىنىم ئۈچۈن كېتەلمىگەندىم. ئەمدى ئىلاج بار پاتراق كېتىش كويىدا بولۇپ ۋەتەنگە كېرەكلىك نەرسىلەرنى كۆپرەك ئېلىپ كېتىش ئۈچۈن ئالدىرايتىم. بىلىم دېگەن بىر دىڭىز. ئۇنىڭ چېكىگە يەتكىلى بولمايدۇ. مەن بۇ يەردە تۇرۇپ ئۆمۈر بويى ئۈگەنسەممۇ ئاخىرىغا يېتەلمىشەنمۇ مۇمكىن ئەمەس ئىدى. ئۈگەنگەنلىرىمنى ۋەتەن ئۈچۈن ئىشلىتىش كېرەك، دېگەن يەرگە كەلدىم.

تەييارلىقىم پۈتكەندىن كېيىن ئابدۇللا ئەپەندى بىلەن خوشلاشقىلى ئۇنىڭ يازلىقىغا باردىم. گەرچە كۆز كىرىپ قالغان بولسىمۇ، ئۇلارنىڭ ئادەتتە يازلىقتا تۇرۇشنى ياقتۇرىدىغانلىقىنى بىلەتتىم. باردىم، كۆڭلۈمدە ئەدبە بىلەن ئۇچۇرۇشۇپ قالمىسامكەن دېگەن ئوي بارىدى ئۇنىڭ ئاجايىپ

سېھىرلىك كۆزلىرىنى ۋە بۇ كۆزلىرىدىكى ئېغىر ھەسرەتنى كۆرۈش ھەقىقەتەنمۇ ئېغىر شۇنداقلا ئىرادەم ئۈچۈن ئەجەل ئوقى ئىدى. ئابدۇللا ئەپەندى سۆز تاپالمىغاندەك:

— راستىنلا كېتەملا؟ — دەپ سورىدى.

— ئەلۋەتتە راست. يالغان ئەمەسلىكى ھەممىدىنمۇ سىزگە ئايان، ئاكا، مەن دەسلەپتلا بۇ يەرگە ئوقۇش ئۈچۈن كەلگەنلىكىمنى ۋەتەنگە قايتىپ خىزمەت قىلىش نىيىتىم بارلىقىنى ئېيتقاندىمغۇ؟

— ئېيتقاندىلە، بىراق... بىز يەنە مۇشۇ يەردە قالىدىكەنمىز. دە؟ ئوغلۇم، قايتىمىسلا زادى بولماسمۇ؟

— ياق ئاكا، ھازىر ئىنقىلاپ دولقۇنى قەشقەرگە يېتىپ كەلدى. خوتەندىمۇ ئوت تۇتاشتى بۇ جاھالەتنى قوغلىۋېتىشنىڭ ياخشى پۇرسىتى.

— كۆڭۈللىرىنىڭمۇ چۈشۈنمەن، سىلى غايە ئۈچۈن كۆرەش قىلىدىغانلاردىن. مېنىڭچە ئەمەلىيىراق ئويلاپ ئۆز غەملىرىنىمۇ ئانچە. مۇنچە قىلغانلىرى ياخشى بولماسمىدى؟ سىلى مەڭ يىل ياشاملىيا؟ ھەممە جاپانى سىلىگە كۆتۈرە قىلغاندەك نىمانچىلا ئۆزلىرىنى قىينايدىلا؟ مېنىڭ بىردىن. بىر مىراسخورۇم ئەدەبە ئىكەنلىكىنى بىلىدىغانلا؟ سىلىغۇ مال. دۇنياغا پىسەنت قىلمايدىغان دەرۋىشانە پىكىر ئۈچۈن ياشايدىغانلاردىن. شۇنداق بولسىمۇ يەنىلا ھەممە ئىشقا پۇل بولمىسا بولمايدۇ...

— ئاتا، بولدى سۆزلىمەڭ، دېگەنلىرىڭىز راست، بۇنى ئىنكار قىلماقچى ئەمەسمەن، ئەمما ھەممىمىز چەتكە چىققۇبىلىپ باي بولساق ساخاۋەت قىلىپلا ئۆتسەك، بۇنىڭ ۋەتەنگە بىر ئەمەلىي پايدىسى بولمىسا، يەنىلا ئادەمنى قانائەتلەندۈرەلمەيدۇ، — دېدىم ئۆزۈمنى باسالماي كۆڭلۈم يۇمشاپ كەتكىنىدىن ئۇنى «ئاتا» دەپ ئاتاپ، — مەن باشتا سىزگە ئۆزۈمنى تونۇشتۇرغاندا دادامنىڭ تىۋىپ ۋە جۇۋىچى ئىككەنلىكىنى ئاكام ئىككىمىزنىڭمۇ شۇ ھۈنەرنى قىلالايدىغانلىقىمىزنى؛ بۇنىڭدىن باشقا مەن سەرسانلىق ھايات مۇساپەمنى بېسىپ ئۆتۈش يولىدا يەنە ساتىراچلىق، ئاشپەزلىكنى ئۈگۈنۈۋالغانلىقىمنى ئېيتقاندىم. ئويلاپ

كۆرۈڭ مەن شۇ ھۈنەرلىرىم بىلەن ئۆز ۋەتىنىمدىمۇ باياشاد ياشىيالايتىم.  
مەن بەش ئالتە مىڭ كىلومېتىر مۇساپىنى بېسىپ سەرسان - سەرگەردان  
بولۇپ كېلىپ سىزنىڭ مال - مۈلكىڭىزگە ۋارىسلىق قىلماقچىمىدىم؟  
شۇنىڭ ئۈچۈن كەلگەنمىدىم؟ بۇنى قويۇپ تۇرالىى سىزنىڭ شۇنچە كۆپ  
ۋەتەنداش مۇساپىرلارنى ئوقۇش راسخودى بىلەن تەمىنلىشىڭىز نېمە  
ئۈچۈن؟ چوڭ دائىرىنى ئويلىغاندا سىزمۇ ۋەتەن ئۈچۈن خىزمەت قىلىسىز  
ئەمەسمۇ؟ ...

— ماڭغۇ بەربىر، قىزىم ئەگەر بىر ئوغرىنى يارىتىپ قالغان  
بولسىمۇ خاھىشى ئۈچۈن ھەممىسىگە رازى بولغان بولاتتىم...  
— دادا، بولدى قىلىڭ، — دېدى ئەدىبە ئىشىكتىن كىرىپ كېلىپ.  
قارىغاندا ئۇ ئىشىك تۈۋىدە ھەممە گەپنى ئاڭلاپ تۇرغانىكەن، — سىز ئۇنى  
تولۇق چۈشەنمەيسىز مەن مەمتىلىنىڭ ۋەتەنگە قايتىشىنى قوللايمەن.  
پەقەت مېنىڭمۇ بىللە قايتىشىمغا قوشۇلسىڭىز... سىزدىن ئىلتىماسىم  
... روخسەت قىلىسىڭىز...

ئەدىبە شۇ تاپ ئىستامبول مۇزىيىدىكى ياخشى خىزمەت ئورنىدىن ۋاز  
كەچمەكچى بولۇۋاتاتتى.

— نېمە؟! نېمە دەۋاتسىز قىزىم؟! ئابدۇللا ئەپەندى گېپىنى تاپالماي  
كېكەچلەپ كەتتى، — مەن يالغۇزچىلىقتىن ئۆلەيمۇ ئەمدى؟... — ئۇ  
كۆكرىكىنى تۇتۇپ كىرىلگەن ئولتۇرۇپ قالدى.

دادىسىنىڭ ئۆزىگە چىدىمايدىغانلىقى بىچارە قىزنى ئىككىلەندۈرۈپ  
قويدى. شۇڭا ئۇ ئىلاجسىزلىقتىن كۆزلىرىگە ياش ئېلىپ مېنى  
خوشلۇشۇش ئالدىدا بىر نەچچە سائەت پاراڭلىشىشقا تەكلىپ قىلىش  
بىلەن كۇپايىلەندى.

ئىككىمىز دەسلەپ تۇنۇشقان كۈنى ئايلانغان باغچا ئىچىنى ئايلاندۇق  
بىر - بىرىمىزگە ئېيتىدىغان شۇنچە كۆپ سۆزلىرىمىز باردەك قىلىسمۇ،  
لېكىن ھېچقايسىمىز ئەسلى دېمەكچى بولغان سۆزلەرنى دىيەلمىدۇق،  
مەن بەزەن زوروقۇپ چاخچاق پاراڭلارنى قىلىپ ئۇنىڭ كۆڭلىنى ئېچىشقا  
ئۇرۇنساممۇ لېكىن ئۇنىڭ غەمكىن ھالىتىگە خاتىمە بېرەلمىدىم...

بىز ماڭىدىغان كۈنى ئاتا- بالا ئىككىسى پورتقا چىقىپ ئۇزۇتۇپ قويدى مەن تەمبۇرۇمنى ئۇلارغا ئەستىلىك قىلىپ قالدۇردۇم. ئەخمەت ئەپەندى ئەمدىلا بوشانغان ئايالنى ئېلىپ مېڭىش ئەپسىز بولغاچقا ئۆزىلا يولغا چىقتى. بىز بىلەن يەنە يېڭى تونۇشلاردىن توختاجى ئەپەندىمۇ باردى. توختاجى سودىگەرچىلىك بىلەن ھەممە يەرنى كېزىپ يۈرگەن ئادەمكەن، بىز ئۇنىڭ بىلەن تېخى يېقىندىلا ئەخمەت ئەپەندىنىڭ ۋاستىسى بىلەن تونۇشقاندۇق. ئۇمۇ قايتىدىغان بولغاچقا بىزگە ھەمرا بولماقچى بولدى. ئۇنىڭ ئۈستىگە ئۇ كۆپ شەھەر كۆرگەن بولغاچقا يوللاردا ياردىمى تېگىدۇ، دەپ خوش بولدۇق. ئۇ ئىككىمىز ئەخمەت ئەپەندىنىڭ ئائىلە ئەھۋالىنى نەزەردە تۇتۇپ ئۇنى كېيىنچىرەك قايتىشقا سايە قىلغان بولساقمۇ، ئۇ دەسلەپكى ئەھدىمىزگە خىلاپلىق قىلىشنى راۋا كۆرمىدى، ئايالغا بالا ماڭالايدىغان بولغان ھامان ئارقىسىدىن يولغا چىقىشنى تاپىلاپ بىز بىلەن بىللە كېتىشتىن يالتايمىدى. بىز قىرغاقتىن ئايرىلغاندا ئەدبە ئەخمەت ئەپەندىنىڭ ئايالىنى قوچاقلىۋالدى. ئىككىسى جۇدالىق ياشلىرىنى قوشۇۋېتىشتى.

تەۋپىق شۇ يەرگە كەلگەندە ھىكايىسىنى توختاتتى. سەپىدىدىن ئېغىر ئۆھ تارتىپ قويدى، پەقەت ھارۋىكەش ئۇلارغا بۇرۇلۇپ: — تازا ئەخمەتكەنلا، ئاشۇنداق بەلەن قىزنى ئېلىپ شۇ يەردە قالمادىغان. ئۇنى ئالغان بولسىلا تازا باي بولار كەنلا. دە خەپ! مەندەك ئەدەم ھەرگىز بۇ خۇدا ئۇرغان يەرگە قايتىپ كەلمەيتىم، — دېدى. — شۇنداقمۇ؟ — دېدى مەمتىلى ئەپەندى غەمكىن كۈلۈمسىرەپ. ئۇلار قومالتاغ يولىنى ئايلىنىپ ئوڭۇرۇققا كەلگەندە بۈگەن تەرەپكە كەتكەن يول بويىدا سەپىدىدىن چۈشۈپ قالماقچى بولدى. — مەن مۇشۇ يەردە چۈشۈپ قالاي، — دېدى، ئۇ بۇ يەردىن ۋاقۇققا پىيادە كېتەتتى.

— ئەمەس، سەن بىر ھەپتە ئىچىدە خەت- ساۋادى بار، جىگەرلىك، شۇدى بار ئاغىنىلىرىڭدىن تۇنۇش- بېلىشلىرىڭدىن ئىشقىلىپ ئىختىيار قىلغۇچىلاردىن 40 - 50 نى تاپقىن ئۇلارنىڭ تىزىمىنى تەييارلاپ ماڭا

بەرگىن ئىسمى - ئاتىسى، جىنىسى، يېشى، يۇرتى، بوي تۇرىقى، رەڭگى - رۇخسارى، كۆز رەڭگى، ھەۋەس - قىزىقىشى، ھۈنرى قاتارلىق مەزمۇنلار بويىچە تىزىملايسەن بۇ يەردە رەسىم تارتىدىغان بولمىغاندىكىن رەڭگى - روھىنى يازماي ئىلاجى يوق بۇلار ئارخىپ بولۇپ قالىدۇ. بۇ ئىشقا ئەتىلا كىرىش. مەنمۇ ئەتىلا مەكتەپ ئورنى، راسخودى، دېگەندەكلەرنى ھەل قىلىش كويىدا بولمەن خەير، - دېدى مەمتىلى ئەپەندى، - ھېلىقى ئانكىت مەزمۇنلىرىنى ئېسىڭگە ئېلىۋالدىڭمۇ؟ ھە بوپتۇ ماقۇل ئەمسە. مەمتىلى ئەپەندى ئۆيىگە قايتىپ كېلىپلا ئاكىسىنىڭ ياردىمى بىلەن پىيانىننى ياتاقخانىسىغا جايلاشتۇرۇۋېلىپ، جىيەنلىرىگە قەشقەردىن ئالغىچ كەلگەن سوۋغاتلىرىنى ئۈلەشتۈرۈپ بېرىپ، دەرھال «دىۋان» نى كۆرۈشكە باشلىدى. ئۇ كېلەر قېتىم قەشقەرگە كىرگىچە كىرىش سۆز قىسمىنى تەرجىمە قىلىپ بولۇش ئۈچۈن ئۆز - ئۆزىگە سۆز بەردى. ئۇ ئادەتتە ئۆز - ئۆزىگە ۋەزىپە بەلگىلەش، ئۇنى ئورۇنلاش ياكى چالا قالدۇرىشى ئارقىلىق ئۆزىنى باھالاپ تۇرۇشنى ئادەت قىلغانىدى. ئەگەر سەلبىي باھا ئالغان ئەھۋالدا ئۆزىگە قويۇلۇدىغان تەلەپنى كۈچەيتەتتى.

# ئون ئىككىنچى باب

## 1

◆◆  
نالىق قوياشى سەھەردە ئەلۋەك نۇرلىرىنى ئاچپار تەرەپكە قاراپ تۇرغان نىزامدىننىڭ ئۆيىگە قىپپاش سېپىپ تۇراتتى. پىشايۋان سۇپىسىدا پاتىمەم بىلەن ئوينۇشۇپ ئولتۇرغان مەمتىلى ئەپەندى ئۇنى ئەركىلىتىپ:

— ئانام، ئانام! — دەپ كۆلدۈرەتتى ئۇ ئانىسى بىلەن ئىسىمداش جىيەن قىزىنى ھەمىشەم شۇنداق ئەركىلىتەتتى.

سەھەردىلا مال-ۋارانغا ئوت ئېلىش ئۈچۈن چىقىپ كەتكەن زورخان قايتىپ كىردى. ھويلا ئىچى يېڭى چىقىرىلغان قىغنىڭ پۇرىقىغا تولغانىدى. ئۇ ئاللىقانداق يېقىملىق پۇراش بىلەن كەڭ دالانى ئەسكە سالاتتى. زورخان قولىدىكى قېپىنى ئوقۇر ئالدىغا تاشلاپ پىشايۋان تەرەپكە يېقىنلاپ:

— ئۇبدان قويۇپسىزمۇ، ئۇكام؟ — دېدى قېپىنى ئىنىسىگە، — كېچىچە خەتكە سىنچىلىغاندىكىن ما ۋاققىچە ئۇخلىماي ئەتتىگەندىلا تۇرۇپسىزغۇ؟ — دېدى ئۇ كۆيۈمچانلىق بىلەن ھەمدە تاغىسىنىڭ قۇچقىدىكى پاتىمەنى جىملەپ، — موللىكاڭنى خاپا قىلدىڭمۇ، ھە؟ — دېدى.

— موللىكام نىۋاق قويغان. پاتىمەم يىغلاپ ئۇخلاتمىسا قوپمامتى ئەمسە؟ ئۇنى پەس قىلىپ ئۇخلىتۇپ قويۇپ، قوتاننىڭ قىغىنى چىقاردى تېخى، — دەپ مەلۇم قىلدى غېنى.

— ئەڭ باشتا ھويلىدا تۇرۇۋېلىپ ئۇسۇل ئوينىغاندەك قىلدى، ئاندىن قىغ چىقاردى، دېگىنە، — دەپ ئون قاتتى نەبى.  
— ئۇسۇل ئەمەس ئۇ كالۋا! تەنھەرىكەت دېگەن شۇ، ماللىكام نەچچە قېتىم دەپ بەرسىمۇ بىلمىگىنىڭنى.

— ۋاييەي، مەن زەڭ قويماپتىمەن سىز راستىنلا قىغنى چىقىرىپ قويۇپسىز ئەمەسمۇ، — دېدى زورخان، — سىزنى مۇشۇنداق ئىشقا سېلىپ، يەنە تېخى بالا باققىلى سېلىپ تازىمۇ مېھمان قىلىدىكەنمىز -

دە

— يەڭگە، نېمە دېگەن گەپ بۇ؟ مېنى تۆردىن چۈشمەي چوڭ بولغان دەپ ئويلايمسىز، نېمە؟ ئۆزىمىزنىڭ ئۇيغۇ، قاچانچە مېھمان بولۇپتەتتىم؟ ھېلىمۇ ئۆيگە قارىشىپ بېرەلمەيۋاتىمەن، — دېدى تەۋپىق كۈلۈپ.

— بۈگۈن بىر ياقتا ئىشىڭىز يوقمىدى؟

— بار، ئاكام بىلەن مەسلىھەتلىشىدىغان بىر ئىش بارىدى ئۇنى كۈتۈۋاتىمەن.

— سىز تالادا يۈرۈپ دائىم كەچ كېلىسىز ئاڭلىغۇن ئەنسىرەپ قالىدىكەن، — دېدى زورخان بالىلارنى جايلاشتۇرۇپ، چاي راسلىغىچ، — خەقنىڭ ئاغزىدا بىر مۇنچە سۆز - چۆچەك ئېقىپ يۈرىدۇ، خەققۇ ھەنمە دېسە دەيدۇ...

— قانداق گەپ ئۇ؟ ئوغۇرلۇق قىلدى دەمدىكەن؟ ياكى قىمارۋاز دەمدۇ؟ — دەپ كۈلدى مەمتىلى ئەپەندى.

— بىردەم ۋاي ماللا توختاجىنىڭ ئوغلى چەتتە ئوقۇپ ناسارا بولۇپ كېتىپتۇ، دەۋاتقان، بىر دەم كەمىنۇس (كوممۇنىست) مىش دەۋاتقان بىردەم ئاللىقانداق يامان خوتۇنلار بىلەن يۈرىدىكەن دەۋاتقان... ئىشقىلىپ گەپ تولا، بىزنىڭ بۇ خەقلەرنى بىلمەمسىز، ياخشىلىق قىلغان ئادەمنىڭ تۇمشۇقىنى قانتىدىغان خۇبى بار، سىز خەقنى داۋالايمەن دەپ ئۆيمۇ - ئۆي يۈرگىنىڭىز بىلەن، خەق سىزنى نېمە دەپتۇ، دەڭ؟ داۋالاشنى باھانە قىلىپ خوتۇن - قىزلانى كۆزلەپ ماراپ يۈرىدۇ، دېيىشىپتۇ...

— ئاكام شۇڭا ئەنسىرەپتۇ - دە؟ ئاكاممۇ - زە، كىچىك بالىلىق قىپتۇ. يوقۇرىدا دېگەنلىرىڭىزنىڭ بىرسىمۇ مېنىڭ خىلىمدىكى ئىشلار ئەمەس،... ئەنە، ئەنە، ئەنسىرىگەك ئاكام ئۆزىمۇ كەلدى.

نيزامىدىن داستىخانغا يېقىن جايلاشقاندىن كېيىن زورىخان ئۇنىڭ ئالدىغا بىر چىنە ئەپكىلىپ قويدى. ئۇ جۈۋەندە ناننى چىنىگە چىلاشقا باشلىغاندا مەتىلى ئەپەندى ئۇنىڭغا قاراپ:

— ئاكا، ئاخشام ھېلىقى كىتاب بىلەن بولۇپ ئېسىمدىن كۆتۈرۈلۈپ كېتىپتۇ، مەن مەكتەپ ئاچماقچى بولغۇنۇمنى ئېيتقاندىغۇ، ئەمدى بەزى قىيىنچىلىقلار باردەك تۇرىدۇ. ھازىرنىڭ ئۆزىدىلا تەييار سىنىپ بولسا ئون كۈن بولمىسا يېرىم ئاي ئىچىدە ئىش باشلاپ كەتسەم دەيمەن. بىراق بازار ئىچىدە سىنىپ قىلغۇدەك بىكار ئۆي تېپىلمىغاچقا بېشىم قېتىپ قالدى.

— ئۇكام، كەتمەيدىغان بولغىنىڭ ئۆيدىن ئىش بولدى، بونىڭغا مەن بەك خۇرسەند. لېكىن سىڭگەن ناننى يەپ ھۈنرىمىزنى قىلساق جېنىمىزنى گۈلدەك باقمادۇق؟ سەن دەۋاتقان ئىشنىڭ چاتقى تولا...

— ئاكا، سىز ئۇنداق دېسىڭىز باشقىلاردىن نېمىنى كۈتىمىز؟ نان يېيىش ئۈچۈنمۇ قوۋزىڭىزنى ئالدۇرمىسىڭىز بولمايدۇ، ئۈنچىلىك زىيان تاتماي تەييار ناننى يىمەكمۇ مۇمكىن ئەمەس، بۇنى سىز چۈشەنمەيدىغان يەردە ئەمەس.

— سەن بىلەن زۆكۈنلۈشۈش نىيىتىم يوق، لېكىن ئۇزۇن يىل ئايرىلىپ ئاران جەم بولغاندا يەنە سەندىن ئايرىلىپ قالارمەنمىكىن دەپ ئەنسىرەپلا تۇرىمەن.

— سىزنىڭ ئەنسىرەشلىرىڭىزنىڭ بىر قىسىم مەزمۇنلىرىدىن خەۋەر تاپتىم. بايلا يەڭگەم دېگەندى. بالا بولمىسىڭىزلا بۇنداق گەپلەرگە ئىشىنىپ يۈرمەسىز. ھازىر ئاقمۇتتىنى كۆزدە تۇتۇۋاتقان ئەنسىرىشىڭىزگە كەلسەك بۇرۇن مۇنداق بىر ئىش بويىتىمەن: «بىر بوۋاي قورامغا يەتكەن ئوغلىنى ئاتقا مىندۈرۈپ ئۆزى ئاتنىڭ چۇلۇرىدىن يېتىلەپ بىر مەستچىتنىڭ ئالدىدىن ئۆتۈپتۇ. مەسچىت قەۋمى: «قاراڭلا ماۋۇلارنىڭ ساراڭلىقىنى ياش يىگىت ئاتقا مىنىۋېلىپ قېرىسى پىيادە مېڭىپتۇ، يېشى باغرى تاش ئوغۇل ئىكەن، دادىسىغا ئىچ ئاغرىتماي دېمەپتۇ؛ قېرىسى ئالچىپ قالغان ئوخشايدۇ» دەپتۇ. بوۋاي بۇ گەپكە كۈلۈپ



قويۇپتۇ. يىگىتكە بولسا بۇ گەپ توغرىداك بىلىنىپتۇ. كۆپ ئۆتمەيلا ئۇلار ئارقىسىغا يېنىپتۇ، بۇ قېتىم بوۋاي ئاتقا مېنىپ مەسچىد ئالدىدىن ئۆتكەندە «تازىمۇ رەھىمى يوق دادىكەن، ئاتقا ئۆزى مىنىۋېلىپ ياش يىگىتنى قىيناپتۇ»، دەپتۇ ئۇلار ئۈچىنچى قېتىم بۇ يەردىن ئۆتكەندە ئاتنى يېتىلەپ ھەر ئىككىسى پىيادە ماڭغانىكەن خالايق يەنە «قاراڭلار، بۇ خەقنىڭ تەلۋىلىكىنى! ئاتنى يېتىلەپ ھەر ئىككىسى پىيادە ماڭغانمۇ ئىشمۇ؟ ھايۋان دېگەننىڭ كۈچى ھالال نەرسىغۇ، ئۇنى ئاياپ نېمە قىلىدۇ؟ بۇنىڭدىنمۇ ئارتۇق ئەخمەقلىك بارمۇ؟» دەپ كۈلۈشۈپتۇ. ئاتا-بالا تۆرتىنچى قېتىم بۇ يەردىن ئۆتكەندە ھەر ئىككىسى ئاتقا مېنىپ ئۆتكەن ئىكەن، خالايق يەنە گەپ تېپىپتۇ: «ھايۋان بولغان گۇناھغا شۇنچە قىيىنغان بارمۇ؟ ئۇمۇ خۇدا ياراتقان جانۋارغۇ؟...» خالاقتىن يىراقلاپ كەتكەندىن كېيىن بوۋاي ئوغلغىغا: «ئوغلۇم ئۇلارنىڭ سۆزلىرىنى ئاڭلىدىڭمۇ؟ ئەھۋال شۇنداق، ھەر قانداق قىلساڭمۇ ئۇلارنىڭ گېپىدىن خالى بولالمايسەن، شۇڭا ئۆزۈڭنىڭ بىر مىزانى بولسۇن، توغرا دەپ قارىغان ئىشىڭنى بېشىڭ كەتسىمۇ قىلىۋەر!» دەپتەكەن. شۇنىڭدەك خەقنىڭ ئاغزىنى تىكىپ قويغىلى بولمايدۇ. ئۇلار ھەنىمە دېسە دەۋىرىدۇ بىز ئۆزىمىز توغرا دەپ قارىغان ئىشىمىزنى قىلىۋېرىمىز.

— ئۇغۇ شۇنداق، بىراق ھازىر ھۆكۈمەتنىڭ چېكى توختىماس بولدى. جاھانغا ئىشەنچ قىلغىلى بولمايدۇ.

— «قۇچقاشتىن قورققان ئىكەن ئەكمەپتۇ» دېگەندەك ئىش قىلساق بولماس، قېنى مەكتەپكە نېمە مەسلىھەتتىڭىز بار؟ بازاردىن ھېچ بولمىسا بىر ئېغىز ئۆي تېپىلماسمۇ؟

— بازاردىن ئۆي تېپىلمىدۇ، ھەم مەكتەپ دېگەننى خەقنىڭ ھويلىسىدا ئاچقىلى بولمايدۇ دېگەن، ئۇندىن كۆرە مەيلى دېسەڭ ئوڭرۇقتىكى مۇلا تۇداجى، ئىمىنھاجىلا سالدۇرغان مەدرىسىنى ئوقۇشۇپ باقساق بولارمىكەن. ئۇ يەردە خېلىدىن بېرى ساۋاغ ئېلىۋاتقان تالىپلارمۇ ئاز. تېجەنلىك موللا ئەزىز داموللام بىلەن مەتىمىن سوپىزادە دەيدىغان بىر ئۆزبېك ئاندا-ساندا مۇددەرسلىك قىلىپ يۈرۈشىدۇ. ئۇلارغا بىر

ئېغىز ئۆي يېتىشىدۇ قالغانلىرى بىكار.

— مەنمۇ شۇنى ئويلاپ تۇراتتىم. ئۆتكەندە مەن كۆرۈپ كەلدىم ئەمەسمۇ، ئۇ يەر بولۇدۇ، بازاردا ئاشۇنداق بىر يەر بولسىغۇ، بازاردا بولغىنى ياخشىدى، قارىغاندا شۇنىڭغا بارماي ئىلاج يوقتەك تۇرىدۇ. مەن ئاكا- ئۇكا بايلار بىلەنمۇ كۆرۈشكەن، شۇ چاغدا مانا مۇشۇنداق بىر قارارغا كەپ قالسام لازىم بولار دەپ، نىيەتتەم ھەققىدە ئازراق پۇرۇتۇپمۇ قويۇۋىدىم. ئۇنىڭدىن كۆڭلۈم توق. شۇنداق بولسىمۇ ئەمدى رەسمىي ئۇقتۇرۇپ قويۇپ كېلەي. ئاندىن ھەر بىر يۇرۇتقا بېرىپ باي مۆتىۋەر يۇرت ئاقساقاللىرى بىلەن كۆرۈشۈپ مەكتەپنىڭ مالىيە مەنبەسىنى ھەل قىلىشنىڭ چارىسىنى قىلىپ كۆرىمەن.

— مەيلى، بارغىن ھەر ھالدا سۆزدە ئەھتىياتچان بول قىزىشىپ كەتمە. ھەر ھالدا ھازىرچە چەكمەن توننى تاشلىمايراق تۇرغىنىڭ ياخشى. خەلق ئەجنەبىيلەرگە قىزىقىدۇ، ئەمما ئىشەنمەيدۇ.

— ھا ھا ... «بالىنىڭ چىچى ئاقارسىمۇ ئاتىنىڭ ئالدىدا يەنىلا بالا» دېگەندەك مېنىڭمۇ ساقىلىم تىزىمغا چۈشكەن چاغدا كىچىك بالىغا نەسەت قىلغاندەك گەپ قىلىۋاتقىنىڭىزنى قاراڭ. ماقۇل، ئاكا، ياخشى كۆڭلىڭىزنى يەردە قويماي، مەن كەتتىم.

نىزامىدىن ئىنىسىنى غەمكىن ئۇزۇتۇپ قالدى. داستىخاننى يېغىشتۇرۇش ئۈچۈن چىققان زورىخان:

— مەتىلى ئاجايىپلا ئادەم بولدى. دە، كىچىكىدە قانداق شوخ بولسا ھېلىمۇ شۇ. ئاسمان ئۆرۈلۈپ چۈشسىمۇ كۈلۈپ تۇرغان، ئۇنىڭ ئاشۇ كېلىشكەن تۇرىقىغا قاراپمۇ بىكارچى خوتۇنلار ھەر قىسىم گەپلەرنى تاپماي قالارمۇ؟

— شۇ، بۇ ئۆزۈم بىر كۆرگەن ئادەمگە يېقىپلا قالدىغان نېمە.

— بېشىنى ئىككى قىلىپ قويساق سەل... گەپ سۆزلەر سەل بېسىق مەتىلىمۇ تالاغا كۆپ قاتراشتىن قالارمىكىن...

— تالاغا قاتراش دەمسەن؟ — دېدى نىزامىدىن ھوشيارلىشىپ. ئۇ ئايالنىڭ تەلەپپۇزىدا «ئەرنىڭ تۇققىنى كەلسە كۈندە ئورۇش...» قا

ئوخشاپ كېتىدىغان قاتتىق ئېلىش ئالامەتلىرى بارمىكىن دەپ گۇمانلاندى. — بۇ نېمە دېگىنىڭ؟

— ياق، مېنىڭ دېگىنىم، ئۆزىگە پايدىسى يوق بايقىدەك يامان ئاتتىقى بار گەپلەردىن يىراقراق بولۇپ، بىر ئۆيىنىڭ كويىدا بولامتىكىن، دەيمەن.

— ئۇ ئۇنىمايدۇ، ئۆي غېمى بىلەن بۇلۇپ كېتىپ ئىشلىرىمدىن قالمىمەن دەپ ئۇنىمايدۇ. ئۇنىڭ ئۈستىگە، ئۇنىڭ خىيالىدا ھېلىقى چۆچەكتە ئالغان تاتار خوتۇن تۇسا، ئۇ نېمە دەيدىكىن...

— سىز ئۇنىڭغا گەپ قىلىپ باقتىڭىزمۇ؟ ئۇنىڭ خوتۇنى سايىز<sup>①</sup> تەرەپتە تۇسا، ئۇنى ساقلاپ ئۆمرىنى ئۆتكۈزەمدۇ؟ ئەر كىشى دېگەنگە تۆت خوتۇن راۋا تۇسا...

— مەنغۇ گەپ ئاچقاندىم، مېنىڭ خىيالىمۇ خەقنىڭ ئاغزى بېسىقارمىكىن دېگەن گەپىدى، لېكىن خوتۇن ئۈستىگە خوتۇن ئالامدىم دەپ ئۇنىمىدى.

— خۇدا يامان كۆزدىن ساقلىسۇن... — زورخان ئۆيگە كىرىپ كېتىۋېتىپ شۇنداق دېدى.

— نىزامىدىن بۇياقخانغا كېتىپ بېرىپ ئېغىل ئالدىدىكى يېڭىلا چىقىرىلغان قىغىنى كۆرۈپ، بۇنى مەمتىلىنىڭ قىلغانلىقىنى پەملىدى ۋە مەمنۇلۇق بىلەن كۈلۈمسىردى. ئۇ ئىنىسىنىڭ شۇنچە كۆپ ئىشقا قانداق يېتىشىپ يۈرگىنىگە ھەيران قالاتتى. ئۇنىڭ ھەممە ئىشىنى بىر-بىرىگە پۇتلاشتۇرماستىن يېتىشىپ كېتىشى ئاكىنىڭ قەلبىدە سۆيۈنۈش، پەخىرلىنىش تۇيغۇسى ئويغاتتى. بۇ تۇيغۇ خۇددى خۇشبوۋى شاراپ ئىچكەندەك ئۇنىڭ ۋۇجۇدىنى قىزىتىۋەتتى. ئۇنىڭدا چاققان ئىنىسىگە نىسبەتەن ئاكىلىق مۇھەببىتى پەيدا بولغاندىن تاشقىرى

---

<sup>①</sup> سايىز — سويۇز (COI03) «ئىتتىپاق» سۆزىنىڭ بۇزۇپ ئېيتىلىشى. سوۋېت ئىتتىپاقىنى دېمەكچى، — ئا.

ئۇنىڭ ئىشلىرىغا قولىدىن كېلىشىچە ياردەملىشىش ئىرادىسىمۇ پەيدا بولدى.

## 2

— بالدۇرلا قايتىپ كەپسەنغۇ؟ — دەپ سورىدى نىزامىدىن ئاپتاپ تەپتىدە يۈزلىرى تېخىمۇ قىزىرىپ، ئېسىلىپ كەتكەن ئىنىسىگە قاراپ، — كەچ قالارمەنمىكىن دەۋاتمامنىڭ؟

— ھە، بالدۇرلا قايتىشقا توغرا كەلدى. قارىمامسىز، موللا تۇداجى ئىمىنھاجىلار ئويلىغىنىمىزدىنمۇ ئارتۇق كىشىلەر ئىكەن، ئىشىم كۆڭۈلدىكىدەك بولدى. ئۇنىڭ ئۈستىگە كەم سىرا<sup>①</sup>لارنى ياستىپ بېرىدىغان بولدى دەڭغا تېخى. راسخودنىڭ بىر قىسمىنىمۇ ئۈستىگە ئالماقچى بولۇۋاتىدۇ. ئەگەر مۇشۇنداق ياخشى مەكتەپ ئۇرنى بازاردىن تېپىلىپ قالغان بولسا تېخىمۇ ياخشىراق بولاتتى، خەير، ھېلىمۇ كېرەك يوق.

باياتىن بېرى ئىنىسىنىڭ چاققانلىقىدىن دىلى سۆيۈنۈپ شۇ توغرىلۇق ئويلاۋاتقان نىزامىدىن ئىنىسىنىڭ ئاپتاپتا پىشىپ كەتكەن ئەپتىگە قاراپ سەل ئىچى ئاغرىغاندەك بولۇپ، كۈپىنىڭ مۇزدەك سۈيىدە دوغ ئېتىپ كەلدى.

— ئۇسغانسەن ئىچىۋال، — دېدى ئۇ مېھرىۋانلىق بىلەن ئاندىن جىم- جىملىق باسقان ھويلىغا قاراپ قويۇپ، — بۈگۈن ھويلا ماڭا ئوڭچە قاپتۇ بوياقخانىدىمۇ ئىش قىلىمدۇق. ئىگەمبەردى، تاشمەتلەر كەلمىدى، يەڭگەڭ بالىلارنى ئېلىپ ئانىسىنىڭكىگە كەتتى. ۋاراڭ-چۇرۇڭسىز ئازادە بولغاندىكىن راسا ئۇخلىۋالغىن بولمىسا.

— رەخمەت ئاكا سىزنى خىزمەتكە سېلىپ قويۇپتىمەن، — دېدى تەۋپىق كۈلۈمسىرەپ ئاكىسى سۇنغان قاچىنى ئېلىپ، — ئۇخلاشنى

---

<sup>①</sup> سىرا — (تۈركچە — sira) پارتا، — ئا.

ئۇخلاۋىرىمىز، ئاكا، — دېدى ئۇ گەپنى ئىش ئۈستىگە بۇراپ، — ئۇ ئىش ئەنە شۇنداق ھەل بولدى. ئەمدى مەكتەپنى ھەرىكەتكە كەلتۈرۈش ئۈچۈن پۇل كېرەك. شۇڭا بىز بايلاردىن ياردەم سورايمىز، مەن بەزى جايلارغا سىزنىڭ بىللە بارغىنىڭىز تۈزۈكمىكىن دەپ ئويلايمەن. قانداقلا بولمىسۇن سىزنىڭمۇ ئۆزىڭىزگە چۈشلۈك مۇناسىۋىتىڭىز بار.

— سېنىڭچە ئۇلارنىڭ بىر قىسمى پۇل بېرىشكە ئۇنارمۇ؟  
— ئۇ تەرىپى ئۆزىگە باغلىق، ئۇلارنىڭ ۋەجدانىغا باغلىق. كۈنلار «قالاشنى بىلسەڭ قارمۇ كۆيدۇ» دەپتىكەن قېنى بىز ئۆزىمىزنىڭ ئېپىنى، قابىلىيىتىمىزنى سىناپ كۆرەيلى، ئۇلارنى ئىرتەلمەدۇقكىن.

— مەن تەييار، — دېدى نىزامىدىن قىسقىلا قىلىپ.  
— يەنە بىر گەپ بىزنىڭ مۇشۇنداق قىلىشىمىز ھۆكۈمەت تەرەپكە قانداق تەسىر قىلىدۇ. بۇنى ئويلاپ كۆرمەيمۇ بولمايدۇ. سىز ئاتۇشنىڭ بېگىنى تونۇمىسىز؟ چۈشۈنەمسىز؟  
— ھەر ھالدا تونۇشىمەن. ئۇ ئادەم ئىلگىرى ناھىيىدە<sup>①</sup> تۇڭچى بولغانىكەن. ئۆزى ئىككى تىللىق، قورسىقىدا ئۈمچى بار ئادەم. ئەمما مەن سىردىشىپ باقمىغانلىقىم ئۈچۈن ئۇنىڭ باشقا تەرەپلىرىنى تازا بىلمەيمەن.

— مىنىڭچە ئاۋال شۇ ئادەمنىڭ تومۇرىنى تۇتۇپ كۆرەيلى ھىچ بولمىسا ئۇنى خەۋەردار قىلغىنىمىز، ئىشنى ئوغۇرلۇقچە قىلمىغانلىقىمىزنىڭ ئىسپاتى بولۇپ قالار.

— مەيلى، زۆرۈر دىسەڭ بېرىپ كۆرۈشۈپ قويايلى.  
— ھازىرلا ماڭساقچۇ؟  
— نىمانچە ئالدىراش؟ پىژ- پىژ ئاپتاپتا يول مېڭىپ بولامدۇ،

---

<sup>①</sup> ناھىيە — بۇ يەردە پەيزاۋات ناھىيىسى كۆزدە تۇتۇلۇدۇ. ئاتۇشتا ناھىيە تەسىس قىلىنىشتىن ئىلگىرى پەيزاۋات ناھىيىسىنىڭ بىر بەگلىكى ئىدى، — ئا.

قىيلىنىپ قالارسەنمىكىن؟

— ئۆزىڭىزگىلا ئېغىر كەلمىسە، مەن نېمىنى كۆرمۈدۈم دەيسىز؟  
نېزىمىدىن راستىنلا ئىنىسىنىڭ كەچمىشلىرىنى ئويلاپ كۆرمەيلا  
سۆزلەپ سالغان ئىدى. بىراق ئۇنى ئەيىپلىگىلى بولمايتى. چۈنكى، ئۇ  
ھازىر ئائىلىنىڭ چوڭى، مەمتىلىگە ھەم ئاكا ھەم ئاتا ئىدى.

— بوپتۇ، ماڭايلى، — دېدى ئۇ خىجىل كۈلۈمسىرەپ، — ئېشەككە  
مىنىۋالامدۇق؟

— بولدى، ئاكا گۆڭۈر- مۇڭۇر پاراڭ بىلەن ماڭمايلىمۇ، رۇمغا  
بارمىغاندىكىن.

ئىككەيلەن بىللە ھويلىدىن چىقىشتى.

ئۈچ تەرىپىنى تاغ قورشاپ تۇرغان ئاتۇش تۈزلەڭلىكى — قىران  
دەرياسىنىڭ لاتقا تۈزلەڭلىكى — ئىيۇل قۇياشنىڭ نۇرىدا تونۇر تەپتى  
بېرىپ يېنىپ كەتكەندى. يۈزلەرگە گۈپۈلدەپ ئىسسىق ئۇرۇلاتتى.

يەنە كېلىپ ۋاقت چۈشكە يېقىنلاپ قالغاچقا تىمپۇراتۇرا ئەڭ يۇقۇرى  
پەللىگە كۆتۈرۈلگەن؛ ھاۋادىنمۇ، تۇپراقتىنمۇ، ھەتتا ئاندا- ساندا دەريا  
بوغۇزى تەرەپتىن «غۇر» قىلىپلا پەيدا بولۇپ قالىدىغان شامالدىنمۇ  
ئوتنىڭ تەپتى كىلەتتى.

نېزىمىدىن خۇددى كۆيۈمچان ئاتا ئارزۇلۇق ئوغلى ئۈچۈن جان  
كۆيدۈرۈپ شۇ ھەقتىلا باش قاتۇرۇپ تۇرغاندەك پات- پات ئىنىسىگە قاراپ  
قوياتتى ۋە «ئۇ تۇنجۇقۇپ قالاي دېگەنمىدۇ» دەپ ئويلايتتى.

لېكىن مەمتىلى ئىنتايىن خۇشخۇي ھالىتىنى ساقلاپ يەڭگىل  
قەدەم ئېلىپ ئەتراپقا بۈگۈنلا كۆرۈپ تۇرغاندەك قىزىقىش بىلەن قاراپ  
چېڭىپ تۇرىدىغان قۇرغاق تويىنى كېچىپ كەلمەكتىدى.

نېزىمىدىن ئىنىسىنىڭ ئاشۇ خاتىرجەملىك چىقىپ تۇرغان ھەمىشە  
خۇشخۇيلىق ۋە قىزغىنلىق يېغىپ تۇرىدىغان قىزىل مەڭزىگە قاراپ  
ئۆزىنىڭ ئەنسىرەشلىرىنى بېھۇدە بوپتۇ دەپ قارىدى. ھەم ئىنىسىنى  
كىچىك بالا ھىساپلىغىنىدىن ئىچىدە كۈلگۈسى كەلدى.

— بېگىمىزنىڭ ئىسمى نېمىدى، ئاكا؟

— سىدىق بەگ.

— ھە، سىدىق بەگ. بىز سىدىق بەگنىڭ ئىقتىسادى ياردىمىنى تاما قىلمايمىز. ئۇ كىشى بىزگە پەقەت ياخشى قاراشتا بولسا پىتىنخورلارغا ھامى بولمىسلا يېتەرلىك شۇنداققۇ؟

— مېنىڭچە بۇنچىلىك تەلەپ ئۇنىڭغا ئېغىر كەلمەس.

— ھەي، ئاكا، قىزىقكەنسىز، دۇنيادا شۇنداق ئەمەلدارلار بولۇدۇكى، ئەسلىدە ئۆزى ئانچىكى بىر كىشى بولسىمۇ، بىراۋ ئۇنىڭ ئالدىغا ياردەم سوراپ بارسا بويى شۇئان ئىككى گەز كۆتۈرۈلۈدۇ، ئەرزىمۈگىدەك بىر ئىشقىمۇ نېزىقاپ ئۆزىنى كۆرسۈتۈدۇ. بۇنداق پۇرسەتلەرنى ھەرگىز قولىدىن بەرمەيدۇ.

— ئەگەر سېنىمۇ توغۇلۇق بىلەن سىلكۈپتىپ ئىشىم ئالدىراش دەپ

بويۇن تولغىسا قانداق قىلسەن؟

— ئاكا، مەن ئۆز ئىززىتىمنى ھاياتىمدىنمۇ ئارتۇق كۆرمەن، چۈنكى ئىنسانغا ئەڭ زۆرۈر بولغىنى ئۆزىنىڭ قىممىتىنى بىلىش. لېكىن مىللەتنىڭ مۇھىم بىر ئىشىنى يولغا سېلىۋېلىش ئېھتىياجىنى نەزەردە تۇتۇپ يېتىمىدىن چۈشۈشكە؛ بىزگە كېرەكلىك ئادەملەر ئەسلىدە ئېشىكتىنمۇ پەس نېمىلەر بولغان تەقدىردىمۇ ئۇنىڭغا يېلىنىشكە رازىمەن. ئەگەر شەخسى مۇناسىۋەتتە بولۇدىغان بولسا مەندىن بۇنىڭغا ئېرىشىش مۇمكىن ئەمەس. نېمە ئامال، قاتتىق بويۇنلۇق قىلىش بىلەن ئىشنىڭ ئاقمايدۇ. سەئىدى ئېيتقان «پىتنە قوزغايدىغان راست گەپتىن ياخشىلىق يەتكۈزىدىغان يالغان گەپ ئەۋزەل» شۇنىڭدەك خاسىيەتلىك ئىش ئۈچۈن ئىززىتىمدىن چۈشسەممۇ مەيلى - دە.

«ۋاي جېنىم ئۇكامەي!» دېدى نىزامىدىن ئىچىدە ئىنسىنىڭ كالتە

بۇرۇتى ئۆزىگە ياراشقان شۇخۇلۇق يېغىپ تۇرغان چىرايىغا قاراپ.

— ئاكا بىز ھەر قايسى يۇرتلاردىكى بايلارنىڭ ئۆيىگە بېرىشتا ئاۋۋال

سىز تۇنۇشىدىغانلارنىڭكىگە كىرەيلى. «بىسىمىللا» دېمەيلا تۇمشۇقۇمغا يەيدىغان ئىش بولۇپ «ئەتتىگەندە نېمە يېسەڭ كەچكىچە شۇ» بولمىسۇن دەيمىنا.

— ماقۇل، — دېدى خىيال بىلەن كېتىۋاتقان نىزامىددىن ئىنىسىنىڭ گېپىنىڭ مەزمۇنى كالىسىغا كىرمىگەن بولسىمۇ ئۇ تەۋپىقنىڭ ھەم سەممىلىك ھەم شوخلۇق يېغىپ تۇرغان ئىلتىماسىغا جاۋاب بېرىشنىلا مەخسەت قىلغانىدى، — مەن ساڭا قىلىشىپ بېرەلەنگۈدەك ئىش بولسىلا ھەممىسىنى تاپىلا، جىمى ئىشقا ئۆزەڭ يۈگرەپ يۈرسەڭمۇ ئۈزۈلۈپ قالسىن.

— كۆيۈنگىنىڭىز ئۈچۈن رەھمەت. لېكىن مېنى خىجىل قىلىپ، مەندىن ئانىلارچە ئەنسىرەۋېرىشىڭىزنى قويۇڭ، جاپا چەكسەم نېمە بولاتتى؟ مەن مۇشۇ جاپانى چېكىش ئۈچۈن قالدىمغۇ؟ قانچىلىك جاپا چەككەن بولسام ھەممىسى مۇشۇ ئىش ئۈچۈنغۇ؟ ئانا ئاچچىق تولغاق يىگىنى ئۈچۈن بالىدىن ئاغرىنمايدىغۇ؟

— ئانام بىلەن دادام رەھمەتتى سېنى ماڭا تاپىلغان...

— ھېلىمۇ سىز ماڭا ئانا ھەم دادا بولۇپ كۆيۈنۋاتىسىز.

— ھېلىقى قەشقەردىن ئېلىپ كەلگەن كىتابنى تەرجىمە قىلىدىغان گەپنى قىلىۋاتامتىڭ؟ شۇنداق قىلىدىغان بولساڭ مەن ساڭا ئاققا كۆچۈرۈشۈپ بېرەي، قانداق؟

تەۋپىق ئاكسىغا چوڭقۇر ھۆرمەت بىلەن قاراپ قويۇپ، ئۇنچىقمىدى. ئۇلار گەپ بىلەن بولۇپ بىلىنمەيلا ئىككى ساي بىلەن تېجەن يېزىسىدىن ئۆتۈپ قىران دەرياسىنىڭ قورۇق ئېقىنى بويىغا جايلاشقان بازارغا<sup>①</sup> بەگنىڭ ئۆيىگە يېتىپ كەلگەندە چۈشتىن سەل ئۆتكەندى. سىدىق بەگنىڭ ھويلىسىدا يوغان بىر تۈپ رېدە كەڭ يېيىلىپ، پۈتۈن ھويلىغا دېگۈدەك سايە تاشلاپ تۇراتتى. رېدە تۈۋىدە يوغان بىر چاسا تاش قويۇلغان بولۇپ ئۇنىڭدا سالقىنلاپ ئولتۇرۇشقا بولاتتى. بۇ چاغدا سىدىق بەگ ئائىلىسىدىكىلەر يېڭىلا چۈشلۈك تاماق يەپ بولۇشقانىدى.

— ئېتىڭلار ھېرىپ قاپتۇ، — دېدى ئېگىز ۋە بەستلىك كەلگەن بەگ

---

<sup>①</sup> ئۆتمۈشتە ئاتۇش بازىرى ھازىرقى مەشھەد يېزىسىدا ئىدى، — ئا.



چاقىرىلمىغان مېھمانلارغا دەپەردىلەر بىلەن خىرلەشتۈرۈلگەن سۆرۈن مېھمانخانىنىڭ تۆرىدىن جاي كۆرسۈتۈپ.

ئۆيىدە سىدىقەگىنىڭ ئايالى ۋە بىر ياش چوكان بارىدى. سىقبەگ كىچىكىدىنلا شۆتاك<sup>①</sup> دا ئوقۇغان بولغاچقا ئۇنىڭ ئائىلىسىدە كونا قائىدىلەرگە ئانچە ئەمەل قىلىپ كەتمەيتتى، شۇڭا ئاياللارمۇ يات ئەركەكلەردىن ئۆزىنى قاقۇرۇپ ئولتۇرمايدىغاندەك قىلاتتى. ياش چوكان مېھمانلارغا بىر ئاز ئېگىلىپ، ئۇنىڭنىڭ سالام قىلغاندىن كېيىن باشقا ئۆيگە چىقىپ كەتتى، ئەمما چوگراق ئايال (بەگىنىڭ ئايالى بولسا كېرەك) قېلىۋەردى. بۇ ھال ئۆي ئىگىلىرىنى مالال قىلىپ قويىمىز مېكىن دەپ ئەندىشىدە تۇرغان مېھمانلارنى خېلى يېنىكلەشتۈردى.

— ئاكا، — دېدى مەتىلى ئەپەندى سورۇننىڭ قاتماللىشىپ قېلىشىنىڭ ئالدىنى ئېلىش، سۆھبەتكە يېنىكلىك بېرىش ئۈچۈن، ئادىتى بويىچە، دادىلىق بىلەن، — بىزنى تۇنۇشتۇرۇپ قويمايسىزغۇ؟ نىزامىدىن دەسلەپ ئىنىسىنىڭ بۇ سۆزلىرىدىن بەگىنىڭ ئالدىدا ئەدەپتىن چىقىپ كەتكەنلىك بولۇپ قالارمىكىن دەپ سەل ئارسالدى بولغانىدى، ئويلىمىغان يەردىن سىدىقەگ مەتىلىنى قوللاپ چۈشتى.

— مەدەنىيەتلىك ئەللەردە ئەڭ ئەۋەل ئۆز-ئارا تونۇشتۇرۇش ياكى ئۆز-ئۆزىنى تونۇشتۇرۇش بولىدىكەن. بۇ قورۇنۇشنى ئازايتىپ، چۈشۈنۈشنى ئىلگىرى سۈرىدىغان ياخشى ئادەت.

نىزامىدىن بەگىنىڭ بۇ گېپىدىن روھلۇنۇپ:

— مانا مۇشۇ كىشى سەن تۇنۇشماقچى بولغان سىدىقەگ، بۇ مەزلۇم بەگىنىڭ ئايالى قۇرەيش خېنىم،... — نىزامىدىن ھېلىقى چىقىپ

---

<sup>①</sup> شۆتاك — 学堂 — ياقۇپبەگ ھاكىمىيىتى ئاياقلاشقاندىن كېيىن چىڭ ھۆكۈمىتى ھاكىمىيەت ئىشلىرىدا ئىشلىتىش ئىھتىياجى ئۈچۈن يەرلىك خەلق بالىلىرىدىن بىر قىسمىنى خىتايچە ئوقۇتۇش ئۈچۈن ئاچقان مەكتەپ. بۇ مەكتەپكە بالا بېرىشنى خەلق خاھلىمايدىغان بولغاچقا ئالۋان تەرىقىسىدە مەجبۇرىي ئېلىناتتى، شۇڭا كۆپۈنچە كەمبەغەللەرنىڭ بالىلىرى ۋە چىڭ ھۆكۈمىتىگە ئىشلەيدىغان كىچىك ئەمەلدارلارنىڭ بالىلىرى ئېلىناتتى، — ئا.

كەتكەن چىرايلىق نەۋ جوۋاننى تونمايتى، شۇڭا تۇرۇپ قالدى. — ئۇ مېنىڭ ئاكام مامۇتھاجىنىڭ قىزى، ئىسمى مەلىكزاد، — دېدى قۇرەيش خېنىم. بەگنىڭ خانىمى ئۇچىسىغا خىتاي تەتەيلەرنىڭ كىيىملىرىگە ئوخشۇشۇپ كېتىدىغان، ئادەتتە ئانچە ئومۇملاشمىغان بىر خىل كىيىملەرنى كىيىۋالغان بولۇپ، ئاقسۆڭەكلىك خاراكتېرى روشەن بىلىنىپ تۇراتتى. ئۇنىڭدا ئەمەلدارنىڭ خېنىملىرىدا بولۇدىغان تەكەببۇرلۇق بار بولسىمۇ، مەدەنى مۇئامىلىسى ئىچىدە بىلىنىمگۈدەك دەرىجىدە سىلىق ئىپادىلىنىپ تۇراتتى، — ئۇ سىڭلىم ئۆيدە زېرىكىپ، ماڭا بىر زامان ھەمراھ بولۇشقا كەپتىكەن، — دەپ قوشۇپ قويدى قۇرەيش خېنىم، ئەسلىدە بۇ ئۆيدىكىلەرمۇ مەتىلى ھەققىدە خەۋەردار، ئۇنى چەتئەلدە ئوقۇپ كەلگەن ئەپەندىكەن دەپ ئاڭلىغاچقا قىزىقىشتا ئىدى.

بايا مەلىكزادنىڭ قەشقەر قىزلىرىغا خاس سۈزۈك يۈزلىرىدە چاقناپ تۇرغان بولاق كۆزى بىلەن بىردەققە ئۇچرۇشۇش نەتىجىسىدە قىزىرىپ كەتكەن مەمتىلى ئەپەندى، قۇرەيش خېنىمنىڭ سۆزىدىن كېيىن سەل يۈرىكى ئازامغا چۈشكەنلىكىنى ھىس قىلدى.

— بۇ مېنىڭ ئىنىم، مەمتىلى، تۈركىيىدە ئوقۇپ يېقىندا قايتىپ كەلدى، — دېدى نىزامىدىن تونۇشتۇرۇشنىڭ ئاخىرىنى ئۆزۈپ.

ساھىپخان بىلەن مېھمانلار ئۆز-ئارا تۇنۇشقاندىن كېيىن ھەر ئىككى تەرەپ ئۆزلىرىنى يېنىكلەشكەندەك ئازادە ھىس قىلدى. مېھمانلار شۇ زاماننىڭ شەھەر مودىسىدا ھەم مەلۇم جەھەتلەردىن خىتايلارنىڭ ئادەتلىرىگە ئوخشۇتۇپراق ياسالغان ئۆيگە يەنە بىر قېتىم ئوبدانراق نەزەر سېلىپ چىقىشتى. مەمتىلى ئەپەندى سۆھبەتدەشكىغا تۇيدۇرماي قاراپ، ئۇنىڭ مەجەزىنى مۆلچەرلەپ چىقىشقىمۇ ئۈلگۈردى. ئومۇمەن بەگنىڭ ۋۇجۇدىدا ئەمەلدارلىق قېنى يوقتەك، ئەمىلىگە نىسبەتەن كىبىرسىز كۆرۈنەتتى. ئۇ زامانلاردا ئىككى خىل يول بىلەن خىتايچە ئوقۇپ قالاتتى: بىرى، ھۆكۈمەتتە ئىشلەيدىغانلارنىڭ بالىلىرى، يەنە بىرى «شۆتاڭغا بالا بېرىش» ئالۋىڭى يۈز بېشىلارغا چۈشكەندە بايلار ئۆز بالىلىرىنىڭ ئورنىغا كەمبەغەلنىڭ بالىلىرىنى سېتىۋېلىپ ئەۋەتىپ بېرەتتى. مەمتىلى

ئەپەندى بەگنى كېيىنكى خىلغا مەنسۇپمىكەن دەپ پەرەز قىلدى. بىراق يېڭىشەلىك بۇ ئادەمنىڭ ئۆتمۈشى كۆپ ئادەملەر ئۈچۈن قاراڭغۇ ئىدى.

رەسمىيەت سۆزلىرى ئاخىرلىشىپ ئەسلى مەخسەت ھەققىدە سۆز باشلاشتىن ئاۋالقى ئاشۇ بىر نەچچە مىنۇت ئىچىدە يۇقارقى كۆرۈتۈش ۋە خىياللارنى قىلىپ ئۆلگۈرگەن تەۋپىق ئىختىيارسىز ھالدا ئۇ ياقىتىكى ئۆينىڭ ئىشى ئۇدۇلىدىن لىپ قىلىپ ئۆتكەن مەلىكىزادىنىڭ كۆزلىرى بىلەن يەنە بىر قېتىم ئۇچرۇشۇپ قالدى ھەم شۇ ئۇ ئۇنتۇلۇشقا باشلىغان ئاللىقانداق بىر نەرسە پۈتۈن تېنى بويلاپ باش كۆتەردى ۋە يۈرىكى شىددەت بىلەن سېلىپ كەتتى. پىسخولوگىيىدە سۆزلىنىدىغان ۋاسىتىلىك تەپەككۈرگە ئوخشاش تەۋپىقنىڭ يۈرىكىدە كونا بىر جاراھەتنىڭ قەچچىنى تاتلىۋەتكەندەك ئۆتۈپ كەتتى. ئۇ مەلىكىزادىنىڭ كۆزلىرىدىكى نۇرنىڭ بىردە سەرۋەرگە، بىردە ئەدىبەگە ئوخشاپ كېتىۋاتقانلىقىنى ھىس قىلدى ھەم تەخىرىسىز سېغىنىش ئۇنى قىستاپ كېلىۋەردى ئۇ قىزنىڭ تونۇشتەكلا ئۇزاق قارىشىدىن قاچاندۇر بىر چاغدا ئۇزاق بىللە بولۇپ كېيىن ئايرىلىپ كەتكەندەك تۇيغۇغا كەلدى. بۇ راست شۇنداقمۇ؟ ياكى خىيالمۇ؟ ئۇ ئۆزىمۇ گاڭگىراپ كەتتى. قىزمۇ مېھمانغا ئەنەي كۆرۈنمەكچى بولغاندەك ئۇدۇلىدىن ئۆتۈپ قالغىنى ئۈچۈن خىجىل بولغان بولۇشى كېرەك، شەلپەردەك قىزىرىپ كەتكەنىدى. ئۇنىڭ مەڭزىگە قىزىللىق تەپكەن ئاشۇ مىنۇتنىڭ ئۆزىدە مەمتىلى سەرۋەرنى كۆرگەندەك بولدى...

كۆز يۇمۇپ ئۆچقۇچىلىك ئارىلىقتا بولۇپ ئۆتكەن بۇ خىيالىي كەچمىش ئۇنىڭغا بىر ئۆمۈر ھىكايىسىدەك ئۇزاق بىلىنىپ كەتكەچكە، كىشىلەر ئالدىدا تازىمۇ سەت ئىش قىلغاندەك بىلىنەر - بىلىنمەس سىلكىنىپ كەتتى. ئۇ بۇنداق جان قىيىنغۇچى خىياللاردىن ئۆزىنى ئازاد قىلىش ئۈچۈن سۆھبەتنى باشلاشقا ئالدىراپ بەگ تەرەپكە يۈزلەندى.

— سىزنى ئىزدەشكە مەجبۇر قىلغان ئازراق ھاجەت بىلەن ئىلتىماسىمىز بار، بۇ ئىش ئۈچۈن چۈشلۈك ئارامىڭىزنى بۇزغىنىمىز ئۈچۈن ئۆزۈڭىمىز، — دەپ باشلىدى ئۇ مۇلايىم، شۇنداقلا كىشىلەرگە

تەسىر قىلغۇچى ئاھاڭدا، — مەن تۈركىيىدە ئوقۇدۇم مەخسەدىم: خۇراپات، جاھالەتنىڭ ياتقىقىغا ياتقان مىللىتىم ئۈچۈن خىزمەت قىلىش ئىدى. ئەمدى ئاشۇ مۇددىئايىمنى ئىشقا ئاشۇرۇش ۋاقتى كەلدى، — ئۇ قورەيش خېنىم راستلاپ چىققان داستىخاندىن پىيالىنى قولغا ئېلىپ چايدىن بىر ئوتلىدى. مۇشۇ پۇرسەتتە سىدىقىبەگ سوئال قويدى:

— قانداق قىلماقچى بولۇۋاتىلا؟ — بۇ سوئاللار سوھبەتنىڭ مەخسەتكە يېقىنلىشىشىنى تېزەلتتى.

— مەكتەپ ئاچماقچىمەن، — مەمتىلى ئەپەندى قىسقا پائۇزا ئارىلىقىدا بەگنىڭ چىرايىغا سەپ سېلىپ ئۇنىڭ بەستىلىك گەۋدىسىگە مۇناسىپ يوغان يۈزىدىن كۆز قارىشىنى بىلىۋېلىشقا تىرىشتى. بىراق بۇ قىرىق ياشلاردىن ھالقىغان بەگ ئۇزۇن يىللىق خىزمەت جەريانىدا ئىچكى كەچۈرمىشلىرىنى بىلىندۈرمەسلىككە ئادەتلەنگەچكە، ئۇ مەلۇم پەرەزگە كېلەلمىدى. شۇڭا ئۇ بەگنىڭ قوللىشىنى قولغا كەلتۈرۈش مەخسەتتە ئورۇنۇپ گەپ باشلىدى، — بەلكىم نېمە ئۈچۈن بۇ يولنى تاللىغانلىقىمنى سورارسىز. مېنىڭچە ئاقارتىش — بىزنىڭ بەختسىز مىللىتىمىز ئۈچۈن ئەڭ زۆرۈر. خىزمەتلەرنىڭمۇ ئۇلۇغى! يەنە شۇنىڭ ئۈچۈنمۇ بۇنداق قارارغا كەلدىمكى، — دېدى تەۋىپىق ئاۋازىنى پەسەيتىپ مۇڭلۇنۇش ئاھاڭدا، — مەن نۇرغۇن ئەللەرنى كەزدىم كەمسىتىش ۋە پەس كۆرۈشلەرگە ئۇچرۇدۇم. ھازىر ئوتتۇرا ئەسىر قالاڭلىقىغا پاتقىنچە قېلىۋاتقان، قالاڭلىق جەھەتتە جانلىق ئاسارە- ئەتىقە بولۇپ قېلىۋاتقان، ئىللەتكە تولغان بەختسىز مىللەتنىڭ بىرى — بىزنىڭ ئۇيغۇر كەن. ئەگەر بىر مېھرىبان ئاتا يۈز- كۆزىنى يارا باسقان بالىسىنى باشقىلارنىڭ چىرايلىق بالىلىرى بىلەن سېلىشتۇرۇپ ئۆز بالىسىنىڭ لاتاپىتى، ساقلىقى ۋە تەقدىرى ھەققىدە ئويلاپ يۈرىكى ئېچىشىمسا ئۇنى قانداقمۇ ئاتا دېگىلى بولۇدۇ؟ ئەگەر بىر ئوغۇل كېسەل قوچىقىدا ئىڭراپ ياتقان ئانىسىنى كۆرۈپ تۇرۇپ، قولىدىن كېلىدىغان خىزمىتىنى قىلمىسا ئۇنى قانداقمۇ ساداقەتمەن ئوغۇل دېگىلى بولسۇن؟ چىن ئىنسان بىلەن باشقا مەخلۇقلار باشقا- باشقا نەرسە - دە ... دېمەك، مەن بۇ كېسەلچان ئانىنى

داۋالاشقا ھېچ بولمىسا ئۇنىڭ ئازابىنى ئىلگىرىكىدىن يېنىكلەشتۈرۈشكە ئۆزۈمنى بېغىشلىدىم، — تەۋپىق سۆزلىگەنسىرى ئۆزىنىڭ بىر ئەمەلداردىن ياردەم سوراپ كەلگەنلىكىنى ئۇنتۇپ قالغاندەك، بەلكى نەچچە مىڭ كىشىلىك يىغىن زالىدا نوتۇق سۆزلەۋاتقاندەك بولۇپ قالدى. ئۇنىڭ «نۇتقى» ئالدىن تەييارلىۋالغان سۈنئىي گەپلەر ئەمەسدى. بۇلار شۇ دەمنىڭ ئۆزىدە ئۇنىڭ يۈرەك قېتىدىن ئېتىلىپ چىقىۋاتقان چىن قەلبىنىڭ مەۋجىلىرى ئىدى. ئۇ ھەسسىيات تولپارنى يۈگەنلەپ مەخسەتكە قايتىپ كەلدى، — مەن بۇ مەخسەتنى سىزگە ئالدىن ئېيتىشنى توغرا تاپتىم. ئۈمىدىم سىزنىڭ قوللىشىڭىزغا ئېرىشىش، ھېچ بولمىسا مۇتئەسسىپ كۈچلەر تەرەپتە تۇرماسلىقىڭىزنى قولغا كەلتۈرۈش. چۈنكى پەرز قىلىشقا بولۇدۇكى، بۇنداق قالاق بىر مۇھىتتا مەن قىلماقچى بولغان ئىش جىددىي قارشىلىققا ئۇچرىماي قالمايدۇ. ھەرقانداق يېڭىلىق تەشەببۇسچىسىنى كىشىلەرنىڭ ساراڭ دەيدىغانلىقى رەسۇلۇللاھنىڭ ھەدىسلىرىدىمۇ بايان قىلىنغان. شۇنداقلا پەيغەمبەرلەرمۇ ھەقىقىي يەتكۈزگىنى ئۈچۈن ئەزىيەت تارتقان، خورلانغان، يۇرتلىرىدىن ھەيدەپ چىقىرىلغان، ھەتتا ئۆلتۈرۈۋېتىلگەن. دېمەك، ھەقىقىي سۆزلەش ھامان دۈشمەنلىككە ئۇچراش مۇشۇ دۇنيانىڭ بىر مەنتىقىسى.

— ياخشى گەپكەن، — دېدى سىدىق بەگ ئىپادىسىز چىرايى بىلەن ھەم مېھمانلارنىڭ ئالدىدىكى پىيالىلارغا چاي قويغۇچ ئۆز پىكىرلىرىنى تەرتىپكە سېلىۋېلىشقا پۇرسەت تېپىپ، — بەلكىم بۇ ئىشنىڭ ئەمەلىي پىلانىنى پىشۇرۇپ قويغانلا؟

— پىششىق دېيىشكە بولمىسىمۇ ھەر ھالدا پىلان بار، — دېدى مەمتىلى ئەپەندى بۇ ئۆيگە كىرگەن چاغدىكىگە قارىغاندا تېخىمۇ ئىشەنچكە تولغان، دادىلاشقان ھالدا.

— ماڭا ئېيتىشقا بولامدۇ؟

— بولمايدىغان نېمىسى بار؟ بەربىر كېچىسى قىلىدىغان يوشۇرۇن ئىش ئەمەسقۇ. مەن يالغۇز بولغانلىقىم ئۈچۈن بىردىنلا ھەممە كەنتلەردە مەكتەپ تەسىس قىلىپ كېتەلمەيمەن، لېكىن ئەڭ ئەۋەل بىر

دارىلمۇئەللىمىن ئېچىپ مۇئەللىملەر قوشۇنىنى بارلىققا كەلتۈرۈش تامامەن مۇمكىن. بۇلار ئوقۇش پۈتتۈرگەندىن كېيىن ھەر بىر كەنتتە مەكتەپ ئېچىپ كېتەلەيمىز. ئەمما بۇ مۇئەللىملەرنى تەربىيەلەش بىلەن بىرلا ۋاقىتتا كەنتلەردە مەكتەپ قورۇلۇشىنى سېلىشنى ئېلىپ بېرىشقا توغرا كېلىدۇ. بولمىسا مۇئەللىملەر ئوقۇش پۈتتۈرۈپ چىققاندا خىزمەت قىلىدىغان مەكتەپ يوق ۋاقىت بېھۇدە ئۆتىدۇ. ئۇلارنىڭ كۈتۈپ تۇرىشىغا توغرا كېلىپ ۋاقىت زايىا كېتىدۇ. ۋاقىتنى زايىا قىلماسلىق ئۈچۈن مەكتەپ قورۇلۇشىنى جەزمەن ئوقۇش پۈتتۈرۈشكە ئۈلگۈرتۈش كېرەك.

بۇ ناھايىتى مۇشكۈل ئىش ئىدى. بىر تەرەپتە ئاشۇلار ئوقۇش پۈتتۈرگەن ھامانلا بېرىپ خىزمەت قىلىدىغان مەكتەپلەرنى بەرپا قىلىش ھەتتا بۇلارنى بىر- بىرىگە پۈتلاشتۇرماي ئورۇنداش تولىمۇ قىيىن، ھەتتا بىر ئادەم ئۈچۈن زادىلا مۇمكىن بولمايدىغان ئىشىدى. شۇڭا سىدىقەگ بۇلارنىڭ ئېغىزدا دېگەندەكلا ئاسان بولۇپ كېتىشىگە ئىشەنچ قىلالماي، مەسخىرىگىمۇ ئوخشاپ كېتىدىغان بىر خىل تەلەپپۇزدا :

— ھەر ھالدا ياخشى خىيال ئىكەن، — دېدى مېيىقىدا كۈلۈپ ھەم مەمتىلى ئەپەندىنىڭ ئاۋازى ۋە چىرايىدا ئىپادىلىنىپ تۇرغان يوشۇرۇن كۈچ ئۇنى مەسخىرىدىن چەكلىگەچكە، دەرھال كۆڭۈل ياساش تەلەپپۇزىدا قوشۇپ قويدى، — سىلىدە مۇشۇنداق قىلىپ كېتىشكە ئىشەنچ بارمۇ؟

— مېنىڭ ئۆزۈم قىلىشقا تېگىشلىك ئىشلار جەھەتتىن ئېيىقلىنىدۇ، مەندە ئەلۋەتتە بۇنداق ئىشەنچ بار. لېكىن بۇ نىيەتنىڭ ئىشقا ئېشىش ئاشماسلىقى قوللىغۇچىلارغىمۇ باغلىق.

— ئىقتىسادىي مەنبە بارمۇ؟

— كۆزدە تۇتۇۋاتقىنىمنىڭ بىرسى شۇ. بۇنى ئىئانە توپلاش ئارقىلىق ھەل قىلماقچى بولۇۋاتىمەن. ھازىرغىچە ئېلىپ بارغان پائالىيەتلىرىمنىڭ نەتىجىسىدىن قارىغاندا ئىقتىسادىي تايانچلارنى تېپىش تامامەن مۇمكىن.

— دارىلمۇئەللىمىنى قەيەردە ئاچماقچى بولۇۋاتىلا؟

— بازاردا ئورۇن بولمىغانلىقى ئۈچۈن ئوڭرۇقتىكى مەدرىسىنى

سورىۋالدۇق.

— بازاردا بولسا تەسىرى ياخشىراق بولاتتى.

— مەنمۇ شۇنداق ئويلىغان، بىراق بولمىدى.

— يۇقۇرقى پىلانلىرى راستىنلا ئىشقا ئاشىدىغان بولسا دارىلمۇئەللىمىن ئوقۇش پۈتتۈرگىچە بازاردا بىر مەكتەپ سېلىش مۇمكىن. مەن سىلەرگە قومباغلىق ئابدۇراخمانھاجى بىلەن سۆزلۈشۈپ تەلەي سىناپ بېقىشنى مەسلىھەت بېرىمەن. قانداقلا بولمىسۇن شە كۆگەن ئادەم، ئۆزۈم توشقان باي. مەكتەپ تەييار بولۇپ ئوقۇ - ئوقۇتۇش بېرىم يولدا توختاپ قالمىسلا...

مەمتىلى ئەپەندى ئۇنىڭ ئىشەنمەسلىك تەلەپپۇزىدىكى ئاخىرقى سۆزلىرىگە ئېتىۋار قىلماي ئابدۇراخمانھاجى ھەققىدىكى ئۇچۇرنى كۈچىلىدى:

— مەسلىھەتلىرىڭىز ئۈچۈن رەھمەت. سىز مۇنداق دېيىشتە بېرەر نەرسىگە ئاساسلىنىۋاتامسىز ياكى شۇ كىشى باي بولغاچقىلا كۆرۈشۈش كېرەكمۇ؟

— مەن ئۇ ئادەمنى يېڭىلىققا ئىنتىلىدىغان كۆرىمەن، ھەم ئۆزى تەقۋادار، خەير ئىشلىرىغا قولى ئوچۇق، شۇڭا.

— سىز ئۆزىڭىزنىڭ مەيدانى ھەققىدە بىر نېمە دېمىدىڭىزغۇ؟ — مەمتىلى ئەپەندى خۇشخۇي كۈلۈمسىرەپ تۇرسىمۇ پىسخىكا جەھەتتىن بېسىم ئىشلىتىش كەيپىياتىدا سورىدى (ئۇنىڭدا مۇشۇنداق تۇغما ئىقتىدار بارىدى)

بۇ ھال نىزامىدىننى بىر ئاز سەراسىمگە سېلىپ قويدى مەمتىلى بولسا ئىنتايىن خاتىرجەم كۆرۈنەتتى.

— مەن سىلگە نېمە دەيمەن؟ مېنىڭ بۇ ھەقتىكى تەسىراتىم سىلنىڭكى بىلەن ئوخشاش. مېنى بايلار سېتىۋېلىشىپ شۇ تاڭغا بەگەن، كىچىكىمدىن تاتىپلا باشقا مىللەتلەر ئارىسىدا ئۆستۈم، مىللىي خورلۇققا ئەڭ كۆپ ۋە ئەڭ ئۈزۈل - كېسىل ئۇچرىغانلارنىڭ بېرىمەن. مىللەتنىڭ قالاق ۋە مەدەنىيەتسىز بولۇشى بىر خىل لەنەت تامغىسى.

خۇددى بىر يېرىدە ئەيىۋى بار ئادەملەردە بىر خىل تىل قىسىنچىلىق،  
جۈرئەتسىزلىك، قورۇنۇش ھىسسىياتى بولغاندەك، قالاق مىللەت ئەزالىرى  
ھامان ئۆزىنى باشقىلار ئالدىدا ئاجىز ۋە مەھكۇم ھىس قىلىدىغان گەپ.  
كىممۇ ئۆز مىللىتىنىڭ خورلۇق ئىچىدە ئۆتۈشنى خالىسۇن؟ —  
سىقبەگ بىردەم سۈكۈتتىن كېيىن خىجىللىق بىلەن كۈلۈمسىرەپ، —  
كېيىن ھۆكۈمەت نېمە دەپ قارايدۇ، يۇقۇرنىڭ راينى بىلمەي تۇرۇپلا  
ئاشكارە ئوتتۇرىغا چىقالمايمەن. ئەمما مۇتئەسسەپلەر سېپىگە  
قوشۇلماسلىق ئۇلارنىڭ پىتىنىلىرىگە قۇلاق سالماسلىققا ۋەدە  
بېرەلمەن، — قاچانكى يوقۇرنىڭ رايدا ياخشى تەرەپكە سەللا مايىللىق  
كۆرۈلسە مەن سىلى تەرەپتە ھازىر بولىمەن.  
تەۋپىق خوشاللىقىدىن سەكرىۋەتكىلى تاس قالدى. ھاياجانلانغان  
ھالدا:

— رەھمەت سىزگە! ھازىرچە ماڭا كېرىكمۇ پەقەت شۇلا، مەن  
ئۆزەمنىڭ قانداق ئىجتىمائىي شارائىتىدا پائالىيەت ئېلىپ  
بېرىۋاتقانلىقىمنى چۈشۈنمەن. خەلق قالاق، دىنىي كۈچلەر تولىمۇ  
مۇتئەسسەپ. ئەگەر قارشى كۈچلەر ھۆكۈمەت تەرەپىنىڭ ئازراقلا  
مايىللىقىنى قولغا كەلتۈرۈۋالسا ئىككى ھەسسە ئەدەپ كېتىشى تۇرغان  
گەپىدى. ئەمدى ئۇلار سىزنى ئارامىڭىزدا قويماسلىقى مۇمكىن؛ جەزمەن  
تومۇرىڭىزنى تۇتۇپ باقىدۇ، قوللىشىڭىزنى تەلەپ قىلىدۇ، قىسقىسى  
سىزنى تىنچىتمايدۇ.

— بۇ تەرەپلىرىدىن خاتىرجەم بولسىلا مەن سىلىگە ۋەدە بەرگەن  
ئىكەنمەن ھۆددىسىدىن چىقىشقا مەجبۇرمەن، — سىدىقىگەمۇ  
يېنىكلەشكەندەك كۈلدى. بىراق ئۇنىڭدا شۇنچە زور ئىشنى بىرلا  
ئادەمنىڭ قىلىپ كېتەلىشىگە ئىشەنچ ئاز ئىدى، شۇڭا، — خاسىيەتلىك  
ئىشقا قەدەم قويۇپلا بىراق يالغۇز ئىكەنلا... ھېچ بولمىسا بەش كىشى  
بولغان بولساڭلا... — دەپ قوشۇپ قويدى تۇتۇقراق ئاۋازدا.

مەمتىلى ئەپەندى ئاكىسىغا ئىشارەت قىلىپ ئورنىدىن تۇردى.  
سىدىقىگەنىڭ تەكەللۈپلىرىغا جاۋابەن ئۆزۈر ئېيتىپ خوشلاشتى.



ئۇلار ھويلىغا چىققاندا ئۇزۇتۇپ چىققان سىدىقەگكە شۇ يەردە تۇرۇپ قېلىشنى ئېيتماق ئۈچۈن ئارقىسىغا بۇرلىغان مەمتىلى ھويلا تەرەپكە قارىغان دەرىزىدە كۆرۈنگەن كۆلەڭگۈگە قاراپ، دېمەكچى بولغان گېپىنى دەرمەھەل دېيەلمەي بىر سېكىنۇتچە ھايال بولدى. بىراق قۇشۇمىسىنى تۇرۇپ:

— بولدى ئۇراتماڭ مۇشۇ يەردە فالسىڭىزمۇ بولۇدۇ، بىز تېخى سىزنى كۆپ ئاۋارە قىلىمىز، — دېدى ۋە يەنە بىر قېتىم دەرىزىگە كۆزى چۈشتى، تومۇرلىرىغا بىر خىل ئىسسىق ئېقىم يۈگرەپ كېتىپ دەرھال ئاكىسىغا ياندىشىپ دەرۋازىدىن چىقىپ كەتتى.

— خۇداغا شۈكۈرى، ئوڭۇشلۇق بېرىۋاتامدۇ، نېمە؟ — دېدى نىزامىدىن خوشال ھالدا، ئىككىيلەن بازار كوچىسىغا چىققاندا، ئىشنىڭ باشلىنىشى خېلى جايىدىغۇ.

— بۇ ئىشنىڭ ساۋابلىق ئىش ئىكەنلىكىنى خۇدا ئۆزى بىلىدۇ. دە، — دېدى ئىننىسى چاقچاققا ئايلىندۇرۇپ:

— خوش ئەمدى قايقا؟

— بايا بەگ سايە قىلغان ئابدراخمانھاجى بىلەن كۆرۈشەيمىكەن،

سىز ئۇ كىشىنى تۇنۇمسىز؟

— سىرتىدىن تونۇيمەن، سالام. سائىتىمىز يوق. ئۇ ئاتىمىش ياشلار چاممىسىدىكى ئادەم. شىمالدا كۆپ تۇرغان بۇ يەرگە كېلىشتە ئالتايدىن كەلگەن. ئىككى خوتۇنى بار. بىرسى قازاق گۈلجامال دېگەن ئايال؛ يەنە بىرى ئۇيغۇر، ئىسمى بۇۋىسارە. ھەر ئىككى خوتۇنى ھاجىمغا قارىغاندا بىر ھەسسە ياش مېنىڭ بىلىدىغىنىم شۇلا.

— ئۇنداق بولسا سىز ئۆيگە قايتىپ كېتىۋېرىڭىز تۇنۇشمايدىغان خەقنىڭ ئۆيلىرىگە گېزىرىپ كىرىش ئازابىنى مەنلا تارتاي. ئەتە ئەتتىگەندە يەنە سىزنى باشلاپ ماڭمەن.

— ھېچقىسى يوق، بىلىلە كىرىپ بىلىلە قايتايلى، — دېدى

نىزامىدىن ئىننىسىگە ئىچ ئاغرىتقان ھالدا.

— ياق، ئاكا، مەن بەك كەچ قايتىشىم مۇمكىن بىر بىكار ئونى

بىكار قىپتۇ دېگەندەك سىزگە قارىشىپ بېرەلمىگىنىم يەتمىگەندەك سىزنىمۇ ئىش قىلدۇرماي ئاۋارە قىلسام بولماس ئۇلاقليرىڭىز ئاچ قالمىسۇن كېتىڭ. كەتمىسىڭىز خاتىرجەم بولالمايمەن. نىزامىدىن ئۇنىڭ سۆزلىرىنى رەت قىلىشقا ئامالسىز قېلىپ كېتىشكە ماقۇل بولدى. مەمتىلى ئەپەندى ئاكىسىنى ماڭدۇرپۇتتىپ ئۆزى قۇمباغ تەرەپكە بۇرالدى.

### 3

نىزامىدىن خۇپتەن نامىزىدىن كىرىپلا يەنە سورىدى:  
— مەمتىلى قايتىپ كەلمدىمۇ؟  
— كەلمدى، نەلەردە يۈرىدىغاندۇ دەڭا، — دېدى زورخان ئەندىشە ئارىلاش.

— ھېلىغىچە كېلىپ قالار، ئورۇن سېلىپ قويۇپ ئۆزەڭ ئىشنىڭ بىلەن بول، ئۇخلاۋە مەن بىردەم ئولتۇرمىەن، — دېدى نىزامىدىن ئايالىغا.

نىزامىدىن چىراقپايىنى شىرەچاقنىڭ تۈۋىگە يېقىن ئەپكېلىپ يېقىندىن بېرى مەمتىلى ئەپەندى قەشقەردىن ئالغاج كەلگەن كىتابلارنى ئوقۇغاج ئىنىسىنى كۈتۈپ ئولتۇردى ئۇ ئەنسىرمەي تۇرالمايتى، يىللار ئەنسىز، بولۇپمۇ بازارنىڭ لۈكچەكلىرى شۈك تۇرغان ئادەمنىمۇ يولسىز ئۇرىدىغان غەلىتە بېشەم خۇپلۇق ئىدى... ئالاھەزەل بىرەر سائەتتەك ۋاقىت ئۆتكەندە ئاخىر مەمتىلى ئەپەندى كىرىپ كەلدى. باياتىن بېرى ئىنىسىنىڭ ئاز ئۇخلاپ، كۆپ پائالىيەت قىلىپ ئۆزىنى ئالدۇرۇپ قويۇشىدىن ئەنسىرەپ ئولتۇرغان نىزامىدىن ئىنىسىنىڭ ھارغىن قىياپىتىگە ئوبدانراق زەڭ سېلىپ قارىۋىدى، مەمتىلىنىڭ كۈلۈپ تۇرغان لېكىن ئىلگىرىكىگە قارىغاندا بىر ئاز قىزىللىقنى يوقاتقان چىرايى بىلەن ئۇچراشتى.

— نەلەردە بولدۇق؟ بەك كەچ قالدغۇ؟

— ئابدۇراخمانھاجىنىڭ ھوزورىدا بولدۇم... ئۇ ئادەم دارىلمۇئەللىمىنگە ئىقتىسادىي ياردەم بېرىشكە رازى بولدى ھەم ئۆزى پۇل چىقىرىپ بازارغا بىر مەكتەپ سېلىشقا ۋەدە بەردى. ئەمدى 24 كەنتتە 24 مەكتەپ ئاچساق ئۇ يەردە ئوقۇش پۈتتۈرگەنلەرنى بازاردا رۇشتىي<sup>①</sup> مەكتەپتە تەربىيەلەيمىز. شارائىتى يار بېرىدىغانلارنى چەتكە چىقىرىمىز. ئۇلار ئوقۇپ قايتىپ كەلگەندىن كېيىن تېخىمۇ چوڭراق مەكتەپ قۇرىمىز. ئىشقىلىپ، ئاكا، بىزگە قىلىدىغان ئىش ئاز ئەمەس، — دېدى تەۋىپىق قىن. قېنىغا پاتىمغان ھالدا گۇيا چوڭ بىر خۇشاللىق ئۆزىنى كۈتۈپ تۇرغان بىلىدەك خۇشال بولۇپ. ئەمما ھارغىنلىقى بىلىنىپ تۇراتتى.

— ئابدۇراخمانھاجىنىڭ ئۆيىدىلا شۇنچە ئۇزاق ئولتۇردۇڭمۇ؟

— ياق، يەنە بىر نەچچە يەلەننىڭ ئۆيىگە كىردىم قۇتلۇقھاجىم، ئابدۇكىرىماخۇن خەلىپىتىم، مۇيتاخۇنۇم، مەرەخمەت غۇجاملارنىڭ ئۆيىدە سۆھبەتتە بولدۇق. ئەسلىدە قازاخۇنۇم ھابۇلھاجىمنىڭكىگە ھەم كىرەي دېۋىدىم، ئابدۇراخمانھاجىم ئۇنىمىدى. كىرگەننىڭ پايدىسى يوق، ئۇ ئادەمدىن باشقا نەرسىنى كۈتۈڭ دەيدۇ. قارىغاندا رەقىبىمىزمۇ ئانچە بوش ئادەملەردىن ئەمەس ئوخشايدۇ. ئەمما مەن ئۇنىمۇ قايىل قىلىشقا ئۇرۇنمەن. ئىشقىلىپ، ئاكا، بىزگە ئىقتىسادىي جەھەتتىن غەم قىلىشنىڭ ھاجىتى قالمايدى، مەكتەپمۇ تەييار، ئەمدى دارىلمۇئەللىمىنى ئاچساقلا بولۇدۇ. بۇندىن كېيىنكى يولمىز 24 كەنتتە مەكتەپ بىنا قىلىش ئۈچۈن بولۇدۇ.

— ھەر ھالدا ئالدىڭ ئۇچۇق ئوخشايدۇ، ئۇكام، ئەتە يەنە ئۇيەر - بۇيەرگە

بارمەن دەۋاتىسەن ئەمدى ئارام ئال.

— سىز ئۇخلاۋېرىڭ ئاكا، بۈگۈن كەيىپىم ئىنتايىن ياخشى «تۈرك

---

<sup>①</sup> رۇشتىي — تولۇقسىز ئوتتۇرا مەكتەپ دەرىجىسىگە تەڭ مەكتەپ (ئەسلى ئەرەبچىدىن،

تۈركچە — rüştiye)، ئۇيغۇرچىدا «رۇشتى» شەكلىدە قوللىنىلغان، — ئا.

تېلى دېۋانى» دىن بىر نەچچە بەت تەرجىمە قىلاي، شەۋقىگە كېلەر قېتىم كىرىشىمدە كىرىش سۆز قىسمىنى ئالغىچ كېلىمەن دەپ ۋەدە بېرىپ قويۇپتىكەنمەن.

— ئۇكام، يازنىڭ قىسقا تۈنىدە قانچىلىك ئۇخلايسەن؟ ئىش سېلىككەندە كۈندۈزى قىلساڭمۇ بولۇدۇغۇ.

— ھايات دېگەن شۇ ئاكا. قىزغىن، جىددى ياشىساڭ جىددى ئۆتۈدۇ؛ بوش- بىكار، ئويناپ ياشىساڭ ئۇنداق ئۆتۈدۇ. ئىشقىلىپ ياشغۇچىنىڭ ئىختىيارىغا باغلىق. مېنىڭ ھاياتىم مانا شۇ. جىددىلىك بىلەن تولغان. ئۆزەمنىڭ تاللىغىنى شۇ تۇرسا نېمە ئامال؟ بۈگۈن چوقۇم بىر ئاز ئىشلەيمەن.

— بوپتۇ، ئەمىسە مەن ساڭا كۆچۈرۈشۈپ بېرەي.

نېزىمىدىن ئۇنىڭ جاپاسىغا شېرىك بولماقچى بولدى.

— رەھمەت ئاكا، بىراق، بۈگۈن تېخى بەك بالدۇر. مەن تەرجىمە قىلغانلىرىمنى قايتا سېلىشىۋرۇشۇم، تۈزۈتۈپ چىقىشىم كېرەك. مۇنداق قىلالايمى، مەن كىرىش سۆز قىسمىنى پۈتتۈرۈپ بولغاندا جەزمەن سىزنى خىزمەتكە سالاي، ئۇنىڭدىن كېيىن مەن يېڭى بىر بۆلۈكنى تەرجىمە قىلغۇچە سىز كۆچۈرۈپ ماڭسىڭىز، شۇنداق قىلىپ سىزنىڭ ئىشىڭىزنىڭمۇ ئايىقى ئۈزۈلۈپ قالمايدۇ.

نېزىمىدىن ئىنىسىدىن سەل نارازى بولغان بولسىمۇ، لېكىن يەنە تاللىشىپ ئولتۇرماي، ئۆزى ئۇخلاۋېرىشكە مەجبۇر بولدى. بىراق ئۇنىڭمۇ ئۇيقۇسى قاچتى. ئۇ ئىنىسىنىڭ چېكىسىنى تۇتۇپ دەممۇ- دەم ئولتۇرۇپ كېتىشلىرىگە يەنە تېز- تېز يېزىپ كېتىشىگە ۋە يەنە بىر كەمدە ئورنىدىن تۇرۇپ كېرىلىشىگە قاراپ جىم- جىت ياتتى.

ئۇخلىماي ياتقان ئادەمگە تۈن بەك ئۇزاق بىلىنىدىغان بولسىمۇ نېزىمىدىنغا ۋاقىت بەك تېز كېتىۋاتقانداك ھېلىلا تاڭ ئېتىپ كېتىپ، تىنىمىسى ئىنىسى ئۇخلىيالمىي قالىدىغانداك تويۇلۇپ، ۋاقىتنىڭ توختاپ قېلىشىنى ئۈمىد قىلاتتى، تالادىكى شەپپەلەرگە قۇلاق سالاتتى.

... نىھايەت، يىراق بىر جايدا توخۇننىڭ سوزۇپ چىلىنغان ئاۋازى

ئاڭلانغاندا نىزامىدىن ئۆزىچە پۇچۇلۇنۇپ ئازاپلىنىپ كېتىۋاتتى. مەمتىلى ئۇنىڭ مېھرىبان كۆڭلىنى چۈشەنگەندەك قەلەمنى قويۇپ، ئۇخلاشقا ياتتى، شۇنداقلا نىزامىدىن يېنىك بىر تىندى. ئۇ ئىنسىنىڭ چاپسانراق ئۇخلاپ قېلىشى ئۈچۈن ئۆزىنىڭ ئويغاقلىقىنى چاندۇرمىدى.

# ئون ئۈچىنچى باب

## 1

◆◆  
نەپىق كەنتلەر ئارىلاپ، بايلار، ئۇقۇمۇشلۇقلار، يۇرت ئاقساقاللىرى بىلەن ئۇچرۇشۇپ ئاتلار ھەيئىتى تەشكىللەشنىڭ تەييارلىقى (جامائەت پىكىرى توپلاش، ئىدىيە تەييارلىق) نى پۈتتۈردى ھەمدە كەنتلەردىكى مەكتەپ قۇرۇلۇشىنى باشلاش ھەققىدە سۆھبەتلەشتى. ئۇ بۈگۈندىن نۇرۇللا خەلىپىتىم؛ تۆكۈلدىن ئىسلىماخۇن خەلىپىتىم؛ ئۇغۇرۇقتىن ئاكا- ئۇكا بايلاردىن باشقا مۇھەممەد ئىبراھىم ھاجىم، زاكىر ھاجىم، سەلەيھاجىم؛ تېجەندىن ئەمەتھاجىم، قۇناجىم؛ سۇنتاغدىن ئەمەتقۇلھاجىم، يۈسۈپھاجى؛ ۋاقۇاغدىن ئاخۇن، قۇۋان شەيخ (قۇربان ئەزىزى — بۇ كىشى ئۇلارغا تۇققان كېلەتتى)، ھەسەنچوڭ قاتارلىقلار بىلەن بىر- بىرلەپ كۆرۈشۈپ تونۇشۇپ سۆھبەتلىشىپ چىقتى.

بىر ھەپتە ئۆتكەندىن كېيىنكى بىر كۈنى ئۇ شورۇققا كەلدى. بۇ سەپىرىدە نىزامىددىن ئۇنىڭغا ھەمراھ ئىدى. تاھىر خەلىپە نىزامىددىننىڭ دوستى ھەم تەۋپىقىمۇ تونۇش بولغاچقا ئالدى بىلەن ئۇنىڭ ئۆيىگە كىرىشىنى توغرا تېپىشتى.

ئۇلار ئانچە چوڭ بولمىغان بىر مەسچىتنىڭ ئالدىدىن ئۆتۈپ خەلىپەتنىڭ دەرۋازىسى كۆرۈنۈپ تۇرىدىغان تارچۇق بىلەن مەسچىتنىڭ شىمالىي بېقىنىدىكى خانىقانىڭمۇ ئالدىدىن ئۆتۈشتى. خانىقانىڭ يېنى ۋە كەينى بولسا چوڭ بىر باغ بولۇپ، ئۇنىڭ بۇ باغى مەۋە تۈرلىرىنىڭ كۆپلىكى، مەۋىسىنىڭ موللىقى بىلەن يىراق- يېقىنغا مەشھۇرىدى. مەۋىلىك دەرەخلەرنىڭ شاخلىرى تامدىن ئارتىلىپ تارچۇق تەرەپكە ساڭگىلاپ تۇراتتى.

مەمتىلى ئەپەندى بەھى ۋە كۈزلۈك ئالىملارنىڭ باش ئۈستىدىكى شاخلىرىغا زوق بىلەن قاراپ كۆڭلىدە خوجايىن باغۋەنچىلىك

تەجىرىبىسىگە باي، تىنىم تاپماس كىشى ئوخشايدۇ دەپ ئويلىدى. بۇ تەرەپكە ئىگىلىپ تۇرغان شاخلار تارچۇقنى قاپلاپ تۇرغاچقا سالقىن ھاۋالىق بۇ جاي ئۇزۇن يولدىن كەلگەن يولچىلارغا خېلى ئارام بېرەتتى. دەرۋازا ئوچۇقىدى. بۇ دەرۋازىدىن كىرگەندە بىر كىچىك سەينا، ئۇنىڭ ئوڭ ۋە سول تەرىپىدە ئىككى دەرۋازا بارىدى. نىزامىدىن ئىنىسىنى غەرىپ تەرەپتىكى ھويلىغا باشلىدى. ئۇلار ھويلىغا كىرىشىگىلا تال بارىڭى بىلەن قاراڭغۇلاشقان پىشايۋان سۇپىسىدا زىلچىلار ئۈستىدە بەدەشقان قۇرۇپ ئولتۇرۇپ چىلگە پىچىپ يەۋاتقان تاھىر خەلىپەت ئورنىدىن تۇرۇپ كەتتى.

— ئەسسالامۇ ئەلەيكۇم! — دېدى تەۋپىق ئاكىسىدىن بۇرۇنراق گويا ساھىپخاننىڭ كونا قەدىناسى ئاكىسى ئەمەس ئۆزىدەك بىر خىل ئىشەنچكە تولغان دوستانە ئاۋازدا، تاھىر خەلىپەتنىڭ ئالدىراپ سۇپىدىن چۈشۈشكە باشلىغىنىنى كۆرۈپ.

ئىككى ئۇچلۇقراق ۋە ساقىلى ئىككىگە يارىشا تېخىمۇ ئۇچلىنىپ تۇرغان، ۋىجىرەك كەلگەن خەلىپەت پىشايۋان سۇپىسىدىن چۈشۈپ ئۇلارنىڭ ئالدىغا قاراپ ماڭغاچ:

— ۋەئەلكۇم ئەسسالامۇ ئەلەيكۇم رەھمۇتۇللاھى ۋەبەركاتھۇ، — دېدى قىزغىنلىق بىلەن ۋە ئۇلارنى تۈرگە تەكىلىپ قىلدى، — مۇشۇ يەردىلا ئولتۇرايلى، سالقىنراق. يۇقۇرى ئۆتۈڭلار، قانداق شامال ئۇچۇرۇپ كەلدى، سىلەرنى؟ خۇدا يەتكۈزدىمۇ نېمە، — دېدى ئۇ بەكمۇ خۇشال ئىكەنلىكىنى ئىپادە قىلىپ.

تاھىر خەلىپەت بىر قاراشتىلا ئىنتايىن ئوچۇق، چىقىشقاق، مۇلايىم كىشى ئىكەنلىكىنى نامايەن قىلىپ تۇراتتى. ئۇ بىردەم مەمتىلى ئەپەندىنىڭ كەلگەندىن كېيىنكى ئىشلىرىنى، زېرىكىپ قالغان - قالمىغانلىقىنى سورىسا، بىردەم نىزامىدىننىڭ ئاخىرقى قېتىم كۆرۈشكەنلىرىدىن كېيىنكى كۆرگەن - كەچمىشلىرىنى سوراپ ۋە ئۆزىمۇ ھىكايە قىلىپ كەتتى.

— مەمتىلى قايتىپ كەلگەندىن كېيىن بۇنى تاشلاپ تالا - تۈزگە

چىقالمىدىم. يەنە كېلىپ ئۆيدە شاگىتلارغا ئىش كۆرسۈتۈپ بەرمىسەم بولمايدىكەن، — دېدى نىزامىدىن ئۆز كەچمىشلىرىنى سۆزلەپ.  
— ئىنىمىزنى نېمىشكە تاشلاپ چىقاتتىڭىز؟ باشلاپ كېلىۋەرسىڭىز بولاتتىغۇ، — دېدى تاھىر خەلىپەت.

شۇ چاغدا تالادىن ئىككى يىگىت كىرىپ كەلدى. ئۇلار ئابلىمىت قارى ھەم سابىت ئىككىسىدى.

— بۇلارنى تونۇيسىز، ئىنىم بىلەن دوستى سابىت، — دېدى تاھىر خەلىپەت ۋە ئاۋازىنى پەسلىتىپ، — يوشۇرۇن شائىر، — دەپ قوشۇپ قويدى.

— تونۇشقۇ بىز، — دېدى بىر كۆرگەن ئادەمنى نەچچە يىل ئۆتسىمۇ تونۇۋالدىغان تەۋپىق سابىتنىڭ قولىنى قاتتىق سىقىپ، — بۇ بىزنىڭ ئۈچىنچى قېتىم كۆرۈشۈشىمىزغۇ يېڭىلىشىمىزغا بولسام؟  
— ئېسىم قۇرسۇن، سىلەر تونۇشلاردىن بولۇپ بولغانكەنسىلەرغۇ؟ بىرە ئىككى قېتىم چالا كۆرگەننى... دەپ قاپتىمەن، — دېدى تاھىر خەلىپەت تەۋپىقنىڭ خاتىرىسىگە زوقلۇنۇپ.

سابىت بىرىنچى قېتىم كۆرۈشكەندىلا كۆڭلىدە ھۆرمەت پەيدا بولغان بۇ كىشى بىلەن سالاملاشقاندا ئۆزىنىڭ تولىمۇ تارتىنچاق ئىكەنلىكىنى بىلدۈردى. مەمتىلى ئەپەندى بولسا ئۇنىڭ نوچى ئەركەكلەرگە خاس بەستىگە ۋە بۇنىڭغا مۇناسىپ بولمىغان نازۇك تەبىئىتىگە يەنە بىر قېتىم ئالاھىدە دىققەت قىلدى.

تاھىر خەلىپەت ئابلىمىت قارىنى داستىخان راسلاشقا بۇيرىدى. سابىت مېھمانلارنىڭ قاتارىدا قورۇنۇپقىنا ئولتۇردى. مەمتىلى ئەپەندى ئۇنى قورۇنۇشتىن ئازاد قىلىش ئۈچۈن بىر نەچچە ئېغىز چاقچاق قىلىۋىدى، ئۇ قۇلاقلىرىغىچە قىزىرىپ كەتتى. ئۇ چەتئەلدە ئوقۇغان، ئەجنەبىيى سىياقلىق (گەرچە مەمتىلى ئەپەندى ئاكىسىنىڭ زورى بىلەن بەك كۆزگە پاتماسلىق ئۈچۈن ئۈستىگە شۇ مۇھىتقا ماس تون يايەكتەكتەك بىر نېمىلەرنى كېيىۋالسىمۇ، كىشىلەرنىڭ كۆزىگە ھامان ئۇنىڭ تۇرقى ئەجنەبىي تۇيۇلانتى)، ئىككى مەڭزىدىن بىلىنەر- بىلىنمەس قىزىللىق



چىقىپ تۇرغان، كىچىك بۇرۇتى ئۆزىگە ھەم لاتاپەت، ھەم سالاپەت بېغىشلىغان كىشىگە قىزىقىپ قارايتى. ئۇ بۇ ئەپەندىنىڭ دەسلەپكى چاقچاقلىرى بىلەنلا ئۆزىدە ئۇنىڭغا نىسبەتەن يېقىنلىق، بەلكى بالىلىق مېھرى ئويغانغانلىقىنى ھىس قىلدى. مەمتىلى ئەپەندى ئاۋالقى سۆھبەتلەرنىڭ داۋامىغا قارىتىپ تاھىر خەلىپەتكە:

— ئاكام مېنى يا باشلاپ چىقمايدۇ، يا تاشلاپ چىقمايدۇ، شۇنىڭ بىلەن ئۆزەملا ئۇنى ئالدىمغا سېلىپ چىقتىم، — دېدى كۈلۈپ. ئارقىدىن جىددىلىك بىلەن قوشۇپ قويدى، — سىزنى بىر ئىش بىلەن ئىزدەپ كەلدۇق.

— ياخشى ئەمەسمۇ، ئادەم ئىتىپ ئىزدەپ كەلگىنىڭلار ئۈچۈن قولۇم كۆكسۈمدە.

— ئالدىراپ خۇشال بولۇپ كەتمەڭ، بۇ سىزگە پايدا كەلتۈرىدىغان ئىش ئەمەس، ماقۇل دېدىڭىزمۇ، بولدى، زىيان تارتقىنىڭىز شۇ.

— ياخشى ئادەملەر ئۈچۈن نېمە كەتسىمۇ زىيان دېگىلى بولمايدۇ، — تاھىر خەلىپەت تەۋپىقنىڭ چاقچىقىغا دوستانە جاۋاب قايتۇرۇپ، ئاندىن، — ئابلېمىت، سەن ئۆيدىكىلەرگە يۈگرە، — دەپ ئىشارەت قىلدى.

ئۇ نېمە قىلماقچى بولۇۋاتقانلىقىنى بىلگەن نىزامىدىن ئالدىراپ ئۇنى توستى.

— ئاۋازە بولۇپ يۈرمىسۇن، بىزنىڭ يەنە كۆپ ئىشلىرىمىز بار، يەنە بىر نەچچەيلەننىڭ ئۆيلىرىگە كىرىدىغان ئىش بار. كەچ قالمايلى.

— يەنە كىمنىڭ ئۆيىگە كىرمەكچىدىڭلار؟

— موللا قادىرنى ئىزدەيتتۇق.

— ھا... يەنە ئىزدەيدىغان ئادىمىڭلار بولسا ھەممىنى دەڭلا، مۇشۇ ئۆيىڭلا قىچقىرىپ كېرەيلى. موللا قادىر بىلەن بىزنىڭ يېقىن تۇققانلىقىمىزنى بىلمەيتىڭىز؟ مۇشۇ يەردە كۆرۈشسەڭلارمۇ ئوخشاش، سابىت، زۇگۇ، موللا قادىر كاڭنى باشلاپ چى، — دېدى خەلىپەت كۈلۈپ تۇرۇپ.

سابىت چىقىپ كەتكەندىن كېيىن، تاھىر خەلىپەت مەمتىلى

ئەپەندىگە بۇرۇلۇپ:

— خوش، قېنى ماڭا چۈشكەن خىزمەت نېمىكىن، ئاڭلىغاچ تۇراي،  
— دېدى ئۇچلۇق ساقلىنى تىرتىپ كۈلۈپ.

مەمتىلى ئەپەندىمۇ ساھىپخاننى چۈشۈنۈپ بولغاچقا نەچچە يىللىق  
ئۆلىپتىدەك ھېچىر قورۇنۇپ تۇرمايلا:

— دېسەك دەيلى، قېنى سىزنىڭ قىزغىن مېھماندوستلىقىڭىزنىڭ  
داۋامى قانداق بولۇدىكىن، بىزنى مېھمان قىلىپ يۈرگۈنىڭىز ئۈچۈن  
ئۆكۈنۈپ قالامسىز تېخى، — ئۇ گەپنى چاقچاق بىلەن باشلىۋېدى، بۇ ھال  
مىجەزى ئوچۇق ساھىپخانغا يېقىپ چۈشتى. ئۇمۇ ئۆزىنى بۇ مېھمان  
بىلەن كونا تۇنۇشلاردەك ھىسپاتقا كېلىپ قالغاندى.

— دەپ باقماسىز، مېنى پۇشايمان قىلدۇرۇپ، ئۆلپەتچىلىكتىن  
كەچتۈرۈۋەتكىدەك قانداق گەپكىن، ئاڭلاپ باقاي.

— گەپنىڭ پوسكاللىسىنى دېسەم، — دېدى تەۋىپىق چاقچاق  
قىلىۋاتقان چاغدىكى خۇشخۇي كۈلكىسىنى جىددى كۈلۈمسىرەشكە  
ئۆزگەرتىپ، — مەن چەتئەلدىن مەكتەپ ئېچىش نىيىتى بىلەن  
كەلگەندىم. شەيخ سەئىدىنىڭ مۇنۇ سۆزى ئېسىڭىزدە بولسا كېرەك،  
«ئىككى كىشى ھەسرەت بىلەن ئۆلۈپ كېتىدۇ، بىرى بار تۇرۇپ يەپ  
ئىچمىگەن؛ يەنە بىرى بىلىمى تۇرۇپ، ھېچ ئىش قىلمىغان». بۇ گەپ ھەر  
ئىككىمىزگە باب كېلىدىكەن. شۇڭا ھەسرەتتە كەتمەسلىك ئۈچۈن ئىش  
قىلماقچىمەن. مانا شۇنىڭغا مەبلەغ كېرەك. بۇ گەپنى تەپسىلىيەرەك  
سۆزلىسەم، ئالدى بىلەن دارىلمۇئەللىمىن ئېچىپ مۇئەللىم  
تەربىيەلەيمەن. ئاندىن بۇ مۇئەللىملەرنى 24 كەنتكە تەقسىم قىلىمەن.  
ھازىر دارىلمۇئەللىمىننىڭ ئىشى ئاساسەن تەييار بولۇپ قالدى. مەكتەپ ۋە  
مالىيىسىمۇ ھەل. ئەمدى 24 كەنتكە مەكتەپ بېنا قىلىپ،  
مۇئەللىملەرنىڭ ئوقۇش پۈتتۈرۈشىگە ئۈلگۈرتىدىغان گەپ. سىزنى  
دارىلمۇئەللىمىنگە مەبلەغ بېرىڭ دېمەيمەن، ماقۇل كەلسىڭىز باشقا  
بايلار بىلەن بىرلىشىپ شورۇققا بىر مەكتەپ سېلىپ بەرسىڭىز بۇنىڭ  
پايدىسى، ساۋابلىق تەرىپى ھەققىدە سىزگە تولا سۆزلەشنىڭ ھاجىتى

يوق، ئەلۋەتتە. سىزنىڭمۇ چەتئەللەردە ئىلىم تەھسىل قىلغان، يېڭىلىقپەرۋەر كىشى ئىكەنلىكىڭىزنى ئاكامدىن ئاڭلىغان، بۇ ئىشنىڭ ئەھمىيىتىنى ئۆزىڭىز چۈشۈنسىز. ئەمدى بىزگە بىر ئېغىز جاۋابىڭىز كېرەك.

— شۇ ئىشىمدى؟ شۇنىڭغا مېنى پۇشايمان قىلىدۇ، دەپ ئويلىغانىدىڭىز؟ سىز بۇ گەپنى ئېچىشتىن بۇرۇن باغلىشىپ قويساق بوپتىكەن، گەپ يوق ئۇتتۇرۇپ قويدىكەنسىز، — تاھىر خەلىپەت شۇنداق دەپ خۇشخۇي كۈلدى. ئاندىن جىددىيلىك بىلەن، — ئىنىم، بۇ ئىش دەل مېنىڭ كۆڭلۈمدىكى ئىش ئەمەسمۇ. مەنمۇ شۇنداق بىر ئىشلارغا ئۇرۇنۇپ كۆرگەن، ئەنە ئاۋۇ مەسچىدنىڭ يېنىدىكى خانىقادا بالىلارنى ئوقۇتۇپ ژۇدۇم. بىراق مېنىڭ ئوقۇغۇنۇم مەدرىس بولغاچقا قولۇمدىن كەلگىنى ئازراق يېڭىلىقنى قوشۇپ سۆزلەش بولدى. ئابدىقادىر داموللامنىڭ يولىنى تۇتمەن دەپ تىرىشتىم، ئەمما مېنىڭمۇ باشقا موللىلاردىن ئانچە پەرقىم بولمىدى. ئەمدى بۇ ئىشنى قىلىدىغان ئادەم تۇرغان يەردە مەن نېمىشقا تىل چاينايدىكەنمەن؟ موللا قادىر بىلەن ئىككىمىزدە چاتاق يوق، ئەگەر مەن ئۇنىڭ ئۈچۈن ئالدىراپ ۋەدە بېرىپ قويغان بولسام ئۇنىڭ بىر ئۆلۈش يۈكىنىمۇ ئۈستۈمگە ئالاي قانداق؟

بۇ چاغدا سابىت موللا قادىرنى باشلاپ كىردى. موللا قادىر ئىگىز ھەم بەستىلىك كىشىدى. تاھىر خەلىپەت ئۇنىڭغا مېھمانلارنى تۇنۇشتۇردى كېلىش مۇددىئاسىنىمۇ سۆزلەپ بەردى. ئاخىرىدا ئۆزىنىڭ قانداق ئىپادە بىلدۈرگەنلىكىنىمۇ ئېلىپ قالمىدى.

— سىزنىڭ دېگىنىڭىز ھىساب. سىز نېمە دېسىڭىز مەن شۇ، — دېدى موللا قادىر قىسقىلا.

— بىر نەچچە كۈندىن بېرى يۇرتلارنى بىر قاتار ئارىلاپ چىقتۇق، يۇرت مۆتىۋەرلىرى بايلار يۈز بېشىلار بىلەن كۆرۈشۈپ كېلىۋاتىمىز، خۇداغا شۈكرى ھازىرچە ئىشىمىز خېلى جايىدا. ئەمدى ۋەدىلەر ھەرىكەتكە ئايلانسا بولۇدىغان بولدى، — دېدى تەۋپىق. ئۇ ياقىتىكى ھويلىدىن ئايال خۇجايىنلارنى چاقىرىپ كىرگەن ئابلىمىت قارىنى تاھىر خەلىپەت يەنە

چەتكە تارتىپ:

— سەن چىقىپ قوشنىلاردىن بىرنى قىچقىرىپ كىر، قوزنى سويۇپ مېھمانلارنى ئۇرۇتۇشۇپ بېرىدىغان ئىشكەن دېگىن، دېدى. ئۇ جايغا قايتىپ كېلىپ ئولتۇرغاندا ئۇنىڭ ھەركىتىنى سىزىپ تۇرغان تەۋپىق چاقچاق قىلدى:

— سىزنىڭ ھەركىتىڭىز گۇمانلىق تۇرۇدىغۇ؟ نېمە قىلاي دەيسىز؟

— ھېچ گەپ يوق كۆڭلىڭىزگە باشقا ئىش كەلمىسۇن.

— ياق، — دېدى مەمتىلى ئەپەندى يەنە جىددى تۈسكە كۆچۈپ، —

بىز ئۈچۈن كۆپ ئاۋارە بولماڭ، ئالدىرايمىز.

— خىيالىڭىزنى خام چاغلىماڭ، سىز ئۈچۈن كىم ئاۋارە بولۇۋېتىپتۇ؟

ئۆزىمىزنىڭ ئىشى، — دېدى تاهىر خەلىپەت چاقچاققا ئايلاندۇرۇپ. ئۇ

تەۋپىقنى بارلىق كونا- يېڭى تۇنۇشلىرى ئىچىدىكى ئەڭ يېقىن

سىردىدە كىلا كۆرۈپ قالغانىدى. ئۇلارنىڭ سۆزىدىنمۇ ئون يىل بىللە

ئوقۇغاندەك چىقىشقا قىلچىق يېقىنچىلىق ئىپادىلىنىپ تۇراتتى.

ئابلېمىت قارى باشلاپ كىرگەن كىشى ئېغىلدىن قوزنى يېتىلەپ

چىقىپ مېھمانلارنىڭ دىققىتىنى ئۆزىگە تاتتى:

— ھۆرمەتلىك مېھمانلىرىمىز كېچىكرەك بىر قوزىمىز بارىكەن دۇئا

قىلىپ بەرسەڭلار.

— بېرىپ ئىشىڭنى قىلىۋەر، سەت قىلىقنى قىلما، — دېدى تاهىر

خەلىپەت قوشنىغا قوزنى ئايرىپ سويۇۋېرىشكە ئىشارە قىلىپ، — دۇئا

قىلدۇرۇش دېگەن نېمە قىلىق ئۇ؟ — ئۇ بۇنىڭدەك ئادەتكە ئايلانغان

بىدئەت قىلىقلارنى ياقتۇرمايتى.

— ۋۇي، بۇ قانداق گەپ؟ — دېدى نىزامىددىن دوستىغا قاراپ، —

ئالدىرايمىز دەۋاتساق...

— ھېلى سىز ھېچگەپ بولمايدىغانلىققا ۋەدە بەرمىدىڭىزمۇ؟ بىر

قويىنى سويۇپ نېمە قىلىسىز؟ كۆڭلىڭىزگە رەھمەت، تومۇزدا پۈتۈن بىر

قويىنى ئىككى مېھمان ئۈچۈن سويىمەن دېسىڭىز مېھماننى خۇشال

قىلىشنىڭ تەتۈرسىچە خىجىل قىلىپ قويمايسىز؟

— ھېلەم خاتىرجەم بولۇڭ بۇنىڭ ھەممىسىنى يەپ كېتىشكە زورلىمايمەن، — دېدى تاھىر خەلىپەت خاتىرجەملىك بىلەن.

ئىلاجىسىز قالغان مېھمانلار ساھىپخانغا بويسۇنۇشتىن باشقا چارىسى يوقلىقىنى بىلدى. شۇ چاغدا تەۋپىق سۆھبەتنى داۋام قىلىپ يېڭى دوستغا:

— مەكتەپ ھەققىدىكى گېپىمىزنى قىلايلى سىز قانچە يېپىققا ھۆددە قىلىسىز؟ — دېدى.

— مەن ئۆزۈم ئۈچ يېپىق پۈتتۈرۈپ بېرەي باشقا بايلا ئۇنىماي قالسا يەنە قاراپ تۇرمامەن.

— شورۇق ئاتۇشتىكى ئەڭ چوڭ يۇرۇتنىڭ بىرى، ئۆز ئىچىدىن يەنە ئۈچ يۇرتقا بۆلۈنۈدۇ. شۇڭا بۇ يەردىن ئوقۇيدىغانلارمۇ كۆپ چىقىشى مۇمكىن 7-8 ئېغىزلىق سىنىپ، ئۇندىن باشقا ھوجرا، ئاشخانا، ئىشخانا بولمىسا بولمايدۇ.

— خاتىرجەم بولۇڭ، ئاۋال سىز باشقا بايلار بىلەن كۆرۈشۈپ بېقىڭ، ئاندىن ئۇلارنىڭ ئەھۋالىغا قاراپ بىرلىكتە ئىشقا كىرىشسەكمۇ بولۇدۇ.

— بولۇدۇ، مەن يەنە كېلىمەن، مەكتەپنىڭ ھۆلىنى قويغاندىمۇ ئۆزۈم بېشىدا بولمەن. مەندە مەكتەپنى قانداق سېلىشنىڭ لايىھىسى بار، شۇ چاغدا يەنە سۆزلىشىمىز شورۇقتا ئىلگىرى ئاز-تولا ئوقۇغان خەت ساۋادى بار ياشلار باردۇر؟

— بولمامدىغان، بار. مانا بىزنىڭ مۇشۇ سۆھبىتىمىزدىمۇ ئىككى يىگىت ئولتۇرمامدۇ، — خەلىپەت ئابلىمىت بىلەن سابىتنى كۆرسەتتى، — بۇلار ئىلگىرى مېنىڭ قولىمدا ئوقۇغان. يېغىلىق ۋاقتىدا مەكتەپنى تاقىغان پېتى قايتا ئالچالمىدۇق شۇندىن بېرى ئىككىسى مانا مۇشۇنداق لەيلەپ يۈرىدۇ، بەزى بەزى ئوڭۇرۇققا بېرىپ كېلىپ دېگەندەك،...

— بۇلار دارىلمۇ ئەللىمىندە ئوقۇسۇن. قانداق يىگىتلەر ئوقۇمىسىلەر؟

— مەنغۇ ئوقۇيمەن، يەنە مۇھەممەد قارى دېگەن بىر ئاغىنىمىزمۇ بار، ئۇمۇ ئوقۇيدۇ، ... سابىتنىڭمۇ تازا ئوقۇغۇسى بار. ئەمما ئۆيى... ئادەم يوق.... — دېدى ئابلىمىت.

— نېمە گەپ؟ — قىزىقىپ سورىدى تەۋپىق، — مەن بۇ يىگىتنىڭ خىيالچانلىقىغا باشتىلا دىققەت قىلغانىدىم.

ئابلېمىت قارى دوستىنىڭ ئائىلە ئەھۋالى، يېقىندا دادىسى قازا قىلىپ تىغىدەك يالغۇز قالغانلىقىنى، ئۆگەي ئانىسى ئۆيىدىن ھەيدەپ چىقىرىپ ئۆيگە پۈتۈنلەي مىراسخور بولۇش كويىدا سابىتنى يات ئادەم، رەھمەتلىكنىڭ ھېچنىمىسى ئەمەس، دەپ داۋراڭ سېلىپ يۈرگەنلىكىنى سۆزلەپ بەردى.

— ئۆگەي ئانىسىنىڭ پەيلى يامان خوتۇن، سابىت مەكتەپكە كېتىپ قالسا ئۆيىنى سېتىۋېتىشتىن يانمايدۇ، مەشھەدلىك ئەمەسمۇ، — دېدى ئۇ.

— ھازىرچە ۋەھىمە يېيىشنىڭ ھاجىتى يوق ئۇنىڭ نېمە قىلىدىغانلىقىنى كۆرۈپ باقايلى. سىز خاتىرجەم مەكتەپكە بېرىۋېرىڭىز ئۆيگە تاھىركامىلار قاراپ قويدۇ، ئۇ ھەر قانچە ھازارلۇ بولسىمۇ ئۇنىڭغا بوزەك بولماڭ قورقماڭ، — دېدى ۋە خىروم سومكىسىدىن دەپتەرنى ئېلىپ، — ئەمەس ئىككىڭلارنى تىزىملاپ قويماي، — دېدى.

ياشلار ئەمدى مەمتىلى ئەپەندىنى ئۆزلىرىنىڭ ئەڭ يېقىن ئادىمىدەك كۆرۈپ قالغاچقا، ئۇنىڭ يېقىنغا قىسىلىپ سوئالغا جاۋاب بەرگەچ قىزىق پۇچۇر كىسىغا قاراپ تۇردى

ئۇ ئەڭ ئەۋەل سابىتنى تىزىملىدى. ئالدى بىلەن ئىسمى ئاتىسىنى، جىنىسىنى، رەڭگى-رەھىدىكى بەلگىلەرنى يېزىشقا باشلىۋىدى، ياشلار بۇنىڭغا ھەيران بولۇپ، بىر-بىرىگە قاراشتى. تەۋپىق ئۇلارغا چۈشەندۈرۈپ:

— ئەسلىدە بۇنداق تىزىملىككە سىلەرنىڭ رەسىمىڭلار بولغان بولسا شۇنى چاپلايتۇق، چەتئەلدە شۇنداق. بىزدە تېخى سۈرەت تارتىش ئۈسكىنىلىرى يوق بولغاندىكىن، رەسىمنىڭ ئورنىغا مۇشۇنداق يازمىز دە، — مەن بۇنى سەيپىددىنگە بېرىپ قويماي، ئۇ تىزىملاشقا مەسئۇل بولغان.

— مۇھەممەد قارىنىمۇ تىزىملاپ قويساق بولاتتى، — دېدى ئابلېمىت.

— ئۇنىڭ جىمى ئەھۋالىنى ئېيتىپ بېرەلسەڭلار تىزىملاپ قويماي،

بولمىسا ئۆزى سەپىدىدىن بىلەن كۆرۈشسۇن، — دېدى مەمتىلى ئەپەندى. ئاندىن سابىتقا بۇرۇلۇپ — مەن بۇ يىگىتكە باشتىلا دىققەت قىلغان. ئەسلىدە ئوڭ قانتىدىن ئايرىلغان قۇشتەك ئۆسكەنكەن. ئەمما، خىيالچان كەم سۆز ئادەملەردە شۇنداق ئالاھىدىلىك بولۇدۇ، ئۇلارنىڭ ئىچى كۈچلۈك قەيسەر تەبىئەتلىك كېلىدۇ. باشقىلار ئاغزىدا ئالغان شەنى ئۇلار ئۈن - تىنسىز، ھەركەتتە ئېلىشقا ئىرادە باغلىيالايدۇ. مەن شۇڭا بۇ يىگىتكە قىزىقىپ قالدىم خەلىپىتىم، بۇ يىگىت سىزنىڭ قوللىڭىزدا ئوقۇغاندا قانداقراقىدى؟

— نىمىسىنى ئېيتاي، زېھنى غۇبارسىز بالا. ناۋايى، ئابدۇراخمان جامى، خوجاھاپىزلارنىڭ غەزەللىرىنى ئىچىۋالىدۇ. قانداق خاتىرىكىن تاڭ، بىرلا ئوقۇدۇمۇ بولدى ھازىرلا يادلاپ بېرەلەيدۇ.

— ئۆزىمۇ ئانچە - مۇنچە شېئىر يازىدۇ، — دەپ قوشۇمچە قىلدى ئابلىمىت قارى.

— ئەنە، مېنىڭ ئويلىغىمدەك بولۇپ چىقتى. ئىنىم، سىز چوقۇم ئوقۇشىڭىز كېرەك.

سابىت ھامان بىر قولىنى يانچۇقىدىن چىقارماستىن غاڭزىنى سىقىمداپ، بۇرنىنىڭ ئۇچىدا ئۇنچىدەك تەر، خىجالەت بولغان قىزدەك تارتىنىپ تۇراتتى.

— يەنە باشقا ئوقۇيدىغانلار بولسا بىزنىڭ مۇرادىمىز شۇنچە چاپىسان ھاسىل بولۇدۇ، قانداق موللىكا؟ — ئۇ موللا قادىرغا قاراپ كۈلۈمسىردى.

— شۇنداق، تەقسىر، شۇنداق بولمامدىغان، ئىلىم دېگەن قانات ئەمەسمۇ، پىيادە ماڭغاندىن قانات بولسا ئۇچقان ئىتتىكرەك بولۇدۇ - دە.

— خەلىپىتىم، ۋۇجۇدۇمدا قانداق نەرسىكى، بىر نەرسە پاتماستىن سىرتقا تېپىدۇ، شۇك تۇرغۇم كەلمەيدۇ. يۈرۈكۈمدە ئىسيانكارلىق باش كۆتۈرۈۋاتامدىكىن دېسەم توققۇزۇم تەل بولۇپ كەتكىنى تايىنلىق<sup>①</sup> —

---

<sup>①</sup> «قۇرئان» دا «ئىنسانلار ھەممە نەرسىدىن ھاجەتسىز بولغاندا ئۇنىڭ ۋۇجۇدىدا ئىسيانكارلىق باش كۆتۈرىدۇ» دېيىلگەن، بۇ يەردە شۇ ئايەتكە ئىشارە قىلىندۇ، — ئا.

دېدى مەمتىلى ئەپەندى ئۆزىگە خاس ۋەزىمىن كۆلۈمسىرىشى بىلەن، —  
لىكىن ئىچىم قايناپلا تۇرىدۇ.

— مانا شۇ ھەقىقىي ھايات! — دېدى تاھىر خەلىپەت ئۇنى قوللاپ، —  
ئۇنىڭسىز ھاياتنىڭ نېمە قىزىقى؟ بىز داموللامنىڭ سۆزلىرىنى ئۇنتۇپ  
قېلىۋاتىمىز. مەرھۇم: «بۇ زامان غەپلەت ۋە بېپەرۋالىق زامانىسى ئەمەس،  
ئۇيغۇنۇش ۋە سەزگۈرلۈك زامانىسىدۇر؛ جاھىللىق ۋە نادانلىق دەۋرى  
ئەمەس، ئىلىم مەرىپەت دەۋرىدۇر؛ سۇسلۇق ۋە بىكارلىق ۋاقتى ئەمەس،  
تىرىشىش، غەيرەت ۋاقتىدۇر. باشقا مىللەتلەر ئىلىم ۋە مەرىپەت سايىسىدا  
ھاۋادا ئۇچۇپ پەرۋاز قىلماقتا. سۇ ئاستىدا بولسا خۇددى قورۇقلۇقتا  
يۈرگەندەك ئەركىن ئۈزۈشمەكتە. بىز تېخى غەپلەت ئۇيقۇسىدا  
ياتماقتىمىز. ئۇيقۇ بولسا ئۆلۈمنىڭ بۇرادىرى ۋە مۇقەددىمىسىدۇر. بۇ  
ھالەتتە دائىم ئۇخلىماق، يوقۇلۇش ۋە ئۆلۈم يولىدۇر!...»<sup>①</sup> دېگەن  
ئەمەسمۇ؟ بۇ سۆزلەر ئېيتىلغىلى نىكەم؟ داموللام شىھىت بولغىلىمۇ  
ئون يىل بولۇپ قالدى، بىزدىن ئۇنىڭ سۆزلىرىنىڭ قىممىتىنى  
بىلگەنلەردىن قانچىسى باردۇر؟ ئۇنى توغرا تونغانلارنىڭمۇ ئۇ دېگەندەك  
ھەرىكەت قىلىشقا جۈرئىتى بولمىدى. مانا بىزلەر شۇ جۈملىدىنمىز.

مەمتىلى ئەپەندى تاھىر خەلىپەتنىڭ ئىلىم- مەرىپەتكە خېلى كۆزى  
ئېچىلغان زات ئىكەنلىكىنى چۈشەندى. ھەمدە ئۇنىڭ ھەر قانداق ئەھۋال  
ئاستىدا ياردەم بېرىشتىن باش تاتمايدىغانلىقىغا ئىشەنچ قىلدى.

— خۇدا تىلىكىڭىزگە يەتكۈزەر، ئىنىم، — دېدى موللا قادىر، —  
قۇرئاندىمۇ «بەندىنىڭ تىرىشچانلىقىغا يارشا نەسۋە باردۇر» دېگەن گەپ  
بارغۇ.

— ئويلىغانلىرىمنى يولغا سالمىقىم ھەربىرىڭلاردەك مۆتىۋەرلەرنىڭ  
قوللىشى ۋە ياردىمىگە باغلىق. سىلەر ماڭا بۇنچىلىك مەدەت بېرىۋاتقان  
يەردە مەندە غەيرەت ئۈستىگە غەيرەت ھاسىل بولماي قالامدۇ؟ مەن ۋەتەن ۋە  
خەلقىنىڭ شۇنداقلا سىلەردەك ساداقەتمەن دوستلارنىڭ ئىشەنچ ھەم

---

<sup>①</sup> ئابدۇلقادىر داموللا «نەسھەتى ئاممە» دىن، — ئا



ئۈمىدىنى ئۈستۈمگە ئېلىپ ماڭغانلىقىمىدىن بەكمۇ بەختىيارلىق ھىس قىلىمەن، گەرچە بۇ ئىش ئاسان ۋە ھوزۇرلۇق بولمىسىمۇ.

مېھمانلار چىلگە بىلەن يۇمشاق قاتلىما نانلاردىن يىگەچ پاراڭلىشىپ پاراڭ تېمىسىنىمۇ يېڭىلاپ تۇرۇشتى، تاھىر خەلىپەت شورپا تارتىلىشتىن ئىلگىرى مېھمانلارنىڭ پۈت- قولىنى سوزۇۋېلىشى ئۈچۈن ئۇلارنى باغقا تەكلىپ قىلدى.

— مېنىڭ بېغىمنى كۆرۈپ بېقىڭلار، پېقىر مېۋە ئولاشقا خېلى ھەۋەس قىلىمەن. مېنىغۇ باغۋەن دېگىلى بولمايدۇ، شۇنداق بولسىمۇ بىر ئەمەك، — دېدى ئۇ ھەم باغنىڭ ئىشىكىنى ئېچىپ ئالدىدا ئۆزى يول باشلىدى.

باغدىكى مېۋە تۈرلىرىنىڭ كۆپلىكى تەۋپىقنى ھەيران قالدۇردى. ئۇ ئىسمىنى ئاڭلىغان، ئەمما ھېچ كۆرۈپ باقمىغان مېۋىلەرنى بۇ باغدا كۆرۈۋاتاتتى. شۇندىلا تاھىر خەلىپەتنىڭ بوش ئادەم ئەمەسلىكىنى، ئۇنىڭ ئاددىيلا بىر موللا ئەمەس، بىر پەن ئادىمى، تەتقىقاتچى ئىكەنلىكىنى بىلدى. بۇنداق مېۋىلەرنىڭ يېقىن ئەتراپتا پەقەت بەشكېرەم باغلىرىدا ئاندا- ساندا تېپىلىدىغانلىقىنى ئاڭلىغان بولسىمۇ كۆرۈپ باقمىغان بولغاچقا، باغنىڭ قانچىلىك زور ئەجىر بىلەن مۇشۇ ھالغا كەلتۈرۈلگەنلىكىگە كۆزى يەتتى...

... ئۇلار باغدا خېلى ئۇزاق سەيلى قىلىپ قايتىپ چىققاندا قوزنىڭ گۆشى پىشىپ قالغانىدى. ئۇلار باراڭ ئاستىغا قايتىدىن ئولتۇرۇشقاندىن كېيىن ياغاچ تاۋاقتا گۆش بىلەن ياغاچلاپ پىشۇرۇلغان چامغۇر، جانان چىنىلەردە شورپا تارتىلدى.

تامماقتىن كېيىن ئاچچىق دەملەنگەن چاي ئىچىپ بىر ھازا پاراڭلىشىپ ئولتۇرۇشتى ئاندىن نىزامىدىن بىلەن تەۋپىق ئىككىسى ئورۇنلىرىدىن تۇرۇشۇپ ساھىپخانلار بىلەن خوشلاشتى. موللا قادىرنىڭ ئۆيگە تەكلىپ قىلىپ قاتتىق تۇتقىنغا ئۇنماي ئۈزۈر ئېيتىشتى.

— مەن ئەمدى ئىككىلىرىنى ئاراملىرىدا قويمايمەن. ۋەدە قىلىش بىلەنلا قوتۇلىدىغان ئىش يوق. يەنە كېلىپ سۈيلەيمەن، — دېدى

مەمتىلى ئەپەندى ئارقىدىن ئۇزۇتۇپ چىقىۋاتقان ساھىپخانلارغا يېقىنلىقىنى ئىپادىلىگۈچى ئالاھىدە تەلەپپۇز بىلەن.

— شۇنداق قىلىشلىرىغا نېسىپ قىلسۇن ئىلاھىم، — دېدى خەلىپە، — يەنە بىردەم ئولتۇرماي ئالدىراپلا ماڭدىڭلار، خەير، ئەمدى نەگە بارماقچىسىلەر؟

— ئابدۇرىيىماخۇن، ياقۇبھاجى ۋە يۈز بېشى گاداچوڭلار بىلەن كۆرۈشمىز. ھەممىسىنىڭ مەدەت بېرىشىگە ئېرىشسەك مەبلەغىنى جوغلاپ ئىشقا كىرىشىمىز. مەن كېلەر قېتىم قۇرۇلۇشنىڭ لايىھىسىنى ئېلىپ كېلىمەن.

— خوش ئەمسە رازى كېتىڭلار، — دېدى ساھىپخانلار مېھمانلارنى خانىقا ئالدىغىچە ئۇزىتىپ چىقىپ.

سابىت مېھمانلار بىلەن بىللە ماڭغاندى دوستى ئۇنىڭدىن

سوردى:

— سەنمۇ ماڭدىڭغۇ؟ بىردەم ئولتۇرساڭ بولمامدۇ؟

— ئەپەندىنى ئۆيگە باشلاي دەيمەن، پەتە قىلىپ ماڭسۇن.

— ئەمسە مەنمۇ بىللە بولاي.

— يىگىتلەر، بىزنى ئۇزۇتۇپ قويماقچىمۇ ياكى بىر ياققا بارامتىڭلار؟

— دەپ سورىدى تەۋىپ ئۇلار بىلەن سىراداشقاچ ماڭغۇسى كېلىپ.

— ھە، ئۇزۇتۇپ چىقىۋاتىمىز، — دېدى ئابلىمىت بىر ئاز خېجىل

بولۇپ.

— سابىت، ئۆيىڭىز قەيەدەرەك؟

— مۇشۇ يولدىلا، مەسچىتتىن ئۆتسەك يېقىن... — دەپ دۇدۇقلىدى

سابىت.

تومۇز تەپتىدىن يەر قاغىراپ، يولدىن توپا ئۆرلەپ كەتكەندى.

دەرەخلەرمۇ سولۇشۇپ قالغاندەك بىچارە كۆرۈنەتتى. ئەنە شۇ توپا- چاڭ

كۆتۈرۈلۈپ تۇرىدىغان ئەگرى- بۈگرى يېزا كوچىسىدا بىر مۇنچە ئۇششاق

بالا «ئات» چېپىپ توپا- چاڭ باسقان چىرايىنى تېخىمۇ سېرىق

كۆرسۈتەتتى. ئۇلار بىر بالىنىڭ ئارقىسىغا كىرىۋالغان بولۇپ بالىلارچە

زىل ئاۋازلىرى بىلەن چوقان سالاتتى:

تاز! تاز، قوماق تاز،  
قازان بېشىغا كەلمەڭ تاز!  
قازان بېشىغا كەلسەڭ تاز.  
چۆمۈچ بىلەن يەيسەن تاز!

ئېچىنىش بىلەن بالىلاردىن كۆزىنى ئۈزۈمەي يېنىدا كېتىۋاتقان مەمتىلى ئەپەندىگە سابىت پەس ئاۋاز بىلەن:

— ئەپەندىم، مانا مۇشۇ مېنىڭ ئۆيۈم، بوسۇغىدىن ئۆتۈپ كەتمەي پەتە قىلىپ... — دېدى ئۇياتچان قىزدەك تارتىنىپ تۇرۇپ. بۇ خىل ئىپادە ئۇنىڭ گۈسمەستەك ئىگىز ۋە كەڭ گەۋدىسىگە قوپالراق كەلگەن چىرايىغا زادىلا ماس كەلمەيتتى.

مەمتىلى ئەپەندى ئاكىسىدىن مەسلىھەت سورىغاندەك ئۇنىڭغا قارىغانىدى نىزامىدىن ئىككىلىنىپ غەربكە قىسايغان كۈنگە قاراپ قويدى.

شۇ چاغدا «ئات» چېپىشىۋاتقان بالىلار چېپىشتىن توختاپ سابىتقا ئەركىلەپ تۇرۇپ، يات مېھمانلارغا دىققەت قىلماقتىدى.

— سابىتكا، بىز ئوغلاق تاتىشىپ ئويناۋاتىمىز، — دەپ چوقىرىدى ئۇلارنىڭ بىرى، قارىغاندا ئۇلار ھېلىقى بىچارە «تاز» نى «ئوغلاق» قىلىپ سۈرۈپ يۈرگەن بولسا كېرەك ئۇ يىراقراق تۇرۇپ قورۇنغان ھالدا مېھمانلارغا قاراۋاتاتتى.

تەۋپىق بالىلارغا بىرمۇ- بىر كۆز يۈگۈرتۈپ چىقىپ:

— نېمە، سىلەر مۇشۇ ئىككى ئاكاڭلار بىلەنلا بولۇپ كېتىپ بىزگە سالاممۇ قىلمايسىلەرغۇ؟ بىزنى يات كۆرۈۋاتامسىلەر؟ ئۇنداق بولسا تۇنۇشۇپ قويايلى، مېنىڭ ئىسمىم مەمتىلى، ئەمدى ھەممىڭلار ئىسمىڭلارنى ئېيتىپ بېرىڭلار، دوست بولۇپ قالساق بۇنىڭدىن كېيىن ئىزدىشىپ تۇرىمىز، قانداق؟

— بولۇدۇ!

— ئەمسە سابىتكاڭلارنىڭ ئۆيىگە كىرەيلى شۇ يەردە سۆزلۈشمىز،  
— بۇ گەپتىن ھودۇقۇپ كەتكەن سابىت ئالدىراپ- تېنەپ دەرۋازىنى  
ئېچىشقا كىرىشتى.

— ئاۋارە بولماڭ ئوغلۇم پىشايۋاندىلا ئولتۇرايلى مەن مۇنۇ  
دوستلۇرۇمنى ئوبدانراق كۆرۈۋالاي.

سابىت كۆرپە ئېلىپ چىقىش ئۈچۈن ئالدىرىدى. بىراق ئۇ ئېلىپ  
چىققان كۆرپىنى سالىدىغان جاي تاپالماي تۇرۇپ قالدى مېھمانلار  
ئولتۇرۇپ بولغانىدى.

— ھازىرلا داستىخاندىن بىللە چىققاندىكىن ئەھۋال ئۆزىڭىزگە  
مەلۇم، ھەرگىز ئاۋارە بولۇپ يۈرمەسسەز، — دېدى تەۋپىق. دېمىسىمۇ  
سابىت تەكەللىۋېلىپ مېھماننى زورلاشنى بىلمەيتتى ياكى  
قاملاشتۇرالمىتتى. بۇنداق چاغدا بۇرنىنىڭ ئۇچىدا دەرھال ئۇنچىلار پەيدا  
بولاتتى، قولى ئىختىيارسىزلا يانچۇقىغا كېتەتتى. يەنە كېلىپ ئۇ بۇ  
ھۆرمەتلىك كىشىنىڭ ئىخلاسىمەن مۇرىدىغا ئايلىنىپ بولغان بولۇپ،  
ئۆزى ئۈچۈن قانۇنغا ئايلىنىپ قالغان سۆزلىرىنى نېمە دەپ رەت  
قىلىۋېتىشنى بىلمەي، ئۆزىمۇ سۇيىغا كېلىپ ئولتۇردى. بۇ چاغدا تەۋپىق  
بالىلارنى ئالدىغا چاقىرىپ ئۇلار بىلەن بولۇپ كەتتى. ئۇ سومكىسىدىن  
ھەر قاچان ئۆكسۈتمەيدىغان تاتلىق- تۇرۇملەردىن بالىلارغا بەردى.

— شۇنداق قىلىپ بىز دوست بولۇپ قالدۇقۇ؟ بىراق دوستلار مەن  
سىلەردىن قاتتىق رەنجىپ قالدىم، — دېدى ئۇ ئۆز تەڭتۇشلىرى بىلەن  
سۆزلۈشۈۋاتقاندىكى ئەستايىدىل تەلەپپۇزدا، — بىرىنچىدىن سىلەر  
چوڭلارنى كۆرگەندە سالام قىلىشنى بىلمەيدىكەنسىلەر؛ ئىككىنچىدىن  
توپا- چاڭدا ئويناپ ئۈستى- بېشىڭلارنى بولغۇۋالدىكەنسىلەر. بۇنداق  
قىلىساڭلار ھەم كىيىمىڭلار ئەسكىپ كېتىدۇ، ئاتا- ئاناڭلارغا  
ئېغىرچىلىق سالسىلەر، ھەم ئاسانلا ئاغرىپ قالسىلەر. تېخىمۇ  
كۆڭلۈم ئاغرىغىنى سىلەرنىڭ ئاغرىڭلار بەك بەزەپ ئىكەن.  
ئەدەپسىزكەنسىلەر، ئۆزەڭلارنىڭ دوستىنى بوزەك ئېتىپ

هاقارەتلەيدىكە نىسلىەر، — ئۇ راستىن رەنجىگەن كىشىدەك بالىلاردىن كۆزىنى ئېلىپ كەتتى.

— سەن بۇ ياققا كەلگىنە ئوغلۇم، — دېدى ئۇ ئارقىدا بويىنى قىسىپ تۇرغان بالىنى ئالدىغا چاقىرىپ، — سەن ماڭا ئىسمىڭنى ئېيتىپ بەردىڭمۇ قانداق؟

بالا گەپ قىلماستىن بېشىنى ئېغىتىپ قويدى ئابلىمىت قارى ئۇنىڭ ئۈچۈن جاۋاب بېرىپ:  
— ھە، ئابلىق، — دېدى.

تەۋپىق ئۇنىڭ بېشىدىكى ياغلىشىپ كەتكەن گۈللۈك دوپپىسىنى ئېلىپ ئېچىنغان ھالدا قارىدى.  
— ئاپاڭ بارمۇ ئوغلۇم؟

— بۇ بىزنىڭ قوشنىمىز، — دەپ چۈشەندۈردى سابىت، — يېتىم بالا، ئۆگەي ئانىسى بار.

— دادىسى ئۇنىڭ ئانىسىنى تالاق قىلىۋېتىپتىكەن.

تەۋپىقنىڭ قىزىللىق كەتمەيدىغان، تەبەسسۇم يېغىپ تۇرىدىغان چىرايى بىردىنلا ئەجەللىك جاراھىتىگە تېگىپ كەتكەندەك پۇرۇشتى.  
— ئېھ، ئۇيغۇر، ئۇيغۇر! نۇرمۇشقا نەقەدەر يىنىكلىك بىلەن مۇئامىلە قىلىدۇ. — ھە! ئاياللار بىز ئۈچۈن مال، بەلكى مالدىنمۇ تۆۋەنراق. ئالىمىز، قويمۇتتىمىز، يەنە ئالىمىز! نېمە دېگەن ئاسان ئىش! نېمە دېگەن يىنىكلىك بۇ! بۇ بىر ئىللەت ئەمەسمۇ؟ بىز خەقنىڭ ئىچىمىزدە بىر نىكاھلىق بولغانلار قانچە پىرسەنتنى ئىگىلەر؟ مېنىڭچە بەش پىرسەنت چىقار قالغىنىچۇ؟ ئادەم بىدىكى! بىز نىمىشكە «ھاڭگا ئېشەك بالىسىغا ئىگە بولمىغاندەك» تېپىپ قويۇپلا بالىلارنىڭ بەختىنى ئويلىمايمىز؟ — ئۇ بىردىم سۈكۈتتىن كېيىن، — بۇ بالا تۇغما مۇشۇنداق ئەمەستۇر؟ — دېدى ئىستىھزا بىلەن.

— كېيىن بولغان ئىش. بۇنىڭ چېچىنى ئالدۇرۇپ قويدىغان ئادەم چىقماي ئۆتكەن. — كەچكەن قەلەندەر. — ئابداللار ساۋابلىق ئۈچۈن بېشىنى چۈشۈرۈپ قويۇپ، شۇنىڭ بىلەن يۇققان گەپ. — تە! — دېدى ئابلىمىت.

— ئاكا، — دېدى تەۋپىق نىزامىدىنغا بۇرۇلۇپ، — مەن ئابلەقنى كۆرگەندىن كېيىن ئۆزەمگە ئاچچىقىم كېلىپ قالدى. ئىش ئالدىراش دەپ بالىلار ھەققىدە ئويلىمىغىنىم ئۈچۈن ئۆزۈمنى كەچۈرەلمەيمەن! بالىلارنى كېسەلدىن قۇتقۇزۇپ مىللەتنىڭ جىسمىنى سۈپىتىنى ئۆستۈرۈشمۇ ئوخشاشلا مۇھىم ئىش تۇرسا، بۇ ئىشنى تاشلىۋېتىشكە قانداق ھەققىمىز بار؟ ئۇ سابىتقا قاراپ، — ئىنىم ئازراق سۇ ئېلىپ چىقىڭ، — دېدى ئۇ سابىت ئېلىپ چىققان سۇغا قول ياغلىقىنى چىلاپ ئابلەقنىڭ يۈز-كۆزىنى سۈرتتى بېشىنى يۇدى.

— مانا، بىر چىرايلىق بالا ئەمەسمۇ؟ نىمىشكە ئۇلارنى «رىسقىنى ئاللا بېرىدۇ، ئېغىرىنى يەر كۆتۈرىدۇ» دەپلا تاشلىۋېتىمىز؟ ئاخىر بىز يىرتقۇچ ھايۋانچىلىكمۇ ئەمەسمۇ؟! ئوغلۇم توپا-چاڭدا ئويناپ مەينەت يۈرسەڭ بېشىڭ يامان بولۇپ كېتىدۇ، بۈگۈندىن تارتىپ پاكىزە يۈرگىن توپا-چاڭدا ئويناپ، پات-پات بېشىڭنى يۇيۇپ تۇرغىن. ئۈگەي ئاپاڭ سۇ بەرمىسە سابىت ئاكاڭنىڭ يېنىغا كىر بولامدۇ؟ مەن بۇدو كەلگىنىمدە دورا ئالغىچ كېلىمەن، سېنى چوقۇم ساقايتىمەن، — ئۇ يەنە ئاكىسى تەرەپكە بۇرۇلۇپ، — «ھەر بىر پەرزەنت تۇغۇلۇشتا ئەيىپسىز، لېكىن ئۇنىڭ ياخشى-يامان بولۇشى ئاتا-ئانىسىنىڭ تەربىيىسىگە باغلىق»<sup>①</sup> بىز ئەۋلادلارغا مەسئۇل بولۇشىمىز كېرەك.

بالىلار بۇ ناتۇنۇش ئەمما بالىلارنى شۇنچە ياخشى كۆرىدىغان ھەتتا ئاتا-ئانىلىرىمۇ يۈزىنى يۇيۇپ قويمايدىغان، ھېچكىم ئېرىخ ئېتىنى ئاتىماي «تاز» دەيدىغان ئابلەقنى شۇنچە ياساپ-جابدۇپ كېتىۋاتقان سالاپەتلىك ئادەمگە ھەيران بولغان ھالدا قوڭغۇزدەك قارا كۆزلىرىنى — توپا-چاڭ باسقان يۈزلىرىنىڭ بىردىن بىر زېنىنتى بولغان بۇلاق كۆزلىرىنى — ئاجايىپ چاقىنتىپ جىم-جىت قاراپ تۇرۇشانتى.

— بالىلىرىم، — دېدى ئۇ ھەممە بالىلارغا، — ئىناق ئويناڭلار

<sup>①</sup> ھەدىس، — ئا.

سوقۇشماڭلار، كىم يەنە ئابلەقنى بوزەك قىلسا مېنىڭ دوستۇم ئەمەس. پەقەت ئابلەقلا مېنىڭ دوستۇم بولۇپ قالىدۇ. ئۈستى - بېشىڭلارنى پاكىزە تۇتۇڭلار بولامدۇ؟ مەن كېلەر قېتىم كەلگەندە مۇشۇ يەردە كۆرۈشىمىز ماقۇلمۇ؟

— ماقۇل!!

— ئاكا، بۇنىڭدىن كېيىن ئېغىر كەلسىمۇ دورا سومكىسىنى يېنىمدىن ئايرىماي يۈرەي. بۈگۈن بىر نەچچە يېزىنى ئارىلاپ ئوخشاشلا مۇشۇنداق بالىلارنى ئۇچراتتىم. ئىچىم سېرىلدى، ئۇيغۇرمۇ دۇنياغا ئادەم بولۇپ تۇغۇلغاندىكىن ئادەمدەك ياشىسۇن - دە!

— شۇنداق قىلساڭمۇ قىل، لېكىن پۈتۈن ئاتۇشنى ھۆشەنگە يۈك بىلەن پىيادە ئايلىنىپ جان توشمايدۇ، مەن كاللىنى ھەم قويدىن بىر نەچچىنى سېتىپ بولسىمۇ ساڭا بىر ئات، ھېچ بولمىسا بىر خېچىر ئېلىپ بېرەي، — دېدى نىزامىدىن.

سابىت بىلەن ئابلىمىت قارى ئۇلارغا قاراپ بىلىندۈرمەي بىرىنى بېقىنلىدى.

— مەن بۇ ئىشنى بۈگۈنلا ئاكامغا ئېيتتىمەن، — دېدى ئابلىمىت قارى دوستىغا پىچىرلاپ.

مەتىلى ئەپەندى ئاۋۋال بالىلارنى ئويناشقا چىقىرىۋېتىپ ئاندىن ئۆزىمۇ ئورنىدىن تۇردى. سابىت بىر نەچچە ئېغىز تەكەللىپ سۆز قىلىش كېرەكلىكىنى ھەس قىلىپ تۇرسىمۇ بىراق تىلى زادىلا گەپكە كەلمىدى، پەقەت گەپ سۆزسىزلا مېھمانلارغا ئەگىشىپ كويغا چىقتى.

— ماقۇل يىگىتلەر، ئەمدى سىلەر بىلەن ئوڭۇرۇقتا كۆرۈشىمىز، مەن بۈگۈن شورۇقتىن قايتىپ ۋاقۇققا بارىمەن، سەيپىدىن تىزىملىغان ئوقۇغۇچىلار بىر سىنىپلىق بولغان بولسىلا ئوقۇش باشلايمىز سىلەرگە سەيپىدىن خەۋەر قىلىدۇ.

— خەير، خۇداغا ئامانەت.

ئۇلار ئەپەندىنى ئۇرۇتۇپ ئارقىسىدىن ئۇزۇنغىچە قاراپ تۇرۇشتى. بايامقى بالىلارمۇ يۈگرەشتىن توختاپ ئۇلارنىڭ ئارقىسىدىن يەڭگىل

قەدەم ئېلىشلىرىغا ئۇزاققىچە قاراشتى. ئۇلار ئەگرى- بۈگرى كوچىلارنىڭ ئەگمىسىدە غايىپ بولغاندىلا شوخلۇقلىرىنى باشلاشتى.

## 2

نېزىمىدىن بىلەن مەمتىلى ئەپەندى ئىككىسى شورۇقنىڭ چىغىرىغا مەھەللىسىدىكى بىر ئۆزىملىك مەسچىد ئالدىدا ئىككى تەرەپكە ئايرىلدى. نېزىمىدىن ئۆيگە قايتاتتى. ئىنىسى ئۇنى ناھايىتى تەسلىكتە قايتىپ كېتىشكە ماقۇل كەلتۈرگەنىدى. تەۋپىق ئاكىسىنىڭ ئارقىسىدىن كۆيۈنۈش تۇيغۇسى بىلەن بىردەم قاراپ تۇرۇپ ئاندىن ئۆز يولىغا قاراپ ماڭدى.

ئۇ ئاۋۋال يۈز بېشى گاداچوڭ بىلەن كۆرۈشتى. ئۇنىڭ بىلەن كۆرۈشۈشتىكى مەخسدى ئىئانە توپلاش ئۈچۈن ئەمەس، ھوقۇقى ھىمايە ئۈچۈن ئىدى. ئۇ گاداچوڭنىڭ بويۇن تولغىماسلىقى ئۈچۈن سىدىقەگە بىلەن كۆرۈشكەنلىكىنى پۇرۇتۇپ ئۆتتى. شۇنىڭ بىلەن گاداچوڭ مەكتەپ قۇرغۇچىلارنى قوللاشقا ۋەدە بەردى.

تەۋپىق ئۇ يەردىن چىقىپ ئابدېرېھىماخۇن، ياقۇپھاجىملارنىڭ ئۆيىگە كىردى. ئۇلار بىلەن سۆزلەشكەندە بايلارنىڭ ئۆز- ئارا بەسلىشىدىغان، بىرسى بىر تەڭگە خەجلىگەن ئىشقا يەنە بىرسى ئىككى تەڭگە خەجلىپ ھەشەمەت نام- ئابىرۇي قوغلۇشىدىغان خۇسۇسىيىتىدىن پايدىلاندى. ئۇ بۇ ئىككى بايغا قىلغان سۆزلىرىدە تاھىر خەلىپەت بىلەن موللا قادىرنىڭ مەكتەپ سېلىشقا ئىنتايىن قىزغىنلىقىنى يوپۇتۇپ سۆزلىدى. بۇ يەردىمۇ ئۇنىڭ ئىشى كۆزلىگەن ئۈنۈمگە ئېرىشتى.

ئۇ ياقۇپھاجىمنىڭ كەچلىك تاماققا تۇتقىنىغا ئۇنىماي، ۋاقۇغقا يۈرۈپ كەتتى. بۇ چاغدا كۈن پېتىشقا ئاز قالغانىدى. ئۇ كەچلىك تاماققا تاشاخۇنۇمنىڭ ئۆيىگە يېتىپ بېرىشقا ئالدىراپ، قەدىمنى تېز- تېز ئېلىپ ماڭدى.

قوياش پېتىشقا باشلىغان ئاشۇ مەزگىلدەمۇ تۇمۇزنىڭ دىمىق ھاۋاسى



يۈزگە ئۇرۇلۇپ، كىشىنى بىئارام قىلاتتى. ئىسسىقتا سزالىقتىكى زەيكەشلەردىن قارالاي ۋە ئاللىقانداق سېسىق نەرىسىلەرنىڭ پۇرىقى ئارىلىشىپ، تىنجىق ھاۋانى ھاسىل قىلاتتى. ئۇ باغلا يېزىسىنى ئارىلاپ كېتىۋاتقىچە ھامان ئەتە- ئۆگۈن ئىچىدە ئوقۇش باشلايدىغانلىقى توغرىسىدا ئويلاپ ھاياجانلىناتتى. ئۇ سەپىددىننىڭ زادى قانچىلىك بالا تىزىملىغانلىقىنى بىلىشكە ئالدىرايتتى.

ئۇ ئويلىغىنىدەك تاغىسىنىڭ ئۆيىگە دەل كەچلىك تاماق ۋاقتىغا ئۆلگۈرۈپ كەلگەنىدى. ئۆيىدىكىلەرنىڭ ھەممىسى داستىخاندا جەمىدى. ئۆيىدىكىلەردىن باشقا يەنە سالاھىددىن ئەپەندى بىلەن مۇشپىقە خانىممۇ بارىدى.

— «ياخشى مېھمان تاماق ئۈستىگە كېلەر» دېگەن گەپ بارىكەن، مەن بۈگۈن دەل ياخشى مېھماننىڭ ئۆزى بولدۇمۇ دەيمەن، — چاخچاق قىلدى تەۋپىق داستىخانغا كېلىپلا. ئاندىن ھەممەيلەن بىلەن بىر-بىرى ئامانلىشىپ ئورۇن ئېلىپ ئولتۇرغاندىن كېيىن، — مەن تېخى سالاھىددىن ئەپەندى بىلەنمۇ كۆرۈشمە كچىدىم، ياخشى مېھماننىڭ بۇ ئارزۇسىغا ئۇيغۇن، ئەپەندى ئۆزىمۇ مۇشۇ يەردىلا ئىكەن، — دېدى.

— قېنى تاماققا بېقىڭ «ئاۋۋال تامام ئاندىن كالام» — دېدى سارىخېنىم.

سالاھىددىن ئەپەندى پاشا قورغىچ سورىدى:

— قانداق زۆرۈر ئىش بارىدى؟

— بەك ئالدىراش—مۇ ئەمەس. ئاڭلىسام سىزنى قەشقەرگە

كەتمەكچىمىش دېيىشتى، بۇ قانداق گەپ؟

— ھە، شۇنداق دېيىشىۋاتىمىز، بۇ يەردە قىلغان ئىشىمىزنىڭ تازا

تايىنى بولمايۋاتىدۇ، بىكار يۈرگۈچە قەشقەرگە كىتەيلىمىكىن دېۋىدۇق.

— شۇنداقمۇ؟ بۇ ئويىڭىز تازا توغرا بولماپتۇ. سىزنىڭ تەكلىپ

قىلىپ ئەكەلگەن، بۇ يەر يۇرتىڭىز بولمىغاندىكىن كەتسىڭىز توسۇپ

قالغىلى بولمايدۇ. بىراق بىز تۇرۇپ قېلىشىڭىزنى ئىلتىماس قىلىمىز.

بالىلاردىن غەم قىلماڭ مەن سىزگە تەلەبە يىغىپ بېرىمەن لىۋاھىددىن

يەنە سىز بىلەن قالدۇ. سىز ھېچ بولمىسا بىر قارارلىق مۇئەللىم تەربىيەلەپ بېرىپ كېتىڭ. مۇشپىقە خانىمنىڭ بارىدا بىر تۈركۈم ئايال مۇئەللىملەرنى تەربىيەلەۋالماق، قىزلىرىنى ئوقۇتۇشتا ئامالسىز قالغىمىز. ئاۋۋال بىز تەييارلىق قىلىۋاتقان ئىشنى قىلىپ باقايلى. شۇنىڭ نەتىجىسىگە قاراپ ئاندىن سىلەرنىڭ ئىشىڭلارنى ئويلىشىيلى. ھازىرچە بار بالىلارنى ئاز بولسۇن، كۆپ بولسۇن ئوقۇتۇپ تۇرۇڭلار قانداق؟

مەتىلى ئەپەندىنىڭ سۆزلىرى شۇنچە سىلىق چىرايىنىڭ شۇنچە ئىللىقلىقىغا قارىماي، ئاللىقانداق كۈچ بارىدى. ئاھاڭىدا ياكى پوزىتسىيىسىدە نېمىدۇر بىر نەرسە كۈچلۈك جاراڭلاپ تۇراتتى. ئۇنىڭ سۆزىنى ئىلىك ئالماسلىق تولىمۇ تەس گەپىدى. سالاھىدىن ئەپەندىمۇ ئۇنىڭ ئىلتىماسىنى رەت قىلىشقا ئامالسىز قالدى.

— بىز مىللىتىمىزنىڭ مەدەنىي ئاقارتىش تارىخىدا تاتار خەلقىنىڭ زور تۆھپىسى بارلىقىنى ئۇنتۇپ قالمايمىز. سىلەر بىزگە ئۇستاز. ئۇنداقتا بولغاندىكىن شاگىرتىڭىزلارنى چالا تاشلاپ كېتىشكە يۈرۈكىڭلار چىدىماس، ئەلۋەتتە؟

— شۇنداقتا، ئەپەندى... — سالاھىدىن ئەپەندى ئاخىرى كۆڭلى بىر تۈرلۈك ئىسسىق ئېقىم تەرىپىدىن ئېرىپ كەتكەندەك بولۇپ شۇنداقتا دېدى. دە، شۇك بولۇپ قالدى.

— شۇنداقتا قىلايلى، ئەپەندى، مېنىڭ سىزنى ئىزدىمەكچى بولۇشۇم شۇ ئىش ئۈچۈن ئىدى. خانىم ئىككىڭلار ئىككى سىنىپ ئوقۇتقۇچى يېتىشتۈرۈپ بەرگەندىن كېيىن، سىلەر قايتا ئېغىز ئېچىپ يۈرمىسەڭلارمۇ ئۆزىمىز كۆچۈرۈپ ئاپىرىپ قويۇشقا ۋەدە بېرىمەن. ئەمدى شۇ گەپ ھىساب بولسۇن، — دېدى ئۇ ئاندىن سالاھىدىن ئەپەندى بىلەن بولۇدىغان سۆھبەتنى تاماملىغانلىقىنى بىلدۈرۈپ، پاشا قورنۇتقان سەيپىدىنكىگە بۇرادى، — خوش، بىز سۆھبەتنى تاماق بىلەن بىرلا ۋاقىتتا تۈگەتسەك ۋاقىتىمىز تېجلىدىغۇ؟ قېنى، سۆزلىگەنە، قانچە بالا تىزىملىدىڭ؟

سەيپىدىن قوشۇقنى قويۇپ تۇرۇپ:

— ھازىرچە ئەللىكتىن ئاشتى، — دېدى.

— شۇنداقمۇ؟ ياخشى! مېنىڭ سومكامدا ئىككەيلەننىڭ تېزىمى بار، يەنە بىرسى يېقىن ئارىدا تىزىملاتماقچى، — مەمتىلى ئەپەندى ھاياجانلىنىپ كەتتى. — ئۇنداق بولسا، — دېدى ئۇ بىردەم قوشۇمىسىنى تۈرۈپ تۈرۈپ ئويلۇنۇۋالغاندىن كېيىن، — شەمبىدىن باشلاپ ئوڭرۇققا بېرىشقا ئۇختۇرۇش قىلساڭلار قانداق؟ لىۋاھىدىن ئىككىڭلار ئەتە بىر كۈن ھەممە تەلەبىگە ئۇختۇرۇپ بولۇڭلار، ئۆگۈنلۈككە جۈمە، بازارنى ئۆتكۈرۈۋالسۇن، شەمبە كۈنى مەكتەپكە بارسۇن قانداق؟ — ماقۇل.

— سالاھىدىن ئەپەندى، لىۋاھىدىن بىر كۈن ئاكىسىغا ياردەملەشسە رۇخسەت بېرەرسىز؟  
— بولۇدۇ، بارسۇن.

— ھە، مانا، ئىش پۈتتى. شۇنداقمۇ؟

دۇئا قىلغاندىن كېيىن مەمتىلى ئەپەندى كېتىشكە ئالدىردى.

— ئەمدى كېچە بولدى، قاراڭغۇدا قالسىز، قونۇپ قېلىڭ بالام، كېچە دېگەندە نەدە بولسا ئۇخلايدىغان گەپ، خام توقۇمىغاندىكىن، — دېدى سارىخېنىم ئۇنى تۇسۇپ.

— ياق، خانئانا، قايتاي، — دېدى تەۋپىق ئۆزرە سوراھ تەلەپپۇزىدا.

ئارقىدىن چاقچاق ئارىلاشتۇرۇپ قويدى، — توقۇيدىغان خاملىرىمۇ بار.

سەپىددىن، لىۋاھىدىنلارنىڭ ئۆتۈنۈشلىرى، سالاھىدىن ئەپەندىنىڭ سالا قىلغىغا قارىماي، تەۋپىق كېتىش پىكىرىدىن يانمىدى.

— مېنىڭ بۇ يەرگە كېلىش مۇددىئايىم مۇما تۈۋىگە چۈشتى، ئەمدى

قايتماي نېمە قىلمەن؟ كېچىدە بەربىر ئۇخلايدىغان گەپ، دەپ خانئانامۇ توغرا ئېيتتۇ، — دېدى ئۇ كۈلۈپ. ئۇنىڭ كۈلكىسىدىن ھارغىنلىق چىقىپ تۇراتتى.

ئۇ ئىنتايىن ئىتتىك ماڭدى. مېڭىپ كېتىۋېتىپ ئەتە قەشقەرگە

بېرىپ كېلىشنى، قەشقەردە قايسى ئىشلارنى بېجىرىپ، قايسى ئىشلارنى

ئوقۇشىدىغانلىقىنى ئويلاپ ماڭدى: توختاجى كەلگەن بولسا ئەنجان تەرپلەردىن بىر يۈرۈش دەرسلىك كىتاپ، دەپتەر- قەلەم قاتارلىق نەرسىلەرنى ئەكەلدۈرۈشنى ئەڭ مۇھىم ئىش دەپ قارىدى. «تۈرك تىلى دىۋانى» نىڭ كىرىش سۆز قىسمىنىڭ تەرجىمىسىنى ئالغىچ بېرىپ شەۋقىنىڭ پىكىرىنى ئۇقۇپ بېقىشمۇ زۆرۈردى. نوۋبىسى مەكتەپنىڭ دەرسلىك قوللانمىلىرىدىن ئالغىچ كېلىپ ھازىرچە پايدىلىنىپ تۇرىشمۇ بولاتتى. بولۇپمۇ مەجىددىن ئەپەندى ھىغزى سەھھەت<sup>①</sup> دەرسى ئۈچۈن بىر نەرسە تۈزۈپ بەرمىسە بولمايدۇ. «دەرس باشلايدىغان ۋاقىت قىستاپلا كېلىپ قالدى، ئەتە بارمىسام خېلى ئۇزۇنغىچە چولام تەگمەيدۇ...»

« ئۇ تۈركۈل يېزىسىدىن چىققاندىلا ئەتراپ قاپ- قاراڭغۇ بولۇپ كەتتى. ئۇ كېچىنىڭ سالقىنىدا خېلى روھلۇنۇپ قالغاندەك بولدى. يېقىن كەلگۈسىدە ۋەتەننى ئۈچۈن ئىختىساس ئىگىلىرىنى تەربىيەلەشنى باشلاشتەك غايىنىڭ تۇنجى قەدىمى ئۇنى قاتتىق ھاياجانلاندىراتتى. بۇ بەختسىز مىللەتنىڭ بەختى ئۈچۈن بېسىۋاتقان بىر قەدەم ئىدى. ئۇ ئۆزىنى بىر ئاددىي بىناكار دەپ ھىسابلىدى. ئۇنىڭدەك بىناكارلار تارىختىن بېرى بىر بۈيۈك قەسىر ئۈچۈن ئىشلەيتتى. ئۇلارنىڭ ھېچقايسىسى بۇ قەسىرنى پۈتتۈرۈپ، ئۇنىڭ تۈرىدە ھوزۇرلۇنۇشنى ئويلىمايتتى. پەقەت ئۆزىنى ئۇنۇتقان ھالدا خىش قويۇشاتتى. قەسىر ئىش مەيدانىدا گاھى ئىش توختاپ قالاتتى. گاھ بوران- يامغۇر تامنى ئۇپرۇتۇپ چۈشۈرەتتى، يامان نىيەتلىكلەرمۇ بۇزغۇنچىلىق قىلاتتى. گۈل-نەقىشلەرنى بۇزۇپ ئىپلاس نەرسىلەرنى سۇۋاپ قويىتتى. يەنە خالىس بىناكارلار يېتىشىپ چىقىپ قۇرۇلۇشنى داۋام قىلاتتى.

مەمتىلى ئەپەندى تېخى يېقىندىلا ئابدۇقادىرداموللا، ئابدۇخالىق ئۇيغۇر، مەخسۇت مۇھىتىلار خىش قويغان بۈيۈك قۇرۇلۇشقا ئۆزىنىڭ ئىزباسار بولغىنىدىن چەكسىز ئىپتىخار ھىس قىلاتتى، شۇنىڭ بىلەن ئۇ

<sup>①</sup> ھىغزى سەھھەت — ساقلىقنى ساقلاش ساۋادى، سەھىيە، — ئا.

ھارغىنلىقنى ئۇنتۇپلا قالدى.

ئۇ ئۆيگە يېتىپ كەلگەندە نىزامىدىن بىلەن زورخان تېخى ئۇخلىمىغانىدى. بالىلار ئاللىقاچان ئۇيغۇغا كېتىشكەندى.

— تېخى ئۇخلىماپسىلەرغۇ، ئاكا، — دېدى يانچۇق سائىتىنى چىقىرىپ قاراپ قويۇپ شۇندىلا ۋاقىتنىڭ بالدۇر ئەمەسلىكىنى كۆرۈپ تېنى بوشىشىپ كەتكەندەك بولدى.

— ئەمدى كەلدىڭمۇ؟ — دېدى نىزامىدىن ئۇھ تاتىپ.

— ھەئە، ھەر ھالدا ئىشلار ئىنتايىن جايىدا مەن بەكمۇ خوشال.

— ئەمما بۈگۈن ماڭغان يولۇڭنىلا ھىسابلاپ باقە، — دېدى نىزامىدىن ئىچ ئاغرىتقان ھالدا، — نەچچە ژۇتنى ئارىلاپ كەم دېگەندە ئەللىك چاقىرىم يول ماڭدىڭ دېگەن سۆز، ئۇكام، جان كۈندە چېچەكلەمدۇ، ئۆزەڭنىمۇ ئاسرىغىن.

— ئاكا، مەن شۇ جاپانى ئىختىيار قىلغان ئىكەنمەن، مېنىڭ بەختىم ئەنە شۇ. ھەر كىمنىڭ بەخت راھەت دەپ قارايدىغىنى ئوخشاش ئەمەس بەزىلەر نەشە چېكىپ «ئەرش» تە كەزگەننى راھەت دەيدۇ؛ يەنە بەزىلەر بەختىنى قىمار تاۋكاسىدىن ئىزلەيدۇ. نىمىشكە بەخت ئوخشاش بىر نەرسە ئەمەس؟ چۈنكى كىشىلەرنىڭ بەخت دەپ بىلىدىغىنى ئوخشاش ئەمەس. شۇنداق، بەخت — كۆڭۈل ئىنتىلگەن بەرسە دېمەكتۇر.

— بولدى، سەن بىلەن تالىشىپ بولاتتىمۇ.

— ئۆزىڭزچۇ؟ ئۆزىڭز نىمىشكە ئۇخلىمىدىڭز؟ يەڭگە، ئاكام قايتىپ كەلگەندىن كېيىن نېمە ئىش قىلدى؟

— تاشمەتلەرگە يول كۆرسۈتۈپ بىردەم بوياقخانىدا ئىشلىدى. ئۇندىن تاختىلاپ قويغان جۇۋىلىرىنى تىكتى. ئۇنىڭزى خەت يېزىپ ئولتۇرغانىدى.

— شۇنداقمۇ؟ دېمەك سىزمۇ ئانچە راھەتلىنىپ كەتمەيسىز. خوش، كۆچۈرۈپ قەيەرگە كەلدىڭز؟

— كىرىش قىسمىنى كۆچۈرۈپ بولدۇم. مېتىندىن<sup>①</sup> ئازراق يازاي دەپ تۇراتتىم.

— رەھمەت، ئاكا، تېكىستنى تېخى پىششىقلىمىدىم. ئاۋۋال ئۇنى بىر سېلىشتۇرۇپ چىقاي، ئالدىرىماڭ، كىرىش سۆز قىسمىنى كۆچۈرۈپ بولغان بولسىڭىز بەك كاتتا ئىش قىپسىز، رەھمەت. ئەتە قەشقەرگە بېرىپ كېلەي دېگەندىم، ئالغاچ بارسام بوۋاي تازا خوشال بولۇدۇغان بولدى، — بىراق ئۇ ئاكىسىنىڭ چىرايى تۇتۇلۇپ تۇرغىنىنى كۆرۈپ باشقا ياققا بۇرۇپ، — ئاكا، سىلەرنىڭ ياخشى كۆڭلۈڭلارنىمۇ يەردە قويغىلى بولمايدۇ. خۇدا بويىرسا قەشقەردىن بالدۇرراق قايتىپ چىقسام، جۈمەنىڭ قالغىنىنى سىلەر بىلەن بىللە ئۆتكۈزۈمەن. سىلەرگە تەمبۇر چېلىپ بېرىمەن، پىئانىنو چېلىپ بېرىمەن. ئۆزۈممۇ بالىلارنى بەك سېغىنىدىم ئۇلارنىڭ ۋاراڭ. چۇرىڭنى ئاڭلىمىغىنى نىكەم، بىر ئۆيدە ياشاپ تۇرۇپمۇ... — دېدى. شۇئان ئۇنىڭ كۆڭلىدە ئوغلى ھەققىدىكى خاتىرە ئۇنىڭغا ئەگىشىپ ئايالى سەرۋەرنىڭ خاتىرىسى كەچتى. سېغىنىچ ئۇنىڭ يۈرىكىگە ھوجۇم قىلىشقا باشلىۋېدى، ئۇ كالىسىنى قاتتىق سىلكىپ ئاكىسىنىڭ سۆزىگە قۇلاق سالدى.

بۇ چاغدا سەل چىرايى ئېچىلغان نىزامىدىن:

— بىر ئايال بالىسىنى ئېلىپ كېسەل كۆرسەتكىلى كەپتىكەن. ئۇنىڭ بالىسىنىڭمۇ بېشى بۇزۇلغانىكەن، ئىلگىرى ئۇنى كۆرۈپ دورا بەرگەنىكەنەنەن، دورا خېلى پايدا قىلغان بولسا كېرەك، يەنە ئازراق بەرسە دەپ كەپتىكەن.

— ھە، بىلىمەن، ئەسلىدە ئۆزۈم ئۇنىڭ ئەھۋالىنى سۈرۈشتە قىلىپ تۇرۇشۇم كېرەكىدى، كېيىنكى كۈنلەردە ئۆزۈممۇ بۇ ئىشنى ئۇنتۇپلا كەتتىم. بىر ئىشنى قىلىدىم دەپ يەنە بىرىنى ئۇنتۇپ كېتىش ياخشى ئىش ئەمەسكىدى. ئاكا، مەسجىدنىڭ ئۇ تەرىپىدىكى قانچىنچى دەرۋازا شۇنىڭكىدى؟ ھە، مەن دەرھال باراي؟

<sup>①</sup> تېكىست — ئا.

— ۋۇي، ئۇكام، خەقنىڭ ئىشىكىدە تەمتىلەپ ژۇرىدىغان ۋاقتىمۇ مۇشۇ؟ خەق نېمە دەپ قالدى؟ ئۇنىڭسىزمۇ ياخشىلىققا يامانلىق دەپ، ئۈستۈڭدە گەپ...

— ئۇ دېگىنىڭىزغۇ توغرا بىراق، ئەتە قەشقەرگە كەتسەم بۇ ئىش كەينىگە سۆرۈلۈپ كەتمسۇن، دەيمەن - دە.

— دورىنى ئېلىپ قوي، مەن ئەتە بېرىپ قوياي. ئەمدى ئۇخلىغىن.

— ئۇنداق بولسا ماقۇل، دورىنى ئايرىپ قوياي، ئەتە مېنىڭ ئورنۇمدا بۇ ئىشنى ئۇنتۇلماي بېجىرىپ قويۇڭ، ئەمما ھازىر سىلەر ئۇخلاۋېرىڭلار، ئاكا، مەن ئازراق بىر نەرسە يازاي، — دېدى ئۇ ھارغىن ئەسنەپ تۇرۇپ، — ھازىرلا ياتمەن، ماۋۇلارنى ئازراق سېلىشتۇرۇپ چىقاي كۆزىڭىزنى ئالايتقىنىڭىز بىلەن، ئەتە ئۆزىڭىز ئىشىسىز قالسىز، يەنە بىر تەرەپتىن بىر كۈنلۈك ئىش كەم ئورۇنلانسا قەشقەرگە كىرگىنىمۇ تازا...

— ھەي، ھەي...

— مانا، بىر بەتلا...

نىزامىدىن چىقىپ كەتكەندىن كېيىن تەۋپىق تەرجىمە قىلغان ئارگىنلارنى سېلىشتۇرۇپ چىقتى ئاندىن تۇنجى ئارگىنال پېتىچە قولغا ئالمىغان بىر نەچچە شېرىنى قايتا ئىشلىدى. ئۇ ئورنىدىن تۇرغاندا قەدەملىرىنىڭمۇ تاش ئېسىپ قويغاندەك ئېغىرلىشىپ كەتكەنلىكىنى ھىس قىلدى.

# ئون تۆرتىنچى باب

## 1

مەمتىلى ئەپەندى جۈمە كۈنى چۈش قايرىلغاندا قەشقەردىن قايتىپ چىقتى. دەرۋازا ئالدىغا كېلىشى بىلەنلا ئۇنى سېغىنغان بالىلار — جىيەن ئوغۇل — قىزلىرى ئۇنىڭ ئالدىغا يۈگرەشتى. بىر ئۆيدە ياشاۋېتىپمۇ بارغانسېرى ئاز كۆرۈشۋاتقىنى ئۈچۈن سېغىنىشقاندى. مەمتىلى ئەپەندىمۇ بالىلارنىڭ ئۈستىبېشىنى قاققاچ، ھەممىسىنى بىر باشتىن قوچاغلان سۆيۈپ چىقتى ۋە ھەر بىرىگە قەن- گېزەكلەردىن تۆتقۇزدى. ئۇ دەرۋازا تۈۋىدىلا پاتىمەنى بىر قولىدا، روشەنگۈلنى بىر قولىدا كۆنۈرۈپلىپ ھويلىغا كىرىپ كەلدى.

— خوش كەپسىز، مەمتىلى، — دېدى زورخان ئىللىق كۈلۈمسىرەپ، — ماللىكاڭنىڭ ئۈستىبېشىنى بولغاپ بولۇشۇپسەن، كەپسىزلەر، — دەپ بالىلارنى ئەيىپلىدى ئۇ.

— ھېچقىسى يوق، — دېدى مەمتىلى خۇشال ھالدا. شۇ چاغدا بوياقخاندىن چىققان نىزامىددىن ھارۋىكەش ئېلىپ كىرىۋاتقان يۈك- تاقىلارغا قاراپ قويۇپ: — تېجلىق كەلدىڭمۇ؟ يۈكۈڭ خېلى بارغۇ؟ نېمىلەر ئۇ؟ — دېدى كۆرۈشۈپ.

— بىر توپى دەپتەر- قەلەم، ئوقۇغۇچىلارغا، بىر توپى چەكمەن. بۇلار ھەققىدە كېيىن سۆزلەپ بېرىمەن. ۋەدەمگە بىنائەن بۈگۈن سىلەر بىلەن كۆڭۈللۈك يېرىم كۈن ياشايمەن، باشقا گەپلەرنى قىلىشماي تۇرايلى، ھېلى بىكار بىرەر موھىم ئىش يادىمغا چۈشۈپ قالسا كەيپىڭلار ئۇچۇدىغان ئىش بولمىسۇن، — دېدى مەمتىلى ئەپەندى.

ئۇ ھارۋىكەشنى ئۇزۇنۇپ پىشايۋانغا كېلىپ ئولتۇرغاندىن كېيىن: — غېنى، ئەمسە تەمبۇرنى ئېلىپ چىق. قەشقەر سەنمىگە بىر



چالاي، — دېدى روھلۇق ھالدا.

— ھەببەللى، مۇنداق ئىش قىلمامسىز، «بەزىدە خۇدا بىلەن روسۇل، بەزىدە دۇتار بىلەن ئۇسۇل» دەپتىكەن، — دېدى زورخان، — شۇغۇنسى كېلىپلا ئۇسسۇلۇقمۇ ئىچمەي قىلىۋاتقىنىڭىز تازا بولماي قالدى.

مەمتىلى ئەپەندى يەڭگىسىگە رەھمەت ئېيتىپ، غېنى ئېلىپ چىققان تەمبۇرنى قولغا ئېلىپ سازلاشقا باشلىدى. بالىلار ئۇنى چۆرۈدەشتى نىزامىدىنمۇ يېقىنراق سۈرۈلدى. تەمبۇرنىڭ تىرىگىشىغان ئاۋازىنى ئاڭلاپ ئىشىك ئالدىدا ئويناۋاتقان بالىلارمۇ كىرىپ كەلدى. خوسۇسەن بالىلار ئەپەندىدىن زادىلا قورۇنمايتتى. ھەممىسى «ئەپەندى دادام» دېيىشىپ ئەڭ يېقىن ئادىمىگە ئوخشاش ئەركىلىشەتتى. خېلىدىن بېرى ئۇلار ئەپەندى دادىسىنى بۇ ئەتراپتا كۆرەلمىگەچكە بۈگۈن ئۇلار ئۇنىڭ ئەتراپىغا ئۇلاشماي تۇرالمىتتى.

نىزامىدىن بىلەن زورخان ئىنىسىنىڭ ناخشىسىنى ئاڭلاپ ئولتۇرۇپ كۆڭلىدە «بىرسى بىرەر ئىش بىلەن مەمتىلىنى ئىزلەپ كېلىپ ئۇنى مالال قىلمىسىدى، كەيپىمىزنى بۇزىمىسىدى» دەپ ئويلىۋاتتتى. مەمتىلى ئەپەندى ئىنتايىن كەيپى چاغ ھالدا قەشقەر سەنمىنى باشلىدى ۋە چوڭراق بالىلارغا:

— ھە، نىمىشكە ئولتۇرىسىلەر؟ ئۇسسۇل ئويناڭلار، بولمىسا سىلەر چېلىپ بېرىڭلار، مەن ئويناپ بېرەي، قانداق؟ — دېدى. ئارقىدىن، — ئۇيغۇر بالىسى ناخشا ئېيتالمىسا، ئۇسسۇل ئوينايمىسا ئۇيغۇر بولۇشنىڭ ئىككى شەرتى كەم بولۇپ قالمىدۇ. غېنى سەن باشلاپ بەر، دوستلىرىڭنى تات، — دېدى.

غېنى ئورنىدىن تۇرۇپ ھويلا سەيناسىدا ئۇسسۇلغا چۈشۈپ كەتتى. ئارقىدىن ئىككى بالىنى ئۇسسۇلغا تارتتى. بۇ يەر بىردەمدىلا ئۇسسۇل سورۇنغا ئايلاندى. مەمتىلى ئەپەندىنىڭ بىر نەچچە كۈندىن بېرىكى ھارغىنلىق ۋە ئۇيقۇسىزلىق نەتىجىسىدە قېنى قاچقان چېھرىسىگە بۈگۈن قان يۈگرەپ، نۇرلۇنۇپ كەتكەنىدى، ئۇنىڭ پۈتۈن تۇرىقىدىن ئىچ-ئىچىگە پاتمايۋاتقان بىر خوشاللىق سېزىلىپ تۇراتتى.

نيزامىدىننىڭ ھويلىسىدا تاسادىپىي شەكىللەنگەن بۇ بەزمە سورۇنىغا قوشنا- خۇلۇملارمۇ كىرىشكە باشلىدى. بىردىنبىلا ھويلىغا ئادەم تولۇپ كەتتى.

بۇ خوشال سورۇننىڭ ئۈستىگە قىلغان ئىشلىرىنىڭ نەتىجىسىدىن مەمتىلى ئەپەندىنى خەۋەردار قىلىش ئۈچۈن سەيپىدىن، لىۋاھىدىنلار بازاردىن يېنىپ كېلىپ قالدى. ئۇلار بىلەن بىللە سۇنتاغلىق ئىككى مۇھەممەد قارى بارىدى.

مەمتىلى ئەپەندى تەمبۇر چېلىۋاتقاچقا مېھمانلارغا كۈلۈمسىرەپ باشلىشىپ قويدى. خېلىدىن كېيىن ئۇ تەمبۇر چېلىشنى توختۇتۇپ، سەيپىدىن ۋە ئۇنىڭ يولداشلىرى بىلەن كۆرۈشتى. ئۇلارنىڭ پارىڭىنى بۆلۈپ قوشنىلاردىن بېرى:

— تەمبۇرنى باشقا بىرسى چالسا، مەمتىلى ئەپەندى بىر ئويىناپ بەرسە بوپتىكەن، — دېۋىدى، مەمتىلى تەكەللۇپ قىلىپ ئولتۇرماي:

— قايسىڭلار تەمبۇر چېلىپ بېرىسىلەر؟ چالدىغان ئادەم بولسا مەن ئويىناپ بېرەي، — دېدى.

كۆپچۈلۈكنىڭ ئىچىدە چالالايدىغانلار كۆپ بولسىمۇ ئۇلار تارتىنىپ، گەپ قىلىشىمدى. ھېچكىمدىن سادا چىقمىغاندىن كېيىن مۇھەممەد قارى (ھۈسەيىن) تەۋپىق بىلەن خېلى چۈشۈنۈشۈپ قالغاچقا جۈرئەتلىكراق چىقتى:

— مەن چېلىپ باقاي، ئۆزۈم چالراق، شۇنداق بولسىمۇ،... — دېدى ئۇ.

مەمتىلى ئەپەندى ئۇنىڭ دېدىلىكىنى ياقىتۇرۇپ قېلىپ ئاۋۋال ئۇنىڭ قولىنى تۇتۇپ:

— ھە، مۇھەممەد قارى، چېلىڭ، — دېدى تەۋپىق. مەھەممەد قارى تەمبۇرنى ئېلىپ، ئاۋۋال ناخۇلنى تالارنىڭ ھەممىسىگە نۆۋەت بىلەن ئىككى- ئۈچ قېتىم چېكىپ قويۇپ، ئاتۇش پەدىسىنى باشلىۋەتتى:

ئاتۇشۇڭغا بارغۇنچە ،

پۇرايدۇ بەشكېرەم باغى.  
ئەجەبمۇ يامان ئىكەن،  
كۆپەك ئوتىنىڭ داغى.

مەمتىلى ئەپەندى مەھەممەد قارىنىڭ ئاۋازىمۇ خېلى سازىكەن دەپ  
ئويلىدى. ئۇنىڭغا ھەۋەس بىلەن قاراپ قويغاندىن كېيىن سۇپىدىن  
چۈشتى.

ئۈرۈكۈممۇ- ئۈرۈكۈم،  
باغدا پىشقا ئۈرۈكۈم.  
سېنى بىردەم كۆرمىسەم،  
چىدىمايدۇ يۈرۈكۈم.

.....

بۇ چاغدا تەۋپىق ھويلا سەيناسىدا لەرزىلەشقا باشلىغانىدى.  
ئۇنىڭ ئۇسسۇلى تاماشىبىنلارنى سۆيۈندۈرۈۋەتتەتتى. ئۇلار بۇنداق سىلىق،  
چىرايلىق ئوينىغاننى ئىنتايىن كەم كۆرگەنىدى.  
— قاراڭلار، ئەپەندى بەئەينى سۇدا ئۈزگەن بىلىقتەكلا ئوينىدىكەن -  
نا!؟

— قارا، پۇتغا قارا، نېمە دېگەن سىلىق مىدىرلايدۇ. سەن-بىزدەكلەر  
بولساق بۇ چاققىچە چاڭ چىقىرىپ، ھويلىدا ئادەم تۇرغۇسىز  
قىلىۋېتەتتۇق.  
— دولىسىنى قارىمامسەن، سۆڭىكى يوقتەكلا لىغىلدايدۇ - يا،  
پەرۋەردىگار!

... —

تەۋپىق خۇددى يەردىن بىر ئىلىك ئېگىزلىكتە ئۇچۇۋاتقانداك،  
ئايغىننىڭ يەرگە تېگىۋاتقاننى بىلىندۈرمەستىن سەيناننىڭ چېتى  
بىلەن سېلىق چۆڭلەيتتى. ئۇنىڭ پۇتى ۋە قوللا ئەمەس، بېلى،  
مۇرىسى، بويىنى، بېشىمۇ ناخشىغا ماس ھالدا تەۋرىنەتتى. ئۇ بەزى

ئۇسسۇلچىلاردەك پۈتۈننى يەرگە ئۇرۇپ، قوللىرىنى كۈچەپ پۇلاڭشىتمايتتى. شۇڭا پات ھېرىپ قالمايتتى. ئۇ ئاخىرى مەھەممەد قارىنى ھارغۇزۇپ قويدى.

شۇ چاغدىلا خۇلۇم-قوشنىلار مەمتىلى ئەپەندىمنىڭ مېھمانلىرى بارلىقىنى نەزەردە تۇتۇپ ھەم ئۇنىڭ دەم ئېلىشىغا ھالاقىت بەرمەسلىك ئۈچۈن بىر-بىرلەپ خوشلاشتى.

ھويلىدا ساھىپخانلار بىلەن سەيپىدىن باشلاپ كەلگەن مېھمانلار قالغاندا مەمتىلى ئەپەندى مەھەممەد قارىنىڭ مۇرىسىگە قېقىپ:

— يارىسىز، ئاۋازىڭىزمۇ سازىكەن، — دېدى ۋە چىقىشقا قىلىق بىلەن، — ئاۋۇ كۈنى مۇھەممەد قارىلارنى ئايرىش ئۈچۈن مۇۋاپىق ناملارنى تاپمىز دېگەندىمغۇ؟ مانا بۈگۈن مۇھەممەد ھۈسەيىن ئۆزىنى بۇ بەزمىمىزدە نامايەن قىلدى، دېمەك ئۇنى «مەشرەپ» دېسەك نېمە دەيسىلەر؟

ھەممەيلەن كۈلۈشۈپ «مۇھەممەد قارى مەشرەپ» دەپ چاقىرىشتى.  
— بىز سىزگە ھېلىقى ئىشنىڭ ئورۇنلۇنۇش ئەھۋالىدىن ئۇچۇر بېرەيلى دەپ كەلگەندۇق، — دېدى سەيپىدىن چاقچاقلاردىن كېيىن ئەسلى مەخسەتكە كېلىپ، — جەمئىي 61 نەپەر بالا تىزىملاندى.

— شۇنداقمۇ؟ ئوبدان، ئەسلىدە بۈگۈن مەن ئاكام بىلەن يەڭگەمگە خىزمەت ھەققىدە سۆز قىلماسلىققا ۋەدە بەرگەن، شۇنداق بولسىمۇ بىر ئېغىزلا سۆزلەشكە توغرا كەپ قالدى. خوش قانداق بولدى، ئاخىرى؟  
— ھەممەيلەنگە خەۋەر قىلىۋەتتۇق.

— شۇنداقمۇ؟ رەھمەت، يىگىتلەر، ئەمدى مەن سىلەرگە بىردەم پىئانىنو چېلىپ بېرەي، بولامدۇ؟ ئالدىرىمايدىغانسىلەر؟

— كەچ قالارمىزمىكىن، بىز كېتەيلى،... مەنزىلىمىز خېلى يىراق، — دېدى سەيپىدىن دوستلىرىغا ۋاكالىتەن.

— يېڭى تۇنۇشلار بىلەن بىردەم ئولتۇرغىلى قويمايدىغان ئوخشىماسەن؟

— بىزمۇ ئالدىرايتتۇق... — دېدى ئىككى مەھەممەد قارى بىر-بىرىگە.

بىرىگە قارىشىپ.

— ئەمىسە بىر پىيالىدىن چاي ئىچىپ مېڭىڭلار. ئۇنىسىڭىزمۇ نىزامىدىنىڭاڭلاردىن قۇتۇلالمايسىلەر.  
زورىخان داستىخان سالىدى. ئۇلار چاي ئۈستىدە بىردەم پاراڭلاشتى.  
ئاندىن سەيپىددىنگە:

— ئەتە كېچىڭىزدىكى ئابدۇراخمان ئۈستىنى تەكلىپ قىلىپ باشلىغاچ كەل. شاگىرتلىرىنى، ماشىنىلىرىنىمۇ ئېلىپ كەلسۇن. ئاتىشى نەچچە كىشىلىك كېيىم تىكتۈرىدىغان گەپكەن دېگىن، — دېدى.  
ئۇ مېھمانلارنى دارۋازا ئالدىغىچە ئۇرۇتۇپ قايتىپ كىرگەندىن كېيىن نىزامىددىننىڭ بالىلىرىغا:

— مەن تېخى سىلەرنىڭ ئىختىيارىڭلاردا. كەچلىك تاماقتىن كېيىن مېنى ئازاد قىلساڭلار بولۇدۇ. ئەمدى سىلەرگە نېمە قىلىپ بېرەي؟ دېدى.  
ئارقىدىن ئۆزى جاۋاب بېرىپ، — سىلەرگە پىئانىنو چېلىپ بېرەي، بۇلامدۇ، — دېدى.

ئۇ بالىلارنى ئۆزىنىڭ ھوجرىسىغا باشلاپ كىرىپ پىئانىنو ئالدىدا ئولتۇردى. بالىلارنىڭ ھەممىسى ئەتراپقا ئولاشتى تەۋپىق يوغان بىر ۋازاق قەغەزنى پىئانىنو ئۈستىگە قۇيۇپ پىئانىنونىڭ تۈگمىلىرىنى بېسىشقا باشلىدى.

شۇن ئان ھەيۋەتلىك، كۈچلۈك سادالار بىر خىل رېتىم بىلەن تىترەپ چىقىشقا باشلىدى. ئۇنىڭ ئالدىدىكى قەغەز دە بەش - بەشتىن قىلىپ سىزىق سىزىلغان بولۇپ سىزىققا ئىگىز - پەس قىلىپ، چۆمۈچكە ئوخشاش بەلگىلەر قويۇلغانىدى. ھەر بەش سىزىق ئاستىدا ئۈزۈك - ئۈزۈك خەتلەر باردى. ئۇنىڭدا:

ۋەتەن ئۈچۈن تەرەققىيات ئىستەرمىز،  
ئارزۇيىمىز: راۋاجلانسا مائارىپ.  
جاننى پىدا قىلىدۇق ئەزىر بۇ ئەلگە،  
بىزنىڭ يۈرەك زالىملارغا مۇخالىپ.

دېگەن شېئىرلار يېزىلغانىدى، ئۇ بىر تەرەپتىن چېلىپ، بىر تەرەپتىن بەش سىزىق ئۈستىدىكى بەلگىلەرنى سىزىپ جىجاتتى. بالىلارنىڭ چوڭلىرى بەلگىنىڭ ئاستىدىكى خەتلەرنى بىر ئاز تونۇسىمۇ، بەلگىلەرنىڭ نېمىلىكىنى چۈشۈنەلمىدى كىچىكلىرى بولسا تېخىمۇ بىلمەيتى.

مەمتىلى ئەپەندى مۇزىكا ئىشلەشنى تاكى كەچلىك تاماق ۋاقتىغىچە داۋام قىلدى. كەچلىك تاماق ئۈستىدە نىزامىدىنغا:

— ئاكا، ئەمدى سىزگە ئىشلىرىم ھەققىدە سۆزلەپ بېرەيمۇ؟ —  
دېدى يېقىنلىقنى ئىپادىلىگۈچى ئۆزىگە خاس ئاھاڭ بىلەن، —  
قەشقەرگە بېرىپ ئاۋۋال قۇتلۇق ھاجىم بىلەن كۆرۈشتۈم. ئۇ زات «دىۋان»  
نىڭ كىرىش سۆزىنى كۆرۈپ بەك خوشال بولدى. سىزنىڭ پۇچۇركىڭىزنى  
كۆپ ماختىدى. دارىلمۇ ئەللىمىنى ئېقىشقا سېلىۋالغىچە تەرجىمە  
قىلىشنى توختۇتۇپ تۇرۇشقا مەجبۇر بولغانلىقىمنى ئېيتىپ قويدۇم.  
توختاجى سوۋىت تەرەپكە ئۆتمەكچى ئىكەن، ئۇنىڭغا دەرسلىك كىتاب،  
دەپتەر - قەلەم يەنە باشقا تەنتەربىيە سايمانلىرى ئالغاچ كېلىشىنى بۇيرۇپ  
قويدۇم. مەجىدىن ئەپەندى ئىككىمىز دورا زاكاز قىلدۇق. ھازىرچە  
ئىشلىتىپ تۇرغۇدەك دەپتەر ئول - بولنى ئالغاچ كەلدىم. ئىئانە پۇلدار  
يىغىلغىچە ئۆزۈمدە بار پۇلنى خەجلەپ تۇرمىسام ئىش كېچىكىپ كېتىپ  
قالسا بولمايدۇ، - دە. يەنە بىر ئاز چەكمەن ئالدىم. تەلەپلەرگە بىرخىل  
كېيىم تىككۈزۈپ بېرىمەن. ئەتە ئابدۇراخمان ئۇستا كەلسە بالىلارنىڭ  
بويىنى ئۆلچەپ ئىشنى باشلاپ كېتىدۇ. يېڭىچە كىيىم. ئۆزەمدە  
ئەندىزىسى بار. چاپىنى ئۈچ يانچۇق، گىرمانچە ياقا، شىمى ھەم ئۈچ يانچۇق  
بولۇدۇ.

— ئابدۇراخمان ئۇستا يېڭى پوسۇندىكى كىيىملەرنى تىكلەرمۇ؟

— ئۇقۇشۇپ باقتىم، ئۇ چۆچەكتە بىر تاتار ئۈستىدىن ئۈگەنگەنىكەن.

ئۇنىڭ ئۈستىگە تەييار ئەندىزىسى تۇرسا،... قىلىپ كېتەلەيدۇ.

— قەشقەردىكى بۇرادەرلىرىڭ تېنىچلىق تۇرۇپتىمۇ؟

— ھەئە، ھەممىسى سالام ئېيتتى. بىز ئاخشام ئەخمەد ئەپەندىنىڭ

ئۆيىدە تۇرغۇن ئەپەندى، نامان ئەپەندى، يۈسۈپ زىيا ۋە باشقا ئوقۇتقۇچىلار سانائى نەپىسەنىڭ سازچىلىرى بولۇپ سەنئەت كېچىلىكى ئۆتكۈزدۇق. بىلەمسىز ئاكا، مەن ئۇيغۇر سەنەملىرىنى رەتلەپ ئوتلاشتۇرۇپ قويساممىكىن دەيمەن. قەشقەر سانايى نەپىسەنىڭ مۇدىرى ئوبۇلقاسىم دېگەن بۇرادەر ئىكەن، ئۇ قول ئاستىدىكى سازچىلار بىلەن مېنىڭ ئىشىمغا ياردەم بېرىدىغانلىقىنى بىلدۈردى.

— سەنغۇ يېتىشەلسەڭ ھەممىنى قىلساڭ بولاتتى...

— راستلا، ئەگەر قولۇمدىن كەلسە، مەنمۇ ئۆمەر ھەييام دېگەندەك بۇ پەلەكنى يەر بىلەن يەكسان قىلىۋېتىپ، باشقىدىن بىر پەلەك ياساسامغۇ تېخىمۇ ياخشى بولاتتى، — دېدى مەمتىلى ئەپەندى ئۆزىگە خاس كۈلۈمسىرەش بىلەن. ئۇنىڭ بۇ سۆزلىرىدە چاقچاق ئىلمىنىڭ بىلەن باشقا غايىۋىلاشقان مۇبالغەشتۈرۈلگەن بىر بۈيۈك ئارزۇنىڭ ئۇچقۇنىمۇ چاقناپ تۇراتتى.

تامماقتىن كېيىن ئۇ ئاكىسىغا:

— ھازىرچە يۈسۈپ ئەپەندىدىن نوۋبىشى مەكتەپتە ئىشلىتىۋاتقان دەرىسلىك قوللانمىسىنى ئېلىپ چىقتىم، سىز مۇشۇنى كۆچۈرۈپ بېرىڭ. بۇلارنى ئوقۇغۇچىلارغا تارقىتىپ بېرىمىز ئۇلارنىڭ ئىچىدىكى خېتى چىرايلىقلارغا كۆچۈرگۈزۈپ، كۆپەيتىمىز ھېيىزى سەھەت دەرسى ئۈچۈن بىر نەرسە تۈزۈپ بېرىشكە مەجبۇر دەپمۇ ۋەدە بەردى.

— بىر ياققا بارمايدىغانسەن؟ — نىزامىدىن دورا سومكىسىنى ئېلىۋاتقان ئىنىسىگە قاراپ سورىدى.

— بارمەن، ئاكا، شورۇققا بارمەن. بىرىسىگە ۋەدە بېرىپ قويغانىدىم شۇ يەرگە بېرىپ كېلەي.

— سەن بارغىچە خەقمۇ ئۇخلاپ بولار!؟

— شۇنداق بولسىمۇ بارمىسام بولماس، ۋەدە قىلغانمەن - دە.

— نېمە توغرۇلۇق ۋەدە بەرگىنىڭنى شەيتان بىلەمدۇ... — نىزامىدىن نارازىلىق بىلەن غودراپ باش چايقىدى، — ئەتە ئوقۇش باشلايدىغان بولغاندىكىن پاتراق بىر دەم ئۇخلىساڭ بولمامدۇ، كىم

ئىدى ئۇ ۋەدە بەرگىنىڭ؟

— سابتىنىڭ ئۆيىدە كۆرۈشكەن بالىلاردىن... سىزمۇ بارغۇ، ھېلىقى يېتىم بالا ئابلەق.

— ۋاي ئوكام،... سەن،... ئېسىڭ جايدىمۇ؟... — نىزامىدىن ئىنىسىنىڭ كۆزىگە ھەيرانلىق بىلەن قارىدى. ئىنىسىنىڭ كۆزلىرى چىرايىدىكى ئۆزىگە خاس تەبەسسۇمدىن سەممىلىك، ئەستايىدىللىق بىلىنىپ تۇراتتى. ئۇ ئاكىسىنىڭ نېمىگە ھەيران بولۇۋاتقىنىنى دەرھال پەمىلەپ:

— مېنى سىز بالىلارنى گوللاپ مۇنداق دەپ قويغان دەپ ئويلاپ قالغانىدىڭىز؟ ياكى كىچىك بالىغا دېگەن گەپمۇ ۋەدىمۇ دەپ ئويلايسىز؟ ئۇلارغا سەممى بولمىساقمۇ بولاتتىمۇ يە؟ — دېدى ئۇ سەممىلىك بىلەن، — تېزلا قايتىمەن ئەتە ئوقۇش باشلىساق بۈگۈنكى ئىش ئۇزۇنغا كېتىپ قالمىسۇن دەيمەن، — دەپ قوشۇپ قويدى.

— ۋاي ئوكامەي، سەن قانداق ئادەمسەن - ھە!...

## 2

بىر تال سەرەڭگە بىلەن پولات ئېرىتىش  
مۇمكىن ئەمەس، بىراق پولات ئېرىتەلەيدىغان  
ئوتىمۇ دەسلەپتە بىر تال سەرەڭگە بىلەن  
تۇتاشتۇرۇلغان.

— غ. زۇلپىقار «مەرىپەت مەشئىلىگە

مەدھىيە»

ياشلارغا خاس جۇشقۇن روھ بىلەن تولۇپ. تاشقان ئوقۇغۇچىلار نەچچە ۋاقىتتىن بېرى جىمجىتلىق، غېرىپلىق بېسىپ قالغان مەدرىس ھويلىسىنى ئۆز تەسىرى — شاۋقۇنى، كۈلكىسى، نەپىسى بىلەن تولدۇردى. لەش بېسىپ ياتقان كۆلگە يېڭىدىن زۇمرەتتەك سۈزۈك سۇ



قاچىلاندى. توپا- چاڭ ئۆرلەپ تۇرىدىغان مەدرىس مەيدانى پاكىزە سۈيۈرۈلۈپ سۇ چېچىلىش بىلەن راھەت بەخش تۈسكە كىردى. ئىشىك - دەرىزىلەر پاكىزە سۈرتۈلۈپ يالتىرىتىلدى...

ئوقۇغۇچىلار مەكتەپنىڭ قائىدە- تۈزۈملىرىنى چۈشۈنۈۋېلىشقىمۇ ئۈلگۈردى. ئابدۇراخمان ئۇستا ھەممە ئوقۇغۇچىنىڭ بويىنى ئۆلچەپ، بىر توپ شاگىرتى بىلەن كۈننى- تۈنگە ئۇلاپ ئىشلەپ كىيىملەرنى تەييار قىلماقتىدى. ھەر كىمنىڭ ئىسمى ئورنىدا بېرىلگەن نومبىرى يېزىلغان پۇرۇچنى كىيىم قېتىغا قىستۇرۇپ قوياتتى...

نەھايەت كىيىملەرمۇ يۈتتى. كىيىم پۈتكەن كۈنى مەمتىلى ئەپەندى تەنتەربىيە دەرسى ۋاقتىدا ئوقۇغۇچىلارنى سەپكە تىزدى ۋە كىيىملەردىن بىرسىنىمۇ ئالماشتۇرۇپ قويماستىن نومبىرى بويىچە تارقىتىپ بەردى. كىيىم تارقىتىلىپ بولغاندىن كېيىن ئوقۇغۇچىلارنى دەرھال ھوجرىلىرىغا قايتىپ كىيىم ئالماشتۇرۇپ چىقىشقا بويرىدى.

كىيىملىرىنى ئالماشتۇرۇپ چىققاندىن كېيىن ئوقۇغۇچىلار يەنە سەپكە تىزىلدى. مەمتىلى ئەپەندى گويما مېھرىۋان ئاتىدەك ھەربىر ئوقۇغۇچىنىڭ ئالدىغا بېرىپ تۈگىملىرىنى ئوڭلاپ ئېتىپ ياقا- پەشلىرىنى تۈزەشتۈرۈپ يېڭى كىيىمنى مۇبارەكلەپ چىقتى. بەزى كىچىكرەك ئوقۇغۇچىلارنىڭ پىشانىسىغا سۆيۈمۈ قويدى. بىر خىل فورمىدا كېيىنگەن. چاچ قويغان ئوقۇغۇچىلار سېپىگە قاراپ دىلى سۆيۈنۈپ كۈلۈمسىردى ۋە ئېچ- ئىچىدىن بىر خىل سېغىنچ، تەشەنلىققا ئوخشاش تۇيغۇ ئېتىلىپ چىقىپ كۆز چاناقلىرى بۇرۇن تۆشۈكلىرى ئېچىشقاندەك بولدى. ئۇ ئارقىسىچە چاپسان- چاپسان مېڭىپ سەپنىڭ ئالدىغا چىقتى. ئۇنىڭ ئوقۇغۇچىلارنىڭ مەسۇم چىرايىدىن كۆزىنى ئۈزۈمەي ئارقىسىچە مېڭىشى گويما بىر دەقىقىلىك ھىجرانغىمۇ چىدالمايدىغان مېھرىۋان ئاتنىڭ ھەرىكىتىگە ئوخشايتتى.

— ئەي، تەلەبىلەر، سىلەر ئىلگىرىكى مەدرىس تالىپلىرىغا ئوخشىمايسىلەر. كۆزلەيدىغىنىڭلارمۇ، ئېرىشىدىغىنىڭلارمۇ ئوخشىمايدۇ. ئۇلار پەقەت ئۆزلىرى ئۈچۈنلا شىرىن تاما بىلەن ئوقۇسا، سىلەر خەلقىڭلار

ئۈچۈن گۈزەل ئىتسىقباي يارىتىش نىيىتى بىلەن ئوقۇيسىلەر، —  
تەۋپىقنىڭ ياڭراق ئاۋازى مەدرىس ھويلىسىدا ياڭراپ تۇراتتى شۇ  
ئەتراپتىكى مەھەللىلەردىن بىكارچىلار، ئۇششاق بالىلار مەسچىدنىڭ  
ھويلىسىغا كىرىپ ئولتۇرۇپ رىشاتكا تۈۋىدە تۇرۇپ بۇ ئاجايىپ مۇراسىمنى  
كۆرەتتى بەزىلەر كۆل بويىدىكى سۆڭەتلەر تۈۋىگىچە كېلىشكىمۇ  
ئۈلگۈرگەندى. ئۇلارغا چاچ قويۇۋالغان. كالتە چاپان كىيگەن بۇ بىر توپ  
يىگىت ئاجايىپلا كۆرۈنەتتى. ئۇلارنىڭ كۆزلىرىگە دەرەمەھەل سىغىمىغاچقا  
كالتە چاپان خۇددى قويرىقنى كېسىۋەتكەندەك غەلىتە تويۇلاتتى، —  
تەلەبىلەر، — تەۋپىق سۆزىنى داۋام قىلماقچىدى، — بىزنى چاپا-  
مۇشەققەت كۈتۈۋاتقانلىقى ئېنىقلا گەپ. دېمەك بىزگە بۇ ئىشتىن  
شەخسى «خوشاللىق» يوق! بىراق بىز ئەلنى كۆلدۈرۈش ئۈچۈن  
مىللەتنىڭ ئىستىقبالى ئۈچۈن چاپا چېكىشنى ئۆزىمىز ئۈچۈن شەرەپ  
ھىس قىلغۇچىلارمىز. ئەلنىڭ خوشاللىقى ئۈچۈن ياشاشلا ئەڭ ھەقىقى  
خوشاللىقتۇر! ئەي، تەلەبىلەر، بىزنى مىللەتنىڭ خوشاللىقى كۈتۈپ  
تۇرۇپتۇ. مانا شۇ خوشاللىق، ئاشۇ راھەت كۆڭلۈڭلارنى ئاۋۇندۇرسۇن،  
روھىڭلارنى ئۇرغۇتسۇن! — تەۋپىق ئەتراپقا ئۇلاشقان دېھقانلارغىمۇ بىر  
قۇر كۆز يۈگۈرۈتۈپ چىقتى. ئۇ باشقا خەلقىڭمۇ بۇ يەرگە توپلانغىنىنى  
ياخشى ئىش دەپ قارىدى. ئۇنىڭچە بۇ تازا ئوبدان تەرغىبات سورۇنىدى، —  
ئىلگىرى تالىپلار شەخسى تاما بىلەن ئوقۇيتى مۇددەرسلەرمۇ ئىلمىنى  
سىرلىق تۇتۇپ ئۇنى قىيىن، بىلگىلى بولمايدىغان قىلىپ كۆرسۈتۈشكە  
ئۇرۇنۇپ تالىپلارنى ئۆي ئىشلىرىغا سېلىپ ئۇزاق ئاۋارە قىلاتتى.  
بىلگەنلىرىنى ئەلدىن يوشۇرۇش بىلەن شەخسى مەنپەئەتنى قوغدايتى  
ھەم بىلگەنلىرىنى يوشۇرۇش ئارقىلىق جان بېقىشنىڭ ئىشەنچلىك  
مەنبەسى قىلاتتى. بىزچۇ؟ بىز- نېمىنى بىلسەك ئەلگە ھەممىسىنى  
ئۈگەتكۈچىلەرمىز. شۇڭا ئەلنىڭ خوشاللىقى بىزنىڭ خوشاللىقىمىز!  
بىلگۈچىلەر كۆپ بولۇپ كەتسە بىزگە نان ئاز قالىدۇ، ئەتىۋارمىز بولمايدۇ  
دەپ ئويلىمايمىز. ئەلنىڭ كۆزى ئېچىلغانسېرى نېمىنىڭ قىممىتى بار،  
نېمىنىڭ يوقلۇقىنى تېخىمۇ چۈشۈنۈدىغان بولۇدۇ. «خەلق- ئالتۇن،

گۆھەرنى ۋە يالغان تاشلارنى تونىغۇچى سەرراپتۇر، ئۆزەڭنى قانچىكى تۆۋەن تۇتساڭ ياكى يۇقۇرى تۇتساڭ خەلق سېنىڭ مىقدارىڭنى بىلىدۇ»<sup>①</sup>...

بىر خىل فورما كىيگەن ئوقۇغۇچىلار سېپىلا ئەمەس مەسچىد ھويلىسىدىكى ۋە كۆل بويىدىكى خەلقىمۇ جىم- جىت بولۇشۇپ كەتكەنىدى. ئوقۇغۇچىلار ئۆزلىرىنى گويىا ھەقىقىي جەڭچىلەردەك ھىس قىلىشىپ ئىپتىخارلىق تۇيغۇسىنىڭ تەسىرىدىن يۈرەكلىرى شىددەت بىلەن تېپەتتى.

— ئەي، تەلەبىلەر، بىز مىللىتىمىزنىڭ قالاقلق ھالىتىنى ئۆزگەرتىدىغان ئاقارتقۇچىلارمىز. بىز ئۆزىمىزنى بوز يەر ئاچقۇچىغا مىسال قىلايلى، مىللىتىمىز ئاق تاشلىنىپ ياتقان بوزغا ئوخشايدۇ. ئۇنىڭ چېھرىسىنى بىچارىلىك سولغۇنلۇق قاپلىغان. ئەمدى بىز بۇ يەرنى ئاغدۇرىمىز، ئوغۇتلايمىز، ئۇنىڭغا دۇنيادىكى ئەڭ گۈزەل گۈللەرنى تېرىيمىز، ئەڭ سەرخىل مېۋىلەرنى تىكىمىز. ئىلگىرى يامان ئەمگەك قىلىدىغان بولۇمىسىلار ئۇنىڭغا يانتاق- تىكەنلەرنى تېرىۋەتكەن بولسا ئەمدى بىز ئۇنى ئوغۇت قىلىپ پايدىلىنىمىز. بۇ بوز يەر- يانتاق ئازغاندىن باشقا نەرسە ئۈنەلمەي تۇرۇۋاتقان بۇ يەر ئەمدى گۈلزارلىققا ئايلانغۇسى، ھېچ بولمىسا بىز يەرنى ئاغدۇرۇپ ئوسا قىلىپ ياراملىق يەرگە ئايلاندۇرۇپ قويىمىز كېيىنكىلەر تېرىيدۇ. ئۇندىن كېيىنكىلەر بولسا ئۇنىڭ پەيزىنى سۈرىدۇ. ھەرگىز ئۆزىمىزنىڭ ئەمگەك مېۋىسىنى ئۆزىمىز كۆرۈشنى شەرت قىلمايمىز. كىيىكىلەرگە — ئەۋلادلارغا ئاتايمىز. قايسى مىللەتتىن ئۆزىمىزنىڭ مەئىشىتى بەخت- سائادىتىنى خوشاللىقىنى قورىان قىلىشتىن ئايمانمايدىغان جەڭگىۋارلار چىقمايدىكەن، شۇ مىللەتنى نەس باسىدۇ. نەپسانىيەتچىلىك- ئىنساننى قارا يۈز قېلىۋېتىدىغان يامان كېسەلدۇر. بۇ كېسەلگە گىرىپتار بولغان مىللەت قەبىلىلەرگە، يۇرتلارغا، مەھەللىلەرگە ھەتتا ھەربىر شەخسكىچە پارچىلىنىپ كېتىدۇ. ئادەملەر تەلۈشۈپ، كىچىك- كىچىك گۇرۇھلار بىر- بىرىنى تالاپ

<sup>①</sup> شەيخ سەئىدى: «گۈلستان» — ئا.

چىشلەيدۇكى، ئورتاق دۇشمىنى بىلەن كارى بولمايدۇ، — ئۇ دېھقانلار تەرەپكە قاراپ قويۇپ داۋام قىلدى، — ئەي، ۋەتەنداشلار بۇلارنىڭ ھەممىسى نادانلىق زىمىنىدا كۆكلەيدىغان يامان ئويلاردۇر. بىز بوز يەر ئاچقۇچىلار بۇ سۈپەتسىز زىمىننى تېزراق ئۆزگەرتىپ مىڭدۇنلارنىڭ<sup>①</sup> يىلتىزىنى قۇرۇتۇش ئۈچۈن تېرىشايلى. ئىنسانىيەتنى قۇتقازغۇچى بىردىن- بىر قۇدرەتلىك كۈچ ئىلىم- مەرىپەتتۇر!

تەۋپىق بۇغۇلۇپ ۋارقىرمايتى، خىرقىراپ، كۆيۈپمۇ كەتمەيتتى. ئۇنىڭ ئاۋازى شۇنچە ياڭراق، شۇنچە جاراڭلىق ۋە تەكشى بولۇپ، كۈچمەي سالماق سۆزلەيتتى:

— خەلىقئارادا مۇنقەرز بولۇشقا يۈزلەنگەن بىر مۇنچە مىللەتلەر قەد كۆتەردى. ئۇلارنىڭ ئىچىدە خەلقى ئۈچۈن بارلىقىدىن كېچىدىغان بىر تۈركۈم جەڭگىۋارلار بولغاچقا ئۇلار مۇنقەرزلىك بوسۇغىسىدىن يېنىپ كېلىپ قۇدرەت تېپىشقا باشلىدى. ئۇلار كۈچنى قەيەردىن ئالدى؟ ئىلىم- پەندىدىن! ئەي، تەلەبىلەر، نادان ئادەملەر بىلەن تۇرمۇشنىڭ گۈزەل كەلگۈسىگە يېتىش مۇمكىن ئەمەس! بىز ۋەتەننىمىزنى، خۇراپاتلىق تۇرغا چىرمىلىپ قالغان بەختسىز مىللىتىمىزنى قۇتۇلدۇرۇش ئۈچۈن پىدائى بولايلى! ھەممە ئادەمنىڭ كۆزى مەرىپەت چىرىقى بىلەن يورسۇن! ھەممە كىشى گۈزەل ئىستىقبالىنى كۆرەلەيدىغان بولسۇن!

مەمتىلى ئەپەندى ئۇزاق سۆزلىدى. ئوقۇغۇچىلار ئۆزلىرىنى تېخىمۇ سىرلىقلىشىپ ئۇلۇغۇلۇشۇپ كەتكەندەك، ئۆزلىرى ئىلگىرى ھېچكىم قىلىپ كۆرمىگەن ئىشلارنى قىلىشقا تەييارلانغان باشقىچە ئادەملەرگە ئايلىنىپ قالغاندەك ئىچ- ئىچىدىن خوشاللىنىپ، ئىپتىخارلىنىپ كېتىشتى. تەۋپىق سۆزىنى تۈگۈتۈپ تەنتەربىيە دەرسىنى باشلىدى.

مانا شۇنداق قىلىپ ئۇيغۇر يېڭى مەدەنىيەت ھەرىكىتى تارىخىدىكى شانلىق بىر سەھىپە ئېچىلدى. تەبىئىكى، ئۇ زامان سەھىپە ئاچقۇچىلار

---

<sup>①</sup> مىڭدۇنە — قوڭغۇراق گۈللۈكلەر ئائىلىسىگە كىرىدىغان بىر خىل تەكەنلىك، زەھەرلىك، سامان غوللۇق ئۆسۈملۈك، — ئا.

ئۆزلىرىنىڭ قانچىلىك ئۇلۇغ مەنزىلىنىڭ تۇنجى قەدىمىنى باسقىنىنى تەسەۋۋۇر قىلمىسىمۇ، ئۇلار ئۆزلىرىنى ئەلنىڭ بەختىگە ئاتغانلىقلىرىنى بىلىشەتتى.

تەنتەربىيە دەرسى ئوقۇغۇچىلارغىمۇ، ئەتراپتىكى دېھقانلارغىمۇ ئويۇندەك تويۇلاتتى. شۇڭا دېھقانلار مەمتىلى ئەپەندى بالىلارنى مەيدانغا ئەپچىقىپتۇ دېگەننى ئاڭلىسىلا كېلىپ كۆرۈشەتتى. ھەرقاچان بۇ دەرس ۋاقتىدا مەدرىس ھويلىسىدا بىر توپ دېھقان تاماشا كۆرۈپ تۇرغان بولاتتى.

بۇ دەرسنىڭ مەزمۇنلىرى: مەش دەسسەش، شېئىر ئوقۇپ مەيداننى ئايلىنىپ مېڭىش، يۈگرەش، ئېگىز سەكرەش، توسالغۇلارنى بۆسۈپ ئۆتۈش، كالتەك ئويۇنى، چاقپىلەكتىن ئاتلاش قاتارلىقلار ئىدى. بەزى تۈرلەردە ئوقۇغۇچىلارنىڭ تەبئىي ئىقتىدارى، ھەۋەس قىزىقىشىغا ئاساسەن ئايرىم تەربىيەلەيتتى. مەسىلەن: تەبئىي تېز يۈگرەلەيدىغانلارنى يۈگرەش تۈرىدە مەخسۇس تەربىيەلەيتتى. بۇنىڭدىن باشقا ئوقۇغۇچىلار سېپى بىلەن خەت ھاسىل قىلىش ئويۇنىمۇ ئالاھىدە قىزىق بولاتتى. بۇنىڭدا ئوقۇغۇچىلارنىڭ نومۇرلىرى بولاتتى. كوماندا بويىچە بىرىنچى نومۇر مۇنچە قەدەم ئالدىغا، ئۈچىنچى نومۇر مۇنچە قەدەم سولغا،... ماڭاتتى. شۇنىڭ بىلەن ئىگىزدىن قارىغاندا ئوقۇغۇچىلار قاتارىدىن «مىللەت»، «ۋەتەن»، «مەكتەپ»، «كۈرەش»، «ھۆرلۈك»... دېگەندەك سۆزلەر ھاسىل بولاتتى بۇ ئۇسسۇل بىلەن ئادەم سانى يېتەرلىك بولغاندا جۈملىلەرنىمۇ ھاسىل قىلىشقا بولاتتى. دەرىستىن چۈشكەندىن كېيىن تاماق ۋاقتىغىچە ئىختىيارى پائالىيەت بولاتتى. بۇ چاغدا سىنىپتا ياكى ھوجىرلاردا مەمتىلى ئەپەندى ئوقۇغۇچىلار ئارىسىدا بولاتتى. ئۇلارغا تەمبۇر چېلىپ بېرىپ ئۇسسۇل تاماشا قىلاتتى. چۆچەك سۆزلۈشەتتى ياكى تەۋبىق چەتئەللەردە كۆرگەنلىرىنى سۆزلەپ بېرەتتى. ئۇ ياشلار ئارىسىدا ھارغىنلىقنى ئۇنتۇپ قالسا، ياشلار ئۇنىڭ بىلەن بىللە بولغاندا تولىمۇ كۆڭۈللۈك بولغاچقا ھەممىنى ئۇنتۇپ كېتەتتى.

كىيىم بىر خىللاشقاندىن كېيىن ئۇلار تېخىمۇ ئۆملۈشۈپ كېتىشتى. ئۆز-ئۆزىگە ھەۋىسى كېلىپ، يۈرگىدە ئاللىقانداق بىر نەرسە

يېنىۋاتقانداك بولاتتى. ئۇلار كەچقۇرۇن ئادەتتىكىدەك سىنىپقا يىغىلىپ بىردەم ئۇسسۇل تاماشا قىلىشاتتى.

— مەھەممەد قارى مەشرەپ، بىردەم چالغىنا ئوغلۇم، مەن بىردەم ئۇسسۇل ئويناپ بېرەي، ئاندىن كېتىمەن، — دەيتى ئۇ.

ھازىر ئۈچ مەھەممەد قارىنى پەرىقلەندۈرۈش ئۈچۈن يەنە بىرىنى مەھەممەد قارى زەكى دەپ ئاتاشقا ھەممەيلەن ئادەتلىنىپ كېتىشكەندى. مەھەممەد قارى زەكى قۇرئاننى تولمۇ ئاھاڭدار ئوقۇيتتى. ناخشىنىمۇ ياخشى ئېيتاتتى. ھىساپ كىتاپ ئىشلىرىغا بەك چېچەن ئىدى. شۇنىڭغا قاراپ ئۇنىڭغا ”زەكى“ لەقىمى بېرىلگەندى.

مەھەممەد قارى مەشرەپ توپ ئىچىدىن چىقىپ تەمبۇرنى قولغا ئالدى. مەھەممەد قارى زەكى داينى قولغا ئېلىپ ئۇنىڭغا ياندىشاتتى. مەمتىلى ئەپەندى ئۇسسۇلغا چۈشەتتى. ئۇمۇ ئوقۇغۇچىلار بىلەن بىر خىلدا چەكمەندىن شىم- پەشمەت كېيگەن بولۇپ، بۇ كىيىمدە ئۇ تېخىمۇ چاققان، تېتىكلىشىپ كەتكەندەك كۆرۈنەتتى.

بىر ھازا تاماشادىن كېيىن ئۇ تەرەققىيپەرۋەر بايلار تاھىر خەلپەتنىڭ تەشەببۇسى بىلەن ئېلىپ بەرگەن بوز ئاتنى مېنىپ ئۆيىگە كېتەتتى. ئۆيىدە تاماقنى يەپ بولۇپلا يەنە ئالدىراپ ئورنىدىن تۇراتتى ۋە دورا سومكىسىنى ئېلىپ:

— ئاكا، مەن تېجەنگەن بېرىپ موللا ئېزىز دامولام بىلەن كۆرۈشۈپ كېلەي. مەكتەپ سېلىش ئىشىنى سۈيىلەپ تۇرۇشنى قوناجىم، ئەمەتھاجىم ئۈچىگە ھاۋالە قىلغاندىم، — دەيتى.

ئۇ ھازىر ھەر كۈنى بىر يېزىغا چېپىپ، مەكتەپ قۇرۇلۇشنى سۈيىلەپ تۇراتتى. سىرتقا چىقسا دورا سومكىسىنى ئۈنۈتمەيتتى.

— ماقۇل بېرىپ كەل، — نىزامىدىن ئىنىسىنىڭ ھەممە ئىشىنى پەقەت ماقۇللاشقاندا كۈنۈككەندى. ئۇ پەقەت ئىنىسى چىقىپ كەتكەندىن كېيىن زورخان بىلەن بۇ ھەقتە ئەندىشىلىرىنى ئورتاقلىشىپ، ئۇھ تارتىپ قوياتتى.

بۇ جەمئىيەت ئۆزىنىڭ قانۇنىغا ئاساسلىق  
 قىلغان بارچە ئادەمگە زىيانكەشلىك قىلىدۇ. ئەمما  
 ئۇلارنىڭ ئىسيان كۆتۈرۈشتىكى سەۋەبىنى  
 تەكشۈرۈمەيدۇ.

— خ. جىبران «ياش ۋە كۈلكە».

قوياش ئاللىقاچان ئولتۇرغان بولۇپ، قىران دەريا بوغىزىنىڭ ئوڭ  
 تەرىپىدىكى تاغ ئۈستىدە شەپقە قان رەڭگىدە يېپىلىپ ياتاتتى. بوغۇز  
 تەرەپتىن بىلىنەر-بىلىنمەس سالقىن ئۇرۇپ تۇراتتى، ئاغۇ يېزىسىغا  
 ئاتىلار ھەيئىتى قۇرۇش ئىشى بىلەن ماڭغان مەمتىلى ئەپەندى ئات  
 ئۈستىدە چاققانغىنا ئولتۇرۇپ، ئاتنىڭ يورغىسىغا قويۇپ، بېشىنى بۇراپ  
 كەچكى شەپقە قاراپ كۆڭلىدە شېئىر ئۈچۈن گۈزەل سۆزلەرنى ئاڭتۇرۇپ  
 باراتتى. ئۇ بۈگۈن ئۆيگە قايتماي مەكتەپتىنلا يولغا چىققاچقا،  
 ئاكىسىنىڭ ئەنسىرەپ قالىدىغانلىقىنى ئويلىسىملا كۆڭلى ئۆيەپ  
 كېتەتتى.

ئۇنىڭ ئارقىسىدىن يەنە بىر يولۇچى ئاتلىق كېلىۋاتاتتى. مەمتىلى  
 ئەپەندى بويامەت بىلەن تېجەن ئارىلىقىدىكى سايدىن ئۆتكۈچە ئۇ  
 يولۇچىنى مەشھەدكە بارامدىكى دەپ كېتىۋەرگەندى. ئۇ ئاتلىقنىڭمۇ  
 تېجەننىڭ ئىچى بىلەن بوغۇز تەرەپكە كەتكەن يولغا بۇرۇلغىنىنى كۆرۈپ،  
 ئۇنىڭ بىلەن ھەمرا بولۇپ پاراڭلىشىپ ماڭغىسى كەلدى. دە، ئېتىنىڭ  
 تىزگىنىنى تارتتى. بىراق، ھېلىقى يولۇچىمۇ ئېتىنى ئاستىلاتتى.  
 مەمتىلى ئەپەندى يەنە ئېتىنى يورتۇپ مېڭىپ كەتتى. ئۇ ئازغان تەرەپكە  
 ئۆتۈش ئۈچۈن بىر تار كوچىغا بۇرىلىۋىدى، ئارقىسىدىكى يولۇچىمۇ شۇ  
 تەرەپكە بۇرادى. مەمتىلى ئەپەندى شۇندىلا ئۇنىڭ كىملىكىنى بىلدى ۋە  
 يولنى ئۆزگەرتىپ، باشقا تەرەپ بىلەن ساي بويىغا چىقتى. گۈگۈم پەردىسى  
 ياپقان يېزىلارغا قارىغىنىچە شۇ يەردە بىردەم تۇردى. ئۇ ھېلىقى

يولۇچىنىڭ نېمە قىلدىغانلىقىنى كۆرۈپ باقماقچىدى.  
بۇ ئىككىيلەننىڭ «بۆك- بۆك ئويۇنى» بىلەن ۋاقتىمۇ خېلى ئۆتكەن،  
يىراقتىكى يېزىلار ئاستا- ئاستا قاراڭغۇلۇق ئىلكىگە چۆمۈشكە  
باشلىغانىدى. ساي بويىدىكى قەۋرىستانلىق بولسا ئاللىقاچان  
بىلىنمەي قالغانىدى.

ئۆزىنىڭ چاندۇرۇپ قويغانلىقىنى ھىس قىلغان يولۇچى ئىلاجىسىز  
يولىنى داۋام قىلىپ، كېتىشكە مەجبۇر بولدى. ئۇ مەمتىلى ئەپەندىنىڭ  
يېنىدىن ئۆتمۇتقاندا مەمتىلى ئەپەندى ئۇنىڭغا بۇرۇلۇپ:  
— ئەسسالامۇ ئەلەيكمۇ، يولۇچى، — دېدى مەسخرە  
قىلىۋاتقانلىقىنى بىلىندۈرمەي.

يولۇچى ھودۇقۇپ كېتىپ خېلىگىچە جاۋاپ بېرەلمەي قالدى.  
— ئۆزلىرى ئېزىپ قالمىغانلا؟ ھېچ بولمىسا بارىدىغان يەرلىرىنىڭ  
ئىسمىنى بولسىمۇ بىلىدىغانلا؟

— بارىدىغان يەرنىڭ ئىسمىنىڭ بىلىتىم،... دېگەندەك، ئۆزەممۇ  
ئازغىشىپلا كەتتىم، قاراڭغۇ چۈشۈپ كېتىپ...  
— شۇنداق، يورۇقتا ئېزىپ يۈرگەن ئادەم قاراڭغۇدا ئازماي قالامتى،  
نەگە بارماقچىدە؟

— مەن شۇ ھېلىقى، نېمە... قارىنىڭ ئويىنى ئىزدەيتىم...  
— شۇنداقمۇ؟ مەنمۇ سىلنى ھەقىچان شۇ يەرنى ئىزلەيدۇ دەپ  
بىلىپ مۇشۇ يەردە كۈتۈپ تۇرغانىدىم. ئۇ يەر ئەنە ئاۋۇ قارىيىپ كۆرۈنگەن  
دۆڭلۈكتە! — مەمتىلى ئەپەندى قامچىسىنىڭ دەستىسى بىلەن  
قاراڭغۇلۇققا چۆكۈپ يوقالغان ھېلىقى قەرۋىستانلىقنى كۆرسەتتى.

ھودۇققان ۋە كالۋالىشىپ كەتكەن يۈچۈن كىشى تەۋپىقنىڭ نېمە  
دەۋاتقانلىقىنى، قەيەرنى كۆرسۈتۈۋاتقانلىقىنى، ئىلغا قىلىشقىمۇ،  
ئويلۇپىلىشقىمۇ ئەقلى ئىشلىمەي:

— رەخمەت، رەخمەت، مەن ماڭاي،... دەپ دۇدۇقلىغىچە قاراڭغۇلۇققا  
قاراپ كەتتى.

مەمتىلى ئەپەندى ئۇنىڭ رەڭگى- روھىنى كۆرەلمىگەن بولسىمۇ،



ئۇنىڭ ئاۋازىدىن قەيەرلىك ئىكەنلىكىنى پەرەز قىلدى. ئۇ «يولۇچى» نىڭ ئارقىسىدىن بىر ھازا قاراپ تۇردى. مەھەللە تەرەپتىن ئىتلارنىڭ قاۋغىنى گاھ ئېنىق، گاھ تۇتۇق ئاڭلىناتتى. بۇ ئىشتىن كۆڭلىدە «دۈشمەن» دېگەن خىيالنى كەچۈرۈپ، سۇغۇق كۈلۈپ قويدى - دە، ئېتىنىڭ بېشىنى بوغۇز تەرەپكە بۇردى. كېتىۋېتىپ بۇ ئىشنى قايتا ئويلىغىنىدا كۆڭلىنى ئەندىشە، بىئاراملىق چولغىۋالدى. ئەمدى توسالغۇلارمۇ پەيدا بولماقتا!

# ئون بەشىنچى باب

سلاۋيانلارنى ئاۋۇتۇش ھاجەتسىز. ئۇلار تۇغۇتنىڭ ئالدىنى ئالسا ياكى بالىنى سۈنئىي ئۇسۇلدا چۈشۈرۈشەتسە بولىدۇ. بۇ ئۇسۇل قانچە كۆپ قوللىنىلسا شۇنچە ياخشى. ئۇلارنى تەربىيىگە ئىگە قىلىش خەتەرلىك. ئۇلار 100 گىچە ساناق سانىيالىسىلا بولدى... تەربىيە ئالغۇچىدىن بىرى كۆپەيسە، كەلگۈسىدە دۈشمەندىن بىرى كۆپىيدۇ....

— مارتىن بورمان (گىتلىرنىڭ پارتىيە ئىشلىرى كاتىپى) «3. ئىمپىرىيىنىڭ گۈللىنىشى ۋە ھالاكىتى» دا كەلتۈرۈلگەن نەقىل.

## 1

د  
ارىلمۇئەللىمىندە ئوقۇش باشلىنىپ كۆپ ئۆتمەيلا ئاشكارە دۈشمەنلىك ھەركەتلەر، ئەشەددىي پىتنە-ئىغۋالار ئاتۇش ئاتموسفىراسىنى بىر ئالغىلى تۇردى. ئوقۇغۇچىلارنىڭ كىيگەن كىيىمىدىن تارتىپ، ئوقۇپ يۈرگەن ناخشىسىغىچە بۇ كونا دۇنيانىڭ ھاۋاسىغا ماس كەلمەيتى. كىملىرىدۇر قىتغۇرلۇق بىلەن پىتنە توقۇيتى ۋە بۇ ئىغۋالار شۇنداق ئۈستۈلۈق بىلەن ئوتتۇرىغا چىقاتتىكى، ئۇنىڭ مەنبەسىنى تەسبىت ئەتمەك ئىمكانسىز ئىدى.

بويامەتتە ياۋاش-يۇمشاق بىلىنىدىغان مۇھەممەد ئىمام مەسجىدەتە گەپ يومزاپ، ئۈستۈلۈق بىلەن پىتنە تېرىۋاتقانلىقى بىلىنىشكە باشلىدى؛ شورۇقتا كەنجى قازاخۇنۇم ئۆزىنىڭ نوپۇزىدىن پايدىلىنىپ، كىشىلەرگە يامانلىقتىن ئاگاھ بەرگەن سىياقتا ئىغۋا تارقىتىپ، نۇرغۇن كىشىلەرنىڭ قەلبىدە يېڭى تەلەپلەرگە، يېڭىچە مەكتەپكە قارىتا گۇمان ۋە ئۆچمەنلىك تۇغدۇرۇۋاتقىنى بىلىنمەكتىدى. تېخىمۇ يامان بولغىنى ئاتۇشنىڭ چوڭ قازىسى ھابۇلھاجىمنىڭ مەيدانى تېخىمۇ ئەشەددىي، ئۆچمەنلىكى تېخىمۇ تەخىرسىز ئىدى. «ھابۇل شەيتان»، «ھابۇل

قىزىلباش»، «ھابۇل خىتاي»، «ھابۇل پىتتىنخور»، «ھابۇل زىناخور» قاتارلىق لەقەملەرنىڭ ساھىبى بولغان بۇ ئادەم «شەمشەك خىتاي» دېگەننىڭ ئەۋلادىدى. خۇددى لەقەملىرىدە مەلۇم بولۇپ تۇرغىنىدەك، ئەشەددىي پىتتىنخور بولۇش بىلەن، يەنە جىمىكى بۇزۇقچىلىق ئۆزىدىن تېپىلىدىغان ئادەم ئىدى. ئۇلارنىڭ جەمەتى (شەمشەك خىتاي جەمەتى) بىلەن ياقۇپھاجىم لوسى<sup>①</sup> جەمەتى ئارىسىدىكى زىددىيەتتەمۇ چوڭقۇر يىلتىزلىق بولۇپ، پىتنە ئۈچۈن يېڭى مەكتەپلەر مەيدانغا كېلىشتىن ئىلگىرى ھابۇلھاجىملارنىڭ ئاساسىي دىققەت نەزىرىدە ياقۇپھاجىم لوسىلار جەمەتى بىلەن بولغان زىددىيەت تۇراتتى.

ھابۇلھاجىمنىڭ گەپلىرى بەكمۇ زەھەر خەندە، چىدىغۇسىز ھاقارەتلەر ئىدى. ئۇ ئوقۇغۇچىلار چاچ قويغىنى ئۈچۈنلا خوتۇن كىشىگە ئوخشۇتۇپ، «موللا غوجىلاقنىڭ ئەپەندىسىنىڭ قىزلىرى» دەيتتى. بۇ گەپ تېز ئارىدا تارقىلىپ، ئەركەك ئۈچۈن چىدىغۇسىز ھىكايىلەرگە ئايلىنىپ كېتەتتى. ھابۇل شەيتان بولسا يېڭى- يېڭى ھاقارەتلەرنى كەشپ قىلاتتى. ئۇلارنىڭ ناخشىسىنى ئېشەكنىڭ ھاڭرىشىغا ئوخشىتاتتى؛ گىمناستىكا ۋە شۇنىڭدەك تەنھەركەتلەرنى بولسا «تەخەيلەرنىڭ چىچاڭ ئېتىشى» دەپ مەسخىرە قىلاتتى.

تۆركۈللۈك قازى رەئىسمۇ بىدئەتچى، مۇتئەسسەپ ئادەم بولغاچقا ئۇنىڭ پوزىتسىيىسىمۇ ئىجابىي ئەمەس ئىدى. قازى رەئىس ئۆز ۋاقتىدا ئابدىقادىر داموللا بىلەن كېلىشەلمىگەنلەردىن بىرى بولغاچقا تەبئىيىكى، بۇ يېڭىلىقلارغا تاقەت قىلالمايتتى. مانا شۇنداق يۇرت چوڭلىرىنىڭ قارشى مەيدانى ئىشقا ئېغىر توسالغۇ پەيدا قىلماقتىدى. بۇنىڭ بىلەن بەزى ئاران تۇرغان ئادەملەر بالىلىرىنى مەكتەپتىن چىقىرىۋېلىش كويىغا چۈشتى.

بۇ ھاقارەتلەر يەتمىگەندەك ئارقىدىن دۈشمەنلىك ھەركەتلەرمۇ پەيدا بولدى: كېچىلىرى ئەپەندىنىڭ تەلەبلىرى يول توسۇپ ئادەم

<sup>①</sup> لوسى — لاۋسى (老四) بولۇشى مۇمكىن، — ئا.

ئۇرۇۋاتارمىش، يالغۇز ئايال ئۇچراپ قالسا ئېسىلىۋالارمىش،... ھەممىسى ھازاق ئىچىپ مەست بولۇۋېلىپ كوچىلارغا چىقىدىكەن،... دېگەندەك تۆھمەتلەرنى ئىسپات بىلەن تەمىن ئېتىدىغان ۋاقەلەرمۇ تۇغۇلۇشقا باشلىدى. ئەمەلىيەتتە كېچىسى ھېلىقىدەك ناخشىلارنى توۋلاپ كەلگەن بىر توپ مەست تەرىپىدىن دۇمبالىنىپ بېشى يېرىلغان ئادەملەر تىرىك شاھىت بولۇپ ئوتتۇرىغا چىقتى!

ئەمما بۇ يامانلىقنىڭ بىردىن بىر مەنبەسى دەپ ئويلاش نادانلىق بولاتتى. بۇ پەقەت كۆرۈنۈش ئىدى. پەردە ئارقىسىدا كىملىر بولۇشى مۇمكىن؟ بۇ سوئالغا جاۋاب تېپىش ھازىرچە مۇمكىن ئەمەس، چاياننىڭ تۆشۈكتىن چىقىشىنى كۈتمەكتىن باشقا ئامال يوق ئىدى.

شۇنسى ئاددىي ساۋات ئىدىكى، پىتنە- ئىغۋالار بىلەن چەكلەنگەن بولسىدى، بۇنى ئاشۇ ئىسمى بىلىنگەن مۇتئەسپلەردىن، ئۇلار مەنسۇپ بولغان گورۇھتىن كۆرۈشكە بولاتتى. ئەمما كېيىنكى تەرەققىياتلار: كېچىسى يول توسىدىغان قاراقچىلىق ھەركەتلىرى بۇنىڭ ئارقىسىدا تېخىمۇ كۈچلۈك بىر تەشكىللىگۈچىنىڭ بارلىقىدىن بىشارەت بېرىپ تۇراتتى.

## 2

(كىمكى) مىللەتنى ئالداپ زىددىيەت سالىسا  
ئۇنىڭغا خۇدانىڭ لەنتى ياغىدۇ.  
— يەزدى «ئەمىر تۆمۈر كوراگان ھەققىدە  
قىسسە»

جۈمە نامىزىدىن كېيىن ھابىلھاجىم نامازخانلارنى دېققەتكە چاقىرىپ، ئۆزى ئالدىراپ- تېنەپ ئىمامنىڭ ئورنىغا ئوتتى. ئۇ كۆپچۈلۈككە بىر قور كۆز يۈگۈرۈتۈپ چىقىپ، بىر قېشىنى لىككىدە كۆتۈرۈپ قويۇپ، ساقلىنى تىرتىپ گەپ باشلىدى:  
— ھازىر رۇنىمىزدا تەرتىپ بۇزۇلۇۋاتىدۇ. ئەھلى مۇسۇلمانلار بۇ

توغرۇلۇق نېمە ئويدا بولاۋاتىدۇ، بۇنى پېقىر بىلمەيمەن. ئۆزۈمنىڭ قارىشىمدا بۇ ئىش ئەلدىن دىيانتىنىڭ كۆتۈرۈلۈپ، دەھرىلىكنىڭ باش كۆتەرگەنلىكىدىن بىشارەت! - ھابۇلھاجىمنىڭ توساتتىنلا مۇشۇنداق گەپنى باشلىشىدىن قارىغاندا نامازدىن ئىلگىرى مەسچىد قەۋمى ئىچىدە مۇشۇ ھەقتە غۇلغۇلا بولغانلىقىنى قىياس قىلغىلى بولاتتى. ھابۇلھاجىم جامائەتنىڭ ئەڭ كەينىدىكى قاتاردا تۇرغانلارنى كۆرمەكچى بولغاندەك بويىنى سوزۇپ، ئۆكچىسىنى كۆتۈرۈپ-كۆتۈرۈپ قاراپ قوياتتى، - ئالدى بىلەن بىزدە ناسارالاردىن تەلىم ئالغان، ئاندىن قالسا يەنە باشقا مۇسۇلمان كاپىرلىرىدىن تەسىر ئالغان ئەپەندىچاقلار پەيدا بولدى. ھە، ئۆزى ئۇلار بىزنىڭ ئىچىمىزدىكى بىر قىسىم ئېتىقادى ئاجىز بەندىلەرنى يۆل قىشقا دەستىپ، ئۇلۇغ ئىسلام دىنى بىلەن ئەۋلادلىرىمىزنىڭ دىلىغا چىراق ياقىدىغان مەدرىسىنى بىكا قىلىپ، ئورنىغا جەدىتچە مەكتەپ قۇردى. شۇنىڭ بىلەن ئاۋام بېشىغا بالايى. ئاپەت يېغىشقا باشلىدى. مەھكىمە شەرىئى دەۋاگەرلەر بىلەن تولۇپ كەتتى. ھە، ئۆزى، بۇلاردىن بىزنىڭ بېشىمىز ساق ئەمەس. دەۋا ئۈستىگە دەۋا، مۇسۇلمانلارنىڭ خوتۇن-قىزلىرى بولغۇنۇپ، نۇمۇسى تۆكۈلمەكتە، بۇنىڭ ئۆزى تەڭدىشى يوق بالا-قازا!

كىشىلەر چۈشۈنۈكسىز غاۋۇر- غۇۋۇر قىلىشقا باشلىۋىدى، ھابۇلھاجىمنىڭ بوغۇق ئەمما كۈچلۈك ئاۋازى ئاڭلىنىشى بىلەن يەنە جىم بولۇشتى.

- ھە، ئۇ نىمىلەرنىڭ توۋلاپ زۇگەن ناخشىسىغۇ نەق چارشەنبە ئاخشىمىدىكى «جىن كۆچ-كۆچ» نىڭ ئۆزى. لېكىن خەقنى تېنىچ كۈن كۆڭلى قويۇشسا بولاتتى. ھېلى ئۇنىڭ بېشىنى يېرىۋاتقان، ھېلى بۇنىڭ خوتۇنىنى سۆرەپ زۇگەن، ... ئۆزىنى تالايدىغان ئىشتىلانى بېقىۋاتقان، تاپتىن چىققان ئادەملەرگە خەيرىخالىق قىلىۋاتقانلارمۇ ئاشۇلغا ئوخشاشلا گۇناغا لايىق. خۇددى ھاجىلا شەيتانغا تاش ئېتىپ ئۇنى لەنەتلىگەندەك، ئىمانى پاكىز ھەربىر مۇسۇلمان كۆگەن يەردە لەنەتلىسە ساۋاپ تاپىدۇ. ئۇنىڭ غەزەپلىك سۆزلىرى بىردەمگە توختىشى ھامان يەنە گۇدۇڭ.

گۈدۈك ئاۋازلار ھەزەت سۇلتانى بىر ئالدى. بەزىلەر ھابۇلھاجىمنىڭ سۆزلىرىگە ئاۋاز قوشۇپ، تەك غەزەپ بىلدۈرۈپ سۆزلىشەتتى، بۇلارنىڭ ئاۋازى كۈچلۈك، پوزىتسىيىسى ئوچۇق - ئاشكارە ئىدى؛ بەزىلەر قازىكانىنىڭ سۆزلىرىدىن گومانلانغاندەك پەس ئاۋازدا غۇدرىشاتتى.

— بىز بۇ ئەر بولۇپ تۇغۇلۇپ، خۇتۇن كىشى بولۇپ كەتكەن كالتە قويۇقلاننىڭ پاراكەندىچىلىكىدىن ئۆزىمىزنى قۇتۇلدۇرۇۋالماق ئالامۇ بىزگە لەنەتلە ئوقۇيدۇ.

ھابۇلھاجىم بازارغا كەلگەن ھەر قايسى يۇرتلۇق بازارچىلارغا سۆز قىلماقنى ئۆزىنىڭ قەرزى دەپ ھىساپلاپلىغانىدى. ئۇ سۆزىنى تۈگۈتۈپ بولۇپ، بىر نەچچە يوغان سەللىلىك «مۆتۈەر» بىلەن ئاۋۋال مەسجىددىن چىقىشتى. نامازخانلار دۈرىدە ئىككى تەرەپكە يېرىلىپ، ئۇلارغا يول بېرىشتى. بۇ توپ ئىچىدىكىلەرنىڭ ھەممىسىلا بىر تائىپە ئادەملىرىدەك قىلىسمۇ، يەنە بەزى قاتاردىن قالماسلىق ئۈچۈن قوشۇلۇپ قالغانلار، ھېچنېمىنى ئاڭقارمايدىغان سۇخەنچىلەرمۇ بارىدى. توختى زۇنۇننىڭ ئادىمى دەپ قارىلىدىغان مەخسۇمۇ ئۇلارنىڭ ئىچىدە غىل - پال كۆرۈنگەندەك بولۇپ، يەنە توپ ئىچىدە غايىپ بولدى. ھابۇلھاجىم يۇرت مۆتۈەرلىرى، بەزى قۇيرىقىدىن قالمايدىغان سۇخەنچىلىرى بىلەن كېتىۋېتىپ ئۇلارغا بايقى تەلەپپۇزغا ئوخشايدىغان بىر خىل تەلەپپۇزدا:

— قاياقتىن كەلگەن بىر ئەپەندىچاق — موللاغوجىلانىڭ ئەۋلادى — كېلىپلا ئۆزى بىلگەن ئىشقا چۈشۈپ كەتسە، بۇ زۇنۇننىڭ ئۇلۇغى كىم، قازىسى قايسى، موللىسىچۇ، پەرۋايىغا ئالمىسا، بۇنى ئاز دەپ بۇ قاپاقباش خەق، ھە دەپسە «ئەپەندى» دەپ ئۇنى بېشىدا كۆتۈرۈۋاسا، ھە، ئۆزى، سىلى - بىز نەدە قالدۇق؟

بۇ كاتتا توپ — ئىككى قازى ۋە ھەمتاۋاقلاردىن شەكىللەنگەن جامائەت — بىرىنىڭ يېقىندىكى ئۆيىدە سۆھبەتلىرىنى داۋام قىلىش ئۈچۈن تەكلىپكە بىنائەت ئىلتىپات كۆرسۈتۈپ قەدەم تەشرىپ قىلىشتى ۋە تال بارىڭى ئاستىدىكى سۇپىغا جايلىشىپ ئولتۇرۇشقاندىن كېيىن سۆھبەتلىرى ئەسلى چىغرىدىن داۋام قىلدى.

— شۇنداق بولمامدىغان، تەخسىر، — دىيشتى باشقا «مۆتمۈەر»لەر ئۇنىڭغا جاۋابەن، — ئاڭلىساق تېخى ئۇلا كېچىچە ھاراق ئىچىپ چىقىدىكەن. بايقى تۇسۇنتازنىڭ مەزلۇمى زۆھرەگۈل شۇ خەقنىڭ ئاغزى ھاراق پۇراۋاتقىنىنى بىلىپ قاپتۇ ئەمەسمۇ، ئۇنى راسا تاتقۇشلاپ، ئاغزىنىڭ ئەپ-چۆرىسىگە ساقاللىرىنى سۈركىگىلى تۇرۇپتىكەن. «گۈپپىدە» پۇراپ كېتىپتۇمش.

— ئۇلانىڭ ئاياللادەك چېچى با. ساقىلى يوق، تەخسىر، — دەپ خىرلىدى بىرى شاڭخو ئارىلاشتۇرۇشقا پۇرسەت كەلدى دەپ.

— ئىشقىلىپ، شۇ ھېلىقى ... دەپ گەپ ياسىدى ئۇالقىسى، — بۇ ئايال ئەيھەنناس قىچقىرىپ، جامائەتكە ھەممە گەپنى ئېيتىپ بەرمىدىمۇ. بەختگە يارىشا ئۇياقتىن بىر نەچچە يولۇچى كېلىپ قېلىپ، لۈكچەكلە كېچىپ كېتىپ، ئۇ بىچارە ئايال قۇتۇلۇپ قاپتۇمش بوممىسا...

— بوممىسا زۆھرەگۈل سەتەڭ بىر نېمىنى زىيان تارتىپمۇ كەتمەستى، ياش بالالا تارتقۇشلىسا ياق دەيدىغانلىدىنمۇ ئەمەستىغۇ، دەيمەن؟ كېسەل كالىغا پىچاق سۈگەندەك ياقاتتىمكى...

— ھەي، بىكنا نان كىمنى دەندەتمەيدۇ؟ قىلغىلى ئىش يوق. بىكا يەپ، تەخەيدەك چېچاڭشىپ يۈرۈشتىن باشقا كارى بوممىسا بۇقسۇپ كېتىدۇ - دە. تازا ھاشار بولسىدى، يىراققا ئاپىرىپ ئىشلەتسە، ئۇ كىسىپۇرۇچىلانى!

— موللا غوجىلاقنىڭ ئەۋلادىدىن ياخشىلىق كېلەتتىمۇ؟ — دېدى ھابۇلھاجىم قىتىغۇرلۇق بىلەن.

ئۇ زەھەر خەندىلىك بىلەن تىلغا ئېلىۋاتقان موللا غوجىلاق مەمتىلى ئەپەندى ۋە نىزامىدىننىڭ ئۇلۇغ بوۋىسى بولۇپ، ئۇ قەشقەر ھاكىمى زوھۇرىدىن تەرىپىدىن سۇلتان سۇتۇق مازىرىغا شەيخ قىلىپ تەيىنلەنگەن. بۇنى كۆرەلمىگەن مەشھەدتىكى خوجا ئەۋلاتلىرى (دەۋانە - زاھىدلار) بىركۈنى ئۇنىڭ يېنىدىكى ئاچقۇچنى ئېلىۋېلىپ، قەۋرىلەر ئۈستىگە يېپىلغان ئىپەك گەز ماللارنى ئوغۇرلىۋالىدۇ. ھەم ئەتىسى جامائەت ئالدىدا چوقان سېلىپ موللا غوجىلاققا، تۆھمەت چاپلايدۇ. بۇنىڭ

بىلەنلا قالماي، جامائەتنى گۇۋاھلىققا تارتىپ، زوھۇرىدىنغا ئەرزە سۇنىدۇ. زوھۇرىدىن ئۇنى قولغا ئېلىشقا بۇيرۇق بېرىدۇ. شۇنىڭ بىلەن مۇللاغۇجىلاق زىندانغا تاشلىنىدۇ.

ئۇنىڭ مەجەزى خۇشخۇي، چىقىشقا، يېقىملىق كىشى بولغاچقا ناھايىتى تېز ئارىدىلا گۇندىپايىلارنىڭ ھىسداشلىقى ۋە ھۆرمىتىگە ئېرىشىدۇ. شۇنىڭ بىلەن گۇندىپايىلارغا قەلەم-قەغەز ئالدۇرۇپ، ھەقىقىي ئەھۋال ھەققىدە ئەرزە-بايان يازماقچى بولىدۇ. لېكىن بويىنىدا تاقاق بولغاننىڭ ئۈستىگە قولى ئارقىغا قىلىپ كويۇپ سېلىنغاچقا (ئاقچۇق زىندان بېگىدە بولاتتى) جاپاغا چىداپ قۇمۇش قەلەمنى پۈت بىرىمىغا قىسىپ خەت يېزىشنى ئۇزاق مەشىق قىلىپ، ئاخىرىدا بۇ ئەرزنى يېزىپ چىقىدۇ. بۇ پەقەت ئەرزلا بولۇپ قالماي، ئۇنىڭ بارلىق ئازاپلىق كەچمىشلىرىنىڭمۇ خاتىرىسى بولۇپ، ئاخىرىدا مەزكۇر نامىنى يېزىپ چىقىش ئۈچۈن قانچىلىك رىيازەت چەككەنلىكىمۇ قەيت قىلىنغانىدى. زوھۇرىدىن ئەرزنى كۆرگەندىن كېيىن ئۇنىڭ دېلوسىنى قايتا تەكشۈرۈشكە ئەمىر قىلىدۇ. مۇللاغۇجىلاقنىڭ قەيسەرلىكىدىن قاتتىق تەسىرلەنگەن ھاكىم ئۇنى زىنداندىن بوشاتقاندىن كېيىن ئالاھىدە ئىلتىپات كۆرسۈتۈپ، ئۆز ھوزۇرىدا قوبۇل قىلىدۇ.

لېكىن ئۇ كۆپ ياشىيالماي ئۆلۈپ كېتىدۇ. ئۇنىڭ ئوغلى مەمتىلى موللا دادىسىدىن كىچىك قالىدۇ. مەمتىلى موللىمۇ ياش كەتكەن بولۇپ، ئوغلى توختى ھاجى كىچىك قالغانىدى. موللاتوختى ھاجى دادىسىنى خاتىرىلەش ئۈچۈن تەۋپىققە ئۇنىڭ ئىسمىنى قويغانىدى. موللاتوختى ھاجىمۇ كۆپ ياشىمىغان. بۇھال كىشىلەردە ئۇلارنىڭ ئەۋلادى ياش كېتىدۇ دېگەن قاراشنىمۇ پەيدا قىلغانىدى.

موللاغۇجىلاق پاجىئەسى ئەسلىدە ناھەق ئىش بولسىمۇ بەزى زۇغۇيلار ئېسىلىدىغان جاي تاپالمىغاندا ئەنە شۇ ئىشقا ئېسىلىشەتتى. ھابۇلھاجىمنىڭ كۆزدە تۇتقىنى ئەنە شۇ ئىدى.

— يەر يۈزىدە ئەزان ئاۋازى ئاڭلانمايدىغان بولغاندا دەجىجال تاغدىن قوپىدۇ، ئاخىر زامان بولىدۇ، دەيدىغان، مانا ھازىر ئەزان ئاۋازى سۇسلاپ



ئوينغا جەدەتلەنىڭ ھاڭرىشى ئاڭلىنىدىغان بولدى. مۇسۇلمان ئادەمگە ئاخىرەتنى ئەستىن چىقىرىش چوڭ گۇناھتۇر، — دېدى ئۇلاردىن بىرى ئېڭىكى ئاستىنى تاتىلاپ.

— خەلقنى ئىنساپ كۆتۈرۈلۈپ كەتتى. دىيانەت قاچتى. تۈرك خەق نېمىنىڭ ساۋاب، نېمىنىڭ گۇناھ بولۇدىغانلىقىنى بىلمەيدۇ. ئۇلارنى يېتەكلىمەك، توغرا يولغا باشلىماق ھەربىرىمىزنىڭ بۇرچى. — دېدى ئۆچكە ساقال.

— ھەق راست.

— خۇدانىڭ بەرگىنىگە شۈكرى قىلماي، زادى نېمە قىلاي دەيدۇ بۇ خەق؟ ھېلىقى ئەپەندى دېگىنى زادى نېمە مۇددىئا بىلەن شۇنداق قىلىدۇ؟

— نېمە دەيتتى. ئۇمۇ ئەپلەپ سەپلەپ بىر- ئىككى پۇل ئۈندۈرۈپ جان ساقلاشنىڭ كويىدا. ھەممە ئادەمدە بىر گال باغۇ، — دېدى ھابۇلھاجىم دانالارچە تەلەپپۇزدا ئىشەنچ بىلەن سۆزلەپ.

— شۇ، شۇنداق بولماي، ئەمىسە، — دەپ قوشۇلدى كەنجى قازاخۇنۇم. ئۇ داستىخانغا دەممۇ- دەم قول ئۇرۇتۇپ تۇراتتى.

— ئۇنداقمۇ ئەمەستۇ، — دېدى كەمسۆز كۆرىنىدىغان بىر داموللام تۇنجى قېتىم سۆھبەتكە قېتىلىپ، ئۇ ئۆزىنىڭ بۇ يەرگە ئازغاندەك كىرىپ قالغانلىقىنى سەزگەن، ئۆزىنىڭ يالغۇزلىقىغا كۆزى يەتكەن بولسىمۇ، يەنىلا گەپ قىستۇرماي چىدالماي، — مۇددىئاسى خەلقنىڭ كۆزىنى ئېچىش ئىكەن، جان بېقىشنى ئويلايدىغان بولسا قولدا نەچچە تۈرلۈك ھۈنرى با تۇسا... ئۇنىڭ گېپى ئاغزىدا قالدى، تۇشمۇ- تۇشتىن ھوجۇم باشلاندى.

— ئانچىكىم بولسا «خەلق- خەلق» دېگىنى بىلەن كىم ئۆزىنىڭ نەپسىدىن كېچىدۇ؟ ئۇنچىلىك گەپنى كىم دېمەيدۇ؟ بىزمۇ خەلق دەيمىز، ئەمما بىكاغا پەتنۋا بەمەيمىز، قۇرئاننى بىكاغا ئوقۇمايمىزغۇ، — دېدى كەنجى قازاخۇنۇم كۆپچۈلۈككە ۋەكىللىك قىلىپ، — مىللەت دېگىنى نېمىسى؟ مۇسۇلمان ئادەم ئىسلام دىنىنى بىلىسلا بولدى، يەنە

مىللەت- پىللەت دەپ ئايرىپ ئولتۇرامدىكىن؟ مۇسۇلماننىڭ ھەممىسى ئىبراھىم خېلىلۇللاھنىڭ مىللىتى، بەس!  
— بىزگە مۇسۇلمان، كاپىر دېگەن ئىككىلا تائىپە بار، — دېدى ھابۇلھاجىم.

داموللامنىڭ غەزىپىنى قايناپ، ئومۇ ھوجۇمغا قارشى بىر نېمە دەي دېسە نۆۋەت تەگمەي ئولتۇراتتى، ئۆزىگە سىنجىلاپ زەن سېلىۋاتقان مەخسۇمغا كۆزى چۈشۈپ قالدى. «خۇدا پاناھىڭدا ساقلا، بۇ خەققە نەدىن قېتىلىپ قالدىمەن؟ قېتىلمايدىغان ئىشكەنتۇق، بىر پۇرسەت تېپىپ يىرىلىپ چىقىۋالاي! ماۋۇ ئادەم ماڭلا قارايدىغۇ؟...» دەپ ئويلىدى ئۇ. چۈنكى ئۇ مەخسۇم دېگەننى «قۇلاق» مىش دەپ ئاڭلىغانىدى. ئۇنى، مۇسا قېچىنى ۋە مەمتىمىن بىلەن خېلىل راخماننى توختى زۇنۇننىڭ سالىكلىرى دېگەن مىش- مىشلار بارىدى. شۇڭا كىشىلەر ئۇلاردىن بىرەسى بولغان سورۇنلاردا ئىھتىيات قىلىشاتتى.

مەخسۇم: «ئېغىز ئاچماي تۇرغىنىم ياخشى بوپتىكەن، بۇلارنىڭ ئىچىدىمۇ تىكەن بارىكەن، بۇ ئادەمنىمۇ بىلىپ قويغۇلۇق...» دېگەنلەرنى ئويلاۋاتقاندا كۈلۈمسىرىدى.

مەخسۇم گەپ ئارىلىماي سۆھبەتكە قۇلاق سالاتتى. بۇلارنىڭ ئىچىدىن يەنە دۈشمەن چىقامدۇ يوق دەپ كۈزەتمەكتە ئىدى. ئۇلار مەمتىلى ئەپەندىنىڭ ئېتىقادى ھەققىدىكى گۇمانلىرىنى تۈگەل سۆزلۈشۈپ، ئارقىدىن ئۇنى قوللىغان بايلارنىڭ، موللارنىڭ ئىمانى كامىل ئەمەسلىكى ھەققىدە ئۆز دەلىللىرىنى قويۇشقا باشلىدى.

گەپ بۇ دەرىجىگە يەتكەندە ھېلىقى داموللامنىڭ داۋاملىق بۇ توپ بىلەن بىللە بولۇشقا رەغدى قالماي، ناھايىتى تەسلىكتە بىر باھانە تېپىپ ھەمسۆھبەتلەرگە ئۆزرە ئېيتىپ، ئاستىلا ئۆزىنى چەتكە ئالدى.

— يەنە بىرى ئارىمىزدىلىكەن، — دېدى ھابۇلھاجىم شەيتانلىق بىلەن ھىيلىداپ كۈلۈپ.

شۇنىڭ بىلەن ئولتۇرغانلارنىڭ ھەممىسى داموللام ھەققىدە بىر- ئىككى ئېغىزدىن گەپ قىلىشتى. شۇندىن كېيىن سۆھبەت

تېمىسىنىڭ ئۆزىگە — غەيۋەتكە كېلىشتى.

— بۇ دىنىسىز ئەپەندى بى بولسا ئىلگىرىكىن خوتۇنباز نېمە، چۆجە خورازدەك ئۇچرىغان مىكىياننى بېسىپ، شۇنىڭ بىلەن ئۆيلۈنۈش يادىغا كەلمەي يۈرەمدۇ...

— ھە، ھە، — دېدى مەخسۇم ئەمدىلا دىتغا ياقىدىغان گەپنى ئاڭلىغاندەك. ئۇ ئەمدىلا بۇ سورۇندىكى ئادەملەدىن خاتىرجەم بولغان بولۇپ، گەپ قىلىشقا بولۇدۇ دېگەن ئويغا كەلگەندى، — ماۋۇسى راستەك تۇرۇدۇ.

— ھە، خوش؟ مەخسۇم، نېمە گەپ، ئۆزى؟ — ھابولھاجىم ئۇنىڭغا ئالاھىدە قىزىقىپ قالدى.

مەخسۇم دەرھال سىر بەرمەس ھالەتكە كۆچۈۋېلىپ، ھىجىيىپ، گەپ قىلماي تۇرۇۋالدى. بىراق يېڭى پىتىنىگە دەسمايە تاپالماي تۇرغان ھەمسۆھبەتلەر ئۇنى ئارامدا قويمىدى.

— مەنمۇ خەققە ئارىلاشمايمەن، نېمىنى بىلەي؟ ئاڭلىغىنىمنى دەيمەن. دە، ئەپەندىنى بەگنىڭ ئۆيىگە يورغىلايدۇ دېگەن گەپ بار، يەنە كېلىپ كەچتە — پاتتا...

— ھەببەللى، مانا ماۋۇ گەپ ئۆزى جايىدا، ئويلاپ يەتمىگەنلا گەپكەن. ئەمما، زە، ئون ئالتە سە گەپ! — كەنجى قازاخۇنۇم ئالقىشلاپ چۈشتى، ئارقىدىن ئەيمەنگەندەك قىلىپ پەس ئاۋازدا قوشۇپ قويدى، — ئۇنىڭ ئۆيىدىكى ئىككىلا مەزلۇم بازىغا يارايدىغان مىكىيانلا. دە!

— ھەھە... دۇرۇس گەپ، — ئۇنىڭ يېنىدىكى سۈيى ئالدىغا ئېڭىشىپ تۇرۇپ پىچىرلىدى، — ئۇمۇ تازا ئۆزىگە خىل كېلىدىغاننى تېپىپتۇ.

ئۇلارنىڭ سۆزلىرىنى ئاڭلاپ، مەخسۇمغا گۇمان بىلەن پات-پات ئوغۇرلۇقچە قاراپ قويۇۋاتقان ھابولھاجىم ئىچىدە: «بۇ قاقباش پايلاقچى بىزنى كولىدۇرلىتىپ ھىكايە توقىدىمۇ، ياكى راستىنلا شۇنداق ئىش بارمۇ؟...» دەپ ئويلاپ، بىردەم تۇرۇۋالغاندىن كېيىن:

— بەگ - زە شۇڭا ئۇنىنى چىقىرالماي يۈرىدىكەن. دە! نەچچە رەت

ئۇنى نوقۇپ باقساممۇ گەپ چىقمىدى. بايزە، ھېلىقى كاپىر ئۇنىڭ پاختەكلىرىنى ئىندەككە كەلتۈرۈپ، پاختەكلەر بەگنى قورقۇتۇپ بولۇۋاتقان ئىشكەن. دە... — دېدى زەردە بىلەن.

بۇنى ئاڭلىغان مەخسۇم مەنۇنىيەت بىلەن كۈلۈمسىرەپ، يەنە جىم بولۇۋالدى. ئۇ ئىككى گەپ بىلەنلا بۇلارنىڭ ھەممىسىنى كۈلدۈرلىتىۋەتكىنىگە ھەم كەلگۈسىدە بولۇدىغان ئىجتىمائىي كەيپىياتنىڭ مەزمۇنىنى بەلگىلەپ قويغىنىغا مەنۇن ئىدى.

«تەقۋادار»لارنىڭ سۆھبىتى ئۇزاققىچە مۇشۇ نۇقتىغا مەركەزلەشتى. بەزىلەر پايلاپ تۇرۇپ تۇنۇۋېلىپ ئوسال قىلماقچىمۇ بولدى. يەنە بەزىلەر بەگنى ئوسال قىلايلى، قاغىغا ئۈلپەت بولۇپ پوق يەپ يۈرگىنىنى بىلسۇن، دەپ ئاچچىقلاشتى. سۆھبەت تازا قىزىغاننىڭ ئۈستىگە مەخسۇم بىر گەپ قىستۇرۇپ قويۇشنى زۆرۈر تاپتى.

— ئەپەندىنى يەنە ھېلىقى تۇسۇنتازنىڭ خوتۇنى زۆھرەگۈل سەتەڭنى بازلاپ زۆرۈدۇ، دېگەن گەپ با. ئەمما مەنغۇ تازا ئىشەنمەيمەن، ئىشقىلىپ، ئادەم دېگەن خام سۈت ئەمگەن نېمە...

— ھوي، ئۇ دېگەن مەتتىمىن ئاق كىزىكىنىڭ ئاشنىسى ئەمەسمۇ، بۇنى مەتتىمىن ئۇقسا بالا تاشدىغۇ... — دېدى سۇخەنچىلەردىن بىرى. بۇ گەپنى ئاڭلاپ مەخسۇم ئۆگۈپ كەتتى. «ئاپلا، بۇنى دېمەيدىغان گەپكەن، خەق ئىشەنمەيدىغان ئوخشايدۇ. يەنە كېلىپ ھېلىقى تايغاننىڭ قىلىپ يۈرگەن ئىشلىرىنى بىلمەيدىغان ئادەم يوق ئوخشايدۇ...»

بىراق، بۇ گەپلەر ھابۇلھاجىمنىڭ ئاللىقانداق ئوي-پىلانلىرىغا تۈرتكە بولدى. «بەگنىڭ ئۆيىنى پايلاپ تۇرۇپ...»، «مەتتىمىن ئۇقسا بالا تاشدۇ...» دېگەن ئىككى باشقا گەپنى بىر-بىرىگە باغلاپ كۆڭلىگە بىر نېمىنى پۈكتى. ئۇ ئۆزىچە رەقىبىنى خەلقى ئالەم ئالدىدا رەسۋايى جاھان قىلىپ يوق قىلىشنىڭ ئاسان يولىنى تاپقانداك يېنىكلىشىپ كەتتى.

ئۇلارنىڭ پىتتە-پاساتنى قايسى نۇقتىلارغا قارىتا ئېلىپ بېرىشنىڭ يۈنۈلۈشىنى بەلگىلەپ قويغاندىن كېيىن، مەخسۇم ئاستىلا سۇغۇرۇلۇپ چىقىپ، ئۆز يولىغا كېتىپ قالدى.

— مۇشۇنداغ يامان نىيەتلىك بى دۈشمەن ئارمىزدا ھەرىكەت قىلىۋاتسا قاراپ تۇرۇپ مۇسۇلمانلارنىڭ گۇناھىغا پېتىپ كېتىشىگە يول قويماق بولماس؟ قازىكلان ئاغىمىزنىڭ بىرە دانا پىكىرلىرى بادۇ، ئەلۋەتتە؟ — دېدى كەنجى قازاخۇنۇم موللىلارنىڭ چېچىلىپ كىتىۋاتقان پىكىرلىرىنى مەقسەت ئۈستىگە بۇراپ.

— مېنىڭغۇ دانىراق مەسلىھەتتمۇ يوق، شۇنداق بولسىمۇ كۆپچۈلۈكنىڭ خۇدا يولىدا بايلانى پۇل- مېلىغا ئاگاھ بولۇش ئۈچۈن نوقۇپ قويۇشنى تەۋسىيە قىلىمەن. قارا تۈرك ئادەملە ئاق-قارنى پەرق ئەتمەيدۇ، شەيتاننىڭ كەينىگە چىرىپ كېتىۋېرىدۇ.

— بەرھەق، بەرھەق ھاجىمنىڭ پىكىرى ھەقىقەتەن دانا؟  
— ھەر قاچان ئىمانى كامىلراق مۇسۇلمانلا قۇرۇپ كەتمىگەندۇ، شۇنداق بولسىمۇ بالىلىرىنى گۇناھنىڭ پاتىقىدىن نېرى تۇتسۇن. گۆدەكلەر ئاق-قارنى پەرق ئېتەلمەيدۇ. شۇڭا ئۇلارنىڭ گۇناھى ياخشى يولغا باشلىمىغىنى ئۈچۈن ئاتا-ئانىسىغا بولۇدۇ. قارا تۈرۈكلەمۇ ياخشى-ياماننى ئىلغا قىلالمايدۇ. ئۇلارنى ھىدايەت قىلماق ھەربىرىمىزنىڭ ئىشى.

— بەرھەق! مېنىڭچە يەنىلا خەلقنىڭ مەمتىلى ئەپەندىگە بولغان ئىخلاسىنى سۇندۇرۇش كېرەك! ئۇنىڭ خوتۇنبازلىقى، ناسارالارنىڭ مۇرىدى ئىكەنلىكىنى ئەھلى مۇسۇلمانلارغا ئۇختۇرۇپ، ئاگاھ بېرىش ھەر بىرىمىزنىڭ بۇرچى ئەمەسمۇ، — دېدى كەنجى قازاخۇنۇم.

— تېگى، مۇسۇلمانلار، بىز خۇدانىڭ ئالدىدا ئۆزىمىزنىڭ سادىقتىمىزنى نامايەن قىلىمىساق بولمايدۇ.

— شۇنى دەيمەن، ئۇ خەق ئۆزىنىڭ قارا قوساقلىقىدىن، پەس، نادانلىقىدىن مېڭىۋاتقان يولنىڭ نېمىلىكىنى بىلمىگەن بىلەن بىز يەنە ئۇلارغا چىدىمايمىز، يەنە شۇلارنىڭ گۇناھىغا بولماسلىقى ئۈچۈن ياقا يىرتىپ چىقماي تۇرامايمىز، — دېدى كەنجى قازاخۇنۇم.

ئاخىرى ئۇلار دىننىڭ ساپلىقىنى، يۇرتنىڭ تېنچلىقىنى، خەلقنىڭ ئىمانىنى قوغداش ئۈچۈن يوشۇرۇن كۈرەش قىلىش قارارىغا كەلدى.

ئۇلار بۇ نۆۋەتتىن تاشقىرى داستىخاندىن تۇرۇپ، كوچىغا چىقىشتى.  
كوچىنىڭ بىر دوقمۇشىدا ئىجتىمائىي مۇناسىۋەتلەر ۋە  
بەختسىزلىكلەر ھەققىدە باش قاتۇرۇپمۇ، غەم قىلىپمۇ ئولتۇرمايدىغان،  
ئەڭ خاتىرجەم، ئەڭ بەختلىك كىشى — راخمان ساراڭ ئۆزىنىڭ ئالا  
جوقى نۇتقى بىلەن كوچىنى بىر ئېلىپ ئۆرە تۇراتتى. ئۇنىڭ چوقانى  
«مۆتۈەر»لەرنىڭ داۋام قىلىپ چىقىۋاتقان پارىڭنى ئۈزۈپ قويدى. بىراق  
ئۇلار دوقمۇشتىن قايرىلىپلا پارىڭنى داۋام قىلدى...  
موللىلارنىڭ ھەر بىرى ئۆز يوللىرىغا تاراپ كېتىشتى.

### 3

جەمىيەت ئۈچۈن بىردىنبىر خەۋپ — جاھالەتتۇر.  
— ۋىكتور ھىيوگو «خارلانغانلار»

يۇرت مۆتۈەرلىرىنىڭ ئارقىسىدىنلا ھەزرەت سۇلتان جامەسىدىن  
چۇۋاللىشىپ چىقىۋاتقان نامازخانلار كوچىنى بىر ئالدى. ناراقتا قانداقتۇر  
بىر خوتۇن ۋايساپ ۋارقىرايتتى:  
— ئاگاھ بولۇڭلار، خالايق، خوتۇن قىزلىرىڭلار كېچىسى تالاغا  
چىقىمىسۇن، ساۋاق ئېلىڭلار، مەن ئۆلۈشكۈن كېچە ئانامنىڭ ئۆيىدىن  
كېلىۋېتىپ...

— قويغىنا، ئۇنى ئاڭلىمىساڭمۇ شۇ بايقى گەپ، — نامازخانلار  
ئارىسىدىن بىرى قېشىدىكى ھەمراھىنى تۇرتۇپ شۇنداق دېدى، —  
بىلمەمسەن، بۇ ھېلىقى تازىنىڭ جالىپى، كېچىسى خەق ئۇنىڭ يولىنى  
توسسا خوش بولۇپ كەتمەي، كۆڭلىگە كېلىپ كېتەرمۇ ئۇنىڭ!  
ئۇنىڭ سۆزى بىلەن ئۇنىڭ ئىككى ھەمراھى سۆزلەۋاتقان ئايال تەرەپكە  
قىستىلىپ ئۆتۈش نىيىتىدىن ياندى ۋە باشقا تەرەپكە مېڭىشتى. ئۇ  
دوستىغا ئۆزىنى ئاقلاپ:

— ئاڭلاپ باقاتتۇق. خالاس، يەنە كېلىپ مەن مەمتىلى ئەپەندىنىڭ

قانداقلىقىنى ئوبدان بىلمىسەمتى، ... — دېدى.

— نېمە كارامەتلەر بولمىۋاتىدۇ، مۇسۇمانلا، نېمە بالا بۇ؟ بۇ قانداق گەپ زادى؟ — دېدى ھېلىقى ئىككەيلەندىن بېرى ساددىلىق بىلەن ۋايىساپ.

— شۇ گەپلەرگە ئىشىنىپ قالىدىغۇمۇ نېمە، سەمەت ئەخمەق؟ مەن زادىلا ئىشەنمەيمەن. ئوڭۇرۇقتا ئوقۇۋاتقان يىگىتلەرنىڭ ھەممىسى ئوبدان، سەرخىل بالىلا تۇسا، ئۇلارنىڭ قولىدىن ھېلىقى ئەسكىلىك كېلەمۇ؟ يەنە كېلىپ ئىۋۇ زوھرەگۈلدەك رەخىنە بولاپ كەتكەن جالاپلاغا... لۈكچەكلىك دېگەن لۈكچەكنىڭ قولىدىن كېلىدۇ.

— سەنغۇ ئىشەنمەيدىكەنسىن، مەن بىر ئىشنى ئۆز كۆزۈم بىلەن كۆرۈپ قالىدىم، دېگەنە، — دېدى ئاۋۋال ئۇلارنى ھېلىقى ئايالنىڭ چوقانلىرىنى ئاڭلاشتىن توسقىنى.

— نېمە ئىشنى؟ ئاشۇلارنىڭ ئىشىمۇ؟

— ياق، بۇ ئىشنى ھېچكىمگە تىنمىدىم. ھېلىقى كېچىسى يول توسۇپ ئەسكىلىك قىلىۋاتىدۇ دېگەنلەرنى تونۇپ قالىدىم. خۇدايا، ياقامنى تۇتۇپ قاپتىمەن.

— كىملىرىكەن ئۇ؟

— ياق، دىيەلمەيمەن، خۇدا ساقلىسۇن، بالاغا قالماي.

— مەتىلى ئەپەندىنىڭ بالىلىرىمۇ؟

— ياق، ھەرگىز ئۇلار ئەمەس!

— ئەمەسكىم؟

— بولدى، سورىمايلا قويۇڭلا.

— خۇدايا خۇداۋەندە كېرىم، توۋا قىلدىم! ھابۇلھاجىم سۈرۈشتۈرۈپ كۆمەيلا نىمىشكە خەققە بۆھتان چاپلايدىغاندۇ؟ — دېدى ساددا ھەم ياۋاش دېھقان سەمەد. ئۇنىڭ چىرايىدىنمۇ تىپىك ساددا ئۇيغۇر دېھقاننىڭ خاراكتېرى بىلىنىپ تۇراتتى.

— ھەئە، دېسەڭ بولمىدىمۇ. ئۇيلاپ باقماسىلەر، ئۇلارنىڭ ئىچىدە تاشاخۇنۇمنىڭ سەيپىدىن با، موللا ئېزىداموللىنىڭ ئوغلى با، تاھىر خەلپەتنىڭ ئىنىسى با، ئاشۇلا، — بىزنىڭ سۇنتاغلىق مەھەممەد

قارىلانىڭ قولىدىن شۇنداق ئىش كېلەمدۇ؟  
— توۋا قىلدىم، خۇدا! ئادەمنىڭ ئىچى قارا بوسا ئەجەپ بولۇدىكەن -  
هە!

— بايا ئاڭلىمىدىڭمۇ، بىزنىڭ ئىناۋىتىمىز بولماي قالدى دەۋاتمامدۇ، خەقنىڭ كۆزى ئېچىلىپ كەتسە ھۆكۈمەتكە تەس ئوخشىمامدۇ؟ موللا- ئۆلىمالاغمۇ ياخشى بولمايدىكەن... مەن مەمتىلى ئەپەندىنى ئوبدان بىلىمەن. ئىككىمىز ئېكسساقتا ئەھمەد كامالنىڭ قولىدا بىللە ئوقىغان، ھەر ھالدا ئۇنىڭ ئىجتىھادى بارىكەن، ئاشۇنچىلىك ئىش تەۋرىتىپ يۈرىدۇ. بالىلىرىمىزنى داۋالاۋاتىدۇ. ئەلگە ياخشىلىقنى ئايىمىدى. بىز بوساق مانا، ھەممىنى ئۇنتۇپ، كېرەككە كەلمەي زۇرىمىز.  
— ھېلىقى كۆڭەن ئىشىڭنى مەمتىلى ئەپەندىگە دەپ قويساڭ بوپتىكەن، — دېدى سەمەد بالىلاچە ئەنسىزلىك بىلەن دەككە- دۈككە بولۇپ.

— ناۋادا ھېلىقى خەق مېنىڭ دەپ قويغىنىمنى بىلىپ قالسا نېمە كۆڭۈلۈككە قالامەن؟

— سەن دېمىسەڭ مەن دەيمەن، ئۇ دېگەن مېنىڭ ساۋاقدىشىم، بالامنىڭ بېشىنىمۇ داۋالاۋاتىدۇ، ساقايغىدەك بولدى. ياخشىلىققا- ياخشىلىق. سەن قوقساڭ ماڭا دەپ بەرمەسەن.  
— بولدى، ئۇ گەپنى قىلمىساڭ...

— ئىشقىلىپ ئاگاھلاندىرۇپ قويغان ساۋاپلىق ئىش، — دېدى سەمەت ئاۋۇنىڭغا بولۇشۇپ غۇدۇڭشىغان ھالدا. كۆڭلىدە بولسا مەمتىلى ئەپەندى سۇنتاغقا كېلىپ كېسەللەرنى ۋە ئوقۇش يېشىدىكى بالىلارنى تىزىملاپ يۈرگەندە بالىسىنى يوشۇرۇپ قويغانلىرىنى ئويلاپ بىر قىسما بولۇپ قالدى.

كۆپ ئۆتمەي ئۇلار ساي بويىدىكى بازارغا چىقىپ، مېغىلدىشىۋاتقان ئادەملەر ئارىسىدا غايىپ بولدى.



يامان خەۋەرلەرمۇ كۆپيۈۈشكە باشلىدى. يامان ئىشلارنىڭمۇ يېڭى - يېڭىلىرى چىققىلى تۇردى. يېڭى مەكتەپ ئوقۇغۇچىلىرىنىڭ «يول توسۇپ ئادەم ئۇرشى»، «خوتۇنلارنى تاتقۇشلىغانلىقى» ھەققىدىكى داۋراڭ بىلەن بىللە ئاللىكىملەر تەرىپىدىن ئۆزلىرىنىڭمۇ تايلاق يىگەنلىكلىرى ھەققىدىكى داۋراڭمۇ ئەل كېزىپ يۈرەتتى. بۇنى ئاڭلىغان ئادەملەرنىڭ بەزىلىرى:

— ئىلگىرى بۇنداق يامان قىلىقنى كۆزىمىز كۆمەي كەلگەندۇق، ئەپەندى دېگىنى بىلەن يېڭى مەكتەپ قاچان ئايرىدە بولدى، ئىشنىڭ يامىنىمۇ چىققىلى تۇدى. بۇ ئىشلا شۇلا بىلەن تەڭلا پەيدا بولغان تۇسا، شۇلادىن باشقا كىم قىلتى؟

— ئۆزلىرىمۇ تايلاق يىگىلى تۇغان بولسا خوپ بوپتۇ، قىلمىشىغا لايىق جازاسى شۇ، — دېيىشسە، باشقىلىرى ئاڭسىز ھالدا قوشۇلۇپ: — ھە راست، — دېيىشەتتى.

پەيشەنبە كۈنى كەچتە سابىت، ئابلىمىت قارى (ئۇلار ھەر پەيشەنبە كۈنى كەچتە ئۆيلىرىگە قايتىپ جۈمە كۈنىدىكى دەم ئېلىشنى ئۆتكۈزۈپ، مەكتەپكە قايتاتتى). ئۇلار پاراڭ بىلەن ئالدىرىماي مېڭىپ كېلىشىۋاتاتتى. سۇنتاغ يېزىسىنىڭ تار كوچىلىرىدا كېتىۋاتقىنىدا بىردىنلا پاكىر پەخىش تاملار ئارقىسىدىن چالما - كېسەكلەر يېغىشقا باشلىدى. ئۇلار نېمە بولغىنىنى ئاڭقىرىۋالغاقچىلا بىر پارچە قاق چالما سابىتنىڭ چېكىسىنى يېرىشقا ئۈلگۈردى. شۇندىلا ئۇلار نېمە ئەھۋال ئىكەنلىكىنى پەملەپ، ئالغا قاراپ يۈگرەشتى.

بىراق، ئانچە ئۇزۇن بارمايلا ئالدىدىن تۆرت كىشى چىقىپ ئۇلارنى توسۋالدى. قاش قارايدىغان چاغ بولغاچقا يول توسقۇچىلارنى تونىغىلى بولمايتتى. ئۇنىڭ ئۈستىگە ئۇلار باش - كۆزىنى ئورۇۋالغانىدى.

— ھە، كالتە قويۇرۇق، قىزىل پاچاقلا، نەگە قېچىشسەن؟ — دەپ ھۆكىرىدى ئۇلاردىن بىرى.

— سىلە نىمە ئادەم؟ بىز سىلەگە نېمە قىلدۇق؟ نىمىشكە بۇنداق

قىلىسىلە؟ — مۇھەممەد قارى ئاۋۋال ئېغىز ئېچىپ يول توسقۇچىلارغا ۋارقىرىدى.

— ھوي، چېچى باھىجىقىزلار، ئاكاڭ قارىغايىدىن ھىساب ئالماقچىمۇ؟ چىشلىرىنى تۆكۈڭلار، بۇ چوكانلارنىڭ!

ئۇلار ئېتىلىپ كېلىشتى. تۆرت لۈكچەكنىڭ ئارىغا ئېلىۋېلىشى بىلەن سايتلارمۇ بىر- بىرىگە ئارقىسىنى قىلىپ، ئۆزىنى مۇھاپىزەت قىلىشقا تەييارلاندى.

لۈكچەكلەرنىڭ ئېگىزرەك بىرى ئاۋۋال ئېتىلىپ كېلىپ سايتقا مۇشت ئېتىۋىدى، سابىت ئۇنىڭ بىلىكىگە تېپىۋەتتى. ئۇ تەمبەل، بەستلىك بولغاننىڭ ئۈستىگە ھازىر مەكتەپتە ھەر كۈنى سەھەر تۇرۇپ تەنتەربىيە ئويناپ پۇت- قوللىرى چاققانلىشىپ قالغانىدى. لۈكچەكلەر ئوقۇغۇچىلارنىڭ بوش ئەمەسلىكىنى بىلگەندىن كېيىن قولغا چۈشۈپ رەسۋا بولۇشتىن قورقۇپ قېچىپ كېتىشتى.

— ئۇلار كېلەر قېتىم جەزمەن ئۇچ ئالىدۇ. ئۇ چاغدا ئالتە ياكى سەككىز بولۇپ يول توسىدۇ، بىز يەنە بىر بازار كۈنى باشقا يول بىلەن كەتسەك بولىدۇ، — دېدى ئابلىمىت قارى.

— نېمىدىن قورقسەن، ئۆزەملا ئىككىسىگە تېتىيمەن، — دېدى مۇھەممەد قارى قىزىقچىلىق ئارىلاش ماختىنىپ.

— ياخشىمۇ يۈرىكىڭ يوغان، خۇددى قوشقاچىنىڭكىچىلىك بولغىنى، — دېدى ئابلىمىت قارى ئۇنىڭ سۆزلىرىگە سەل ئاچچىقى كەلگەندەك بولۇپ، ئۇ بىردىنلا سابىتنىڭ چالما تەككەن يېرىگە قارىتىپ، — ھوي، سابىت، چىكەڭ قانداق بولدى؟ قان چىقمۇئاتامدۇ، نېمە؟ — دەپ سورىدى.

— چىقمۇئاتسا كېرەك، بەكلا ئېچىشىۋاتىدۇ. — كەل، ياغلىق بىلەن تېڭىپ قوياي، ۋاي- ۋوي، كېيىملىرىڭنىڭ

ئالدى چۆپ بولۇپ كېتىپتىغۇ؟ ھەجەپ جېنىڭ پىششىق نېمە- دەسەن. شۇنداق بولۇپ كەتكۈچە غىڭ قىلماپسەن!؟

— ئاللا- كاللا دەپ ئۆزەمنى ئۇرۇپ كەتسەم ساقىيىپ قالامتى.

— غەلىتە سەن- دە، ئاشىق! مۇھەممەد قارىنىڭ شۇنچىلىك يېرىلىپ كەتكەن بولسا جەزمەن ئىككىمىزگە كۆتەرتىپ مېڭىشتىن يانمايتى.

— نېمە؟ سەن مېنى شۇنچىلا چىدىماس دەمسەن؟ ئۆزەڭ شۇنداق بولساڭ كېرەك!

— بولدى قىلساڭچۇ، بىر ئادەمنىڭ بېشى يېرىلىۋاتقاننىڭ ئۈستىگە سېنىڭ غەلۋەڭ تېتىمدۇ.

— سابىت ئەمدى چېكىسى ساقايغىچە مەشۇقى بىلەن كۆرۈشمەسە بولغىدەك.

— چېكىسى نېمىگە پۈتلىشاتتى؟ بۈگۈنلا كۆرۈشۈپىرىدۇ. شۇنداقمۇ سابىت.

ئۇلار قەدىمنى تېزلەتتى. ئۇلار سابىتنىڭ ئۆيى ئالدىغا كەلگەندە ئىككى دوستى ئۇنى ئۆيلىرىگە ئېلىپ كەتمەكچى بولۇشتى.

— يالغۇز ئۆيدە نېمە قىلسەن، بىزنىڭ ئۆيىگەلا كېتەيلى، دېيىشتى ئۇلار.

سابىت ئۆزى ئېيتتى. ئاخىرى ئۆيىنى يوقلىۋېتىپلا ئابلىمىت قارىنىڭكىگە كىرىشكە رازى بولۇپ، خوشلاشتى. دوستلىرى يۈرۈپ كەتكەندىن كېيىن ئۇ دەرۋازىسى ئالدىغا كەلدى ۋە چۆچۈپ كەتتى. دەرۋازا ھالقىسىغا باشقا بىر شەددە قۇلۇپ سېلىنغان بولۇپ، يۇقۇراقىغا پىچەت چاپلانغانىدى. ئۇنىڭ بېشى پىرىدە قايدى.

قاراڭغۇ چۈشۈپ كەتكەچكە پىچەتكە نېمەدەپ يېزىلغانلىقىنى ئۇقىغىلى بولمايتى. ئۇ بۇ يەردە قانچە ئۇزۇن تۇرغىنىنى بىلمىدى. بىر كەمدە ئەمدى قاياققا بېرىش كېرەك. دېگەن سوئال تۇغۇلدى. بايغۇ دوستىنىڭ ئۆيىگە كىرمەكچى بولغان، بىراق ئەمدى نىمىشكە ئىككىلىنىپ قالدىكىن؟ توغرا، ئۇ چاغدا ئۇ ئۆي- ماكانسىز كەلگىنىدى ئەمەس، ئۆي- جايى بار مۇستەقىل ئادەم ئىدى. شۇڭا كۆڭلى توق ئىدى. ئەمدىچۇ؟ ئۇنىڭدەك بىر كىشىنى خەق بوسۇغىسىغا يېقىن كەلتۈرەرمۇ؟ سابىتنى ئۇنىسىز يىغا قىيىناشقا باشلىدى، قولى يانچۇقىدىكى غاڭزىنى

سۇندۇرۇپتېدىغاندەك چىڭ سىقىملاپ، بارماقلىرى بىلەن بىر ئۇچىنى قايرىشقا ئۇرۇناتتى...

ئەمما بۇ ئىشنىڭ ئۇچۇر- بۇجۇرىنى ئوقۇپ بېقىش ئۈچۈن بولسىمۇ تاھىر خەلىپەتنىڭ ئۆيىگە كىرىپ بېقىشقا توغرا كېلەتتى. ئۇ ئىنتايىن ئېغىرلىشىپ كەتكەن قەدەملىرىنى شۇ تەرەپكە يۆتكىدى. ئۇ ئىشىك تۈۋىگە بارغاندا ئۆيىدىن تاھىر خەلىپەتنىڭ ئاۋازى ئاڭلىنىۋاتاتتى:

— ... ئۆتكەن بازا كۈنى سىلەر كېلىپ كەتكەندىن كېيىن كەنجى قازاخۇنۇم بىلەن دوقۇرۇشۇپ قالدىم. ئۇ كىشى ماڭا دارىمتىلاپ بىر مۇنچە گەپلەنى قىلدى.

— نېمە دېمەكچىكەن؟ — ئابلىمىت قارىنىڭ ئاۋازى غەزەپلىك ئاڭلاندى.

— نېمە دەيتتى، مەمتىلى ئەپەندى بالىلانى دىندىن چىقىرىدۇ. ھەممىسى قىزىل پاچاقلا. كالتە چاپان كېيىپ، چاچ قويۇشنىلا ئالدىغان بولساق، ئۇنىڭ قانداق ئادەملىكىنى بىلگىلى بولۇدۇ، سەن ئابلىمىت قارىنى ئەۋەتمىگەن، دېمەكچى - دە.

— توۋا خۇدايىم، كالتە چاپان نىمىگە دەخلى قىلىدۇ؟ ئېتىقاد دېگەن چاپاندا بولامدۇ، دېمىدىڭمۇ؟ چاچ قويۇشنىڭ گۇناھلىقى قايسى كىتابتا ئېيتىلىپتۇ؟ بىزگە ئەپەندى پەيغەمبەرنىڭ ھەدىسلىرىنى كۆرسۈتۈپ قويدى، رەسۇلانىڭمۇ چېچى بارىكەنغۇ؟ ئەجەپ ئۆزلىرىنىڭ پۇشتى - پاناھلىرىنى «شۇتال»غا بەرسە دۇرۇس بولۇدىكەن - ھە!

— يول توسۇپ ئادەم ئۇرىدۇ، ھاراق ئىچىدۇ، قىما ئوينىيدۇ، ھەممە يامان ئىشلانى قىلىۋاتىدۇ دەپ، دېمىگەن - ئېيتىمىغىنى قالمىدى. يەنە ھەربىر مەھەللە مەسچىدلىرىدە بالىلانى يامان يولدىن قايتۇرۇش ھەققىدە ۋەز ئېيتىشنى ئىماملاغا تاپىلاپتۇ. ھازىر ھەممە يەدە شۇ گەپ.

— ھو، قارا يۈزلەر! دارلىمۇ ئەللىمىنىڭ بالىلىرى مەست بولۇۋېلىپ يول توسامدىكەن؟ نائەھلىلەننىڭ گېپىنى قاراڭلا! — ئابلىمىت قارى دەرغەزەپ بولۇپ، قىزىشىپ كەتكەچكە ھويلىغا كىرىپ كەلگەن دوستىنى بايقىماي سۆزلەۋەردى، — بىز يول توسۇپ خەقنىڭ پىشانىسىنى

يېرىۋاتقان بولساق، سابىت قانداق قىلىپ پىشانىسىنى - يېرىۋاپتۇ؟  
تۈۋرۈككە ئۈسۈۋاپتىمۇ - يا؟

— ھوي، سابىت، چىدىڭمۇ؟ كېلە، يوقۇرى ئۆت.

— قانداق ئىنىم، تېچلىقمۇ؟ يۇقۇرى چىق، — تاھىر خەلىپەت ئۇنى  
يۇقۇرىغا تەكلىپ قىلىپ، ئۇ ئولتۇرۇپ بولغاندىن كېيىن، — راست،  
يېشىڭنى تېڭىۋاپسەنمۇ؟ نېمە بولدى؟ — دېدى.

— يېرىلىپ كەتتى، چېكەم... — سابىت قىسقىلا جاۋاب بەردى. ئۇ  
شۇ تاپتا يارسى ھەققىدە ئەمەس، ئۆيى ھەققىدە ئويلاپ يۈرۈكى  
ئېچىشماقتىدى.

— نېمە بولدى، كۆرەلمەس دۈشمەنلەرنىڭ سېتىۋالغان ئىشتىلىرى  
يول توسۇپ تالىۋالدى، — دېدى ئابلىمىت قارى غەزەپ بىلەن.

— بۇ قانداق گەپ؟ بۇنداق بولىدىغان بولسا سىلەرنى مەكتەپكە  
ئەۋەتىپ قويۇپ خاتىرجەم بولغىلى بولمايدىغۇ؟

— نېمىشقا؟ قولدىن كەلگىنىنى قىلىپ باقسۇن، بىز ئوقۇۋېرىمىز  
قانداق دېدىم، سابىت؟ — دېدى ئابلىمىت قارى مەردانىلىك بىلەن ۋە  
تاماقنى ئەكەلىشكە ئىشارەت قىلغاندىن كېيىن قوشۇپ قويدى، —  
قېنى نېمە قىلالايدىكىن! — ئۇ شۇ گەپتىن كېيىن دوستىغا  
قارىغاندى، سابىتنىڭ تېخىمۇ شۈكەپ، بىچارە بولۇپ قالغىنىغا قاراپ،  
— بەك ئېچىشىپ كېتىۋاتامدۇ؟ — دەپ سورىدى.

تاھىر خەلىپەت شۇ ئان سابىتنىڭ نېمىگە بۇنچىلا بولۇپ كەتكىنىنى  
چۈشۈنۈپ، بۇ گەپنى ھازىرچە كوچىلىماي تۇرۇش ئۈچۈن، چاندۇرمايلا  
ئۇلارنى تاماققا تەكلىپ قىلدى. ئۇلار تاماق يېگۈچە ئۇ ئۆزىنىڭ  
تەشۋىشلىرىنى سۆزلەشتىن تىلنى تىيالىمدى:

— جەدىتلەرنىڭ يامراپ كېتىشىنى چەكلەش ئۈچۈن مەسچىتلەدە  
مەكتەپكە پۇل بەمەسلىك، قۇرۇلۇش باشلىغان مەكتەپلەرنى توختىتىشنى  
تەرغىپ قىلىشىۋاتىدۇ. خۇداغا شۈكرى، بىزنىڭ قەدەم جاي مەكتەپتە  
ئىش توختىغان بولسىمۇ ھازىرچە ئۇنى چاقىدىغانلار چىقىمىدى. لېكىن،  
نادانلا ئارىسىدا پايدا ئېلىپ ئۈگەنگەن موللا - ئۆلىمالا بولدى

قىلمايدىغاندەك تۇرىدۇ...

— جاھالەتنىڭ ھامىلىرى ئەلۋەتتە ئۆزلىرىنىڭ بۇرچىنى ئورۇندايدۇ. دە، ئۇلاردا مىللەت، ۋەتەن تۇيغۇسى بولمىغاندىكىن، پەقەت ئۆزىنىڭ ھايۋانىي نەپسى ئۈچۈن ھۆكۈمەتنىڭ يالاقچىلىقىنى قىلىدۇ. دە، قۇلچىلىقنى بازارغا سالدى، كىشىلەرنى ئويغۇنۇپ كېتىشىدىن ھەزەر ئەيلەپ، ئۇلارنى ئەللەيلەيدۇ...

— بۇنداق گەپلەرنى تالا- تۈزدە قىلغۇچى بولما، خۇدانىڭ ئۆزىگە ئامانەت! پەرۋەردىگارا، ئۆزەڭ ساقلىغايسەن، بۇنىڭ ئۆزى نەقلا ئىسيان بولماي نېمە؟ بۇنداقلا ماڭساڭ بېشىڭ ئامان قالمىدىغان... — تاھىر خەلىپەت ئىنسىنى جىملەپ شۇنداق دېدى.

— بەربىر ئۆلىدىغان بولغاندىكىن شۇنداق ياشاپ ئۆلگەن ياخشى -

دە.

— پەرۋەردىگارا! مەمتىلى ئەپەندى بىز يېرىم ئايدىلا سىلەنى بىز پايچە چوغقا ئايلاندۇرغان ئوخشىمامدۇ؟ كېيىنچە قانداق بولاسىلە؟

— چوغ دېگەننىڭ كېيىنى قانداق بولاتتى، كۆيۈپ تۈگەيدۇ.

— نېمە!؟ نوۋا دە، ئۇكام، ئاغزىڭنى ئۇشلىما!

— شۇنداق. چوغ كۆيۈپ تۈگەيدۇ، لېكىن ئەلگە ئىسسىق بېرىدۇ. بۇ

ھەر ھالدا ئىس چىقىرىپ، تۈتەپ كەتكەندىن ياخشى.

سابىت ئاكا- ئۇكىلارنىڭ تالاش- تاتىشىنى ئاڭلاپ ئولتۇرۇپ تاماق

يەۋەردى. بىر ئېغىز مۇگەپ قوشمىدى. لېكىن، تاھىر خەلىپەت ياردەم

سورىغاندەك ئۇنىڭغا:

— ئۇكام، سابىت ماۋۇ دوستۇڭ نىمىلەنى دەۋاتىدۇ؟ مۇشۇنداق

خەتەرلىك ئادەم بولامسىلە، بىزنى ئەنسىرىتىپ؟ نېمىنى ئوقۇۋاتىسىلە؟

— ھەممە گەپ ئابلىمىت قارى دېگەندەك، تاغا، سىز بىزنى مەمتىلى

ئەپەندىگە تاپشۇرغاندا ئابدۇقادىر داموللامنىڭ سۆزلىرىنى نەقىل

كەلتۈرگىنىڭىز ئېسىڭىزدە بادۇ؟ — سابىتنىڭ قەلبىدە يالقۇنلۇق

نوتۇق ئېقىمى جۇش ئۇرۇپ تۇراتتى. ئۇ گەپنى ئاز قىلغىنى بىلەن بۇنداق

قىزىشىپ كەتكەندە، تەسىرلىك، چۈشۈنۈشلىك ھەم چوڭقۇر، مەنىلىك

سۆزلەيتتى. ئۇنىڭ سۆزلىرىدە سۆرەلمىلىك، زېرىكىشلىك تەكرارلىق بولمايتتى. ئۇ ئۆزىمۇ پات- پاتلا «مەندە ناتىقلىق تالانتى بار ئوخشايدۇ، بىراق، مەن قۇرغۇرنىڭ تاتىنچاقلىقى - زە...» دەپ ئويلاپ قالاتتى، — مەمتىلى ئەپەندى ئۆز ئۆمرىدە ئەڭ ئىخلاس قىلىدىغان كىشىمۇ شۇ ئابدۇقادىر داموللا ئىكەن. ئۇ زاتنىڭ غايىسىگە يېتىش ئۈچۈن نېمە قىلىش كېرەكلىكىنى ئۆزىڭىز ئوبدان بىلىسىزغۇ؟ ئىسسىقلىق ئالمەن دەيدىكەنمىز، ئوتۇندىن كېچىش كېرەك... — سابىت سالماق ئاۋازدا ئالدىرىماي شۇنداق دېدى. ئاندىن ئۆزىگە بەك كۆپ سۆزلەشكەندەك تۇيۇلۇپ، توختىۋالدى.

— ئۇغۇ شۇنداق، بىراق، ...

سابىت مېيىقىدا كۈلدى. ئۇ ئاستىلا داستىخاندىن نېرى سۈرۈلۈپ ئۆزىنى يەلپۈگەچ يۈرىكىدە تېخىمۇ كۈچلۈكرەك ھاياجان قوزغاۋاتقان جۇشقۇن ھىسياتىنى سەل بېسىۋالدى. ئەمدى قاينۇسىنىمۇ ۋاقتىنچە ئۇنۇتقاندى.

— تاغا، كۆڭلىڭىز ماڭا ئايان، سىزدە ئارزۇ بار. لېكىن ئۇنىڭغا يېتىشنى ئويلىغاندا يوقۇتۇش بولۇدىغانلىقىنى نىمىشقا ئويلىمايسىز؟ شەھەرگە كىرىشنى خالايسىزغۇ، ھاردۇق يەتمىسىكەن، دەيسىز. قۇربان بېرىش نۆۋىتى ئۆز بېشىڭىزغا كەلگەندە ئارزۇدىن كېچىشكە تەييارلىنامسىز تاغا، بۇ پەقەت سىزنىڭلا سەۋەنلىكىڭىز ئەمەس، مىللەتنىڭ ئەجەللىك ئاجىزلىقى. بىز ئۇيغۇرلار «ئارمانى با، دەرمانى يوق» دېگەندەك، ئارزۇ قىلىپ كەلدۇق. خاتىرجەمەرەك مۇھىتتا تۇرغىنىمىزدا كۆڭلىمىزدە ئىستەكلەر بورانى كۆتۈرۈلدى. بىراق ھەركىم قۇربان بېرىشتىن قاچتى. ھەركىم ئۆزى زىيان تارتماي، باشقىلارنىڭ ئەمگىكى ئارقىلىق ئاداققى غايىگە يېتىشنى ئويلىدى. يەنى، ئالتە تال ياغاچ بىلەن كۆۋرۈك ياساپ يول ئېچىشقا چىدىماي، چەكسىز ئورماننىڭ ياغچىنى توشۇپ كېلىشتىن مەرھۇم بولدى، — سابىت شۇ تاپ ئۇستازى ئۆزىگە سىڭدۈرگەن نۇقتىئەزەرلەرنى قايتا بايان قىلىۋاتاتتى، — سىز ئاكا سۈپىتىدە ئۆز قېرىنداشلىرىڭىزغا چىدىمايۋاتقىنىڭىز راست، لېكىن

ھەربىر ئاكا ئۆز ئىنىسىنى، ھەربىر ئاتا ئۆز ئوغلىنى قاچۇرۇپ تۇرۇۋالسا كىم بىزنىڭ ھۆرلىكىمىز ئۈچۈن ئىشلەيدۇ؟ ئىسانىڭ ئاسماندىن چۈشۈپ بىز ئۈچۈن جەڭ قىلىپ بېرىشنى كۈتمىزمۇ-يا؟  
سابىت بۇ ئۇزۇنغا سۇزۇلغان نۇتقىدىن خىجىل بولۇپ، بۇرۇنلىرىنىڭ ئۇچى تەرلەپ كەتتى. ئۇ قاتتىق قىزىشىپ كەتكەچكە ئۈستازى بىلەن بولغان سۆھبەتلەردە كالىسىغا ئورنىشىپ قالغان مىسال، ئوخشىتىشلارنىمۇ شۇ بويىچە سۆزلەپ كەتكەندى.

— ئەمدى بۇنىڭغا نېمە دەيسىز، ئاكا؟ سابىتنىڭ سۆزلىرى جايدىمۇ؟  
— ئۇغۇ راست، ئەمما قاراپ تۇرۇپ ئوتقا تىقىلىشنى كىم خالايدۇ؟ بۇ تەرىپنى ئويلىسىلا ئادەمنىڭ راىي يېنىپ، مىڭ يىل ياشامتىم، قويغىنا، كەتكەن كۈنۈم كېتەر دېگۈسى كىلىدىكەن.

— مانا بۇ بىزدە شەخسىيەتچىلىكنىڭ ئېغىرلىقىنى چۈشەندۈرىدۇ. بىز پەقەت مىڭ يىل ياشىساق، قۇربان بەرگەن ئىشىمىزنىڭ پايدىسىنى ئۆزىمىز كۆرەلسەك ۋە زىرىكىگىچە پەيزىنى سۈرەلەيدىغان بولساق ئاندىن جاپا چېكىشكە، قۇربان بېرىشكە رازى ئىكەنمىز- دە! بىزدىن كېيىنكىلەرنى ئويلىغىمىز كەلمەيدىكەن. ھەربىر ئادەم كۆز ئالدىدىكى بوغۇنلىرىنىڭ غېمىنى قىلىپ، ئۇنى ئاسرىماقچى بولىدىكەنۇ، ئۇنىڭدىن كېيىنكى ئەۋلادلار كارۋىنىنىڭ بەختى ھەققىدە ئويلىمايدىكەن. ئەجەبا، ئۇلارنى ئويلاش كۆيۈنۈش بولمىسا؟

— بولدى، ئۇكام مېنى ئىككى تەرەپتىن چوقۇپلا كەتتىڭلا. بىراق، سىلەمۇ بالىلىق بولۇپ بىز نەچچە ئادەمنىڭ ھاياتىغا كېپىل بولغاندا مېنىڭ نېمىشقا بۇنداق دېگىنىمنى چۈشۈنسىلەر. سىلەرنىڭ دېگىنىڭلارنىمۇ خاتا دېمەيمەن، بىراق، مەن دادا ئورنىدا ئاكا بولۇپ تۇرۇقلۇق، ئۆز ھىمايەمدىكى كىشىنىڭ بېشىدا خەتەرنىڭ كۆلەڭگۈسى لەيلەپ رۇگەندە خاتىرجەم بولالامدىم؟ سىلەر دەۋاتقان ئىشلارنىڭ خاسىيەتلىك ئىكەنلىكىنى بىلىمەن. لېكىن شەيخ سەئىدىنىڭ «شىر بىلەن پەنجىمۇ- پەنجە ئېلىشىش ۋە قىلچىقا مۇش ئېتىش ئاقىللارنىڭ ئىشى ئەمەس» دېگەن سۆزىنى ئەستىن چىقارماڭلار. ھەر قانداق ئاتا ئۆز



ئوغلنىڭ بەھۇدە ئۆلۈشىنى خالىمىغاندەك، يەنە ھەربىر ئاتا ئۆز ئوغلنىڭ ئەل ئاغزىدا شەرەپلىك نام قالدۇرۇشىنى ئۈمىد قىلىدۇ. ئاكاڭلانىڭ ئەنسىرەيدىغىنى «يىمگەن مانتىغا پۇل تۆلەپ» قېلىشتەك چاتاق ئىشلار. قىزىشىپ كەتكەندە سىلەرنىڭ كۆزۈڭلارغا ھېچنەمە كۆرۈنمەي قالدۇ. گويا ھەممە ئادەم سىلەدە كىلا جەڭگىۋار ھالەتكە كېلىپ قالغاندەك تويۇلۇپ، ئەلدە تېخى نادان ئادەملەرنىڭ كۆپلىكىنى ئېسىڭلادىن چىقىرىپ قويۇپ، ھېزى بولماي سۆزلەۋېرىدىغان بولساڭلا ئىشىڭلا بەھۇدە بولمامدۇ، — تاھىر خەلىپەت گويا يېقىن شاگىرتلىرىغا نەسەھەت قىلىۋاتقاندا داۋام قىلدى، — سىلەر ئازاپتىن قۇتۇلدۇرماقچى بولۇۋاتقان بىچارىلانىڭ ئۆزى سىلەنى تۇتۇپ بېرىشى مۇمكىن! نادان ئادەملەرنىڭ كۆرىدىغىنى پەقەت كۆز ئالدىدىكى پايدا.

— ئۇغۇ شۇنداق بىز بۈگۈن خاپىلىققا ئۇچرىغاننىڭ ئۈستىگە يەنە تۆھمەتكە قىلىۋاتقىنىمىزنى ئاڭلاپ قىزىشىپ سۆزلەپ سالدۇق. سىزنىڭ ئالدىڭىزدا مۇشۇنداق سۆزلىگەن بىلەن باشقا يەردە سۆزلەپ يۈرەمتۇق.

— شۇنداق بولسۇن، يىگىتلەر، شىر ھايۋاناتلار دۇنياسىدا ئەڭ كۈچلۈك بولسۇمۇ، ئەگەر ئېھتىياتتىن يىراق بولسا تۈلكىمۇ ئۇنىڭغا زەرەر يەتكۈزۈشى مۇمكىن. دېمەك، ئېھتىيات ھەركىم ئۈچۈن ئارتۇقلىق قىلمايدۇ.

ئۇلارنىڭ بۇ ھەقتىكى سۆزى تۈگەپ، قايتىدىن سابىتقا دىققىتى مەركەزلەشتى. سابىت يەنە غەمكىنلىشىپ، پات-پات ئۇھ تارتىپ ئولتۇراتتى.

— ئۆيىنى پېچەتلىگىنىدىن خەۋىرىم بار، ئۇكام، ھازىرچە دوستۇڭ بىلەن مۇشۇ ئۆيدە ئۆز ئۆيۈڭدىكىدەك تۇرۇۋە، كىيىنچە خۇدا خالىسا بىز ئامالنى قىلامىز. — دېدى تاھىر خەلىپەت كۆيۈنگەن ھالدا. سابىت جاۋابەن بېشىنى يەرگە سېلىپ، ئۇنچىقمىدى.

\*

\*\*

سابىت ئەتىسى گۈلزادە بىلەن ئۇچۇرۇشۇشتىن ئىلگىرىكى ئۇزاققا سوزۇلۇدىغان جان قىيىنغۇچى ۋاقتلارنى ئۆتكۈزۈش ئۈچۈن ئابلىمىت قارىغا ھەمراھ بولۇپ بازارغا باردى. ئەمما بۇ يەردە كەچ قېلىپ پۇرسەتنى كەتكۈزۈپ قويدىغاندەكلا تويۇلۇپ تەخىرىسىز كېتىشكە ئالدىرىدى. ئابلىمىت قارى ئۇنىڭ ئالدىرىتىشىلىرىنىڭ تېگىگە يېتىپ، ئىشىنى چاپسانلا تۈگەتتى - دە، قايتىشقا ھازىر بولدى.

سابىت زەگەرنىڭ ئالدىدىن ئۆتۈۋېتىپ رەڭمۇ - رەڭ ھالقا، ئۈزۈك، بىلەيزۈكلەرنى كۆرۈپ گۈلزادىگە بىرەر سوغات ئالغىچ كەتكۈسى كېلىپ قالدى. ئۇنىڭ ئالتۇندىن ئىشلەنگەن بويۇملارنى سېتىۋېلىشقا چامىسى يەتمەيتتى. تۇچتىن ياسالغان ئۈزۈك بولسىمۇ ئېلىۋېلىپ مەھبۇبىسىگە كۆڭلىنى ئىپادىلىمەكچى بولدى. ئۇ تۇچ ئۈزۈكنى سېتىۋالغاندىن كېيىن يول بويى گۈلزادە بىلەن ئۇچۇرۇشۇش ھەققىدە، ئىككىسىنىڭ ئۆمۈرلۈك ئىشلىرىنى قانداق قىلىش ھەققىدە باش ئۇچى يوق شۇنداقلا ئېنىق ئېيتىپ بەرگۈدەك مەزمۇنى بولمىغان گادىرماچ ئويلار بىلەن بېشىنى يەرگە سېلىپ جىم - جىت ماڭدى. ئابلىمىت قارى ئۇنىڭ بۇ خىل مېجەزىگە كۆنۈك بولغاچقا، ئۇنىڭ خىياللىرىغا ھالاقىت بەرمەي جىم - جىت كېتىۋەردى. شۇنداق بولسىمۇ ئۇنى ئۆي ھەققىدىكى خاپىلىق ئىچىدە پۇچۇلۇنۇپ كېتىۋاتامدىكىن دېگەن ئوي بىلەن، خىيالىدىن ئازاد قىلىش ئۈچۈن بىر نەچچە قېتىم چاقچاق باشلاپ كۆرگەن بولسىمۇ، سابىت بىرە تېرىم گەپ بىلەن جاۋاب بېرىپ تۈگەتتى.

ئۇلار ئۆيگە كېلىپ سەل ھاردۇقلىرىنى ئېلىشقاندىن كېيىن، سابىت ئاستىلا سۇغۇرۇلۇپ چىقىپ سۆيگۈنى بىلەن ئۇچۇرۇشۇش ئۈچۈن ماڭدى. بازار كۈنى مۇشۇ ۋاقتلاردا گۈلزادىنىڭ ئۆيى خاس قالىدىغان ياخشى پەيت ئىدى.

سابىت باغنىڭ يان ئىشىكىگە بېرىۋىدى، ئىشىك تاقالمىغانىكەن. بۇ دېمەك ئۆيدە ئادەم يوق دېگەنلىك بولاتتى. ئۇنىڭ يۈرەكلىرى دۈپۈلدىگەن ھالدا باغقا كىرىپ، باغنى ئارىلاپ ھويلىغا قاراپ ماڭدى. باغدا شاپتوللار پىشقان، ئالىملارمۇ مەڭزىنى قىزارتىپ، ئىچىدىكى شېرىن

سۈيۈنى كۆرسۈتۈپ سۈزۈلۈپ قالغانىدى. سابىت شۇتاپ ھېچنەرسىگە دىققەت قىلمايتتى، ئۇنىڭ خىيالى پۈتۈنلەي ۋىسالغا تەلپۈنۈش، ئىنتىزارلىق بىلەن تولغان بولۇپ، ھېلىلا بىر تۈپ مېۋە دەرىخىنىڭ ئارقىسىدىن ياكى زىچ ئۆسكەن سۈپۈرگە ئارقىسىدىن گۈلزادە چىقىپ قالارمىكىن دەپ قۇلىقىنى دىڭ تۇتۇپ ماڭاتتى.

خۇددى شۇنىڭدەكلا جىددى روھى ھالەتتە كىيىك بالىسىدەك شىڭتىيىپ، ھەر بىر توشىشقا قۇلاق سېلىپ كۈتۈپ تۇرغان گۈلزادە باغدىكى مېۋىلەرنىڭ شاخلىرى شاراقلىغان ھامانلا ئورنىدىن تۇردى ۋە تېخىمۇ زور دىققەت بىلەن يەنە بىردەم تىڭشىدى. شاراقشىغان ئاۋاز گەرچە سابىتنىڭ ئاۋازى ئەمەس، دەرەخ شېخىنىڭ بولسىمۇ ئۇنىڭدا ئاللىقانداق تونۇش بىر ئاھاڭ باردەك قىلاتتى. ئۇ ئىختىيارسىز كۆكسىنى تۇتۇپ چوڭقۇر بىر تىندى. بۇ چاغدا باغنىڭ ئىشىكىدىن ئېڭىشكىنىچە بىر ئادەم- ئۇنىڭ تەلپۈنگەن كىشىسى ھويلىغا چىقىپ كەلدى.

— نىمانداق يوقۇلۇپلا كېتىسىز؟ بېشىڭىزنى تېڭىۋاپسىزغۇ؟

— بېشىم ئاغرىپ قالدى... ئۆزەڭ ئۇيدان تۇرغانسەن؟

— مەنغۇ خۇداغا شۈكۈرى، لېكىن... زە، سىلنىڭ مەكتىپىڭلار توغرىلۇق ھەقسىما گەپلە... كېچىسى يول توسۇپ ئادەم ئۇرىدۇ، ئاياللانى سۆرەپ يۈرىدۇ، دېگەندەك گەپلە تارقىلىپ كېتىپتۇ...

— قۇرۇق گەپ. ئىشەنمە، — سابىت قىزغا قارماسلىققا تىرىشىپ شۇنداق دېدى، ئۇنىڭ يانچۇقىغا سېلىۋالغان قولى غاڭزىنى سىقىمدا ئۇياق، بۇياققا ئورۇپ ئويناشتىن توختىمايتتى. بۇرنىنىڭ ئۇچى قىچىشقاندەك تۇيۇلۇپ، ئوڭ قولى بىلەن پات - پات بۇرنىنىڭ ئۇچىنى سۈرتۈپ قوياتتى.

— ئىمام نامازدا خالايققا شۇنداق دەپتۇ. دادام شۇنداق دەيدۇ.

— ھەممە ئەسكىلىكى قىلىۋاتقانلار ئاشۇ گەپلەنى تارقاتقانلا.

— نېمە؟ ئىماملا؟ موللىلار؟ توۋا دەڭە، مەن نەچچە ئادەمنىڭ تاياق بىدىم دەۋاتقىنىنى ئۆز قۇلىقىم بىلەن ئاڭلىغان تۇسام... ساقىلى بىلەن شۇلا چىقىپ خەقنى ئۇرامدۇ...

— ئۇرغۇچىلا ئۆزلىرى بولمىغان بىلەن كۈشكۈرتكۈچىلە شۇلا - دە. يول توسۇۋاتقانلار بازارۋېشىلىق قانچۇقلار بولمامدۇ، بىزنىڭ بالىلار ھەرگىز ئۇنداق قىلمايدۇ، بىزگە ئىشەن.

— ئەمىسە ئۇ لۈكچەكلە بالدۇ نېمىشقا يول توسمىغان؟ ئۇ خەققۇ جىدەل قىلىپ تۇرمىسا كۆنەلگىسى ئۇيمايدىغان ئاجايىپ بى خەقكەن، ئەمما، يول توسقانى، ھېلىقىدەك... گەپلەنى ئاڭلىماپتىكەنمەن.

سابىت بۇ ئوقۇمىغان ساددا ۋە نادان قىزغا بۇ ئىشلارنى چۈشەندۈرۈشكە ئاجىز كەلگىنىدىن ئىچى تىتىلداپ كەتتى. «قېنى مېنىڭ ناتىقلىقىم؟ ئەجەپ تېپىلمايدىغۇ ھېلىقىدەك گەپلەر، ھەسسىنە!» دەپ ئويلايتتى ئۇ.

— ۋىيەي، ماڭا قارىڭا، ئاۋۇ ياغلىق قان يۇقى تۇسا، بېشىم ئاغرىتىۋاتىدۇ دەيسىز؟ بېشىڭىز يېرىلغانمۇ نېمە؟

— ھېچقىسى يوق، — سابىت ئەيىكارلاردەك كۈلۈمسىرەپ تۇراتتى. ئۇلارنىڭ ئارىسىدا يەنىلا بىر مېتىر بوشلۇق بولۇپ، ئۇلار چاقچاقلاشمايتى، نە ئامراقلىقنى ئىپادىلەشنى ئەسلىرىگە كەلتۈرۈشمەيتى. پەقەت تارتىنغان ھالدا ئۇياق - بۇياققا قارىشىپ، باشقا ئىشلار ھەققىدە پاراڭلىشاتتى. بۇ ھەقىقەتەنمۇ پاك ۋە سەبى، ئۇماق ۋە بالىلارچە مۇھەببەت ئىدى.

— ھېچنەمە بولمىدى دەيسىز، خېلى خوپ يېرىلغان ئوخشايدىغۇ؟ خەق دېگەندەك ئەسكىلىكلەنى قىلىپ يۈرگەن بولسىڭىز، شۇ چاغدا يېرىلمىغاندۇ؟ — گۈلزادە شۇنداق دەپ بولۇپلا گۇمانخورلۇقىدىن خىجىل بولۇپ كەتتى. ئاق سېرىق يۈزىدە، كىچىككەنە لەۋلىرىدە دەرھال قىزىللىق پەيدا بولدى.

— مەن شۇنداق ئەسكىلىكلەنى قىلامدىم؟ شۇ ئىش مېنىڭ قولىمدىن كېلەما؟ مۇشۇنداق گەپلەنى تارقاتقانلا ئۆزلىرى خەقنى ئۇرۇپ، ئاندىن قىلغۇلۇقنى بىزگە ئاتىپ قويىۋاتىدۇ.

— ئەمىسە چېكىڭىز نېمە بولدى؟ قىزنىڭ كۆڭلىگە گۇمان سايە تاشلىغاندەك قىلاتتى.

— تۈنۈگۈن ئاشۇ دۈشمەنلە سېتىۋالغان ئىتلا ئالدىمىزنى توسۇپ،

چالما ئېتىپ يېرىۋەتتى. ئىشەنمىسەڭ مۇھەممەد قارى بىلەن ئابلىمىت قارىدىن سوراپ باق، — سابتىنىڭ بۇ گەپكە دوستلىرىنى گۇۋاھلىققا تارتىپ ئېيتقان سۆزى تولمۇ گۆدەكلەرچە ئاھاڭدا چىقتى، ھەم ھىچ ئۇنداقتۇ سورالمايتتى.

— مەنغۇ ئىشىنىپمۇ كەتمەسمەن، خەق سىلەنىڭ يامان گېپىڭلارنىلا قىلۋەسە ئادەم بىر قىسملا بولۇپ قالىدىكەن... — قىز بالىلىق چىرايى بىلەن سابتىقا يالت ئېتىپ قاراپ قويغاندىن كېيىن، — ئۇنداق بولغان بولسا يامان چاتاق بولىدىغۇ؟ مەكتەپكە بامسىڭىزمۇ بوپتىكەن؟...

— مەيلى چىدايمىز، — سابت قىسقىلا جاۋاب بەردى. ھازىر بۇ ئىشلارنىڭ ئەھمىيىتى ھەققىدە سۆزلەپ ئولتۇرۇشنىڭ ئورنى يوقىدى. ئوقۇمىغان ساددا قىز بىردىنلا بۇ ئىشلارنى چۈشەنمەيتتى.

— ئۆتكەندە مەمتىلى ئەپەندى شورۇققا كېلىپ قەدەم جايدىكى مەكتەپ پۈتكەندە ئوقۇيدىغانلارنى خەتلەپ زۈگەنكەن، مېنى كۆرۈپ قېلىپ ئىسمىمنى سورىغاندى، مەن دېگىلى ئۇنىماي قاقسام، مەلىدىكىلە ئېيتىپ بېرىپتۇ. بۇ گەپنى ئۆگەي ئانام ئاڭلاپ ھاغىچە تىللىدى. دادامغا چىقىپ ئازار بەردى. ۋېيەي، بۇ مەكتەپتە ئوقۇماق ھەجەپ تەسكەن، مەڭ يېرىدىن بالاسى چىقىپ...

— ھېچگەپ يوق. سەن مەمتىلى ئەپەندىنى كۆرۈپلا قېچىپ كېتىپسەن، بىز دەم تۇرۇپ ئۇنىڭ سۆزلىرىنى ئاڭلاپ باققان بولساڭ ئۇنىڭ قانداق ئادەملىكىنى بىلىۋالاتتىڭ. ئۇ دېگەن خۇدانىڭ ئىنايىتى بىلەن بۆلەكچە تۈرىلىپ قالغان بى ئىنسان دېگەنە. ئۇنىڭ مېھرىبانلىقىنى دېمەمسەن. شۇنداق بى ئادەم يامان ئىشلارنى ئۆگۈتمەيدىكەن؟ خەق بىزنى ھېچنىمە قىلالمايدۇ. مەمتىلى ئەپەندىنىڭ ئاماللىرى تولا، — سابتىنىڭ ئەڭ ئۇزۇن سۆزلىگەن سۆزى ئۇستازى ھەققىدە بولدى.

— ماۋۇنىڭكىدەك كالتە چاپاننىمۇ بىر مۇنچە گەپ. چۆچەك قىلىشۇۋاتىدۇ. تېخى چاچ قويۇپسىلەر، بۇنداق تۇرسا ئاجايىپ كۆرۈنەمدىكەن نېمە؟ — قىز ئېھتىيات بىلەن ئۆز قارشىنى ئېلان قىلدى.

— يېڭىلىقتا كۆزگە سىغشماي شۇنداق، كېيىنچە ئۇزۇن چاپان كىيگەن ئادەم غەلىتە كۆرۈنۈدىغان بولۇدۇ.

ئۇغۇ شۇنداقمۇ ئوخشايدۇ. باشتا ماڭا سىزمۇ ئاجايىپ بىر قىسىم كۆرۈنگەنىدىڭىز، ئەمدى خېلى سىغشقاندىكى بولۇپ قالدى. ئەمما - زە چاچ... چېچىڭلارنى شۇ يېتى ئۈرۈمگە كەلگىچە قويۇپتەمدىكەنسىلەر؟ ئۇنداق قىلسا قىز بالىدەك بولۇپ قالا- ھە؟

— ئۇنداق ئەمەس، ئەخمەق قىز، مۇشۇنىڭدىن ئۇزۇن ئۆستۈرمەي ياستىپ تۇرىمىز. مەمتىلى ئەپەندى ئۆزى ياساپ قويۇدۇ.

— ھە... مەن تېخى... بىرسى شۇنداق دېگەندەك قىلدى، شۇڭا...

سابىت مەھبۇسنىڭ سادىلىقىدىن كۈلۈپ، ئۇچىسىدىكى كالتە چاپىنىغا بىر قارۋىتىپ، كۆڭلىنىڭ مەنۇنلۇق بىلەن تولغانلىقىنى ھىس قىلدى.

ئۇ بۇ چاپاننى تارقاتقان كۈنى مەمتىلى ئەپەندىنىڭ ئاتىلارچە مېھرىبانلىق بىلەن تۈگمىلىرىنى ئېتىپ، ياقا- پەشلىرىنى تۈزەشتۈرۈپ قويغانلىقىنى ھاياجان بىلەن ئەسكە ئالدى. ئارقىدىن ئۇ گۈلزادىگە ئېلىپ كەلگەن سوغىتىنى ئېسىگە ئېلىپ:

— ماۋۇ ئۈزۈكنى قولۇڭغا سېلىپ باقە، — دېدى.

— ۋىيەي، بۇنى سېلىۋالسام ھېلىقى ھازارلۇ خېنىم بىلەن بالاغا قالامەن، — دېدى گۈلزادە تالچىۋىقتەك زىلۋا بويىنى بىر تەرەپكە تولغاپ، ئەركىلەش ئاھاڭدا.

— كۆرسەتمىسەڭ بولدىغۇ؟

— ئۇنىڭ كۆزىدىن قۇتۇلغىلى بولامدىغان.

— بىر يەرگە تىقىپ قوي، ئۇ يوق چاغدا سېلىۋال، يا بولمىسا تېپىۋالدىم دېمەمسەن.

— ئۇنداق دېسەم ئۇ ئېلىۋالىدۇ.

— مەيلى ئەمەس، بىر يەرگە تىقىپ تىقىپ قوي، تويىمىزدىن كېيىن سېلىۋالسىن.

— ئو... ش، ساراڭنىڭ گەپلىرىنى!... نېمىشقىمۇ ئېپ

يۈرىدىغانسىز، بۇنداق نېمىنى...

— توي قىلماقتۇق ئەمەسە؟ — دېدى سابىت بۈگۈن سۆھبىتىنىڭ خېلى قىلمىشقا تاقىنىدىن سۆيۈنۈپ، قىزنىڭ كېيىنكى سۆزىگە پەرۋا قىلماستىن.

— ئۇنداق گەپلەنى قىلمىسىڭىزچۇ... مەن دەيمەن بۇ ئۈزۈكنى... بۇنىڭ ئۈستىگە پىچىقىڭىز بىلەن بىر بەلگە قىلىپ قويۇڭ.

— نېمىشقا؟

— ئىشقىلىپ شۇنداق قىلىپ قويسىڭىز...

— ھە، خاتىرە ئۈچۈنمۇ؟ ماقۇل، مەن بى بەلگە قىلىپ قوياي، ياخشى مەنىسى با بەلگە.

سابىت پىچاق بىلەن ئۈزۈمنىڭ تۇچ بېغىغا قوشۇش بەلگىسى چىقاردى. ئاندىن ئۈزۈمنى گۈلزدىگە بېرىپ:

— بۇ قوشۇش بەلگىسى خۇدا ئىككىمىزنى قوشقان دېگەن مەنىنى بېرىدۇ، — دېدى ناھايىتى كۈچۈنۈپ.

— ئو... ش، ھېلى بىكا تاشلىۋېتىمەن، — دېدى گۈلزادە ئۈزۈمنى تاشلىۋېتىدىغاندەك ھەرىكەت بىلەن.

— بولدى، ماقۇل گەپ قىلىمدىم.

— ۋىيەي، ... — دېدى گۈلزادە دەرۋازا تەرەپكە قاراپ چۈچۈپ كېتىپ، — جادىگەر كېلىپ قالغان ئوخشىمامدۇ؟...

ئۇلار دەرۋازىنىڭ يوپىقىدىن سىرتتا بىرسىنىڭ تۇرغانلىقىنى كۆرۈپ قورقۇپ كېتىشتى. سابىت باغ تەرەپكە قاراپ مېڭىشىغىلا سىرتتىن بىر خوتۇن كىشىنىڭ چوقانى ئاڭلاندى.

— داۋزىنى ئاچ، ھەي شەمەدە!

گۈلزادە دەرۋازىنى ئېچىشقا ئالدىرىدى. باغنىڭ يان ئىشىكىدىن چىقىپ بولغان سابىت بىچارە قىزنىڭ يەنە ئازاپ تارتىنىدىغانلىقىغا كۆزى يېتىپ يۈرىكى ئېچىشقان ھالدا شۇ يەردە تۇرۇپ قالدى.

— ھو، شەرمەندە زاڭكالىق! — دەرۋازىنىڭ ئېچىلغان ئاۋازى بىلەن تەڭلا گۈلزادىنىڭ ئۆگەي ئانىسى ۋاتىلداشقا باشلىدى. — ئەگە تەڭكەڭ

كېلىپ كەتتىمۇ؟ ئۇ يول توسۇپ يۈرىدىغان بۇرۇق لۈكچەكلەر مېنىڭ  
ھويلامدا نېمە قىلىدۇ؟ ئۇ خەقنىڭ يالغۇز ئايال كۆرسە تاتقۇشلاپ  
يۈرىدىغىنى راستكەن ئەمەسمۇ، ۋاي شورۇم!...

سابىت ئىنتايىن كۆڭلى يېرىم ھالدا جايدىن قوزغالدى. ئۇنىڭ  
ئاۋۋال ئويلىغىنى ۋە ھەممىدىن بەك ئازاپ بولغىنى ئۇستازى ھەققىدىكى  
كىشىلەر تارقىتىپ يۈرگەن يامان سۆزلەر ئۈچۈن «ئىسىپات» بولغىنى،  
ئۇستازىنىڭ ئوبرازىغا تەسىر يەتكۈزگەنىدى. ئۇ شۇ ئازاپ ئىچىدە ئۆيىگە  
قايتىپ كەلدى.

ئۇ پىچەتلەنگەن ئۆيىنىڭ ئالدىدا ئابلەقنى ئۇچراتتى.  
— سابىتكا، مەن ھېلى قېشىڭغا كىرەي جۇمۇ، گېپىم بار، — دېدى  
ئۇ.

سابىت ئۇنىڭغا قاراپ باش لىڭشىتىپ قويدى ۋە «ئابلەقت قارىنىڭ  
ئۆيىدە بولمەن» دەپ قويدى. ئۇنىڭ سۆزلەشكە زادىلا ھەپسىلى  
قالمىغانىدى. ئۇنىڭ دىلىنى ئېزىۋەتكىنى ئۆيىگە كىرەلمەيدىغانلىقى  
ئىدى. ئۆي ھەققىدىكى قاراڭغۇ ئىستىقبال يادىغا يېتىش بىلەن ئۇنى  
چەكسىز ئەلەم ھىسسى ئوراڭ ئالدى.

ئابلەقت قارى ئۇنىڭ كەيپىياتىغا قاراپلا بۈگۈن چاقچاق قىلىشقا  
بولمايدىغانلىقىنى بىلدى. ئادەتتە سابىت گۈلزادە بىلەن كۆرۈشۈپ كەلگەن  
كۈنلىرى دوستلىرى ئۇنى چاقچاق بىلەن كۆمۈۋەتتى. ئابلەقت قارى  
دوستى ئۈچۈن بىر ئاسانلىق ياراتماق بولۇپ، تاكچىدىن بىر نەچچە پارچە  
كىتاپ ئېلىپ ۋارقلاشقا باشلىدى. سابىتمۇ ئىختىيارسىزلا ئۇنىڭ  
قېشىدىكى كىتاپتىن بىرنى ئېلىپ ۋارقلاپ ئولتۇردى. شۇ چاغدا ئابلەق  
كىرىپ كەلدى.

— سابىتكا، ساڭا بىر نېمە دەيمەن، ماقۇل دەمسەن؟ — دەپ سورىدى  
بالا سابىتنىڭ پەرىشانلىقىنى چۈشەنمەستىن.

— ماقۇل دەيمەن، دەۋەرگىن.

— ئاۋۋ كۈنى ئۆزۈمنىڭ ئانىسى بۇ يەردىن ئۆتۈپ كېتىۋېتىپتىكەن،



مانا ئۇزۇن بىر بوي تىزىق<sup>①</sup> بەردى. بىر تال مېغىزنى ئاغزىمغا سېلىپ بولۇپ بىر ئىش يادىمغا يەتتى. سەن تېپىپ باقە، يادىمغا كىم كەلدى؟  
— داداڭمۇ؟

— ياق، دادام ئەمەس، تاپالمىدىڭ. سەنمۇ تېپىپ باق ئابلىمىت قارىكا.

— ئۆز ئاناڭ بەرگەن تىزىقنى يىمەي كىمگە تۈگۈندۈڭ؟ داداڭغا بولمىسا كىمگە؟

— تاپالمىدىڭلارمۇ؟ شەرىڭلارنى بەردىڭلارمۇ؟

— ھە، بەردۇق، ئۆزەڭ ئېيتىپ باقە، — دېدى ئابلىمىت قارى. ئۇ جىملىقنىڭ بۇزۇلغىنىدىن خۇشالدى.

— ئەپەندى دادام يادىمغا يېتىپ، مېغىز گېلىمدىن ئۆتمىدى.

— قانداق قىلاي دەۋاتىسەن؟

— مانا تىزىق، مەن بۇنى بىر يەرگە تىقىپ قويۇپ ساقلىدىم. ئەپەندى دادامنى كېلەمىكىن دېسەم كەلمەيۋاتىدۇ. خەقلە ئەسكى گەپلەنى قىلىۋاتىدۇ. بىرسى بىلەن ئۇرۇشۇپ قالمىغاندۇ؟ پاتراق كەلمىسە مېغىزنى يەپ سالامەتمىكىن دەپ قوقمەن. شۇڭا سەن ئالغاچ باساڭمىكىن دەيمەن. ئالغاچ بېرىپ ئۆزىگە بەگىنە، ئۇ بۇ يەرگە كەلمىسۇن، بۇ يەردىكىلەر ھازىر ئۇنى تىللاۋاتىدۇ، ئۇرۇۋەتمىسۇن...

— ئۆزەڭ يەۋەرگىن، ھېچقىسى يوق. ئەپەندى بالىلارنىڭ نەسىسىنى يىمەيدۇ، ئۆزەڭ يىسەڭ ئۇ تېخىمۇ خوش بولۇدۇ.

— ياق، سابىتكا، سەن ئۇنىمىساڭ ئابلىمىت قارىكام ئالغاچ بارسۇن. ئەپەندى دادام بېشىمنى ساقايتىۋاتسا،... ھازىر مەن دېگەن توپىدا ئوينىمايمەن... قاراپ باقە، مانا، بېشىمۇ ساقايغىلى ئاز قالدى.

سابىت بالىنىڭ بېشىنى سىلاپ، ئۇنى باغرىغا باسقۇسى كەلدى. ئۇنىڭ كۆز جىيەكلىرى ئېچىشقاندەك بولۇپ، تەتۈر قارىۋالدى. ئۇنىڭسىزمۇ

---

<sup>①</sup> بۇرۇنلاردا ئۈرۈك مېغىزى يېپىقا ئۆتكۈزۈلۈپ قىسقىسى 30 سانتىمېتىر، ئۇزۇن بولغاندا بىرەر مېتىر چامىسىدا تىزىق قىلىناتتى ۋە بۇ يېقىن ئادەملەرگە سوغا قىلىناتتى، — ئا.

كۆڭلى ئىزىلىپ تۇرغان سابىتقا بالىنىڭ ساددا ئەمما ئاقكۆڭلى ئايان بولۇپ، بالىدىكى ياخشىلىققا قايتۇرىدىغان ئىنكاستىن قاتتىق تەسىرلىنىپ كەتتى.

— ماقۇل، ئابلەق، تىزىقنى ماڭا بە، مەن ئەپەندى داداڭنىڭ قولغا يەتكۈزەي، — دېدى. ئۇ يىغلىۋېتىدىغاندەك تاۋۇش بىلەن.

— توپا بولۇپ كەتمسۇن، ئەپەندى دادام مەينەت بولغاننى يامان كۆرىدۇ ئەمەسمۇ.

سابىت ئەمدى سۆزلىيەلمەيلا قالدى. بۇرۇن تۆشۈكلىرى ئىتتىك-ئىتتىك كېڭىيەتتى. ئەمما سەبى بالا تاپلاشلىرىنى تېخى تۈگەتمىگەندى.

ئابلەمىت قارى سابىتنىڭ ئوندا بالغا ۋەدىلەر قىلىپ ئۇنى يولغا سېلىپ قويدى. ئاندىن سابىت بىلەن يالغۇز قالغاندىن كېيىن ئۆز-ئۆزىگە دەۋاتقاندا:

— مۇھەممەد قارى كەلسە مەكتەپكە ماڭساق بولاتتى، — دەپ قويدى.

# ئون ئالتىنچى باب

يەنە يۈز يىلدىن كېيىن، بەش يۈز يىلدىن كېيىن،  
مىڭ يىلدىن كېيىن ياكى ئۇزۇن ياكى قىسقا ۋاقىتتىن  
كېيىن ھامان بىر كۈنى ھىندىيانلارنىڭ نەسلى قۇرۇپ  
كېتىدۇ، چۈنكى ئۇلار ھازىرقى زامان مەدەنىيىتىنى قوبۇل  
قىلىشقا ئۇنىمايدۇ.

— بەي ياك «رەزىل جۇڭگولۇقلار» (دەۋر ئەدەبىيات -  
سەنئەت نەشرىياتى 1987-يىل خىتايچە نەشرى)

## 1

سەلبىي كۈچلەر پەيدا قىلغان توسقۇنلۇق تۈپەيلى  
مەكتەپتىكى ئوقۇش تازا يۈرۈشمىدى. بالىلار بىر-  
ئىككىدىن ئازىيىپ، قىرىق نەچچىگە چۈشتى. كېيىن  
بىراقلا ئوتتۇزغا چۈشۈپ قالدى. مەمتىلى ئەپەندى كەلمىگەن بالىلارنىڭ  
ئائىلىسىگە سۆھبەتكە بېرىپ بىر نەچچىنى تېپىپ كەلسە ئەتسى باشقا  
بىر نەچچىسى دەرس ۋاقتىدىلا دەرىزىلەردىن سەكرەپ قېچىپ كېتەتتى.  
دېرىزە تۈۋىدە ھەر قاچان ئوقۇغۇچىلارنى چاقىرغۇچىلار، قېچىپ چىقىشقا  
كۈشكۈرتكۈچىلەر بولاتتى.

بالىلارنىڭ يېرىمىدىن كۆپرەكى كەلمىگەندىن كېيىن مەمتىلى  
ئەپەندى تولىمۇ ئازابلىنىدى. گەرچە ئۇ باشقا بالىلارغا يامان تەسىر بېرىپ  
قويماسلىق ئۈچۈن خۇشخۇي كۈلكىسىنى كۈلۈپ، جاراڭلىق سۆزلەپ  
يۈرۈۋاتسىمۇ يۈرىكى ئەڭ ئېغىر ئازاپقا دۇچ كېلىۋاتقاندا زىدە بولۇپ  
كېتىۋاتاتتى. ئۇ مەكتەپتىكى مەشغۇلات تۈگىگەندە ئائىلە سۆھبىتىگە  
باراتتى. ئۇ يەردىن قاراڭغۇلۇقنىڭ قارا پەردىسى ئالەمنى قاپلىغاندا ھارغىن  
ۋە روھسىز ھالدا قايتىپ كېلەتتى. مانا شۇ چاغدىلا ئۇنىڭ قانچىلىك  
ئازابلىنىۋاتقانلىقىنى كۆرۈۋالغىلى بولاتتى. بۇ چاغدا ئۇ ئىچكى

ئازابليرنى يوشۇرۇپ ئولتۇرمايتتى. نىزامىدىن ئۇنىڭ ئېغىر - ئېغىر تىنىشلىرىغا قاراپ زادىلا چىداپ تۇرالمىتتى. ئۇ بۇنىڭ سەۋەبلىرىنى بىلگەچكە نېمە دەپ تەسەللى ئېيتىشىنى بىلمەي ئىلاجىسىز ئادەتتىكىدەكلا تېنىچلىق سوراپ قوياتتى - دە، ئىنىسىنى مەيلىگە قوياتتى. بالىلارمۇ بۇ ئۆيدە ئاللىقانداق مۇسەبەت بولغاندەك ئارتۇق غەلۋە، ئەركىلەشلەرنى قويۇشقان، ھەممە جىم - جىت ۋە سۈكۈتتە ئىدى. ھەممە ئادەم قەلبىنىڭ چوڭقۇر قاتلىمىغا يوشۇرۇپ، ساداسىنى ئاڭلاتمايۋاتقان ئازاپ مانا شۇ مەھەلدە پىيانىننىڭ تىلىرىدىن ئەتراپقا ئاستا تارىلاتتى.

ئاھ پىيانىنو، قاينۇنى نەقەدەر ئەينەن ۋە ئېچىنىشلىق سۆزلەيسەن - ھە! كېچە جىمجىتلىقىدا ئەنە شۇ يىغلامسىرىغاندەك ئاۋاز، ئەنە شۇ بېچارىلەرچە ئىلتىجا ئەتراپىنى ئۆزىنىڭ شەكىلسىز جىسمى بىلەن تولدۇراتتى. ئۇنىڭغا جۈر بولۇپ، گويا مۇزىكىغا سەپلەنگەن تېكىستتەك، بۇ سادالارنىڭ مەنبئىي بولغان يۈرەكتىن خىيالىنىڭ كارۋىنى يولغا چىقاتتى. بۇ كارۋان ئىگىسىز باياۋاندا مۇڭلۇق كۆلدۈرمىلارنىڭ ئەللىيدە سىلىق تەۋرىنىپ كېلەتتى...

... گۈزەل ۋە ساب ھاۋالىق ئىستانبۇل بوغۇزى، يۇلتۇزلۇق ئاسماندەك چىراقلارغا تولغان گۈزەل ئىستامبۇل ۋە ئۇنىڭ مەرمەرە دېڭىزىدا كۆرۈنۈپ تۇرغان شولىسى... ئابدۇللا ئەپەندىنىڭ ئۈمۈدىسىز قىياپەتتىكى ئىلتىجاسى، زاۋۇت خوجايىنى بولۇش، كەلگۈسىدىكى مىليونېر... ئادەمنى قاينۇ باسقاندا نېمىلەرنى ئويلىمايدۇ؟ نېمىلەر كۆڭۈلدىن كەچمەيدۇ؟

خىيالىلارنىڭ مۇئەللىپى بېشىنى جىددى سىلكىدى. پىيانىنودىن نارازى سادالار كۈچلۈك - كۈچلۈك ئاڭلاندى. ئارقىدىن ئۇنىڭ ساداسى يەنە پەس ئاڭلىنىشقا باشلىدى، ئەمما ئۇنىڭدا ھەسرەتلىك تىنىشقا ئوخشاپ كېتىدىغان ئالامەتلەر يوق، گۈزەل ۋە بەختىيار كەچمىشلەر، خاتىرجەم تۇرمۇشنى سېغىنىشقا ئوخشىمىغان سادالار قىسمەن شوخ ۋە روماننىك تۇس ئالغان ھالدا ئەتراپقا يېيىلىشقا باشلىدى. شەمەيدە قالغان مۇلايىم ۋە كۆيۈمچان خوتۇنى سەرۋەر، بىرىدىن - بىر ۋارىسى ئابدۇسەمەد، كەمبىغەل بولسىمۇ ئىناق، ئىجىل، بەختىيار ئۆتكەن ئائىلىۋى تۇرمۇش بىر - بىرلەپ

كۆز ئالدىدىن ئۆتتى. «ئاھ سەرۋەر، مەن سىزگە يۈز كېلەلمەيمەن،... سىز مېنى قانچىلىك چوڭ ئۈمىدلەر بىلەن سەپەرگە ئۇزاتقان... ئاھ ئوغلۇم ئابدۇسەمەد! سېنىڭ داداڭ نەقەدەر يارىماس ئادەم!...» ئۇنىڭ كۆز چاناقلىرى ئېچىشقاندەك بولۇپ كەتتى...

بۇ كۈنلەر ئەنە شۇنداق ئۆتمەكتىدى. بەزىدە نىزامىدىن ئۆزىنى تۇتالماستىن:

— جېنىڭنى قىيىنغىچە سەنمۇ خەقتەك بولساڭ، خەق قىلغاننى قىلىپ ياشىساڭمۇ بولۇدۇ، شۇ... — دەيتتى.  
— ياق... — دەپ باش چايقايتتى ئىنىسى.

...

ئۇ ھارغىن ھالدا ئۆيىگە كىرىپ كەلگەندە مەجىددىن دوختۇر ئۇنى كۈتۈپ ئولتۇرغىلى ئالتە سائەت چامىسىدا بولغانىدى.

نىزامىدىن بىلەن پاراڭلىشىپ ئولتۇرغان «بوۋاي»، ئىشىكتىن كىرىپ كەلگەن تەۋپىقنىڭ بېشىدىن ئايىغىغىچە سەپ سېلىپ قاراپ چىقتى: تەۋپىقنىڭ كۆزلىرى ئولتۇرۇشقان، ئۈستى- بېشىنى چاڭ- توزاڭ باسقان، بىر مۇرىسىدە ھىلال ئەھمەر سىزىلغان دورا سومكىسى، بىر قولىدا قارا خۇرۇم سومكا... بوۋاينىڭ قوللىرى ھاسسىنى پىرقىرتىشتىن توختاپ، دوستىنىڭ بۇ ھالىتىگە چىداپ تۇرالماي، يىغلىۋېتىدىغاندەك قىلىۋاتسىمۇ، يەنىلا بۇنداق قىلىشنى لايىق كۆرمەي:

— بەللى، مېھماننى ساقلىتىپ قويۇپ ئۆزىڭىز نەلەردە يۈرىسىز، دوستۇم؟ — دېدى ئۇ تەۋپىقنىڭ كەيىنى سىناپ بېقىشقا باشقا لايىقىدا گەپ تاپالماي

— تېنچلىق تۇردىڭىزمۇ، دوختۇر؟ مۇشۇنداق نەس باسقان ۋاقىتتا كەپ قالغاندىكىن ئەيىپ ئۆزىڭىزدە. بىر ئاي ئىلگىرى كەلگەن بولسىڭىز مەكتىپىدىن، تەلەپلىرىدىن سۆيۈنۈپ كېتەتتىڭىز،... ئۇ نەرسە- كېرەكلىرىنى قويۇپ دوختۇر بىلەن قۇچاقلاشتى، جىم- جىت قۇچاقلىشىش نورمالدىكىدىن سەل ئۇزاق سوزۇلۇشىدى، تەندىن- تەنگە ھەسرەتنىڭ ئېغىرلىقى كۆرۈنمەس دولقۇن بولۇپ ئۆتكەندەك،

مەجىددىننمۇ ئازاپلىۋەتتى. ئۇ دەرتكە پاتقان ئوغلىنى قۇچاقلاۋاتقان ئاتىدەك ئۇنى سىلكىپ ئېغىتىپ، مېھرىنى ئىپادە قىلاتتى.

— بولدى، سۆزلىمەڭ، بايىدىن بېرى نىزامىدىن ئىككىمىز ئۇزاق پاراڭلاشتۇق. بىلەمسىز، مەن بۇ ئۆيگە كەلگىلى ئالتە سائەت بولدى. بىز ھەممە ئىشلار ئۈستىدە سۆزلۈشۈپ بولدۇق.

— شۇنداقمۇ؟ — تەۋپىق مىقىدا كۈلۈپ قوپۇپ، مەيدە يانچىقىدىن سائىتىنى چىقىرىپ بىر قاراپ قويدى، — ئۇنداق بولسا مەن بېشىمغا كەلگەن سەۋدالەر ھەققىدە سۆزلەش ئازابىدىن قۇتۇلۇپتىمەن - دە؟

— شۇنداق، سۆزلىمىسىڭىزمۇ بولۇدۇ. مەن سىزگە مەھمۇد مۇھىتىغا ھال ئېيتىپ بېرىڭ دېگەن مەسلىھەتنى بېرىمەن. ئۇ كىشىنىڭ سىزنى قوللىشىدا گەپ يوق. شۇنداق قىلىشىڭىزلا ئىشىڭىز يۈرۈشۈپ كېتىدىغۇ؟

— شۇنداقمۇ؟ دېمەك باشقا مەسلىھەتلەر ئۈچۈن ئورۇن يوقكەندە؟

— گەپ يوق، — مەجىددىن ئەپەندى خاتىرجەم ھالدا ھاسسىسىنى پىرقىرتىپ، تەۋپىقنىڭ كۆزىگە قارىدى.

— ئۇنداق بولسا بۇ ھەقتە ئەتە سۆزلىشەيلى. ھازىر سىز قەشقەردىن ئېلىپ كەلگەن يېڭىلىقلىرىڭىز ھەققىدە سۆزلەڭ. يۈسۈپ، شەۋقى، ئەخمەد ئەپەندىلەر قانداق تۇرۇۋاتىدۇ؟ توختاجى سەپەردىن كەلگەندەكمۇ؟

مەجىددىن ئۇنىڭغا قەشقەردىكى ئەھۋاللارنى قويماي سۆزلەپ بەردى ھەم ئۆزى تۈزگەن ھىپىزى سەھەت دەرسلىكىنى سومكىسىدىن ئېلىپ بەردى.

نىزامىدىننىڭ ئۈچىنچى ياكى تۆرتىنچى قېتىم ئەسكەرتىشى بىلەن ئاندىن ئۇخلاش ئۈچۈن سۆھبىتىنى توختىتىشتى.

ئەنئىسى ناشتىدىن كېيىنلا تەۋپىق مەجىددىن ئەپەندىگە خوشال ھالدا:

— سىزنىڭ مەسلىھەتىڭىزگە قوشۇلمەن، دوختۇر، مامۇت سىجاڭغا ھال ئېيتىپ بارمەن. بىراق، بۇنىڭ ئۈچۈن ئەڭ ياخشىسى تەلەپلىرىمنىڭ ھەممىسىنى قاتار قىلىپ بىللە ئېلىپ بارغىنىم ياخشىدەك تۇرىدۇ. ئۇ ئادەمنى تەسىرلەندۈرۈمەك، ئېچىندۇرماق تېخىمۇ

ياخشى ئۈنۈم بېرىشىدە گەپ يوق. مۇنداقلا بېرىپ ئۆزەم ھال ئىيتسام ئۇ ماڭا بىر ئادەمگە بېرىلىدىغان ياردەم، بىر كىشىلىك ھىسداشلىق بىلەن چەكلەنمەمدۇ؟ پىسخىك ئۈنۈم يېقىنى ئويلاپ كۆردۈڭىزمۇ؟  
— بۇنى - زە كېچىچە ئويلاپ، پايدا زىيىنىنى دەڭسەپ چىقىپسىز - دە؟

— بۇلا ئەمەس، مەن كىچىككەنە سەھنە ئەسرىنى ئويلاپ چىقتىم ھەم ئەتتىگەن ئورنۇمدىن تۇرۇپلا ئۇنى يازدىم. سىز ماڭا ياردەم بېرىشكە رازى بولسىڭىز، مەن يۇرت ئارىلاپ بۇ ئويۇننى ئويناپ چىقىمەن. تارقىلىپ كەتكەن تەلەبلىرىمنى يىغىش ئۈچۈن مۇشۇنداق تەشۋىقات ئېلىپ بارماقچىمەن. شۇنىسى مېنى خۇشال قىلىدۇكى، تەلەبلىرىدە چاتاق يوق، ئۇلار مەكتەپتىن بىزار ئەمەس. شۇڭا ئۇلارنى قىزىقتۇرۇپ، يەنە مەكتەپكە قايتۇرۇپ كېلىش كېرەك. بولۇپمۇ قەشقەرگە ئاپىرىدىغانلىقىمنى ئۇقسا ئۇلار ئاتا- ئانىلىرىنىڭ توسقىنىغا قارماي مەكتەپكە كېلىشى مۈمكىن.  
— مەن نېمە قىلىپ بېرىمەن.

— سىز نادان دادىنىڭ رولىغا چىقىسىز. بۇ ئىككى كىشىلىك سەھنە ئەسرى، ئىككىمىز دادا- بالا بولۇپ چىقىمىز. ياخشى بولغان يېرى شۇكى، سىزگە يالغاندىن ساقال ياساشنىڭ ھاجىتى يوق، ھاسىڭىزمۇ جايىدا.

— ھا ھا ... مەن ئەمدى ئارتىس بولىدىكەنمەن - دە؟ بۇ ئىشىڭىز تازا...  
— مەجىددىن ئەپەندى رول ئېلىپ سەھنىگە چىقىشتىن خىجىللىق ھىس قىلىسىمۇ، شۇ تاپ تەۋپىقىنىڭ ئىنتايىن يامان ئەھۋالدا قالغانلىقىنى نەزەردە تۇتۇپ، ئۇنىڭ ئىلتىماسىنى رەت قىلمىدى. ئەكسىچە بۇ ئوت يۈرەك كىشىنىڭ ۋەتەن، مىللىتى ئۈچۈن ئاخىرقى تىرىشچانلىقىنىمۇ ئايىمايدىغان ئاجايىپ روھى ئۇنى غايىۋىي بىر ئالەمگە باشلاپ كەتتىكى، ئۇ ئۆزىنى بەينەلمىنەلچى دوختۇر ھىساپلىسىمۇ، بۇنداق روھ ئالدىدا تولىمۇ بىچارە ھالدا قالغاندەك، كۆپ تۆۋەن بىر مەۋقەدە تۇرىدىغاندەك ھىس قىلىپ، ياش دوستىنىڭ ۋۇجۇدىدىكى ئاللىقانداق ئۇلۇغلىقتىن ئېرىپلا كەتكەندەك بولدى. شۇڭا تەسىرلەنگەن روھى

ھالەتتىنى يوشۇرۇپمۇ ئولتۇرماي:

— نېمە ئىشقا سالمەن دېسىڭىز مەيلى، ئىختىيارىڭىزغا ئۆزەمنى تاپشۇردۇم، دوستۇم، — دېدى تىترەپ چىققان ئاۋازى بىلەن. ھايال بولمايلا تەۋپىق خاتىرىسىنى ئېلىپ چىقىپ سەھنە ئەسىرىنى ئوقۇپ بەردى. ئاندىن سەھنە سۆزىنى تەقسىم قىلدى. بۇ ناھايىتى ئاددى، شۇ زامان، شۇ ماكاندىكى تاماشىبىنلارنىڭ سەۋىيىسىنى نەزەرگە ئېلىپ يېزىلغان ئەسەر بولۇپ، ئاتا-بالا سەھنىگە چىقىپ دە-تالاش قىلاتتى. دادىسى بالىسىنى ئوقۇتمايمەن دەپ تىللايتتى. بالا بولسا ئوقۇيمەن دەپ چىڭ تۇراتتى. شۇ چاغدا بالىسى مۇنداق قوشاق ئوقۇيتتى.

ھەي، ئاتايۇ-ھەي، ئاتا،

سەن ئاتايۇ، مەن بالا.

مېنى ئوقۇشتىن قويمىغىن،

سەن ئۆزەڭ جالا موللا.

دادىسى: چالا موللا بولساممەن،  
مۇسۇلمان ئەلھەمدۇلىللاھ  
بەش نامازنى بىلىۋال،  
بىلمىسەڭ يامان بولا.

بالىسى: ئاتا، سەندىن سورايمەن،  
ئوقۇپ ئادەم بولايمەن.  
ئوقۇپ ئادەم بولغاندا،  
خىزمىتىڭنى قىلايمەن.

دادىسى: سەن ئوقۇپ ئادەم بولساڭ،  
ئىدارىدا ئولتۇرساڭ؛  
مېنى بىر پۇقرا بىلىپ،  
كۈندە سالۇرسەن ئالۋاڭ.



بالسى: ئەلۋەتتە ئالۋاڭ سالىدۇ،  
يالغاندىن خەقنى ئالدىساڭ.  
ئاتا سەندىن سورايمەن  
نادانلىقنى تاشلىساڭ.

دادىسى: ئەستەغپۇرۇللا، يا ئاللا!  
نەم بوپتىكەتتى ياش باللا.  
ئالۋاڭ سالغان يەرلەردە،  
مەدەت بەرسۇن بىر ئاللا.

بالسى: (يەنە بىر مۇنچە قوشاق ئېيتىشىدىن كېيىن ئاخىرىدا)  
[ناخشا]:

كۆردىڭىزمۇ جانىم ئاتا مەكتەپ ئېچىلدى،  
تەلەبىلەر ئىلىم- ئېرىپانسىرى ئۆمتۈلدى.  
ئوقۇش ماڭا نېمە ئۈچۈن مەنئى ئېتىلدى؟  
شۇڭا مېنىڭ كۆزۈرۈمدىن ياشلار تۆكۈلدى.

.....

شۇ تەرىقىدە، ئۇلار تەبىئىي ۋە كومىدىيىلىك ھەرىكەت ئارىلاش شېئىر  
ئېيتىشىپ، ئاخىرىدا نەسرىي يول بىلەن بىر- بىرىگە سەۋەب كۆرسۈتۈپ،  
دادىسى قايىل بولۇپ، بالىنى ئوقۇتۇشقا رازى بولۇدىغان قىلىپ  
ئاخىرلاشتۇراتتى. ئاشۇ شارائىتتا بۇنىڭدىن مۇرەككەپ ئەسەرنى دەرھال  
ئۇرۇنداپ چىقىشقا ئىمكانىيەتمۇ يوقىدى، شۇنداقلا زوقلانغۇچىلارنىڭ  
سەنئەت سەۋىيىسىمۇ قوبۇل قىلالمايتتى.

تەۋپىق مەجىدىدىن ئەپەندىگە تېگىشلىك بولغان سەھنە سۆزىنى  
ئايىرىم كۆچۈرۈپ بەرگەندىن كېيىن ئىككىسى ئوڭۇرۇققا-  
دارىلمۇ ئەللىمىنىگە كەتتى.

مەكتەپتە مۇھەممەد قارى مەشرەپ قاتارلىق ساز چالالايدىغان بالىلار

سەھنە ئەسىرىگە تەشكەش قىلىنىدىغان مۇزىكىنى چېلىشنى، دۇمباق، بارابان، ناغرا قاتارلىقلارنى چالىدىغان ئوقۇغۇچىلارنى بەلگىلەپ، مەشىق قىلدۇرۇشنى باشلىۋەتتى. بۇ ۋاقىت ئىچىدە مەجىدىن دوختۇر سەھنە سۆزىنى يادلاپ كۆل بويىدا ئايلىنىپ يۈردى. شۇنداق قىلىپ، دەرس توختۇتۇلۇپ، تەشۋىقات قوشۇنى تەربىيەلەش باشلىنىپ كەتتى.

## 2

خۇشچاقچاق كىشىنىڭ بۈگۈنىمۇ، ئەتىسىمۇ  
قۇۋناق ئۆتىدۇ.

— ل. ن. تولستوي

كۈندۈزى سەنئەتتىن پايدىلىنىپ تەشۋىقات ئېلىپ بېرىش، كېچىسى ئائىلەردە سۆھبەتتە بولۇش، نەتىجىسىدە يۇمشاق كۆڭۈل، ساددا دېھقانلار ئۇنىڭغا يۈز كېلەلمەي بالىلارنىڭ مەكتەپكە بېرىشىغا قوشۇلدى. ئوقۇغۇچىلارنىڭ ئۆزلىرى مەكتەپكە بېرىشقا تېخىمۇ قىزغىن، پەقەت ئاتا-ئانىلىرىنىڭ زورىدىنلا ئائىلىدە قامىلىپ ئولتۇرۇشقا مەجبۇر بولغاچقا، ئۇلارنىڭ مەيدانى تېخىمۇ ئېنىقلىدى. شۇنداق قىلىپ ئوقۇغۇچىلار يەنە مەكتەپكە يىغىلدى.

مەجىدىن ئەپەندى شۇندىلا ئۇھ تاتىپ:

— مېھمان بولۇپ چىققىنىمغىمۇ تويغۇزدىڭىز، ئەمدى قايتىشىمغا رۇخسەت قىلارسىز؟ — دېدى چاقچاق قىلىپ.

— كەچۈرسىز، دوختۇر، بەكمۇ زۆرۈر چاغدا ئەسقاتقىنىڭىز ئۈچۈن رەھمەت ئېيتىش بىلەن بىللە، ئاران بىر مېھمان بولۇپ چىققىنىڭىزدا ئىشقا سالغىنىم ئۈچۈن ئۆز سورايمەن. ئەمدى كېتىمەن دېسىڭىز ئارتۇق تۇتۇپ قالالمايمەن، دوستلارغا سالام ئېيتىڭىز. مەنمۇ يېقىن ئارىدا يېتىپ

بارمەن، — تەۋىپىق دوختۇرنى شۇنداق ئۇزۇتۇپ قويدى.  
ئۇ خېلىدىن بېرى سىدىق بەگ بىلەن كۆرۈشمىگەندى. ئۇ كىشىنىڭ  
ھازىرقى مەيدانى قانداق؟ پىتنە- پاساتلارنىڭ كۆپۈيىشىدىن كېيىن ئۇ  
قانداق ئويلاۋاتىدۇ؟ بۇلارنى بىلىپ باقماقچى بولۇپ مەكتەپتىن بالدۇرراق  
يېنىپ سىدىق بەگ بىلەن كۆرۈشۈش ئۈچۈن ئاتلاندى.

ئۇ سايدىن ئۆتۈپ مەشھەدنىڭ بىر تار كوچىسىدا كېتىۋېتىپ  
تۇرسۇن تازىنىڭ ئۆيىدىن چىقىپ كېتىۋاتقان مەتمىن بىلەن دوقۇرۇشۇپ  
قالدى. مەتمىننى ئۇزۇتۇپ چىققان بولسا كېرەك، بىر ياسانچۇق ئايال  
دەرۋازىدا غىل- پال كۆرۈنۈپلا ئۆزىنى ئىچكىرىگە دالدىغا ئالدى. تەۋىپىقنىڭ  
كۈچلۈك خاتىرىسىدە بۇ ئايال دەرھال پەيدا بولدى. ئۇ بۇ ئايالنىڭ  
ئۆزلىرىگە تۆھمەت قىلىپ گەپ تارقىتىپ يۈرگەن ياكى ھەقىقەتەنمۇ  
ئاللىقانداق بۇرۇق لۈكچەكلەرنىڭ زورلىقىغا ئۇچراپ ئۇۋال قىلىنغان ھەم  
نەتىجىدە شۇ لۈكچەكلەرنى يېڭى مەكتەپ ئوقۇغۇچىلىرى دەپ ئويلاپ  
قالغان زۇھرە سەتەك ئىكەنلىكى ئېسىگە كەلدى. ئۇ مەتمىننىڭ  
ھاراقكەش، نەشكەش، قىمارۋاز، جىمكى بۇزۇقچىلىق قولىدىن  
كېلىدىغان ئادەملىكىنى سىرتتىن بىلەتتى. ھەتتا بەزىلەر ئۇنى سوۋېتتە  
بولشۋىك بولۇپ كەلگەنمىش دېيىشەتتى، توختى زۇنۇن بىلەن سىرلىق  
مۇناسىۋىتى بارلىقى توغرىسىدىمۇ مىش- مىشلار بارىدى. شۇڭا ئۇنىڭ  
كۆڭلىدە دەرھال گۇمان پەيدا بولدى. «بۇ ئايال بىلەن بۇ لۈكچەكنىڭ  
مۇناسىۋىتىنى نېمە دەپ چۈشۈنۈش كېرەك؟ ئۆتكەنكى ئىشلار مۇشۇ  
لۈكچەكنىڭ قىلىپ يۈرگەن ئىشى بولۇپ، شۇ چاغدا تونۇپ قېلىنغان  
بولسا، بۇ ئىشنى مەخپىي تۇتۇشقا يالۋۇرۇپ، بۇ ئايالنى قولغا  
كەلتۈرۈۋالغانىدۇ؟ ياكى بۇ ئايال باشتىلا مۇشۇلارنىڭ بۇيرىقى بويىچە  
شۇنداق قىلغانىدۇ؟ نېمىشكە بىر لۈكچەكلەر گورۇھى بىزگە ئۆچلۈك  
قىلىدۇ؟ ئۇلارنىڭ ئارقىسىدا قۇتراتقۇلۇق قىلىۋاتقان بىر سىياسىي كۈچ  
بارمۇ - يوق؟...» ئۇ كېتىۋېتىپ شۇنداق خىياللارغا كەلدى. ئۇ بۇ  
خىلدىكى ئوي- خىياللىرىنى كۈن پېتىش تەرەپكە قايرىلغان يەنە بىر تار  
كوچىنىڭ ئاخىرىدىكى سىدىق بەگنىڭ قورا- جايى كۆرۈنگەنگە قەدەر داۋام

قىلدى. ئۇ بەگنىڭ دەۋازىسى ئالدىدا ئاتتىن چۈشۈپ، ئېتىنى دەۋازا ئالدىدىكى سۆڭەتكە باغلاپ قويدى. ئۇ قىيا ئوچۇق تۇرغان دەۋازىدىن ھويلىغا كىرگەندە ھويلىدىكى رېدە تۈۋىدە تۇرغان مەلىكىزاد بىلەن روبىرو كېلىپ قالدى. مەمتىلى ئەپەندى رېدىنىڭ قويۇق غوللىرى ئارىسىغا قاراپ تۇرۇپ سورىدى:

— سىدىق بەگ ئۆيدىمۇ؟

— سىدىق بەگ ئۆيدە،... ياق،... تالاغا چىقىپ كەتكەن، — دەپ دۇدۇقلىدى ياش جۇۋان. ئارقىدىنلا يەنە مەمتىلى ئەپەندىنىڭ چاپسانلا كېتىپ قېلىشىدىن ئەنسىرىگەندەك ئالدىراپ قوشۇپ قويدى، — بىراق، كېلىدىغان ۋاقتى بولۇپ قالدى.

— قۇرەيش خېنىم يوقىمىدى؟

— ئۆيدە بار... — دېدى نەۋ جۇۋان شۇنداق دەپلا ئىتتىك ئۆيگە قېچىشقا ئالدىراۋاتقانداك ھەرىكەت بىلەن.

مەمتىلى ئەپەندى قىزنىڭ ھودۇقۇشلىرىدىن سېھىرلەنگەندەك ئىختىيارسىز ئۇ تەرەپكە بېشىنى بۇرۇۋىدى، مەلىكىزادنىڭ دەل ئۆزىگە تىكىلىپ تۇرغانلىقىنى كۆرۈپ قىزىرىپ كەتتى. قىز بولسا تېخىمۇ ئۆزىنى يوقۇتۇپ، كۆزىنى يوشۇرىدىغان جاي تاپالماي قالدى. مەمتىلى ئەپەندى ئۇنىڭ كۆزى بىلەن ئۇچرۇشۇپ قېلىشتىن قېچىپ، تۆۋەن قارىۋالدى. ئۇ خۇددى بىرەر ئەيىبلىك ئىش قىلىپ قويغاندەك ئوڭايىسىزلىنىپ كەتتى. بىراق ئۇ قىزنىڭ يارىشىملىق كۆتۈرۈلۈپ تۇرغان كۆكرىكىنى، زىلۋا بېلىنى، ئۆزىگە خوپ ياراشقان خوتەن ئەتىلىسىدىن تىكىلگەن كۆيىنكى، خۇرۇم ئايىقىنى كۆرۈپ تۇراتتى. قولى بولسا مۇۋاپىقراق جاي تاپالمىغاندەك گام ئالدىغا چۈشۈپ تۇرغان بىر ئۆرۈم چېچىنى ئويىنسا، گام كۆيىنكىنىڭ بەل بۇرمىسىنى مېچىلايتتى، بۇ چاغدا ئۇنىڭ بەللىرى لىغىلداپ، تولغۇشۇپ كېتەتتى چېچى بولسا شۇ ئالدىغا چۈشۈۋالاتتى. ئۇنىڭ ئىككى بارمىقىدىكى ياقۇت كۆزلۈك ئۈزۈك قولىنىڭ تېنىمىسىز ھەرىكىتى بىلەن يالت-يۇلت چاقناپ كېتەتتى.

مەلىكىزاد تۇنجى قېتىم ئەجنەبىچە كېيىملەر بىلەن كۆرگەن بۇ

ئەپەندىنىڭ ئەمدى ماشىرىنىڭ چەكمەندىن ئاددىراق شىم- پەشمەت كىيىپ يەنە شۇ رەختىن شەپكە كىيىۋالغىنىغا دىققەت قىلدى. (ئۇ دارىلمۇ ئەللىمىن ئوقۇغۇچىلىرىنىڭ مۇشۇ پاسوندا كىيىم كىيىپ يۈرگىنىنى كۆرگەنىدى). بۇ ئۈستىباشمۇ تەۋپىقنىڭ ئوتتۇرا بويلىق كېلىشكەن بەستىگە بەك ياراشقانىدى. گەرچە دەسلەپكى چاغلاردىكى مەڭزىنىڭ قىزىللىقى ئۆچكەن بولسىمۇ، ئاق ۋە يۇمىلاق يۈزى تېخىمۇ چىرايلىق بولۇپ كەتكەندەك كۆرۈنەتتى. قويۇق قارا قاشلىرى ئاستىدىكى چوڭ- چوڭ قوي كۆزلىرىدىن ئاللىجانايلىق ۋە ئەقىل- پاراسەت نۇرلىرى چاقناپ تۇرغاندەك، ئۇندىن باشقا كىشىنى ۋە سەۋەبىگە سالىدىغان ئاللىقانداق بىر خىل نۇرمۇ نەيزە بولۇپ، قارىغۇچىنىڭ يۈزىگە بەتلىنىپ تۇرغاندەك ئىدى. ئوڭ كۆزىنىڭ قۇيرۇقىدىكى كىچىككىنە تاتۇق كۆز ھەرىكىتىدىن ھاسىل بولۇپ ۋە يوقاپ تۇرىدىغان قورۇقلار ئارىسىدا گاھ كۆرۈنۈپ، گاھ كۆرۈنمەي قالاتتى.

«توۋا قىلدىم، خۇدا، قۇدرىتىڭگە قايىلمەن. ئەركىشىمۇ شۇنداق چىرايلىق بولغان بارمۇ؟ ئۇنىڭ كۆزىدىكى نېمە ئۇ؟ كىشىگە شاتلىق بېغىشلاۋاتامدىكىن دېسە، يېنىپ قاراشقا جۈرئەت قويمىدىكەن، ۋەھىمە سېلىۋاتامدىكىن دېسە، قارىماي چىداش تەسكەن... ئەگەر ئۇ ئاشۇ ئاجايىپ كۆزلىرىنى زالىم ۋە پىخسىق پادىشاھقا تىكىپ ئۇنىڭ پۈتكۈل غەزىنىسىنى سورىسا جەزمەن ياق دىيەلمەيدۇ،... شۇ تاپ ئۇ مەندىن جان سورىسىمۇ ئىككىلىنىپ ئولتۇرمايمەن... بۇ كۆزلەر باھارنىڭ رەڭگا- رەڭ گۈللىرى بىلەن تولغان گۈزەل چىمەنلىك، شۇنداقلا جاللاتنىڭ قىلچى! خۇدا، ئۆزەممۇ ئاڭقىرالمىي قالىدىم، ئۇ زادى قانداق ئادەم؟...» مەلىكىزادنىڭ يۈزىكى شۇلارنى پىچىرلىدى.

ئىككىسىنىڭ تاساددىپى تىكىلىپ قېلىشى ناھايىتى قىسقا ۋاقىتتا بولۇپ ئۆتتى. ئەمما بۇ جىم- جىت قاراپ تۇرۇش بەك ئۇزاققا سوزۇلغاندەك تويۇلۇپ، ھەر ئىككىسى ئاجايىپ خىجىل بولۇپ كەتتى. شۇندىلا مەلىكىزاد مېھماننى ئۆيگە تەكلىپ قىلىمغانلىقىنى يادىغا ئېلىپ، ئالدىراپ - تېنەپ:

— ۋايەي، دۆتلۈكۈمنى، سىلنى ئۆيگە تەكلىپ قىلىشىمۇ يادىمغا يەتمەپتۇ، كەچۈرسىلە، — دېدى ۋە دەرھال بىر ياققا ئۆتۈپ، مېھماننى ئىززەت-ئىكرام بىلەن ئۆيگە تەكلىپ قىلدى. شۇئان ئۇنىڭ قىزلىق مەغرۇرلىقى، ئېسىل زادىلەرگە خاس نەزىرى ئۈستۈن خاراكتېرى بىردەمگە ئۈستۈنلۈككە چىقىپ ئۆزىنى ئەيىبلەپ كەتتى. چۈنكى ئۇ تەۋىپنىڭ ئالدىدا جىمى مۇستەقىللىقنى يوقۇتۇپ، ھەتتا مۇشۇ ئادەمنىڭ خىزمەتكارىغا ئايلىنىپ قالغاندەك بىرخىل ئەسىرلىك تۇيغۇسىغا مەھكۇم بولۇپ قالغانىدى. ئۆز-ئۆزىنى ئەيىبلەشلىرىمۇ ئۇزاققا بارمىدى، ئۇنىڭ ئۈستۈنلىكىنى ساقلىغۇدەك جاسارىتى قالمىغانىدى.

— ھېچقىسى يوق، تەكلىپ قىلىشىڭىزمۇ، قىلمىشىڭىزمۇ ئىشقىلىپ مەن سىدىقەگىنى كۈتمەن، — دېدى تەۋىپ خاتىرجەملىك بىلەن ئىللىق كۈلۈمسىرەپ. بىراق ئۇ ئۆيگە كىرىشكە ئۈنىمىدى، ئەركىشى يوق ئۆيگە كىرمەسلىكىنى توغرا تېپىپ، — سىز كىرىپ كېتىۋەرسىڭىز بولۇدۇ، مەن شۇ يەردە ئولتۇرۇپ كۈتمەن، — دېدى.

قىز ئۇنى قايتا زورلىمىدى. ئۇنىڭدا يەنە گەپ قىلىشقا جاسارەت قالمىغانىدى. ئۇ بۇ يەردە تۇرۇۋېرىشنى ئەپسىز بىلىپ ئۆيگە كىرىپ كەتتى. ئۇ ھاممىسىغا مەمتىلى ئەپەندىنىڭ كەلگىنىنى ئېيتقاندى، قۇرۇپىش خېنىمىمۇ مەمتىلى ئەپەندىنى ئۆيگە تەكلىپ قىلىپ تەكەللۇپلار قىلدى. تەۋىپ ئۇنىڭغىمۇ ئۆز ئېيتتى.

بۇ چاغدا مەلىكىزاد ئۆي ئىچىدە، ھويلىغا قارىغان دەرىزە تۈۋىگە كېلىۋېلىپ ئاللىقانداق بىر ئىشلار بىلەن مەلىكە بولۇپ تۇردى. ھاممىسى ئۇنىڭ نېمە ئۈچۈن شۇ يەردە تۇرغىنىنى بىلىپ مىقىدا كۈلۈپ قويدى. ئۇ مەمتىلى ئەپەندى تۇنجى قېتىم كەلگەندىلا جىيەن قىزىنىڭ كەيپىياتىدا غەيىرى نورمال ئۆزگۈرۈشلەر پەيدا بولغانلىقىنى پەمىلىگەندى. بۈگۈن ئۇ قىياسنىڭ توغرا ئىكەنلىكىگە ھۆكۈم قىلدى. ئۇ شۇندىلا ئىككى ئايدىن بېرى مۇڭلۇنۇپ قالغان قىزنىڭ كۆڭلىدىكى ھەقىقىي چۈشەندى. مۇشۇ جەرياندا مەلىكىزاد قەشقەرگە بارسىمۇ ئۆز ئۆيىدە كۆپ تۇرغۇسى كەلمەي، ھاممىسى يېنىغا قايتىپ چىققانىدى.

دېگەندەك، سىدىقەگ ئانچە ئۆتمەي كىرىپ كەلدى. ئۇ رىدە تۇۋىدىكى چاسا تاشتا ئولتۇرۇپ، قويۇن دەپتىرىگە ئاللىنىمىلەرنى يېزىۋاتقان مەمتىلى ئەپەندىنى كۆرۈپ كۈلۈپ كەتتى.

— بەللى، سىلىمۇ تازا مۇتئەسسەپ ئىكەنلىغۇ؟ بۇ يەدە ئولتۇرغانلىرى نېمىسى؟ ئۆيدە ئە كىشى يوق، دەپمۇ؟

— ئۇنداقمۇ ئەمەس، — دېدى تەۋپىق ئورنىدىن تۇرۇپ سىدىقەگ بىلەن قول ئېلىشىپ تۇرۇپ، — ھازىر ئۆيدىن تالا يورۇقراق ھەم سالقىنراق، شۇڭا مۇشۇ يەردە ئولتۇرۇپ سىلىنى كۈتتۈم. — يۈرسىلە، ئەمدى چىسەك شەرىئەتكە دۇرۇس بولۇدۇ، — دەپ كۈلدى سىدىقەگ.

ئۇلار مېھمانخانغا كىرىپ ئولتۇرۇغاندىن كېيىن مەمتىلى ئەپەندى ئۇنىڭدىن خىزمەت، سالامەتلىك، كۈندۈلۈك تۇرمۇش قاتارلىق ئىشلار ئۈستىدە سورىدى. سىدىقەگ بولسا ئۇنىڭ سالامەتلىك ئەھۋالىنى سوراپ، مەكتەپتىكى ئىشلىرى ھەققىدە سوئال سورىمىدى. تەۋپىق بەگنىڭ بۇ جەھەتتىكى ئىگىز- پەس ئىشلاردىن خەۋەردار ئىكەنلىكىنى ھىس قىلدى.

قۇرەيش خېنىم ئۇلارغا داستىخان سالدى. ئىككەيلىن داستىخان ئۈستىدە يەنىلا يۇرتتىكى ئۇششاق- چۈششەك ئىشلار، ھاۋارايى، پەسىلگە مۇناسىۋەتلىك سۆزلەرنىلا قىلىپ ئولتۇرۇشاتتى. تاماقتىن كېيىن تەۋپىق سۆھبەت تېمىسىنى مەقسەتكە بۇراشنى ئويلىدى. ئەسلىدە ئۇ ئەمەل ۋە ئورنى ئۈچۈن ھەممە نەرسىنى قۇربان قىلىۋېتىدىغان ۋاپاسىزلىقنى نەزەردە تۇتۇپ، ئېغىز ئېچىشقا ئالدىرىمىغان، ئۇنىڭ ئۈستىگە ھازىر غالجىرلىشىۋاتقان رەقىبىلەر سىدىقەگنى ئايلىندۇرۇشقا ئۇرۇنمىسلىقى مۇمكىن ئەمەس ئىدى. شۇڭا باياتىن بېرىقى سۆھبەتلەردە سىدىقەگنىڭ مەيدانىنى كۈزۈتۈپ باققانىدى. ئاخىرى ئۇ بەگنىڭ باشتىكى ۋەدىسىدىن يانمىغانلىقىغا جەزىم قىلىپ، ئوچۇق- يورۇق چاقچاق قىلىپ:

— باشتىكى ۋەدىڭىزدىن يېنىۋالمىغانسىز؟ — دەپ سورىدى.

— ياق، ئۇنداق ئالامەت كۆرۈلمىگەندۇ؟ — دېدى سىدىقەگمۇ

كۈلۈمسىرەپ.

— ھەممە گەپنى قىلىشتۇق، لېكىن سىز مەكتەپ ھەققىدە سوراي دېمەيسىزغۇ؟ كۆڭلۈمگە كېلىدىغانلىقىنى ئويلىمىدىڭىزمۇ؟

— نېمىسىنى سوراي، — دېدى سىدىق بەگ مەمتىلى ئەپەندىنىڭ تەلەپپۇزدىكى دوستانە ئىشەنچىدىن يۈرىكى ئېرىگەندەك بولۇپ، — ھەممىسى ماڭا مەلۇمغۇ.

— شۇنداقمۇ؟ سىرتتىن ئاڭلىدىڭىزمۇ ياكى ئەرز ئېيتقۇچىلار بولدىمۇ؟

— ھەر ئىككىسى با.

— شۇنداقمۇ، بۇ ھەقتە ئاڭلىغانلىرىڭىز، ئويلىغانلىرىڭىزنى يوشۇرمايدىغانسىز؟

— نېمىسىنى يوشۇرماي، نامازدا جامائەت شۇ گەپنىلا قىلىدىغان بولۇشتى. ئۇنىڭ تاشايىنىدا ھابۇلھاجىم قېشىمغىمۇ كەلدى. دەسلەپتە ئۇ مېنىڭ تۇمۇرۇمنى تۇتۇپ كەتتى بولغاى، كېيىن ئويىگە تەكلىپمۇ قىلدى. ئۇ مېنىڭ ھۆكۈمەت ۋەكىلى سۈپىتىدە ئوتتۇرىغا چىقىپ بۇ ئىشنى توسۇشۇمنى يوپۇتۇپ تەكلىپ قىلدى. مەن دەسلەپ ئۇنىڭ يوپۇرتۇشلىرىنى ئاڭقىرالمايدىكەنمەن، مەكتەپنىڭ شۇنچە خەۋپلىك ئىكەنلىكىنى چۈشەنمىگەندەك ئۆتكۈزۈشۈمگە كىچى بولغانىدىم، ئۇ ئادەم بولدى قىلىمىدى. شۇنىڭ بىلەن مەن شىڭ دۈبەننىڭ خەلقچىل سىياسىتى، ھازىرچە ھۆكۈمەتنىڭ بۇنداق ئىشلارنى توسۇش ھەققىدە ئېنىق يوليورۇقى يوق ئىكەنلىكى، شۇڭا بۇ ئىشقا بىر نېمە دېيەلمەيدىغانلىقىمنى ئېيتتىم. ئەمما بۇ ئادەم مېنى يەنە ئىزدەپ كېلىشى مۇمكىن. بەلكىم بىر توپ ئادەم بولۇپ كېلىشىمۇ چوقۇم.

— ئۇلار سىزنىڭ مەن بىلەن ھەمكارلىشىش ئېھتىمالىڭىز بارلىقىنى پەرەز قىلالارمۇ؟

— مۇمكىن. ئۇلار ئادەتتە ناھايىتى گۇمانخور، بىر- بىرىگەمۇ ئىشەنمەيدىغانلار تۇسا بۇنداق گۇماندا بولماي قالامدۇ، يەنە كېلىپ سىلنىڭ بۇ يەگە كىرىپ كېتىۋاتقانلىرىنى، نەچچە قېتىم



كەلگەنلىكلەرنى ئۇلا بىلمەي قالمايدۇ.  
مەمتىلى ئەپەندى خىيالچانلىق بىلەن دەرىزىدىن سىرتقا قاراپ  
قويدى. دەرىزە ئەينىكى تامام قاراغانىدى. سىرتتا ئاتنىڭ كىشىنى  
ئاڭلاندى.

— سىلنىڭ ئاتلىرى ئوخشامدۇ؟ ھويلىغا ئەكىرىپ بىر نەرسە  
بېرىپ قويدىغان گەپكەن، — دېدى سىدىق بەگ سىرتنى تىڭشاپ تۇرۇپ،  
ئاندىن تاشقىرىغا قاراپ توۋلىدى، — ھوي، قايسىڭلا با؟  
— نېمە گەپ، بېگىم؟ — دېدى قۇرەيش خېنىم بوسۇغىغا كېلىپ.  
— ئەپەندىنىڭ ئېتى ئاچ قالدغۇ، بىسىنى بۇيرۇپ قاراپ قويساڭلار  
بوپتىكەن.

— مەلىكەزاد ئاتنى ئېلىپ كىرگىلى چىقىپ كەتتى.  
— ھوي، شۇنىڭدىن باشقا ئادەم يوقمىدى؟ قىز بالا قانداق...  
— ئۆزى چىقىپ كەتتى، مەن بۇيرىمىدىم، — دېدى قۇرەيش خېنىم  
تەۋپىققە لەپ ئېتىپ قاراپ.

— بوپتۇ ئەمەس، — دېدى سىدىق بەگ قولنى شىلتىپ، قۇرەيش  
خېنىم چىقىپ كەتتى.

— توغرا ئېيتىسىز، — دېدى مەمتىلى ئەپەندى خىيالىدىن باش  
كۆتۈرۈپ، ئۈزۈلۈپ قالغان سۆھبەتنى داۋام قىلىپ، — ئۇلار مېنىڭ  
ئۆيىڭىزگە كىرىپ كەتكىنىمنى كۆرمەي قالمايدۇ. ماڭا سايىدە كىلا  
ئەگىشىپ يۈرىدىغانلىقى ماڭا ئايان.

— باش يېرىش خېلى ئاۋاتچىلىق دەپ ئاڭلايمەن، مۇشۇنداق كېچىدە  
سەپەر قىلىپ ژۇرۇپ بىرە پىشكەنلىككە دۇچ كەلمىگەنلا؟  
— ھازىرچە مېنىڭ بېشىم ساق، ئەمما قەستتىن يىراق ئەمەس.  
تەلەبىلەردىن بېشى يېرىلغانلار خېلى بار.

— سىلنىڭ ئۆيلىرى قانداق؟ قانداق قىلاي دەۋاتىلا؟  
— مەنمۇ شۇ ئىش توغرىلىق مەسلىھەتلىرىڭىزنى ئالاي دەپ  
كېلىۋىدىم.

— مەكتەپنى تاقاش ئۆيلىرى يوقتۇ؟

— ئۇنداق بولۇدىغان بولسا مەسلىھەت كېتەتتىمۇ، قانداق قىلىپ ئىشنى داۋاملاشتۇرۇش كېرەك، دېگەننىلا ئويلايمەن.

— ناھىيىگە ئەرزە يېزىپ باقمالا؟

— لېكىن... سىلىنىڭچە پايدىسى بولامۇ؟

— ئۇرۇنۇپ كۆرمەملا، مەن تەرجىمە قىلىپ بېرەي، ئىلگىرى ئۆزۈم ئىشلىگەن يە بوغاققا تونۇشلىرىمۇ با، شۇلا ئارقىلىق سۈرۈشتۈرۈپ تۇساق بولۇدۇ.

— ئۇنداق بولسا تېخى ياخشى. ئۇنداق بولسا... ئەمىسە مەن بۈگۈن كەچتىلا ئەرزىنى يېزىپ ئەتە ئەتتىگەندىلا ئاكامدىن ئەۋەتەي، سىزنى مالال قىلىپ قويۇدىغان بولدۇم.

— ھېچقىسى يوق.

— ئەرزىنىڭ جاۋابى كەلگىچە ۋاقىت ئۇزۇراپ كېتەمۇ؟

— ئۇنداق بولسا تازا ئەپلەشمىگۈدەك، ئەگەر بىز بىر- ئىككى ئايغىچە قاراپ تۇرىدىغان بولساق تەلەپلەرنىڭ كۆپرەكى مەجرۇھ بۇلۇپ بولۇدىغاندەك تۇرىدۇ. ياكى بولمىسا ھەممىسى تارقاپ كېتىپ يالغۇز قېلىشىمۇ مۇمكىن. ئەھۋال ئىنتايىن ئېغىر. ھازىر بالىلارنى ناھايىتى تەستە قايتا يىغدىم. بۇ ۋەزىيەت داۋام قىلسا ئۇلارنى يەنە كۆپ ئۇزاق تۇتۇپ تۇرالمىمەن، — دېدى مەمتىلى ئەپەندى ناھايىتى قىممەتلىك نەرسىسى يوقۇلۇپ كېتىش خەۋپىگە دۇچ كېلىۋاتقاندا تەشۋىش بىلەن. ئۇ ھازىرغىچە مەھمۇد مۇھىتىغا بىۋاسىتە ئەرزىگە بېرىش نىيىتىنى ئاشكارىلىماي، دىپلوماتلارغا خاس سالماقلىق بىلەن بەگنىڭ پىكرىنى ئاڭلاپ باقماقچى ئىدى.

— ئەمىسە ۋىلايەتكىلا ئەرز يازسىلا، ئارىلىق يېقىن بولغاندىكىن سۈرۈشتە قىلىپ تۇرۇشىمۇ ئاسان. بولمىسا ئۆزلىرى ئېلىپلا باسىلىمۇ بولۇدۇ.

— ئۆزۈم بارساممۇ بولۇدۇ،...؟ توغرا، بۇنىڭ ئامالنى باشقىچىرەك ئويلاپ كۆرسەم بولغىدەك، — دېدى ئۇ گويا سۆھبەتدىشىنىڭ مەسلىھەتى بىلەنلا بۇ ئەقىلنى تاپقاندا، — ئەگەر يېقىن ئارىدا ھابۇلھاجىمنىڭ

ھەمتاۋاقلرى سىزنى يەنە سۆھبەتكە جەلپ قىلىپ قالسا قانداق قىلىسىز.

— گەپ شۇ يەردە. ئۇلار ماڭا خەلق ئارىسىدىكى تەسىردىن پايدىلىنىپ بېسىم ئىشلىتىشى مۇمكىن...

— مېنىڭچە، — دېدى مەمتىلى ئەپەندى قوشۇمىسىنى تۈرۈپ، — سىز ئۇلار بىلەن ئۇچرۇشۇشتىن قېچىپ، ئىمكان بار ئارقىغا تارتىڭ. ماڭا بىر ئەقىل كېلىۋاتىدۇ، شۇنى بىر سىناپ كۆرەي، سىزنىڭ ۋىلايەتكە بېرىش مەسلىھەتىڭىز بىلەنلا شۇ ئەقىلگە كەلدىم، شۇنى بىر سىناپ باققىنىمچە سۆھبەتتە بولۇشتىن ئۆزىڭىزنى قاچۇرۇپ تۇرسىڭىز كەن.

— سىلنىڭ ئۇ پىلانلىرى قاچانغىچە بىز ياقلىق بولۇ؟  
— مەن دەرھال تەييارلىققا كىرىشىمەن. بىر ھەپتەدە نەتىجىسى مەلۇم بولۇدۇ.

— ئۇنداق بولسا ئانچە چوڭ ئىش يوق، بولۇدۇ.  
— مەن ئاساسەن ئۇلارنىڭ قانداق ھەرىكەت قىلىۋاتقانلىقىنى، بۇ ھەرىكەتلىرىگە سىزنى تارتىشقا ئۇرۇنغان. ئۇرۇنمىغانلىقىنى، ئۇلارنىڭ زادى قانچىلىك ئىشەنچى بارلىقىنى بىلىپ بېقىش مەقسىتىدە كەلگەندىم. ھازىر بۇ ھەقتە ئازراق خەۋەر تاپتىم.

— ئۇلارنىڭ قىلىدىغىنى ئۆز ئارا يىغىلىپ ئولتۇرۇپ پىتنە قىلىش، گەپ تارقىتىش، نادان ئادەملەرنى كۈشكۈرۈتۈشلا. ئۇلادا ئىشەنچ ئاز. چوڭراق بىرسى بىرلا ۋاقىراپ قويسا شۇ ھامان ھەيۋىسىدىن چۈشۈپ خوشامەتكە ئۆتىدۇ.

— مالال قىلىپ قويدۇم. ئەيبىكە بۇيرىماسسىز، مەن قايتاي.  
— تەكەللۈپ قىلمىسىلا، قونۇپ قالسىلىغۇ پاراڭلىشىپ ياتاتتۇق، — دېدى بەگ ئالاھىدە ئىلتىپات قىلىپ. ئۇ ھېچقاچان بىر پۇخرىغا بۇنداق دوستانە پوزىتسىيىدە بولۇپ باقمىغانىدى. شۇڭا ئۆز ئۆزىگەمۇ ھەيران قېلىپ، سېھىرلىنىپ قالدىمۇ، دەپ ئويلىدى ئۇ.

تەۋپىق خوشلۇشۇپ، ھويلىنىڭ بىر چېتىگە باغلاپ، قۇرۇق بېدە سېلىپ بېرىلگەن ئېتىنى يېشىپ دەرۋازا تەرەپكە كېلىۋېتىپ رېدىنىڭ

ئۇدۇلدىكى دەرىزىدە بىلىنىپ تۇرغان سايىنى كۆرۈپ قالدى. شۇ قىسقا دەقىقىدە ئۇ بەگنىڭ ئۇرۇتۇشى بىلەن ھويلىدىن چىقىپ كېتىۋېتىپ كۆڭلىدە ئىنتىلىش، تەقىسىرسىز سېغىنىچ، ئۆز- ئۆزىنى ئەيىبلەش ۋە بەزلەشكە ئوخشىغان بىر تالاي ھىس- تويغۇلارنىڭ ئېلىشىشى بولۇپ ئۆتتى.

سىدىق بەگ ئۇنىڭغا ئامانلىق تىلەپ قالدى. مەمتىلى ئېتىغا يەڭگىلىگەنە مەن بىر يورغىسىغا قويۇپ بەردى.

ئۇ كېتىۋېتىپ نېمىشقىدۇر بايا كۆڭلىدە پەيدا بولغان ۋە ئۆزى ئۆچۈرۈپ تاشلاشقا ئۇرۇنغان تويغۇلارنى يېڭىباشتىن كوچىلاپ، خىيالى ۋەقەگە ئوخشاش كەچۈرمىشلەرنى توقۇغىسى كېلىپ، كۆڭلى ئىختىيارغا بوي سۇنماي قويدى. شۇنىڭ بىلەن ئۇ ئۆزىنى ئەگىپ يۈرگەن خەۋپلەرنى ئۇنتۇپلا قالدى. مەشھەد بىلەن تېجەن ئارىلىقىدىكى سايغا چىققاندا ئات تۇيىقىنىڭ ئاستىدىكى شېغىلنىڭ شارقىلىشى بىلەن ئەتراپتىكى ئاۋازلارنىمۇ ئاڭلىيالمىدى. شۇ چاغدا ئۇنىڭ قۇلىقى تۈۋىدىن بىر نەرسە «ۋىڭ» قىلىپ ئۇچۇپ ئۆتۈپ، ئالدى تەرەپكە تاراڭلاپ چۈشتى. ئۇ نېمە ئىش ئىكەنلىكىنى ئاڭقىرىپ ئۈلگۈرگىچە بىلىگە قاتتىق بىر نەرسە تەگدى. ئۇ شۇندىلا ئاتنىڭ بىقىنىغا نىختاپ، يانپىشىغا بىر قامچا سالىدى. ئۇ تېجەنگە كىرىش ئالدىدا يەنە بىر قېتىم ھۇجۇمغا ئۇچرىدى. بۇ قېتىم ئۇنىڭ ئالدى تەرەپتىن تاش ئېتىلدى. ئۇ ئاتنىڭ يايلىغا يېتىۋالدى. بىر تاش ئاتنىڭ قۇلىقى تۈۋىگە تېگىپ، ئات چاچىپ يانغا بۇرالدى. مەمتىلى ئەپەندى تېزگىنىنى قاتتىق بۇراپ بۇيامەتكە ئېلىپ چىقىدىغان يول بىلەن چېپىپ كەتتى. ئۇنىڭ ئارقىسىدىن ئاللىكىملىرىنىڭ:

— ھۇيت!!

— ھۇيت!!!...

دېگەن مەسخىرە قىسقاسلىرى كېچە جىمجىتلىقىدا تەرەپ- تەرەپكە تاراپ كەتتى.

ئۇ تېجەندىن چىقىپ يەنە بىر سايغا كەلگەندە ئاتنى ئاستىلىتىپ سىنتەبىرنىڭ ئاخىرلىرىدىكى سوغۇق ۋە ساپ ھاۋادىن كۆكرىكىنى

تولدۇرۇپ نەپەس ئالدى. بوغۇز تەرەپتىن غۇر- غۇر سالقىن ئۇرۇپ تۇراتتى. يۇلتۇزلار چاراقلاپ يانغان كۈز كېچىسى، راھەتتە خىش سالقىن، ئىككى قېتىملىق ھۇجۇمدىن قۇتۇلۇپ چىقىش، ... بۇلارنىڭ ھەممىسى ئۇنىڭ يۈرىكىدە شائىرانە ئىلھام قوزغىدى. يەڭگىل مۇزىكىمۇ ھاسىل بولۇپ، بىر جەڭگىۋار مارش — ئۇ، ئوقۇغۇچىلارغا ئۈگىتىشنى خىيال قىلىپ، مەزمۇنى ھەققىدە ئويلاپ يۈرگەن جەڭگىۋار مارش بۈگۈن ۋاقتى- سائىتى كېلىپ ئۇنىڭ يۈرىكىدىن ئۇرغۇپ چىقىشقا باشلىدى:

بىز ئىزچىلارمىز، پۇت- قوللارمىز، —  
كۆز، دىماقمىز،... ھەر يېرىمىز ساغلام.  
خەلق يولىدا ئالغا باسىمىز،  
دۈشمەنگە قارشى ساقلاپ ئىنتىقام.

ئۈگەن تىرىشىپ ياش ئىزچى بالىلار،  
دىن ۋە مىللەت غېمىدە قاينار ۋىجدانلار.

ئۆسكەن يېرىمىز قانلىق، شېغىل، تاش،  
ۋەتەن يولىدا پىدادۇر بۇ باش.  
يولمىز ئۇزاق، غايىمىز پارلاق،  
قايتما بۇ يولدىن ئىزچى قېرىنداش.

ئۈگەن تىرىشىپ ياش ئىزچى بالىلار،  
دىن ۋە مىللەت غېمىدە قاينار ۋىجدانلار.

مەمتىلى ئەپەندى ئۆيىگە كەلگىچە يۈرىكىنىڭ رېتىملىرىغا تەڭكەش قىلىپ ئوقۇپ كەلدى. ئۇ ھويلىغا كىرىپلا ئاتنىڭ قۇلىقى تۈۋىگە سەرەڭگە يېقىپ قاراپ باقتى. خەيرىيەت، تاش قاتتىق تەگمىكەچكە چولپان يارا بولماي، ئازراق سۈرۈۋەتكەن ۋە دەسلەپ قان تەپچىرەپ، كېيىن توختاپ

قالغانىدى. ئۇ ئېتىنى ئىھتىيات بىلەن سىلاپ- سىپاپ جايلاشتۇرۇپ قويۇپ، ئۆيگە كىرەي دەۋاتقاندا نىزامىدىن ئۆيىدىن چىقىپ قالدى.

— ئامان كەلدىڭمۇ؟

— ئامانچىلىق، ئاكا.

— سەرەڭگە يېقىپ نېمە قىلىۋاتىسەن؟

— ھە، ئاتنى تەرلىتىپ قويدۇممىكىن دەپ قاراپ باقتىم.

سەن كىرىپ كېتىۋەرسەڭمۇ بولاتتى، ئاتنى ئۆزۈم... — نىزامىدىن چۆپخانىدىن بىر قۇچاق ئوتنى ئەپكېلىپ ئۇلارنىڭ ئوقۇرلىرىغا سېلىپ بېرىپ، ئاندىن ئاتنى سوۋۇتۇش ئۈچۈن تىزگىنىنى ئالدى.

تەۋپىق ئۆيگە كىرىپلا شىرە ئالدىغا باردى. شىرە ئۈستىدە نىزامىدىن كۆچۈرۋاتقان قولىزمىلار تۇراتتى. ئۇ مەمنۇنىيەت بىلەن كۈلۈمسىرىدى. ئاندىن ئۆزى پىئاننوناڭ ئالدىغا بېرىپ بايىلا كۆڭلىگە تىزىۋالغان ناخشا ئۈستىدە ئىشلەش ئۈچۈن ئولتۇردى. ئاۋۋال تېكىستىنى بىر ۋاراق قەغەزگە يېزىۋېلىپ، ئاندىن ئاشۇ شېئىر بىلەن بىللە يۈرىكىدىن چىقىۋاتقان ھېلىقى ئاھاڭنى بىرىكتۈرۈپ پەس ئاۋازدا غىڭشىغاچ پىئاننوناڭ تۈگمىلىرىنى باستى.

قايتىپ كىرگەن نىزامىدىن ئىنىسىنىڭ چاققان قوللىرىغا قاراپ ئۇنىڭ ئارقىسىدا تۇراتتى. مۇزىكىنىڭ تۇنجى ئارگىنالىنى خاتىرىلەپ بولغاندىن كېيىنلا تەۋپىق ئورنىدىن تۇرۇپ ئاكىسىغا قارىدى.

— ئاكا، ئەمدى بىر- ئىككى ھەپتە دەرس توختۇتۇپ قەشقەرگە كىرىش تەييارلىقىنى قىلاي، مەجىدىن ئەپەندى بىلەن دىيىشكىنىمىز بويىچە ئەرزگە كىرىش تەييارلىقى.

— مەن ئەتە- ئۆڭگۈن قەشقەرگە كىرىپ بويلاق ئېلىپ چىقاي دەۋاتاتتىم، بۇيرۇشلىرىڭ يوقمۇ؟ ئورۇندىغاچ چىقىمەن، — نىزامىدىن ئىنىسىنىڭ كۆڭۈل دەردىنى ئازايتىش ئۈچۈن ئازراق ياردەم قىلىش خىيالىدا ئىدى.

— دوستلارغا سالام ئېيتىڭ. شەۋقى ھەررەت بىلەن كۆرۈشەلسىڭىز گېزىتىنىڭ قانداق بولغانلىقىنى سۈرۈشتۈرگەچ چىقىڭ، ھازىرچە باشقا

زۆرۈر ئىشمۇ- يوق.

— بولۇدۇ، بولمىسا ئەتىلا ماڭايمىكىن.

— ئاتنى مېنىڭ بىلىڭ.

— ياق، ئېشەك بىلەنلا بارمەن، ئېشەككىمۇ خېلى ئىتتىك.

— ئەمەس ئۇخلاڭ، ئاكا، ياخشى چۈش كۆرۈڭ. مەن ماۋۇ نەرسىنى يەنە

بىر قېتىم پىششىقلىقلىشىپ، ئاندىن ئۇخلايمەن، ھازىرلا پۈتتۇ.

نەزەمدىنمۇ بىر نەرسە كۆچۈرمەكچى بولىدىمۇ، ئىنسىننىڭ رايىغا

بېقىپ گەپ قىلماستىن چىقىپ كەتتى.

### 3

نەزەمدىن قەشقەردىن ئۆگۈنى قايتىپ كەلدى. مەمتىلى ئەپەندى

كەچتە قايتىپ كېلىپلا ئاكىسىنىڭ ھال- ئەھۋالىنى، سودا- سېتىق

ئىشلىرىنى سوراپ بولۇپ، ئارقىدىن:

— نېمە ئىشلارنى قىلىپ كەلدىڭىز؟ ئاغىنىلەر بىلەن

كۆرۈشتۈڭىزمۇ؟ — دەپ سورىدى.

— كۆرۈشتۈم. ھەممىسى سالام ئېيتتى. مەجىدىن ئەپەندى سېنىڭ

ئەرزىگە بارماقچى ئىكەنلىكىڭنى سېبۇ<sup>①</sup> دىكىلەرگە ھاۋالە قىلىپ سىجاڭغا

ئېيتقانكەن، سىجاڭ سېنىڭ بارماي تۇرۇشۇڭنى ئېيتىپتۇ.

— نېمىشقا ئۇنداق دېگەندۇ؟ بۇ ھەقتە يۈسۈپ زىيا، مەجىدىن

ئەپەندىلەرنىڭ قارشى قانداق؟ — تەۋپىق گويما موھىم بىر ھىماتىدىن

مەھرۇم بولغاندەك تۇنجۇقۇپلا كەتتى. روھى ھالىتى دەرھال رەڭگىگە

تېپىپ چىقتى.

— ئۇلارمۇ بىر نەرسە دېيەلمەيدىكەن. بەلكىم ئۇ كىشى ناھايىتى

ئالدىراش بولسا كېرەك، شۇڭا شۇنداق دېدىمكىن...

— مەيلى، مەن تەييارلىقىمنى قىلىۋېلىرىمەن، چوقۇم بارىمەن، —

---

① سېبۇ — (خىتايچە — 师部) — دېۋىزىيە (تۈمەن) شتابى — ئا.

دېدى مەمتىلى ئەپەندى قوشۇمىسىنى تۈرۈپ، — شەۋقى بىلەن كۆرۈشۈپ كەلدىڭىزمۇ؟

— كۆرۈشتۈم. تۈنۈگۈن گەپ ئېيتىپ بەرگەندىم، بۈگۈن ئەتتىگەن نوۋبىتىغا كېلىپ تۇرۇپتىكەن، شۇ يەردە كۆرۈشتۈق.

— گېزىت قانداق بوپتۇ؟ — مەمتىلى ئەپەندى قىزىقىپ سورىدى.

— گېزىت ئۆتكەن ئاينىڭ 23- كۈنى نەشىردىن چىقىشقا باشلاپتۇ.

ساڭا ئەۋەتتى، — نىزامىدىن گېزىتلەرنى ئېلىپ ئىنىسىگە ئۇراتتى.

— پاھ «ئەركىن ھايات» قايتا ھاياتلىققا ئېرىشكىنى ئۈچۈن «يېڭى

ھايات» بولۇپ چىقىپتۇ. دە، رەھمەت، ئاكا، سىزگىمۇ شەۋقىگىمۇ رەھمەت،

— تەۋپىق سۇغا تەشنا بولغان ئۇسسۇز دەك گېزىتنى كۆرۈشكە كىرىشىپ

كەتتى. ئۇ ئاساسىي سەرلەۋھىلەرنى بىر قۇر كۆزدىن كەچۈرۈپ بولغاندىن

كېيىن، يەنە ئاكىسىدىن سورىدى، — شەۋقى ئۆزى ساقىمكەن؟ يادا

قالمىغاندۇ؟

— ئۆزى تېنچلىق، كۆزلىرىدىن ياش يىگىتلەرنىڭكىدەك ئوت يېنىپ

تۇرىدۇ. ئۇ سېنى بەك سېغىنىدىم دەيدۇ، تېخى قىزىقچىلىق قىلىپ، يۈز

يىل كۆرمىگەندەك تەشنى ئىش ئىش ئىش بولدىم دەيدۇ.

— ئۇ ئۆزى ساق بولسىلا بولۇدۇ. بىلەمسىز، ئاكا، دەۋرىمىزنىڭ بۇ

چولپىنى غۇرۇرىمىز... ئۇنىڭ ساق بولۇشى مىللەتنىڭ بەختى.

— لېكىن ئۇ سېنى ئۆزىنى ئاسرىسۇن، كۆرەش ئۈچۈن ئۆمۈر كېرەك،

ئۇ تېخى ھالقىلىق پەيتلەر ئۈچۈن ساق بولۇشى كېرەك دەپ تاپىلىدى.

تېخى ماڭا ئۇنىڭ ئىشنىڭ يېرىمىنى سىز قىلىشىپ بېرىپ، يۈكىنى

يېنىكىلىتىڭ دەپ ئىلتىماس قىلدى. ھەقىقەتەن قالىتس ئادەم ئىكەن.

— شۇنداق، ئۇ ھەقىقەتەنمۇ قالىتس ئادەم. ئۇنىڭ بىلەن سۆھبەتتە

بولۇش بىر ياخشى كىتاب ئوقۇغانغا باراۋەر. ئەگەر مىللەت ئاسايتىشتا،

يۇرت خاتىرجەملىكتە بولىدىغان بولسا مەن ھەممە ئىشىمنى قويۇپ

ئۇنىڭ تالى بولغان بولاتتىم، — مەمتىلى ئەپەندى شەۋقى ھەققىدە

سۆزلىگەندە بەكمۇ ئىخلاسمەنلىك بىلەن سۆزلەيتتى. ئۇ ئاكىسىغا سوئال

بېرىشنى داۋام قىلدى، — مەجىدىدىن دوختۇر قانداق؟ ساقىمكەن؟



— ساقكەن، ھاسسىنى ئېشىپ ئولتۇرىدۇ.  
— شۇنداقمۇ؟ قانداق ئاجايىپ ئادەملەر!... ئەمدى سىز دەم ئېلىڭ، ئاكا.

— ئانچە چارچىمىدىم. شەۋقىگە ۋە بېرىپ قويغانىكەنمەن...  
— نېمە دەپ؟  
— سېنى ئاسراشقا...

— بىردەم جىم بولۇپ كەتكەن تەۋپىق غەمكىنلىك بىلەن:  
— شۇنداقمۇ؟ — دېدى ۋە يەنە دەرھال جانلىنىپ، — بولۇدۇ، بۈگۈنچە ھەر ئىككىمىز دەم ئالايلى. ھېرىپ كەلدىڭىز، سىزگە بىر ناخشا ئوقۇپ بېرەي، ئاڭلاپ بېقىڭ ناخشا دېگەن ھاردۇقنى چىقىرىدىغۇ.  
— ماقۇل، ئەمەس، — نىزامىدىن ئۇنىڭغا يېقىنراق سۈرۈلدى.

مەتىلى ئەپەندى ئالدىنقى كۈنى ئىشلىگەن «بىز- ئىزچىلارمىز» دېگەن ئىزچىلار مارشنى پىئاننو بىلەن ئورۇنلاشقا كىرىشتى. ئۇ ھەر قاچان ناخشا ئوقۇسا بىر پۇتتىكى ناخشىنىڭ ئودارىغا كەلتۈرۈپ يەرگە رېتىملىك ۋە بوش ئۇراتتى. ئۇ ئۇنىڭ پىئاننونىڭ باسقۇچىغا دەسسەپ ئادەتلىنىپ قالغىنىدىن بولغانلىقىنى نىزامىدىن شۇئاندا پەھىم ئەتتى.  
— سىزنىڭچە قانداق؟ بۇنى تەلەپلەرگە ئۈگۈتۈپ قەشقەرگە ئوقۇپ بارماقچىمىز.

— ناخشىنىڭ ئاھاڭىدا ئەجنەبىلەرنىڭ ناخشىلىرىدىكىدەك ئالامەتلەر بارمۇ نېمە؟

— شۇنداقمۇ؟ راست، بىزنىڭ خەلق ناخشىلىرىمىزنىڭ ئاھاڭىغا نىسبەتەن ئېيتقاندا سەل باشقىچە. لېكىن كەلگۈسى باشقا ئەللەرنىڭ ئاھاڭلىرىدىكى ئارتۇقچىلىقلارنى قوبۇل قىلغان مۇشۇنداق ئاھاڭلار كۆپۈيۈدۇ. تېكىستكە نېمە دەيسىز؟

— مەن نېمە دەيتتىم، بۇ ئىشلارغا كەلگەندە مەن بىر قارا تۈرك، يا سازچى ئەمەس، يا شائىر ئەمەس. ئىشقىلىپ، ئاڭلاپ ئولتۇرۇپ ئۆزۈمنى جەڭئۇر ھالەتكە كەلگەندەك روھلۇق، تېتىك ھىس قىلىپ قالدىم، ماڭا بەرگەن تەسىرى شۇ.

— شۇنداقمۇ؟ — تەۋپىق ئېچىلىپ - يېيىلىپ كۆلدى ۋە، — بولدى  
ئەمسە، ۋەدىمىز بويىچە ئىككىلىمىز دەم ئالايلى، — دېدى - دە، ئورنىدىن  
تۇردى.

# ئون يەتتىنچى باب

## 1

بىر ھەپتىسىدىن بېرى دەرس توختۇتۇپ، قەشقەرگە بېرىش تەييارلىقىغا كىرىشكەن دارىلمۇئەللىمىن ئوقۇغۇچىلىرى مەكتەپتىن سىرتقا چىقماي قاتتىق مەشىق قىلىشتى. تەۋپىق ئۇلارنىڭ زىيانكەشلىكىگە ئۇچراپ چوڭ ئىشقا تەسىر يېتىشىدىن ئەنسىرەپ، ئۇلارنى مەكتەپ ھويلىسىدىن چىقماسلىققا ئاگاھلاندۇردى. ئۈزۈم شۇ يەردە قوندى. جەڭگىمۇ مارشلارنى ئۈگەتتى. ناغرا، بارابان، سۇناي قاتالىقلاردىن تەركىپ تاپقان «ئوركىستېر» ساداسى ئىچىدە رەتلىك چاسا سەپ بولۇپ مېڭىش، قەدەم رېتىمىنى بۇزماستىن پۈتۈن مەيدان بويلاپ يېيىلىش ۋە يەنە شۇ تەرتىپتە يىغىلىش قاتارلىق مەشىقلەرنى قىلدۇردى. چوڭ ناغرىنى ئىككى بالا كۆتۈرەتتى. بىرسى ئۇراتتى. سۇناينى مەھەممەد قارى مەشرەپ چالاتتى. ئاۋۋال باراباننى مەمتىلى ئەپەندى ئۆزى چالدى. ئۇ باراباننى بويىنىدىن قورسىقى ئۈستىگە ئېسىۋېلىپ، سەپ ئالدىدا تۇرۇپ چالاتتى ھەم كوماندا بېرەتتى. سەپ ئارقىغا بۇرۇلۇپ ماڭغاندا ئۇلارنىڭ ئارقىسىدىن كېلەتتى. سەپ ئالدىغا ماڭغاندا، ئۇ ئوقۇغۇچىلارغا يۈزلۈنۈپ تۇرۇپ ئارقىسىچە ماڭاتتى. ئۇ ئالدىغا ياكى ئارقىسىغا ماڭسۇن قەدەم رېتىمىنى بۇزمايتتى. مەيداننىڭ بىر چېتىگە يەتكەندە باراباننى توختاتماستىن:

— ئارقىغا بۇرۇلۇپ، — مارش! — دەپ توۋلايتتى - دە سەپنىڭ ئارقىسىدىن كېلەتتى.

ئۇ دەم ئېلىش ئارىلىقلىرىدا، باراباننى ئىككى ئوقۇغۇچىغا ئۈگەتتى. بۇنداق بولغاندا تاسادىپى بىرى قاتنىشالماي قالسىمۇ ئىش ئاقسىمايتتى. — ھازىر ئالدىراش بولغىنىمىز ئۈچۈن ئىككىڭلارغا ئۈگەتتىم،

كېيىن ھەممىڭلار ئوڭۇنسىلەر. بىزنىڭ قولمىزدىن ھېچقانداق ئىش قېچىپ قۇتۇلالمايدىغان بولۇشى كېرەك، — دەيتتى ئۇ.

ئۇ بارلىق ئوقۇغۇچىلارنى ئايرىم- ئايرىم ناخشا ئوقۇتۇپ، ئۇلارنىڭ ئاۋاز ئالاھىدىلىكىگە قاراپ، بوم ئاۋازلىقلار، زىل ئاۋازلىقلار دەپ ئىككى گۇرۇپپىغا ئايرىدى. ئاندىن تۆرتتىن قاتار قىلىنغاندا بىرىنچى تۆرتلىك توغرا قاتارغا بوم ئاۋازلىقلارنى، ئىككىنچى تۆرتلىك توغرا قاتارغا زىل ئاۋازلىقلارنى، ... نۆۋەتلەشتۈرۈپ تىزىپ، بۇنى مۇقىم ئورۇن قىلىپ بەلگىلىدى. ئوقۇغۇچىلار قوللىرىغا 40 سانتىمېتىرچە ئۇزۇنلىقتىكى ئاق، قىزىل بويالغان ئالاکالتەك — «ئىزچىلار كالتىكى» نى تۇتۇپ ئاشۇ تەرتىپتە ماڭىدىغان بولدى. ئۇلار مەيداندا چاسا سەپ تۈزگەندە كوماندىغا ۋە ئوركىستىر ساداسىغا كەلتۈرۈپ مەش دەسسەگەچ ھەر بىر بوم ۋە زىل ئاۋازلىق گۇرۇپپا يەككە قاتار بولۇپ يېيىلاتتى. شۇنىڭ بىلەن بىرىنچى ئۇزۇن قاتار بوم، ئىككىنچى قاتار زىل، ... تەرتىپدە تىزىلىپ چوڭ بىر چاسا سەپ ھاسىل بولاتتى. ئۇلار ناخشا ئوقۇغاندا بوم ئاۋازلىقلار بىر سىكونتچە (مېڭىپ كېتىۋاتقاندا بىر قەدەم) ئىلگىرى باشلايتتى، زىل ئاۋازلىقلار ئەگىشەتتى. شۇنىڭ بىلەن بوم ۋە زىل ئاۋازلار روشەن بىلىنىپ گويا چىڭ تارتىلغان تارلارنىڭ ساداسىدەك، خۇددى غايەت زور تەمبۇر تەبىئەتتىن تاشقىرى كۈچ تەرىپىدىن چېلىنىۋاتقاندەك يېقىملىق، تەسىرلىك، شۇنداقلا ھەيۋەتلىك ئاڭلىناتتى. كىشىگە سىتىرىۋالۇق تۇيغۇ بېرەتتى.

سەپكە تىزىلىش، مەش دەسسەش، يىغىلىش، يېيىلىش قاتارلىق ئاساسىي مەشىقتىن تاشقىرى يەنە ئىككى كىشىلىك ئېيتىش تەييارلاپ، سەھنە سۆزىنى ئايرىم- ئايرىم ھالدا سەيپىدىن بىلەن مەشرەپ ئىككىسىگە كۆچۈرۈپ بېرىپ ئۇلارنىڭ مەشىقىگە يېتەكچىلىك قىلدى.

— سەھنە ئەسىرىدىكى كۈچ، سۆزلەردە ئەمەس، بەلكى ھەرىكەتتە، ئارتىستنىڭ ئورۇنلاش ماھارىتىدە، — دەيتتى ئۇ ئىككىيلەنگە چۈشەندۈرۈپ، — غەزەپلىك سۆزلەرنى قىلغاندا ئارتىستنىڭ رەڭگى- روھى، بەدەن ھەرىكىتىدىن غەزەپ ئالامىتى ئىپادىلىنىپ تۇرۇشى كېرەك. سۆزىنىڭ تەلەپپۇزى، ئاھاڭدىنمۇ شۇ خىل كەيپىيات ئىپادىلىنىپ

تۇرۇشى كېرەك. سۆزنىڭ تەلەپپۇزى ھەرىكەت بىلەن ماسلىشىشى لازىم. ئەگەر دۈشمەنگە قارىتا ئېيتىلىدىغان غەزەپلىك سۆزلەرنى رەڭگىمىزنى بۇزماي ئاتەتتىكىچە ئېيتىدىغان بولساق ياكى خاتىرجەملىك بىلەن قول قۇرۇشتۇرۇپ تۇرۇپ ئېيتساق سۆزنىڭ قانچىلىك كۈچلۈك بولۇشىدىن قەتئىنەزەر جانسىز، تەمسىز چىقىدۇ. شۇڭا سىلەر سەھنە سۆزىنىڭ ئورنىغا قاراپ، غەزەپلىك سۆزلەرنى چىرايىڭلارغا غەزەپلىك تۈس بېرىپ، قوللىرىڭلارنى كەسكىن شىلتىپ، پۇتلىرىڭلارنى چىڭ- چىڭ ئۇرۇپ، ۋارقىراپراق سۆزلەڭلار. ئەگەر خوشال- خۇراملىقنى ئىپادىلەيدىغان سۆزلەر بولسا پۈتۈن بەدىنىڭلارنى، قاش- كۆزلىرىڭلارنى ئوينۇتۇپ، زوق- شوخ بىلەن سۆزلەيسىلەر، تەبەسسۇم بىلەن مۇلايىم، سالماق سۆزلەيسىلەر.

ئۆزلىرىنىڭ خالايق ئالدىدا رول ئېلىپ چىقىدىغانلىقىدىن ھەم خوشاللانغان ھەم ھاياجانلانغان ئىككەيلىن زېرىكمەستىن قايتا- قايتا يادلاپ چىقاتتى. مەمتىلى ئەپەندى بولسا تېخىمۇ سەۋرپانلىق بىلەن رېژىسسورلۇق قىلاتتى.

— مەشرەپ، سېنىڭ دەيدىغان سۆزلىرىڭنىڭ ھەممىسى ئاساسەن خوشال كەيپىياتتا ئېيتىلىدىغان سۆزلەر، شۇڭا سېنىڭ يۈز- كۆزۈڭدىن شادلىق يېغىپ تۇرسۇن قول- پۇت ھەرىكىتىڭدىن شوخلۇق، كۆز نۇرۇڭدىن خۇشخۇيلۇق، جۇشقۇنلۇق ئۇرغۇپ تۇرسۇن قېنى ئەمسە، يەنە بىر قېتىم چىقىپ باققىن، ئوغلۇم.

مۇھەممەد قارى مەشرەپ يەنە باشلايتتى.

— سەيپىددىن، سېنىڭ دەيدىغانلىرىڭ بىر قەدەر مۇرەككەپ چىراي ئىپادىسى بىلەن ئورۇنلىنىدۇ. دەسلەپ: «سېنىڭ ئاۋۋالقى سۆزلىرىڭ توغرا، لېكىن ئاخىرقى سۆزلىرىڭگە قوشۇلمايمەن!» دېگەندە چىرىڭدىن جىددىي ئەستايىدىللىق چىقىپ تۇرسۇن، سۆزنىڭ ئاھاڭىنى سالماق، ئېغىر ئالغىن، مانا مەسىلەن: ماڭا قاراپ تۇر، — مەمتىلى ئەپەندى ئۆزى ئورۇنلاپ كۆرسەتتى، — ئارقىدىن چىرايىڭ ئازاپلىق تۈس ئالسۇن، خۇددى يۈرىكىڭ ئېچىشىۋاتقاندەك، قىممەتلىك بىر نەرسەڭ قاراڭچى قولغا چۈشۈپ قالغاندەك ئېچىنىشلىق تۈس ئالسۇن، مەسىلەن:

«راست، بىز ئۇلۇغ قەدەم تاشلىدۇق. ئىلىم- مەرىپەت ئىشلىرى ئۈچۈن باتۇر قەدەم تاشلىدۇق. پۈتۈن خەلق، ئاتا- ئانا، بالىلارنىڭ ھەممىسى بىزنى قوللايدۇ، بىز مۇشۇنداق شانلىق قەدەملەر بىلەن ئىلگىرلەۋاتقاندا، - مەمتىلى ئەپەندى شۇ يەرگە كەلگەندە سەھنە سۈزىدىن توختاپ سەيپىددىنگە:

— مۇشۇ يەرگە كەلگەندە ئاۋازىڭىزدىن غەزەپ يېغىپ تۇرسۇن، مانا مۇنداق، — ئۇ يەنە ئۆزى ئۈلگە كۆرسۈتۈپ، — ئىلگىرلەۋاتقاندا بىزگە ھوجۇم قىلىشقا باشلىدى...» قېنى ئەمەسە باشلا.

شۇنداق قىلىپ تەۋپىق بىر ھەپتە ئىچىدە ئوقۇغۇچىلارنى جەڭگىۋار ئەترەتكە ئايلاندۇردى. ھەممە ئەتراپتا يوشۇرۇن زەربە، ئاشكارە مەسخىرە ۋە ئۈمىدسىزلىكنىڭ ئىس- تۈتەكلىرى كېزىپ يۈرسىمۇ ئۇ چىرايىدىن ھېچبىر ئۈمىدسىزلىك ئىپادىسىنى، يېڭىلىۋاتقاندا ئىپادىنى بىلىندۈرمەي، غەلبە قىلىدىغانلىقىغا چىن دىلىدىن ئىشەنگەن غالىبلاردەك كۈلۈمسىرىشى بىلەن روھلۇق، تېتىك ھالدا ئۆز ئىشىنى داۋام قىلدۇردى.

قەشقەرگە قاراپ ئاتلىنىشقا بېكىتىلگەن كۈننىڭ ھارپىسىدا ئۇ ئۆزى كۆرگەن نادانلىق، جاھىللىقنىڭ مەھسۇلى بولغان قارشىلىقلار ۋە كوڭلى تويۇپ تۇرغان بولغۇسى خوشاللىقنىڭ ئىلھامى بىلەن ئاجايىپلا بولۇپ قالدى. ياخشى- ياماننىڭ تېگى- تەكتىنى تولۇق ئاڭقىرالماس دەرىجىگە چۈشۈپ قالغان نادان ئەلگە بەكمۇ ئىچى ئاغرىدى. بۇ بەختسىز مىللەتنىڭ تارىختىن بېرى چەككەن رىيازەتلىرى، ھۆرلۈك ئىستەپ قىلغان كۈرەشلىرى، ھازىرقى ھالىتى بىر- بىرلەپ كۆز ئالدىدىن ئۆتكەندە، بۇ خىياللىرىدىن تۆرەلگەن ئىلھام پەرىسىنىڭ قولىدا پەپىلىگەندەك بولۇپ، قولىغا قەلەم ئالدى:

ئويغىنىڭ ئەھلى ۋەتەن بىزلەرمۇ شادان بولنىڭ<sup>①</sup>،

<sup>①</sup> بولنىڭ - ئاتۇش شىۋىسى بويىچە چاقىرىق مەنىسى بېرىدىغان سۆز «بولايلى» دېگەن

قۇرتۇلۇش<sup>①</sup> جەڭگاھىدا بىز مەردۇ - مەردان بولىنىڭ،  
ئىلىمۇ- ئىرپان يولى ئۈچۈن ئەمدى قۇربان بولىنىڭ.

نەچچە يىللار ئۇخلىدۇق، كۈندۈز ئىدى قاراڭغۇلۇق،  
ئېچىلىپ ئىرپان يولى قاراڭغۇلۇق بولدى يورۇق،  
تۇتۇشۇپ قوللارغا- قول شادۇ - خەندان بولىنىڭ.

ئەي ئوغۇز ئەۋلادى ئەمدى ئۇيقۇدىن كۆزۈڭنى ئاچ،  
ئىلىمۇ- ئىرپان نۇرىنى ئال، مىللىتىڭ باشىگە ساچ،  
ئۆزگىدەك ئۆز يۇرتىمىزغا بىزمۇ سۇلتان بولىنىڭ.

تەۋپىق پەنەرنىڭ يورۇقىدا مۈكچىيىۋېلىپ، بۇ مۇسەللەسنى بىر قۇر  
ئۆزگەرتىپ چىقتى. ئاندىن ئۇنى ئىلگىرىكى شىپىرلىرى قاتارىغا قوشۇپ  
قويۇپ، نوتا يېزىلغان يەنە بىر ۋاراق «سۈت قەغەز»نى ئالدى.  
ئۇ بارماقلىرىنى شىرەگە يېنىك ئۇرۇپ، تۈنۈگۈن مۇزىكا ئىشلىگەن بۇ  
ناخشىنى بوش ئاۋازدا ئوقۇشقا باشلىدى:

ئەي، تۈرك خەلقى ئويغان غەپلەتتىن،  
قەددىڭنى كۆتەر ئەسىرى كۈلپەتتىن،  
زامانىڭغا باق، ئەتراپىڭغا باق،  
قالما ئارقىدا ئۆزگە مىللەتتىن.

.....

ئۇنىڭ ئاغزى تىنماي ناخشا ئوقۇيتى، سول قولنىڭ بارماقلىرى  
شىرەنى چېكەتتى، ئوڭ پۈتى ناخشىنىڭ ئودارىغا ماس ھالدا يەرگە

---

مەنىنى بېرىدۇ - ئا.  
① قۇرتۇلۇش — تۈركچە — kurtuluş سۆزىدىن كەلگەن بولۇپ، ئازادلىق مەنىسىدە (ئۇيغۇر  
تىلىدىكى «قۇتۇلۇش» ئەمەس) — ئا.

يەڭگىل ئۇرۇلاتتى. ئوڭ قولىدىكى قەلەم بولسا نوتاسىزىقلىرى ئۈستىدىكى بەلگىلەرنى گاھى - گاھىدا ئۆزگەرتىپ باراتتى. ئۇ ناخشىنىڭ مۇزىكىسىنى يەنە بىر قېتىم ئۆزگەرتىپ بولۇپ ئۇنى شىرەنىڭ يەنە بىر بۇرجىكىدىكى ئىككىنچى بىر دەستىلەنگەن قەغەزلىرى ئۈستىگە قويۇپ ئورنىدىن تۇردى، ئاستا، تىۋىش چىقارماستىن مېڭىپ ھويلىغا چىقتى.

سىنتەبىرنىڭ يېقىملىق ھاۋاسىدا مەيىن شاماللىرى بىلەن باغلاردىن ئۇچۇپ كەلگەن مېۋىلەرنىڭ ھېدى بار ئىدى. ئۇ مۇشۇ ساپ ھاۋانى قانغۇدەك شۈمۈرۈپ، راھەتلىنىپ كېرىلىپ، ئاسمانغا باقتى. ھاۋا ئاجايىپ ئوچۇق ئىدى. گۇيا چەكسىز كەتكەن دېڭىز - ئوكيانلاردەك تىنىق ۋە كۆك ئىدى. يۇلتۇزلار سانسىز بېلىقچى كېمىلىرىدىكى پەنەر چىراقتەك پىلىلداپ تۇراتتى. بېلىقچى كېمىلىرىدىكى پەنەر سۆزى ئۇنىڭدا ئۇلانما تەسەۋۋۇر قوزغاپ مەرمەرە دېڭىزى بويىغا خىياللىرىنى ئېلىپ كەتتى. مانا شۇنداق چارچىغان چاغلاردا، گۈزەل ۋە تېنىق ئاخشاملاردا ساھىلىنى بىر كېزىپ كەلسەڭ ھاردۇقۇڭ چىقىپ قالاتتى - دە، دېگەنلەرنى كۆڭلىدىن كەچۈردى. تەۋپىق بىردەم مېڭىسىنى سەگىتكەچ ھويلىدا مېڭىپ يۈردى. ئاندىن ئۇخلاش ئۈچۈن قايتىپ كىردى.

## 2

ئەتىسى - 1934 - يىلى سىنتەبىرنىڭ ئاخىرىقى كۈنلىرىنىڭ بىر ئەتىگىنى مەتىلى ئەپەندى 61 نەپەر ئوقۇغۇچىسىنى ئېلىپ قەشقەرگە قاراپ يولغا چىقتى.

ئۇ ئاۋۋال دارىلمۇئەللىمىن ھويلىسىدا ئوقۇغۇچىلارنى تۇرتتىن قاتار قىلدى. قاتار ئاۋاز ئايرىمىسى بويىچە تىزىلدى. ئەترەت ئالدىدا مەشئەل سۈرىتى چۈشۈرۈلۈپ «ئىزچىلار» دېگەن خەت يېزىلغان قىزىل بايراق؛ بايراقنىڭ ئارقىسىدا ناغرا، بارابان، سۇناي ۋە نەيدىن تەركىپ تاپقان ئوركىستىر، ئوقۇغۇچىلارنىڭ ئۇچىسىدا ماشىرەڭ چەكمەندىن تىكىلگەن قايرىما ياقىلىق، ئىككى يانچۇقلۇق كۆينەك، تامبال؛ بەللىرىدە كەمەر؛



بېشىدا شۇ خىل رەختتىن تىكىلگەن قۇلاقلىق — قۇلىقى ئۈستىگە قايىرىپ قويۇلغان شەپكە، سول قولىغا دەپتەر - قېرىنداش ئالغان، ئوڭ قولىدا ئىزچىلار كالتىكى، بىلەكلىرى تۈرۈلگەن، تۇرقى ھەم ئۆزگىچە ھەم ھەيۋەتلىك ئىدى.

— ئىزچىلار، مارش! — دەپ ۋارقىرىدى مەمتىلى ئەپەندى گويىا جەڭگە مېڭىش ئالدىدا تۇرغان ھەربىي قومانداندىك جاراڭلىق ئاۋازدا.

ئوقۇغۇچىلار قەددىنى مەغرۇر كېرىپ مەكتەپ ھويلىسىدىن يەرنى تىتىرەتكۈدەك كۈچلۈك قەدەملەر بىلەن كوچىغا قاراپ مېڭىشتى. قوياشنىڭ ئىللىق نۇرى بۇ پاكىز ئۈستىنۇش كىيگەن، رەتلىك تىزىلغان جەڭگىۋار سەپنى سۆيەتتى. ئۇلار دەرۋازىدىن چىقىپ قىشلاق مەھەللىسىگە كېتىدىغان يولغا چۈشۈپ، شەرق - تەرەپكە قاراپ يۈرۈپ كەتتى. بۇ ھەيۋەتلىك سەپ ئوڭرۇقلۇق دېھقانلارنىڭ زوقىنى كەلتۈرۈپ، ئۆي - ئۆيلەردىن ئەر - ئايال، قېرى - ياشنىڭ ھەممىسى دېگۈدەك كوچىغا چىقىپ، ھەۋەس، قىزىقىش، شۇنداقلا ئۆچمەنلىك ھىسياتىدىن تەركىب تاپقان مۇرەككەپ ھىسيات ئىلكىدە ئۇزۇتشتى.

شۇ چاغدا بىر ئوقۇغۇچى ناخشا باشلىدى:

— بىز ئىزچىلارمىز... بىر - ئىككى!

پۈتۈن سەپ تەمتىرمەستىن قەدەم ئېلىۋېتىپ، ناخشىغا قوشۇلۇشتى. بوم ئاۋازلىقلاردىن بىر قەدەم كېيىن زىل ئاۋازلىقلار باشلىدى:

بىز ئىزچىلارمىز، پۈت - قوللارمىز، —

كۆز - دىماقمىز... ھەر يېرىمىز ساغلام.

خەلق يولىدا ئالغا باسمىز،

دۈشمەنگە قارشى ساقلاپ ئىنتىقام!

نەقرات: ئۈگەن تىرىشىپ ياش ئىزچى بالىلار،

دىن ۋە مىللەت غېمىدە قاينار ۋىجدانلار!...

سەپتە ئوغۇللىرى بار ئاتا - ئانىلار تېخىمۇ زور قىزىقىش،

ئىپتىخارلىنىش تويغۇسى بىلەن بالىلىرىنى ئىزدەيتتى. ئۇلارنىڭ كۆزلىرى يەرنى زىرىلدەتتىپ كېتىۋاتقان بالىلىرىغا چۈشكەندە يۈرەكلىرى ئاللىقانداق ئىسسىق تويغۇلاردىن ئېرىپ كېتىۋاتقاندا كۆزلىرىگە ياش ئالغان ھالدا:

— ئاق يول بولسۇن، بۈركۈتلىرىم! — دېيىشەتتى. ئانىلارنىڭ بەزىلىرى ئۆز-ئۆزىگە سۆزلەۋاتقاندا كېچىلاپ:

— خۇدايا خۇدۇۋەندە كېرىم، يامان تىلدىن ساقلىغايىسەن، — دەپ ئىزگۈ تىلەكلەرنى تىلەپ قېلىشاتتى.

كۆپچۈلۈكنىڭ يەنە بىر توپىدا باشقىچە ئىنكاسلارمۇ بولدى.

— شەيتان ۋەسۋەسىدىن ساقلىغايىسەن، خۇدا!

— ئاخىر زاماننىڭ ئالامىتى بۇ، خالايدۇ!...

ئاللىقانداق بىر مۇراسىم ئۈچۈن ئوڭرۇققا كەلگەن ھابۇلھاجىمنىڭ گەۋدىسى ھەمتاۋاڭلىرى ئارىسىدا، ئېگىز ئېشەك ئۈستىدە چوقچىيىپ كۆرۈنۈپ قالغانىدى، شۇ ئان قارشى تەسىراتتىكىلەرنىڭ تىللىرى ئۇزاردى. ھەتتا خېلى يامان ئەمەس باھا بېرىپ تۇرىۋاتقان ئارىلىقتىكىلەرمۇ دەرھال شۇ تەرەپكە ئېغىپ:

— نېمە ئالامەتلىكىنى خۇدا ئۆزى بىلمىسە، نېمە بالا بۇ؟

— ھەي، بۇ كىسىپۇرۇچلانغۇز، خۇدا جاجىسىنى بەمسە... دېيىشتى.

چىن كۆڭلىدىن ئالقىشلاۋاتقانلار ئەتراپتىكى مۇھىتنىڭ كۆزگە

كۆرۈنمەس بېسىمى ئاستىدا ئۇنى ئىچىگە چۈشۈپ، قاراپ تۇرۇشتى.

نېمىلا دېگەن بىلەن بۇ يىڭى شەيئى ئۇلارنىڭ ھەممىسىنى ئورتاق قىزىقتۇراتتى. يىراقتا — ئېتىزلىقتا ئىشلەۋاتقانلار بارابان، سۇنلارنىڭ ئاۋازىنى ئاڭلاپ ئالدىراپ-تېنەپ يۈگۈرىشىپ كېلىشەتتى. بالىلار بولسا ئەڭ قىزىق ئويۇنلىرىدىنمۇ ۋاز كېچىپ سەپنىڭ ئارقىسىدىن خېلى يىراقلارغىچە چېپىشاتتى.

ئۇلار ئوڭۇرۇق يېزىسىدىن چىققاندىن كېيىن ناخشىنى توختاتتى. قۇمىغىغا يېقىنلاشقانسىرى شورلۇق تۇپراق تەدرىجىي ياخشىلىنىپ، قۇمۇشلار ئورنىغا يانتاق ئۈنگەن دالا باشلىناتتى. بۇ يەردىن ئارقىغا،

غەربىي شىمال تەرەپلەرگە باققاندا بىر تۇتاش يېشىللىق بولۇپ كۆرۈنىدىغان ئاتۇش يېزىلىرى ئۈستىدىن ئاتۇش تېغى ھەرە چىشىدەك كۆرۈنەتتى.

— ئەمدى قۇمىسىغا بارغىچە بىر ئاز ئىختىيارى مېڭىڭلار، — دېدى تەۋىپىق.

ئۇلار ئوڭرۇق بىلەن قۇمىسىغا ئارىلىقىدىكى ئوچۇقچىلىقتىن ئۆتكىچە ئىختىيارى مېڭىشتى. قۇمىسىغا يېقىنلاشقاندا يەنە جەڭگىۋار سەپ تۈزۈلدى. «ئىزچىلار مارشى» ئوقۇلدى. ئاتۇشنىڭ ئەڭ شەرقتىكى بۇ خىلۋەت يېزىسى ئەسىرلەردىن بۇيان تۇنجى قېتىم كۆرۈپ تۇرغان بۇ مۆجىزىگە قىزىنماقتا ئىدى. قېرى تۇپراق بۇ يولدىن ئۆتكەن سۇلتان سۇتۇق بۇغراخان ئارمىيىسىنىڭ ھەيۋەتلىك سېپىنى ئەسلىدى، بەلكىم <sup>①</sup>. خەلق توپى كوچىلارنىڭ ئىككى تەرىپىگە تىزىلىشىپ، گويىا بۇ سەپنى قارشى ئېلىۋاتقاندەك ۋە ئۇزۇتۇپ قويۇۋاتقاندەك ئالقىش ياڭرىتاتتى.

ئۇلار قۇمىسىغا يېزىسىنىڭ ئوتتۇرا قىسمى بىلەن قۇمالتاغ تەرەپكە قايرىلدى. قۇمالتاغ تەدرىجى تۆۋەنلەپ، مۇشۇ يەرگە كەلگەندە كىچىككىنە تۆپىلىككە ئايلىناتتى ۋە شەرققە قاراپ تېخىمۇ تۆۋەنلەپ، گويىا چاقماق دەرياسى بىلەن قىران دەرياسىنىڭ لاتقا تۈزلەڭلىكىگە چۆكۈپ غايىپ بولاتتى.

تاغنىڭ جەنۇب تەرىپىگە ئۆتىدىغان يول تۆپىلىكتىن جەنۇبىي يانباغرىغا تۆۋەنلىگەندىن كېيىن يەنە بىر ھازا تۈزلەڭ ساي بىلەن مېڭىشتى. بۇ بىر غايەت زور «پەللەمپەي» ئىدى. تۈزلەڭ ساي يولى بىر نەچچە يۈز مېتىر كېلەتتى، ئاندىن يەنە بىر «پەللەمپەي» دىن چۈشۈشكە توغرا كېلەتتى. بىرى تاغنىڭ جەنۇبىي ئېتىكىنى بويلاپ غەربىي جەنۇب

---

<sup>①</sup> قۇمىسىغا يېزىسىدا قۇمالتاغ ئاخىرلىشىپ، چاقماق دەرياسىنىڭ لاتقا تۈزلەڭلىكى (بەشكىرەم يېزىسىنىڭ شەرقى) بىلەن قىران دەرياسىنىڭ لاتقا تۈزلەڭلىكى بىرلىشىپ، كەڭ تۈزلەڭلىك ھاسىل قىلىدۇ. تارىختىكى ئىككىنچى قېتىملىق قەشقەر مۇشۇ تۈزلەڭلىكتە بولغان. پېقىر دوستلۇرۇم بىلەن قەدىمقى شەھەر ئىزلىرىنى تۆرت قېتىم ئايلىنىپ چىققاندىم، — ئا.

يۆنۈلۈشىدە بەشكېرەم تەرەپكە، يەنە بىرى جەنۇبقا كەتكەن يولنىڭ يېنىدا (ئاچالدىن بەش يۈز مېتىرچە يىراقلىقتا) قەدىمقى قۇرۇلۇش — بەلگە مۇنارىسى ۋە «تۈر» ئېگىز- پەس ئىدىر- تۆپىلىكلەر ئارقىسىدىن چوقچىيىپ چىقىپ تۇراتتى.

ئوقۇغۇچىلار قۇمالتاغنىڭ جەنۇبىي ئېتىكىنى بويلاپ غەربىي- جەنۇبقا قاراپ مېڭىشتى. ئۇلار «تۈر» يېنىغا كەلگەندە مەمتلى ئىپەندى ئوقۇغۇچىلارنى توختۇتۇپ، قارا خۇرۇم سومكىسىدىن بىر دەستە لاتا قەغەز ئېلىپ ئوقۇغۇچىلارغا بىر ۋاراقتىن تارقىتىپ بەردى. ئۇ بۇ قەغەزلەرنى كۇۋادىرات شەكلىدە كېسىپ تەييارلاپ قويغانىدى.

— «تۈر» نى كۆرۈپ باققاچ دەم ئالايلى. ئولتۇرغاندا ئاستىڭلارغا قەغەز سېلىپ ئولتۇرۇڭلار، كىيىمڭلارنى كىر قىلىپ قويماڭلار كېيىن يەنە قەغەزنى قاتلاپ ئېلىۋىڭلار، دەم ئالغاندا ئىشلىتىسلەر، — دېدى.

ئوقۇغۇچىلارنىڭ ھەممىسى ئۇستازغا ئەگىشىپ «تۈر» نىڭ يېنىغا بېرىشتى. مۇنارىنىڭ ئاستى چاسا تام بولۇپ پەللەمىپەي شەكلىدە كىچىكلەپ مەلۇم ئېگىزلىككە يەتكەندىن كېيىن ئۈستى يۇمىلاق ئېتىلگەن، ئىچى مورىغا ئوخشاش كاۋاك، قاچاندۇر كىشىلەر ئوت قالغاندەك ئىستىن قارىيىپ تۇراتتى. مۇنارىنىڭ غەربىي- شىمال تەرىپىدە تەخمىنەن 50 قەدەم ئېرىدا «تۈر» بارىدى. بۇ بىر چاسا سۇپا بولۇپ، تەرەپلىرىنىڭ ئۇزۇنلىقى 20 مېتىر كېلەتتى. ئۇزۇن يىللار جەرياندا بوران ۋە يامغۇرنىڭ يالشى بىلەن بۇ ئىككى قۇرۇلۇشنىڭ تام يۈزى سىلىقلىشىپ كەتكەنىدى.

— ئەپەندى، بۇ نېمە؟ — دەپ سوراشتى ئوقۇغۇچىلار.

— بۇ مەڭ يىلنى باشتىن كەچۈرگەن قۇرۇلۇش بولۇشى مۇمكىن، بەلكىم قاراخانلار سۇلالىسىگە خاس بولسا كېرەك. بۇ يەردىكى يەرلىكلەر بۇنى «مۇرتۇم» دەپ ئاتىشىدىكەن. بۇ كېيىن قويۇلغان ئىسىم بولسا كېرەك، «مورا»، «تام» دېگەن ئىككى سۆزنىڭ قوشۇلمىسىدەك تۇرۇدۇ. بۇ قۇرۇلۇش خېلى يىراق جايلاردىن كۆرۈنۈپ تۇرۇدۇ. ئۈستىدىن قارىغاندىمۇ خېلى يىراق جايلارنى كۆرگىلى بولىدۇ. بۇ مۇھىم ئۆتكەلگە جايلاشقان

بولغاچقا ھەربىي ئىشلاردا خەۋەرلىشىش، بەلگە بېرىش ئىشلىرىغا ئىشلىتىلگەن. تېخىمۇ ئېنىقراق تەپسىلاتنى ھەر بىرىڭلارنىڭ ئىچىدىن كەلگۈسىدە ياخشى ئوقۇپ ئارخىئولوگلار يېتىشىپ چىقسا شۇلار تەكشۈرۈپ ئېنىقلايدۇ، — دېدى تەۋىق مېھرىبان ئاتلارنىڭ كۆزى بىلەن ھەربىر ئوقۇغۇچىسىنىڭ كۆزىگە ئۈمىدلىك بېقىپ، — ۋەتەنمىز خۇددى ئېچىلمىغان بوز يەرگە ئوخشايدۇ چەتئەللىك تەكشۈرگۈچىلەر ئارقا-ئارقىدىن كېلىپ بىزنىڭ مەدەنىي مىراسلىرىمىزنى تەكشۈرۈشكە كىرىشتى. قولغا چىقىدىغىنىنى ئېلىپ كەتتى. بىزنىڭ خەلقىمىز نادان، ساۋاتسىز بولغاچقا بۇ نەرسىلەرنىڭ قانچىلىك قىممەتلىك ئىكەنلىكىنى بىلمەيدۇ. ئۆزىمىزدە تەتقىقاتچىلار بولمىغاچقا چەتئەللىكلەر بىزنىڭ نەرسىلىرىمىزنى بىزدىن ياخشىراق بىلىدۇ. مۇشۇ قۇرۇلۇشنى ئېلىپ ئېيتساق ئەگەر بۇنى تەتقىق قىلىدىغان بولسا قايسى زامانغا تەئەللۇق ئىكەنلىكى ئېنىقلىنىپلا قالماي، شۇ دەۋرنىڭ بىر مۇنچە ئادەتلىرىنى ئىجتىمائىي ئەھۋاللىرىنى بىلىۋالغىلى بولىدۇ. لېكىن بىزنىڭ خەلقىمىز بولسا بۇنى بىر ئەسكى تامدىن باشقا نەرسە ئەمەس دەپلا ئويلايدۇ. شۇڭا ئەگەر بىرەر چەتئەللىكنىڭ بۇ يەردە قېزىش ئىشلىرى ئېلىپ بېرىۋاتقىنىنى كۆرسىمۇ بۇنى قوغداشنى ئويلىمايدۇ، ئەكسىچە ئازراق پۇلغا ياللىنىپ بۇنى قىزىشىپ بېرىدۇ. بۇنى شۇنداقمۇ چۈشەندۈرۈش مۇمكىنكى بىر يارماققا ياللىنىپ، خەق ئۈچۈن بىر جىڭ ئالتۇن تېپىپ بېرىدۇ، خۇلاسىە كىلام: بىر مىللەتتە زىيالىلار قوشۇنىنىڭ بولماسلىقى بەختسىزلىك!

ئوقۇغۇچىلار بۇ ئەسكى تامدا مۇنچىلىك خاسىيەتنىڭ بولۇدىغانلىقىنى ئاڭلاپ ھەيران قېلىشتى. سابىت بالىلارنىڭ ئارقىسىدىراق تۇرۇپ گەپكە قۇلاق سالاتتى. ئابدۇراخمان، مۇھەممەد قارىلار، ئەمەت مەخسۇم، ئابلىمىت قارى، ئابدۇغۇپۇر، سەيپىدىنلار ئالدىدا تۇرۇشاتتى.

— دادامنىڭ ئېيتىشىچە قۇمالتاغنىڭ تۇمشىقىدىن ئۇدۇل كۈن چىقىش تەرەپكە ماڭغاندا جاڭگال ئىچىدە «خان سۇپىسى» دەپ ئاتالغان

چاسا سۇپا بارىكەن. سۇپىنىڭ تۆرت بۇرجىكىدە تۆرت دانە يوغان تاش بارىكەن، تاش قارا رەڭلىك بولۇپ، بىر يۈزى قوشۇش بەلگىسى شەكلىدە سىزىلىپ تۆرتكە بۆلۈنگەن ئىكەن. ھەر بۆلىكىدە خەتكە ئوخشايدىغان بەلگىلەر بار ئىكەن<sup>①</sup>، — دېدى ئابدۇغوپۇر، — قارىغاندا ئۇمۇ خېلى مۇھىم نەرسە بولسا كېرەك؟

— شۇنداقمۇ؟ — دېدى تەۋپىق قىزىقىسىنىپ، ئۇنىڭدا شۇئان بىر پۇرسەت چىقىرىپ ئوقۇغۇچىلارنى ئېلىپ شۇ يەرلەرنى چارلاپ كېلىش پىكرى تۇغۇلغاندەك قىلاتتى.

— مەن دادامدىن «خان سۇپىسى» ھەققىدە بىر رىۋايەت ئۆڭلەنگەندىم، — دېدى ئابلىمىت قارى گەپ قوشۇپ، — ھەزرىتى سۇلتان سۇتۇق تاغىسىدىن ھوقۇق تاتىۋېلىپ، پادىشاھلىق تەختىگە چىققاندىن كېيىن ئاشۇ جاڭگالدا — ئۇ چاغلاردا بۇ يەر سۈيى مول، ناھايىتى گۈزەل، تۇپرىقى ساز، بوستانلىق ئىكەنمىش، — شەھەر سالدۇرۇپ، مەخسۇس ئەسكەر تۇرغۇزغانىكەن. ھەمدە خىل قوشۇنلىرىنى ماھارەت كۆرسۈتۈشكە سېلىپ، ئۆزى ۋەزىر- ۋۇزىرلىرى بىلەن «خان سۇپىسى»غا چىقىپ تاماشا قىلغانىكەنمىش. بۇ يەردىكى شەھەر بىلەن ئاشۇ سۇپا پۈتۈپ تۇنجى مۇراسىم ئېچىلغاندا ئاشۇ سۇپىدا تۇرۇپ مەيدانغا توپلانغان خەلىقكە سۆز قىلغانىكەن ھەم ئۆزىگە «سۇلتان زوھۇرىدىن»<sup>②</sup> دېگەن نامنى بەرگەنىكەن.

— بۇ رىۋايەتنى مەنمۇ ئاڭلىغان، — دېدى ئابدۇراخمان.

---

<sup>①</sup> بىزنىڭ بۇ جەزىرىگە يۈرۈش قىلغان «ئىختىيارى ئارخئولوگىيە ئۆمىكى»مىزنىڭ تۆرت قېتىملىق سەپىرى خان سۇپىسىنى تېپىش ۋە تاشنى ئېلىپ كېلىشنى مەقسەت قىلغانىدى. ۋاھالەنكى، يول باشلىغۇچى بولمىغاچقا ئېزىپ قېلىپ سۇپىنى تاپالمىدۇق. كېيىن مەن سۇپىنىڭ ئورنىنى قەشقەر رايونىنىڭ 1/1000 ماسسىشتاپلىق (1958 - يىللىق) خەرىتىدىن كۆردۈم ۋە ئازمايدىغان بولۇپ رەسمىي ئاتلانغان چىغىمىزدا تاشنى ئاللىكىمىلەرنىڭ ئېلىپ كەتكەنلىكى مەلۇم بولدى. بۇ 1984 - يىلى 5 - ئايلاردا بولغان ئىش. مەرھۇم رىشات مۇسانىڭ ئەسلىشىچە 30 - يىللاردا روسىيىلىكلەر تاشنى ئېلىپ كېتىش ئۈچۈن ماشىنا ئېلىپ بارغان، بىراق ئۇ چاغلاردا بۇ يەر سازلىق بولغاچقا ماشىنىسى يېتىپ قېلىپ يېقىن بارالمىغان ئىكەن، — ئا.

<sup>②</sup> دىننى مەيدانغا چىقارغۇچى، دىننى ئاشكارە قىلغۇچى سۇلتان - ئا.

— شۇنداقمۇ؟ راست، بۇ گەپلەرنىڭ خېلى ئاساسى بار. ئۇ يەرلەر قاراخانلار سۇلالىسىنىڭ پايتەختى بولغان قەشقەرنىڭ ئىككىنچى قېتىم يۆتكەلگەن ئورنى دەپ قارىلىۋاتىدۇ.<sup>①</sup> قىران دەرياسىنىڭ سۈيى تارتىلىپ كېتىپ، سۈيى مول بولغان چاقماق دەرياسىنىڭ تۆۋەن ئېقىمىدىكى بۇ تۈزلەڭلىككە كۆچكەن. كېيىن چاقماق دەرياسىنىڭ سۈيىمۇ ئازىيىپ، يۇقۇرى ئېقىمىدىكى يۇرتلاردىن ئاشمايدىغان بولغاچقا، بۇ يەردىكى شەھەر ۋەيران بولۇشقا يۈز تۇتۇپ، قەشقەر ھازىرقى ئورنىغا كۆچۈرۈلگەن. دېمەك، يىگىتلەر، بىزنىڭ قىلىدىغان ئىشلىرىمىز ناھايىتى كۆپ، ئاۋۋال كۆڭۈل قويۇپ ئوقۇڭلار، ياخشى ئوقۇساڭلار چەتئەلدە ئوقۇپ كېلىسىلەر، ئۇنىڭدىن كېيىن بىزنىڭمۇ ئۆز ئارخىئولوگىيىمىز، ئالىملىرىمىز بولدۇ، — ئۇ ئوقۇغۇچىلارغا سەل قاراپ تۇرۇپ، — ئۇنداق بولسا سەپىرىمىزنى داۋاملاشتۇرساق قانداق؟ — دېدى.

ئوقۇغۇچىلار ھارۋا يولىغا چىقىپ، كوماندىنى كۈتۈپ تۇرمايلا ئىلگىرىكى سېپىنى ئەسلىگە كەلتۈردى. گەرچە ئۇلار ئولتۇرۇپ دەم ئالمىغان بولسىمۇ ھاردۇقى چىقىپ يېنىكلىشىپ قالغانىدى. شۇڭا تېتىك، زەبەردەست قەدەملەر بىلەن مېڭىپ، «تاشاخۇمۇمنىڭ جاڭگىلى» نى بېسىپ ئۆتتى. جاڭگالدا قاچاندۇر بىر چاغلاردا — چاقماق دەرياسى تولۇپ ئاقىدىغان زامانلاردا سۇ ئاققان، ئەمدىلىكتە ئاندا كەلكۈن سۈيىنىلا كۆرۈپ قالىدىغان قۇرۇق ئېقىنلار بەشكېرەم يېزىسىنى بىر نەچچە جايدا كېسىپ ئۆتۈپ، مۇشۇ بېياپان جاڭگالغا تارتىلىپ كېتەتتى. ئۇ يەر- بۇ يەردە پاختا يۇلغۇنلار كۆزگە چېلىقاتتى.

ئۇلار بەشكېرەمنىڭ قۇمباغ كەنتىگە يېقىنلاشقاندا يۈز-كۆزىدىكى سەپەر چاڭ- تۈزۈلۈشنى يۇيۇشۇپ، قايتىدىن سەپكە تىزىلدى ۋە جەڭگىۋار ھالەتكە كەلدى. يەنە ئاۋۋالقىدەك جۇشقۇن، كۆتۈرەڭگۈ روھ بىلەن پۇتىنى

---

<sup>①</sup> 1984- يىللىرىدىكى كۆپ قېتىملىق خانئۆي كېزىشلىرىمىزدە قۇمىسىغى يېزىسى بىلەن يېزاۋاتىنىڭ ئاققاش يېزىسى ئارىلىقىدىكى چۆللۈكتىن شەھەر سېپىلىنىڭ ئىزلىرىنى تاپقاندىن، ئۇ ھازىر خۇددى بىر دامبا (توسما قىر) غا ئوخشاپ قالغانىكەن، شۇنداقلا ھالقا شەكلىدە تۇتاشقان، نۇرغۇن جايلاردىن ساپال پارچىلىرىنى ئېلىپ كەتكەندىن — ئا.

چىڭ- چىڭ ئۇرۇپ، قەددىنى كېرىپ مېڭىشقا، ناخشىلارنى ياڭرىتىشقا باشلىدى. ناغرا- بارابان، سۇنباي ۋە نەي ئاۋازلىرى بىلەن ناخشا ئاۋازلىرى بەشكېرەم ئاسمىنى چىڭ كەلتۈرۈۋەتتى. بۇ قوشۇننى بۇ يەردىمۇ ئەر- ئايال قېرى- ياشلار كۈتۈۋالدى ۋە ئۇزۇتۇپ قالدى...

ئۇلار ئاشۇ جەڭگىۋار ھالىتىنى بۇزماي قۇمباغ، بېغىبېرىق، چۈگە، ئىشتلا، ساپئېرىق، كوكاڭ كەنتلىرىنى كېسىپ ئۆتتى. دىگەر ۋاقتى بىلەن ھەزرەتكە يېتىپ كەلدى.

بۇ يەردە قەشقەردىن چىققان مەجىددىن ئەپەندى ۋە مەھمۇد سىجاڭ قېشىدىن كەلگەن ئىدرىس ۋە ئۇنىڭ ئادىۋىتانتى قاتارلىق كىشىلەر بىلەن ئۇچراشتى. مەمتىلى ئەپەندى ئوقۇغۇچىلارنى دەم ئېلىپ تاماق يېيشكە قويۇۋېتىپ، مەجىددىن ۋە مەھمۇد سىجاڭنىڭ ئوفتسىرلىرى بىلەن ئايرىم كۆرۈشتى.

مەجىددىن ئەپەندى تەۋپىق بىلەن سېغىنىش ھىسسىياتىدا بىلەن قۇچاقلىشىپ كۆرۈشكەندىن كېيىن، ھاسسىنى پىرقىرتىپ تۇرۇپ سۆھبەتنى بۇردى.

— بۇ ئىككى ئەپەندى سىجاڭنىڭ ئالدىدىن كەپتۇ. سىجاڭ سىزنى قايتىپ كەتسۇن دەپتۇ.

— نېمىشكە؟ — سورىدى تەۋپىق چۆچۈپ.

مەجىددىن ئەپەندى مۇرىسىنى قىستى.

— راستىنلا قايتىپ كەتسۇن دېدىمۇ؟ — ئىدرىستىن سورىدى ئۇ.

— ھە، بىزنى شۇنىڭ ئۈچۈن ئەۋەتتى، — دېدى ئىدرىس ۋە مەمتىلى ئەپەندىنىڭ ئىشەنمىگەندەك قارىشىغا سەل ئاچچىقلىنىپ، — نېمە دەۋاتىسىز؟ مېنى بىلمەمسىز؟ مەن شتاپ باشلىقى بولمەن، سىجاڭنىڭ كۆز ھەم قۇلقى. ئۇ ھەممە بۇيرۇقلىرىنى مەن ئارقىلىق يەتكۈزدۇ، — دېدى ئىدرىس بىر خىل دوستانە بولمىغان پوزىتسىيە بىلەن. ئۇ روسچە بىلىدىغان، ئازراق ساۋادى بولۇشى تۈپەيلى ئۆزىگە بەكلا تەمەننا قويدىغاندەك كۆرۈنەتتى. ئۇ ئاقسۇدا مەھمۇد مۇھىتى 6- تۈمەنگە قوماندان قىلىپ بەلگىلىگەنگەن چاغدا مۇشاۋۋۇر رېبالكو بىلەن بىللە



پەيدا بولغاندى.

— ياق، بىز سىجاڭنىڭ ئۆزى بىلەن كۆرۈشمەي قويمايمىز. ئۇ بىزنىڭ ھەقىقىي ئەھۋالىمىزنى ئۇقمايدۇ. شۇڭا بەلكىم شۇنداق دېگەندۇ. ھەقىقىي ئەھۋالنى ئۇقسا جەزمەن بىزنىڭ ئۆز بېشىمچىلىقىمىزنى كەچۈرىدۇ.

— نېمە؟ سىز سىجاڭنىڭ بۇيرۇقىنى بىر تېيىنگە ئالماسىز؟ سىلەردەك ھەربىر ئەپەندىچاق غەلۋە. غوغا بىلەن بېرىپ ئاۋارە قىلىۋېرىدىغان كىچىك ئادەممۇ ئۇ؟! ھەقىقىي ئەھۋالنى يېزىپ بېرىڭ. دە، كېتىۋېرىڭ. بىز خەتنى يەتكۈزۈپ قويايلى.

مەمتىلى ئەپەندى جىلە بولۇپ ئېلىشىپ قالغۇدەك ھالغا كەلدى. ئۇ ھېچقاچان بۇنچىلىك جىددىيەشمىگەندى. سىجاڭ بىلەن كۆرۈشۈش ئاخىرقى ئۈمىد بولۇپ، بۇ ئۈمىد يوققا چىقسا ھەممىسى تۈگۈشەتتى. ئۇنىڭ ئۇلۇغ پىلانلىرى بەرباد بولاتتى. ئەمدىلا پەيدا بولغان كىچىككەنە چىقىش يولى ئېتىلىپ، بۇ بەختسىز ئەلنىڭ كۆزى ئېچىلىشى يەنە بىر مۇنچە كېچىكەتتى. خەت، مەسىلىنى ھەل قىلالمايتتى. ئۇنىڭ ئۈستىگە خەتنىڭ دېگەن جايغا تېگىشىگىمۇ ئىشەنچ قىلغىلى بولمايتتى. ئەگەر ئۆزى كۆرىشەلسىلا ئۇ سىجاڭنى تەسەرلەندۈرۈشكە، ئۇنىڭ ھىسداشلىقىنى قوزغاشقا ئىشەنچ قىلاتتى.

ئۇنىڭ كۆزلىرىدە تىكىلىپ قارغۇچىلارنى جۈرئەتسىزلەندۈرۈپتىدىغان، بېھۆرمەتلىك قىلىشقا جۈرئەت قىلالمايدىغان قىلىپ قويىدىغان ئۆزىگە خاس نۇر پەيدا بولدى. ئۇ ئاشۇ كۆز نۇرىنى ئىدىرسقا تىكىپ:

— ياق، ئەپەندى، خەت دېگەن بەربىر يېرىم دىدار، بىز پۈتۈن دىدار كۆرۈشمىسەك بولمايدۇ! — دېدى.

ئىدىرس روھسىزلانغاندەك بوشۇشۇپ، ئۇنىڭ كۆزلىرىدىن ئۆزىنى قاپچۇردى. شۇنداق بولسىمۇ دەسلەپكى ھەيۋىسىنى بىردىنلا تۆۋەنلەتكۈسى كەلمىگەندەك، سۈنئىي ھەيۋە بىلەن: — مېڭىشىڭلارغا رۇخسەت قىلىنمايدۇ، بۇ دېگەن سىجاڭنىڭ بۇيرۇقى! — دېدى ۋە ئالدىراۋاتقانداك

ئاسمانغا قاراپ، ۋاقتىنى مۆلچەرلەپ باقتى، — گەپ شۇ، بىز كەتتۇق، بېرىپ قالغۇچى بولسىڭىز خاپىلىق ئۆزىڭىزگە! — دېدى ۋە ئاتىلىرى تەرەپكە كەتتى.

— بۇ ئىككىسى راستىنلا سىجاڭنىڭ بۇيرۇقىنى ئېلىپ كەلگەنلەرمۇ قانداق؟ — دېدى مەمتىلى ئەپەندى ئۇلارنىڭ ئارقىسىدىن قاراپ.

— بۇنىسى ماڭا قاراڭغۇ. ماۋۇ ئادەم سىجاڭنىڭ كونا ئادەملىرىدىن ئەمەس، ھەر ھالدا ئىككى تىللىق ئادەم... ھەي، بۇ ئادەملەرنى ... — دوختۇر چۈشۈنۈكسىز ھالدا غۇدۇڭشىدى ۋە قوشۇپ قويدى، — يېقىندا سىجاڭنىڭ كادىرلىرىدىن قۇربان نىياز، قۇربان سەئىدى، ئابدۇراخمانلار سوۋېتكە ئوقۇشقا چىقماقچىمىش...

— بۇ سىجاڭنىڭ ئويىمۇ ياكى ھۆكۈمەتنىڭمۇ؟

— ھېلىقى ساقاللىق ئۇرۇس مۇشاۋۇر تەكلىپ بەرگەن ئىش دەيدۇ، شىڭ دويەننىڭ ئىشىمۇ، سوۋېتنىڭ ئىشىمۇ بىلىپ بولمايدۇ.

— شۇنداقمۇ؟... — تەۋپىق مۇلاھىزە قىلىۋاتقانداك جىم بولۇپ كەتتى.

— سىز قانداق قىلماقچى بولۇۋاتىسىز؟ مېنىڭچە بىرەر خاپىلىق بولۇپ قالماسلىقى ئۈچۈن...

— ياق، دوختۇر، ئارقامغا قايتىش يوق. مەن ئۇ يەردە جازاغا تارتىلسام، ھەتتا ئۆلۈمگە بۇيرۇلساممۇ مەيلى، ئارقامغا قايتساممۇ بەربىر ئۆلۈم، چۈنكى قىلىۋاتقان ئىشلىرىم ۋەيران بولۇپ، ئۇنى داۋام قىلىشنىڭ ئىمكانىيىتىنى بولمىسا ياشاشنىڭ ھېچ مەزىسى قالمايدۇ، مەن ئۇي جەھەتتىن ئۆلگەن بولۇمەن. ئۇنىڭدىن كۆرە ئالدىمغا قاراپ مېڭىپ نېمە كۆرسەم كۆرەي! — تەۋپىق قەتئىيلىك بىلەن شۇنداق دېدى ۋە دوختۇرغا، — بىز يەنە كۆرۈشىمىز، پارىڭىمىزنى شەھەردە داۋام قىلدۇرايلى، ھازىر تەلەبىلەر غزالىنىپ بولدى، يولغا ئاتلىنىمىز.

— ئەمەس مەن ئالدىنراق ماڭغىچ تۇراي، دوستلىرىڭىزغا خەۋەر قىلىپ قويماي، — دېدى مەجىددىن ئەپەندى ھاسسىسىنى بىر پىرقىرتىپ

قويۇپ، ئورنىدىن تۇرۇپ ئېتى تەرەپكە ماڭدى.

مەمىتىلى ئەپەندى ئوقۇغۇچىلارنى سەپكە تىزىپ ھەزرىتىن قەشقەرگە قاراپ يولغا چىقتى. ناغرا-سۇناي، بارابانلار يېڭىباشتىن ياغراشقا باشلىدى. بۇ ئاجايىپ قوشۇن ھېچنېمە كۆرمىگەن ساددا كىشىلەرنى ئۆيلىرىدىن چىلاپ چىقىپ تاكى تۆشۈك دەرۋازىسى ئالدىغىچە بولغان يول بويلىرى تىقما-تىقما ئادەمگە تولدى. خەلق توپى بۇ كەم كۆرۈلۈدىغان قوشۇننى كۆرۈپ، زادىلا ئاڭلاپ باقمىغان ناخشىلارنى ئاڭلاپ، ياش بالىلارنىڭ رەتلىك، مەزمۇت قەدەملىرى بىلەن مېڭىشىغا زوقلۇنۇپ:

— ئادەمنىڭ زوقى كەلگۈدەك باللىكەن، بۇ جۇما.

— خۇدا ئۆزى كۆرۈپ تۇرۇپتۇ، بۇ بىر مۆجىزە، — دېيىشەتتى.

ئەمما خۇددى ئاتۇشتىكىدەك، ماقۇللىمايدىغانلارمۇ ئاز ئەمەسدى:

— خۇدايا خۇدا ۋەندە كېرىم، شەيتاننىڭ ۋەسۋەسىدىن خالاس

قىلغايىسەن.

— مۇپتاخۇنۇم، بۇنىڭ ئۆزى شەيتاننىڭ نەغمىسى. جىنلارمۇ شۇنداق

نەغمە-ناۋا بىلەن چارشەنبە ئاخشىمى سەپ تاتىپ ئۆتەرمىش.

— ناخشا-سازغا بېرىلگەن ئەل ئاپەتكە يېقىن، ئەمەتتىن يىراق.

شۇڭا كونسار دەيدۇ ئەمەسمۇ «بۇقنى كالىم دېمەك، ئەلنەغمىچىنى بالام»،

بولار زە...

— پەيغەمبەرلىكنىڭ ھەدىسىمۇ: «بىرىڭلارنىڭ ئىچى شېئىر بىلەن

تولغاندىن كۆرە، يېرىڭ بىلەن تولغىنى تۈزۈكرەك» دېيىلگەن ئەمەسمۇ...

— دېيىشەتتى.

ئۇلارنىڭ مۇلاھىزىلىرى ئۈستىگە تېخىمۇ ياغراق، تېخىمۇ شاۋقۇنلۇق

سۈرەن-چوقان ئاڭلاندى. خالايق بويۇنلىرىنى سوزۇپ ئالدى تەرەپكە

قارىشىۋىدى ئۇ يەردە بىرەر يۈزچە ئاتلىق ئەسكەر ئوقۇغۇچىلارنىڭ ئالدى

تەرىپىدە بولسا ھەربىي ئوركىسترنىڭ ناغرا-كانىيى ياغرىماقتىدى.

— مامۇت سىجاڭ قارشى ئالغىلى ئەسكەر چىقىرىپتۇ.

— ھازىر مامۇت سىجاڭنىڭ ئەسكەرلىرى ئوقۇغۇچىلارنى قوغداپ

كىتىۋاتىدۇ...

ئۇلار تەدرىجىي يىراقلاپ تۈمەن دەرياسىدىن ئۆتۈپ تۆشۈك دەرۋازىسى

بىلەن شەھەرگە كىرىپ كەتتى. شەھەرنىڭ كوچىلىرى تېخىمۇ قىزىپ كەتتى. ئادەملەر توپىنى ئەسكەرلەرنىڭ ھەيۋىسى سەل پەسكارغا چۈشۈرۈپ يول ئېچىپ كېتىۋاتاتتى. ئوقۇغۇچىلارنىڭ يۈرەكلىرىدە بىر خىل ئوت دەرياسى ئېقىۋاتقاندەك ھاياجانلانغان، ئۇلار ئۆزلىرىنىڭ شۇنچىلىك دېققەتكە سازاۋەر ئىكەنلىكىنى بىلىشكىندە ئۇلاردىكى ھارغىنلىق تامام يوقالغان، پۇت- قوللىرىغا ماغدۇر كىرىپ قالغاندەك تېخىمۇ چىڭ دەسسەپ ماڭاتتى ۋە تېخىمۇ ئاۋازىنى قويۇۋېتىپ ناخشا ئوقۇشاتتى.

ئۇلار مانا شۇ يۇسۇن ئۆستەڭ بويى كۆچىسى بىلەن دېۋىزىيە ئىشتابى تۇرۇشلۇق قورغانغا يېتىپ كېلىشتى. «يۇمۇلاق شە» سېپىلىنىڭ دەرۋازىسىدىن تارتىپلا سانجاق- سانجاق ھەربىي ۋە ھەربىيلەرنىڭ ئائىلە- تاۋاباتلىرى ئىككى تەرەپتە تۇرۇشاتتى. ھەربىيلەرنىڭ ھۆرمەت قاراۋۇلى ئالدىدىن ئۆتكىنىدە ئوقۇغۇچىلارنىڭ يۈرىكىدە تېخىمۇ زور خوشاللىق ئۇرغىدى. مەمتىلى ئەپەندى قايتىپ كېتىش ھەققىدىكى تەكلىپكە پىسەنت قىلمىغىنىدىن خوشال بولدى. ھەربىر ئوقۇغۇچىمۇ ئوخشىمىغان دەرىجىدە خوشاللانىدى.

ئابدۇراخمان كۆڭلىدە بۇ ھاياجانلىق مىنوتلىرىنىڭ ئىلھامى بىلەن شېئىر توقۇشقا ئۇرۇناتتى. سابىتمۇ خىيالچان بېشىنى تۈۋەن قىلىپ، مۇشۇ ئاجايىپ سەپەرنى مىسرالارغا تىزماقچى بولاتتى. ھەمدە ئۇنى سۆيگۈنىگە قانداق قىلىپ چۈشۈنۈشلۈككە سۆزلەپ بېرىشنى ئويلايتتى. ئۇنى تۇرۇپلا يادىغا يېتىپ قالىدىغان ئۆي، مىراس دەۋاسى قاتارلىق ئىچكى ئازاپلىرى ئىزىپ قويىمىغاندا ئىدى، بۈگۈن بۇ خاراكىتىرىگە مۇناسىپ بولمىغان ھالدا قىيغىتىپ كەتكەن بولاتتى. مەھەممەد قارى مەشرەپنىڭ يۈرىكىدە توختىماستىن ساز چېلىش ياكى ئۇزاققىچە ئۇسسۇل ئويناپ قىيغىتىپ يۈرۈش ئىستىكى ياناتتى. مەھەممەد قارى زەكى بولسا چېچەن كۆزلىرىنىڭ قۇيرىقىدا ئىككى تەرەپتىكى ئەسكەرلەرنىڭ ھەيۋەتلىك تۇرقىغا قاراپ، بۇ ئىشلارنىڭ قانداق نەتىجە بېرىدىغانلىقىنى خىيال قىلاتتى. سەيپىددىن، ئەمەت مەخسۇم، ئابدۇغۇپۇرلارنىڭ قەلبىدىمۇ تەسۋىرلىگۈسىز ئىللىق تۇيغۇلار جۈش ئۇراتتى...

ئوقۇغۇچىلار ئىشتاپنىڭ ھويلىسىدا — دىۋىزىيە ئىشتاپىنىڭ ئالدىدىكى سۇپىدا تۇرۇشقان ئوفىستلارغا يۈزلۈنۈپ بىردەم مەش دەسسەپ شېئىر - ناخشا ئوقۇغاندىن كېيىن، مەمتىلى ئەپەندىنىڭ ياڭراق، ھەيۋەتلىك ئاۋازى ھەممە شاۋقۇننى بېسىپ چۈشكىدەك كۈچ بىلەن ياڭرىدى:

— تۇر!...

ناغرا- كاناي، بارابان- سۇنايلار، قەدەم تىۋىشى، ناخشا ساداسى ھەتتا ئەتراپتا تۇرۇشقان ئەسكەر ۋە پۇقرالارنىڭ شىۋىر- شىۋىرلىرى توختاپ، ئەتراپىنى بىردىنلا سۈرلۈك جىم- جىتلىق باستى. ئوقۇغۇچىلارنىڭ رەتلىك قاتارلىرى ئالدىدىكى سۇپا ئۈستىدە مەھمۇد مۇھىتى، رىبالىكو، قۇربان سەئىدى، قۇربان نىياز، سەمتاجى، ئابدۇللا داموللا نەئىمى، سىجاڭنىڭ تىۋىپى باي ئېزىز، شتاب باشلىقى ئىدرىس قاتارلىقلار تۇراتتى. ئۇلارنىڭ ئارقىسىدا ئىلياس باشچىلىقىدىكى مۇھاپىزەتچىلەر ۋىزۇدى تۇراتتى. ئۇلار ئوقۇغۇچىلارنى ئىنتايىن قىزغىن قارشى ئالدى، ئەسكەرلەر قىزغىن ئالقىش ياڭراتتى.

مەھمۇد مۇھىتى ئۈستى يېپىق سۇپىنىڭ ئالدىغا چىقىپ تۇرۇپ ھاياجان بىلەن سۆز باشلىدى:

— ئەي، ياش يىگىتلەر، ئەي ئوقۇغۇچىلار، — دېدى ئۇ قاتتىق ھاياجانلانغانلىقىدىن سۆزلىرىنى تاپقا چۈشۈرەلمەيۋاتقاندا ساقاللىرىنى تىرتىتىپ، — كەلگۈسىنىڭ مۇئەللىملىرى، سىلەر مىللىتىمىزنىڭ ئۈمىدى، ئىسلام دىنىمىزنىڭ ھامىلىرى، مەن سىلەرنى قارشى ئالمەن! ئەسكەرلەر ۋە ئوقۇغۇچىلارنىڭ گۈلدۈراس ئالقىشلىرى ئۇنىڭ سۆزىنى ئۈزۈپ قويدى. ئوقۇغۇچىلار سېپىنىڭ ئالدىدا تۇرغان مەمتىلى ئەپەندى ئالقىشنىڭ باشلىغۇچىسى ئىدى.

— بىز ئوقۇماسلىقىڭ زىيىنىنى كۆپ تارتتۇق، ئوقۇمىغان ئادەم كۆزى ئوچۇق قارىغۇ بىلەن ئوخشاش! — دەپ داۋام قىلدى مەھمۇد مۇھىتى جاراڭلىق، كۈچلۈك ئاۋازى بىلەن، — مانا، سىلەر مەكتەپ يۈزى كۆرگىنىڭلار ئۈچۈن كەپسىز، بىۋاش بالىلاردىن رەتلىك، تەرتىپلىك

ئوقۇغۇچىغا ئايلىنىپسىلەر. بۇ ئوقۇشنىڭ خاسىيىتى بولماي نېمە؟ سىلەر شۇ نۇرقى يارالمىق ئادەم بولۇپسىلەر. سىلەر ئەسكەر بولساڭلارمۇ ناھايىتى ياخشى ئەسكەر بولالايسىلەر، مۇئەللىم بولساڭلار بالا ئوقۇتالايسىلەر، ئەمەل تۇتساڭلار يۇرت سورىيالايسىلەر. ئوقۇمىغان ئادەمچۇ؟ ئىشقا يارمايدۇ. شۇنىڭ ئۈچۈنمۇ مەن سىلەرگە ئېھتىرام بىلدۈرمەن سىلەرگە ئالقىش!

يەنە بىر ھازا تەنتەنە سادالىرى كۆتۈرۈلدى. گۈلدۈراس ئالقىشلار توختىغاندىن كېيىن مەمتىلى ئەپەندى سەھنىگە چىقتى. ئۇنىڭ نۇرلۇق كۆزلىرى بىر تەرەپتە ئولتۇرۇشقان ئوفتسىرلارغا، مەيداندا رەتلىك تۇرۇشقان ئوقۇغۇچىلارغا، ئەتراپتىكى ئەسكەرلەرگە بىرمۇ-بىر تىكىلدى. نۇرلۇق يۈزىدە ھەم ھاياجاننىڭ قىزىللىقى ھەم تەمكىنلىك تەبەسسۇمى بىلىنىپ تۇراتتى.

— ھۆرمەتلىك ئەمىرلەر، پۈتكۈل تۈمەندىكى <sup>①</sup> سۇبايلار <sup>②</sup>، ئەسكەرلەر، ھەممىڭلارنىڭ تېنى ئېسەن بولغاي! — مەمتىلى ئەپەندى بىردەم سۈكۈتتىن كېيىن ناتىقلارغا خاس تەبئىي، تەمكىنلىك بىلەن، خاتىرجەم ئاھاڭدا داۋام قىلدى، — مەن ئالدى بىلەن گېنرال مەھمۇد مۇھىتىغا ئۆزۈمنىڭ ئاپالىيەتلىرىدىن قىسقىچە دوكلات قىلىشنى زۆرۈر ھېسابلايمەن، — ئۇنىڭ ئانچە چىڭ بولمىسىمۇ كىشىگە كۈچلۈك تۇيۇلۇدىغان ئاۋازى دېۋىزىيە شتابىنىڭ ھويلىسىدا ھەر بىر بۇلۇڭلارغىچە بىر خىل سالماقتا بېرىپ يەتتى. ھەممە ئۇنىڭ تەسىرىگە ئاۋازغا جىم قۇلاق سالاتتى، — مەن ئىككى ئاي ئاۋۋال ئاتۇشتا مەكتەپ ھەيئىتى تەشكىللەپ دارىلمۇئەللىمىن ئاچتىم. 61 نەپەر تەلەپ قوبۇل قىلىپ ئوقۇتۇشقا كىرىشكەندىم. ئارقىدىن ئاتۇشتىكى 24 كەنتتە 24 مەكتەپ تەسىس قىلىش ئۈچۈن كەنتلەردە ئاتىلار ھەيئىتى تەشكىللەپ، بىر تەرەپتىن مەكتەپ قۇرۇلۇشى ئېلىپ بارغاندىم. مىللەتنى ئويلايدىغان يۇرت مۆتىۋەرلىرى، خۇدا يولىدا ساۋابلىق ئۈچۈن مەكتەپ سېلىشنى

<sup>①</sup> تۈمەن — دېۋىزىيە، — ئا.  
<sup>②</sup> سۇباي — تۈركچە — subay ئوفتسىبىر، — ئا.

خالايدىغان بايلارنىڭ قوللىشى بىلەن مەكتەپلەرنىڭ قۇرۇلۇشمۇ باشلانغانىدى. بىر تەرەپتىن كەلگۈسىدە بۇ مەكتەپلەردە مۇئەللىملىك قىلىدىغانلار تەييارلىنىۋاتقاندى. بىراق، بىر نەپسى ئۈچۈن ئەلنى سېتىشنى ھار ئالمايدىغان مۇتئەسسەپ مۇناپىقلار، نادان كىشىلەرنى ئالداپ قاقىتى-سوقىتى قىلىپ چۆنتەك توشقۇرۇپ كەلگەن قازى-ئەلەم دېگەنلەرگە ئوخشاش جاھىل سوپىلار مىللەتنىڭ ئويغۇنىشىدىن، ئۆزلىرىنىڭ بازارسىز قېلىشىدىن ئەنسىرەپ، بىزگە توسقۇنلۇق قىلىشقا باشلىدى. قاينام- تاشقىنلىققا چۆمگەن ۋەزىيەتمىزنى سوغۇق سۇ قۇيغاندەك سۇۋۇتۇشقا ئۇرۇنماقتا. تەلەبلەرگە تاش ئېتىپ سۇئىقەست ئۇيۇشتۇرسا، ئىش باشلىغان مەكتەپلەردە ئىش توختىدى، بۇ ھال بىزنىڭ يۈرىكىمىزنى ئېچىشتۇرىدۇ. بىز كەلگۈسى ئەۋلادلار ئالدىدا جاۋابكارمىز، بۇ ھالەتكە قول قوشۇرۇپ قاراپ تۇرالمايمىز! بىزگە ياردەم كېرەك!

ئېچىنىش تۇيغۇسىدا يانغان بارلىق كىشىلەر ئۇنچىقماستىن ئولتۇرۇشۇپ كەتتى. بۇ جىملىق كۆپچىلىكنىڭ يۈز بەرگەن بەختسىزلىكىنى ناتىق بىلەن ئورتاقلىشىۋاتقانلىقىنى چۈشەندۈرەتتى. مەمىتىلى ئەپەندى تېخىمۇ تەبىئىي يېقىملىق ئاۋازدا نۇتۇق ئاخىرىنى شېئىر بىلەن ئاخىرلاشتۇردى:

ئەي ئانا يەر، كۆزلىرىڭدە ئۈمىد پارلار ھەر زامان،  
ئۈستۈڭدەدۇر گاھى تۇتۇق، گاھى روشەن كۆك ئاسمان.  
ئۆتتى يىللار، ئۆتتى تارىخ، قوزغىلاڭلار بولدى كۆپ،  
جەڭ چېلىشلار يالقۇنىدا چىقتى سانسىز قەھرىمان.  
ئەي ئاناجان، پاك، مۇقەددەس سەندە بىزنىڭ جانىمىز،  
سۆيگۈ مېھرىڭ ۋە سۈتۈڭدىن پۈتتى بىزنىڭ قانىمىز.  
ئەل يوقالماي كەلدى سەندە، جاندا كۆكلەپ بەرق ئۇرۇپ،  
بولدى ھەمدەم قاينىغان جەڭلەردە تىغ يارىمىز....  
ئەمدى ئەلنىڭ بەختى كەلدى دەپ خوشال بولغانىدۇق،  
شۇم نىيەتلەر چەيلىدى ئاچسا چېچەك ئارمانىمىز.

كۆپ زامان تارتتۇق نادانلىق دەردىنى ۋەيران بولۇپ،  
ئەمدى ئاچساق يېڭى مەكتەپ توسالدى ئىلىم- ئىرىپانمىز.

مەمتىلى ئەپەندى شېئىر دىكلاماتسىيە قىلىۋاتقاندا چوڭراق تىنىشتىن، بۇ يېقىملىق ئاۋازنىڭ ھاۋادىكى دولقۇنلىرىغا پۇتلىشىپ قېلىشتىن ئېھتىيات قىلىپ ئولتۇرۇشقان ئەسكەر ۋە ئوفىتسىرلار ئۇ توختىغان ھامان بىردىنلا توسمىنى بۇزغان كەلكۈندەك چىن كۆڭلىدىن ئۇرغىغان ئالقىش چاۋاكلىرىنى ياڭرىتتۇۋەتتى. ھەتتا بەزى جەڭچىلەر ۋە بەزى ئوقۇغۇچىلار كۆزلىرىگە ياش ئېلىشتى.

مەمتىلى ئەپەندى ئورنىدىن قوزغۇلۇشى ھامان ئەڭ ئاۋۋال مەھمۇد مۇھىتى ئورنىدىن تۇرۇپ ئۇنىڭ ئالدىغا ئىككى قەدەم يېقىنلاپ كەلدى. بۇ چاغدا قالغان ئوفىتسىرلارمۇ ئورنىدىن تۇرۇشقاندى. مەھمۇد مۇھىتى مەمتىلى ئەپەندىنىڭ قولىنى قوشقۇللاپ سىقىپ بىر ھازاغىچە ئۇنىڭ ياراشقان كىچىك بۇرۇتتىغا، ھاياجاندىن قىزارغان، تەبەسسۇم يېغىپ تۇرغان چېھرىگە، نۇرلۇق كۆزلىرىگە بىر ھازا تىكىلدى. ئۇنىڭ لەۋلىرى تارتىشىپ قېلىۋاتقاندا غەلىتە، مىدىرلاپ كەتتى، لېكىن گەپ قىلماستىن ئۇنىڭ قولىنى تۇتقانچە ئۇرۇندۇققا ئېلىپ كەلدى. مەمتىلى ئەپەندى باشقا ئەمەلدارلار بىلەنمۇ كۆرۈشتى. ئاندىن مەھمۇد مۇھىتى بىلەن ياندىشىپ ئولتۇرۇشتى. مەھمۇد مۇھىتى ئەنە شۇ چاغدىلا بۇغۇزغا كەپلىشىۋالغان نەرسە نېرى كەتكەندەك مەمتىلى ئەپەندى تەرەپكە يوغان بەستىنى سىڭايان قىلىپ، سېرىق ساقاللىرىنى ئۇنىڭ يۈزىگە تەككۈدەك يېقىن كېلىپ:

— سىزنى ھەر قېتىم كۆرسەم ئاكامنى كۆرگەندەك بولىمەن. ئۇنىڭ كۆزلىرىدىمۇ مۇشۇنداق نۇر، سۆزلىرىدە ئاشۇنداق كۈچ بارىدى. كۆڭلۈم سىزنى ئىسسىق كۆرۈپ قالدىغۇ... — دېدى ھاياجان بىلەن شۇنچىلا.

بۇ چاغدا سەيپىدىن بىلەن مەشرەپنىڭ ئىككى كىشىلىك ئويۇنى باشلىنىپ، مەشرەپ ئوتتۇرغا چىقىپ بولغانىدى. ئۇنىڭ بىر قولىدا دەپتەر- قېرىنداش، بىر قولىدا «ئىزچىلار كالتىكى». ئۇ شوخ كۆزلىرىنى



ئەتراپقا تىكىپ سەل ھودۇقۇش ھىس قىلدى. بۇ ئۇنىڭ بۇنچە كۆپ ئادەمنىڭ ئالدىدا تۇنجى قېتىم سەھنىگە چىقىشى بولغاچقا دەرمەھەل گېنىنى تاپالمىي تەمتىرەپ قالدى. ئۇنىڭ كۆزى ئۇستازنىڭ تەبەسسۇم يېغىپ تۇرسىمۇ ئۆزىنىڭ بوشاڭلىقىغا نارازىلىقىنى ئىپادىلەپ تۇرغان كۆزلىرى بىلەن ئۇچراشقاندا قوشۇمىسىنى تۈرۈپ دەرھال ئۆزىگە كەلدى. ئۇنىڭ تېڭىرقىشى ئۆزىگە بەك ئۇزاق بىلىنىپ كەتكەن بولسىمۇ، پەقەت بىر نەچچە سېكىنتلا ۋاقىت كەتكەندى.

— خەلقىمىز ئەسىرلەردىن بۇيان نادانلىق ئىچىدە قۇللۇقتا ئۆتكەندى. قۇللۇق نادانلىقنى ئىلگىرى سۈرگەن بولسا، نادانلىق قۇللۇقنىڭ زېمىنى بولغانىدى. ئاخىرى بىز زۇلمەتنى يىمىرىپ، تاڭنى كۈتۈۋالدىغان خاسىيەتلىك كۈنلەرگە ئۇلاشتۇق. زۇلمەتنى يورۇتۇدىغان چىراق، جاھالەتنى قورقۇتىدىغان ياراق قوللىمىزغا كەلدى. مەكتەپ — مانا شۇ چىراق، ئىلىم — مەرىپەت — ئەنە شۇ ياراقىدى. بىز ئەسرىي كۈلپەتتىن قۇتۇلۇش ئۈچۈن بۇ ئەنگۈشەتەرگە چىڭ ئېسىلدىق. يۇرتىمىزغا يېڭىلىقنىڭ نۇرلىرى چېچىلىشقا باشلىدى. خەلق بىزنى قوللىدى. ھەر يەردە يېڭىچە ھەرىكەت، ھەر مەھەللىدە يېڭى مەكتەپ قۇرۇلۇشى باشلاندى.... بىز ئوقۇپ چىقىپ ئەنە شۇ مەكتەپلەردە ياش ئەۋلادلارغا بىلىم بېرىمىز، ئىرپان ئاتلىق تۇتىيا بىلەن خۇراپاتتىن كور بولغان كۆزلەرنى ئاچىمىز، يېڭىلىقتىن نۇرلار چاچىمىز... مانا، بىز ئاتلاندىق! بىر قولىمىزدا ئەلەم. (مەشرەپ «ئىزچىلار كالتىكى» نى يۇقۇرى كۆتەردى)، — بىر قولىمىزدا دەپتەر. قەلەم، — (يەنە بىر قولىدىكى دەپتەر - قەلەمنى يۇقۇرى كۆتەردى)، — ئىلىم يولىغا قەدەم تاشلىدىق، يېڭى يولدا يۈرۈش باشلىدىق، يولىمىز پارلاق!...

— توختا، ئارقاداش! <sup>①</sup>... — دەپ توۋلىدى قاتار ئىچىدىكى سەپىدىدىن قولىنى كۆتۈرۈپ ۋە مەيدانغا چىقىپ كېلىۋېتىپ. ئۇنىڭ بۇنداق

---

<sup>①</sup> ئارقاداش — تۈركچە — مەكتەپلەردە ساۋاقداش، باشقا ساھەلەردە يولداش، سەبداش قاتارلىق مەنىلەردە، — ئا.

تۇيۇقسىز چىقىپ كېلىشىنى ھېچكىم ئويلاپ كۆرمىگەنىدى. ئەسكەرلەر بىلەن ئوفىتسىبىرلار قاڭشارلىق بۇ يىگىتكە ھەم ئەجەبلەنگەن ھەم ئويۇنى بۇزۇۋاتقىنى ئۈچۈن ئاچچىقى كەلگەن ھالدا قاراشتى. سەيپىدىن بىر قولىدا «ئىزچى كالتكى» بىر قولىدا دەپتەر. قەلەم تۇتقىنىچە مەزمۇت قەدەم بىلەن خۇددى تەربىيەلەنگەن ھەربىيلەردەك مېڭىپ سەھنىگە چىقتى. ئۇ مەشرەپكە بىر قاراپ قويۇپ، — سېنىڭ ئاۋالقى سۆزلىرىڭ راست، يۇرتىمىزغا يېڭىلىقنىڭ نۇرلىرى چېچىلىشقا، ياش ئەۋلادلارنىڭ كۆزلىرى ئېچىلىشقا باشلىغان، لېكىن ئاخىرقى سۆزلىرىڭگە قوشۇلمايمەن!

مەشرەپ تېڭىرقاپ نېمە قىلىشىنى بىلمەي قالغاندەك بىر چەتكە ئۆتۈپ، نېمە دەيسەنكىن ئاڭلاپ باقاي قېنى، دېگەندەك ساۋاقدىشىنىڭ ئاغزىغا قاراپ تۇردى. ئۇنىڭ بۇنداق تۇرۇشى تەربىيە كۆرگەن ئارتىسلارنى ئەسلىتەتتى. سەيپىدىن كۆپچىلىككە بۇرۇلۇپ سۆز باشلىدى:

— راست، بىز ئۇلۇغ مۇساپىنى باشلىدۇق. ئېلىم- مەرىپەت، مائارىپ ئىشلىرى ئۈچۈن باتۇر قەدەملەر تاشلىدۇق. پۈتۈن خەلق، ئاتا- ئانىلار ۋە بالىلارنىڭ ھەممىسى بىزنى قوللىدى. بىز مۇشۇنداق شانلىق قەدەملەر بىلەن ئىلگىرلەۋاتقاندا بىر قىسىم مۇتئەسسەپلەر قويغا ئېتىلغان ئاچ قاشقىردەك بىزگە ھۇجۇم قىلىشقا باشلىدى. بىزنى تىللاپ ئۇرماقتا. ھاقارەت قىلىپ يوللىرىمىزغا تاشلار ئاتماقتا. ھاياتىمىز خەۋپكە ئۇچرىماقتا. يوللىرىمىز توسۇلۇپ قالغاندەكلا بولدى. ئۇلار بىزنى ئۆلتۈرۈشى، مەكتەپلىرىمىزگە ئوت قويۇپ كۆيدۈرۈشى مۇمكىن. ئۆلسەك رازىمىزكى، يوللىرىمىزدىن ھەرگىز يانمايمىز. شۇڭا بىزگە ياردەم كېرەك!

غەزىۋى قايىناپ تېشىپ ئارانلا ئولتۇرغان مەھمۇد مۇھىتى سەيپىدىننىڭ سۆزى مۇشۇ يەرگە كەلگەندە چاچراپ تۇرۇپ كەتتى ۋە: — كىم ئۇ، سىلەرگە قەست قىلىپ يولۇڭلاردا پۈتلىشىۋاتقان؟! — دەپ ۋارقىرىدى.

سەيپىدىن تەمكىنلىك بىلەن، گويىا بۇ ئويۇندا ئۈچىنچى بىر رول ئالغۇچى بىلەن سۆزلۈشىۋاتقاندا داۋام قىلدى:

— قازى- ئەلەم، باي- بېگىم باشلىق يوغان قورساقلار، يەڭدەك سەللە، ھارام تاماقلار! خەلقنىڭ قېنىنى شورايىدىغان مۇشتۇمۇزورلار! ئۇلار بىزنى «دەھرى»، «كالتە قۇيرۇق»، دىنىمىزنىڭ بۇزغۇنچىلىرى دەۋاتىدۇ. بۇ گەپ بۆھتان! بىز دىنىمىزنى بۇزغىنىمىز يوق، بىز مۇقەددەس ئىسلام دىنىمىزنى قوغدايمىز. بىز پەيغەمبىرىمىزنىڭ «ھەممە ئەر- ئايال مۇسۇلمانلارغا ئىلىم تەلەپ قىلماقلىق پەرزدۇر» دېگەن ھەدىسىنى ئادا قىلىۋاتىمىز. خەلقىمىز غەپلەتتىن ئويغۇنىشى كېرەك. نادانلىقتىن قۇتۇلۇپ ئالغا بېسىشى كېرەك. بۇنىڭ ئۈچۈن مەكتەپ بولۇشى، ئىلىم ئوقۇشى كېرەك! بىز باشلىغان ئۇلۇغ ئىشىمىزدا توسقۇنلۇققا ئۇچراۋاتىمىز. بىزگە ياردەم كېرەك! ئاتىمىز مامۇت سىجاڭنىڭ بىزنى قوللىشىنى، بىزگە ياردەم قىلىشىنى، بىزنىڭ غالىبىيەت بىلەن ئالغا بېسىشىمىزغا مەدەت بېرىشىنى ئىلتىماس قىلىمىز...

كۆپچىلىك تېخىمۇ ھاياجانلىنىشقا باشلىدى. شۇنڭ- شۇنڭ ئاۋازلاردا غۇلغۇلا باشلىنىپ كەتتى. ھەممە كىشى بۇنداق ياخشى ئىشنىڭ توسۇلۇپ قالغانلىقىغا ئاچچىقى كېلىۋاتقان دەك ئىپادىدە بولدى. ئۇلارنىڭ گۇدۇڭلىشى سەيپىدىن بىلەن مەشرەپنىڭ ئاۋازى ئاستىدا كۆمۈلۈپ قالغاندەك جىمىپ قالدى. ئۇلار تەۋپىق ئۈگەتكەن مۇنۇ شېئىرنى دىكلاماتسىيە قىلدى:

ۋەتەن ئۈچۈن تەرەققىيات ئىستەيمىز،  
ئارزۇيمىز: راۋاجلانسۇن مائارىپ.  
جاننى پىدا قىلدۇق ئەزىز خەلقىمگە،  
بىزنىڭ يۈرەك زالىملارغا مۇخالىپ.  
بولسا دەيمىز بىزدە ھوقۇق، ئادالەت،  
بولسا بەربات خۇراپاتلىق، جاھالەت.  
شۇنىڭ ئۈچۈن ياشىسۇن بۇ ئىنقىلاپ،  
زاۋال تاپسۇن ئىناقسىزلىق، ئىختىلاپ.  
پورەكلىسۇن گۈزەل باھار گۈللىرى،

شوخ سايىرسۇن يۇرتىمىز بۇلبۇللىرى،  
ئىقبال ئۈچۈن بولايلى بىز ئىتتىپاق،  
جىلۋىلەنسۇن مەرىپەتنىڭ نۇرلىرى.

سەيپىدىن بىلەن مەشرەپلەر دىكلاماتسىيە قىلىشتىن توختىغان  
ھامان مەھمۇد مۇھىتى يەنە ئورنىدىن تۇرۇپ كەتتى. ئۇ ئۆرە تۇرغىنىچە  
مەمتىلى ئەپەندىگە:

— ئۆلىمالارغا ھەرگىز يول بەرمەڭلار! مەن بىر پارچە خەت يېزىپ  
بېرەي، كېيىن سىزگە ئىككى نەپەر قوراللىق ئەسكەر بېرەي. ئەگەر يەنە  
قارشىلىق قىلىدىغانلار بولسا باغلاپ ماڭا ئەۋەتىپ بېرىڭلار. مەن بار  
ئىكەنمەن، سىلەرنىڭ مەكتەپ ئېچىشىڭلارغا ھېچكىم توسقۇنلۇق  
قىلالمايدۇ! — دېدى. ئۇنىڭ ئاۋازى ناھايىتى جاراڭلىق، غەزەپلىك بولۇپ،  
بىر ئاز تىترەڭگۈ ئىدى. ئۇنىڭ شۇ سۆزى بىلەنلا پۈتۈن مەيداندا يەنە بىر  
قېتىم گۈلدۈراس ئالقىش ياڭراپ كەتتى. ئوقۇغۇچىلار قوللىرىدىكى  
«ئىزچىلار كالتىكى» نى، ئەسكەرلەر قوللىرىدىكى قورالنى يۇقۇزى  
كۆتۈرۈپ تەنتەنە قىلىشتى.

شۇ چاغدا ئوقۇغۇچىلار توپىدىن ئابدۇراخمان چىقىپ كەلدى. ئۇنىڭ  
چىچەك ئىزى بار، دانخورەك باسقان يۈزى قىزىرىپ كەتكەن بولسىمۇ  
گۈگۈمغا پىتىنۋاتقان مەھەلدە كۆرۈنمىدى، ئىچكى ھاياجاندىن تىترەپ  
تۇرۇۋاتقان بولسىمۇ، ھەممە ئادەم ھاياجانلىنىۋاتقان سورۇندا بىلىنمىدى.  
ئۇ سەھنىدە ئاۋۋال ساۋاقداشلىرىغا، ئاندىن ئەسكەرلەرگە قاراپ قويۇپ،  
باياتىن بېرى كۆڭلىدە پىششىقلاپ تۇرغان شېئىرىنى شائىرانە  
دىكلاماتسىيە قىلىشقا باشلىدى:

بەھمدۇللاھ<sup>①</sup> بۇ مەكتەپ ئاچىلىبان گۈلۈۋاز بولدى،  
زۆھۇر<sup>①</sup> ئەيلەپ قوياشتەك نۇرىن، مىللەت ئاشكار بولدى.

<sup>①</sup> ئاللاھقا شۈكرى، — ئا.

بۇ مىللەت باشقا چۈشكەن ئىدى شىددەت قارا كۈنلەر،  
تۈپەيلىگىدىن سېنىڭكى، ئەي، زەھى ② خۇش زوزىگار بولدى.  
بۈگۈن سەن ئۆلكە باغدا ئېچىلغان لالە گۈل مەھمۇد ③.  
ئۇلۇغ نام - شۆھرىتلىك بىرلەن كۆڭۈللەر شادى بار بولدى

ئابدۇراخمان سەل - پەل تىنىۋېلىپ ھەمدە شۇ پۇرسەتتە ئەتراپقا بىر  
كۆز يۈگۈرتۈپ، مۇخەممەسنى داۋام قىلدى:

خالىققا ھەمد بولسۇنكى، ئەدەمدىن ④ ئەيلىدى مەۋجۇد،  
بەنى ئادەم ياراتىپ ھەم شېپى ⑤ قىلدى ئۇنى ماھمۇد ⑥.  
تەكەببۇر ئەيلىدى شەيتان خۇدا دەرگاھىدىن مەردۇد ⑦.  
بەرسى ئۆزگە ئەردى، مۇھەممەد مۇستاپا مەخسۇد ⑧،  
چىقتى تۇرپاندىن، مۇھەممەت ئۈممەتتىن ئوشۇل مەھمۇد ⑨.

.....

بۇ قېتىم گۈلدۈراس ئالقىشلار تېخىمۇ قاتتىق، تېخىمۇ ئۇزاق داۋام  
قىلدى. تەۋپىقنىڭ ئۆزىمۇ بۇ يىگىتتىن كۆڭلى سۆيۈنۈپ چاۋاك

---

① ئاشكارە بولماق، مەيدانغا چىققاق، — ئا.

② زەپ ياخشى، گۈزەل، - ئا.

③ مەھمۇد مۇھىتى كۆزدە تۇتۇلغان، — ئا.

④ ئەدەم — يوقلۇق، — ئا.

⑤ شېپى — شاپائەت قىلغۇچى، — ئا.

⑥ ماھمۇد — ھەمد ئېيتىلغۇچى، ماختالغۇچى (ئاللاھ)، — ئا.

⑦ مەردۇد — قوغلاندى قىلىنماق، — ئا.

⑧ مەخسۇد — مەخسەد، ئەگەر ئەي مۇھەممەد، سېنى دېمىگەندە ئىنسانلارنى ياراتمايتىم،  
(ئەسلى مەخسەت سېنى يارىتىش ئىدى) دېگەن توقۇلما «ھەدىس قۇددۇسى» كۆزدە تۇتۇلسا  
كېرەك، ئەمما بۇنداق بىر ھەدىسنىڭ بولغىنى يالغان. — ئا.

⑨ ئابدۇراخمان شائىرنىڭ مەھمۇد مۇھىتىنى مەدھىلەيدىغان ئىككى پارچە شېئىرى  
(كېيىنكىسىنىڭ پەقەت باش قىسمى)لا تېپىلدى. ئۇنىڭ تولۇق دىۋانلىرى (قوليازمى) بارلىقى  
مەلۇم، ئەمما مۇئەللىپ بۇلارنى تاپالمىدى، — ئا.

چېلىۋەتتى.

— بۇ شائىر كىم؟ ئىسمى نېمە؟ — دەپ سورىدى مەھمۇد مۇھىتى تەۋپىقتىن پەس ئاۋازدا، گۈلدۇراس ئالقىشلار داۋام قىلىۋاتقان ئارىلىقتا.  
— بۇ ئابدۇراخمان شائىر، — دېدى تەۋپىق دىلى سۆيۈنگەن ھالدا، ئۇ سۆزنى دەۋاتقاندا ئابدۇراخماننىڭ ئىسمىغا «شائىر» دېگەن نامنىڭ مەڭگۈلۈك لەقەم بولۇپ، قوشۇلۇپ سېڭىپ قالغاندىغانلىقىنى ئويلىمىغانىدى.

ئۇزاققا سوزۇلغان چاۋاك ۋە قىمقاسلاردىن كېيىن ئوقۇغۇچىلار يەنە «ئىزچىلار مارشى»نى باشلىۋەتتى ۋە سەيپىددىننىڭ كوماندىسىدا مەيدان بويلاپ مەش دەسسەش ماھارىتىنى كۆرسۈتۈشكە باشلىدى. ئۇلارنىڭ گاھ تۆتتىن ئۈزۈن سەپ بولۇپ، گاھ چاسا سەپ بولۇپ، مەيدان بويلاپ ئايلىنىشى، يېيىلىپ، يىغىلىپ، شۇنچە رەتلىك، شۇنچە چاققان مېڭىشلىرى ۋە رېتىملىك مەش دەسسەشلىرى ھەممەيلەننىڭ زوقىنى كەلتۈردى. ئۇلارنىڭ ھەرىكەتلىرى مەخسۇس تەربىيەلەنگەن ھۆرمەت قاراۋۇللىرىدىن قېلىشمايتتى. مەھمۇد مۇھىتى تېخىمۇ سۆيۈنگەن بولۇپ، ئۇ ھەربىي قوماندانغا خاس نەزەر بىلەن ئۇلارنىڭ تولىمۇ ياراملىق، ئاڭلىق قوشۇن بولالايدىغانلىقىنى تەسەۋۋۇر قىلدى. ھەم ئاللىقانداق ئۈمىد بىلەن كۆڭلى پاللىدە يورۇپ، شادلىنىپ كەتتى. ئۇنىڭ بۇ بالىلارغا مۇھەببىتى ئېشىپ، كاتتۇ ئابلا داموللا نەئىمنى يېنىغا چاقىرىپ:

— سىز مەمتىلى ئەپەندىگە بىر پارچە خەت يېزىپ بېرىڭ، مېنىڭ نامىدا ئاتۇشتىكى جىمى يۇرت كاتتىلىرى ۋە پۇقرالارغا بۇيرۇڭ، بۇ ئىشقا توسقۇنلۇق قىلىدىغان كىشى مەيلى قايسى مازابى- ماشايخ بولسىمۇ كەچۈرمەيمەن. شۇنداق كەسكىن يېزىڭ. دەرھال بېجىرىڭ، — دېدى ئۇ تېخىچە غەزىپى بېسىلمىغاندەك كالتا ساقلىنى تىرتىپ، چىڭ- چىڭ سۆزلەپ.

تۇنجى يۇلتۇزلار ئاسمان سەتھىنى بىزەشكە باشلىغاندا مەش ئويۇنى ئاياقلاشتى. مەھمۇد مۇھىتى يەنە ئورنىدىن تۇردى. ئۇ ئەمدى بىر گېنېرالدىن مېھرىبان ئاتىغا ئايلىنىپ قالغاندەك مۇلايىم ئاۋازدا

كۈلۈمسەرەپ تۇرۇپ:

— ئەمدى دەم ئېلىڭلار، بالىلىرىم، بىر- ئىككى كۈن مېھمان بولۇپ قايتىڭلار. ئەمدى سىلەرگە ھېچكىم كاشىلا قىلالمايدۇ، — دېدى. ئاندىن بالىلار ئارىسىدىن سەيپىدىن، مەشرەپلەرنى ئالاھىدە ئىزدەپ تېپىپ ئەركىلەتتى، ماختىدى، — شائىر ئوغلۇم، — دېدى ئۇ ئابدۇراخماننىڭ مۇرىسىگە قېقىپ، — ياخشى ئوقۇڭلار، بالىلىرىم، ھەممىڭلار تىرىشىڭلار...

دوكلات يىغىنى ئاياقلاشتى. ئوقۇغۇچىلار «يۇمىلاق شە» ئىچىدىكى بىر نەچچە ئېغىز ئۆيگە ئورۇنلاشتۇرۇلدى. بۇ يەردىمۇ كادىرلارنىڭ بالا- چاقىلىرى ئۈچۈن بىر مەكتەپ قۇرۇلۇۋاتاتتى.

ئۇلار ئورۇنلاشقان ياتاق ئوفتسىپ ۋە ئەسكەرلەر بىلەن تولۇپ تۇراتتى. ئۇلارنىڭ ھەممىسى ئوقۇغۇچىلارغا تىلەكداشلىق بىلدۈرەتتى. ئوقۇغۇچىلار ئەمدى كۆڭلىدىكى دەككە- دۈككىدىن تامام خالاس بولۇپ، ئوقۇ- ئوقۇتۇش ئىشلىرىنىڭ توسالغۇسىز داۋام قىلىشىغا ئىشەنچ ھاسىل قىلغانىدى. شۇڭا ئۇلار ئەسكەرلەر بىلەن خۇشال چېقىشىپ، ناخشا- ساز، كۈلكە پاراڭلار بىلەن يېرىم كېچىگىچە ئولتۇرۇشتى.

بۇ چاغدا مەمتىلى ئەپەندى مەھمۇد مۇھىتىنىڭ ياتقىدا ئايرىم پاراڭلىشىپ ئولتۇرۇشاتتى. مەھمۇد مۇھىتى مەمتىلى ئەپەندىنىڭ ئاقارتىش پائالىيىتىنى قوللاش يۈزىدىن ئۇنىڭغا 40 مىڭ سەر كۈمۈش پۇل ئىئانە قىلدى. ئۇ تەۋپىققە مېھرىبانلىق بىلەن:

— سىزنىڭ ھاياتىڭىز بىز ئۈچۈن تولىمۇ قىممەتلىك، بىز ھەمىشە قىممەتلىك ئادەملەر ئۆلۈپ كەتكەندىن كېيىنلا ئارزۇسىنى يەيمىز، تىرىكلىكىدە كارىمىز يوق. مەن سىزنىڭ روھ ۋە جىسمىڭىزدا ئاكامنى كۆرمىن، ئابدۇخالىقنىڭ جاسۈرەتلىك يۈرىكى سىزگە كۆچكەندەك ھىس قىلىمەن. سىز مېنىڭ ئويلغىنىمدىنمۇ بۈيۈك ئىشلارنى قىلالايدىغان ئادەم ئىكەنلىكىڭىزگە كۆرۈم يەتتى. سىزنى ئاياش كېرەك. مەن سىزگە ئىككى ئەسكەر بېرەي، ئەتە كۆرۈپ بېقىڭ. ئون ئادەمگە تېتىيدىغان يىگىتلەردىن بېرىمەن. ئىشەنچلىكراق بولۇشى ئۈچۈن ئۇزۇن سىنالغان

ماڭا ئەگىشىپ تۇرپاندىن كەلگەن يىگىتلەردىن بېرىمەن، — ئۇ شۇنداق دەۋىتىپ تەۋپىقنىڭ قولىنى ئاغرىتىپ تۇرۇپ سىقتى، ئاندىن بىردىنلا ئېسىگە ئېلىپ، — ھوي، راست، بۇ جەڭچىلەر سىزگە يۈچۈن ئەمەس، يېڭىساردا تونۇشقان تونۇشلىرىڭىز ئېسىڭىزدىمۇ؟ نىمتۇللاھ بىلەن مەڭلىكاخۇن ئىككىسىنى بەرمەكچىمەن، قانداق؟ — دېدى.

بۇ گەپ بىلەن تەۋپىقنىڭ يادىغا ئابدۇنىياز مۇ كەلدى. ئۇ بۇ قابىل ئوفتىسىرنى سۈرۈشتۈرۈپ باقماقچى بولغان بولسىمۇ مەھمۇد مۇھىتى كۆرسۈتۈۋاتقان مېھرىبانلىق ئۇنى تۇنجۇقتۇرۇپ قويغاندەك گەپ قىلالمىدى. ئۇنىڭدا شۇتاپ مۇشۇ بەستىلىك كىشىنى قۇچاقلىۋېلىش ئىستىكى ھۆكۈم سۈرمەكتىدى. شۇ چاغدا ئۇ بىردىنلا ئىدرىسنىڭ ئۇلارنى قايتىپ كېتىشكە دەۋەت قىلغانلىقىنى، بۇنى سىجاڭنىڭ بۇيرۇقى دەپ پوپوزا قىلغانلىقىنى، ئەمدىلىكتە سىجاڭنىڭ شۇنچە قىزغىن كۈتۈۋالغانلىقىنى، ئويلاپ بۇ ئارىدا جەزمەن دۈشمەننىڭ ئويۇنى بولۇشى مۇمكىن دېگەن قاراشقا كەلدى. شۇڭا ئۇ مېھرىبان ئاتىدەك ئۆزىگە غەمخورلۇق قىلىۋاتقان بۇ ئادەمنى بۇ ئىشتىن خەۋەردار قىلىش بىلەن، يوشۇرۇن دۈشمەندىن ئاگاھلاندىرۇپ قويۇشنى قەرز دەپ بىلىپ، ھەزرەتتە بولغان گەپ- سۆزلەرنى سۆزلەپ بەردى.

— ئىدرىس؟ — دېدى مەھمۇد مۇھىتى تەئەججۇپىنى ئانچە بىلىندۈرمەي، ئەمما قايتا سوئال سورىمىدى. ھەم ئۆزىمۇ ئىپادە بىلدۈرمەي جىم جىتلا ئۆتكۈزۈۋەتتى. بىردەمدىن كېيىن سۆزىنىڭ تېمىسىنى ئۆزگەرتىپ، — بالىلارنى ئوقۇتۇش ئۈچۈن نېمە كەتسە- كەتسۇن، تارىختىن بېرى خەلقىمىز نادانلىق ئارقىسىدىلا قۇل بولدى. ئەڭ ئاخىرقى بىر قىسىم ئىشلارنى ئېلىپ ئېيتساقمۇ جىن شۇرىن ھاكىمىيىنىڭ ھۇلىنى تەۋرىتتەۋەتكەن خەلق ئىنقىلابىنىڭ ئۆز ئۆزىدىن سۇسسىپ ئاخىرىدا بۇنداق ۋەزىيەتكە كېلىشىمىز، ئاڭلىق قوشۇنمىزنىڭ يوقلۇقى بىلەن ئىقتىدارى بولغان يول باشچىنىڭ كەملىكى، يول باشلىغۇچىلار بىلىمىمىز ۋە گول بولغانلىقى ئۈچۈن ياخشى چارە- تەدبىر، توغرا يول، توغرا نىشاننى تاپالمىدى. مۇھىت بولسا



يامان تەرەپكە قاراپ راۋاجلىنىشقا تۈرتكە بولدى. تۆمۈر ئېلىغا قارىتا «ھارۋىكەش قەشقەرنى سورامدۇ» دەپ پىتىنە تېرىسا، خۇتەنلىكلەرنى يەنە بىر نېمە دېيىشتى. باشقا ھۆكۈمرانلار سورىسا بولىدىكەنۇ، نەلىك بولسا بولسۇن ئۆز ئىچىمىزدىن چىققانلار سورىسا ياخشىراق ئەمەسمۇ دېگەننى ئويلاپ كۆرۈشكە ئەقىللىرى يەتمىدى. بۇلارنىڭ ھەممىسى نادانلىق ئارقىسىدا بولۇۋاتقان ئىشلار. شۇڭا مەن ئەپەندىلەرنى تولىمۇ ھۆرمەت قىلىمەن، — دېدى مەھمۇد مۇھىتى ھاياجان بىلەن.

— مەن ئەسلىدە ئاشۇ خەلق ئىنقىلابىنىڭ تازا قاينىغان ۋاقتىغا ئۈلگۈرۈپ كېلىپ پىدائىي بولۇشنى ئويلىغانىدىم. بىراق، كېچىكىپ قالدىم، ئارمىنىمغا يېتەلمىدىم. بۇنى ئويلىسام ئىچ - ئىچىمدىن پۇچۇلۇنۇپ كېتىمەن. قولۇمغا قورال ئېلىپ خەلق ئىنقىلابى سېپىدە بىر جەڭگە كىرسەم دەپ ئويلايتتىم.

— ئەلھەمدۇللىلا، بۇمۇ تەقدىر. ياخشىمۇ كېچىكىپ قاپتىكەنسىز، بولمىسا - زە، بىرلا جەڭگە كىرىپ قىزغىنلىقنىڭ قۇربانى بولۇپ كېتىدىكەنسىز. ھېچنىمىدىن يانمايدىكەنسىز. ئۇقۇمۇشلۇق كىشىلىرىمىزدىن ئايرىلدۇق. مەن ئاكامدىن ئايرىلدىم، سىزدىنمۇ ئايرىلىپ قالسام بولمايتتى. سىزنىڭ يارىقىڭىز قەلەم جەڭگاھىڭىز مەكتەپ.

— دېگىنىڭىزغۇ توغرا، بىراق، دۈشمەنگە بولغان قىساس ئوتى، غەزەپ - نەپەت ئادەمدە ئۇلارنى بىۋاسىتە ئاتىمىغىچە، ئۇلارنىڭ ئېچىنىشلىق قىقىراشلىرىنى ئاڭلىغىچە ئۆلتۈرۈمىگىچە ھادىق چىقمايدىغاندەك كەيپىياتنى ھاسىل قىلىپ قويۇدىكەن؛ دۈشمەننىڭ بىزگە سالغان جەۋرى - جاپالىرىنى، بىزنى كەلتۈرۈپ قويغان بۇ زۇلمەتلىك مەنزىلىنى ئويلىغاندا ئۆز قولىڭىز بىلەن بويىنىنى يۇلىۋەتمىگىچە دەردىڭىز چىقمايدىغاندەك روھى ھالەتكە كېلىپ قالىدىكەنسىز. شۇنچىلىك تىت - تىت بولمەنكى، بىر كۈندىلا خەلقىمنى دۇنيادىكى جىمى مىللەتتىن مەدەنىيەتلىك، جىمى مىللەتتىن پاراۋان قىلىۋەتسەم دەيمەن... ئويلاپ كۆرۈڭ، بىر قەدىمى مەدەنىيەتلىك مىللەت قانداق

بولۇپ بۇ ھالغا چۈشۈپ قالدى؟ توغرا، بۇنىڭ بىردىن- بىر سەۋەبى ياكى ئەڭ مۇھىم سەۋەبى نادانلىق ۋە ئىناقسىزلىق. لېكىن، بىز نېمىشكە بىر- بىرىمىزگە يېپىشماي، پالانى يەرلىك، پۈكۈنى يەرلىك دەيمىز؟ بۇ ئۇيغۇر قېنىنىڭ مۇرەككەپلىكىدىنمۇ؟ بۇ ھەقتە ھەر مىنۇت ئويلاپ خىيالىنىڭ چېكىگە يېتەلمەيمەن... بۇنداق تەپرىقچىلىقنىڭ ئەڭ چوڭ جىنايەتچىسى ئاپپاق خوجا باشچىلىقىدىكى سوپى ئىشانلار، ئەلۋەتتە... لېكىن، نادان خەلق بۇ مىللى مۇناپىقنى ھازىرغىچە ئۇلۇغلايدۇ تېخى!... خەلقىمىزدە ئىنسانىي ئاڭ، مىللىي روھ ئويغانمىسا، ئۆزىنىڭ كىملىكىنى بىلمىسە ئۇنى قۇتقازغىلى بولمايدىكەن، ئۇنىڭ قۇتۇلۇشى ئۆزىگىلا باغلىقكى، تاشقى كۈچلەردىن تامادا بولۇپ ئولتۇرۇش بىزنى غەپلەتكە ئېلىپ بارىدۇ.

— ئاكامۇ ھەمىشە شۇنداق دەيتتى. ئابدخالقۇمۇ شۇنداق قاينايتتى. ھازىر سىز نىجاتلىق تۇلپارىنىڭ تىزگىنىنى تۇتۇپ تۇرۇپ، يەنە قورال تۇتۇپ جەڭ قىلمىغىنىڭىزغا ئۆكۈنەمسىز؟ تىلىسىمنىڭ ئاچقۇچى قولۇڭلاردا ئىكەن، ئۇنى ئېچىشنى ھەربىر ئادەمگە ئۆگۈتۈۋات. سىرلادىن قورقىدىغانلارغا ئەسلى قىياپەتنى كۆرسۈتۈپ قويۇڭ. كۆزى ئېچىلغان ئادەم يولنى تېپىپ ماڭالايدۇ.

— رەخمەت سىزگە، سىزنىڭ پۈتۈن ئۆمرىڭىزدە قىلغان ۋە قىلىدىغان ھەممە ساۋابلىرىڭىزدىن بۇنىسى كاتتىراق بولغۇسى.

مەھمۇد مۇھىتى بىردەم سۈكۈتتىن كېيىن باشقا بىر خىل ئاھاڭدا:  
— ئۆز بولغانلىقىڭىز ئۈچۈن سىزگە بىر گەپنى قىلاي، سىلەرنىڭ بۇ يەرگە كېلىشىڭىزلارنى باشقىچە مەنادا چۈشۈنۈپ ماڭا پەنت قويدىغانلار ئاز ئەمەس. بۇ كەمگىچە بۇ يەردە بولغان ھەممە گەپ-سۆز، ھەرىكەتلەر يېڭىشەرگە يېتىپ بولدى. سىزنىڭ مەن بىلەن شەخسىي يېقىنچىلىقىڭىز يوقلۇقىنى، كۆپچىلىكنىڭ ئىشى ئۈچۈن ياردەم سوراپ كەلگەنلىكىڭىزنى، سىز ئۈچۈن مەنمۇ، باشقا ئەمەلدارلارمۇ ئوخشاشلا ئىكەنلىكىنى بىلدۈرۈپ قويۇش ئۈچۈن شاگىرتلىرىڭىز بىلەن ئەتە يېڭىشەھەرگە لېۋىنىڭ دېگەن لومۇدىنىڭ ئالدىغا چىقىپ قويۇش زۆرۈر

تۇرۇۋاتىدۇ. قانداق دەيسىز؟ — دېدى.  
— شۇنداقمۇ؟ بۇ سىياسىي ئېھتىياج ئۈچۈن زۆرۈر كەن، مەيلى،  
چىقساق چىقايلى.  
— ئۇنداق بولسا ياخشى بولدى، مەنمۇ بىللە چىقمەن.  
ئۇلار سۆھبەتلىرىنى توختۇتۇپ، ئارام ئېلىش ئۈچۈن خەيرلەشتى.

### 3

ئەتىسى تەۋپىقنىڭ ئوقۇغۇچىلىرى 200 چە ئەسكەرنىڭ مۇھاپىزىتى بىلەن يېڭىشەھەرگە قاراپ ماڭدى. مەھمۇد مۇھىتى بىلەن ياندىشىپ پىيادە يولغا چىققانىدى. ئۇلار شەھەردىن چىققىچە ناغرا-كانايلىرىنى ياڭرىتىپ، ناخشىنى جاراڭلىق توۋلاپ ماڭدى. شەھەردىن چىققاندىن كېيىن بىر ئاز ئىختىيارلىق مېڭىشتى.

قىزىل دەريا كۆۋرۈكىدىن ئۆتۈۋېتىپ تەۋپىق سول تەرەپتىكى — دەريانىڭ شىمالىي قىرغىقىنى بويلاپ شەرققە سۇزۇلغان، كەڭ كەتكەن سارلىقنى كۆرسۈتۈپ:

— بۇ سارلىق نېمە دەپ ئاتىلىدىغاندۇ؟ — دەپ سورىدى.

— بۇ يەرنى ئەسكسا<sup>①</sup> دەيدىكەن، — دېدى مەھمۇد مۇھىتى، —

بۇنى سوراپ قالدىڭىزغۇ؟

— بۇ يەردە كۆڭۈلدىكىدەك تەنتەربىيە مەيدانى بەرپا قىلغىلى

بولدىكەن.

— شۇنداق، بۇ يەردە ئوغلاق تارتىشسىمۇ يېتىپ ئاشىدۇ.

ئۇلارنىڭ سۆھبىتى شۇنىڭ بىلەنلا مەكتەپ، ئوقۇغۇچىلارنىڭ تەربىيىلىنىشى، مەمتىلى ئەپەندىنىڭ كەلگۈسى پىلانلىرى قاتارلىقلارغا بۇرۇلۇپ، مۇشۇ ھەقتە ناھايىتى قىزغىن پىكىرلىشىپ كېتىشتى.

---

<sup>①</sup> ئەسكى سا (ئەسكى ھىسار — كونا قورغان، قەلئە) — بۇ يەردە قەدىمى شەھەر خارابىسى بارىدى — ئا.

مەھمۇد مۇھىتى گويىا پەقەت ھەربىي بولۇش ئۈچۈنلا يارالغاندەك قانۇن بەستىگە يارىشا يوغان چامداپ ماڭاتتى. تەۋپىق بولسا ئۇزاق چېنىققان كىشىلەرگە خاس چاققانلىق بىلەن تېز- تېز قەدەم ئېلىپ ھەمىرىغا تەڭلىشىپ ماڭاتتى.

ئۇلار يېڭىشەھەر قورغىنىغا يېتىپ كەلگەندە ئالدىن خەۋەر تاپقان گارنىزون قوماندانى ليۇبىڭ خىللانغان ئەسكەرلىرىدىن يۈزچىنى دەۋازىدىن ئىشتاپ ئالدىغىچە تىزىپ كۈتۈپ تۇرغانىدى. ئوقۇغۇچىلارنىڭ ناغرا- سۇنالىرى قورغانغا كۆز يېتىم يەرگە كەلگەندىلا ياڭراشقا باشلىغانىدى. ئۇلار ئاشۇ سۈر ھەيۋىتى بىلەن ليۇبىڭ قوشۇنلىرى ئالدىدىن ئۆتۈپ شتاپ ئالدىدىكى مەيدانغا رەتلىك يېيىلىپ چاسا سەپ ھاسىل قىلدى. مەمتىلى ئەپەندى دىققەت كوماندىسى بېرىپ، ليۇبىڭ ۋە ئۇنىڭ يېنىدىكى ئوفتسىبىرلار بىلەن كۆرۈشتى ھەم ئۆزىنىڭ كېلىش مەقسىدىنى مەلۇم قىلغان بولدى. ليۇبىڭنىڭ توڭچىسى تەرجىمە قىلىپ تۇردى.

— بىز خەلقنى ئاقارتىپ، ۋەتىنىمىزنى ئىلغار مەملىكەتلەر قاتارىغا ئۆتكۈزۈشنى مەقسەت قىلىمىز. بۇ ئىشىمىز ئۈچۈن ئۇلۇغلىرىمىزدىن ياردەم سوراپ كەلگەندۇق، — دېدى تەۋپىق قىسقىچە دوكلاتنىڭ ئاخىرىدا، — مامۇت سىجاڭ ئاتىمىز بىزنى قوللىدى ھەم ئىقتىسادىي ياردەم بەردى، — ئۇ بۇنداق دېيىش ئارقىلىق ليۇبىڭدىنمۇ بىر نەرسە يۇلماقچى ئىدى.

— قارشى ئالىمىز، قارشى ئالىمىز، — دېدى ليۇبىڭ كۆزلىرىنى يۇمۇپ ھېجىيىپ، — مامۇت سىجاڭنىڭ قارشى ئالغىنى مېنىڭ قارشى ئالغىنىم ئوخشاش. ئۇ قوللىغانىكەن مەنمۇ قوللايمەن. كۆپچۈلۈككە مەلۇم، مەنمۇ شىڭ دۈبەن جانابلىرىغا ئوخشاش ئىلغار پىكىردىكى كىشىمەن. شىڭ دۈبەن جانابلىرى سوۋېت ئىتتىپاقى بىلەن دوست، شۇڭا شىڭ دۈبەننىڭ سىياسىتىمۇ خەلقچىل سىياسەت، خەلقنى ئوقۇتۇش، نادانلىق ئۇيغۇسىدىن ئويغۇتۇش ئەلۋەتتە قارشى ئېلىشقا تېگىشلىك ئىش. مەن مامۇت سىجاڭ ئاكىمىز ئەۋەتكەن ئادەمدىن ئۇقۇپ

بەك خوشال بولدۇم. شۇنىڭ بىلەن كۆڭلۈمنى ئىپادىلەش ئۈچۈن ئازراق تەييارلىق قىلىپ قويدۇم. ئاۋۋال ھەممىڭلار ماڭا مېھمان بولۇڭلار، دەم ئېلىڭلار، — دېدى ئۇ.

مەھمۇد مۇھىتى رەسمىيەت ئۈچۈن بىر نەچچە ئېغىز سۆز قىلدى. شۇنىڭ بىلەن ليۇبىڭ ئادەملەرگە بۇيرۇپ، ئۇلارنى دەم ئېلىشقا ئورۇنلاشتۇردى. ئوقۇغۇچىلار دەم ئېلىشقا قويۇۋېتىلگەندىن كېيىن تەۋىپ، مەھمۇد مۇھىتىلار ساھىپخانلار بىلەن مېھمان كۈتۈش بۆلۈمىدە ئىختىيارى سۆھبەتتە بولدى. ليۇبىڭ بۇ يەردىمۇ ئاغزىدىن بال تامدۇرۇپ تەۋىپنى ماختىدى. ھەر ئىككى ئېغىر گەپتە مەھمۇدنى كۆكلەرگە ئۇچۇرۇپ، خوشامەت قىلىپ تۇردى. «مامۇت ئاكىمىز» دېگەن سۆزنى ئۇيغۇرچە قىلىپ، باشقىلىرىنى خىتايچە قىلىپ دىپلوماتلارغا خاس خاراكتېرىنى ئىپادىلىدى.

بۇ ماختاش ئەمەلىيەتتە سىياسىي ئېھتىياجىدىن تۇغۇلغان خوشامەت بولۇپ، ليۇبىڭنىڭ خەلقپەرۋەرلىكىنى ئىسپاتلىمايتتى. ئەينى ۋاقىتتىقا قەشقەر ۋەزىيىتىدە ھەربىي كۈچ سېلىشتۇرمىسى جەھەتتە ئۈستۈنلۈك مەھمۇد مۇھىتى تەرەپتە بولۇپ، بۇ يەردىكى ھەربىي كۈچلەرنىڭ ئاساسىي ئەھۋالى مۇنداق ئىدى:

1. قەشقەر گانزىنى. ئوفتسېرلىرى 65، ئەسكەرلىرى 234 نەپەر. قوماندانى ليۇبىڭ، (قوشۇمچە) مۇئاۋىن قوماندانى مەھمۇد مۇھىتى.
2. ئاتلىق 4 - پولك. ئوفتسېرلىرى 45، ئەسكەرلىرى 542 نەپەر؛ مىلتىق 604 تال، پىلىمۇت يەتتە دانە، پولكوۋنىك يې چىڭبو.
3. ئاتلىق 5 - پولك (يەرلىك خىتايلاردىن تەشكىللەنگەن). ئوفتسېرلىرى 45، ئەسكەرلىرى 365 نەپەر. مىلتىق 382 تال، پىلىمۇت ئىككى دانە.
4. ئاتلىق 9 - پولك (يەرلىك قىسىم). ئوفتسېرلىرى 40، ئەسكەرلىرى 632 نەپەر؛ مىلتىق 287 تال، پىلىمۇت ئۈچ دانە.

5. پىيادە ئەسكەرلەر 6 - دېۋىزىيىسى: ئەسكەر سانى 1500<sup>①</sup>. دېۋىزىيە قوماندانى مەھمۇد مۇھىتى. بۇلارنىڭ %80ى ئۇيغۇر، %20 قىرغىز (خوجانىياز ھازجى، تۆمۈر ئېلى، ئوسمان ئالى قاتارلىق قوزغىلاڭ رەھبەرلىرىدىن قالغان ئەسكەرلەردىن). بۇلاردىن بىر پۈتكۈل يەكەندە، بىر پۈتكۈل يىڭىساردا، بىر پۈتكۈل قەشقەر دۆلەتباغدا، يەنە بىر پۈتكۈل قۇم دەريۋازىسىدا تۇراتتى.

ئەسكەرى كۈچ سېلىشتۇرمىسى جەھەتتىن 6- دېۋىزىيە سان جەھەتتىنلا ئەمەس، سۈپەت جەھەتتىنمۇ ئۈستۈن تۇراتتى. تېخىمۇ مۇھىمى ئۇلار قەشقەر سىرتىدا ئىككى ناھىيىدە ئوبدان پۈت تېرەپ تۇرۇش زىمىنىگە، ئىشەنچلىك ئارقا سەپ ۋە ئەسكەر زاپىسىغا ئىگە ئىدى. بۇ ھال لىۋېڭنىلا ئەمەس، شېڭ شىسەينىمۇ تەشۋىشكە سالاتتى. شۇڭا ئۇ ئالدامچىلىق قىلىپ دېۋىزىيە ئىچىگە ئۆزىنىڭ كۆز-قۇلاقلىرىنى قىستۇرۇپ، ھەرخىل يوللار بىلەن «قورغاننى ئىچىدىن بۇزۇش» كويىدا بولاتتى. سوۋېت ئىتتىپاقىدىن رېبالكونى تەكلىپ قىلىپ مۇشاۋۋۇر قىلىپ قويۇشى سوۋېت - شىڭ ھەمكارلىقىنىڭ مۇۋەپپەقىيەتلىك ئىدى. مۇشۇنداق ئەھۋال ئاستىدا لىۋېڭنىڭ ياغلىمچىلىق قىلىپ، ئىلاجى بار مەھمۇد مۇھىتىنىڭ كۆڭلىنى ئۇتۇش كويىدا بولماسلىقى مۇمكىن ئەمەس ئىدى. بۇ ئۇلارنىڭ «يولۋاسنىڭ تۈكىنى يېتىشىغا سىلاش» چارىسى ئىدى.

مەھمۇد مۇھىتىنىڭ ئېھتىياتچانلىق قىلىپ ئالدىن خەۋەر بېرىپ يۈرۈشىدىمۇ ئوبىيكتىپ سەۋەبلەر بار ئىدى. ئۇنىڭغا ئايان ئىدىكى، ئۇنىڭ ئىشتابىدا بولغان ئىشلار لىۋېڭدىن يوشۇرۇن قالمايتتى. شۇڭا بەزى ئىشلارنى يورۇققا چىقىرىپ ئاخباراتلارنىڭ قىممىتىنى يوقۇنۇۋەتمەسە لىۋېڭ قاتارلىقلار شىڭ شىسەينىگە ۋە سوۋېت تەرەپكە ئۇنى ھىلە-مىكىر ئىشلىتىپ، سۈيقەست پىلانلاۋاتىدۇ دەپ چاقاتتى. بۇ بولسا شىڭ

---

<sup>①</sup> بۇ سان ئەمەلىيەتكە ئانچە ئۇيغۇن كەلمەيدىغاندەك تۇرىدۇ، بەلكىم 15000 بولۇشى مۇمكىن، - ئا.

شەسەينىڭ ھەرىكەتلىنىشى ئۈچۈن باھانە بولاتتى، ھازىر شۇڭا ئىككى تەرەپ ئېھتىيات بىلەن تەڭپۇڭلۇقنى ساقلايتتى. ئۇنىڭ ئۈستىگە مەھمۇد مۇھىتى شىڭ شەسەينىڭ پۇت تىرەپ تۇرۇۋالغان ھامانلا ئۆزىنى يوقۇتۇش ئۈچۈن ھەرىكەت باشلايدىغانلىقىنى بىلەتتى. شۇنىڭ ئۈچۈن ئېھتىيات بىلەن ئاشۇ كۈننى كېچىكتۈرۈشكە تىرىشاتتى.

زىياپەتتىن كېيىن رەسمىي مۇراسىم ئېچىلىپ، لىيۇبىڭ سۆز قىلدى. ئاندىن ئۇ ئوقۇغۇچىلار ئۈچۈن تەييارلىغان سوغىتى — قوڭغۇراق سۈرىتى چۈشۈرۈلگەن يەڭ بەلگىسىنى تارقىتىپ بەردى. لىيۇبىڭ بۇ بەلگىنى چۈشەندۈرۈپ سۆزىنىڭ ئاخىرىدا:

— سىلەر غەپلەت ئۇيقۇسىدا ياتقانلارنى ئويغاتقۇچى قوڭغۇراقچىلار... — دېدى. ئارقىدىن ئادىۋانتى پەتنۇس بىلەن تۇتۇپ تۇرغان، قىزىل رەڭلىك قەغەزگە ئورۇلۇپ، سېرىق ھەل بىلەن ھۆسنخەت يېزىلغان بولاقنى مەمتىلى ئەپەندىگە سۈنۈپ — بۇ مېنىڭ ئىئانەم، ئاز بولسىمۇ پېقىرنىڭ كۆڭلى، قوبۇل قىلالا، — دېدى.

لىيۇبىڭنىڭ سۆزى ۋە ئىئانە تەقدىم قىلىش رەسمىيىتى ئاياقلاشقاندىن كېيىن ئوقۇغۇچىلار ماھارەت كۆرسەتتى. شۇنىڭدىن كېيىن لىيۇبىڭ ئەسكەرلىرىنىڭ ئۇزۇنشى بىلەن قەشقەر شەھىرىگە قايتىشتى.

— بۇ تۈلكىنى ئوبدان ئىلىدۇقۇمۇ، ئەپەندىم، — دېدى مەھمۇد مۇھىتى كېتىۋېتىپ، — ئۇلار لىيۇبىڭنىڭ قانچە پۇل بەرگەنلىكىگە قىزىقىپ بىرلىكتە قاراشتى. لىيۇبىڭ 17 مىڭ سەر بەرگەندى، — بۇ پۇللار سىزنىڭ نۇرغۇن ئىشلىرىڭىز ئۈچۈن بىمالال يېتىدۇ، — دېدى مەھمۇد مۇھىتى مەمنۇنىيەت بىلەن.

— شۇنداق، بۇلارنىڭ ھەممىسى ئۈچۈن سىز ئاكىمىزغا رەخمەت ئېيتىمىز، — دېدى تەۋپىق ئىچ. ئىچىدىن خوشاللانغان ھالدا، — ئىككىڭلارنىڭ مۇناسىۋىتى قانداقراق؟

— ھەي، ھازىر ئۇلارنىڭ ئۇرۇشىدەك ھالى يوق، يالقۇن بېسىلغان بىلەن چوغ تېخى ئۆچمىدى، شۇڭا تىنچ ئۆتۈش ئۈچۈن ماڭا بىر ئاز يول

قويۇدۇ. شىڭ تۈلكىنىڭ ھالى سەل- پەل ئوڭشالسىلا مېنى ئارامدا قويمايدۇ.

— شۇنداقمۇ؟... بۇنى بىلىدىكەنسىزۇ، ئەجەپ يەنە خەتەرلىك ھالەتتە تۇرۇپ خىزمەت قىلىۋېرىمىز؟ — مەمتىلى ئەپەندى گېنرالغا سىناش نەزىرىدە قارىدى.

— نېمە چارە؟ ھاجىمنى قايقاندىن ھەزەر ئەيلەشكە شۇنچە دەۋەت قىلدىم، ئۈنىمدى. ئۇ رەئىسلىكنى قوبۇل قىلىپ ھۆكۈمەت تەرەپكە ئۆتۈۋالسا، ماڭا نېمە ئامال؟ ئۆلمىگەن جاندا ئۈمىد بار دەپ تۇرۇپ باقمايمىزمۇ، ئۇنىڭدىن كېيىن بىر گەپ بولمامدۇ. ھېچ بولمىسا شۇ چاغغىچە ئازراق ساۋابلىق ئىش قىلىپ گۇناھىمىزنى يېنىكلەتسەكمۇ ئەجەپ ئەمەس.

تەۋپىقنىڭ يەنە كۆپ نەرسىلەرنى سورىغۇسى بار ئىدىيۇ. لېكىن سىجاڭنىڭ چېھرىسىدىكى چوڭقۇر قايغۇ ئالامىتىنى كۆرۈپ قېلىپ، گەپ قىلمىدى.



# ئون سەككىزىنچى باب

قەھرىمانلارنىڭ جاراڭلىق ئاۋازلىرى ئاڭلانغاندا ھاپىز ناخشىسىنىڭ نېمە كېرىكى؟  
ئات جەڭگە چېپىپ كېتىۋاتقاندا مەن قانداق قىلىپ چىمەنلىكتە ياتالايمەن؟  
— ئىبراھىم مۇنتەسەر (X ئەسىر) شېئىرلىرىدىن  
«چىڭگىزخان» دا كەلتۈرۈلگەن نەقىل)

## 1

بېگىشەھەردىن قايتقان كۈنى كەچتە تەۋپىق ئوقۇغۇچىلارنى دېۋىزىيە ئىشتابىدىكى ياتاقچىلارغا ئورۇنلاشتۇرۇپ قويۇپ، ئۆزى شاگىرتلىرىدىن ئابدۇراخمان شائىر، سابىت، ئابدۇغۇپۇرقۇناچى، ئەمەت مەخسۇم، سەيپىددىنلارنى ئېلىپ نوۋېشى مەكتەپكە كەلدى. مەھمۇد مۇھىتى ئۇنىڭغا بەرگەن مۇھاپىزەتچى جەڭچىلەر نېمۇتۇللا، مەڭلىكاخۇنلارمۇ ئۇلار بىلەن بىللە (مۇھاپىزەتچىلەر شۇ كۈندىن باشلاپلا ئۇنىڭ خىزمىتىگە كىرىشكەندى) نوۋېشى مەكتەپتە ئۇلارنى مەجىددىن ئەپەندى، ئەخمەد ئەپەندى ۋە باشقا بىر قانچە ئوقۇتقۇچىلار ۋە ئوبۇلقاسىم باشلاپ كەلگەن سانايى نەپىسە قارمىقىدىكى بىر قانچە سازەندىلەر كۈتۈۋالدى. بۇلارنىڭ ئىچىدە قۇتلۇقھاجىم شەۋقىمۇ بارىدى.

مەمىتى ئەپەندى مەكتەپ ھويلىسىغا كىرىپ كېتىۋېتىپ شاگىرتلىرىغا:

— مەن سىلەرنى دەم ئالدۇرماي نېمىشقا باشلىۋالدىم، بىلەمسىلەر:— دېگەن سوئالنى قويدى، — چوڭلارنىڭ سۆھبىتىدە سىلەر بېلىۋېلىشقا تېگىشلىك پايدىلىق نەرسىلەر بولۇپ قېلىشى مۇمكىن، شۇلارنى ئاڭلاپ قالسۇن دەيمەن.

تەۋپىق ئۆزلىرىنى كۆتۈپ ئولتۇرغان بىر مۇنچە ئادەمنى كۆرۈپلا چاقچاق باشلىدى:

— قارىغاندا بىرەر كاتتا مۇراسىمغا تەييارلىنىپ تۇرغاندەكلا قىلىسلەرغۇ؟ مەجىددىن ئاغىمىز قايتا توي قىلماقچى ئەمەستۇر؟ ئۇنداق بولىدىغان بولسا ئىبادەت خېنىم ساقىلىنى يۇلۇپ، دوختۇر دوستىمىزنى كوسا قىلىپ قويدىغۇ؟

— بۇ ئەپەندى ماڭىلا ئارام بەرمەيدۇ، ھەمىشە ھوجۇم نىشانى مەن، — دېدى مەجىددىن ئەپەندى ياسىما تېرىكش بىلەن، — ئۇنداق ئەمەس، ئەپەندىم، سىزنى ئۆيلەپ قويۇش توغرىسىدا مۇزاكىرە ئويۇشتۇرۇپ تۇرۇپتىمىز. ئەمدى پەقەت ئۆزىڭىزنىڭلا پىكىرى كەملىك قىلىۋاتاتتى، — دوختۇر چاقچاق بىلەن جاۋاب قايتۇرۇدى.

— مېنىڭسىزمۇ قارار قىلىشقا بولاتتى، مانا شەۋقى ئاكىمىز ماڭا تولۇق ۋەكىللىك قىلالايتتى ئەمەسمۇ؟

— ئوھۇي، شەۋقى بىلەن تۇغۇلغاندىن بېرى بىللە ئويناپ چوڭ بولغاندەك گەپ قىلىسىزغۇ؟ ياخشىمۇ تۈنۈگۈنلا تونۇشقىنىڭىز.

— تۈنۈگۈن تونۇشقان دوستۇمنى ۋەكىل قىلمىسام، سىزدەك كونا تونۇشلار مېنى چۈشەنمىسە.

— بوپتۇ، يۇقۇرى ئۆتۈك، ۋەكىلىڭىزگە يېقىن ئولتۇرۇڭ. ھازىر سىز مېھمان، نېمە دەۋالسىڭىزمۇ كەڭچىلىك قىلىمىز. قېنى يىگىتلەر، سىلەرمۇ ئولتۇرۇڭلار.

— تارىچىلىقىڭىزمۇ بارمىدى ئەمەسە؟ ماڭا زامانىنىڭ تارىلىقى ئاز كەلگەندەك؟ بولدى گەپ قىلماڭ، ھاجىكام بىلەن ئوبدانراق پاراڭلىشىۋالغىلى قويۇڭ، — تەۋپىق شۇنداق دەپ چاقچاقنى تۈگۈتۈپ، بۇنداق چاقچاقلارنى بولدى قىلىشنى ئىلتىماس قىلىپ دوستلىرىغا ئىشارە قىلدى (ئۇ شاگىرتلىرى ئالدىدا بەزى گەپلەرنىڭ چەكتىن ئېشىپ كېتىشىدىن ھەزەر قىلاتتى). ئاندىن شەۋقىگە بۇرادى، — خوش، ئۇستاز، ئەھۋالڭىز نىچۇك؟

— ئەلھەمدۇلىللاھ.

— بىزنىڭ بەختىمىز ئۈچۈن سالامەت بولۇڭ. ئاكامدىن كۆپ سالام يوللاپتىكەنسىز، رەھمەت.

— بىراق، ئەپەندى، ئاكىلىرىدىن سىلىنىڭ تۆرت سائەتلا ئۇخلايدىغانلىقىنى ئاڭلاپ، سىلىگە بەك ئاچچىقىم كەلدى. ھەقىقەتەنمۇ بالىلارچە قىزغىنلىق! ئۇنداق قىلىشقا ھەقىقىي يوق جۇمۇ. رەسۇللىلاھ سەللەھۇ ئەلەيھى ۋەسەللەم كېچىسى ئۇخلىماي ئىبادەت قىلىدىغان بىر ساھابىگە كايىپ: «سېنىڭ بەدىنىڭدە بالىلىرىڭنىڭمۇ ھەقىقى بار»<sup>①</sup> دېگەن. يەنى، دېمەكچىكى، ئۇنى شەخسىيەت مۈلكى بىلىپ قالايمىقان خورىتىدىغان ئىشنى چەكلىگەن. خۇددى شۇنداق، سىلىنىڭ بەدەنلىرىدە دوست بۇرادەرلەرنىڭ، مىللەتنىڭ ھەقىقىي بار، ئۇنى ئاسرىماي تېزلا كېرەكتىن چىقارسىلا گۇناھكار بولىلا.

— ئايغىنىڭىز ئۈچۈن رەخمەت، ئۇستاز، مېنىڭ ئېسى- يادىم سىزدىلا بولدى. مەنغۇ ياش، يۈكنى ئېغىرراق كۈتەرسەممۇ ھېچقىسى يوق. سىز ياشنىپ قالغان چاغدا ئۆزىڭىزنى ئاسرىمىسىڭىز بولمايدۇ.

— بولدى، تەكەللۇپ قىلىشمايلى، ئۆزئارا تەكەللۇپ قىلىشماسلىق ئۆزلىرىنىڭ شۇئارىدىغۇ، سىلىگە بەربىر گەپ ئاڭلاتقىلى بولمايدۇ. قۇرۇق گەپنى قۇيۇپ تەمبۇرنى قوللىرىغا ئالسىلا.

— ئۇنىسىڭىز ئۆزەممۇ چىداپ تۇرالايمەن، — تەۋپىق تەمبۇرنى قولغا ئېلىپ سارلاشقا باشلىدى. ئۇ تەمبۇرنى سارلىغاچ ئەخمەد ئەپەندىنى كۈزەتتى. ئەخمەد ئەپەندى خىيالچان كۆزلىرىنى بىر نۇقتىغا تىككەن ھالدا پاراڭلارغا ئارىلاشماي ئولتۇراتتى. ئۇنىڭ چىرايى بىر ئاز تاتارغان ھەم يادا قىلغانىدى. ئۇ تۇرۇپلا بويىنى سىپاپ قويۇپ، ئېغىر- بېسىق، چوڭ سۈپەتلىك بىلەن قۇلاق سالاتتى. تەۋپىق بىر نەچچە ناخشا ئوقۇپ بەرگەندىن كېيىن تەمبۇرنى سانايى نەپىسەنىڭ سازچىلىرىدىن بىرىگە بېرىپ، خەلق ئاھاڭلىرىغا چېلىپ بېرىشنى ئىلتىماس قىلدى. ئۇمۇ بىر نەچچە پەدە چالغاندىن كېيىن داستىخان سېلىنىپ، گۆش

<sup>①</sup> «سەھھ بۇخارى» غا قارالسۇن، — ئا.

بېسىلغان پولو كەلتۈرۈلدى. تاماق ئۈستىدە ئۇلار ئوقۇ-ئوقۇتۇش ئىشلىرى، ھازىرقى ۋەزىيەت، قانداق خىزمەتلەرنى ئىشلەش زۆرۈرلىكى ھەققىدە سۆھبەتلىشىپ كېتىشتى.

— بىز مەكتەپتە ئويۇن تەييارلىماقچى ئىدۇق، ياردەملىرىنى ۋە مەسلىھەتلىرىنى كۆپ كۈتتۈق، — دېدى تۇرغۇن ئەپەندى تەۋپىققا قاراپ.

— شۇنداقمۇ؟ — دېدى ئۇ كۈلۈمسىرەپ تۇرۇپ، ئالدىنقى تاماق يىگەچ، — ياخشىغۇ، خەلقنى ئويغۇتۇشنىڭ ۋاقتى كەلدى. بۇنى پەقەت سانايى نەپىسەگىلا تاشلىۋەتمەي بىز ئانچە-مۇنچە تىرىشساق ئارتۇق كەلمەيدۇ.

— قايسى مەزمۇنلاردا ئويۇن تەييارلىساق بۇلار؟ ناخشىلارغا ئۆزلىرى ئاھاڭ ئىشلەپ بېرىلا، ئەلۋەتتە، — دېدى ساۋۇت ئەپەندى.

— مېنىڭچە «غېرىپ-سەنەم»، «تاھىر-زۆھرە» گە ئوخشاش خەلق داستانلىرىنى سەھنىلەشتۈرسە تازا ياقتى، — دېدى ئوبۇلقاسىم قىزلىق بۇرىنىڭ ئۇچىنى چىمداپ قويۇپ.

— مەمتىلى ئەپەندى ئۆزگەرتىپ يېزىپ چىقسا بولۇدۇ، — باشقىمىز بۇنىڭ ئەھدىسىدىن چىقالمايمىز، — دېدى نامان ئەپەندى.

— سىلەر دەۋاتقان داستانلارنى سەھنىلەشتۈرۈشنىڭ قانچىلىك ئەمەلىي ئەھمىيىتى بار؟ — دېدى مەمتىلى ئەپەندى كۈلۈمسىرەپ تۇرۇپ.

— خەلق ياقتۇرىدۇ، جەزمەن ئالقىشقا ئىگە بولغىلى بولۇدۇ.

— «ياقتۇرۇش» دېگەنگە كەلسەك، ئادەم دېگەن شۇنداق نەرسىكى، ئۆزىگە زىيانلىق نەرسىلەرنىمۇ خۇمارداپ قالىدۇ، بەكرەك ياقتۇرۇپ قېلىشىمۇ مۇمكىن، مەسىلەن: نەشە، ئەپيۇن دېگەندەك نەرسىلەرمۇ كىشىنى ھوزۇرلاندىرۇرۇش، — دېدى تەۋپىق سۆھبەتداشلىرىغا بىرمۇ.

بىر قاراپ چىققاچ. نىمىشكىدۇ ئوبۇلقاسىم كۆزلىرىنى ئېلىپ قاچتى، — كېسەل كىشى قېرىق، ئاچچىق بولسىمۇ دورا ئىچمەي ئامال يوق، ...

مېنىڭچە، بىز ھەم كېسەلنى ساقايتىدىغان ھەم ئۇنىڭغا لەززەت تۇيۇلدۇرغان دورىلارنى تاپساق ئەڭ ياخشى. بولمىغاندا شىپالىق ئاچچىق دورىمۇ بولۇۋېرىدۇ.

— ئەپەندىم، قاراشلىرىڭىزنى ئۇچۇقراق تەپسىلىراق قويۇپ باقسىڭىزچۇ، — دېدى ئابدۇراخمان شائىر چوڭلارنىڭ سۆھبىتىگە ئارىلىشىشقا جورئەت قىلىپ.

— ئەدەبىيات - سەنئەت ئىلاجى بار ھەم بەدىئىي زوق بەرسە ھەم تەربىيە بەرسە ياخشى. بۇ ئىككىسىگە بىرلا ۋاقىتتا ئېرىشكىلى بولمىغان ئەھۋالدا قايسىسى زۆرۈر بولسا شۇنى مەخسەت قىلىپ قويۇش كېرەك، بۇ مېنىڭ كۆز قارىشىم. — مەمتىلى ئەپەندى داستاندىن چەتنەپ قولىنى سۈرتكەچ داۋام قىلدى، — مېنىڭچە، ئەدەبىيات - سەنئەت كىشىلەرنىڭ تۇرمۇشتا يولۇققان سوئاللىرىغا جاۋاب بېرىشى، ئەۋلادلارنى تەربىيلىشى، بەدىئىي زوق بېرىشى كېرەك. شۇ زامان رىئاللىقىغا تەسىر كۆرسەتمىگەن، رىئاللىقنى ئەكس ئەتتۈرمىگەن، رىئاللىقتىن ئايرىلغان ئەدەبىيات كىشىگە «زوق» بېرىدىغان، «قىزىقارلىق» بولسىمۇ، پايدىسىز دۇر. ئۇ پەقەت توققار ئۈچۈن ئىچ پۇشقى، بىكارچىلار ئۈچۈنلا كېرەك. ئەسلىدە ئەدەبىيات - سەنئەت ھېچقانداق سىياسىي، ئىجتىمائىي ۋەزىپىلەرنى ئۈستىگە ئالماسلىقى كېرەك، بۇ ھازىرقى زامان ئەدەبىيات - سەنئەت قارىشى. مەن بۇ قاراشنى خاتا دېمىسەممۇ، بىزدەك يوقلۇق ئىچىدىكى مىللەتلەر نۇقتىسىدىن بىز ئەدەبىياتنى خۇددى ئاچچىق دورىغا ياللىغان شېكەر ئورنىدا پايدىلىنىشقا مۇھتاجمىز. شۇڭا، ئەدەبىيات - سەنئەت بۈيۈك ئىجتىمائىي ۋەزىپە ئارتقان ياكى شۇنداق ۋەزىپىنى ئۈستىگە ئېلىشى كېرەك. ئالايلۇق، بىزنىڭ كىلاسسىكىلىرىمىزنىڭ سۆيگۈ غەزەللىرى، ئىشقى داستانلىرى رىئاللىق ئۈچۈن قانچىلىك خىزمەت قىلدى؟ بۇلار شۇ دەۋر رىئاللىقىمۇ؟ ئۇلار قانچىلىك خىزمەت قىلالىشى مۇمكىن؟ خەق ئۇلاردىن قانچىلىك نەپ ئالدى؟ قولىزما ھالىتىدە تۇرىدىغان ياكى چەكلىك نۇسخىدا كۆچۈرۈلۈدىغان بىر زاماندا، زور كۆپچۈلۈكى ساۋاتسىز بولغان بىر ئەلدە بۇ يازمىلاردىن قانچىلىك ئادەم بەھرىلەندى؟ بىز باشقا مىللەتلەر ئالدىدا بۇ نەرسىلەرنى كۆتۈرۈپ چىقىپ ماختىنىدىغان دەسمايە قىلساقمۇ، ئۆز ئىچىمىزدە بۇ نەرسىلەرنىڭ مىللەتنىڭ تەقدىرى، ئىستىقبالى ئۈچۈن ھېچقانداق ئۆزگۈرۈش،

ھېچقانچە پايدا ئېلىپ كەلمىگەنلىكىنى، بىزنىڭ ئەمەلىيەتتە ماختانغۇدەك ھېچنەرسىمىز يوق ئىكەنلىكىنى ئېتىراپ قىلساق بولىدۇ. ھەر قانداق جاراھەتنى يوشۇرۇش كېسەل ئۈچۈن پايدىسىز، ماختىنىش ئىنسانغا ئەڭ زىيانلىقتۇر، — ئۇ بىردەم سۈكۈتتىن كېيىن مەسخىرىلىك تەلەپپۇزدا قوشۇپ قويدى، — ئەنجان تەرەپتە بېسىلغان بەزى يېڭى كىتاپلاردىن كىساسكىلىرىمىزنىڭ خىلۋەتتىكى «ئاھ - ۋاھ»لىرىغا سىياسىي مەنا، ئارقا كۆرۈنۈش تېڭىپ شەرىھى بېرىلگەنلىكىنى كۆرۈپ قالدىم. كوممۇنىستلارنى دوراپلا شەخسىي «ئاللا - توۋا»لارغا سىنىپىي ئوقۇملارنى تېڭىپ چۈشەندۈرۈپتۇ. بىراق، بىزنىڭ زاھىدىلىرىمىز ئەينى چاغدا بۇلارنىڭ قالتىس مۇلاھىزىلىرىدە ئوتتۇرىغا قويغان ئوقۇملارنى خىيالغىمۇ كەلتۈرۈمگەنلىكىدە شەك يوق. مەسىلىنىڭ ئېچىنىشلىق تەرىپىمۇ دەل شۇ يەردە!

— شۇنداق، ئەدەبىيات تۇرمۇشقا يۈزلۈنۈشى كېرەك، — دېدى شەۋقى سالاھىيىتىگە يارىشا سالمالىق بىلەن، — لېكىن، سىلىنىڭ كىلاسسىكىلارنى يوققا چىقارماق بولۇشلىرىمۇ توغرا ئەمەس، ئۇلارنىڭ ئىچىدە مول تارىخىي ئەھمىيەتلىك نەرسىلەر بار.

— شۇنداق، بولۇپمۇ ئىلمىي ئەسەرلەردە، ئاندىن قالسا دىداكتىك ئەسەرلەردە، مەن بۇنى رەت قىلماقچى ئەمەسمەن. ئۇلارنى تارىخىي نۇقتىدىن قەدىرلەشكە ئەرزىيدۇ. شۇ دەۋىردىكى تىل، ئۆرپ - ئادەت، مەدەنىيەت،... قاتارلىقلارنى باشقا مىللەتلەرگە سېلىشتۇرغاندا مەنىۋىي مەھسۇلاتلار بىزدە بەكمۇ ئاز ۋە بىر ئاز جەمىيەتتىن ئايرىلغان، ئەپسانىۋىي تۈس ئالغان. بۇلارنى يېڭىۋاشتىن كۆتۈرۈپ چىقىش مۇشۇ دەۋردە ھېچقانداق ئەمەلىي ئەھمىيىتى يوق ئىش.

— ئەپەندى، ئۆز ئىللەتلىرىڭىزنى ئۆزىڭىز ئاچقىلى تۇردىڭىزغۇ؟ — دەپ گەپ قاتتى مەجىددىن ئەپەندى چاقچاق ئارىلاپ.

— ئىنساننىڭ ئۆزىدىكى ئىللەتلەرنى كۆرۈۋالايدىغان بولغانلىقى — ئۇنىڭ ئاقىللىق دەرىجىسىگە يەتكەنلىكىنىڭ بىشارىتىدۇر.

— ئەجەبا باشقىلار «ئۇيغۇر» سۆزى بىلەن سەل - پەل ناچار سۈپەتنى

قوشۇپ سۆزلەر بولسا قويغا چاچلىرىڭىز تىك تۇرۇپ، ئۇنىڭ چوڭلىقى، ھۆرمىتى بىلەن، ھەتتا سىزگە دوست بولۇشى بىلەنمۇ ھىساپلىشىپ ئولتۇرماي رەددىيە بېرىدىكەنسىز، ئۆزىڭىز قىلچە ئاياپ تۇرماستىن ھەر نېمە دەۋىرىكەنسىزغۇ؟

— باشقا مىللەتلەرنىڭ ئىللىتىمىزنى تىلغا ئېلىشى ھاقارەت ئۈچۈندۇر. ئۆزىمىزنىڭ تىلغا ئېلىشىمىز ۋە سۆكشىمىز تۈزۈتۈش ئۈچۈندۇر. بۇ ئىككىسى ئىككى گەپ.

— ئەپەندىم، ئەدەبىيات- سەنئەت ھەققىدىكى سۆھبىتىمىزنى داۋاملاشتۇرۇيلى، — دېدى شەۋقى، — سىلىنىڭچە ھازىرقى ئەدەبىيات- سەنئىتىمىز قانداق بولۇشى كېرەك؟

— بۇ ھەقتە سىزنىڭ تۇتقان يولىڭىز بىلەن مېنىڭ قارىشىم ئوخشاش دەپ ئويلايمەن، — دېدى تەۋپىق تەمكىنلىك بىلەن، ئاندىن ئېنىقراق قىلىپ داۋام قىلدى، — ئىنسانغا تىرىكلىكنى كاپالەتلەندۈرۈش ئۈچۈن بىرىنچى زۆرۈرىيەت — تاماق، تىرىكلىكنىڭ بىرىنچى ۋە ئەڭ مۇھىم شەرتى ھازىرلانغاندىن كېيىن، ئىنساننىڭ ئويلايدىغىنى نومۇسنىڭ پەردىسى بولغان كىيىمدۇر. ئاچلار ئۈچۈن «بەدىئىي زوق» دېگەندەك گەپلەر ئىنتايىن بىمەنلىك ۋە كۈلكۈلۈك بولغان بولاتتى. مۇشۇ نوقتىدىن ئېيتقاندا بىزگە ھازىرقى ئەھۋالدا زۆرۈر بولغىنى ئاللىقانداق «زوق ئېلىش»، «ھۇزۇرلۇنۇش» ئەمەس، رېئاللىقنى ئۆزگەرتىشنىڭ قۇرالى! زوق بېرىدىغان تەمبۇر زۆرۈر ئەمەس ئويغىتىدىغان دۇمباق كېرەك! گەرچە ئۇ يېقىملىق ئاڭلانمىسىمۇ.

— ئۇغۇ شۇنداق، ئەپەندىم، — دېدى ئوبۇلقاسىم بۇرنىنىڭ ئۈچىنى چىمداپ تۇرۇپ، — باشقا نەرسىلەرگە، مەسىلەن، خەلق داستانلىرىغا ئۆزىمىزنىڭ خاھىشى بويىچە يېڭى مەزمۇنلارنى يوشۇرۇپ، مەخسەت ئۈچۈن خىزمەت قىلدۇرساق بولمامدۇ؟

— ئۇنداق قىلىسىمۇ بولۇدۇ. مېنىڭچە ئەڭ ياخشىسى ئۇ نەرسىلەرنى مەخسەتكە لايىقلاشتۇرۇمىز دەپ بۇزۇپ ئولتۇرغىچە يېڭىدىن ئىجاد قىلساق ياخشىراق. ئويغۇتۇش دېسە بەزى ئەسەرلەرگە ئاز- پاز

ئىسيانكارلىق روھىنى يوشۇرۇپ قويۇش كۇپايە قىلمايدۇ. ئۇنداق ياپتا گەپنى كىم چۈشۈنۈدۇ؟ دانالار ئېيتقان: «ھېچقاچان شېئىرنى شائىر ئۆزى ئۈچۈن سۆزلىمەيدۇ، شۇنىڭ ئۈچۈن شېئىرنىڭ مەنىسى روشەن، ئېنىق بولۇشى»<sup>①</sup> كېرەك.

— دېمەك، بىر خەلققە تەقدىم ئېتىلىدىغان نەرسىلەردە ئىسيانكارلىق روھىنى ئىمكانىيەت يار بەرگەن ئەڭ ئاخىرقى چەككىچە ئاشكارا ئوتتۇرغا قويۇشمىز كېرەك. چۈنكى بىزنىڭ كىتاپخان، تاماشىبىنلىرىمىز ئىنتايىن نادان خەلق ئىكەنلىكىنى ئۇنۇتماسلىقىمىز، شۇلار ئۈچۈن لايىقلاشتۇرۇپ يېزىشمىز كېرەك. ياپتا گەپلەر بىلەن سىمۋول قىلىش ئارقىلىق ھەر قانچە يوغان گەپلەرنى قىلىۋەتكەن بىلەنمۇ ئۇنى پەقەت كۆزى ئوچۇقلار چۈشۈنۈدۇ. بىز ئويغاتماقچى بولغانلار چۈشەنمەيدۇ. بۇ خۇددى ئارقىسىدىن بېرىپ ئوقۇپ بەرمىسە باشقا ھېچكىم ئوقۇيالمىدىغان نەسىردىن ئەپەندىمنىڭ سالام خېتىدەك نەرسە بولۇپ قالىدۇ.

سەل سۈكۈتتىن كېيىن، بۇرنىنى چىمداپ ئولتۇرغان ئوبۇلقاسىم چوڭقۇر ھۆرمىتىنى ئىپادىلەپ:

— تەۋپىق ئەپەندىنىڭ ئىستىداتىغا قايىلمەن. ئەمما، زە مۇشۇنداق ئادەملىرىمىزنىڭ سەھرالاردا ئەپەندىچىلىك قىلىپ ئۆمرى ئۆتۈۋاتقىنىغا ئېچىنىپمۇ كېتىمەن، قىلىۋاتقان ئىشىغا ئوشۇقلا كېتىدۇ. دە... — ئۇ مۇشۇنداق ماختاشتىن كېيىن تۇيۇقسىز سۆھبەت تېمىسىنى ئۆزگەرتىپ، — بولشېۋىكلەر ھەققىدە نېمە دەيسىلەر، ئەپەندىلەر؟ ھازىر قەشقەر كوچىلىرىدا سوۋېتكە قارشى تەشۋىق ۋازاقلرى، شۇئارلار پەيدا بولۇپ قالىدىغان بولۇپ قالدى، بەزىلەر بۇنى ئەنگىلىيە قاتارلىق جاھانگىر دۆلەتلەرنىڭ ئويۇنى دەيدىكەن، بەزىلەر مەھمۇد...

— بىز، ئەپەندىم، مۇشۇنداق ئىشلارغا كەمرەك ئارىلىشايلى، بىزنىڭ ئىشىمىز ھازىرچە ئاقارتىش بولغاندىكىن، دەيمىنا، — دېدى شەۋقى

---

<sup>①</sup> «قابۇسنامە»، — ئا.



ئوبۇلقاسمىنىڭ سۆزىنىڭ بىلىگە تېپىپ.

تەۋپىق ئوبۇلقاسمىنىڭ تاتىرىپ كەتكەن چىرايىغا قاراپ ئۇنىڭغا سەل ئىچى ئاغرىپ قالدى. «بوۋاي ئۇنىڭغا ئازار قىلىپ ئەجەپ سىلكۈۋەتتىيا؟» دېگەنلەرنى ئويلىغاچ، شەۋقىگە قارشىدى، شەۋقىنىڭ رەڭگىمۇ بوزۇرۇپ كەتكەنىدى. شەۋقى ئوڭايىسىزلىقنى كۆتۈرۈۋېتىش، ماۋزۇدىن چەتلىگەن سۆھبەتنى بۇرۇنقى ئىزغا سېلىش ئۈچۈن يەنە ئوبۇلقاسمىنىڭ ئاۋالىقى سۆزىگە، تەۋپىق ھەققىدىكى مەدھىيە سۆزىگە قوشۇلغاندەك قىلىپ:

— مەنمۇ بۇ ئىنىمىزنىڭ زايى بولۇپ كېتىۋاتقىنىغا ئېچىنمەن، —

دېدى.

بۇ سۆزلەر تەۋپىقنى ھەم خىجىل قىلدى ھەم ئاچچىقنى كەلتۈردى. خىجىل قىلغىنى يۈزۈمۈ. يۈز ماختاش بولسا، ئاچچىقنى كەلتۈرگىنى نوقتىئىنەزەرنىڭ خاتالىقى ئىدى.

— بىز كەلگۈسى ئەۋلادلارنىڭ بىزنى چۈشۈنۈدىغانلىقىغا ئىشىنىشىمىز لازىم، — دېدى تەۋپىق تەمكىن ئاھاڭدا، دائىمى كۈلۈمسىرىشى بىلەن، — ئۇلار بىزنىڭ مۇشۇ دەۋر ئۈچۈن مۇھىملىقىمىزنى، مۇشۇ دەۋر رېئاللىقىنى ئۆزگەرتىش ئىشلىرىنى دەپ، پاساھەتلىك داستانلار، يىرىك ئەسەرلەر، ئاشىق-مەشۇقلار ھەققىدىكى بازىرى ئىتتىك نەرسىلەرنى يېزىش ئارقىلىق پاتراق تونۇلۇپ، شەخسىي نام قازىنىش بەختىدىن ۋاز كەچكەنلىكىمىزنى مۇشۇ ئىجتىمائىي رېئاللىق، مۇشۇ زۇلمەتلىك جەمئىيەتنى ئۆزگەرتىش، خەلقنى ئويغۇتۇش ئۈچۈن قوپالراق ھەم ئاددىيىراق بولسىمۇ كېرەكلىك نەرسىلەرنى يازغانلىقىمىزنى چۈشۈنۈدۇ. ئۇلار بىزدىن «خەمسە» چىلىكىنى داۋام قىلدۇرماپتۇ، ھەقىقەتەن ئىلگىرىكىلەرگە يەتمەيدىكەن دەپ ئاغرىنمايدۇ، ئەگەر ئاغرىنسىمۇ مەيلى! ئىلگىرىكىلەر يۇرتتا يېغىلىق، مالىمان، خارابىلىق، مۇنقەرزلىك ئاسارىتى، ھۆرلۈكىنىڭ تەنتەنسى ياكى ئاپەتلەرنىڭ دەھشىتى ھۆكۈم سۈرۈۋاتسىمۇ بۇ رېئال تۇرمۇشنى ئەكس ئەتتۈرمەي، ئۆزىنى چەتكە ئېلىپ، خىلوۋەتتە ساپ مۇھەببەتنى

كۈيلەۋېرىپتىكەن. لېكىن بىزمۇ شۇ ئىزدىن ماڭساق بولماس. ھازىرقى كۈندە يۇقۇرىدا دېيىلگەن داستانلارنى كۆتۈرۈپ چىقىشنىڭ قانچىلىك رېئال ئەھمىيىتى بار؟ بىز ئەمدى ئۇلارنى ئاجايىپخانغا تاپشۇرۇپ بېرىلى، شەخسىي شان- شەرەپتىن، شائىر، مۇتەپەككۈر دېگەن شۆھرەت تاجىدىن مەھرۇم بولۇپ ئەپەندىچىلىكىمىزنى قىلىۋېرىش ئۈچۈن مەردلىك جامىنى قوللىمىزغا ئالايلى. ئورماندىن تېخىمۇ كۆپ ياغاچ توشۇش ئۈچۈن ھازىر بار بولغان جىمى ياغاچنى دەسمايە قىلىپ يولغا كۆۋرۈك سالايلى... ئەگەر بۇ ياغاچلاردىن كۆۋرۈك سېلىشقا قىممىساق ياكى چىرايلىق جازىلارنى ياساش ھەۋىسىگە بېرىلسەك پۈتۈن ئورماننى زىيان تارتىمىز! ئۆز شەخسىيىتىدىن مىللەتنىڭ ئومۇمىي مەنپەئەتىنى ئۈستۈن قويدىغان بىر گوروھ ئوغۇل- قىزى بولمىغان مىللەت بەختسىزدۇر. شەۋقى ئاكىمىز بايا مېنىڭ زايىا بولۇۋاتقان ئۆمرۈمگە ئېچىنىدىغانلىقىنى بىلدۈردى. ئەگەر بۇنداق ئېچىنىش توغرا بولۇدىغان بولسا ئېچىنىشقا تېگىشلىكلەردىن بىرى دەل ئۆزى ئەمەسمۇ؟ — ئۇ شەۋقىگە قاراپ كۈلۈپ تۇرۇپ داۋام قىلدى، — ئۇنداق ئەمەس دەيدىغان بولسىڭىز نېمە ئۈچۈن:

بىر قىلىچ بەرسە خۇدا «كەس» دەپ ئۇنىڭغا بۇيرىسام،  
ئۈزسە خەلقىم بويىدىن خورلۇق كىشەن- زەنجىرىنى.  
گەر خاراپكەن ئەل-ۋەتەن، كاللامنى ئۈزسۇن ئۇ قىلىچ،  
كۆرمىسۇن شەۋقى كۆزى قۇللۇقتا ئەل تەقدىرىنى!

دەپ يازدىڭىز؟ سىزمۇ «پەرھات- شېرىن» نى يېڭى بىر خىل شەكىلدە يازسىڭىز، «خەمسە» چىلىكىنى يېڭى پەللىگە كۆتۈرسىڭىز بولماسمىدى؟ بايا دېمىدىممۇ، ئىككىمىزنىڭ قاراشلىرى ئوخشاش.  
شەۋقى كۈلۈپ كەتتى.

— راست دەيلا، ئىنىم، بىز ئۆز دەۋرىمىز ئۈچۈن ئاددىي ئىشلارنى قىلىپ نامىسىز كەتسەكمۇ مەيلى دەيدىغان يولنى تاللىدۇق. بايا مېنىڭ ئېچىنىمەن دېگىنىم، ھەرگىزمۇ سىلنى خىلۋەتكە بېكىنىۋېلىپ كونا بىر نېمىلەرنى قايتا باشتىن يازسۇن دېگىنىم ئەمەس، ئەكسىچە زامان تەتۈر بولمايدىغان بولسا، خاتىرجەم مۇھىتتا ئىلمىي خىزمەت ئىشلىسە

قابىلىيىتىنى جارى قىلالايتتى دېگىنىم ئىدى.

— رەھمەت، ئۇستاز، دەرۋەقە، ھېلىقىدەك تېمىلارنى يېزىش كەلگۈسىدىكى ئەدەبىيات تەتقىقاتچىلىرىنىڭ مۇشۇ دەۋر ئەدەبىياتى ئۈچۈن كۆرۈنەرلىك دەپ تىلغا ئېلىشىغا (ھەتتا زور-مۇزور سىياسىي خاھىشلارنى تېڭىپ تەھلىل قىلىشىغا) ئوبدان بولسىمۇ، مۇشۇ دەۋر خەلقىگە ھېچنىمە بېرەلمەيدۇ، — ئۇ بۇ ھەقتىكى مۇلاھىزىلەرنى توختۇتۇش ئۈچۈن گەپنى بۇردى، — ئەمدى تۇرغۇن ئەپەندىنىڭ تەكلىپىگە كېلەيلى. مېنىڭچە سىلەر سەھنە ئەسىرى ئىشلىمەكچى بولساڭلار دەل مۇشۇ زاماننىڭ پەرھادلىرىنى ئېلىپ چىقىڭلار. ئۇلار بىر ئۆزىنىڭ شېرىنى ئۈچۈنلا ئاھ ئۇرىدىغان ئەمەس، پۈتۈن شىرىن ۋەتىنى ئۈچۈن ئىلىم كەۋىسى ئېلىپ كېلىدىغان روللارنى ئوينىسۇن. كىشىلەر ئۇنىڭ سۆز-ھەرىكىتىدىن بۇندىن كېيىن نېمە قىلىش كېرەكلىكىنى بىلىۋالدىغان بولسۇن.

— توغرا، مەن تەۋپىقنىڭ قاراشلىرىغا قوشۇلمەن، — دېدى شەۋقى، — سەھنە ئەسىرىدىكى سۆزلەر بىر ئاز ئاشكارا بولسۇن، تېپىشماق بولۇپ، قالسا يەنە ئۆزىمىز يېشىپ بەرمىسەك بولمايدۇ. زىددىيەت، توقۇنۇشلىرى ئاددىراق بولسۇن، ئالدى بىلەن تاماشىبنلارنىڭ زوق ئېلىش سەۋىيىسىنى ئويلاشماي بولمايدۇ.

— لېكىن، يەنە خەلقنى پۈتۈنلەي ئاخماققا چىقىرىپ، ئۇلار ئۈچۈن «ئويلۇنۇش سوتاللىرى» بەرمەي، ھەممىنى مۇئەللىپنىڭ ھەل قىلىۋېتىشىمۇ توغرا ئەمەس. ئۇلارنىڭ ئويلۇنۇپ كۆرۈشىمۇ زۆرۈر، — دېدى تەۋپىق قوشۇمچە قىلىپ، — كېيىن بارا-بارا مۇرەككەپلەشتۈرۈپ بېرىش ئارقىلىق خەلقنىڭ زوقلۇنۇش سەۋىيىسىنى ئۆستۈرۈش كېرەك.

سۆھبەتلەرنىڭ جىددىيلىكى سەل پەسكويغا چۈشكەن پۇرسەتتە ئوبۇلقاسم سۆز ئېلىپ:

— مەمتىلى ئەپەندى ھەقىقەتەنمۇ چوڭقۇر پىكىرلىك، كىشكەن، مەن بۇ كىشى بىلەن تۇنۇشقنىمغا، ئۇنىڭ سۆھبىتىگە داخىل بولۇپ قالغانلىقىمغا ناھايىتى خۇشال بولۇۋاتىمەن، — دېدى قىزغىنلىق بىلەن

بۇزىنىڭ ئۇچىنى سىلاپ-سىلاپ قويۇپ، — ئەگەر ئەپەندىگە ماقۇل كەلسە مۇشۇ يەردىكى ئوتتاقوپ ئەتىگىچە مېنىڭ غېرىپخانەمگە قەدەم تەشرىپ قىلغان بولسا مەن خۇشال بولغان، تۇنۇشلىقىمىز تېخىمۇ چوڭقۇرلاشقان بولاتتى.

مەمتىلى ئەپەندى ئوبۇلقاسىمنىڭ ئاۋۋالقى سۆزلىرىدىن تەنلىرى جىمىرلاپ كەتكەن بولسىمۇ، كېيىن يەنە: «ئۇ ئاقكۆڭۈل، تۈز ئادەم بولسا كۆڭلىگە كەلگەننى دەۋىرىدىغاندۇ» دەپ ئويلاپ، ئۆز-ئۆزىگە كايىدى ۋە: — ئۇنىڭسىزمۇ بىز چاپسانلا، چىقىشىپ كېتىمىز ھەم ئۆزۈلۈشۈپ تۇققاندىك بولۇپ كېتىمىز، — دېدى چاقچاق قىلىپ.

— بۇنىڭغا كۆرۈم يېتىپ تۇرۇپتۇ سىلى دېمىسىلىمۇ مېنىڭ ئويۇغۇنۇمدىن باشقىچىلا كىشى بولۇپ چىقتىلا. مەن ئىلگىرى سىلىنى ئادەمنى قورۇندۇرىدىغان، سۈرلۈك كىشىمىكىن دەپتىكەنمەن، لېكىن ئۆزۈمۈ تۇيماي ئىككى قېتىم كۆرۈشۈپلا ئىچەكشىپ قالدىم.

— دوستلارغا شۇنداقمەن. دۈشمەنگە بولسا ئىلگىرى ئويلىغىنىڭىزدەك، — دەپ چاقچاق قىلدى تەۋپىق كۈلۈپ تۇرۇپ، ئەمما كۆڭلىدە ئوبۇلقاسىمنى يەنە ياقىتۇرماي قالدى. «نېمە، بۇ ئادەم تازا خوشامەتكوي، ياغلىمىچىمۇ قانداق؟!...»

مەمتىلى ئەپەندى قەشقەر مائارىپ سېپىدىكى ئاغىنىلىرىگە ناخشا مۇزىكا تەرەپتىن ياردەم بېرىشكە ۋەدە بېرىپ خوشلاشتى. ئۇبۇلقاسىم خېلى يەرگىچە بۇلارغا ھەمرا بولۇپ ماڭدى. ئۇ مەمتىلى ئەپەندىنىڭ كەلگۈسى پىلانلىرىغا قىزىقىدىغانلىقىنى بىلدۈردى. مەمتىلى ئەپەندى كۆڭلىدە بايىقى باھاسىغا ئوخشىمىغان يەنە بىر باھاغا كېلىپ: «بۇ خېلى قىزغىن، تىرىشچان كىشىدەك تۇرىدۇ...» دەپ ئويلىدى. ئەمما ئۆزىنىڭ كەلگۈسى پىلانلىرى ھەققىدە كۈنكېرىت توختۇلۇشنى خالىمىدى. ئوبۇلقاسىم بولسا ئاۋۋالقى قىزغىنلىقى بىلەن تەۋپىقنىڭ ئوقۇغۇچىلىرى بىلەن تونۇشۇپ قېلىشقا تىرىشىپ، ئىسمىنى سوراپ، بەخت ھىسسىغا چۆمگەن كىشىدەك يايىراپ ماڭاتتى. ئۇلار بىلەن تەۋپىقنىڭ قاۋۇل مۇھاپىزەتچىلىرى بىللە بولغاچقا كىشى ھەقىقەتەنمۇ

ئۆزىنى ئەركىن، ئازادە ھىس قىلاتتى.

## 2

ئەتسى تەۋپىق ئوقۇغۇچىلىرىنى ئېلىپ ئاتۇشقا قايتتى. نىمتۇللا بىلەن مەڭلىكاخۇن ئوقۇغۇچىلار سېپىگە سۈر- ھەيۋە بېغىشلاپ تەۋپىقنىڭ يېنىدا پىيادە كېلەتتى. ئۇلارنىڭ جەڭ ئاتلىرىغا يۈك- تاق ئارتىلغان بولۇپ، ئارقىدىن كېلەتتى.

— شۇنداق قىلىپ، دوستىمىز ئابدۇنىياز ھازىر يەكەندە ئىكەن- دە؟ — دېدى تەۋپىق جەڭچىلەر بىلەن سۆھبىتىنى داۋام قىلىپ، — ئۇ تازا جەڭدە كۆكلەيدىغان ئادەم ئىكەن، جاڭگالنىڭ توغراقلىرىدەك...

ئۇلار يېڭىسار قورشىۋىدىن بۇيانقى جىمى كەچمىشلىرى ھەققىدە كەڭ كۆشادە سۆزلۈشۈپ ماڭدى. بەشكېرەمنىڭ شەرقىي چېتىدىن قۇمىسېغى يېزىسىغىچە بولغان چۆللۈك كۆڭۈللۈك سۆھبەت بىلەن بىلىنمەيلا ئارقىدا قالدى.

تەۋپىق قايتىپ كەلگەندىن كېيىن مەھمۇد مۇھىتىنىڭ خېتىنى ئوقۇش مۇناسىۋىتى بىلەن يېغىن چاقىرىشقا ھەم يىغىندىن پايدىلىنىپ يەنە بىر قېتىم ئاقارتىش تەرغىباتى ئېلىپ بېرىشقا نىيەت قىلىپ، تەييارلىققا كىرىشتى. يەنە بىر تەرەپتىن مەكتەپ ھەيئىتىنى مائارىپ ھەيئىتىگە ئۆزگەرتىپ قۇرۇش، ئاتىلار ھەيئىتىنىڭ ئىناۋىتىنى ئەسلىگە كەلتۈرۈش ئۈچۈن ئىككىنچى نۆۋەتتە يەنە بىر يىغىن ئۆتكۈزۈشنى كۆڭلىگە پۈكتى. بۇ يىغىنلارغا ئاتۇشنىڭ جىمى كەنتىدىن ئادەم قاتناشتۇرۇش ئۈچۈن يىراق كەنتلەرگە ئادەم ئەۋەتىپ خەۋەر قىلىش ئۈچۈن ئاغۇلۇق ئوقۇغۇچىلاردىن ئابلىز قارىنى ئەۋەتتى. كاتتايلاققا ئۆزى بېرىشنى قارار قىلدى.

ئۇ قەشقەردىن قايتىپ كېلىپلا يېقىن يېزىلارغا خەۋەر قىلىشنى ئوقۇغۇچىلارغا تاپشۇرۇپ ھەر قايسى كەنت يۈز بېشىلىرىغا خەۋەر قىلۋەتكەندى. ئەتىسلا ئۆزى كاتتايلاققا قاراپ ئاتلاندى. نىمتۇللا

بىلەن مەڭلىكخۇن ئىككىسى ئۇنىڭغا ھەمراھ بولدى. ئۇلار كاتتايلاققا كېلىپلا قوغان كەنتىدىن مۇھەممەد داموللىنى تاپتى. مۇھەممەد داموللا ئاكىسى ئىمىن مەۋلىۋى داموللا بىلەن بۇخارا، ھىندىستانلاردا ئوقۇغان بولۇپ، ئىمىن مەۋلىۋى قەشقەر خانلىق مەدرىستە مۇددەرسلىك قىلاتتى. مۇھەممەد داموللا يېڭىلىق تەرەپدارى (جەدىت) بولغانلىقى ئۈچۈن ئاكىسى بىلەن كۆپ جەھەتلەردىن ئوخشىمايتتى. ۋە پىكىرلىرىدە ئىختىلاپ بارىدى. ئۇنىڭ نۇرغۇن كۆز قاراشلىرى تەۋپىق بىلەن ئوخشۇشۇپ كېتەتتى. تەۋپىق خېلىدىن بېرى بۇ كىشى توغرىسىدا ئاڭلاپ كەلگەچكە ئۇنى كۆرۈمەيلا تونۇپ بولغانىدى. مۇھەممەد داموللا ئارقىلىق موللاق چەكەدى، ناسىراخۇن خەلىپىتىم قاتارلىق نوپۇزلۇق يۇرت ئاقساقاللىرىنى شۇ يەرگە يىغدى. ناسىراخۇن خەلىپىتىم باشچىلىقىدا ئاتىلار ھەيئىتى تەشكىللىدى. بۇلاردىن باشقا ئۆزى قاتنىشالمىغان بولسىمۇ گۈللۈك كەنتىدىن قاسىم چوڭ (يۈز بېشى)، ئونتامدىن مۇھەممەد بەگ قاتارلىقلارنى كاتتايلاق يېزىسىنىڭ ئاتىلار ھەيئىتىگە كىرگۈزۈشتى. ئوقۇتۇش خىزمىتىگە مۇھەممەد داموللا مەسئۇل بولدى.

ئۇ مۇھەممەد داموللىغا ئاۋۋال ئوقۇتۇش خىزمىتىگە يارايدىغان بىر نەچچە ئادەم تېپىشنى تاپىلدى. ئاتىلار ھەيئىتىگە مەكتەپ قۇرۇلۇشىغا مەبلەغ توپلاش، خەلققە تەشۋىق قىلىپ، مەكتەپكە ئوقۇغۇچى جەلپ قىلىش ۋەزىپىسىنى تاپشۇردى. دەرسلىك ماتېرىيالنى ئاتۇشتىن بىر تۇتاش تارقىتىدىغانلىقىنى ئېيتتى.

بۇ مەجلىسنى كېچىچە تۈگۈتۈپ، مۇھەممەد داموللىنى ئېلىپ ئاتۇشقا قايتىپ كەلدى. ئۇنىڭ بۇنداق تېنىمىزلىقىنى كۆرگەن مۇھاپىزەتچى جەڭچىلەر ئۇنىڭغا ھەيران بولۇپ:

— ئەپەندىم، ئەسكەر بولۇپ پىشىپ كەتتۇق دېسەك، سىز بىزنىمۇ بىكار قىلىۋەتكۈدەكسىزغۇ. بىر كېچىدە شۇنچە ئۇزاق يولنى بېسىپ، شۇنچە كۆپ ئىشنى تۈگۈتۈپ كەلدىڭىز، بۇنداق قىلىپ ئۆزىڭىزنى ئالدۇرۇپ قويسىڭىز بىز سىجاڭنىڭ ئالدىدا خىجالەتچىلىككە قالمىز جۇمۇ. — دېدى.

مەمتىلى ئەپەندى كۈلۈپ كەتتى:

— يىگىتلەر، ھايات — ھەرىكەت، ھايات — كۈرەش، دەم ئېلىشقا كەلسەك، كېيىن ھەممىمىز مەڭگۈ دەم ئالمىز ھەم بۇ «دەم ئېلىش» تىن قۇتۇلۇپمۇ كېتەلمەيمىز. ئىككىڭلار مۇھەممەد داموللىغا ھەمراھ بولۇپ راسا بىر ئۇخلىۋېلىڭلار، ئاڭغىچە مەن سىلەرگە ئىش تېپىپ تۇراي، — دېدى خۇشخۇيلۇق بىلەن.

\*

\*\*

دارىلمۇ ئەللىمىنىدىكى ئوقۇغۇچىلار ئەمدى خاتىرجەملىككە ئېرىشكەن، شۇڭلاشقا ئۇلارنىڭ كەيپىياتىدىن خۇشاللىق ئۇرغۇپ تۇراتتى. پەقەت سابىتلا ئىلگىرىكىدەك جىمغۇر ۋە خىيالچان بولۇپ، چىرايى تېخىمۇ تۇتۇلۇپ كەتكەندەك كۆرۈنەتتى. ئۇنىڭ يۈرىكىنى ئېغىر بىر تاش بېسىپ تۇرغاندەك بولاتتى. ئۇ ئۆزىنى دۇنيادا ھەممىدىنمۇ بىچارە ھىس قىلاتتى. بۇ ئۇنىڭ ماكانسىز قالغانلىقىدىن تۇغۇلغان ئۈمىدسىزلىك بېغىشلىغۇچى تۇيغۇلاردىن ئىدى. ئۇ ئۆي ئىشىنى قايتىدىن داۋا قىلىپ، ئۇنىڭغا ئىگە بولۇشقا كۆزى يەتمەي روھسىزلىنىپ كېتىۋاتاتتى.

ئابلىمىت قارى بىلەن مۇھەممەد قارى كەچلىك تاماقتىن كېيىنكى ئىختىيارى پائالىيەت ۋاقتىدا كەيپى چاغ ھالدا سابىتنى مەيداندا ئېگىز سەكرەشكە ياكى «ياغاچ ئاياغ» ئويناشقا تەكلىپ قىلىشتى.

— نېمە ئانداق گۈشۈرۈپلا تۇرسەن؟ مەشۇقنىڭ يادىڭغا يېتىپ سېغىنىشتىن ئېزىلگەن بولساڭ غىپىدە بېرىپ كەل، بولمىسا بىزگە ئانداق قاپاق تۈرۈپ بەرمىسەڭمۇ بولۇدۇ، — دېدى مۇھەممەد قارى چاقچاق قىلىپ.

سابىت ئاغىنىسىگە ئۆمسە قاراپ قويۇپ، نېمىدىن بېشى قېتىۋاتقانلىقىنى ئېيتتى. ئېيتىملىق توغرىسىدا بىر قارارغا كېلەلمىگەندەك گال قىرىپ، جايىدا قىمىلداپ، ئاخىر تەسەللىگە ئېرىشىش ئۈمىدىدە كۆڭلىدىكى پاراكەندىچىلىكنىڭ سەۋەبىنى ئېيتتى. ئۇلارنىڭ قېشىغا ئەمەت مەخسۇم، ئابدۇغۇپۇر قۇناجى، مۇھەممەد قارى

مەشرەپلەر كېلىپ قوشۇلدى. ھەممىسى ھىسداشلىق قىلىشتى. تەسەللى ئېيتىشتى. ساپىت قولىدا غاڭزىنى تۇتۇپ، ئەمەك قىلىپ ئويىناپ تۇراتتى.

— خېلىدىن بېرى بۇ ئىشنى ئۇنتۇپ قالغاندەك بولۇپىداڭ، تۇرۇپلا بۈگۈن ئەسلەپ قاپسەنغۇ؟ — دېدى ئابلىمىت قارى.

— ئۇنتۇپ قالغىلى بولامدۇ، ھامان يۈرۈكۈمنى تاتلاپلا تۇردى...

— ئەتىيازنىڭ ھاۋاسىدەك تۇتۇلۇپلا يۈرىدىكەنسە، ئاغىنە، — دېدى مەشرەپ چاقچاق قىلىپ، — خاپىلىقنى بېسىشنىڭ دورىسى تاماكا، ئەكىلە قولۇڭدىكىنى، بىر چېكىم سېلىپ بېرى، — دېدى ۋە شوخلۇق بىلەن ساپىتنىڭ قولىدىكى غاڭزىنى ئېلىپ، ئۆرۈپ-چۆرۈپ قارىدى ۋە:

— ۋاي-ۋاي، خېلى ئۇزۇن نېمىكەنغۇ بۇ؟ نەدىن تېپىۋالدىڭ بۇنى؟ — دەپ سورىدى.

— بۇنى قەشقەردىن تېپىۋالغانىم، — دېدى ساپىت سەبىي بالىلاردەك ساددىلىق بىلەن ۋە تولۇقلاپ قوشۇپ قويدى، — دوتەي يامۇلىنىڭ ئالدىدىن...

— كىم بىلىدۇ، دوتەي جانابلىرىنىڭ ئۆزى ئىشلەتكەن نەرسىمۇ تېخى، ئىشقىلىپ بىز خەقنىڭ بۇنداق نەرسىدە تاماكا چەككىنىنى كۆرگىنىمىز يوق، ھەقىچان خىتاينىڭ بىرنېمىسى، پەرەڭلەرنىڭ بولۇشىمۇ مۈمكىن. كېلە، بىر چېكىپ باق، ئۈگۈنۈپ قويساڭ خاپىلىقتا ئەسقاتىدۇ، — مەشرەپ غاڭزىنى تۇتاشتۇرۇپ ساپىتقا تەڭلىدى، — ھېچنىمە بولمايدۇ، چېكىپ باق، دەرت كۆتۈرۈلۈپ كېتىدۇ. سەن كۆيگەنچىلىك بىزمۇ كۆيگەن، مانا شۇ دەرت بىلەن بۇنىڭغا ئۈگۈنۈپ قالغانىمىز.

باشقىلارمۇ ساپىتنى كۈلدۈرۈپتەش، خىيالىنى غەمدىن خالاس قىلىپ، ئۆزىنىڭ خۇشال كۈنلىرىگە قوشۇۋېلىش ئۈچۈن ھەممىسى سالا قىلىپ، دېۋەيلەپ تۇرۇشاتتى. ساپىتمۇ ئۇلارغا ماقۇل بولۇپ، غاڭزىنى تارتىشىنىمۇ، ماقۇل بولماسلىقىنىمۇ بىلمەي، ئىختىيارسىزلا غاڭزىنى قولغا ئالدى ۋە دوستلىرىنىڭ چاقچاقلىرى ئىچىدە بىرنى تارتتى. لېكىن



شۇئان يۆتۈلۈپ كەتتى. باشقىلار بولسا كۈلۈشمەكتىدى.  
— نېمە قىلىۋاتسىلەر، يىگىتلەر؟ — دېدى ئىشخانىدىن چىققان  
تەۋىپىق ئۇلارغا يېقىنلىشىپ كېلىپ.  
يىگىتلەر تەمتىرىشىپ قالدى. سابىتمۇ قولىدىكى تۈتۈن چىقىپ  
تۇرغان غاڭزىنى قەيەرگە يوشۇرۇشنى بىلمەي ئاۋارە بولۇپ كەتتى.  
— سابىت، قولىڭدىكى نېمە، ئوغلۇم؟

... —

— جاۋاب بەرگىن!

— بۇ ... ھېلىقى شۇ، غاڭزا... تېپىۋالغان... دوتەي يا... —

— دېمەك سەن تاماكا چېكىدىكەن سەن - دە، شۇنداقمۇ؟

— چەكمەيتىم... بۈگۈن بىر تارتىشىم...

— چەكمە، ئوغلۇم، بۇنداق نەرسىنىڭ نېمە كېرىكى بار؟ ھاياتنى  
ئاسراش كېرەك. ھاياتنى ئاسراشمۇ مەدەنىيەتلىك ئادەملەرنىڭ  
ئارتۇقچىلىقى. تاماكا زىيانلىق نەرسە، يەنە كېلىپ تېپىۋالغان غاڭزىدا  
چەككىنىڭنى قارىمادىغان! يىگىتلەر، بىز خەلققە ھەممە تەرەپتىن  
ئۈلگە بولىشىمىز كېرەك. خەلق بىزدىن ئەدەپ - ئەخلاق ھەم باشقا جىمى  
ياخشى پەزىلەتلەرنى ئۈگۈنىدىغان بولسۇن. «يېڭى مەكتەپتە ئوقۇغانلار  
ناھايتى ئەدەبلىك، كەيپ - ساپاغا بېرىلمەيدۇ» دەيدىغان تونۇشنى پەيدا  
قىلايلى. بىز خەلقنىڭ ئىشەنچىسىگە ئىگە بولساقلا ئاندىن كۆزلىگەن  
مەخسەتكە يېتەلەيمىز.

سابىت خىجىل بولغىنىدىن نېمە قىلارنى بىلەلمەي، ئاخىر  
قولىدىكى غاڭزىنى تاشلىۋەتتى. مەمتىلى ئەپەندى غاڭزىنى يەردىن  
ئېلىپ ئۇنى يەنە سابىتقا بەردى.

— گەپ غاڭزىنى تاشلىۋېتىشتىلا ئەمەس، ئىشلەتمىسەڭلا بولىدى. بۇ  
خېلى ئەتۋارلىق نەرسىدىن بەلكى پىل چىشىدىن ياسالغاندەك تۇرىدۇ،  
شۇڭا ساقلاپ قوي. بۇ ساڭا بۈگۈنكى كۈننىڭ، مۇشۇ تەربىيىنىڭ  
ئەستىلىكى بولۇپ قالسۇن، — دېدى ئۇ.

— ئەپەندىم، — دېدى خىجىل بولۇپ كەتكەن مەشرەپ، — سابىت

ئەسلىدە تاماكا چەكمەيىتى. مەن ئۇنىڭغا زورلاپتىمەن. ئەيىپ مەندە، ئۇ بەك خاپا تۇرۇپتىكەن، شۇڭا...

— شۇنداقمۇ؟ نېمىشكە خاپا بولغاندىكى، ئوغلۇم؟

— قازىنلار بىزنىڭ ھېلىقى مىراس دەۋايىمىزنى ھېلىقىدەك.... ئۆگەي ئانامغا بۇيرۇپ بېرىپ تۈگۈتۈپتۇ،... بىر بازار كۈنى ئۆيگە بارغاندا قارىسام پىچەت چاپلاپ قويغانىكەن. شۇندىن بېرى ئابلىمت قارى بىلەن بىللە تۇرىۋاتىمەن....

— شۇنداقمۇ؟ خاتىرجەم بول، ئوغلۇم، مەن ساڭا ياردەم قىلىپ دەۋالاشىمەن، ھەم ئۆيىنى ساڭا ئېلىپ بېرىمەن. نېمىشكە بالدۇرراق ئېيتىمىغانسەن؟ «تارتىنىش رىزىقىغا توسالغۇ بولۇدۇ»<sup>①</sup> دەيدىغان گەپ بار، ئوغلۇم. زىيادە تارتىنچاقلىقمۇ، بەك شاللاقلققا ئوخشاشلا ئەيىپ، كۆڭلۈڭنى يېرىم قىلماي، ئەرز يېزىپ قازىغا بەر، مەن بىر بازار كۈنى ۋاقىت چىقىرىپ سېنىڭ گۇۋاھچىڭ بولۇپ قازى ئالدىغا بارىمەن.

— ماقۇل،... ئاللاھ رازى بولسۇن، ئەپەندىم.

— رەھمەت ئېيتىشقا ئۈلگۈرىسەن. يىگىتلەر، ئەتە ھەزرەت سۇلتاندا چوڭ يىغىلىش ئۆتكۈزۈمىز، بۈگۈن بالدۇرراق ئۇخلاڭلار، سەھەر تۇرۇپ مەشھەدكە ماڭىمىز. خەير، ياخشى چۈش كۆرۈڭلار، — تەۋپىق شۇنداق دېدى. دە، بالىلار بىلەن خوشلىشىپ، سەيپىدىنىڭ ھوجرىسىغا قاراپ كەتتى. ئۇ ئارقىسىدىن يىگىتلەرنىڭ سابىتقا چاقچاق قىلىپ ئېيتقان مۇنۇ سۆزلىرىنى ئاڭلاپ قالدى:

— سابىت، دەرھال شورۇققا قاراپ چاپ، «شېرىن» نىڭغا خەۋەر قىل، ئۇمۇ ئەتە مەشھەدكە بېرىپ كارارامىتىمىزنى كۆرۈپ باقسۇن. ئاۋۋال ئۇنىڭ ئاياغلىرىغا يىقىلىپ غەزەللىرىڭدىن بىرنى ئوقۇۋەت.. — بۇ مۇھەممەد قارىنىڭ ئاۋازىدى.

تەۋپىق بۇنى ئاڭلاپ: «ئۇنىڭ سۆيگۈنى بارىكەن. دە!» دەپ ئويلىدى ۋە كۈلۈمسىرەپ قويدى.

<sup>①</sup> «قابۇسنامە»، — ئا.

ئۇ يىراقلاپ كەتكەن ھامانلا يىگىتلەرنىڭ سۆھبەت، چاقچاقلىرى باشلىنىپ كەتتى. مەشرەپ:

— مەن ئەمدى تاماكنى چوقۇم تاشلايمەن، — دېدى ۋە سابىتقا، كەتمەيدىغان بولساڭ، كۆڭلۈڭنى ئېچىش ئۈچۈن تەمبۇرنى چېلىپ بېرەتتىم، — دېدى.

— راست، — دېدى سابىت سەل ئويلۇنۇپ، ئۆزىنى ئاللىقانداق يوشۇرۇن شادلىق كۈتۈپ تۇرغاندەك ئۈمىدۋارلىق تۇيغۇسىغا چۆمۈلگەن ھالدا، — ئۆيگە... يۇرتقا بېرىپ كېلەيمىكىن، — ھەر پەيشەمبە ئاخشىمى گۈلزادە ئۇنى كۈتەتتى. خېلىدىن بېرى ئوقۇغۇچىلار بازارلىق قىلمىغاچقا بىچارە قىزنىڭ ئىنتىزار بولۇپ كۈتۈۋاتقىنىنى ئويلاپ، ئۇنىڭ ھەقىقەتەنمۇ تۇرغۇسى كەلمىدى.

دوستلىرى ئۇنىڭ بېرىپ كېلىشىگە ماقۇل بولدى. يۇ، يالغۇز مېڭىشىدىن ئەنسىرەشتى. بىراق سابىت ئەنسىرەپ ئولتۇرمايلا يۈرۈپ كەتتى.

### 3

كەچ كۈزنىڭ مەيىن شامىلى ئۇرۇپ تۇرىدۇ. كۈز كېچىسىدىكى مەيىن شامال كىشىگە ئالاھىدە راھەت بەخش ئېتىدۇ.

ھاۋا ئۇچۇق، يۇلتۇزلار جىمىرلاپ يېنىپ تۇرغان كېچە، ئەمما قاراڭغۇغا ئۈگەنگەن كۆزلەرگە ئانچە قاراڭغۇ بىلىنمەيدۇ. يىراق-يىراقلاردىن دېھقان ناخشىسى، ئىتلارنىڭ قاۋىشى ئاڭلىنىپ تۇرىشىمۇ، كىشىگە جىمجىت تۇيۇلۇدۇ.

سابىت ئالدىراپ كېتىۋېتىپ سۆيگۈنى بىلەن كۆرۈشكەندە نېمىلەرنى دېيىش توغرىسىدا ئوبدانراق ئويلىنىۋېلىش ئۈچۈن ئۆز - ئۆزىنى مەجبۇر قىلىشىمۇ ھامان خىيالى چېچىلىپ كېتەتتى. تۇرۇپلا «بۇ قېتىم ئۇنى چوقۇم سۆيۈۋاليمەن» دەپ ئويلايتتى. ھەم بۇ خىيالى رېئاللىققا ئايلانغاندەك يۈزى قىزىرىپ، ۋۇجۇدى قىزىپ كېتەتتى. تۇرۇپلا گۈدەك

چاغلىرىنى، گۈلزادە بىلەن ھەمىشە جاڭگالدا ئۇچراشقانلىرىنى، بىرسى مال باقسا، بىرسى ئوت ئالغىلى بېرىپ، جىگدىلىكلەردە قوغلۇشۇپ يۈرگىنىنى، ئۇ چاغدىكى كۆڭۈللۈك ھاياتىنى، كېيىن ئۇنىڭدىن تارتىنىدىغان، ئۇنى كۆرگەندە قىلغىلى گەپ تاپالماي قالدىغان بولۇپ قالغانلىقىنى ئويلاپ كېتەتتى. كېيىن زادى قاچاندىن باشلاپ گۈلزادىنى كۆرگەندە ھودۇقىدىغان بولۇپ قالغانلىقىنى ھىسابلاپ كۆرۈشكە تىرىشتى. بىراق، خىيالى يەنە شاخلىنىپ كېتىپ بۈگۈن ئۇنى چوقۇم سۆيۈۋاليمەن دېگەنلەرگە كېتىپ قالاتتى... «مەمتىلى ئەپەندى قىلىمەن دېگىنىنى قىلالايدۇ، ئەمدى ئۆيىنىڭ ئىشىدىن خاتىرجەم بولساممۇ بولۇدۇ (ئۇ دەل شۇنىڭ ئۈچۈن تېتىكلىشىپ، شوخلۇشۇپ قالغانىدى) بۇنى گۈلزادىگە ئېيتىمەن قەشقەرگە بېرىپ، كېلىش ئارلىقىدىكى جىمى ئىشنى سۆزلەپ بېرىمەن. ئەتە يىغىلىش بولۇدىغانلىقىنى، ئەمدى بىزگە ھېچكىم تاش ئاتالمايدىغانلىقىنىمۇ ئېيتىپ بېرىمەن...»

سابىت شورۇقنىڭ بوستان مەھەللىسىگە كېلىپ سۆيگۈننىڭ بېغىغا شورىدىن چۈشۈپ بىر تۈپ نوتا ئۈرۈكىنىڭ تۈۋىگە كېلىپ ئولتۇردى يۈرىكى دۈپۈلدەپ سالماقتىدى. مانا شۇنداق ئولتۇرۇپ ئۇنىڭ خىيالىغا ناۋاي غەزەللىرىدىن مۇنۇ مىسرالار كەلدى:

گۈل تۈۋىدە ئولتۇرۇپ، گۈلگە تاماشا قىلىپ،  
قورقا-قورقا ئەيمىنىپ بىر غۇنچە ئۈزمەك ئارزۇ.

ئىككى ھەپتىدىن بېرى سابىتنى كۆرەلمەي تىت-تىت بولغان قىز ھەر پەيشەمبە ئاخشىمىدىكىدەك بۈگۈنمۇ ئۈمىدلىنىپ، پۇرسەت تاپسىلا باققا كىرىپ ئەتراپقا قۇلاق سېلىپ تۇرغانىدى. ئۇ يەنە بىر قېتىم باغقا كىرگىنىدە گويلا ئۆز-ئۆزىنى بەزىلمەكچى بولغاندەك ياكى سابىت كەلگەن بولسا ئاڭلىسۇن دېگەندەك:

— ۋىيەي، بۈگۈن ھەجەپ ھاۋا ئوچۇق كېچە بولۇپتۇ - يا، — دېدى.  
سابىت يۈرىكىنىڭ دۈپۈلدىشىنى تەستە بېسىۋېلىپ، چېكەتكىدەك

ئاۋازدا «كىرىت- كىرىت» قىلىپ ئۇچ قېتىم سايىردى.  
گۈلزادە ئىنتىزارلىقتىن چاك بولغان باغرىنى ئاشىقىغا  
ياقىدىغاندەك ئالدىرىغىنىچە نوتا ئۈرۈك تۈۋىگە كەلدى. بىراق ئۈرۈكنىڭ  
قارشىسىغا كېلىپ توختاپ قالدى ۋە:

— سىزمۇ؟ — دەپ سورىدى تىترەنگۈ ئاۋازدا.

— شەيتان دەپ ئويلىغانمۇ؟ جىن دەپمۇ؟ — دەپ قايتۇرۇپ سورىدى  
سابىت بايىدىن بىرى قىز كەلگەن ھامان ئۆزىنى ئېتىپ شېرىن  
ئەركىلىتىشلەر بىلەن سۆيۈپ بەزلەيدىغاندەك تۇيۇلغانىدى. ئەمدى ئۇنىڭ  
جىمى جۈرىتى تۈتەككە ئايلىنىپ، قولاشمىغان ھالدا شۇنىلا دېيەلدى.  
پالاكت قوللىرىنىڭ بىرى ئورۇنسىز ئېسىلىپ تۇرغاندەك بىلىنەتتى، يەنە  
بىرى يانچۇقىدا غاڭزىنى سىقىمداغلىق ئىدى. كېچە جىملىقىدا ئىككى  
يۈرەكتىن چىقىۋاتقان تېز ۋە بوغۇق نەپەس ئالاھىدە سادا بېرەتتى. ياكى  
ئۇلارنىڭ ئۆزلىرىگە شۇنداق تۇيۇلاتتى. كېچە پەردىسى ئۇلارنىڭ بىر-  
بىرىنى قېنىپراق كۆرۈۋېلىشى ئۈچۈن ئىمكان بەرمەيتتى. ئۇلار پەقەت  
بىر- بىرىنىڭ ئوتلۇق نەپەسلىرىنى ئاڭلاپ تۇرۇشقا خالاس. شۇنچە  
ئالدىراش بولغان ئۇچۇرۇشۇش مۇشۇمۇ؟ ئىنتىزارلىق پەقەت مۇشۇنداق  
تۇرۇش ئۈچۈنمىدى؟ ئۇلارنى نوتا ئۈرۈك ئايرىپ تۇراتتى. ئۇلارنىڭ كۆزلىرى  
شاخلار ئارقىلىقىدىن بىر- بىرىنىڭ گىرىمسەن كۆلەڭگۈسىگە قاراپ  
تۇراتتى.

— گەپ قىلمايمىز؟ نېمىشقا كەلدىڭىز؟ مۇشۇنداق كېچىدە، —  
دېدى قىز شۇبۇرلاپ ئۇنىڭ ئوتلۇق نەپىسى تەگسىز خىياللارغا يېتىپ  
تۇرغان سابىتنى چۆچۈتۈۋەتتى، ھەتتا غاڭزىنى تۇتۇپ تۇرغان قولىنى  
ئىتتىكىلا تارتىپ يانچۇقىدىن چىقاردى ۋە ئىككى قولى ئارىسىغا ئېلىپ،  
ئۇياق، بۇ ياققا غىلدىرلاتتى.

— ھە؟ نېمىشقا؟... نېمىشقا كېلەتتىم؟... كەلگىنىم يامان  
بويىتىمۇ؟ كېتەيمۇ ئەمەس؟

— ۋىيەي، ما گەپنى! نىمانداق تاۋى نازۇك بولۇپ كېتىپتۇمۇش  
ئەمدى؟ گەپ قىلماي تۇغاندىكىن شۇنداق سورىماي نېمە ئىلاجىم؟

— گەپ تاپالماي قالدىم... سېنىڭ گېپىڭ بولسا دەۋەسەڭ بولىدىغۇ؟  
— پىشانىڭىزدىكى يېرىق ساقايدىمۇ؟  
— ساقايدى.

— بۈگۈن نېمانداق ... كەچقۇرۇن ئۆتەمدىكىن دېسەم ھېچقايسىڭلار  
ئۆتمىدىڭلا.

— بۈگۈن ھېچكىم ئۆيىگە قايتىمىدى. مەن قاراڭغۇ چۈشەي دېگەندە  
ماڭغانىدىم، ئۇدۇل مۇشۇ يەرگىلا كەلدىم. ھېلى يەنە مۇشۇ يەردىن  
مەكتەپكە كېتىمەن.

— ۋىيەي، ھېرىپ- ئېچىپ نىمىشقا كەلگەنسىز، يا گېپىڭىز  
بوممىسا ...

— كۆرۈشسەك يۈرەككە ئارام- دە ...

— ۋىيەي، سەتلىكىنى!

— دېمىسەڭمۇ مەن سەت، تۈگىدەك قوپال ...

— ئۇنداق بولغان بىلەن قىز بالدىنىمۇ نازۇك ئىكەنسىز، نېمىشقا

دېسە ... تېخى ...

سابىت بارا- بارا روھلۇنۇپ، ھودۇقۇشلىرىدىن سەل ئازاد بولدى. ئۆيى  
ھەققىدىكى خاپىلىقى يېقىن ئارىدا ھەل بولۇدىغانلىقى كۆڭلىدىن  
كەچتى. ئەپەندى ئارىلاشقان ئىش خەيرلىك بولماي قالمايدۇ. شۇنىڭ  
بىلەن ئۇنىڭ ئۇرغۇشقا باشلىغان قانلىرىدا شائىرانە ھىسسىيات ئۆرلەشكە  
باشلىدى، سۆزلىرى شائىرانە تۈس ئالدى:

— كۆرۈشكەننىڭ نېمە پايدىسى دېمەكچىمۇسەن؟ مەن سېنىڭ  
شېرىن نەپىسىڭنى ئاڭلايمەن ... — سابىت بۇ سۆزنى ئويلاپ تاپقىنىدىن  
خۇشال بولدى. ئۇ ھەر كۈنى كەچتە خىيال سۈرۈپ ياتقان چاغلىرىدا  
ئاجايىپ گۈزەل بېيىتلارنى توقۇپ چىقاتتى. بىراق سۆيگۈنىنى كۆرگەندە  
بۇنداق سۆزلەر ئۆزلىرىنى دالدىغا ئېلىپ، ئۇنى مەسخىرە قىلماقچى  
بولغاندەك تىلىسىز قالدۇراتتى. ئۇ ھازىرقى سۆزىنى تاپالغانلىقىدىن  
خوشال بولۇش بىلەن بىللە بۇنى گۈلزادىنىڭ چۈشۈنۈشىنى ئۈمىد  
قىلدى.

— ۋىيەي، موللىچاقنىڭ گەپلىرىنى! «شېرىن» مىش تېخى! تېزەك پۇراۋاتقاندىمەن، تايىنلىق؟

— چىرايىڭ قىزىل گۈلنى ئەسلىتەر، بويۇڭ سەرۋ سېنىڭ، مەيلى نېمە پۇرما، بەربىر، ماڭا ئەنبەر ھىدىڭ. سابىت كېچىلىرى كۆڭۈلدىن كېچىدىغان گۈزەل بېيىتلىرىدىن بىرىنىمۇ تاپالماي، مۇشۇ قوپال مىسىرالارنى زورۇقۇپ توقىدى، بۇ ھال ئۆزىگە بەك ئەلەم قىلدى.

— قوشاقچىكەنسىز. ھە، تېخى؟ بۇنداق كارامىتىم با دەڭ، ئوقۇغان ئادەم دېگەن نېمە دېگەن بىلەنمۇ باشقا گەپ - تە!...

ئۇلار تۇنجى مۇھەببەتنىڭ سەبىي ۋە پاك، ئىنتىلىش ۋە تارتىنىش، سېغىنىش، ۋە قېچىش تۇيغۇلىرى گىرەلىشىپ كەتكەن قوينىدا لەززەت ئارىلاش ئازاب تارتىشماقتا ئىدى. ئۇلارنىڭ مۇھەببەتتە قاقۇش بولۇپ كەتكەن كىشىلەرنىڭ «مۇھەببەت» دەك ھەرخىل شەخسىيەتچىل ئامىللار يوقىدى. ئۇلارنىڭ ئارىسىدا ئادەتتە ئاشۇنچىلىكلا سۆھبەت بولاتتى. كىتاپ سۆزلىرى ۋە سويۇق ئادەملەرنىڭ «كۆيدۈم، ئۆلدۈم...» لىرى دېيىلمەيتتى. گۈلرادىنىڭ چۈشۈنىدىغان نەرسىلىرى بەك ئاز بولغاچقا سابىت كۆڭۈل سۆزلىرىنى چۈشۈنەرلىك ئىپادىلەش كويىدا كۆپ ئاۋارە بولاتتى. ئۇ ئەڭ گۈزەل سۆزلىرىنى خاتىرىسىگە نەزىم قىلىپ پۈتۈپ باراتتى. خۇدا نېسىپ قىلىپ ئىككىسىنىڭ يۇلتۇزلىرى قوشۇلسا بۇ خاتىرىلەرنى سۆيگۈنىگە شۇ چاغدا ئوقۇپ بېرىشنى ئويلايتتى. ئۇ چاغدا زېرىكمەي چۈشەندۈرۈشكە بولاتتى. چۈنكى ۋاقىت يېتەرلىك ئىدى؛ ئەندىشلەرمۇ يوق بولاتتى...

ئۇ ئەمدى گەپنى بۇراپ قەشقەر سەپىرىنى سۆزلەپ بەردى. (بۇنداق «ئىككىسىنىڭ مۇناسىۋىتى» گە مۇناسىۋىتى يوق تېمىلاردا سۆزلەش ھەر ھالدا خېلى ئاسان ھەم راۋان بولاتتى). بىراق ئۆزى تەسەۋۋۇر قىلغاندەك تەسىرلىك سۆزلەپ بېرەلمىدى. تەپسىلىي سۆزلەشكە ۋاقىت يوق ئىدى... ئارقىدىن ئەتە بولۇدىغان يىغىلىش ھەققىدە ئىپتىخار بىلەن سۆزلەپ، ئىلاج بولسلا بېرىپ كۆرۈشنى تەكلىپ قىلدى.

— سىلەنىڭ قانداق بېرىپ كەلگىنىڭلانى بىزمۇ ئاڭلىدۇق،  
ئەپەندىنىڭ ئەسكەر باشلاپ كەلگىنىمۇ ئوقۇلدى. شۇڭا ھازىر نامازدا يامان  
گېپىڭلانى قىلىدىغانلا جىمىپ قاپتىمىش. مەن دادامدىن ئوقتۇم.  
ئىككى كۈندىلا ئۇ خەقنىڭ زۇۋانى ئۆچۈپتۇ، توۋا...  
— مەتىلى ئەپەندى ئېيتتى، ھېلىقى دالدىدا تۇرۇپ تاش ئاتقان،  
خەقنى ئۇرۇپ قاچقانلارنى ئىزدەپ تېپىپ ئەدىبىنى بەگۈدەك.  
— خۇدا جاجىسىنى بەگۈرلە... قىز خۇرسىغاندەك چوڭ تىندى.  
— بىزنىڭ ئۆيىنىڭ داۋاسىنىمۇ ئەپەندىم ئۆزى ئارىلىشىپ ھەل  
قىلىپ قويۇدىغان بولدى.  
— ھە؟ ئۇ كىشىنىڭ قازىغا گېپى ئۆتەمۇ؟ قازى ئۇنى پەلەققە  
تاتىمىسلا مەيلىدىغۇ، ئىگەكم...  
— ھەي، ساددىيەي، قاراپ تۇ، قازىدەك ئادەمنىڭ ئانىسىنى كۆزىگە  
كۆرسەتمەيدىغان بولسا...  
— سابىت، ئەمدى خاپا بولماي كېتىڭ. سىزگە بەك كەچ بولۇپ  
كەتمىسۇن،... مەنمۇ ھايال بولدۇم.  
— ماقۇل... ياخشى چۈش كۆر. ئەتە ئامال بولسىلا مەشھەدكە با جۇما.  
— ماقۇل، خۇدا بۇيرۇسا، سىزمۇ ياخشى چۈش كۆرۈڭ.  
سابىت قىزنىڭ قارىيىپ كۆرۈنۈۋاتقان دەرەخ غوللىرى ئارىسىغا  
سىڭىپ كېتىۋاتقىنىغا قاراپ تۇرىۋەردى. بىر ھازادىن كېيىن نۇرغۇن  
گەپلىرىنىڭ چالا قالغانلىقىنى يادىغا ئېلىپ ئەپسۇسلانغان ھالدا  
ئارقىسىغا قايتتى. ئۇ سۆيۈۋالامىغىنىغا تېخىمۇ ئۆكۈنۈپ مەكتەپكە  
كەلگىچە ئۆز-ئۆزىنى ئەيىبلىدى.



## ئون توققۇزىنچى باب

— ئۇلار (پولشا مىسسىئونېرلىرى) دىننى بىزنىڭ تەلپىمىز بويىچە تارقىتىشى، بىزنىڭ تەلپىمىز بويىچە ئىش قىلمىغان مىسسىئونېرلارنى ئۇجۇقتۇرۇۋېتىش كېرەك. مىسسىئونېرلارنىڭ ۋەزىپىسى پۈلەكلەرنى سىڭگەن نېپىننى يەيدىغان قىلىش، نادانلىققا قالدۇرۇشتىن ئىبارەت بولۇشى لازىم.

— گىتلىز: («3- ئىمپىرىيىنىڭ گۈللىنىشى ۋە ھالاكىتى» دا كەلتۈرۈلگەن نەقىل).

مەمتىلى ئەپەندى ئەتسى ھەزەت سۇلتان جامەسىگە ھەممە يۇرتنىڭ كاتتىلىرىنى، يېقىن ئەتراپتىكى كەنتلەرنىڭ ھەممە ئادىمىنى توپلىغان ئىدى.

ئاش ۋاقتى بىلەن مەجلىس باشلاندى. سۇلتان سۈتۈق جامەسىنىڭ پىشايۋاننى يۇرت كاتتىلىرى، بايلار، موللا- ئۆلىمالار بىلەن تولدى. پىشايۋان سىرتىدىكى ئىگىز سۇپا ۋە سۇپىنىڭ شەرقىدىكى مەيداندا ئاتۇشنىڭ ھەر قايسى يېزا- كەنتلىرىدىن يىغىلغان، بازارغا كەلگەنلەر بولۇپ ئون مىڭدىن ئارتۇق كىشى يىغىلىپ ئورۇن ئالدى. مەمتىلى ئەپەندى مەسجىد پىشايۋاندا يۇرت ئاقساقاللىرى ئارىسىدا كۈلۈمسىرەپ ئولتۇراتتى. ئۇنىڭ يېنىدا سىدىقەگمۇ بار ئىدى. نىمتۇللا بىلەن مەڭلىكاخۇن قۇراللانغان ھالدا ئىككى تەرەپتە ئۆرە تۇراتتى.

خەلقنىڭ چىرايىدا مەجلىسنىڭ مەزمۇنى ۋە نەتىجىسىگە بولغان قىزىقىش ئىپادىلىنىپ تۇراتتى. پىشايۋاندىكىلەرنىڭ بىر مۇنچىسى ھودۇقۇش ئىلكىدە يالغان يۆتۈلەتتى. توپ ئىچىدىكى ھابولھاجىم، كەنجى قازاخۇنۇم، ئابدۇراخمانھاجى ۋە باشقا مەرتىۋىلىك ئادەملەرنىڭ روھى ھالىتى كىشىلەر تەرىپىدىن كۈزۈتۈلمەكتە ئىدى. مانا شۇ چىرايلارغا قاراپ بولغۇسى ئىشلارغا قارىتا ئۆز مەيدانىنى بەلگىلەشكە ئۈگەنگەن جاھانساز

ئادەملەر بۇ چىرايلاردىن مەنا تېپىشقا ئۇرۇناتى.

شۇ ئارىدا مەمتىلى ئەپەندى ئورنىدىن تۇرۇپ، پىشايۋان سۇپىسىنىڭ لىۋىنگىرەك كەلدى، ئۇنىڭ بېشىدا قاردەك ئاق قىرغىز قالپىقى ئۆزىگە يارىشىپ تۇراتتى. ئۇچىسىدا تۈركىيىدە تىكتۇرۇلگەن كۆينەك بولۇپ، بۇ ئۈستىباش ئۇنى ياش ھەم روھلۇق كۆرسۈتەتتى، ئۇنىڭغا ئوقۇمۇشلۇق سالاپەت بەخش ئەتكەنىدى. ئەمدى ئۇ خېلىدىن بېرى تون كىمەي، ئوقۇغۇچىلارغا تىكتۇرۇلگەن نۇسقىدا كىيىنەتتى، بەزىدە بولسا ئەجنەبىچە كېيىنىپ گويىا بۇ كونا دۇنياغا جەڭ ئېلان قىلماقچى بولغاندەك چىرايلىق تارالغان چېچى بىلەن يالاڭباشتا قەددىنى كېرىپ يۈرەتتى.

شۇ ئاندا ئۇ جامائەتكە سۆز قىلىش ئۈچۈن ئالدىغىراق كېلىۋىدى، مۇھاپىزەتچىلەر ئۇنىڭ ئىككى تەرىپىدە دىققەتتە تۇرۇشتى. مەمتىلى ئەپەندىنىڭ كۆزلىرى ھە دېگەندە توختى زۇنۇننىڭ كۆزى بىلەن ئۇچۇرۇشۇپ قالدى. توختى زونۇن مەمتىلى ئەپەندىنىڭ سۆزلىرىنى تولۇق ئەستە قالدۇرۇۋېلىشقا تەييارلانغاندەك دىققەتتە تۇراتتى.

— ئەي، ۋەتەنداشلار، — دېدى مەمتىلى ئەپەندى كىشىنى ئۆزىگە جەلپ قىلىدىغان يېقىملىق ئاھاڭدا سۆز باشلاپ، — كۆپچۈلۈكنى بۇ يەرگە يىغىپ ئاۋازە قىلىشىمىزدا باشقىچە مەخسەت يوق. يەنى، ھاشار، ئالۋاڭ ۋەزىپىلىرى يوق، پەقەت، مەكتەپ ئېچىش ھەققىدە مەھمۇد سىجاڭنىڭ بۇيرۇق خېتى بار، شۇنى كۆپچۈلۈككە ئۇقتۇرۇپ قويماقچىمەن، — مەمتىلى ئەپەندى قىسقا پائۇزا ئارىلىقىدا بېشىنى يېرىم دائىرە بۇراپ، كۆپچۈلۈككە قاراپ چىقتى. ئۇنىڭ كۆزلىرى بىلەن دۇقۇرۇشىغىلا بەزى كۆزلەر ھوجۇمغا ئۇچرىغاندەك جىددىيلىشىپ دەرھال ئۆزىنى چەتكە ئالدى؛ بەزىلىرى خۇدۇك ئارىلاش خوشامەتنى ئىپادە قىلدى؛ يەنە بەزىلىرى بولسا دوستانىلىق بىلەن خوشاللىقنى ئىپادىلىدى، ئۇ يانچۇقىدىن مەھمۇد مۇھىتىنىڭ خېتىنى ئېلىپ ئاچتى. كىشىلەر تېخىمۇ تىمتاس بولۇپ كەتكەن، پەقەت پارامان ئارىسىغا ئۇۋا سالغان كەپتەر، پاختەكلەر بىلەن كۆل بويىدىكى تېرەك شاخلىرىدا ئالدىرىشىپ يۈرگەن قۇچقاچلارنىڭ ۋىچىرلىشى ھەم بۇقۇلدىشى جىملىقنى بۇزۇپ

تۇراتتى. تەۋپىق خەتنى ئوقۇشقا باشلىدى، — «ئاتۇشتىكى جىمى ئۈلۈمايۇ - ئېكرام، يۇرت كاتتىلىرىغا، جىمكى پۇقرالارغا، سالامدىن سۆڭرە مەلۇم بولسۇنكى، مەمتىلى ئەپەندىنىڭ مەكتەپ ئېچىپ بالىلارنى ئوقۇتۇشى ئىنتايىن توغرا ۋە ساۋابلىق ئىش بولۇپ، كىشىنى خوشال قىلىدۇ. بۇ خەلقنىڭ كۆڭلىدىكى ئىش. خەلقىمىز ئۈچۈن نادانلىقتىن ئويغۇنۇش ۋاقتى يەتتى. دۇنيادىكى باشقا مىللەتلەر بىزدىن كۆپ ئېشىپ كەتتى. ئۇلارنىڭ مۇجىزىلىرىنى كۆرسە كىشى ھەيران قالىدۇ. لېكىن بىز تېخىچە خۇراپات زەنجىرىدە باغلىنىپ يۈرۈپتىمىز. ئەمدى كۆزىمىزنى ئاچمىساق، كېيىنكى ئەۋلادلارنى ئوقۇتۇپ تەربىيلىمىسەك، مەڭگۈ قۇل بولۇپ ئۆتۈپ كېتىمىز. كېيىنكىلەر ئۈچۈن بەخت يارىتىش ئالدىنقىلارنىڭ بۇرچىمىز، بالىلار ئۈچۈن بەخت يارىتىش، ئۇلارنى تەربىيەلەپ ياراملىق قىلىش ئاتا- ئانىلارنىڭ ۋەزىپىسى. مەمتىلى ئەپەندى رەسۇلۇللاھنىڭ سۈننىتىنى ئادا قىلىۋېتىپتۇ. بىز ئاتا- ئانىلارنىڭ بۇرچىنى ئادا قىلىدىغانغا ياخشى پۇرسەت يارىتىپتۇ. بۇ تازا ياخشى ئىش ئەمەسمۇ؟»

«ئاڭلىساق مۇشۇنداق بىر ياخشى ئىشقا قارشىلىق بولۇۋېتىپتۇ. بەزى قىتىغۇر دۈشمەنلەر، مىللەتنىڭ ساتقۇنلىرى بۇ ئىشقا يامان نىيەتتە بولۇپ ئوقۇغۇچىلارغا تەھدىت سېلىش، ئاتىلار ھەيئەتكە تەھدىت سېلىش، ئوقۇغۇچىلارنى ھاقارەتلەش ۋە ئۇرۇشتەك نامۇسسز ئىشلارنىمۇ سادىر قىلىشتىن يانماپتۇ. بۇنداق ئىشلارغا يول قويۇۋەرگىلى بولمايدۇ. مەمتىلى ئەپەندىگە مەكتەپ ئېچىش، مائارىپ ئىشلىرىنى تەرەققىي قىلدۇرۇش ئۈچۈن ھوقۇق بېرىلدى. كىمكى بۇ ئىشقا يەنە قارشىلىق قىلسا، دۈشمەنلىك قىلسا، مەيلى ئۇ قانداق چوڭ ئاخۇن بولسۇن، قانداق كاتتا قازى، كاتتا باي بولسۇن، مەيلى قانداق مازايى - ماشايخ بولۇشىدىن قەتئىينەزەر ئۇنىڭغا قاتتىق جازا بېرىلىدۇ. چوڭ - كىچىك بارلىق پۇقرامۇ مەمتىلى ئەپەندىگە ۋە ئۇنىڭ مەكتەپ ئىشلىرىغا ياردەمدە بولۇشى كېرەك.

دەپ:

سبجاک مەھمۇد مۇھىتى (موھۇر)  
1934-يىل، 9-ئاينىڭ 25-كۈنى.»

مەمتىلى ئەپەندىنىڭ كۆزى يەنە ئىختىيارسىز ھالدا توختى زۇنۇنى ئىزدەپ تاپتى. توختى زۇنۇن مەمتىلى ئەپەندىگە قۇلاق سالغاچ ھابولھاجىم، كەنجى قازاخۇنۇملارغا قاراپ ئۇلارنىڭ ئۆچۈپ كېتىۋاتقان رەڭگىگە قىزىقىپ قېلىۋاتقاندا قاراۋاتقانلىقىنى بايقىدى. ئۇنىڭ كۆزى تويۇقسىزلا مەمتىمىنىڭ چۈشۈۋىدى، مەمتىمىن يىغىننى بۇزۇش نىيىتىدە بولۇۋاتقاندا كە بىلىندى. ئۇنىڭ توختى زۇنۇن بىلەن ئىشارەتلەر قىلىشىش ئىھتىمالى ھەققىدە بىر تەسەۋۋۇر پەيدا بولۇپ، قايتىدىن توختى زۇنۇنغا بۇرۇلۇۋىدى، ئۇ بۇ ئىشلاردىن مەنۇن بولۇۋاتقان قىياپەتتە ھىجايىدى. موللا ئېرىز داموللام، قۇناجىم، ئەمەتھاجىم، تاھىر خەلىپەت، ئابدۇراخمانھاجىم قاتارلىقلار قىزغىن پىچىرلىشىپ، خوشال بولۇۋاتقانلىقىنى چىرايلىرىدىن بىلىندۈرۈپ تۇراتتى. ئاددىي پۇقرالارمۇ بۇ ئىشتىن رازى ئىكەنلىكىنى بىلدۈرۈپ غۇلغۇلا قىلىشىپ كېتىشتى.

— بالىلارنى ئوقۇتۇپ ئاق- قارىنى پەرق ئېتىپ قالسۇن دېگىنى يامانمىدى؟

— شۇنى دەيمەن، بىلىدىغانلار كۆپ بولۇپ كەتسە بىلىمدارلارنىڭ ئەتىۋارى قالمايدۇ دەپ ئەنسىرەمدىغاندۇ، بۇ خەق؟

— بالىلارنى كەمىنۇس قىلىۋېتىمىش دېگەن گەپ قانداق؟

— ھەممىسى يامانلارنىڭ تاقىتقان پىتىنىسى بولمامدۇ!

— ...

كۆپچۈلۈكنىڭ غۇلغۇلىسىنى يەنە مەمتىلى ئەپەندىنىڭ جاراڭلىق ساداسى ئۈزۈپ قويدى. مەيدان ئاۋالقىدىنمۇ تىم- تاسلىققا چۆمدى.

— ئەي ۋەتەنداشلار، يۇقۇرىدا مەھمۇد سىجىڭنىڭ خېتىنى ئاڭلىدىڭلار، ئۇنىڭ بۇيرۇقىنى ئىجرا قىلىش ھەربىر سىمىزنىڭ ئورتاق ۋەزىپىسى. ھېچكىمنىڭ بويۇنتاۋلىق قىلىشقا ھەقىقىي يوق. ئەسلىدە بۇنداق بىر بۇيرۇقنىڭ زۆرۈرىيىتى يوقىدى. ھەممىمىز ئاش- نان يەۋاتقان

ئىنسان بولغاندىكىن نېمىنىڭ پايدىلىق، نېمىنىڭ زىيانلىق ئىكەنلىكىنى بىلىشكە تىگىشلىك ئىدۇق. ئەپسۇسكى، ھەقىقەت ئىشۇمۇ توسقۇنلۇققا ئۇچرىغاچقا مۇشۇنداق مەجبورىي چارە قوللۇنۇشقا مەجبۇر بولدۇق. بىز ئۆزىمىزنىڭ ھەقىقەت ئىكەنلىكىگە قەئىي ئىشەنگىنىمىز ئۈچۈن قارشىلىقلاردىن قورقۇپ قالمىدۇق ھەم قورقمايمىز! ئۆلسەكمۇ ئارقىغا يانمايمىز!... ۋەتەنداشلار، مەن كۆپ ئەللەرنى ئايلىنىپ، مىللەتنى دەپ ئوقۇپ كەلدىم. ئەگەر مىللەتنى دېمەيدىغان بولسام، شەخسىيەتچى بولسامدى، ئاشۇ ئەللەرنىڭ ھەر قاندىقىدا باياشات ياشاپ قالالايتتىم ياكى ماڭا مۇساپىر بولۇپ ئەل كېزىشنىڭ ھاجىتىمۇ يوقىدى. كۆپچىلىككە مەلۇم، مەن بىر تىۋىپنىڭ ئوغلى، ئاتا كەسپىدىن ئاز-تولا خەۋىرىم بار. بۇندىن باشقا يەنە ئائىلىمىزدە بوياقچىلىق، جۇۋىچىلىق قىلىپ كەلگەنىمىز. مەن يەنە ئاشپەزلىكىنىمۇ قىلالايمەن دېمەك، ئەگەر مۇددىئايىم بىر جېنىمىنىڭلا قايغۇسى بولۇدىغان بولسا مۇشۇ ھۈنەرلەر بىلەن جان باقالماسمىدەم؟ ياق، ۋەتەنداشلار، مەن ئاشۇ ئۆزۈم كەزگەن ئەللەردە ئۆزۈمگە مىللەتلەرنىڭ تۇرمۇشىنى، مەدەنىيىتىنى كۆردۈم. ئۇلار ئىنسانغا خاس ھۆرلۈكتە، ھوزۇر-ھالاۋەتتە، ئىجاد-مېھنەت بىلەن ياشاۋاتىدۇ. ماشىنىدا ئولتۇرىشىدۇ. سۈيىمۇ ئۆيىنىڭ ئىچىدە چىرىقىمۇ پەقەت بېسىپلا قويىسا يورۇيدۇ. يوللىرىدا ئادەمنىڭ شولسى كۆرۈنىدۇ. بىزنىڭچۇ؟ بىزنىڭ مىللىتىمىز نى ھالدا؟ مانا! — تەۋپىق قولغا ئېلىۋالغان قالىپقى بىلەن ئەتراپىنى يېرىم دائىرە كۆرسۈتۈپ داۋام قىلدى، — مانا بىزنىڭ تۇرىقىمىز! سۆزلىگىنىمىز بولمىسا، بىزنىڭ تۇرمۇشىمىزنى قانداقمۇ ئىنسان تۇرمۇشى دېگىلى بولسۇن؟! مەڭگۈ ئاشۇنداق چالغ-توزاڭ ئىچىدە، ماتا-سەگەزگە ئورۇنۇپ ياشاۋېرىمىزمۇ؟ ماشىنا، قەۋەت-قەۋەت بىنالار، زاۋۇتىنىڭ سىپتا رەختلىرى بىزگە ھاراممۇ؟ خۇدا بىزنى مۇشۇنداق ياشاشقا ياراتقانمۇ؟ ياق، ۋەتەنداشلار، خۇدا جىمى ئىنسانىيەتكە مىللەت، ئېرىق ئايرىماستىن ئوخشاش ئەزا، ئوخشاش ئەقىل بەردى. ھەممە مەخلۇقاتتىن ئېزىز قىلىپ ياراتتى. بۇنداق ياشىساق بىزنىڭ «ئېزىز»لىكىمىز نەدە

قالدۇ؟ بۇ خۇدانىڭ ئىرادىسىگىمۇ خىلاپ ئەمەسمۇ؟! بىز خۇراپات بىلەن چىرمىلىپ قىلىپ، خۇدا بەرگەن ئەقىل-پاراسىتىمىزنى جارى قىلدۇرالمىغانلىقىمىز ئۈچۈنلا مۇشۇ كۈندە قالدۇق. باشقىلار ئاللاھ بەرگەن ئەقىل-پاراسىتىنى ئىشقا سالغاقچا ئاللاھ ئۇلارنىڭ ئەجىر-ئىجتىھادىغا يارىشا نەسۋە بەردى. قۇرئان كەرىمدە: «ئىنساننىڭ تىرىشچانلىقىغا يارىشا نەسۋە باردۇر» دەپ ئېيتىلغان ئەمەسمۇ؟ بىز باشقىلارنىڭ تەرەققىياتىنى كۆرۈپ تۇرۇپ، پەننىڭ كۈچ-قۇدرىتىنى كۆرۈپ، يەنە مۇشۇنداق ئۆتۈۋېرىمىدۇق؟ بۇ ئەھۋاللار مېنى شەخسىي جان قاغۇسىدىن كەچكۈزۈپ مىللەت يولىدا ئوقۇپ بىلىم ئېلىشقا ئۈندىگەندى. مانا شۇ مۇددىئا، مانا شۇ مەقسەت يولىدا ئوقۇپ، كېلىپ مەنمۇ مىللىتىمىزنىڭ باشقا مىللەتلەرگە ئوخشاش كۈنلەرگە ئېرىشىشى ئۈچۈن مەكتەپ ئېچىپ، مەدەنىي ئاقارتىش ئىشلىرىغا قەدەم قويدۇم. قارشىلىقلار بولۇدىغانلىقى تەبئىي، چۈنكى ئىنسانلار ئىچىدە شۇنداق قىتىغۇرلار، ئىچى يامانلار، شەخسىيەتچىلەر بارىكى، ئۇلار كۆز ئالدىدىكى بىردەملىك خاتىرجەملىكنى، بىردەملىك ھوزۇر-ھالاۋەت، كىچىككىنە پايىدىنى دەپ مىللەتنىڭ ئومۇمىي مەنپەئەتىنى سېتىشنى ئار سانمايدۇ. مەن بۇ ئىچى قۇتۇلارغا شۇنى جاكارلايمەنكى، يولۇمدىن قايتمايمەن! ھەتتا بىر كۈنلىرى ئالتە پۇللۇق بىر تال قوغۇشۇن ئوق مېنىڭ كۆكرىكىمگە كېلىپ تېگىشى مۇمكىن، شۇنداق بولغان تەقدىردىمۇ ئارتقا قايتمايمەن! مىللەتنىڭ بەختىنى دەپ ئوقۇدۇم، مىللەتنى دەپ ۋەتەنگە قايتتىم. ئەمدى نېمىشكە مىللەت ئۈچۈن خىزمەت قىلمايدىكەنمەن؟ ئامانەت جاننى قوغداش ئۈچۈنمۇ؟ ياق، ھامان بىر ئۆلۈم، شۇڭا مەيلى قانچە يىل ياكى قانچە ئاي، ھەتتا بىر نەچچە كۈن ياشىساممۇ كۆزلىگەن مەقسەت يولىدا ئىشلەيمەن. مىللەتنىڭ بەختى ئۈچۈن كۆچەت تىكىمەن. يىراق كەلگۈسىدىكى ئەۋلادلارنىڭ مېۋە يېيىشى ئۈچۈن كۆچەت ئۆستۈرۈشكە، ھېچ بولمىسا كۆچەت قويۇش ئۈچۈن يەرنى ئۆزلەشتۈرۈپ تەييارلاپ قويۇپ ئۆلۈشكە رازىمەن!

سۈرلۈك جىم- جىتلىق بىر مۇنچە يۈرەكلەرنى سىقىۋەتتى.

ھابۇلھاجى ھەتتا يېنىدىكى ھەمتاۋاڧلىرىغا بىر نېمە دەپ پېچىرلاشتىن قورقۇپ، قېتىپ ئۆلتۈراتتى. بۇ ھال توختى زۇنۇنى ئۈمىدسىز لەندۈرۈۋەتكەن بولسىمۇ چىرايىدىن مەمنۇنلۇقنى ئىپادىلىگۈچى كۈلۈمسىرەش كەتمەيتتى. موللا ئېزىز داموللام قاتارلىق قوللىغۇچىلار بىر- بىرىگە ئاللىنىمىلەرنى دەپ باشلىرىنى لىڭشىتاتتى.

— ئۇنداق بولسا، كۆپچۈلۈكنىڭ مەكتەپ ئىشىغا قانداق پىكىرى بولسا يۈز تۇرئانە ئېيتىپ باقسۇن. كۆرسۈتىدىغان ياردىمى بولسا ئۇنى سۆزلىسىمۇ بولۇدۇ،— دېدى تەۋپىق سۆزىنىڭ ئاخىرىدا.

توختى زۇنۇن ھېچكىم ئوتتۇرىدا ئۆزىنى ئاشكارىلاشقا جورئەت قىلالمايدىغۇ، دەپ ئۈمىدلىنىپ تۇراتتى. ئۇنىڭ ئوۋچىنىڭكىدەك ئىتتىك كۆزلىرى ئالاق- جالاق بولۇپ كەتتى. موللا ئېزىز داموللام ئورنىدىن تۇرۇپ ئوتتۇرىغا چىقتى.

— مەتىلى ئەپەندى ھەممە گېپىنى ئېيتتى،— دېدى ئۇ كۆپچۈلۈككە قاراپ ۋەزىمىن ئاھاڭدا،— ئۇ گەپلەرنى قايتىلىمايمەن، مەن پەقەت ئۆزۈمنىڭ يۈرىكىدىكى گەپنى دېسەم، بۇ ئىش باشتىلا كۆڭلۈمگە خوپ چۈشكەن. شۇڭا شۇ چاغدىلا مەن ئەپەندىنى قوللىغان، بالام ئەمەت مەخسۇمنى تەربىيىسىگە بەرگەندىم. ھازىرمۇ قوللايمەن. بۇنىڭدىن كېيىنمۇ قوللايمەن. بۇ بىر سۆزۈم،— موللا ئېزىز داموللام بىر ئاز توختىۋېلىپ داۋام قىلدى،— بەزىلەر بالىلارنىڭ كىيگەن چاپىنىنى پالان- پوكۇن دەپ گەپ تاپتى، بەزىلەر چاچ قويغىنىنى سۆز چۆچەكنىڭ ئاساسى قىلىۋالدى. جامائەتكە بىر دىنىي ئۆلىما بولۇش سۈپىتىم بىلەن شۇنى دەپ قوياي، بۇنداق گەپلەرنى تاپقانلار ئۆزىنىڭ شۇم ئېغىزلىقىدىن، دۈشمەنلىكىدىن تېپىۋاتىدۇ، بۇنى شۇنداق چۈشەنسەڭلا بولۇدۇ، بۇنداق پىتىنلەر ئۈچۈن ئاللاھ نامىدىن يالغان توقۇغانلا، دىن نامىدىن پەتۋا ئويدۇرۇپ ھۇجۇم قىلغانلا ئاللاھنىڭ لەنتىگە دۇچار بولۇدۇ. «كىمكى ئاللاھ نامىدىن يالغان توقۇيدىكەن، ئۇنىڭغا ئاللاھنىڭ لەنتى ياغدۇ»، دېگەن ھەدىس بار. بۇنىڭ يالغانلىقى شۇ يەردىكى، بۇ پىتىنلەرنىڭ ھېچ دىنىي ئاساسى يوق! چاچنى رەسۇلۇللاھمۇ قويغان، بەزى ھەدىسلەردە

رەسۇلۇللاھنىڭ چېچى مۇرىسىگە چۈشۈپ تۇراتتى، دېيىلگەن. شۇڭا بۇنداق شەپەرەڭلەرنىڭ يالغان پەتىۋالىرى بىلەن كاللاڭلار ئايلىنىپ كەتمسۇن، ئېتىقاد دېگەن چاپاننىڭ قانداقلىقى، سەللىنىڭ يوغانلىقى بىلەن ئۆلچەنمەيدۇ، ئېتىقاد قەلبتە بولۇدۇ. قايىمۇقماڭلار، گېپىم شۇ، — داموللام جايغا كېلىپ ئولتۇردى.

مەمتىلى ئەپەندى باشقىلار سۆزلەۋاتقان پۇرسەتتە ھامان چاندۇرماستىن توختى زۇنۇننى كۆرۈتەتتى. ئۇ توختى زۇنۇننىڭ موللا ئېزىز داموللامغا غەلبەتتە بىر خىل نەزەردە تىكىلىپ قالغىنىنى، بۇ تىكىلىشتە چەكسىز ئۆچمەنلىك يوشۇرۇنغانلىقىنى ھىس قىلدى. داموللامنىڭ خەلق ئىچىدىكى ئىناۋىتى تۈپەيلى ئۇنىڭ ئاشكارە قوللاپ سۆز قىلىشى نۇرغۇن جامائەتنىڭ پىكىرىدە مايىللىق قوزغايىتى. مانا بۇنى بىلىدىغان توختى زۇنۇن بەلكى شۇ سەۋەپتىن ئۇنىڭغا ئۆچمەنلىك نەزىرىدە قارىغان بولۇشى مۇمكىن.

موللا ئېزىز داموللامنىڭ ئارقىسىدىن ئابدۇراخمانھاجى ئوتتۇرىغا چىقتى. بۇ ئادەم ئاتىمىش ياشلاردىن ھالقىغان بولسىمۇ ئۈستى-بېشى، ئۆزىنى تۇتۇشلىرىدىن ياشلارغا خاس لاتاپەت، كۆپىنى كۆرگەن ئادەملەرگە خاس تەمكىنلىك چىقىپ تۇراتتى. پەقەت سوۋېت سارجىسىدىن تىكتۈرۈلگەن ئۈچ يانچۇقلۇق، ياقىسىز ئۇزۇن چاپىنى ۋە مەيدە يانچۇقى بىلەن ئىككىنچى تۈگمىسى ئارىسىدا ئېسىلىپ تۇرغان سائەتنىڭ ئالتۇن زەنجىرى ئۇنى توختالغان ئادەم قىلىپ كۆرسۈتەتتى.

— مېنى كۆپچىلىك بىلىدۇ، مەن يېقىندا ئالتايدىن كەلگەن. مەنمۇ مەمتىلى ئەپەندىگە ئوخشاش يۇرتتىن چىقىپ ياقا يۇرتلاردا يۈردۈم. چەتكىمۇ چىقتىم. مەمتىلى ئەپەندى دېگەندەك، بىز خەق كۆزى ئوچۇق قارىغۇ ئىكەنمىز. تۆت ئېغىز ئۆي بىلەن بىر پىشايۋاننى ۋاسا جۇپ قىلىپ، گەجلەپ سېلىۋالغىنىمىز، مەندىن كاتتا باي يوق دەپ جاھانغا پاتماي قالدىكەنمىز. مۇشۇنچىلىك نەرسە بىزنى دەندىتىپ، دۇنيا مۇشۇ دەپ ئويلاپ قالدىكەنمىز. مۇشۇنىڭدىنلا بىزنىڭ قانچىلىكلىكىمىز بىلىنىپ تۇرىدۇ. كاشكى بۇ قالتىس چاغلار كەتكەن «كاتتا» ئۆيلىرىمىز



توپا- لايدىن بولماي قاشتېشىدىن بولغان بولسا! مەنمۇ يۇرت كىزىش جەرياندا ئوقۇمىغان ئادەم بېيىپ ئاسمانغا چىقىپ كەتتىم دېگەندىمۇ يەنىلا بىر ھاماقەتنىڭ چايخالتىسى ئىكەن دەپ ئويلىدۇم. مەنمۇ ئەپەندىنى قوللاپ بازارغا بىر مەكتەپ سېلىپ بېرىشكە ۋەدە قىلغان، كېيىنكى كۈنلۈكتە يۇرتتا پىتنە- پاسات كۆپۈيۈپ كېتىپ خەلقنىڭ يەكلىشىگە، چەكلىشىگە ئۇچراپ قۇرۇلۇش توختاپ قالغانىدى. ئەمدى خۇدا بۇيرىسا، بىر ئاي ئىچىدە ھەممىنى تەييار قىلىپ ئەپەندىگە ئۆتكۈزۈپ بېرىمەن مېنىڭ گېيىم تۈگىدى.

«يەنە بىرىسى چىقتى، قورۇپ كەتكۈر! بۇنىمۇ بىلىپ قويغىنىمىز ئوبدان بولدى!» دەۋاتقاندا بىر ئىپادە توختى زۇنۇننىڭ سۈنئىي كۈلكىسى تېگىدە بىلىنىپ تۇراتتى.

ئابدۇراخمانھاجىدىن كېيىن قۇناجىم، ئەمەتھاجىم، تاھىر خەلىپەت، قۇتلۇقئاخۇن خەلىپىتىم، مېرەخمەت غوجاملار ۋە باشقا كەنتلەرنىڭ ئاتلار ھەيئەتلىرى قىسقىچە سۆز قىلىشتى.

ھەتتا ھەر زامان ئاساسىي كۆپچۈلۈكنىڭ مايىللىقىنى توغرا ئىگىلەپ، شۇنىڭغا يارىشا يول تۇتىدىغان توختى زۇنۇنمۇ يېڭى مائارىپچىلىقنى قوللايدىغانلىقىنى بىلدۈرۈپ، بىرنەچچە ئېغىز سۆز قىلدى. دۈشمەنلىك قىلغۇچىلارنى ئەيىبلىدى. بۇنى كۆرگەن ھابۇلھاجىمنىڭ ساقاللىرى تىترەپ كەتتى. توختى زۇنۇننىڭ مەكتەپنى قوللاپ گەپ قىلىشى قازىنى ئەنسىرتىپ قويدى.

شۇڭا ئۇ «قاتاردىن قالغىچە سالادىن قال» دەپ ئەمەس، يۈرىكىنى چىرمىۋالغان قورقۇنۇچتىن، ئورنىدىن ئايرىلىپ قېلىش قايغۇسىدىن، مىلتىقلىق ئىككى ئەسكەرنىڭ سۈرىدىن قورقۇپ ئورنىدىن تۇرۇپ، يەككەلىك پەشلىرىنى لەپىلىدىتىپ ئوتتۇرىغا چىقتى. ئۇنىڭ چىرايىدىن كۈلكە يېغىپ تۇراتتى. ئۇ «ھابۇل شەيتان» دېگەن لەقەمگە يارىشا ھەييارلىق بىلەن، يالغان يۆتۈلۈپ، باغلاشتۇرالمىسىمۇ زورۇقۇپ بىر نەرسىلەرنى دەپ، مەكتەپ ئېچىشنى قوللايدىغانلىقىنى بىلدۈردى. ھەتتا ئۇ باشقىلاردىن ئېشىپ چۈشمەسە بولمايدىغاندەك ھىس قىلىپ:

— مەن ئەپەندىگە بالام روزىمۇھەممەدىنى بەردىم، شۇ مەكتەپتە ئوقۇشقا بەردىم، مانا، مېنىڭ گېپىم شۇ، ... — دېدى. ئۇنىڭ سۆزلەشلىرىدىن بىر ۋەھىمە بىلىنىپ تۇراتتى. ئۇ ناھايىتى كۆپ پىتنە تارقاتقانلىقى ئۈچۈن مانا ئەمدى بەكلا قورقۇپ كەتكەن ئىدى. قورقۇنچىنى يوشۇرۇش ياكى قورقۇتقۇچىلارغا ياخشىچاق بولۇش ئۈچۈن بالىسىنى مەكتەپكە بېرىشكە مەجبۇر بولغانىدى.

ئۇ سۆزلەۋاتقاندا مەتتىمىن كىرىپكىلىرىنى ئېيتىپ، غەزىۋىنى زادىلا باسالماستىن ئىسقىرتىۋەتتى. ئۇنىڭ ئۇششۇقۇيتىشى دەرهال دىققەتنى قوزغىدى. تەۋپىق بايىدىن بېرى توختى زۇنۇن ئىككىسىنى كۈزۈتۈپ تۇرغاچقا ئۇنىڭ ئولتۇرغان يېرىنى بىلەتتى، شۇڭا ئاۋازنىڭ چىققان يېقىدىنلا كىمنىڭ قىلىۋاتقان قىلىقى ئىكەنلىكىنى پەرەز قىلىپ بولدى. ئاندىن ئۇنىڭ يەنە نېمە شۇملۇق قىلىشىغا دىققەتتە تۇردى. مەتتىمىن ئەسلىدە يىغىن تەرتىپىنى بۇزۇپ قالالمىغانچىلىق چىقارماقچى بولغانىدى، بىراق، مۇشۇ تاپ جىمى خەقنىڭ ئۆزىنى يەۋەتكۈدەك قاراشلىرىدىن ھودۇقۇپ كەتتى. ئۇنىڭ ئۈستىگە توختى زۇنۇنمۇ ئۇنىڭ بۇنداق قىلىشىنى چەكلەش مەنىسىدە ئالايغانىدى. شۇڭا ئۇ تويىتىن غىپىدە سۇغۇرۇلۇپ كېتىپ قالدى.

سورۇندا سۆزلەشكە تىگىشلەردىن پەقەت سىدىق بەگ سۆزلىمىدى. يىغىندىن كېيىن كىشىلەر ئەپەندىگە سالام قىلاتتى، ئۆيگە تەكلىپ قىلاتتى. بالىلىرىنى تونۇشتۇراتتى. شوخ، تارتىنمايدىغان بالىلار ئۆزلىرى كېلىپ ئەپەندىگە ئېسىلىپ ئەر كىلىشەتتى. توختى زۇنۇننىڭ يۈرىكى جاراھەتلەنگەندەك ئېچىشىپ تۇرغاننىڭ ئۈستىگە مەھەللىسىدىكى بىر بالىمۇ ئەپەندىگە سۈركەلدى:

— ئەپەندى دادا، مەنمۇ ئوقۇيمەن! — دېدى جاراڭلىق ئاۋازدا.

— ئىسىمنىڭ نېمە؟

— قۇربان.

— داداڭنىڭ ئىسمىچۇ ئوغلۇم؟

— جاپپار.

— ئوبدان گەپ، ھاجىم، — دېدى ئۇ قېشىدا كېتىۋاتقان ئابدۇراخمانھاجىغا، — قۇربان جاپپارنى ئۇنتۇپ قالماڭ، — ئۇ بالغا بۇرۇلۇپ، — بىز دوستلىشايمىز، قۇربان جاپپار، — دېدى بالىنىڭ بېشىنى سىلاپ.

## يىگىرىمىنچى باب

### 1

ئۇنداق قىلىپ دارىلمۇئەللىمىندىكى ئوقۇش يەنە ئىزىغا **ش** چۈشتى. تەۋپىقنىڭ خاتىرجەم ۋە پائالىيەتچان كۈنلىرى باشلاندى. ئەمدى قورقماستىن چوڭ-چوڭ پىلانلارنى تۈزلەيتى. بۇ پىلانلارنى ئورۇنلاشتۇرۇش ئۈچۈن تولىمۇ ئالدىراش ياشايتى. ئۇ خۇراپاتقا پاتقان مىللەتنىڭ كۆزىنى چاپسانراق ئېچىش ئۈچۈن ئالدىرايتى. ئۇنىڭ تەسىرى، ئاڭ-پىكىرى ۋە خۇسۇسىيەتلىرى شاگىرتلىرىغا ئاستا-ئاستا سېڭىپ بارغاچقا ئۇلارمۇ ئۇستازىغا ئوخشاش ئالدىراپ ياشايدىغان بولۇشتى. شۇڭا ئاز ئۇخلاپ، ئاز دەم ئېلىپ، كۆپرەك ئوقۇش، كۆپرەك پائالىيەت ئېلىپ بېرىش ئۈچۈن ئۆزلىرىنى ئۇرۇدىغان بولۇشتى.

مەھمۇد مۇھىتىنىڭ بۇيرۇق خېتىنى ئوقۇش مۇناسىۋىتى بىلەن ئۆتكۈزۈلگەن يىغىندىدىن كىيىن مەمتىلى ئەپەندى ھەر بىر يۇرتنىڭ ئاتىلار ھەيئەتلىرى — مائارىپ مەسئۇللىرى بىلەن بىر يىغىن ئاچتى. كاتتا يىلاق، ئاغۇ قاتارلىق يىراقراق بولغان يېزىلاردىنمۇ كىشى قاتناشتۇرۇلدى. بۇ يىغىن ئاتىلار ھەيئىتىگە توختاپ قالغان مەكتەپ قۇرۇلىشىنى داۋام قىلدۇرۇش، كاتتا يىلاق قاتارلىق تېخى مەكتەپ قۇرۇلۇشى باشلانمىغان جايلاردا دەرھال قۇرۇلۇش باشلاش، سوغۇق چۈشكۈچە پۈتتۈرۈش ھەققىدە سەپەرۋەرلىك ئېلىپ بېرىشنى مەخسەت

قىلغانىدى.

ئۇ بۇ يىغىنغا يەنە ئەڭ شۇدى بار شاگىرتلاردىن ئابدۇراخمان شائىر، ئەمەت مەخسۇم، مۇھەممەد قارى مەشرەپ، زەكى، سەيپىددىن، ئابدۇغۇپۇر ۋە سابىتلارنىمۇ قاتناشتۇردى. ئۇنداق سورۇنلاردا ياشلارنى چېنىقتۇرۇشنى مەقسەت قىلاتتى.

— ئەي، ۋەتەداشلار، — دېدى مەمتىلى ئەپەندى مېھرىبان چېھرىگە جىددىي تۈس بېرىپ، ئۇنىڭ سۆزلىرى شۇنچىلىك تەسىرلىك، ئۇرغۇلۇق ئېيتىلاتتىكى، ئۇنىڭ ئاھاڭىدا ۋەتەننىڭ جىمى تاغ دەرياسىنى، دالا-چۆللەرنى ۋە ئۇنىڭدىكى خەلقلەرنى بىراقلا قۇچاقلاش تۇيغۇسى چاقناپ تۇراتتى، — گەرچە مەھمۇد مۇھىتىنىڭ بۇيرۇق خېتى بىلەن دۈشمەن ئاشكارە ھوجۇملىرىنى توختۇتۇشقا مەجبۇر بولغان بولسىمۇ، ئۇلارنى يوشۇرۇن ھوجۇم قىلمايدۇ دېگىلى بولمايدۇ. بىز قانچە كېچىكسەك، شۇنچە كۆپ زىيان تارتىمىز. بۇنداق خاتىرجەم مۇھىت ئۇزاققىچە كاپالەتكە ئىگە ئەمەسلىكىنى ئېسىمىزدىن چىقارماسلىقىمىز، «ئوتۇنۇڭ ئاز بولسا ئوچاققا بىرلا سال» دېگەندەك مۇشۇ قىسقا پۇرسەتنىڭ بىر مىنۇتىنىمۇ ئىسراپ قىلماسلىقىمىز لازىم. ھەر بىر يېزىنىڭ مۇھىتىرەم ئاقساقاللىرى، ھەر بىرىڭلارغا قويۇدىغان تەلەپ، دارىلمۇ ئەللىمىن تەلەبلىرى ئوقۇش پۈتتۈرۈپ بىكار يۈرۈدىغان ئىش بولمىسۇن، ئۇلارغا دەرھال ئىش باشلاپ كېتىش ئۈچۈن مەيدان كېرەك.

تەۋىپىق ئالدىنقى قاتاردىكى ئوقۇغۇچىلىرىنى نەزەر دائىرىسىنى كېڭەيتىش ئۈچۈن يىغىنلارغا قاتناشتۇراتتى. شۇڭا ئۇلار پەقەت ئاڭلىغۇچىلار بولۇپ، چوڭلار ئالدىدا جىم-جىت قۇلاق سېلىپ ئولتۇرۇشاتتى. ئۇلارنىڭ ئىچىدە ئابدۇراخمان شائىر (ھازىر ئۇنىڭغا بۇ لەقەم ئۆزلۈشۈپ قالغانىدى) ئۆزىنىڭ مۇلاھىزىلىرىنى قويۇشتىن تارتىنمايتتى.

— ئەپەندىم، — دېدى موللا ئېزىز داموللام، — مەن باشتا دېگىنىمدەك مەكتەپ ئىشىغا دەرھال كىرىشمەن. شۇنداق قىلىمىزغۇ، ئەمەتھاجىم؟ — دېدى ئۇ تېجەن ئاتىلار ھەيئىتىنىڭ مەسئۇلىغا بۇرۇلۇپ

ھەم قۇناجمغىمۇ قاراپ قويۇپ، بۇ ئىككەيلەن موللا ئېزىز داموللامنىڭ ئىشەنچلىك يانتايماقلىرى، تېجەندىكى مائارىپ ئىشلىرىنىڭ تايانچلىرىدى. موللا ئېزىز داموللام سەل تۇرۇۋېلىپ داۋام قىلدى، — مەن مۇشۇ دەملىك بولغىچە تالاي ئىشلارنى كۆردۈم، يېغىلىقلارنى، بىر نەچچە ھۆكۈمەتنى باشتىن كەچۈردۈم. شۇنداق چۈشەنچىگە كەلدىمكى، ھەر قانداق ھۆكۈمران تائىپە ئۈچۈن خەلقنىڭ نادان ۋە ئاخماقراق بولۇشى پايدىلىق ئىكەن. بىراق، مەن كۆپ يىللاردىن بېرى كۆڭلۈمنى تاتىلاپ كېلىۋاتقان مۇشۇ تەسىراتنى توغرا ئىپادىلەپ بېرىشكە ئاجىزلىق قىلغانىدىم، پەقەت مۇشۇ خەلقنىڭ قانداقتۇر بىر ئاجىز تەرىپى بار، ھۆكۈمەت ئەنە شۇ ئاجىز تەرەپنى تۇتۇۋېلىپ بىزنى سورايدۇ، دەپ بىلەتتىم. ئەمما بۇ ئارىدىكى مۇناسىۋەتنىڭ سىرنى ئوچۇق-ئايىدىڭ چۈشۈنۈپ ھەم چۈشەندۈرۈپ بېرەلمەي كەلگەندىم، سىز بىلەن بولغان بىرىنچى سۆھبەتتىلا بىزدىكى دۈشمەننى پايدىلاندىرۇپ قويۇۋاتقان ئاجىزلىقنىڭ ئەڭ ئاۋۋال نادانلىق ئىكەنلىكىنى، ئاندىن ئىناقسىزلىق ئىكەنلىكىنى خۇددى كۆڭلۈمگە چىراق يېقىلغاندەكلا بىلىۋالدىم، راست ئەمەسمۇ، ئوقۇمىغان ئادەم ھەر نېمە دېسە راست دەيدۇ، خۇددى بىر توپ پادىدەك بىر «پادىچى» بولسىلا يۇۋاشلىق بىلەن بويسۇنۇپ يۈرۈپىدۇ. ئۇندىقىنى ئالدىماق، بوزەك قىلماق ئاسان. ئوقۇغان ئادەمچۇ؟ ئوقۇغان ئادەم ئۇنداق ئەمەس، ئۇنى ئالداش تەس. ئالدىنقى يىللاردىكى ئىنقىلابنى ئالدىغان بولساق، پەقەت نادان ۋە گۈل بولغانلىقىمىز ئۈچۈنلا ھەددى ھىسابسىز قان تۆكتۈق، لېكىن ھېچنەرسىگە ئېرىشەلمىدۇق. بۇنىڭ سەۋەبى بىزنىڭ يول باشچىلىرىمىز قارام، ئىنقىلاب ئەزالىرى نادان ساۋاتسىز ئىدى...

— موللا ئېزىز داموللام ئوبدان دېدى، — دەپ ئۇن قاتتى مۇھەممەد داموللام ئۇنىڭ بەردەم نوچىلارغا خاس تۇرقى، ئاۋازىدىن بىلىنىپ تۇرۇۋاتقان ھاياجان، جىددىيلىكتىنمۇ ئۇنىڭ ناھايىتى قىزغىن ۋە قىزىققان، يىگىتلەرگە خاس جەسۇرلۇقى بىلىنىپ تۇراتتى. ئۈستىبېشىدىكى تون، پاكىز ياستىلغان ساقال - بۇرۇت ھەم بېشىدىكى

دوپپىسىمۇ جەدئىچىلىكىنى بىلىندۈرۈپ تۇراتتى، — مېنىڭچە بىزنىڭ ھازىرقى ھالىتىمىزدە ئەگەر بىزگە ئىنتايىن ئوقۇمۇشلۇق، ئىنتايىن دانا داھىدىن بىرى رەھبەرلىك قىلغان ھالەتتىمۇ غەلبە قىلالمايتۇق! — ئۇنىڭ سۆزى ھەممە ئادەمنى ھەيران قالدۇردى. ئۇ يىغىن ئەھلىگە بىر-بىر قاراپ چىقىشقا، يىغىن ئەھلىمۇ ئەجەبلىنىش بىلەن ئۇنىڭغا قاراشقا باشلىدى. پەقەت مەمتىلى ئەپەندىلا مېيىقىدا كۈلۈپ تۇراتتى، — نېمە ئۈچۈن؟ — مۇھەممەد داموللام ئاساسىي گېپىنى قىلىشتىن ئىلگىرى شۇنداق سوئال قويدى. ئۇنىڭ بۇ تەقلىد تەسۋىرلىرىدىنمۇ بىر خىل تەشەنلىق، يىگىتلەرچە قىزغىنلىق بىلىنەتتى، — «يالغۇز ئاتنىڭ چېڭى چىقما، چېڭى چىقىمۇ دېڭى چىقما» دېگەندەك، بىزنىڭ خەلقىمىزنىڭ ھازىرقى ئاڭسىز، ساۋاتسىز، چېچىلاڭغۇ مۇھىتتا دانا داھىنىڭ گۆھەردەك سۆزلىرى قۇمغا يېزىلغان خەتتەك بىكار كېتەتتى، ئۇنىڭ پىلان، سىياسەتلىرى زاپا كەتكەن بولاتتى. چۈنكى نادانلىقتا قالغان خەلقىمىزنىڭ ۋەتەنپەرۋەرلىك تۇيغۇسى خۇراپاتنىڭ تىنجىق ھاۋاسىدا ئۆلۈپ قالغان، مىللەت قارشى يوق، مىللىي روھى ئىنتايىن ئاجىز بولغان، ۋۇجۇدىنى شەخسىيەتچىلىك، ساختىپەرلىك ۋە مەزھەپچىلىك قاپلىۋالغان خەلقنى توغرا يولغا باشلاشتا تولىمۇ ئاجىزلىق قىلغان بولاتتى. شۇنىڭ ئۈچۈن ئېيتىمەنكى، بىز ئۇيغۇر خەقتە ئىنىقلاپ قىلىشنىڭ (غەلبىلىك ئىنىقلاپ قىلىشنىڭ) شەرتلىرى تېخى ھازىرلانمىغان. بۇنداق ئەھۋالدا ئىنىقلاپ قىلىش بىھۇدە قۇربان بېرىش ۋە ھالاكەتتىن دېرەك بېرىدۇ. غەلبە قىلىش — ئازادلىققا ئېرىشىش ئۈچۈن بىزدە يېتىلگەن زىيالىلار قوشۇنى بولۇشى لازىم. خەلقىمىزگە يېرىمىدىن كۆپرەكى ئاڭلىق بولۇشى، مىللىي روھقا ئىگە بولۇشى، ۋەتەنپەرۋەرلىك تۇيغۇسى بولۇشى، ئازادلىق دەپ نېمىگە ئېيتىلغانلىقىنى چۈشۈنۈدىغان بولۇشى كېرەك!

بايا ئۇنى نېمىلەر دەپ ئالجيۋاتقاندۇ دېگەندەك ئەجەبلىنىپ قاراپ قالغان كۆپچۈلۈك شەرھىسىنى ئاڭلىغاندىن كېيىن قايىل بولغاندەك بىر-بىرىگە قاراپ ماقۇللۇق بىلەن باش لىڭشىتتى. بىراق، دەسلەپ

ئۇنىڭ سۆزلىرىنى ماقۇللاپ ئولتۇرغان تەۋىپىق ئەمدى باش چايقىدى ۋە مۇھەممەد داموللا سۆزدىن توختىغاندىن كېيىن كۆپچۈلۈككە كىم سۆزلەيدۇ دېگەندەك بىر دەم بىر دەم قاراپ تۇرغاندىن كېيىن دېدى:

— داموللامنىڭ دەسلەپكى سۆزلىرى توغرا، مەن بۇ سۆزلەرگە قوشۇلمەن راست، ھەر قانداق دانا رەھبەرمۇ پەقەت «يالغۇز ئات»، ئۇنىڭغا «چاڭ» چىقىرىشىپ بېرىدىغان بىر توپ ئاتلىقلار بولمىسا، ئىنقىلاپنى غەلبىگە ئېلىپ بارالمايدۇ. نادان، شەخسىيەتچى، مىللىي روھى كەمچىل، ئىسيانكارلىق روھى يېتەرسىز بولغان مۇشۇ خەلقتىن ھاسىل بولغان ئىجتىمائىي مۇھىتتا بىر سىياسىي داھىنىڭ تىرىشچانلىقى بىلەن ئىش پۈتمەيدىغانلىقى راست. لېكىن، ئاخىرقى پىكىرىدە ئازراق ئېغىش بار، — تەۋىپىق مۇھەممەد داموللامنىڭ قىزغۇچ قارامتۇل چېھرىسىگە كۈلۈمسىرەپ قاراپ قويۇپ، ئاندىن يەنە جىددىيلىك بىلەن داۋام قىلدى، — بىز زۇلۇمغا ئۇچرىغان ۋاقىتىمىزدا «خەلقنىڭ تېڭىدىن كۆپرەكى ئاڭغا ئىگە بولمىسا بەربىر قۇربان بېرىشلا بار، غەلبە قىلىش يوق» دەپ ئازاپقا چىداپ ئولتۇرۇپ بەرلەيمىز، ئەلۋەتتە (ھۆكۈمران گۇرۇھمۇ بىزنىڭ «يېرىمدىن كۆپرەك ئاڭلىق» بولۇشىمىزغا يول قويۇپ تۇرمايدۇ. ئۇلار سەرخىل زىيالىلارنى ھەرخىل يوللار بىلەن يوقۇتۇپ تۇرىدۇ، ئەۋلادلارنىڭ ئۆسۈپ-يېتىلىشىنى ھەرخىل ئۇسۇللار بىلەن چەكلەيدۇ. شۇنداق قىلىپ ئۆزلىرىنىڭ زاۋالى ۋە بىزنىڭ غەلبە كۈنىمىزنى كېچىكتۈرۈشكە تېرىشىدۇ). دېمەكچىمەنكى، كۈرەشلەرنىڭ بىرمۇنچىسى ئازاپ ۋە زۇلۇم زېمىنىدە، ھېچقانداق سىياسىي سەپەرۋەرلىكىسىز، ئۆز - ئۆزىدىن ئۈنۈپ چىقىدۇ. خەلق ھەر قانچە نادان بولسىمۇ، ئۇ ئاخىرقى ھېسابتا يەنىلا ئىنسان — ئاڭلىق مەقلۇق بولغانلىقى ئۈچۈن ناھەقچىلىككە، ئاشكارە خورلۇققا، ئادالەتسىزلىككە ئۇچرىغاندا نارازىلىقنى ئىپادىلىمەي قالمايدۇ. توغرا، بۇ كۈرەشلەرنىڭ خۇلاسسىسى ئىنتايىن زور قۇربان بېرىش بولۇدۇ، لېكىن بۇ پۈتۈنلەي نەتىجىسىز بولۇپ كەتمەيدۇ. مەسىلەن: بۇ قېتىمقى ئىنقىلاپتا نەچچە ئون مىڭ كىشى ھالاك بولغان بولسىمۇ، كىشىلەرگە (ھېچ بولمىسا مەھمۇد مۇھىتتىغا ئوخشاش ئىنقىلاپ

رەھبەرلىرىگە) «ئادان ئادەملەر بىلەن ئىنقىلاپ قىلىش چوڭ پايدا بەرمەيدۇ» غانلىقىدىن ئىبارەت ھەقىقەتنى تونۇتۇپ قويغان بولسا، ھۆكۈمەتنى خەلقنىڭ قايناۋاتقان قېنىنى سۇۋۇتۇش ئۈچۈن ۋاقىتلىق بولسىمۇ، ئالدامچىلىق مەقسىتىدە بولسىمۇ، بىر ئاز ئەركىنلىك بېرىشكە مەجبۇر قىلدى. خوجانىياز ھاجىمنىڭ قورچاق بولسىمۇ مۇئاۋىن رەئىس بولغانلىقى بىر يېڭىلىق. بىز ئەمدى مانا مۇشۇنداق ۋاقىتلىق كەڭچىلىكلەردىن پايدىلىنىپ بىر مۇنچە ھەرىكەت قىلىمىز. شۇنداق قىلىپ، ھەر قېتىمقى ئىنقىلاپ بىر مۇنچە قۇربانلارنى بېرىش بىلەن بىرگە يەنە بەزى يوللارنى ئاچىدۇ. يول تەييارلايدۇ، بىزگە تەجرىبە تەقدىم قىلىدۇ. بۇلار گەرچە بېرىلگەن قۇربانلارغا قارىغاندا بەك ئەرزىمەس نەرسىلەر بولسىمۇ، لېكىن ئۇلار ئاخىرقى غەلبىگە يېتىشتە كەم بولسا بولمايدۇ. مىسال ئۈچۈن بىر شاگىرت جۇۋىچى قولغا كۆپ قېتىم يىڭنە سانجىپ، ۋاقىتنى كۆپ سەرپ قىلىپ، سۈپەتسىز جۇۋىلارنى تىكتىپ چىققان بولسا، بارا-بارا ئاز ۋاقىت سەرپ قىلىپ ھەم قولغىمۇ ئازراق يىڭنە ئىزى قىلىپ بىر مۇنچە جۇۋىنى پۈتتۈرىدىغان بولۇدۇ، — ئۇ يەنە بىر قېتىم مۇھەممەد داموللىنىڭ چىرايغا تىكىلدى. ئاندىن خۇشخۇي كۈلۈپ داۋام قىلدى، — مەن داموللامنىڭ دېمەكچى بولغىنىنى چۈشەندىم. ئۇ ئاشۇنداق زىيانلىق بولغان نادانلىق ئىلكىدىن قۇتۇلۇش، ئازادلىق كۈرەشلىرىنىڭ غەلبىلىك بېرىشىنى كاپالەتلەندۈرۈش ئۈچۈن ئاۋۋال خەلقنى ئاقارتىش كېرەك، دېمەكچى شۇنداقمۇ؟ دېمەك، بىز كۆرۈنۈشتە ماۋزۇدىن چەتنەپ كەتكىنىمىز بىلەن، ئەمەلىيەتتە يەنىلا ئاقارتىش ھەققىدە سۆزلۈشۋاتىمىز.

— مەن قىزىشىپ ئاخىرقى سۆزلىرىمنى كۆڭلۈمدىكىدەك سۆزلەپ بېرەلمەي مۇجەللەشتۈرۈپ قويۇپتىمەن، — دېدى مۇھەممەت داموللا ئوچۇق يۇرۇقلۇق بىلەن، — مەمتىلى ئەپەندىنىڭ دېگەنلىرى توغرا.

— ئەمدى بىز، ۋەتەنداشلار، ھەممىمىز چۈشۈنۈدىغان ئوقۇملار ھەققىدە بىر-بىرىمىزگە ۋەز ئېيتىپ ۋاقىتنى سوزماي، مەقسەتنىڭ ئۆزىگە كېلەيلى.



ھاياجانلىنىپ ئولتۇرغان مۇھەممەد داموللا بىرىنچى بولۇپ دەيدى:  
— مەن بايلارنىڭ، يۇرت كاتتىلىرىنىڭ مەكتەپ سېلىپ بېرىشىنى  
كۈتۈپمۇ ئولتۇرمايمەن. ئاۋۋال ئوقۇغۇچىلارنى تەشكىللەۋېرىمەن، ئاندىن  
ئوقۇغۇچىلار بىلەن بىرلىكتە مەكتەپ قۇرۇلۇشىنى باشلايمەن. ھەم ئىش  
مەيدانىدا ئوقۇيمىز. ئەڭ يېقىن مۆھلەتتە مەندىن خوشخەۋەر كۈتۈڭ.  
مۇھەممەد داموللىنىڭ شۇ قەدەر قىزغىن، شۇ قەدەر كەسكىنلىكى  
مەمتىلى ئەپەندىگە يېقىپ قالغانىدى. ئۇ داموللامنىڭ قارا ساقاللىق  
چېھرىسىگە قاراپ ئىللىق تەبەسسۇم قىلدى.  
بۇ پاراڭلاردىن مەمتىلى ئەپەندىنىڭ شاگىرتلىرى ئىلھاملىنىپ،  
ھاياجانلىنىپ، مەكتەپنى چاپسانراق پۈتتۈرۈپ خەلق ئۈچۈن ئىشلەپ  
بېرىشكە ئالدىراشتەك بىر خىل قىزغىن تۇيغۇ قۇچقىدا  
ئەللەيلىنىشتى.

يىغىن تۈن نىسبىگىچە داۋام قىلدى. بۇ چاغدا سىنتەبىرنىڭ  
سالقىن، جىم- جىت كېچىسىدە يىراق- يىراقلاردا ئىتنىڭ قاۋۇغان  
ئاۋازىنى ھىسابقا ئالمىغاندا ھەممە نەرسە شېرىن ئۇيغۇغا كەتكەندى.

## 2

تەۋپىق «دېۋان» نى تەرجىمە قىلىشنى يەنە باشلىدى. بۇنىڭ بىلەن  
ئۇنىڭ زىچ ئورۇنلاشتۇرۇلغان ۋاقتى تېخىمۇ جىددىيلىشىپ كەتتى.  
شۇنداق بولسىمۇ سابىتقا بەرگەن ۋەدىسىنى ئورۇنلاش ئۈچۈن ۋاقت تاپتى.  
ئۇنىڭچە بۇنداق ئىشىمۇ ئۇنىڭ باش تارتىپ بولمايدىغان بۇرچى ئىدى.  
بىرىنچىدىن ئۇ ئۆزىنىڭ بىر شاگىرتى ئۈچۈن خاتىرجەم ئوقۇش شارائىتى  
ھازىرلاپ بېرىشى كېرەك بولسا، ئىككىنچىدىن، كىم، بولسا- بولسۇن بىر  
ئادەمنىڭ غەم- غۇسسە ئىچىدە قالغانلىقىنى بىلگەن ئىكەن، ئۇنى  
غەمدىن خالاس قىلىشقا تىرىشىشى كېرەك ئىدى؛ ئۈچۈنچىدىن، ھازىر كەڭ  
خەلقنىڭ كۆڭۈل مايللىقىنى قولغا كەلتۈرۈش زۆرۈر بولغىنى ئۈچۈن  
ھەرقاچان ئادالەت مەيدانىدا تۇرۇپ، خەلققە تەسىر قىلىدىغان نۇرغۇن

ياخشى ئىشلارنى قىلمىقى زۆرۈر ئىدى. شۇڭا ئۇ سابىتنىڭ مەراس دەۋاسىنى بىرگىنە شەخسىنىڭ ئىچكى ئىشى دەپ قارىمىدى. ئۇ بۇ ئىش ھەل قىلىنسا خەلق ئىچىدە ياخشى تەسىر قوزغايدىغانلىقىنى بىلەتتى.

ئۇ سابىتقا ئەرزىنى سۈرۈشتۈرۈپ تۇرۇش ۋە سوراقنى جۈمە كۈنگە توغرىلاشقا تىرىشىشنى ئېيىقلىدى. چۈنكى باشقا كۈنلەردە تەۋپىقنىڭ ۋاقتى زىق بولاتتى. سابىت كەنجى قازاخۇنۇم بىلەن كۆرۈشۈپ بۇ تەلەپنى قويغانىدى، كەنجى قازاخۇنۇم ئۇنىڭ گۇۋاھچىسى مەمتىلى ئەپەندى ئىكەنلىكىنى ئۇقۇپ مەڭدەپ قالدى. ئاخىرى بۇ دەۋانى سوراشتىن باش تارتىپ ھابۇلھاجىمغا ئىتتىرىپ قويدى.

— بۇنىڭ ئۆزىنى، ئۆتكەن نۆۋەتتىمۇ قازىكالان ئۆزى سورىغان، — دېدى ئۇ ئېڭىكىنىڭ ئاستىنى تاتىلاپ تۇرۇپ، — بۇ نۆۋەت يەنە شۇ كىشى ئۆزى سورىسۇن،... — دېدى ئۇ.

سابىت ئۇنىڭ نىمە ئۈچۈن ھۇدۇقۇۋاتقانلىقىنى دەرھال سەزدى ۋە ئۆزىنىڭ ھامىسى ھەقىقەتەنمۇ كۈچلۈك ئادەم ئىكەنلىكىنى ھىس قىلىپ سۆيۈنۈپ كەتتى. لېكىن بۇ ئىللىق تۇيغۇسىنى چاندۇرماستىن قايتىپ چىقىپ، ھابۇلھاجىم بىلەن سۆزلەشتى. كەنجى قازاخۇنۇمنىڭ كېيىنكى سۆزلىرىنى ئېيتتى. شۇنىڭ بىلەن دەۋانى قايسى جۈمە كۈنى سورايدىغانلىقى ھەققىدە پۈتۈمگە كېلىشىۋالدى. ئۇ چاغدا قازىكالان بۇلارنى شەرىئەت ئەھكاملارى بىلەن بابلايمەن، غىدىڭ- پىدىڭ قىلسا ئاللاھنىڭ كالىمغا قارشى چىققان بولۇدۇ، كۆپىنىڭ نەزىرىدىن چۈشۈدۇ، دېگەنلەرنى ئويلاپ، تەمەننا بىلەن قالغانىدى.

قازىنىڭ ئالدىغا بارىدىغان جۈمە كۈنى مەمتىلى ئەپەندى ئادەتتىكىدىن سەھەرلەك تۇردى. يۇيۇنۇپ، ئېغىز چايقىغاندىن كېيىن بىر بۇردا قاتتىق ناننى ئاغزىغا سېلىپلا ھويلىدا گىمناستىكا ئوينىدى. ئاندىن تەرجىمىگە كىرىشتى. بۇ بۈگۈن سابىتنىڭ ئىشى بىلەن قولدىن كېتىدىغان ۋاقتىنى ئۇشلىۋېلىش ئۈچۈن، كۈنلۈك تەرجىمە نورمىسىغا تەسىر يەتكۈزۈمەن دەپلا شۇنچە سەھەر تۇرغانىدى.

ناماز بامداتقىچە بىر ئاز ئىشلەپ، ئاندىن نىزامىدىن بىلەن نامازغا

چىقتى. نامازدىن كېيىن ئاكسىغىمۇ قارىماستىن ئالدىراپ قايتىپ كىرىپلا، يەنە ئىشنى داۋام قىلدى.

نزامىدىن جامائەت بىلەن بىردەم بىللە بولۇپ، خېلىدىن كېيىن ئۆيگە ياندى. ئۇ ئۆيگە يېقىن كەلگەندە ئالدىدىن مۇھەممەد ئىمام چىقىپ كەلدى. بۇ قاچانلاردا جامائەتتىن ئايرىلىپ بۇ تەرەپلەرگە كېلىشكە ئۈلگۈردىكىن، ئەيتاۋۇر ئۇ نزامىدىننىڭ ھويلىسىدىن چىققاندا كەلدى. ئۇ نزامىدىننى كۆرۈپ بىر ئاز ھودۇقۇپ كەتتى. ئەمما نزامىدىن ھېچقانداق غەيرى نورماللىق ھىس قىلماي ئۇنىڭغا سالام قىلدى:

— خوش كەپسىز، ئىمام، ئۆيگە كىرىپ پاتىھە قىلىپ ماڭمامسىز؟ بۇسۇغىدىن كەتكىنىڭىز قانداق؟... — نزامىدىننىڭ كۆزى ئىمامنىڭ يارىشىملىق قارا ساقىلى تىترەۋاتقانلىقىغا ۋ ئۆتكۈر كۆزلىرىنىڭ يوشۇرۇنۇشقا جاي ئىزدەۋاتقىنىغا قاراپ تۇرۇپ قالدى.

— خوش، خوش، ئالدىرايتىم.... — مۇھەممەد ئىمام ئالدىراپ كېتىپ قالدى، نزامىدىن چىن كۆڭلى بىلەن قاتتىق تۇتقان بولسىمۇ ئۇنىمىدى.

نزامىدىن ئۇنىڭ خۇشپىچىم قامىتىگە ئارقىسىدىن قاراپ، مۇلايىم مەجەزلىك، دىيانەتلىك ئادەمنى ئۇزۇتۇپ قويغاندىن كېيىن يەنىلا بۇ ئادەمنىڭ سېزىلەرلىك ھودۇقۇشقا دىققەت قىلماي، ئۆيگە قاراپ ماڭدى.

نزامىدىن ھويلىغا كىرىپلا تارچۇقتا تۇرغان پۈكلەنگەن سامان قەغەزگە كۆزى چۈشتى. ئۇ قەغەزنى قولغا ئېلىپ ئۇنىڭغا يېزىلغان بىر مۇنچە ئەپسانە سۆزلەرنى ئوقۇدى. ئاخىردا تېخى مۇنداق بىر قوشاقمۇ بار ئىكەن:

«ئەي ناسارا! ئەي، ئاختا!  
قىلغان ئىشلىرىڭ ساختا!  
تولا ھەددىڭدىن ئاشما،  
جاياڭ بولار ئاۋاقتا ①.»

□ ئاۋاقتا — تۈرمە، زىندان، — ئا.

خەت تەھدىت خاراكتېرىدە يېزىلغان بولۇپ، مەمتىلى ئەپەندىنىڭ قىلىۋاتقان ئىشلىرى خاتا ۋە گۇناھ ھىسابلىنىپ ئەيىپلەنگەن، ئۇندىن باشقا ئۇنىڭ شەخسىيىتىگە تېگىدىغان ھاقارەتلەر، ئىنتايىن بىمەنە ۋە ئىپلاس سۆزلەر بىلەن تولغانىدى.

بۇنى ئوقۇپ نىزامدەندىنىڭ ۋۇجۇدىنى تىترەك بېسىپ كەتتى. ئۇ بۇ خەتنى كىملىرىنىڭ تاشلىشى مۇمكىنلىكىنى پەرەز قىلىشقا ئۇرۇنۇپ، كۆزلىرىنى يېرىم يۇمۇپ جايىدىلا تۇرۇپ قالغانىدى. شۇئان مۇھەممەد ئىمامنىڭ ھودۇقۇش ئارىلاشقان كەڭ چېھرىسى كۆز ئالدىدىن ئۆتتى. ئىلگىرىمۇ نۇرغۇن پىتنە-پاساتلارغا مۇشۇ ئادەمنىڭ نامى ئېلىنىپ ئوتتۇرىغا چىققاندا نىزامدەندى ئىشەنمىگەن ياكى ئەسلىدە ئانچىكى گەپ بولسىمۇ سۇخەنچىلەر يۇغۇنۇتۇۋەتكەن بولسا كېرەك دەپ ئويلىغانىدى. ئۇ ئىمامنىڭ تەقى-تۇرىقىدىن بۇنداق شۇملۇق زىمىنىنى تاپالمىغان، شۇنداق سالاپەتلىك ئادەمنىڭ پىتنە تېرىپ يۈرىشىنى زادىلا ئەقىلگە سىغدۇرالمىغانىدى. بىراق، ھېلىمۇ ئىمامغا ئىۋەن قويغۇسى كەلمىدى. كۆڭلىدىن كەچكەن گۇماننى گۇيا گۇناھلىق ئىش قىلىپ قويغاندەك دەرھال ئۆزىدىن نېرى قىلىپ، قەغەزنى ئۇششاق يىرتىپ تاشلاپ ئۆيگە قاراپ ماڭدى.

ئۇ بۇ زەربىنى ئىچىگە سىغدۇرالمى، ئۆيگە كىرىپلا ئىنىسىگە ئېيتىش نىيىتىگە كەلدى. يۇ، يەنە دەرھال بۇ پىكىرنىڭ قىزىشىپ كېتىش نەتىجىسىدە تۇغۇلغان بىردەملىك ۋەسۋەسە ئىكەنلىكىنى ھىس قىلدى. ئاز دەم ئېلىپ كۆپ ئىشلەۋاتقان بىر ئادەمنىڭ نېرۋىسى ئۈچۈن يەنە بىر روھى يۈك ئارتىشتىن ئارانلا ساقلىنىپ، ئاۋۋال بوياقخانغا كىرىپ بىردەم ئىختىيارسىز ھەرىكەتلەر بىلەن ۋاقىت ئۆتكۈزدى. ئاندىن ئاشخانا ئۆيگە كىرىپ، ئۆزىنى تۇتۇۋېلىش پۇرسىتى يارىتىش ئۈچۈن ۋاقىت ئۆتكۈزۈمەكچى بولدى. ئۇنىڭ يېقىن بىر كىشى بىلەن ئەسرالىشىپ ئىچىنى بوشاتقىسى كېلەتتى.

— نېمانداق تاتىرىپ كەتتىڭىز؟ — دېدى زورىخان ئېرىنىڭ خۇددى

بىرسى بىلەن ئۇرۇشۇپ قالغاندەك ئەلپازغا قاراپ ئەنسىرىگەن ھالدا.  
— ھېچنىمىغۇ بولمىدىم... مەمتىلىنىڭ ئىشىدىن بېشىم  
قېتىپ... — نىزامىددىننىڭ قېلىن كالىپۇكلىرى تۇتقاقلقى باردەك  
غەلىتە لىپىلداپ كەتتى.

— نېمە بولدى؟ مەمتىلىگە بىز نېمە بومىغاندۇ؟  
— بىر نېمىغۇ بومىدى،... گەپكە چىسە ئۇنىڭ بېشىنى ئوڭلاپ  
قويساق ئوبدان بولاتتى...

— نېمە، بۈگۈن ئىت پوق يىمەستە بۇ ئىش يادىڭىزغا يېتىپ قالدى؟  
شۇنداق ئويلاپلا تاتىرىپ كەتمىگەنسز؟ ھەقىچان بىز ئىش بوغان بوسا...  
— زورخان ئاياللارغا خاس سەزگۈرلۈك ھەم سىر كويچىلاش خۇسۇسىيىتى  
بىلەن شۇلارنى دەۋىتىپ، ئىتتىك سۆزىنى توختۇتۇپ، دەرھال مۇقامىنى  
ئۆزگەرتىپ، — مەمتىلى بالا- چاقىلىرىم با، يەنە نېمىشكە ئۆيلۈنمەن  
دەۋاتسا، ئۇغلى بولامدۇ؟ — دەپ قويدى.

نىزامىددىن بەك ئالدىراقسانلىق قىلغانلىقىنى، راست دېگەندەك  
بۇنچە ئەتتىگەندە مۇشۇنداق گەپنى قىلىش ھەقىقەتەنمۇ گۇمان  
قوزغايدىغانلىقىنى ھىس قىلدى. لېكىن نامەلۇم ئادەملەر تەرىپىدىن  
ھويلىغا تاشلانغان خەتنى ئويلىغاندا يەنە ۋۇجۇدىنى تىترەك بېسىپ  
كەتتى. شۇنداق بولسىمۇ ئاياللارغا بولغان ئەنئەنىۋى قاراش تۈپەيلى،  
ئىنسى ھەققىدىكى يامان گەپلەر يېزىلغان خەت توغرىلۇق ئايالىغا  
ئېيتقۇسى كەلمىدى. پەقەت بۇنداق ھاقارەتلەردىن چاپسانراق قۇتۇلۇش  
ئۈچۈن ئالدىراش كېرەكلىكىنى، بۇ ئىشنى قەتئىي بىر ياقلىق قىلماي  
بولمايدىغانلىقىنى ھىس قىلدى. ئۇ زورخانغا يەنە ئىلگىرىكىدەك  
ئىگىز- پەس گەپلەر قۇلىقىغا كىرىپ قالغانلىقىنىلا دەپ قويدى.

ئەتتىگەنلىك چاي ئۈستىدە ئۇلار بۇ ئىشنى مەمتىلى ئەپەندىگە  
دىمەكچى بولۇپ نەچچە رەت تەملىشىلىپ، يەنە دىيەلمىدى. ئەر- خوتۇن  
بىر- بىرىگە قارىشىپ ئېغىر تىنىپ قويۇشاتتى. مەمتىلى ئەپەندى بۇ  
خىل كەيپىياتنى دەرھال پەمەلەپ ھەيرانلىق بىلەن سورىدى:

— باشقىچىلا كۆڭۈلسىز ئولتۇرسىلەر، نېمە ئىش بولدى؟ ياكى ماڭا

بىر نېمە دىمەكچىمىدىن ئىگىلەر؟

— باشقا ئىشقا بولغىنى يوق، ئۇكام، — دېدى زورخان نىزامىدىننىڭ ئىشارىتى بىلەن ئاۋۋال گەپ باشلاپ، — يەنە شۇ، سىزنىڭ بېشىڭىزنى ئوڭلاپ قويۇدىغان ئىشنى دېيىشكەندۇق. سىزمۇ ھەرەج تارتىپ قېلىۋاتسىز، ماقۇل دېسىڭىز مۇشۇ ئىشنى قىلىۋەتسەك، بىزمۇ خاتىرجەم بولىساق، سۆز- چۆچەكلەمۇ بېسىقسا، ئانام بىلەن داداملارنىڭ روھىمۇ قورۇنماي ياتسا... دېمەكچىدۇق، — زورخاننىڭ سۆزلىرى بارغانسېرى چۆۋۈلگەن سۈپۈرگىدەك چېچىلىپ كەتتى.

— سۆز- چۆچەكلەردىن ئانچە ھۈركۈپ كەتمەڭلار، — دېدى تەۋپىق بېقىملىق كۈلۈمسىرەپ، — پىتنە- پاساتلارنىڭ بازىرى ئانچە ئۇزاققا بارمايدۇ. ئۇ تايىنىسىزلا ھېلى مېنى بىر مۇنچە ئاياللار بىلەن باغلايدۇ يەنە باشقا خىل سۈپەتلەيدۇ. مانا شۇنىڭدىلا ئۇلارنىڭ بىچارىلىقى بىلىنىپ تۇرمامدۇ.

— ئۇغۇ شۇنداق، — دېدى نىزامىدىن بۇ گەپلەرنىڭمۇ رول ئوينىشىدىن ئۈمىد ئۈزۈپ، — بىراق، ئۆيلۈك- ئوچاقلىق بولماي بولمايدۇ. دە، ئۆزەڭمۇ قىيىنلىپ قالسىن، بويناقچىلىق دېگەن تەس... — مەن سىلەرگە ئېيتقان، مېنىڭ ئايالىم بار، ئۇنىڭدىن بالامۇ بار، ئۇلار شەمەيدە قالغان، ئۇلارنى ئىزدىيەلمىگىنىم يەتمەي، ئەمدى يەنە ئۆيلەنگىنىم قانداق؟

— بىر ئەر دېگەنگە تۆرت خۇتۇن راۋا، — دېدى زورخان، — ئۇ يەردە قالغان ئايالڭىز بولسا باردۇر، كىم بىلىدۇ، ئۇ بەلىكىم ئەرگە تىگىپ كەتكەندۇ. ئۇنداق بولمىغاندىمۇ، ياندا بولمىغان خۇتۇننى دەپ چېنىڭىزنى نېمىشكە قىيىنەيسىز؟

— ماڭا كۆيۈنگىنىڭلار ئۈچۈن رەھمەت. بىراق، مەن خۇتۇنۇم تۇرۇپ، يەنە ئۈستىگە ئۆيلەنمەيمەن. بۇ ئىش ئىسلام دىنىدا توغرا بولسىمۇ، ئۆزۈم ئۈچۈن توغرا ئەمەس. چۈنكى ئۇ مېنىڭ ئىستىقبالىم ئۈچۈن ئۆزىمنىڭ بەختىنى قۇربان قىلغان پىدائى ئايال، ئۇنىڭغا ۋاپاسزلىق قىلىش ماڭا دۇرۇست ئەمەس.

— خەق سېنىڭ ئۆيلەنمەسلىكىڭ توغرىسىدا گەپ تاپقنى - تاپقان  
«كوچىدا يۈرۈپ ئۈگۈنۈپ كەتكەن نېمە، شۇڭا بىز ئۆيگە باغلىنىپ  
قالغۇسى كەلمەيدۇ» دەۋاتقان، «پالانچىنىڭ ئۆيىگە مەكتەپنى باھانە  
قىلىپ، قىزنى كۆزلەپ بارىدۇ، ئايالىنى دەپ بارىدۇ» دەۋاتقان... خەقنىڭ  
پەيلىدىن قورقۇپلا قالدى كىشى. ئىشقىلىپ بىز دۈشمەنلىك قىلماي  
قويمىدىغۇ بۇلا...

— سىلەرنى ئەتتىگەندىلا ئىسەنكىرىتتە تەكەن ئىش شۇمدى؟ —  
دېدى تەۋپىق ئىرەڭشىمەستىن، — «ئىچ نېمىنى يىمەيدۇ، دۈشمەن  
نېمىنى دېمەيدۇ» دەپتىكەن. دۈشمەن دېگەن شۇنىڭ ئۈچۈن دۈشمەن - دە!  
بۇنىڭ قورقۇپ كەتكۈدەك نېمىسى بار؟ ئەكسىچە دۈشمەن قورقۇپ  
دۈشمەنلىكىنى يوشۇرۇن قىلىۋاتقان تۇرسا! مەن تېخى ئۇلارغا ئاشكارە  
جەڭ ئېلان قىلىمەن دەۋاتسام...

— ئۇغۇ ئۆزەڭنىڭ ئىشى. بىراق، ھەربىر ئادەمگە بىر ئۆي، قۇشقمۇ  
بىر ئۇۋا كېرەك - تە!

— ياق، ئاكا مەن ئۆزەمنىڭ ئىنتايىن قىسقا ۋە جەڭگىۋار، شۇنداقلا  
خەتەرلىك ھاياتىمنى ياشىماقتىمەن. بۇنىڭ ئۈچۈن مۇشۇنداق  
ياشىغىنىم ھەممىدىن ئاقىللىق بولار. ئۆزەمنىڭ بۇرۇنغا پۇراپ تۇرغان  
پاجىئەلىرىمگە يەنە بىر گۇناھسىزنى، بەلكى بىر نەچچە گۇناھسىزنى  
قوشۇۋېلىشنى خالىمايمەن. ئائىلە دېمەك (ئەگەر بەختلىك بولغاندا)،  
كىچىك جەننەت دېمەكتۇر. جەننەتتىكىلەرنىڭ ھېچنىمىدىن غېمى،  
تەشۋىشى بولمايدۇ ئەمەسمۇ، — تەۋپىقنىڭ سۆزلىرى ئەمدى ئاۋۋالارنى  
قىيىن ئەھۋالدىن چىقىرىش ئۈچۈن چاقچاق ئارىلاش داۋام قىلدى، —  
مەن بولسام بۇنداق خاتىرجەملىكى بەك سۈنئىي، دەرىزىدە ئۆستۈرۈلگەن  
گۈلدەك ھىس قىلىمەن. بۇنداق خاتىرجەملىك بىر مۇنچە ئۇششاق  
غەملەرگە — ئاشۇ كىچىك جەننەتنى قوغداپ قېلىش تەشۋىشىگە ئېلىپ  
بارىدۇ. قىسقىسى كىشى غايىلارنى ئويلاشتىن تەدرىجىي ئۆيىنى ئويلاشقا  
مەجبۇر بولۇدۇ...

— ھەجەپ سەن، بىرلا سېنىڭ ئىشىڭدەك قىلىپ

كېتىدىكەنەنەنغۇ؟... ئائىلە، ئىشلىرىڭغا پۇتلىكاشاڭ بولما؟  
— شۇنداق ئائىلىنى پۇتلاشتۇرمايمەن دېسە پۇتلاشتۇرماي  
ئىشلەۋەرگىلى بولۇدۇ. بىراق، مەن ھازىر خەتەرلىك ئەھۋالدا  
ياشاۋاتقانلىقىمنى بىلىپ تۇرۇپ، مۇشۇ بىر مەزگىللىك راھىتىم ئۈچۈن  
باشقىلارنى بەختسىز تەقدىرىمگە شېرىك قىلىۋالسام بۇلارمۇ؟  
— بىرلا سېنىڭ مۇشۇنداق قىلغىنىڭغا كاشكى... — نىزامىدىن  
بۇنداق سۆزلەرنى ئىنسىننىڭ ئەڭ يامان كۆرۈدىغانلىقىنى ئويلاپ  
توختاپ قالدى.

— راست، بىرلا مەن! بىرلا بولساممۇ مەيلى! — دېدى تەۋىپىق  
جاھلانە ئاھاڭدا، — ئاكا، ئۇيغۇرلاردىكى بىر ئىللەت مانا: خەق قىلىپ  
باقمىغان ئىشلارنى قىلىپ بېقىشقا جۈرئەت قىلالماسلىق ياكى  
ئۆزىنىڭ ئىقتىدارىنى بەك تۆۋەن چاغلان. «بىر مېنىڭ قۇربان بېرىشىم  
بىلەن نېمە ھاسىل بولماقچى ئىدى، ئۇندىن كۆرە ئەل نېمە كۆرسە شۇ»  
دەپ مەن ئارقامغا يانسام، «بىرلا مەن نېمە قىلالايتىم» دەپ ئۇ ئارقىسىغا  
يانسا، سىزمۇ شۇنداق دەپ ھېچ ئىش قىلماي قول قوشتۇرۇپ تۇرسىڭىز،  
ھەر بىر كىشى پەقەت ئۆزىنىلا ئويلىسا بۇ ئىشلار ئۈچۈن باش قاتۇرىدىغانغا  
كىم قالىدۇ؟... ئاللاھ قۇرئانى كەرىمدە ئۆزىنىڭ ئەلچىسىگە «ئەي،  
مۇھەممەد، سەن يالغۇز قالساڭمۇ جىھاد قىلغىن»<sup>①</sup> دەپ بۇيرىغان. بىزنىڭ  
قىلىۋاتقىنىمىزمۇ جىھادنىڭ بىر تۈرى ياكى تەييارلىقى، ئاكا. بىز  
رەسۇلۇللاھتىنمۇ ئۇلۇغمدۇق؟ ئۇنىڭغا بېرىلگەن بۇيرۇق بىزگە  
مۇناسىۋەتسىز بولماس؟ — ئۇ بىردەم ئاكىسىنىڭ چېھرىسىگە سىنچى  
نەزىرىدە قاراپ تۇرغاندىن كېيىن، قوپاللىق قىلىپ قويغان بولسام ئاكام  
رەنجىپ قالمىسۇن دېگەندەك، — لېكىن، ئاكا، مەن ئۆزۈمنى تەنھا ھىس  
قىلمايمەن. خىزمەتتىمۇ، تۇرمۇشتىمۇ شۇنداق. قېنى، ئەمدى دۇئا قىلىپ  
بېرىڭ ئازراق ئىش قىلاي ئاندىن بازارغا بارمەن، — دېدى.  
نىزامىدىن يەنە گەپ قىلىشنىڭ ئورنى يوقلىقىنى چۈشۈنۈپ دۇئاغا

<sup>①</sup> «قۇرئانى كەرىم» سۈرە «نەسا» 84 - ئايەتنىڭ بىر قىسمى، — ئا.



قول كۆتەردى. كۆڭلىدە بولسا دوستى موللا قادىرنىڭ ئەنجانغا قاتناپ تۇرىدىغان ئوغلىغا تاپىلاپ شەمەيدىكى مەمتىلى ئەپەندىنىڭ خوتۇن بالىلىرىنى تېپىپ، خەۋىرنى ئالغاچ كېلىشىنى، بولسا ئۆزلىرىنىمۇ ئالغاچ كېلىشىنى ھاۋالە قىلىمەن دېگەنلەرنى ئويلىدى. ئەمدى ئۇنى ئۆيلەشتىن ئۈمىد بولمىغان ئىكەن، ئۇنىڭ ئايالىنى ئەكەلدۈرمەكتىن باشقا چارە يوق ئىدى.

مەمتىلى ئەپەندى مەيدە يانچۇقىدىكى سائىتنى زەنجىرىدىن تارتىپ چىقىرىپ قاراپ قويغاندىن كېيىن يەنە بىر سائەت ئىشلەپ، ئاندىن بازارغا بېرىش نىيىتىدە دەرھال شىرە ئالدىدا ئولتۇرۇپ تەرجىمىگە كىرىشىپ كەتتى.

بىر سائەتتىن كېيىن يازغانلىرىنى يىغىشتۇرۇپ، ھەممە نەرسىنى جاي-جايغا قويغاندىن كېيىن، ئۆيدىن چىقتى. مەڭلىكاخۇن بىلەن نىمىتۇللا ئىككىسى ھېلىلا ئوڭرۇقتىن يېتىپ كەلگەن بولۇپ، مەمتىلى ئەپەندىنىڭ بىر ياققا بارماقچى ئىكەنلىكىنى سىزىپ، قوراللىرىنى ئېلىپ راسلاندى.

— بۈگۈن ئىككىڭلار دەم ئېلىڭلار، خالىساڭلار بازار ئارىلىساڭلارمۇ بولۇدۇ. مەن بۈگۈن ئۆز ئىشىم بىلەن بازارغا بارمەن،— دېدى ئۇ ئەسكەرلەرگە.

— ياق، ئەپەندىم، سىز نەگە بارسىڭىز بىزمۇ شۇ يەرگە بارىمىز. مەھمۇد سىجاڭ بىزگە شۇنداق بۇيرۇق بەرگەن سىزنى قوغداش بىزنىڭ ۋەزىپىمىز،— دېدى نىمىتۇللا.

— رەھمەت، يىگىتلەر، بىراق سىلەر دەم ئېلىشىڭلار كېرەك. بۈگۈنكى ئىشىم ئۆزۈملا بارمىسام بولمايدىغان ئىش بۇنى مېھماندارچىلىق دېيىشىكمۇ بولۇدۇ.

— بەربىر،— دېدى مەڭلىكاخۇن تەرسالىق بىلەن.

— ئەمىسە مۇنداق بولسۇن، ھەممىمىز بىللە بازارغا بارايلى، سىلەر بازار ئايلىنىپ تۇرۇڭلار، مەن كىرىدىغان يېرىمگە كىرىپ چىققاندىن كېيىن بىرلىكتە قايتىپ كېلىمىز، قانداق؟

ئۈچەيلىن بىرلىكتە ئاتلىق يۈرۈپ كېتىشى.  
بازارغا بارغاندىن كېيىن ئىككى جەڭچى مەمتىلى ئەپەندى بىلەن  
بىللە داداخاقىمۇ كىرمەكچى بولغانىدى، مەمتىلى ئەپەندى قەتئىي رەت  
قىلدى.

— بولمايدۇ، يىگىتلەر، مەن بۇ يەرگە بىر ھەق دەۋاسى بىلەن  
كىرمەن. سىلەرنى ئېلىپ كىرسەم بولمايدۇ. ئۇلارغا تەھدىت سېلىپ،  
بېسىم بىلەن يېڭىپ چىققان بولۇپ قالسىمەن. ئەمەلىيەتتە ماڭا بۇنداق  
قىلىشنىڭ زۆرۈرىيىتى يوق. ئۇنىڭسىزمۇ يېڭىپ چىقالايدىغانلىقىم  
بەلگىلىك. ئۇلارنىڭ ئارقامدىن گەپ تاپماسلىقى ئۈچۈن روبىرو مەيدانغا  
چۈشەي. سىلەر ھەرگىزمۇ ئۇ ئەتراپقا يېقىن يولماڭلار، ئەگەر مەھمۇد  
مۇھىتى سىلەرگە تەۋپىقنىڭ جېنىنى قوغدىساڭلارلا بولۇدۇ، ئابرويى  
مەيلى، دىمىگەن بولسىلا مېنىڭ دېگىنىمدەك قىلىڭلار.

ئىككى جەڭچىگە ئارتۇق تاللىشىپ ئولتۇرۇشقا زېمىن قالمىدى. ئۇلار  
ئۆز ئارا قارىشىپ كۆز ئۇرۇشتۇرۇۋالغاندىن كېيىن ماقۇل بولدى. مەمتىلى  
ئەپەندى بۇلاردىن ئايرىلىپ چوڭ جامە ئالدىغا كەلگەندە سابىت بۇ يەردە  
كۈتۈپ تۇرغانىكەن. ئىككىسى قازىنىڭ ئالدىغا قاراپ كەتتى.  
— ئۆزەڭنى بەردەم تۇت ئوغلۇم، — دېدى ئۇ سابىتنىڭ مۇرىسىگە  
قىيىپ مېھرىبانلىق بىلەن.

### 3

قازى دەۋاگەرلەرنى قوبۇل قىلىدىغان چوڭ ئۆيگە چىقتى. بۇ يەردە  
پاشاخان ۋە ئۇنىڭ گۇۋاھچىسى، سابىت ۋە مەمتىلى ئەپەندى ئۇنى كۈتۈپ  
تۇراتتى. قازىكالان ئۆز ئورنىغا جايلىشىپ ئولتۇرۇۋالغاندىن كېيىن  
پۈتۈكچى مىرزىلىرى ئۇنىڭ يېنىغا جايلاشتى. ھابۇلھاجىم سورۇن  
ئەھلىگە ئۆتكۈر كۆزلىرىنى پاقىرتىپ ئاجايىپ بىر تەرەزدە قاراپ چىقتى.  
كۆز گۆھرىنىڭ چانقىدا غىلدىرلاپ ئۇياق-بۇياققا ئۆتۈشلىرىدە بىر  
خىل دەھشەتلىك كۈچ بارىدى. ئۇ ئادەتتە ئۆز دەۋاگەرلىرىنى تەمتىرتىش،

ئۇلارنىڭ ئىشەنچىنى بىت- چىت قىلىۋېتىش ئۈچۈن دەرھال سوراق باشلىماي ئەنە شۇنداق سۈر بىلەن بىر ھازا قارايتتى. بۈگۈنمۇ بىر ھازاغىچە ھەممەيلەنگە يەۋەتكۈدەك ئەلپازدا قاراپ تۇردى. بۇ قاراشتا ھەم بۇ دەۋاننىڭ قايتا سورىلىشىدىن بىزار بولغاندەك نارازىلىق ھەم مەمتىلى ئەپەندى بىلەن روبىرو كېلىشىپ قالغىنىغا ئاچچىقى كېلىش تۇيغۇسى باردەك قىلاتتى. ئادەتتە شەيتانلىق يېغىپ تۇرىدىغان رەڭگى- روھىدىن قەھرۇ- غەزەپ تېشىپ تۇراتتى. بىر قېشىنىڭ تۇرۇپ- تۇرۇپلا لىكىلدىشىمۇ ئۇنىڭ ھەيۋىتىنى ئاشۇرۇپ تۇراتتى.

— خوش، ئۆزى... بۇ دەۋانى ئىلگىرى تۈگەتكەندىن بۇيان، يەنە نېمە گەپ بۇ؟ — دېدى ئۇ گۈلدۈرمامدەك باس ئاۋازى بىلەن.

— شۇنداق، ھاجىم بۇ دەۋا ئىلگىرى سورىغانىكەن بىراق، ئادالەتلىك بولمىغانلىقى ئۈچۈن قايتا سوراشنى ئىلتىماس قىلىشقا توغرا كەلدى، — دېدى مەمتىلى ئەپەندى ئۆزىنى بۇ يەردە بىر گۇۋاھچىلا ئەمەس، ئادالەتنىڭ ھامىسىدەك مەغرۇر تۇتۇپ.

— سىز كىم بولۇسىز، تەقسىر؟ بۇ دەۋاغا نېمە ئالاقىڭىز بار؟ ياكى دەۋاگەر ئۆزىڭىزمۇ؟ — دېدى ھابۇلھاجىم ئاۋازىنى تېخىمۇ قەھىرىلىك چىقىرىشقا تىرىشىپ، كىبىر كۆرسۈتۈپ قارشى تەرەپنى ھودۇقتۇرۇش ئۈچۈن چىرايدىنمۇ جۇت ياغدۇرۇپ.

— مېنىڭ ئىسمىم مەمتىلى، كەسپىم مۇئەللىم، — دېدى تەۋىپىق قارشى تەرەپنى ساراسىمگە سالىدىغان كۈلۈمسىرەش بىلەن، — دەۋاگەر مېنىڭ تەلەبەم بولغانلىقتىن ئۇنىڭغا گۇۋاھ بولۇپ، مۈشكۈلنى ئاسان قىلىشنى قەرزىم دەپ بىلىپ ھوزورنىڭغا كېلىپ قالدىم. ھاجەتمەنلەرگە ھەمدەمدە بولۇش شەرىئەتتە گۇناھ سانالمايدىغۇ؟

ھابۇلھاجىم ئادەتلەنگەن ھۈنۈرى بويىچە ئاساسىي دەۋا - مۇنازىردىن ئۆزىنى قاچۇرۇپ قارشى تەرەپنى زېرىكتۈرۈشكە، ئەپچاقتى گەپلەر بىلەن پاچاقلاپ يىقتىۋېلىشقا ئۇرۇنماقتا ئىدى. ئۇ گۇۋاھچىنىڭ گۇۋاھ بولۇش سالاھىيىتىنى كوچىلاپ، ۋاقىتنى كەينىگە سۈرۈشكە باشلىدى.

— مەن ئەھۋالدىن پۈتۈنلەي خەۋەردار، ئۇنىڭ ئۈستىگە گۇۋاھلىقتىن

ئۆتۈشنى خالايمەن. بۇ ئىش ئۈچۈن ئۆزۈمنى سالاھىيەتلىك دەپ ئويلايمەن. ئەگەر سىز بۇنىڭغا ئىشەنچ قىلالمىسىڭىز، شورۇقنىڭ يېرىمىدىن كۆپرەكىنى ئالدىڭىزغا گۇۋاھلىققا ئەكىلەلىشىم مۈمكىن.

— دەۋاگەر سۆزلىمەي گۇۋاھچى سۆزلىگىنى قانداق؟ —  
ھابۇلھاجىمنىڭ كۆزلىرى چانقىدا پىلدىرلاپ، يالت-يۇلت چاقناپ كەتتى، — ئۆزى سۆزلىسۇن!

— ياش بالا، چوڭ ئادەملەر ئالدىدا تارتىنىدۇ، يەنە كېلىپ سابىت تېخىمۇ تارتىنچاق. چەتئەللەردە سوتتا ھەمىشە دەۋاگەر، ئەيىپكارلار ئورنىدا ئۇنىڭ ۋەكىلىنى سۆزلىتىدۇ. ھىمايىچى ئۆز دەۋاگەرى ئۈچۈن دەۋا قىلىشىدۇ.

— ناسارالارنىڭ، كاپىرلارنىڭ ئىشى — شۇلارنىڭ ئىشى! — بىزدە شەرئەت! — قازىكالانىنىڭ كۆزلىرى ناھايىتى تېز سۈرئەت بىلەن ھەركەتلىنىپ كەتتى، — بۇ دېمەك، ئاللاھنىڭ كالامى بىلەن ئىش قىلىدىغان، ئاللاھنىڭ كالامى بىلەن دەۋا سورايدىغان گەپ! نېمە گەپ ئۇ يەنە!؟ — ھابۇلھاجىم قارشى تەرەپنى تەمىرتىتىپ قويدىغان باھانىنى تاپتىم، «ئىرىم» ئوبدان بولدى، ئەمدى ئۇ گېپىنى تاپالماي قالدۇ، دەپ ئويلاپ، مەمنۇن بولدى. ئەمما چىرايىدىن غەزەپ ياغدۇرۇپ تۇراتتى.

— ھېچقانداق مۇخالىپ گەپلەر بولغىنى يوق، تەقسىر، قىزىشىپ كەتمىسىڭىزمۇ بولۇدۇ، سوراقنى باشلاڭ ئەمىسە. ئاللاھنىڭ كالامى بىلەن دەۋا سورايدىغان بولغاندىكىن بىز ئۆزىمىزنىڭ ئۇتۇپ چىقىدىغانلىقىمىزغا ئىشەنسەك بولۇدىكەن. بۈيۈك ئىسلام شەرئىتى ئادىل ئەمەسمۇ، قانداق ھاجىم؟ — مەمتىلى ئەپەندى ئۇنىڭ روھى دۇنياسىغا ھۇجۇم قىلىپ، سىزىلەرىك تەھدىت سالدى.

— ئەپەندىم، ياراغ ئاسقان نەۋكىرىم بار دەپ دەندەپ كەتمەڭ، بۇ دېگەن تۆت كۈنلۈك ئالەم، سورىقى با جاھان! — دېدى ھابۇلھاجىم چېچىلىپ ئۇ تېخىچە ئەپقاچتى گەپلەر بىلەن قارشى تەرەپنى پۇتلاشتۇرۇشقا ئۇرۇناتتى.

— تەقسىر، مەن سىزگە ئەسكەرلىرىمنى پەش قىلمىغاندىكىن،

ئۇلارنى تىلغا ئېلىپ نېمە قىلىسىز؟ بۇ قورال ئىشلىتىدىغان سورۇن ئەمەس، بۇنى سىزدىن ئوبدان بىلىمەن. يەنە كېلىپ مەن بۇ دەۋادا ھەق ئىكەنلىكىمنى، ھەق يېڭىدىغانلىقىمنى، ئىسلام شەرىئىتىنىڭ ئادالەتلىكلىكىنى بىلىدىغان تۇرسام نېمىشكە يولسىز ئىشنى قىلغۇدەكمەن؟ غالىبلار ھامان كەڭ قورساق ۋە سالماق كېلىدۇ. مەغلۇپلار ھېچ بولمىسا ھاردۇقنى ياكى ئاچچىقنى چىقىرىۋېلىش ئۈچۈن ئىشنى جىدەلگە بۇرايدۇ! سىزمۇ مېنى شەرىئەت بىلەن قورقۇتماي قويۇڭ، شەرىئەت ئادەم قورقۇتىدىغان قورال ئەمەس، ئۇ ئادالەت مەھكىمىسى، ئاللاھ نېمىدىگەن؟ «شۈبھىسىزكى، ئاللاھ سىلەرنى ئامانەتلەرنى ئىگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ...»<sup>①</sup> — مەمتىلى ئەپەندىنىڭ كۆزىگە ئىلمىگەندەك بىر خىلدا كۈلۈمسىرەپ، شۇنچە ئىشەنچ بىلەن سۆزلىشى، ئەزەلدىن سۈر كۆرسۈتۈپ ئۈگۈنۈپ قالغان، ھېچقاچان ئويلىغىنىنىڭ ئەكسىچە ھۆكۈم قىلىشقا توغرا كەلمىگەن قازىكالاڭغا مىسلىسىز ئېغىر كەلدى. ئۇنى ئاللىقانداق بىر تەشۋىش — شەرەندىلەرچە يېڭىلىپ قىلىش تەشۋىشى پاراكەندە قىلىۋەتتى. شۇنداق بولسىمۇ ئاچچىقنى چىقىرىۋېلىش ئۈچۈن تەتۈرلۈك بىلەن:

— ھەر ھالدا، ئادەم قورقۇتۇپ ئۈگۈنۈپ قالسىمۇ تەس - تە. لېكىن بۇ كېچە ئەمەس، كوچا ئەمەس ھەم مەن يالغۇزمۇ ئەمەس،... — دېدى يەنە شەيتانلىق ھۈنرىنى ئىشقا سېلىپ.

تەۋپىق ئۇنىڭ «كېچىسى يول تۇسۇپ ئادەم ئۇرۇش» ۋەقەسىگە دارتملاۋاتقانلىقىنى چۈشەندى. كۆڭلىدە بۇ ئىشنىڭ ھەقىقىي جىنايەتچىلىرىنى تېپىپ چىقىپ بۇنداق ئادەملەرنى ئاخىرقى كوزپىلىرىدىنمۇ مەھرۇم قىلىشنى كۆڭلىگە پۈكتى، ئاندىن ھابۇلھاجىمغا جاۋابەن:

— شۇنداقمۇ؟ ئادەم قورقۇتۇپ ئۈگۈنۈپ قالسىمۇ تەس دەپ توغرا

<sup>①</sup> سۈرە «نسا» 58 - ئايەت، — ئا.

ئېيتتىڭىز، بۇنداق ئادەملەرگە بىزنىڭ ئېيتىدىغىنىمىز: جاناپ، بىز سىز قورقۇتۇپ كەلگەن نادان ئادەملەرگە ئوخشىمايمىز، ھوشىڭىزنى تېپىڭ، دېگەندىن ئىبارەت بولۇدۇ. شۇنداقلا سىز دېگەن كېچە نوپىلىرىنىمۇ تېپىش ئىشنى قىلىۋاتىمىز، ئۇنىمۇ ھوزۇرىڭىزغا — ئىسلام ئادالەتتىگە روبرو قىلىشىمىز مۇمكىن. بۇ گەپلەرنى شۇ چاغدا قىلىشساق قانداق؟ سىزنىڭ ۋاقتىڭىز قىس ھەقىچان، شۇڭا بالدۇرراق ئىشنى تۈگەتسەك.

ھابۇلھاجىمنىڭ كۆزلىرى چاناقلىرى ئىچىدە يەنە جىددى ھەرىكەتكە كەلدى. لېكىن بۇ قېتىم سۈرۈ ۋە ھەيۋە بىلەن ئەمەس، بىچارىلىك بىلەن چاقنىدى. ئۇ ئاخىرقى كوزىرى بىلەنمۇ كۆزلىگەن مەقسەتكە يېتەلمەي، بوشۇشۇپ كەتتى.

شۇڭا ئۇ دەسلەپ سوراقتىنغا كىرگەندە كۆرسەتكەن ھەيۋىتىدىن بىراقلا ئون گەز چۈشۈپ، چىرايىغا باشقىچە تۈس بەردى. بىر قېشىنىڭ لىكىلىدىشىمۇ باشقىچە — سۆلھى تەلەپ قىلىۋاتقاندەك بىلىندى.

— ماڭا نېمە، — دېدى ئۇ تېخىمۇ ياخشىراق جايلىشىپ ئولتۇرۇۋالماقچى بولۇۋاتقاندەك مىدىرلاپ ۋە بۇ جەرياندا ئۆزىگە كىلىۋېلىش ئۈچۈن پۇرسەت يارىتىپ، — كەنجى قازاخۇنۇم ئۆزى گۇۋاھ بولغان ئىش قانداق يالغان بولۇدۇ، دەپ ئىشىنىپ دېگەن گېپىم - دە، بۇ بولمىسا سۈرۈشتۈرسەك ھەممە ئىش ئايدىڭلىشىدىغۇ ...

بىردىنلا ساپىتنىڭ ئۆگەي ئانىسى ئۆزىنى باسالماي يۈكۈنۈپ ئولتۇرغان ئورنىدىن سەل كۆتۈرۈلۈپ دېمىقنى قاقتى:

— ۋىيەي، بۇ نېمە دېگىنىڭىز، ھاجىم؟ ئەجەپ ئەمدى توغرا. خاتاسىنى ئاڭقىرالماي قاپسىز!؟! ... — پاشاخان بۇ ئارقىلىق دەسلەپ كەنجى قازاخۇنۇم، ھابۇلھاجىم ۋە ئۇنىڭ ئارىسىدا بولغان توختامنى ئېسىگە سالماقچى بولغانىدى. بۇ، مەمتىلى تەرەپدارلىرىنىڭ زىيان تارتىدىغانلىقىنى بىلدۈرۈش ئۈچۈن قىلىنغان غەرەزلىك سۈنئەتلىك كېلىشىم ئىكەنلىكى ئۆز-ئۆزىدىن ئايان ئەلۋەتتە.

شۇڭا پاشاخاننىڭ تەھدىتلىك دارتىملاشلىرى، ئۆزىنىڭ ھوقۇق، ئورنىنىڭ تەشۋىشىدىنلا قالغان ھابۇلھاجىمغا باشقىچە تەسىر قىلىپ

تاتىرىپ كەتتى. قېشىمۇ ئادەتتىكىدىن تېز- تېز لىكىلداپ كەتتى. ئەگەر بۇ ھازىر خوتۇننىڭ ئالۋاستىمۇ قورقىدىغان بالا تەككۈر ئاغزى ئېچىلىپ كېتىدىغان بولسا تېخىمۇ رەسۋاچىلىق بولۇدىغانلىقى ئۈچۈن ئۇنىڭغا ئىككىنچى بىر تەشۋىش ھوجۇم قىلماقتىدى. شۇڭا ئۇ دەرھال بىر قارارغا كېلىپ، كەسىپىدىكى كەنجى قازاخۇنۇمنى قۇربان قىلىش ئارقىلىق ئىككى تەشۋىش ئارىلىقىدىن ساق قۇتۇلۇش قارارىغا كەلدى.

— خوتۇن كىشىلىكىڭنى قىلمايراق تۇر، شۇ چاغدىمۇ مەن كەنجى قازاخۇنۇمنىڭ گىپى بىلەن بۇ ئىشقا ئارىلاشقان، باشقا ئىشنى ئۇقمايمەن. ئاۋۋال دەۋاغا قۇلاق سېلىپ، ھە، ئاندىن يەنە نارازى بولۇدىغان تەرەپ بولسا، باشتا سورىغان كەنجى قازاخۇنۇمنى تاپسالاڭ بولمىدىمۇ؟— دېدى ئۇ سۈر- ھەيۋىسىنى پاشاخانغا كۆرسۈتۈپ، يەنە تەھدىت ئارىلاش قوشۇپ قويدى، — دەۋانى چىگىلەشتۈرۈپ، ئارقىغا سۆرىگەن بىلەن ئاقشۋەتتە ئۆزەڭ پالە تۈلەپ قالىدىغان ئىش چىقىدۇ جۇما.

پاشاخاننىڭ قازىكالىغا راسا ئاچچىقى كەلگەن بولسىمۇ، لېكىن ئۇ، دەۋاغا مەمتىلى ئەپەندى ئارىلىشىپ قالغىنىدىن زۇۋان سۈرەلمىدى. ھەر قانداق سورۇن، ھەر قانداق كاتتا ئادەم ئالدىدىمۇ بىشەملىك بىلەن ۋاتىلداشتىن ئاغزىنى تىيالىمايدىغان بۇ خوتۇن نىمىشكىدۇر مەمتىلى ئەپەندىنىڭ مېھرىۋان، مۇلايىم لاتاپىتى ئالدىدا بۇنداق ئەسكىلىكلەرنى قىلىشقا ئۆزىنى ئاجىز ھېس قىلدى. ئۇ ھەمىشە مەمتىلى ئەپەندىنى كىشىلەرنىڭ ھەممىسى تەرىپلەۋاتقىنىنى ئاڭلايتتى. بۇ كىشىنىڭ ئاغزىدىن چىققان مۇنداقلا بىر ئېغىز گەپنىمۇ خەلق يادلاپ يۈرەتتى. بۇنداق بىر كىشىنىڭ ئالدىدا ھازىرلىق قىلىش، جىمى خەلقنىڭ لەنتىگە قېلىش بىلەن ئوخشاش بولغاچقىمۇ، پەيلىگە ھاي بەردى. يەنە كېلىپ ئۇ يېقىندىن بېرى مەمتىلى ئەپەندىنىڭ ئارقىسىدا مىلتىقى بار ئىككى يىگىتنىڭ يۈرگەنلىكىنى كۆرگەنىدى. مىلتىقى بار خەق بۇنداق بىر تۇل خوتۇننى ھەر قاچان ئىتنى ئاتقانداك ئېتىۋېتەلەيدىغۇ؟ پاشاخان مۇنداق بىر چاتاق دەۋاغا چىتىلىپ قالغىنىغا ئۆكۈنۈشكە باشلىدى. راستىنى ئېيتقاندا ئېرى ئۆلگەندە يۇرت كېچەك ۋە سابىتنىڭ ئۆزىگە

بەرگىنىنى ئېلىپ قايتىپ كەتمەكچىدى. ھېچ بولمىغاندىمۇ پۈتۈنسۈرۈك ئۆي- جايىنى تالىشىپ يۈرمەيتى. لېكىن بىر مۇنچە ئادەملەر ئۇنىڭغا ئەقىل ئۈگەتتى. بولۇپمۇ قازاخۇنۇمنىڭ ئۆزى بۇ ئىشنى قوزغاپ قالدى. ئۇ دەسلەپ كۆپرەك مال- مۈلۈككە ئېرىشىش مەقسىتىدىلا كەنجى قازاخۇنۇمغا ئەرز قىلىپ بۇ ئىشنى تېرىپ قويغانىدى.

— خوش، ئەمىسە ئەرزىڭىزنى ئېيتىڭ، — دېدى ھابۇلھاجىم تەۋپىققا قاراپ، ئادەتتىكىچە تەلەپپۇزدا.

مەتىلى ئەپەندى ئۇنىڭ تەلەپپۇزىنىڭ ئۆزگۈرۈپ قالغانلىقىدىن ئۇنىڭ ئەمدى مۇداپىئەگە تەييارلانغانلىقىنى، كۆپ ئۆتمەي چېكىنىشكە يۈز تۇتۇدىغانلىقىنى ھايالسىز قىياس قىلدى.

— ئەرزىمىز شۇكى، سابىتنىڭ ئانىسى بۇرۇنلا قازا قىلىپ كەتكەنلىكى ئۈچۈن ئۇ ئاساسەن ھاممىسىنىڭ ئۆيىدە ئۆسكەن. دادىسى ئاخىرقى ئۆمرىدە كېسەلچان بولۇپ، ئۆزىگە قاراشقا بىر جۈرە لازىم بولغانلىقى ئۈچۈن بۇ سىڭلىمىزغا ئۆيلەنگەنكەن. لېكىن بۇ مەزلۇم ئېرىگە ياخشى قارىمايلا قالماي، ئۆيىدىمۇ كۆپ تۇرمىغان. ئايدا بىر- ئىككى قېتىم بېرىپ قويۇپلا باشقا چاغدا ئاپىسىنىڭ قېشىدا تۇرغان. ھەتتا ئېرى جان ئۇزۇش ئالدىدىمۇ بۇ ئايال مەرھۇمنىڭ قېشىدا ئەمەسكەن. شۇڭا بۇنداق ۋاپاسىز ئايالغا نەچچە ئون يىللىق ئۆيىنى پۈتۈنلەي بېرىش ھەقىقەتەنمۇ ئادالەتسىزلىك بولغان. ھەممىدىن يامىنى مۇراسخوردىن بىخەۋەر ئۆيىنى پىچەتلەپ ھۆكۈم چىقىرىلغان. ئاڭلىساق مەرھۇمنىڭ بالىسى يوق ئىدى، شۇڭا بىردىن- بىر مۇراسخۇرى تۇل قالغان جۈرىسى بولۇدۇ، دېگەن ئاجايىپ پەتىۋا بارىكەن. زۆرۈر تېپىلسا بىز بۇنى ئىسپاتلايمىز! ئايەتتە شۇنداق دېيىلگەن، — تەۋپىق بىر ئايەتنى ئوقۇدى، ئاندىن ئۇنى تەپسىر قىلىپ، — بۇ دېگەن گەپ: «زۇلۇم قىلىپ يېتىملارنىڭ مال- مۈلۈكىنى يەۋالىدىغانلار شۈبھىسىزكى، قورسىقىغا ئوتنى يەۋالغان بولۇدۇ. ئۇلار يېنىپ تۇرغان ئوت(دوزاق) قا



كېرىدۇ»<sup>①</sup>، ھاجىم، سىلى ئەھلى ئۆلىما ئادەم بۇنداق ئوتنى يۇنۇۋېلىشتىن قورقسىزغۇ، دەيمەن! — دەپ قوشۇپ قويدى تەئەددى بىلەن.

— ئەلۋەتتە، كىشىنىڭ رىسقىنى يەيدىغانلاردىن ئەمەسمىز، خۇداغا شۈكرى.

— مېنىڭ ئېرىمنىڭ خىزمىتىدە بولماي، ئۆيۈمگىلا كەتكىنىمنى كىم كۆرۈپتىكەن؟ يالغان! — پاشاخان قورقۇپ تۇرۇۋاتسىمۇ يەنە بىر تەرەپتىن تەييارلا نەپتىن قۇرۇق قېلىشنى خالىماي تىرىشىپ باقتى.

— مانا، بۇنىڭغا گۇۋاھ قېشىمىزدىلا بار، — دېدى مەمتىلى ئەپەندى سابىتنى كۆرسۈتۈپ، — مانا بۇ ئۆگەي ئوغلىڭىز، ئۇنىڭ گۇۋاھلىقى راست بولار؟

— بۇنىڭ دادىسى... ۋوي، نېمە دەۋاتقاندىمەن، — پاشاخان ھودۇقۇپ گېپىنى تۈزۈتۈشكە ئالدىردى، ئۇ ھازىر چىڭ تۇرسا پايدا ئالدىدىغانلىقى ياكى بىچارە بولۇۋالسا پايدىسى بولۇدىغانلىقىنى ئاڭقىرالماي گاڭگىراپ قالغانىدى، — مەن ئۇ كىشىگە ياتلىق بولغاندىن بېرى بالىسى بارلىقىنى بىلمەيمەن. بۇ بالىنى كۆرگۈنۈمۈ يوق. گەپ قىلساڭلارچۇ، — پاشاخاننىڭ گۇۋاھچىلىرى مەمتىلى ئەپەندىنى كۆرۈپلا ھودۇقۇشقا باشلىغانلىقتىن ۋەدىسى بويىچە يالغان گۇۋاھلىقتىن ئۆتۈشكە جورئەت قىلالماي، بىر- بىرىنى بېقىندىشىپ:

— بۇ بالىنى تاغىسى باققان...

— دېمەك، باققىنى تاغىسى، شۇنداقمۇ؟ ئۇنداق بولسا دادىسى كىم؟ توغرا گۇۋاھلىق بېرىڭلار، ئاللاھ قۇرئانى كەرىمدە شۇنداق بۇيرۇيدۇ: «...» ئادىللىق بىلەن گۇۋاھلىق بېرىڭلار، بىرەر قەۋمگە بولغان ئۆچمەنلىكڭلار (ئۇلارغا) ئادىل بولماسلىقىڭلارغا سەۋەپ بولمىسۇن، (دۈشمىنىڭلارغا) ئادىل بولۇڭلار، بۇ (يەنى ئۇلارغا ئۆچمەن تۇرۇپ ئادىل

---

<sup>①</sup> «قۇرئان كەرىم» سۈرە «نېسا»، 10- ئايەت، — ئا.

بولۇشۇڭلار) تەقۇدارلىققا ئەڭ يېقىندۇر...»<sup>①</sup>. يەنە مۇنۇ ئايەتنىمۇ سىلەرگە ئۇقتۇرۇپ قويماي، ھەر ھالدا گۇناھتىن يىراق بولۇشۇڭلارغا پايدىسى بولار: «ئى مۆمىنلەر! خۇدالىق ئۈچۈن گۇۋاھلىق بېرىشتە، ئۆزۈڭلارنىڭ ياكى ئاتا- ئاناڭلارنىڭ ياكى تۇغقانلىرىڭلارنىڭ زېيىنىغا گۇۋاھلىق بېرىشكە توغرا كەلگەن تەقدىردىمۇ، ئادالەتنى بەرپا قىلىشقا تىرىشىڭلار، (گۇۋاھلىق بېرىلگۈچى) باي بولسا (ئۇنىڭغا رىئايە قىلماستىن) ياكى يېقىر بولسا (ئۇنىڭغا ئىچ ئاغرىتماستىن) ھامان ئادىل گۇۋاھ بولۇڭلار،...»<sup>②</sup> — مەمتىلى ئەپەندى مىقتەك قانداق بولدى، گۇۋاھچىلارنىڭ پۈتۈن جاسارىتى، نوچىلىقى، ۋەدىسى كۆپۈككە ئايلىنىدى. ئۇلار ئىنتايىن روھسىز تەمتىرەپ:

— ئۆز دادىسىنى بىزمۇ تازا بىلەلمىدۇق...  
— ئۇنى بىلمىگەن بولساڭلار ھېچقىسى يوق، مەرھۇمنىڭ بالىسى ئەمەسلىكىنى ئېنىق بىلەمسىلەر؟

... —

— ئېنىق بىلىدىغان بولساڭلا مۇشۇ يەردە قەسەم قىلىسىلەر، ئاندىن ھەممىمىز ھازىرنىڭ ئۆزىدە شورۇق ئازنا مەسچىتكە بارىمىز، بۈگۈن جۈمەگە يىغىلغان بارلىق جامائەت ئالدىدا بۇ ئىشنى ئېيتىمىز. راست- يالغىنى شۇ يەردە ئايرىلىدۇ.

— ياق، ياق، بىز ئېنىق بىلمەيمىز، شۇنداققۇ ئاداش؟...

— دېمەك، ھازىردىن باشلاپ سىلەرنىڭ گۇۋاھلىق بېرىش سالايتىڭلار يوق! شۇنداق ئەمەسمۇ قازىھاجىم؟ ئەھۋالنى ئېنىق بىلمىگەن ئادەمنىڭ گۇۋاھلىقى قوبۇل قىلىنمىدۇ. قانداق؟

ھابۇلھاجىم مەڭدەپ قالدى. بۇنىڭغا جاۋاب بەرمەي قۇتۇلغىلى بولمايتتى. جاۋاب بەرسىلا دەۋا ھەل بولغان بولۇدۇ. ئۇ كۆزلىرىنى چاپسان- چاپسان ئوينۇتۇپ، ئۆز ئىناۋىتىنى قوغداپ قېلىش، غالىپ تەرەپكە ئېغىش،

<sup>①</sup> «قۇرئانى كەرىم» سۈرە «مائىدە» 8 - ئايەت. — ئا.

<sup>②</sup> «قۇرئانى كەرىم»، سۈرە «نەسا» 135 - ئايەت. — ئا.

يېڭىلىگەن تەرەپنى ئىتتىرىۋېتىش قارارىغا كەلدى.

— ئەھۋالنى بىلمىگەن ئادەمنىڭ گۇۋاھلىقى بولمايدۇ! يوقال، شەرىئەتنى ئالداشقا نېمە ھەددىڭ! — دېدى ئۇ ۋارقىراپ، ئەمدى ئۇ ئۆزىنىڭ باشقا يالغانچى ۋە ئالدامچىلار تەرىپىدىن ئالدىغانلىقىنى ئىپادىلەيدىغانغا باھانە تاپقان، كۆڭلىدە ئىناۋەتنى تۆكمىگەن ئاساستا بۇ چېڭىش ئىشتىن قۇتۇلۇدىغانلىقىدىن خوش بولدى، — ھۇ، كىسىپۇرۇچلار، شەرىئەت قازىسىنى خاتاغا دەستىشىشكىنى!

دەۋاننىڭ بىلىنمەيلا ئۆز زىيىنىغا ئايرىلىۋاتقانلىقىنى كۆرگەن پاشاخاننىڭ چىرايى ئۆمچۈيۈشكە، ياغلىق بىلەن يۈزىنى چۈمكەپ يىغلاشقا باشلىدى.

— ياپ. ياش تۇرۇپ قېرى ئادەمگە تېگىپ، كېسەل كۆرىپسىننىڭ خىزمىتىنى قىلغىنىمنىڭ ھەققى يوقمىكەن! ھۇ ھۇ...

ھابولھاجىم چەكسىز دۈشمەنلىك نەزىرىدە مەمتىلى ئەپەندىگە بىلىندۈرمەي يالت ئىتىپ قاراپ قويدى. ئۇ يېڭىلىگۈچىلەردە بولۇدىغان نەپەت، قەھرۇ - غەزەپ، ئۆچمەنلىك دەستىدىن يېرىلىپ كەتكۈدەك ھالغا كەلگەنىدى. شۇنداق بولسىمۇ ئاخىرقى ئۇرۇنۇشلىرىنى ئىشقا سېلىش ئۈچۈن، ئايالنىڭ يىغىسىغا مەمتىلى ئەپەندى قانداق ئىنكاس قايتۇرىدىكەن دەپ كۈتۈپ تۇردى ۋە ئاخىرى چىدىماي:

— مەزلۇم كىشىنىڭ نالسىمۇ يامان، — دېدى تۈلكىلىك بىلەن سالا قىلىپ، — ئايال كىشى دېگەن ئاجىز نېمە، مۇشۇ ئىشقا كەڭچىلىك قىلساق ساۋاب بولاتتى... — دېدى.

— شۇنداقمۇ؟ بىراق يىغىنىڭ ھەممىسى ئاجىزلىقنىڭ بەلگىسى بولۇۋەرمەيدۇ. ئۇ بەزىدە بىر خىل قورال. بولۇپمۇ ئاياللارنىڭ قورالى. قازاجىم، قېنى ئۆزىڭز ئېيتىپ بېقىڭ، پاشاخان تېخى ياش، يەنە ياتلىق بولۇشى چوقۇم، كۆڭلىنى يېرىم قىلمىسىمۇ بولۇدۇ، نا ئۈمىد شەيتان، دېگەن گەپ بارغۇ؟ بىزنىڭچە ئۇنىڭ خىزمىتىگە مەرھۇمدىن قالغان ئىككى قوينى بەرسەك ئارتۇقى بىلەن جاۋاب بەرگەن بولۇمىز. باشقا مۈلۈكلەر ئوغۇلغا تەئەللۇق.

— ئۇغۇ شۇنداق، بۇ مەزلۇم قانداق چاغدا ئېرىنىڭ قېشىدا تۇرىتىكى، بازاردىن نېرى بارمايدىغان...

پاشاخان ئەسلىدە ھېچنىمگە ئېرىشەلمەيدىغان بولدۇم دەپ بۇغۇلغانىدى، يەنە ئىككى قوي تېگىپ قالىدىغانلىقى زادىلا خىيالغا كەلمىگەندى. شۇڭا خېلى خاتىرجەم بولدى. شۇنداق بولسىمۇ يەنە بىر قېتىم ئۇششۇقلۇق قىلىپ باقماق بولۇپ:

— نېمە؟ ئىككى قوي؟! ئۇ قوي دېگەننى ئۆزۈم باققان ئۇ دېگەن ھازىر ماۋۇ ئۆيدە، ئانام بېقىۋاتىدۇ. — دېدى سەكرەپ.

— شۇنداقمۇ؟ دېمەك سىز ئۇ ئۆيدە تۇرمىغانلىقىڭىز ئۈچۈن قويلارنى ئاچتىن ئۆلۈپ قالمىسۇن دەپ بۇ يەرگە ئەكىلىپ قويۇپسىز، مەھرى ھەققىڭىزنى ئېلىپ بوپسىز. ئەمدى داۋاڭىزدىن يانسىڭىز بولۇدىغان بوپتۇ. بىلىشىڭىز كېرەككى، ئىسلام شەرىئىتى ئادىل، ھەققانىيەتنى ياقلايدۇ. شۇنداق ئەمەسمۇ، ھاجىم؟

بۇ ئەمەلىيەتتە ھابۇلھاجىمنى ئاخىرقى قارارنى چىقىرىشقا قىستاش بولۇپ، قارارنىڭ مەزمۇنى بەلگىلەپ قويۇلغانىدى. ئەمدى ھابۇلھاجىمغا شۇ قارارنى ھۆكۈم دەپ ئېلان قىلىشلا قالغانىدى. ئۇ ئىچىدە ئاچچىق ئەلەمنى بىلىندۈرمەي، سالاپىتىنى چۈشۈرمىگەن ھالدا مىرزىلارغا يېزىش ئىشارىسى قىلىپ، ھۆكۈمنى ئېلان قىلىشقا باشلىدى.

....

ھابۇلھاجىم تۇنجى قېتىم ئۆز ئىرادىسىگە خىلاپ ھالدا ھۆكۈم چىقىرىپ ئولتۇرغىنى ئۈچۈن چەكسىز خورلۇق ھىس قىلدى. غالىپ كەلگەن دەۋاڭەرلەر ئۇزۇپ چىقىۋاتىچە مەمنۇنىيەت بىلەن ئۆز خىياللىرىغا بەنت بولدى. مەمتىلى ئەپەندى بىر شاگىرتىنى غەمدىن خالاس قىلغىنى، بۇنىڭ خەلق ئىچىدىكى ئىجابىي تەسىرىنى ئويلاپ يېنىكلەشكەندەك بولدى. سابىت بولسا قايتىپ بېرىپلا بۇ خۇشاللىقنى گۈلزادىگە يەتكۈزۈمەن، ئۇمۇ خوشال بولسۇن دېگەنلەرنى كۆڭلىدىن ئۆتكۈزدى.

\*

بۇ چاغدا پاشاخان تېخىچە داداھەتتا — ھابۇلھاجىم ھوزۇردا  
مىشىلداپ ۋە ۋىتىلداپ ئولتۇراتتى.

ھابۇلھاجىم پۈتۈكچى مىرزىلارنى چىقىپ كېتىشكە ئىشارەت قىلىپ،  
پاشاخانغا ھاي بېرىشكە باشلىدى. ئەسلىدە ئۇ بۇ ئايالنى بىر ۋاقىراش  
بىلەن ھەيدەپ چىقارسىمۇ بولاتتى، بىراق ئۇنىڭ تەۋپىققە بولغان  
ئۆچمەنلىكى ئۇنى بۇ ئايالدىن پايدىلىنىشقا ئۈندىدى. تېخىمۇ يامان يېرى  
ئەگەر بۇ ئايالنىڭ سەپرايى قوزغۇلۇپ قالسا ئارىدا تۈزۈلگەن سۈنمەستىلىك  
پىلانلارنى دەۋەتسە تېخىمۇ چوڭ رەسۋاچىلىققا قالاتتى. شۇڭا:

— مەنمۇ ئوسال بولدۇمغۇ؟ لېكىن نېمە ئامال؟ ئۇنىڭ ئارقىسىدا  
ھېلىقى ئىككى سالىكى تۇرسا، بىر نېمە دېگىلى بولمىدى. دە!  
شۇڭلاشقا بۇنداق ناساراچە ئوقۇغاننى كۆرسەم تۈكۈم تەتۈر ئۆزلىدۇ.  
مەيلى، ئۇكام، ئاينىڭ ئون بەشى قاراڭغۇ، ئون بەشى يورۇق، شىڭ دۈبەن  
جانابلىرىنىڭ بېشى ئېسەن بولسا، بۇنداق «جەدىت» لەرنىڭ بارار يېرى  
سامانلىق بولماي قالمايدۇ. شۇ چاغدا يەنە بۇنىڭ ئۆزىنى يېڭىباشتىن  
سورساق، يەنە ئۆزىمىزنىڭ ئىشى ئەمەسمۇ! — ھابۇلھاجىم كۆزلىرىنى  
ئۈزلۈكسىز مىدىرلىتىپ پاشاخاننى كۈزەتتى. ئۇنىڭ كۆزلىرىدە دەسلەپكى  
سۈر يوق، كۈلكە يېغىپ تۇراتتى، — ساڭا راست ئۇۋال بولدى. قۇرئاندىمۇ  
ئېيتىلغان: «زۇلۇمغا ئۇچرىغۇچى كىشى ئىنتىقام ئالسا ئۇنى  
ئەيىبلەشكە بولمايدۇ» دەپ، مەن سېنى خېلى جىگىرى بار ئايال كۆرۈمەن،  
بولمىسا ساڭا بۇ ئەقىلنى ئۈگەتمەيتىم. ئۈچ ئال، قاراپ تۇرۇپ شۇنچە  
بايلىقتىن قۇرۇق قالدۇرغان ئادەمدىن نېمىشقا ئۈچ ئالمايتىڭ؟ بۇ دېگەن  
ھەق ئىش. رازى بولۇدىغانلا بولساڭ يولنى ئۈزۈم توغرىلايمەن، قانداق؟

— سىز ماڭا يامان يول كۆرسۈتەمتىڭىز، سىز نېمە دېسىڭىز شۇ.

— ھەببەللى، ئەمىسە بىر پۇرسەتنى تېپىپ ھېلىقى ئەپەندىڭ بىلەن  
ياخشى. خوپ بولۇۋال يەنى مەسىلەن: قازىكالاڭنىڭچە بوسا ماڭا ھېچنەمە  
تەگمەيتى، سىزنىڭ ياخشىلىقىڭىز بىلەن ئىككى قويغا ئىگە بولدۇم،  
دېگەندەك گەپلەرنى قىل؛ ھەم شۇندىن باشلاپ كۆرسەڭلا سالام قىلىشنى

ئۇنۇتما قالدسنى كېيىن دىيىشمىز، — ھابۇلھاجىمنىڭ كۆزلىرىدە  
شەيتانلارچە نۇر جىلۋە قىلدى.  
پاشاخان يوشۇرۇن ئۈمىد بىلەن تەسەللى تېپىپ قايتىپ چىقتى.

# يىگىرمە بىرىنچى باب

بىرەر تەۋەككۈلچىلىك قىلماي ھوقۇققا ئېرىشكىلىمۇ، باي بولغىلىمۇ بولمايدۇ. تەۋەككۈلچىلىك قىلساڭ خەق سېنى ساراڭ دەيدۇ. مېنىڭچە بىر جۇڭگولۇقتا ئازدۇر-كۆپتۇر ساراڭلارچە روھى كەيپىيات بولۇشى كېرەك، ئاندىن بۇ مىللەتنى قۇتۇلدۇرۇۋالغىلى بولىدۇ، بولمىسا ھىندىئانلارغا ئوخشاش كۈندىن-كۈنگە خاراپلىققا قاراپ ماڭمىز. — بەي ياك: «رەزىل جۇڭگولۇقلار»

## 1

دۈشمەننىڭ كاشلىسى تۈگەپ كەتمىدى. ئۇلار يەنىلا كېچىلەردە ئادەم ئۇراتتى. ئوقۇغۇچىلارغا تاش ئېتىشمۇ ئاندا-ساندا كۆرۈلەتتى. گەپ-چۆچەكلەرمۇ شۇنىڭغا مۇناسىپ ئەلنى كېزىپ يۈرەتتى. ئوقۇغۇچىلارنى ھەممە ئىشنىڭ جىنايەتكارى دەپ خۇلاسى قىلىشاتتى.

— ئۇستازى ناچار ئادەم بولغاندىكىن، ئۇنىڭ شاگىرتلىرىدىن نېمىنى كۈتسەن؟ — دېيىشەتتى ئۇلار ئەپ پۇرسەت تاپسىلا. بويامەتتىكى مۇھەممەد ئىمام، تەختىھوندىكى ھۇھەممەد جاڭال، شورۇقتىكى كەنجى قازاخۇنۇم قاتارلىق ئادەملەر ھەمتاۋاقلرى ئالدىدا غەيۋەتنى قىلىپ-قىلىپ، سىرتتا ئاق ھەم ساق بولۇۋالاتتى. ئۇلارنىڭ سۆزلىرىنى سۈخەنچىلەر جەمىيەتكە ياياتتى. پىتىننىڭ ئۇلغۇيىشى بىلەن پۇرسەت كەلدى دەپ بىلىپ ئۇلار ئۆزلىرىمۇ ئوتتۇرىغا چىقىشقا باشلاشتى.

- مەمتىلى ئەپەندىنى ناھايىتى خوتۇنپەز نېمە دەيدىغۇ؟
- ئەمەسە. شۇڭا بويتاق يۈرىدۇ - دە.
- ئۇنى بەگنىڭ ئۆيىگە تولا بارىدۇ دېگەن گەپلەر قانداق گەپكەن؟
- كۆرگەن ئادەم بار!
- خۇدايا خۇداۋەندە كېرىم، پاناھىڭدا ساقلا!

— ...

مەمتىلى ئەپەندى، بەگ بىلەن دۈشمەنلەشتۈرۈشنى مەقسەت قىلىپ توقۇپ چىقىرىلغان گەپلەرنى ئاڭلاپ چىداپ تۇرالمىدى. ئۇ كېچە قاراقچىلىرىنى تازىلاپ، خەلققە كىمنىڭ ھەقىقىي جىنايەتچىلەر ئىكەنلىكىنى بىلدۈرۈپ قويۇشقا نىيەت قىلدى. ئۇ ئاخىرقى قېتىم ئاكىسىغا شۇنداق ۋەدە قىلغان، كېيىن ھابۇلھاجىمنىڭ تىكىنى بار گەپلىرىنى ئاڭلاپ ئۆز - ئۆزىگە شۇنداق ۋەدە قىلغان، ھابۇلھاجىم ئالدىدا بۇنى ھەتتا جاكالاپمۇ قويغانىدى. كەنتلەردە ئېلىپ بېرىلىۋاتقان مەكتەپ قۇرۇلۇشىنى ئوڭۇشلۇق ئېلىپ بېرىش ئۈچۈنمۇ بۇ پۈتلىكاشاڭنى تازىلىۋەتمەي بولمايتتى.

ئۇ بۇ ئىشنى نېمىتۇللا بىلەن مەڭلىكاخۇنغا مەسلىھەت سالىدى. ئىككى يىگىت ئىلگىرى يۈز بەرگەن ۋەقەلەر ھەققىدە سوراپ بىلىۋالغاندىن كېيىن خۇددى تەجرىبىلىك رازۋېدچىكلاردەك، بۇ ئىشنى بىر تەرەپ قىلىشنى ئۆزلىرىگە تاپشۇرۇشنى تەلەپ قىلدى. مەمتىلى ئەپەندى ئەڭ يېقىن پۇرسەتتە بۇ ئىشنى ئورۇنداپ بولۇشنىڭ زۆرۈرلىكىنى ئەسكەرتىپ، ئۇلارنىڭ مەيلىگە قوشۇلدى.

جەڭچىلەر ۋەزىپە تاپشۇرۇپ ئالغاندىن كېيىن ئوقۇغۇچىلار ئىچىدىن چەبەدەس، شوخ، قاۋۇل، يىگىتلەرنى تاللىدى ۋە ئۇلارغا نېمىلەر قىلىش ھەققىدە كۆرسەتمە بېرىپ، كېچىلىرى يوشۇرۇن ھەرىكەت باشلىۋېتىشتى. ئۇلار ئاتۇشقا كەلگەندىن كېيىنكى بىۋاسىتە تەسىراتى ۋە ئاڭلاشلىرىدىن شۇنى ھىس قىلغانكى، ھەر قانداق جېدەل ماجرانىڭ بىر تەرىپىدە بازارلىقلار بولاتتى. شۇڭا بۇ قېتىممۇ كېچىسى يول توسۇپ يۈرگەنلەر بازار لۈكچەكلىرى بولۇش ئېھتىمالى چوڭ ئىدى. ئۇلار بازارنىڭ ئەتراپىدىكى



يېزىلار بىلەن تۇتۇشىدىغان يوللارنىڭ دوقمۇشلىرىغا مۆكۈنۈپ يېتىشتى.

\*

\*\*

ئىزچىلار ئەتىدىنىڭ ئەزالىرى مەشھەدىتىن چىقىپ، ئۈستەڭنى ياقىلاپ ئازغان تەرەپكە ماڭغان كالتە چاپانلىق بەش كىشىدىن شۈبھىلىنىپ، ئۇلارغا مەلۇم بىر ئارىلىق ئەگىشىپ بېقىشنى توغرا تاپتى. چۈنكى، ئاتۇشتا ئوقۇغۇچىلاردىن باشقا كالتە چاپان كېيىدىغانلار بولمىغاچقا ئاسانلا دىققەتنى تارتاتتى. ئەمما ئۇلار ئىزچىلار ئەمەس، ناتونۇش ئىدى.

يېڭى چىققان ئاي كۆك ئاسماندا تەنھا ئۈزەتتى. ئۇنى توسۇۋالدىغان نە بۇلۇت، نە تۇمان يوق ئىدى. يۇلتۇزلارمۇ روشەن چاقىناپ تۇراتتى. ئىزچىلار ناتونۇش كالتە چاپانلارغا ئېرىقنىڭ ئۇ تەرىپىدىن — دەرەخلەرنىڭ دالدىسىدىن مېڭىپ ئەگىشەتتى. بەش يۈچۈن ئادەم ئازغان كوچىلىرىدا مەلۇملۇق بايلارنىڭ، ئابرويۇق شەخسلەرنىڭ دەرۋازىلىرى ئالدىدا تىمىسقىلاپ يۈرۈشتى. ئۇلار بىر يوغان دەرۋازا ئالدىدا خېلى ئۇزاق تۇرۇپ قېلىشتى. ئىچىدىكىلەرنىڭ ئۇخلىمىغانلىقى بىلىنەتتى: باراڭ ئاستىدىكى سۇپىدىن خېلى كۆپ ئادەمنىڭ ئاۋازى ئاڭلىناتتى، پىشايۋان يورۇق ئىدى. دېمەك ئۇ يەردە بىر مەشرەپ ياكى چوڭ مەھماندارچىلىق بولۇۋاتقاندەك ئىدى.

بەش كۆلەڭگە بۇ دەرۋازا ئالدىدا بىر ئاز گۇڭۇلدېشىپ توختاشتى. ئاندىن بىرسى توپتىن چىقىپ ھويلىغا كىرىش ئۈچۈن ھويلا تېمىنىڭ ئەپلىكراق يېرىنى ئىزدەپ تام ياقىلاپ يۈردى، سۇڭگۇچىلارغىمۇ تۇمشۇقنى تىقتى، ئاخىرى بىر يەردىن چىتتى قايرىپ كىرىپ كەتتى. ئىزچىلاردىنمۇ بىرسى ئۇنىڭغا ئەگىشىپ كەتكەندى.

بىر ھازادىن كېيىن ئىزچى ئۆز توپىدىكىلەر يوشۇرۇنغان جايغا كېلىپ، گورۇپپا مەسئۇلى يارمۇھەممەدكە ئەھۋالنى مەلۇم قىلدى:

— بۇ نېمىلەر تونۇشتەكلا قىلىدۇ، تازا بىلەلمىدىم.

— ئوغرىدەك قىلامدۇ؟ — سورىدى يارمۇھەممەد.

— ياق بىردەم ھويلىنى تىڭشاپ باغدىكى تال بارىڭى تېگىدە ياتتى، بىرسى قويدىن بىرنى باققا سۆرەپ بوغۇزلىغىلى تۇرغانتى، شۇنىڭ بىلەن ئۇ قايتىپ چىقتى، مەنمۇ يېنىپ چىقتىم. ئۆيدىكىلەر باراۋەت قىلىۋاتسا كېرەك، قوينى ئەمدى سويدى، ئولتۇرۇشى خېلى ئۇزاققا كېتىدىغاندەك...

— ھەرھالدا بۇ يەردە بىر چاتاق چىقىشى چوقۇم، بىرىڭلار بېرىپ نىمىتۇللاكاملارنى باشلاپ كەلسەڭلار بوپتىكەن، بۇلارغا بىزنىڭ كۈچىمىز يەتمەي قالمىسۇن، يەنە، — دېدى يارمۇھەممەد ۋە بىر ئىزچىگە ئىشارەت قىلىۋىدى، ئۇ دەرھال مۇشۇكتەك چاققانلىق بىلەن ئېرىقنىڭ ئىچىدىن يۈرۈپ كەتتى.

نىمىتۇللاھ بىلەن مەڭلىكاخۇن يېتىپ كەلگەندىن كېيىن بايقالغان ئەھۋالنى ئۇنىڭغا ئېيتىشتى. ئىككى جەڭچى ئۆزىنىڭ تەجرىبىلىرىگە تايىنىپ شۇنداق خۇلاسىگە كەلدى: بۇلار ئوغرى بولۇشى كېرەك، شۇڭا ساپلا بايلارنىڭ ئۆيىگە دىققەت قىپتۇ؛ ئاخىرى بۇ ئۆينى تاللاپتۇ؛ ئەمدى باراۋەت ئاخىرلاشقاندا، ئۆي ئىگىلىرى ئۇخلىغاندا ئۆيگە تەگسە كېرەك. ئىككىنچى ئىھتىمال: ئۆيدىكى مېھمانلاردىن بىرەسى نىشان قىلىنغان بولسىمۇ، سۆرۈننىڭ تارقىشىنى كۈتۈدۇ، ئاندىن قول سالىدۇ.

ئۇلار نامەلۇم كالتە چاپانلىقلارنى كۈزۈتۈپ يېتىشقاندا ئۇلارنىڭ ئىچىدىن بىرى دەرۋازىنىڭ ئۇدۇلىدىكى ئېرىققا بېرىپ يېتىۋالدى. قالغان تۆرتى قاتار بولۇشتى ۋە تەختىھون تەرەپكە قاراپ ماڭدى. بۇ ۋەقە يەنە بىر چۈشۈنۈكسىزلىكنى كەلتۈرۈپ چىقارغاندى، تېخىمۇ قىزىق بىر ئىش يۈز بەردى، بىرى ناخشا باشلىدى:

— بىز ئىزچىلارمىز، پۇت- قوللارمىز،  
كۆز دىماقمىز، ھەر يېرىمىز ساغلام!

...

كېچە جىملىقىدا ئۇلار ئوقۇغان «ئىزچىلار مارشى» يىراق- يىراقلارغا كەتتى. تەختىھوننىڭ ئارقىسىدا قارىيىپ كۆرۈنۈۋاتقان تاغدىن ئەكس سادا قايتتى.

ئىزچىلار تېخىمۇ ھەيرەتكە چۈشتى ۋە ئۇلارنىڭ ناخشىنى ئىنتايىن ناچار ئوقۇشلىرىدىن ئىزچىلار ئەمەسلىكىنى مۇقىملاشتۇردى ۋە نەچچە ۋاقىتتىن بېرى يېڭى مەكتەپ ئوقۇغۇچىلىرى سالاھىيىتىگە كىرىۋېلىپ كېچىلىرى ۋەقە تۇغدۇرغان دۈشمەننىڭ مانا شۇلار ئىكەنلىكى ياكى شۇلارنىڭ بىر گورۇپپىسى ئىكەنلىكى ئېنىق بولغانىدى. ئەمدى ئۇلارنىڭ ئادەتتىكى ئوغرى ئەمەسلىكىنى بىلگەندىن كېيىن ئىزچىلار نېمە قىلىمىز دېگەندەك ئىككى جەڭچىگە قارىدى. جەڭچىلەرمۇ ساختا ئىزچىلارنىڭ زادى نېمە قىلماقچى ئىكەنلىكىنى بىلمەيتتى، شۇنداق بولسىمۇ خۇددى شۇلارنىڭ ئۇسۇلى بويىچە ئورۇنلاشتۇرۇش قىلدى: بىرىنى شۇ يەردە قالدۇرۇپ، باشقىلارنىڭ ھەممىسى كەتكەنلەرنىڭ ئىزىغا چۈشتى.

ساختا ئىزچىلار تەختىھوندىكى مۇھەممەد جاڭجالنىڭ ئۆيىگە كىرىپ كېتىشتى. ئىزچىلاردىن بىرى مايىمۇندەك چەيدەسلىك بىلەن دەرەخلەرگە يامىشىپ، ئۆگزىگە چىقىپ كەتتى، باشقىلار يول بويىدا ئېرىق ئىچىدە يوشۇرۇنۇپ ياتتى.

\*

\*\*

ئالاھىزەل ئىككى ئاش پىشىم ۋاقىت ئۆتكەندىن كېيىن تۆرت كۆلەڭگە مۇھەممەد جاڭجالنىڭ ئۆيىدىن شىركەپ بولغاندەك سەندىرەكلەپ چىقىپ كېلىشتى. مېھمان بىلەن ساھىبخان ئارىسىدا بولۇۋاتقان سۆزلەردىن ئۇلارنىڭ مەستلىكى بىلىنەتتى. دېمەك ئۇلار كونا بەڭگى مۇھەممەد جاڭجالنىڭ ئۆيىدە پۇخادىن چىققۇدەك چېكىشكەنلىكى مەلۇم بولۇپ تۇراتتى. ئۇلار كەيپىلىكتىن دەلدەڭشىپ مۇھەممەد جاڭجالنىڭ ئۆيىدىن چىقىپ ئازغانغا قاراپ ماڭدى.

ئەتراپ جىمجىت ئۇلارنىڭ ئاياغ تېۋىشى تولىمۇ ئېنىق ئاڭلىناتتى. ئەتراپتا ئاللىنىمە ۋىشىلدىغاندەك بىلىنەتتى. ئاللىقانداق ئېغىر ئەمما پەس سادالار ئاتمۇسۇفېراغا سىڭىپ قالغاندەك ھوھۇلداپ، قۇلاقلارنى شىڭتايىتىپ تىڭشاشقا مەجبۇر قىلاتتى.

ئۇلار ئازغاندىكى ھېلىقى ئۆي ئالدىغا يەنە كېلىشتى، ئۇ يەردە قالدۇرۇپ كەتكەن ئادىمى ئۇلارغا ئىھتىيات بىلەن يېقىنلىشىپ:  
— سەل بالدۇرراق كەلسەڭلار بولمامدۇ! كېتىپ قالدى،... ھەممىسى... — دەپ شۆبىرىلدى.

ئەمما شۇ چاغدا دەرۋازا تەرەپتىن سۆزلەشكەن ئاۋاز ئاڭلاندى، دېمەك ئەڭ ئاخىرقى ئەتتارلىق ئىككى مېھمان ئەمدى ئۇزاق چىقماقتا. بۇنىڭدىن خېلى روھى كۆتۈرۈلگەندەك ھېلىقىلارنىڭ بىرى خېلى ئۈنلۈك قىلىپ:

— ئوۋلىرىمىزنىڭ ھەممىسى كېتىپ قاپتۇ. مۇنۇ ئىككىسىنى ھەممىگە تاۋاپ قىلىپ راسا سالايلى - دە، يوقۇلايلى، بولۇڭلار! — دېدى.  
ھايت - ھۇيت دېگۈچىلا «ئىزچىلار» مېھمان بىلەن ساھىپخان ئۈستىگە بېسىپ كەلدى.

ئۇلار ئاللا - توۋا تولاپلا قالدى، ئەمما ئوچۇق تۇرغان دەرۋازىدىن قېچىپ كىرىپ دەرۋازىنى تاقىۋېلىشقا قادىر بولالماي تاياق - پەشۋا ئاستىدا قالدى. قىيا - چىيانى ئاڭلاپ، ئۆي يىغىشتۇرۇۋاتقان خوتۇنلار «ئەييۇھەنناس» قىچقىرىپ، ئۆزلىرىنى ئۇرۇپ يۈگرەپ چىقىشتى.

— ۋاي، ئادەم ئۆلدى! ھۇ، بېشىڭنى يەيدىغان، ناساراننىڭ پوقنى يىگەن (جەدىت) لەر!...

— يېتەر، جېنىڭنى ئېلىشە! — دېدى بىرى كوماندا بەرگەندەك ۋە ئۆزى ئاۋال قاچاي دەپ تۇراتتى، كوچىنىڭ يۇقۇرى تەرىپىدىن ۋە تۆۋەن تەرىپىدىن ئىزچىلار ئۇلارغا قاراپ بېسىپ كەلدى ۋە قەھرى بىلەن ۋارقىرىدى:

— قىمارلاشما! بولمىسا ئوق چىقىرىمەن! — دېدى نىمىتۇللاھ.  
لۈكچەكلەر مەڭدەپ قالدى. قاچاي دېسە كوچىنىڭ ئىككى ئۇچى ئىزچىلار تەرىپىدىن قورشۇۋېلىنغان، كوچىنىڭ ئىككى قاسنىقىدا ئۆيلەر، ئېگىز پەخشى تاملار بولغاچقا قېچىشنىڭ ئامالى يوق ئىدى. ئۇلار مەڭدەپ قالغان پۇرسەتتە ئۇلارنىڭ ھېلىقى باشلىقى ئاشۇ باراۋەت بولغان ھويلىغا ئۆزىنى ئاتتى. بوسۇغدا يىقىلىپ ياتقانلارغا پۇتلىشىپ

سەندىرەكلەپ ھويلىنىڭ ئورتۇرىسىغىچە بارىدىيۇ، ئۆزىنى ئوڭشىۋېلىپ، بىر تار ئىشىك بىلەن باققا كىرىپ كەتتى.

كوچىدىكىلەر بىر پەس ئېلىشتى، لۈكچەكلەر سان جەھەتتىن ئاز، ئۇنىڭ ئۈستىگە ئوغرىلاردا بولىدىغان يۈرىكى پوك- پوكلۇق بولغاچقا، قارشى تەرەپ بىلەن تەڭ كېلەلمىدى.

باغ ئىچىگە قېچىپ كىرىپ كەتكەننىڭ كەينىدىن ئىز بېسىپ قوغلاپ كىرگەن مەڭلىكاخۇن قاچقۇنى باغدا يوقۇتۇپ قويدى. ئەنجۈر ۋە تال باراڭلار ئاستىغا زەڭ سېلىپ ھۇشيارلىق بىلەن قاراپ تۇراتتى، قاچقۇننىڭ گەۋدىسى باغنىڭ ئارقا تېمى ئۈستىدە لىپ قىلىپلا پەيدا بولۇپ قالدى. ئارىلىق يىراق، ئۇنىڭ ئۈستىگە باغنىڭ ئىچىدىكى مېۋە دەرەخلىرىنى ئارىلاپ بارغىچە ئۇ بىمالال قېچىپ كېتەلەيتتى. شوڭا جەڭچى قاچقۇن تامدىن ئارتىلاي دەپ تۇرغاندا ئۇنىڭغا قارىتىپ بىر پاي ئوق ئاتتى. بىراق تەپكىنىڭ بېسىلىشى بىلەن ئۇنىڭ ئۇ تەرەپكە سەكرىشى بىرلا ۋاقىتتا بولۇپ، ئوق بايا ئۇ تۇرغان بوشلۇقتىن، باغ تېمىنىڭ يېرىم مېتىرچە ئۈستىدىن قىپ- قىزىل ئىز قالدۇرۇپ ئۇچۇپ كەتتى.

— مەڭلىكاخۇن، قېنى سەن؟ — دېدى نىمىتۇللا ئۇنى چاقىرىپ، — بولدى قوي، قالغانلىرىنىڭ ھەممىسىنى تۇتتۇق، بۇلار ئەتىگىچە قېچىپ كەتكۈچىنىڭ كىملىكىنى ئېيتىپ بېرىدۇ. كەل بىز ماۋۋا تايلاق يىگەنلەرنى ئۆيگە ئەكىرىپ ياتقۇزۇپ قويايلى.

نىمىتۇللا مەڭلىكاخۇننىڭ ئارقىسىدىن دەۋازا ئالدىغا چىققاندا ئوقۇغۇچىلار لۈكچەكلەرنى باغلاپ ئوتتۇرىغا ئېلىپ تۇرىشاتتى. جەڭچىلەر ئىنجىقلاپ ياتقانلارنى يۆلەشكە باشلىدى. ئاياللار ھېلىلا بولۇپ ئۆتكەن ئالا توپىلاڭدىن ئېسەنكىرەپ بىردەم جىم بولۇشقان بولسىمۇ، ئەمدى يەنە قىيا- چىيا قىلىشقا باشلىغانىدى.

— ۋايەي، نېمە كۆرگۈلۈك بۇ! بۇ تالىپچاقلارنىڭ دەستىدىن خاتىرجەم كۈن كۆرگىلىمۇ بولمايدىغان بولىدىغۇ!... — دەپ ۋايسايتتى ئايال خوجايىن.

— ئاغزىڭىزغا بېقىپ سۆزلەڭ، لۈكچەكلەرنى تۇتقانلار «تالىپچاقلار»مۇ، ياكى «تالىپچاقلار»نى باشقىلار تۇتۇۋالدىمۇ؟ كۆرۈپ قويۇڭ، — دېدى نىمىتۇللا ۋە ئوقۇغۇچىلارغا لۈكچەكلەرنى ئۆيگە ئېلىپ كىرىشىنى بۇيرىدى.

لۈكچەكلەر ئېلىپ كىرىلگەندىن كېيىن ئۆي ئىگىلىرىنى ئوبدانراق كۆرۈۋالسۇن دەپ ئۇلارنىڭ بېشىنى مەجبۇرى يۇقۇرى كۆتۈرۈشتى.

— كۆرۈۋېلىڭلار، ئوبدانراق كۆرۈپ قويۇڭلار، ھەممە ئىشنى قىلىپ، ئارقىدىن ئەيىنى بىزگە دۈڭگەۋانقان بۇزۇقلار مانا!

— توۋا! ماۋۇ ھېلىقى مەشھەتتىكى... نىڭ ئوغلغۇ؟! ... — ساھىپخانلار لۈكچەكلەرنى تونىغىلى باشلىدى، — ھۇ، زىدى پەس بۇزۇق! چېكىشنىڭ بەك بولغاندىكىن ھەقاسىڭدىن ھەر قانداق بالا يانسۇ - دە! خۇدا جاجاڭنى بەرگۈرلەر!

— قالغان تاماشانى ئەتە ئەسسۇلتاندا كۆرۈڭلار، — دېدى مەڭلىكاخۇن ۋە يولداشلىرىغا مېڭىشنى ئىشارەت قىلدى.

ئەمدىلا ئەسلىرىگە كېلىشكەن ساھىپخانلار ئۇلارنى چايغا تەكلىپ قىلىپ چىڭ تۇتتى، قاتتىق ئىلتىماس قىلىپ ئىشكىكىچە بىلە چىقتى. ئەمما چاقىرىلمىغان مېھمانلار ئۆزى ئېيتىپ كەتتى.

— ئەگەر بۇ ئەڭلار ئىقرار قىلمىسا، ھېلىقى مۇھەممەد جاڭجال دېگەن خام قاپاقتىن سۈرۈشتۈرسەك قېچىپ كەتكەننىڭ كىملىكى ئايدىڭلىشىدۇ، — دېدى مەڭلىكاخۇن كېتىۋېتىپ.

## 2

ئەنسى پىشىم نامىزى ئۈچۈن ھەزرەت سۇلتان جامەسىگە يىغىلغان خالايققا كېچە تۇتۇلغان لۈكچەكلەر كۆرسۈتۈلمەكچى ئىدى. ئالدى بىلەن ئۇلار سوراق قىلىنىپ قېچىپ كەتكۈچىنىڭ خېلىل راخمان ئىكەنلىكى ئىگىلەندى. شۇنداق بولسىمۇ ئۇنى تۇتۇپ كېلىشتىن ئىلگىرى، سەۋەنلىكتىن ساقلىنىش ئۈچۈن مەمتىلى ئەپەندى مۇھاپىزەتچىلىرى

بىلەن ئاخشام زىيانكەشلىككە ئۇچرىغۇچىلاردىن ھال سورىغاچ، مۇھەممەد جاڭجالنىڭكىگە بېرىپ يەنە بىر مەرتە سۈرۈشتۈرۈپ كۆرۈشنى زۆرۈر ھېسابلىغانىدى.

مۇھەممەد جاڭجال تولىمۇ ئەسكى، ئاتىقى چىققان ئۇششۇق ئادەم بولغاچقا ئەسكەرلەر بىلەن بىللە كىرگەن تەۋپىقنى تولىمۇ سوغۇق قارشى ئالدى.

— ئالدىڭىزغا ئاخشامقى ئۆلپەتلىرىڭىزنىڭ كىملىرى ئىكەنلىكىنى سۈرۈشتۈرگىلى كەلدۇق، — دېدى تەۋپىق ئۆزىگە خاس ۋەزىمىن ئاھاڭدا.  
— كىم بىلەن ئۆلپەتلىشىشەم ئۆزۈمنىڭ ئىشى!  
مۇھەممەد جاڭجال تەتۈرلۈك قىلدى.

— ۋارقىرىشىڭنى قويۇپ، سورىغانغا جاۋاب بەر! جېنىڭدىن تويدۇڭمۇ يا؟ — دېدى نىمۇتۇللا مىلتىقىنى مۇرىسىدىن ئېلىۋاتقاچ.

— نېمە بويىتۇ؟ كىم بىلەن ئۆلپەت بولۇپ نېمە قىپتىكەنمىز؟...  
— نېمە قىلىشقان بولسىڭىز ھىساب. كىتابىنى كېيىن قىلىشىمىز، ھازىر ئۆلپەتلىرىڭىزنىڭ كىملىكىنى ئېيتىپ بەرسىڭىزلا بولىدۇ.

— نېمە؟ گۇناھ قىلغان بولسام توۋا قىلاي...  
— شۇنداقمۇ؟ بولىدۇ، بۇ گۇناھلارنى قايتا سادىر قىلماڭ، بىزمۇ تەگمەيلى، ئەمدى سىزگە ئوخشاش توۋا قىلدۇرۇش ئۈچۈن ئۆلپەتلىرىڭىز بىلەن كۆرۈشمەسەك بولمايدۇ.

— خېلىل راخمان دېگەن ئاداش ئۈچ - تۆت ياش بالىنى باشلاپ كەپتىكەن، ئىسمىنى تازا ئەسلىيەلمەي قالدىم، ئىلگىرى ئارىلىشىپ باقمىغان نېمىلەر كەن، — دېدى.

— شۇنداقمۇ؟ دېمەك، سىز ئۇلارنىڭ ئىسمىنى بىلمەيسىز؟ خېلىل راخمان بىلەر؟ ھە، ئۇنداق بولسا قالغانلىرىنى خېلىل راخماننىڭ ئۆزىدىن سۈرۈشتە قىلايلى. بىز سىزگە ئىشىنىمىز، سىزمۇ لەۋزىڭىزدە تۇرۇڭ ئىلگىرى ئۆيىڭىزگە كېلىپ ئۆلپەت بولۇشىدىغانلاردىن يەنە كىملىرى با؟ مەسىلەن خېلىل راخمان بىلەن باشقا چوڭراقلار كەلمەمتى؟

— ياق، خۇدا تۇرۇپتۇ، مەن بىرىنچى قېتىم ئازدىم. ئىلگىرى...  
— شۇنداقمۇ؟ بويىتۇ، ئەمسە ئىشەنچىمىزنى يەردە قويماڭ، ئەگەر  
مۇشۇنداق ناشايان ئىشلارنى قايتا سادىر قىلىپ قالىدىغان بولسىڭىز،  
رەنجىمىسىڭىز بولۇدۇ.

مۇھەممەد جاڭجال خوشامەت بىلەن ئۇلارنى داستىخانغا زورلاپ باققان  
بولسىمۇ، مەمتىلى ئەپەندى سىلىق رەت قىلىپ قايتىپ چىقتى.

ئۇلار مەشھەدكە قايتىپ كېلىپلا خېلىل راخماننى تۇتماقچى  
بولۇۋېدى، ئۇنىڭ ئىز- دېرىكىنى ئالالمىدى. ئەمما بۇ خېلىل راخماننىڭ  
تەشكىللىگەن ئىشى بولۇشى ناتايىن ئىدى. خېلىل راخماننىڭ  
مۇناسىۋەتلىرى ھەققىدە ئىككى خىل ئىنكاس ئوتتۇرىغا چىقتى:  
بىرلىرى ئۇ ھابۇلھاجىمغا يېقىن ئىدى، دېيىشتى؛ يەنە بەزىلەر توختى  
زۇنۇن بىلەن بىر ئىشى باردەك قىلغان دەپ پەرەز قىلدى. شۇنىڭ بىلەن بۇ  
مۇتئەسسەپ كۈچلەرنىڭ ئىشىمۇ ياكى جاسۇسلارنىڭ ئىشىمۇ، دېگەن  
مەسىلە ئايدىن ئايدىن بولمىدى. شۇنىڭ بىلەن قالغان لۈكچەكلەرنى پىشىم  
نامىزغا يىغىلغان جامائەت ئالدىغا ھەيدەپ كېلىپ، ئۇلارنىڭ ئۆزلىرىگە  
قىلمىشلىرىنى سۆزلەتتى. ئۇلار ئوقۇغۇچىلارنىڭ يېڭىچە، ناخشىلىرىنى  
قانداق ئۈگۈنۈۋالغانلىقىنى، ئاندىن كىم- كىملىرىنى ئۇرغانلىقىنى  
خەلقى- ئالەم ئالدىدا ئىقرار قىلىشتى. ھەمدە نامازخانلارنى  
«ئىنساۋىمىزغا دۇئا قىلىپ بەرسەڭلار، تۈزەلسەك» دەپ تەسەرلەندۈرۈدى.  
نامازخانلار مەمتىلى ئەپەندىگە قاراپ، تەرەپ - تەرەپتىن سالا قىلىپ:

— ئەپەندىم، ئۆزلىرى دۇئا قىلىپ بەرسە.  
— كۆپچۈلۈك بۇلارنىڭ گۇناھىدىن ئۆتتى. ياش بالىلار كەن، ۋەدە  
قىلدى، تۈزۈلۈپ كېتىدۇ، بىز ئۆتتۇق، سىلىمۇ ئۆتسىلە...  
— قېنى ئامىن دەڭ، ئەپەندىم، كۆپىنىڭ رايى، كۆپىنىڭ كۆڭلى!...  
دېيىشىپ كەتتى.

كۆپچۈلۈك تەۋپىقنىڭ جاۋابىنى كۈتۈپ جىم بولۇشقان پۇرسەتتە كۆل  
بويىدىكى سۆڭەت سايىسىدا تۇرغان راخمان ساراڭ ئوقۇۋاتقان ئالاجوقى  
ناخشا ئېنىق ئاڭلىنىشقا باشلىدى:



— بىزنى ۋەيران دېگەنلەر ئۆزى ۋەيران ئەمەسمۇ.

.....

يېتىشىم دەڭ، چېكىشىم بەڭ،  
بېرىپ ئاكامغا دەڭ...  
قارا چاپلاپ خەقلەرگە،  
ئەمدى جاجىڭزنى يەڭ!

....

مەمتىلى ئەپەندى يامانلىق يىلتىزىنىڭ خېلىل راخمان بىلەن تۈگمەيدىغانلىقىنى، ئۇنىڭ يەنە باشقىلىرىغا چېتىلىدىغانلىقىنى بىلەتتى. بۇنىڭ پەردە ئارقىسىدا سىياسىي دۈشمەن بارلىقى كۆڭلىگە ئايان ئىدى. لۈكچەكلەرنى سوراق قىلغاندا بەزى ئاخباراتلارغا ئېرىشكىلى بولاتتى. بىراق، كۆپىنىڭ راينى ياندۇرۇپ، ئاممىنىڭ ئىلتىماسىنى قوبۇل قىلماسلىقىمۇ توغرا بولمايتتى. شۇڭا ئۇ كۆڭلىدە يامانلىق يىلتىزىنى تېپىشنىڭ باشقا بىر خىل يولىنى ئويلاپ، خەلقنىڭ راينى ئۇتۇش ئۈچۈن:

— بولۇدۇ، مېنىڭ مەيلىم جامائەتنىڭ كۆڭلىدىنمۇ ئۇلۇغمىدى، سىلەر ئۆتكەن بولساڭلار مەنمۇ ئۆتتۈم، ئامەن! — دېدى.  
دىئانەتلىك بوۋايىلار ئۇزاق دۇرت ئوقۇپ، لۈكچەكلەرگە ئىنساب، ئېزگۈ نىيەت تىلەپ دۇئا قىلىشتى.

شۇنىڭ بىلەن لۈكچەكلەرنىڭ قوللىرى يېشىۋېتىلدى.  
مەمتىلى ئەپەندى ۋەزىمىن ئاھاڭدا سۆز باشلىدى:

— ئەي، ۋەتەنداشلار، ئاللا بىزنى ئېزىز قىلىپ ياراتقان بىز مەخلۇقاتنىڭ ئەڭ ئېزىزى، لېكىن خەلقىمىز قالاق، مەدەنىيەتسىز بولغاچقا ياخشى - ياماننىمۇ پەرق ئېتەلمەس دېگۈدەك ھالغا كېلىپ قالدى. بىز بۇ ھالەتكە خاتمە بېرىپ، كۆزىمىزنى ئېچىشىمىز كېرەك. بۇندىن كېيىنكى ئەمەلىيىتىمىزدە كىمنىڭ بۇزغۇنچى، كىمنىڭ جەمىيەتنى تۈزگۈچى ئىكەنلىكىنى ئىسپاتلايمىز. سىلەرگە شۇنداق ۋەدە

بېرلەيمەنكى، يېقىن كەلگۈسىدە سىلەر مەندىن ۋە يېڭى مەكتەپتە ئوقۇغان تەلەبىلەردىن رازى بولۇپ قالسىلەر، بىز ئوغرى-قىمارۋاز، نەشكەش-لۈكچەكلەرنى پۈتۈنلەي تازىلاپ، ئاتۇشتا ئاجايىپ ياخشى مۇھىت يارىتىمىز! بازاردا بولۇدىغان ئىلگىرىكى ناھەق ئىشلار، ئادەم بوزەك قىلىشلار، ئەدەپ-ئەخلاقىدىن چىققان ناشايان قىلىقلار، گەپ-سۆزلەرنىڭ يىلتىزنى قۇرتىمىز. ھەممىمىز دوستانە، ئىناق، ئىتتىپاق، ئادەمچە سۈپەتتە، مەھرى-مۇھەببەتتە ياشايدىغان مۇھىت بەرپا قىلىمىز، بىز دېگىنىمىزنى قىلالايمىز!

نامازدىن كېيىن مەتىلى ئەپەندى جەڭچىلەرنى ئېلىپ ئوڭۇرۇققا قايتتى. ئۇ بۇ يەردە ئوقۇغۇچىلارنى ھەربىي مەشىققە ئۇيۇشتۇرۇپ، جەڭچىلەرنى مەشىققە يېتەكچىلىك قىلىشقا قالدۇرۇپ، ئۆزى مائارىپنى قوللىغۇچى دوستلارنى لۈكچەكلەرنىڭ تۇتۇلغانلىقىدىن خەۋەردار قىلىش ئۈچۈن كەنتلەرنى ئارىلاپ كەتتى.

بۆگەنگە بېرىپ نۇرۇللا خەلىپىتىم بىلەن بىردەم سۆھبەتتە بولۇپ، تۆكۈلگە كەلدى. بۇ يەردە ئىسلىماخۇن خەلىپىتىم بىلەن مەكتەپ، كەچ كۇرس قاتارلىق ئىشلار ھەققىدە سۆزلەشكەندىن كېيىن تېجەنگە كېلىپ، ئەمەتھاجىم، قۇناجىملارنى چاقىرىپ، ئۇلارغا تۈنۈگۈندىن بېرى بولغان ئىشلارنى سۆزلەپ بەردى. جامەدە سۆزلىگەن سۆزىنىڭ مەزمۇنى ۋە ئۆزىنىڭ كەلگۈسى پىلانلىرى ھەققىدە سۆزلەپ بەرگەندىن كېيىن خوشلاشتى. موللا ئېزىز داموللام ئۇنى دەرەمەتتە ئولتۇرۇپ كەچلىك تاماق يەپ كېتىشكە ئۈندىگەن بولسىمۇ، ئۇنىمىدى:

— رەھمەت، داموللام، مەشھەدكە بېرىپ قىلىدىغان ئىشلىرىم بار، بەگ بىلەن كۆرۈشمەن...

— بەگ يوققۇ دەيمەن. ئالدىنقى كۈنى ئۇ پوچتىغا ئولتۇرۇۋاپتىكەن، سورىسام شەھەرگە كىرىپ بىرەر ھەپتە تۇرۇپ چىقىدىغانلىقىنى ئېيتقان.

— ئۇنداق بولسا يەنە مەيلى. ئابدۇراخمانھاجىم، قۇتلۇقاخۇن خەلىپىتىم، ئابدۇكېرىمخۇن خەلىپىتىم، مۇپتاخۇنۇم، مەھمەت خوجاملار بىلەن سۆزلۈشىدىغان ئىشلىرىم بار. سىز مېنى چۈشۈنىدىغان ئادەم،

ئۆزۈمنى قوبۇل قىلىڭ، — دېدى تەۋپىق كۈلۈمسۈرەپ.  
— ئۇ تېجەندىن چىقىپ مەشھەد ساي بويىغا كەلگەندە ئالدىدىن  
زۆھرەگۈل سەتەڭ چىقىپ قالدى. مەمتىلى ئەپەندى ئۇنىڭ جامائەت  
ئالدىدا ئۆزىنى ئۇرۇپ سۆزلەپ، ئوقۇغۇچىلارغا بۆھتان قىلغىنىدىن باشلاپ  
بىلەتتى. كېيىن ئۇنىڭ ئۆيى سايغا يېقىن يەردە ئىكەنلىكىنى  
بىلىۋالدى. كېيىن مەمتىمنىڭ شۇ ئەتراپتا چۆڭلەپ يۈرگىنىگىمۇ  
كۆزۈ چۈشۈپ قالغانىدى. ئۇ شۇندىلا بىر ئىشتىن كۆڭلى پاللىدە  
يورغاندەك بولۇپ كەتتى: «مەمتىمىن! خېلىل راخماننىڭ ئارقىسىدا  
مەمتىمىن بار! بۇ ئايالمۇ ئوخشاش مەخسەت ئۈچۈن پايدىلىنىلغان ياكى  
ئالدىغان...» شۇڭا ئۇ ئايالغا قارماسلىققا تىرىشىپ ئۆتۈپ كېتىشكە  
تەمشەلگەندى، — زۆھرەگۈل ئۇنىڭغا سالام قىلدى.

— بۇيان چىقىپلا، ئەپەندىم، ياخشى تۇرۇۋاتاملا؟  
— خۇداغا شۈكۈرى، — مەمتىلى ئەپەندى بوغۇز تەرەپكە — تاغ  
چوققىسىغا قاراپ تۇرۇپ جاۋاب بەردى. ئۇ بۇ ئايالنىڭ ھە دېگەندىلا  
غىلجىڭلاپ، ئوڭايسىز ئەھۋالغا چۈشۈرۈپ قويۇشىدىن ساقلىنىش ئۈچۈن،  
ئۆزىگە سۈر بېرىپ تۇردى.

— ھېلىقى چاغدا ئەجەپ ئۇقۇشماسلىق بوپتىكەن... خىجىل بولۇپ  
قىلىۋاتىمەن... — دېدى ئايال خېلى سالاپەت بىلەن، ئانچە سۇيۇقلۇق  
قىلماي.

— قايسى ئۇقۇشماسلىقنى دەيسىز؟ — دېدى مەمتىلى ئەپەندى  
بىردىنلا دېققىتى قوزغۇلۇپ ھەمدە ئايالنىڭ پات ئارىدا گېپى  
تۈگىمەيدىغانلىقىنى پەملەپ ئاتتىن چۈشتى.

— ئالدىراش بولسىلا مالال قىلىپ قويارمەنمۇ، ... — دېدى ئايال  
چىن كۆڭلىدىن چىققان خىجىللىق بىلەن ئۇنىڭ مۇئامىلىسىدە تەربىيە  
كۆرگەن ئادەملەرگە خاس ئېلىمىنىڭ بار ئىدى. مەمتىلى ئەپەندى بۇ  
نۇقتىغا ئالاھىدە دىققەت قىلدى.

— ياق، ئانچە ئالدىرمايمەن، بەربىر كەچ قالدىغان بولدۇم، دەۋىرىڭ،  
— ئۇ زۆھرەگۈلگە پەم بىلەن زەڭ سېلىپ، ئۇنىڭ ھەقىقى گۈزەللەردىن

ئىكەنلىكىنى ھىس قىلدى. ئۇنىڭ بۇرۇنغا يېقىن يېرىدە بىر تال يوغان قارا مەڭ بولۇپ، ئاق يۈزىگە بەكمۇ يارىشاتتى. مەمتىلى ئەپەندى بۇنداق گۈزەل ئايالغا قاراش ۋە ئۇنىڭ ئىپادەك خۇش ھىدىنى پۇراش بىلەن ۋۇجۇدىدا ئاللىقانداق تۇيغۇلارنىڭ باش كۆتۈرۈپ، تەخىرىسىز بېسىپ كېلىۋاتقانلىقىنى ھىس قىلدى. بۇ تۇيغۇ ئۇيغۇنۇش بىلەنلا گۇگۇم چۈشۈۋاتقان مۇشۇ مەزگىلدە ئۇنىڭ بىلەن يالغۇز تۇرۇشنىڭ پىتىنخورلار ئۈچۈن دەسمايە بولۇدىغانلىقىنى ئويلاپ كېتىشكە ئالدىرىدى. بىراق، ھېلىلا ئۇنىڭ ۋۇجۇدىنى لەرزىگە سالغان تۇيغۇلار ئېھتىياتچانلىقتىن غالىپ كېلىپ كۆپرەك تۇرۇشقا ئۈندەپ بېشىنى ئايلاندۇرۇۋەتتى.

تەۋپىق بۇ ئايال ئاللا- توۋا سېلىپ ئوقۇغۇچىلار ئۈستىدە گەپ تارقىتىپ يۈرگەندىلا ئۇنىڭ ئىجتىمائىي مۇناسىۋەتلىرىنى سۈرۈشتۈرۈپ باققانىدى. ئۇ يېڭىشەھەردىكى خېلى ئابرويلىق بىر ئائىلىنىڭ ئەتىۋار قىزى بولۇپ، بالاغەتكە يەتكەندە ئۆيدىكى نىمكارلاردىن بېرى بىلەن مۇناسىۋەت ئۆتكۈزۈپ نىكاھسىز تۇغۇپ قويغانلىقى ئۈچۈن، ئۇنى دەرھال ياتلىق قىلىپ، ئائىلىنىڭ ئىززىتىنى قوغداش ئېھتىياجى ئۈچۈنلا ئۆيدىن يىراق، گەپ- چۆچەكلەردىن يىراقراق تۇرسۇن دەپ مۇناسىپ بولمىغان تۇرسۇنتازدەك مۇشۇنداق بىر ئادەمگە ياتلىق قىلىشقانىدى.

— ھېلىقى چاغدا مېنى قېيىنئانامنىڭكىدىن كېلىۋاتسام تارتقۇشلاپ، ئاۋارە قىلغان ئەمەسمۇ، مەن ئۇ چاغدا خەق دېگەننى راست دەپ، سىلنىڭ شاگىرتلىرىدىن كۆرۈپ يۈرۈپتىكەنمەن، بايا ئۆيدىكىلەر نامازدىن يېنىپ بىر خوشخەۋەر يەتكۈزدى، لۈكچەكلەر تۇتۇلۇپتۇ، دەيدۇ. ئاڭلىسام ئۇ خەق مۇشۇ بازارنىڭ لالىملىرى ئىكەن، سىلنىڭ يىگىتلەر تۇتۇپتۇ، شۇنداقمۇ؟

— ھە، شۇنداق، ئۇلار تۇتۇلدى.

— مەن بەك خوشال بولدۇم ھەم ھەق- ناھەق ئايدىڭ بولغىنى بەك ئوبدان بولدى. ھېلىقى چاغدا ئۇقۇشماي سۆزلەپ يۈرگىنىمگە، زە، بەك خىجىل بولۇپ قالدىم، — زۆھرەگۈلنىڭ پوزىتسىيىسى بەك ئەستايىدىل بولغاچقا مەمتىلى ئەپەندى قىلچە گۇمان قىلمىدى، سەممىلىك بىلەن

تەسەللى ئېيتتى:

— كۆڭلىڭىزنى يېرىم قىلمىسىڭىزمۇ بولۇدۇ، ئۇقۇشماسلىق دېگەنگە نېمە ئامال؟ ئەمدى بۇنداق ئىشلار بولمايدۇ. بىز ئۆزىمىز ئاتۇشنى راۋۇرۇس تۈزەيمىز.

— شۇنداق بىر قىلىسلا، ئىگەكىم... ئايالنىڭ خۇلقلىرىنىڭمۇ ناھايىتى بەلەنلىكىنى تەۋپىق يەنە بىر قېتىم ھىس قىلدى، — مەشھەد تە مەكتەپ ئاچىدىكەن دەپ ئۇقۇۋاتمەن، راست گەپمۇ قانداق؟  
— راست، ئوقۇيمىكىن دەۋاتامىز؟

— مېنىڭغۇ خەت - ساۋادىم بار، دېمەكچى بولغىنىم، شۇنداق بولسا قوشنا بولۇدىكەنمىز، بىزگەمۇ ئانچە - مۇنچە ئىلىم ئۈگەتسىلە، بىزمۇ ئانچە يامان ئادەملەردىن ئەمەس. ھېچ بولمىسا ئوقۇپ تۇرغىدەك كىتاپ ئول - بول بېرىپ تۇرىلا - دە. يېڭى كىتاپلاردىن بولسا، دەيمەن - دە.

— شۇنداقمۇ؟ ئۇنداق نىيىتىڭىز بولسا باش ئۈستىگە! قانداق كىتابلارنى ياقتۇرىسىزكىن؟ — مەمتىلى ئەپەندى بۇ تونۇشۇشتىن كۆڭلى سۆيۈنۈۋاتقىنىنى ھىس قىلدى.

— سىلى بەرگەن كىتاپنىڭ ھەممىسىنى ياقتۇرىمەن، — دېدى زۆھرەگۈل سەل سۇيۇقلۇق بىلەن غەلىتە ھىجىيىپ، سىرلىق تۈستە. بۇ ھىجىيىش تەۋپىققە ئاجايىپ شېرىن تەسىر قىلغان بولسىمۇ، ئۆزىنى تۇتۇۋېلىپ:

— بولۇدۇ، ئوقۇيمەن دېگەن ئادەمنىڭ خىزمىتىدە بولۇش مېنىڭ خوشاللىقىم، — دېدى.

— ئۆتكىچە كىرىپ ئۆتەلا، مېنىڭ ئۆيۈم مۇشۇ، شۇ... بولمىسا بۈگۈن يېنىشلىرىدا كىرىسلىمۇ...

— بىلىمەن،... كۆرۈشەرمىز.

— ئەمىسە كىتاب ئالغىچ كەلگەندە ئۆيگە تاشلاپ ئۆتەلا.

— خۇدا بۇيرىسا.

— خوش ئەمىسە، تازا مالال قىلدىم. بەگنىڭ ئۆيىگە ماڭغاندەك تۇرىلا...

مەتمىلى ئەپەندى ئەندىكىپ كەتتى. بىراق گەپنىڭ ئاخىرىنى ئېيتىۋارغا ئالماي:

— ھېچقىسى يوق، خوش!... — دېدى — ئاتقا مىنىپ بولغاندىن كېيىن زۆھرەگۈلگە يەنە بىر قاراپ قۇيۇپ يۈرۈپ كەتتى.

ئۇ كېتىۋېتىپ بۇ ئايال ھەققىدە ھەرخىل ئېزىقتۇرغۇچى خىياللار بىلەن بەنت بولدى. كېيىن ئۆز- ئۆزىنى ئاگاھلاندۇرۇپ: «ھەر ھالدا بۇ ئايالنىڭ مەتمىن بىلەن يېقىن ئىكەنلىكى راست، بۇ نوقتادا دىققەت قىلىشقا، ئېھتىيات قىلىشقا يېتەرلىك سەۋەب بولالايدۇ...» دېگەنلەرنى ئويلىدى.

ئەمدى بارىدىغان مەنزىلى، قىلىدىغان ئىشلىرى ھەققىدە ئويلاپ، خىياللىرى قوزغۇلۇپ، تەدرىجىي موللا ئېزىز داموللامنىڭ «بۈگۈن بەگ ئۆيىدە يوق» دېگەن گېپىگە كېلىپ توختاپ قالدى. قانداق بولۇپ بۇ خىيالغا كېلىپ قالغىنىنى ھېچ ئەسلىيەلمىدى. بىراق بۇ گەپ يادىغا كېلىش بىلەنلا ئۇنىڭ قەلبىدە تەلۋە ئىستەكلەر ئويغۇنۇپ، ئابدۇراخمانھاجى بىلەن كۆرۈشكىلى بېرىشتىن يالتىتىپ، مەلىكىزات بىلەن كۆرۈشۈشكە ئالدىردى. ئۇ: «بۈگۈن مەن نېمە بولدۇم؟ تۇيغۇلىرىمنى كونتېرول قىلالمايلا قېلىۋاتمەنغۇ، نېمە سەتچىلىك بۇ؟...» دېگەنلەرنى ئويلاپ ئۆز - ئۆزىنى ئەيىپلەپ باققان بولسىمۇ بولمىدى.

ئەمدى ئۇنىڭ ئېتى توختاپ قالغان بولۇپ، بۇمۇ چۈشۈنۈكسىزلا ئىش ئىدى. قايسى تەرەپكە مېڭىش كېرەك؟ «ئەگەر ئەر كىشى يوق ئۆيگە كىرگىنىم خەقنىڭ كۆزىگە چۈشۈپ قالىدىغان بولسا جىمى پىلانلىرىم توسالغۇغا ئۇچرايدۇ! تۈگىشىمەن!» «ئاتنى بىرەر دالدىغا باغلاپ قويۇپ، ئاستىلا ھويلىسىغا كىرىۋالسام، مەلىكىزاد بىر ئىش بىلەن ھويلىغا چىقىپلا قالسا ئۇنى باغرىغا بىر بېسىۋالسام خېلى خۇماردىن چىقاتتىم! ئۇ جەزمەن قارشىلىق قىلمايدۇ. ئۇنىڭ كۆزلىرى ماڭا مەيلى بارلىقىنى ئىزھار قىلىپلا تۇرمامدۇ! تېخى كىم بىلىدۇ، ئۇ مېنى ئاستىلا ئۆزىنىڭ ھوجرىسىغا باشلىسا...»

ئىنساندا بولۇدىغان تەبىئىي تۇيغۇلار غالىپ كەلدى. ئاتنىڭ بېشى بەگنىڭ ئۆيى تەرەپكە بۇرالدى...  
ئۇ ئاتنى دالدىغا باغلاي دەپ ئاتتىن چۈشۈپ تۇراتتى، قېلىن جىگدە شاخلىرى لىڭشىپ كەتتى! بىرسىنىڭ دەرەخ ئارسىدىن چىقىپ ئۇ تەرەپكە ئۆتۈپ كەتكىنى غىل - پال كۆرۈنۈپ قالدى.  
«توزاق! توزاق!» بۇ خىيال تەۋپىقنى ئارقىغا ياندۇردى. ئۇ قاتتىق چۆچۈپ كەتكەچكە بەغۋاش خىياللار شىپپىدە تارقاپ كەتكەن بولۇپ، ئۇ ئابدۇراخمانھاجىنىڭ ئۆيگە كېتىۋاتقىچە: «خۇدا بىر ساقلاپتۇ - دە!» دەپ ئويلىدى.

# يىگر مەئىككىنچى باب

مەكتەپتىن بىرسى كۆپەيسە تۇرمىدىن بىرسى  
ئازىيدۇ.

— ۋىتور ھىيوگو

## 1

رە  
ۋەكتە بىرنىڭ كېيىنكى يېرىمىدىن تارتىپ يېزا- كەنتلەردىكى  
مەكتەپلەر پۈتۈشكە باشلىدى. شۇڭا تەۋپىق ئالدىراش بولۇپ  
كەتتى. ھەر قايسى كەنتلەردىكى ئاتلار ھەيئىتى ئۇنى  
چاقىرتىپ ئادەم ئەۋەتتى. ھېلى ئۇ مەكتەپنى كۆرۈپ بېقىشقا چاقىرسا،  
ھېلى يەنە بىر كەنتنىڭ مەكتىپىنى كۆرۈپ بېقىشقا تەكلىپ قىلاتتى.

ئۇ موللا ئەزىز داموللا، ئەمەتھاجىم، قۇناجىملارنىڭ تەكلىپى بىلەن  
تىجەن مەكتەپ قۇرۇلۇشىنى كۆزدىن كەچۈرۈپ تۇرۇشىغا تاھىر خەلىپەت  
ئۇنى چاقىرتىپ ئادەم ئەۋەتتى.

ئۆگۈنى سائەت تۈرتلەردە تەۋپىق دەرىستىن چۈشۈپ، مەڭلىكاخۇن،  
نىمىتۇللاھ ئىككىسىنىڭ ھەمراھلىقىدا شورۇققا مەكتەپ قۇرۇلۇشىنى  
تەكشۈرۈپ ئۆتكۈزۈۋېلىش ئۈچۈن كەلدى. تاھىر خەلىپەت قاتارلىق  
شورۇقنىڭ ئاتلار ھەيئەتلىرى ئۇنى يېڭى مەكتەپنىڭ ھويلىسىدا كۈتۈپ  
تۇرۇشقاندى. تاھىر خەلىپەت ئىشلەۋاتقان نىمكارلاردىن بىرىنى  
مېھمانلارنىڭ ئېتىنى باغلاشقا بۇيرۇپ، ئۆزى خۇشال چاقچاق بىلەن  
مېھمانلارغا قاراپ كەلدى.

— سىزنىڭ مۇبارەك قەدىمىڭىز بىرىنچى بولۇپ پەگا تاختىغا  
دەسسۇن دەپ پۈتكەندىن كېيىن ھېچكىمنى كىرگۈزمىدىم، قېنى  
ئەمسە كۆرۈپ بېقىڭ، — دېدى ئۇ مېھمانلار بىلەن قول ئېلىشىپ  
كۆرىشىۋاتقىچە.

— شۇنداقمۇ؟ — دېدى مەمتىلى ئەپەندى ئادىتى بويىچە،



كۈلۈمسىرەپ تۇرۇپ.

— شۇنداق بولماي ئەمسە.

— رەھمەت، خەلىپىتىم، — دېدى تەۋىپىق ھاياجانلىنىپ.

تۇنجى ئوقۇتۇش بىناسى ئۈچ ئېغىز بولۇپ، ئەنئەنىۋىي ئۆي سېلىش ئادىتىدە سېلىنغان، ئالدى بوز تاغ تەرەپكە قارايتى. ئۇلارنىڭ ھەممىسى تەۋىپىقنىڭ ئارقىسىدىن ئالتە باسقۇچلۇق پەلەمپەيدىن كۆتۈرۈلۈپ، سىنىپ دالىنىغا كىردى. بۇ ئۆي ئوقۇغۇچىلارنىڭ ئېغىر ئۈستىباشلىرىنى ئېسىپ قويدىغان بۆلۈمچە بولۇپ، ئوڭ ۋە سول تەرەپتە ئىككى سىنىپ بارىدى. بۇ تەۋىپىقنىڭ لايىھىسى بويىچە ئىشلەنگەن قۇرۇلۇش بولۇپ، ئائىلە بىنالىرىنىڭ ئۇسلۇبى بىلىنىپ تۇراتتى.

مەتىلى ئەپەندى سول تەرەپتىكى سىنىپقا كىردى. سىنىپقا ئىككى قاتار پارتا تىزىلغان بولۇپ، قىرىق نەچچە ئوقۇغۇچى ئولتۇراتتى. ئىشىك بار تامنىڭ ئىشىكتىن باشلاپ ئۇياقتىكى بۇلۇڭغىچە دوسكا چىقىرىلغان، دوسكا ئالدىغا بىر غېرىچ ئىگىزلىكتە سۇيا، سۇپىنىڭ ئالدىغا پارتىلارغا روبىرو قىلىپ ئوقۇتقۇچىنىڭ ئىش ئۈستىلى قويۇلغانىدى. مەتىلى ئەپەندى يېڭى ھەرلەنگەن ياغاچ ھىدى كېلىپ تۇرغان سىنىپقا تەكشى كۆز يۈگۈرتتى، پولىنى چىڭ- چىڭ دەسسەپ باقتى. سىنىپنىڭ مەكتەپ ھويلىسى تەرىپىدە ئىككى دەرىزە بولغاچقا شۇنچىلىك ئازادە ۋە يورۇق ئىدى. مەكتەپ ھويلىسىغا قارىغان بىر دەرىزىنىڭ كېشىكىگە "1353 - ھ. رە 6" دېگەن خەتلەر ئويۇپ قويۇلغانىدى. مەتىلى ئەپەندى بۇلارنى پىچىرلاپ ئوقۇدى:

— بىر مىڭ ئۈچيۈز ئەللىك ئۈچىنچى ھىجرىيە، رەجەپنىڭ 6- كۈنى، — بۇ مەكتەپنىڭ رەسمىي پۈتكەن ۋاقتى ئىدى<sup>①</sup>. بۇ يەردىن چىقىپ ياتاق ۋە ئاشخانىلارنى كۆزدىن كەچۈرۈشتى. ئاندىن مەكتەپ ھويلىسىغا. جامائەتنىڭ ئالدىغا قايتىپ چىققاندىن كېيىن، مەتىلى ئەپەندى ئاتلار

---

<sup>①</sup> 1934 - يىلى، ئۆكتەبىر (بۇ تەۋرۈك سىنىپلار 1964 - يىلى چىقىۋېتىلدى. مۇئەللىپ بىرىنچى سىنىپنى شۇ يەردە ئوقۇغانىدى). — ئا.

ھەيئەتلىرى بىلەن يەنە بىر قېتىم قول سىقىشىپ:

— ئاللاھ رازى بولسۇن، ۋەتەنداشلار، — دېدى ھاياجان بىلەن، — ھەدىستە «كىمكى ئاللاننىڭ يولىدا بىر جۈپ نەرسە ئاتا قىلسا ئۇنى جەننەتنىڭ ھەربىر ئىشىكىدىكى ئىشىك باقار «ھەي، پالانى، بېرى كەلگىن» دەپ چاقىرىدۇ» دېيىلگەن. «ۋەتەننى سۆيۈمەك ئىمان جۈملىسىدىندۇر» دېگەن ئاتلار سۆزۈمۇ بار، سىلەرنىڭ مەكتەپ سالغىنىڭلار خۇدا يولىدا قىلىنغان ساۋاب ئىش. ئەگەر بۇ ئىشقا دىن نۇقتىسىدىن قارىماي، پەن نۇقتىسىدىن - ئىلمىي نۇقتىدىن، ئىنسانىي پەزىلەت نۇقتىسىدىن قارىغاندىمۇ بۇ مىسلىسىز ياخشى ئىش. دۇنيادا ئىنسان بالىسىنى تەربىيەلەپ ئادەم قىلماقتىنمۇ شەرەپلىك ئىش بارمۇ؟ ناۋايى ھەزرەت شۇنداق دېگەن: «ھەق يولىدا كىم ساڭا بىر ھەرپ ئوقۇتۇش رەنج ئىلە، ئەيلەمەك بولماس ئانىڭ ھەققىنى ئادا يۈز كەنج<sup>①</sup> ئىلە». «بىر ھەرپ ئوقۇتۇش» ئۈچۈن مەكتەپ كېرەك. ئۇنداقتا مەكتەپ بىنا قىلغۇچىلارنىڭ ساۋابى تېخىمۇ كۆپ. تە. رەخمەت، ۋەتەنداشلار. بۇ بىر قانچە ئېغىز ئۇيلا ئەمەس، مىللەتنىڭ كەلگۈسى ئۈچۈن ئېچىلغان يول. سىلى بىلەن بىز مانا شۇ يولىدا دەسلەپ ماڭغۇچىلارمىز. بىزدىن قالدىغىنى قۇتۇق ئىز. بۇنىڭ ئۈچۈن ئىشەنچ بىلەن ئېيتىمەنكى، بىز كېلىچەك ئەۋلادلارنىڭ خاتىرىسىدە ياشايمىز.

ئاتلار ھەيئەتلىرىمۇ ئۆزلىرىنىڭ تەسىراتلىرىنى ئېيتىشتى.

تەۋپىق ئەتراپىغا — سىنىپ، ياتاق، ئاشخانا، ھەيۋەتلىك مەسچىتنىڭ قۇببىلىرىگە ۋە بىنا. ئىمارەتلەر بىلەن قورشالغان كەڭرى مەيدانغا سىنچى نەزىرى بىلەن بىردەم قاراپ چىققاندىن كېيىن تاھىر خەلىپە تەرەپكە بۇرۇلۇپ:

— خەلىپىتىم، قاراڭ، بىز مەكتەپنى مۇشۇنداقلا قويمايمىز، مەكتەپ ئەقلىي پائالىيەت مەيدانى بولغانىكەن، مېڭىنى ئاچىدىغان مۇھىت بولمىسا بولمايدۇ. بىز مەكتەپنى باغ - بوستانلىققا ئايلاندۇرمىز. سىز

<sup>①</sup> كەنج — تىللا، — ئا.

باش بولۇپ، مانا بۇ يەردىن بىر ئۇزۇن قېرىم ئالدۇرۇپ تەييارلىتىپ قويسىڭىز، — ئۇ مەسچىت ئالدىنى پاراللىل كۆرسەتتى، — ئەتىيازلىققا جىمى يېڭى مەكتەپلەرگە كۆچەت قويۇپ، شۇنداق كۆرۈنەرلىكى، بىزنىڭ كىيىنكى ئەۋلادلىرىمىز ئۇ يەردە كۆڭۈللۈك، ئازادە بىلىم ئالدىغان بولۇدۇ، قانداق؟

— بولۇدۇ، ئەپەندىم، بولمامدىغان.

«مۆرۈۋەت — بارچە بەرمەكتۇر، يىمەك يوق، پۈتۈۋۈت — بارچە قىلماقتۇر، دېمەك يوق»<sup>①</sup>، شۇنداق ئەمەسمۇ خەلىپىتىم؟ — دېدى تەۋىپىق. ھەممەيلەن باشلىرىنى لېڭشىتىپ تەستىقلاشتى.

— مەكتەپنى كۆرۈپ بولغان بولسىڭىز، ئەمدى ئۆيگە بارايلى، — دېدى تاھىر خەلىپەت مەمتىلى ئەپەندىنىڭ ھارغىنلىقىنى ئىپادە قىلىپ سەل-پەل قىسىلىپ كېتىۋاتقان كۆزلىرىگە قاراپ.

— مېھماندارچىلىقمۇ؟ رەخمەت، خەلىپىتىم، مېھماندارچىلىققا ئۈلگۈرىمىز، ئەمما قولدىن كەتسە تاپقىلى بولمايدىغان پۇرسەتلەردە نېمە قىلىش كېرەك؟ سىز ھېلىقى تىزىملىكتىكى يېڭى تەلەپلەرنى مەكتەپكە يىغىپ بەرسىڭىز، ئۇلارنى ئازراق بولسىمۇ تەلەبە ئىسكەتكە كەلتۈرگەچ تۇرسام ئوبدان بولاتتى. يېڭى مۇئەللىملەر ھە دېگەندە جاپا تارتىپ قالمىغاي دەيمەن، — ئۇ ئۆتۈنۈش ئىپادىسى بىلەن كۆزلىرىنى سەل قىسىپ كۈلۈمسىرەپ قارىدى، ئوڭ كۆزىنىڭ قۇيرىقىدىكى كىچىككىنە تارتۇقى كۆزلىرىنىڭ سەل قىسىلىشى بىلەن ھاسىل بولغان پۈرۈك تالالىرى ئارىسىدا غايىپ بولدى، — ماۋۇ ئىككى ئىنىمىز سىلىنىڭ ئۆيىدە دەم ئېلىپ تۇرسا، مەن قاراڭغۇ چۈشكەچە مۇشۇ يەردە بولۇپ، ئاندىن ئۆيگە بارسام رەنجىمەسسز؟

تاھىر خەلىپەت تەۋىپىقنىڭ قەتئىيەت چىقىپ تۇرغان، ئەمما شۇنىڭ بىلەن بىللە بىرخىل يىقىنلىق، مېھرىبانلىق يىغىپ تۇرغان كۆزلىرىگە

---

<sup>①</sup> ئۆزى يېمەي بېرىش — ئادىمىگەرچىلىك، دېمەستىن ئىشلەش — مەرتلىكتۇر، (ناۋايى)، — ئا.

قاراپ دېدى:

— ئۆتكەندىكى سۆزىڭىز بويىچە، ھەر قاچان سىز كېلىدىغان كۈنى بالىلارنى مەكتەپكە ھازىر قىلىپ تۇرىدىغان بولغان ئەمەسمۇ، بۈگۈنمۇ ئۇلار مۇشۇ يەردە بارىدى، سىلەردىن تارتىنىپ تاراپ كېتىشتى. لېكىن يىراققا كەتمەيدۇ، مۇشۇ ئەتراپتا بار.

— شۇنداقمۇ؟ تېخىمۇ ياخشى بولدى. دە، كۆپرەك مەشىق قىلىۋالدىغان بولدۇق.

تاھىر خەلىپەت نىمكار يىگىتلەردىن بىرىنى جامەنىڭ ئارقىسىغا چىقىپ، بالىلارغا قاراپ بېقىشىغا بۇيرىدى. كۆپ ئۆتمەيلا 10 ياشتىن 15 ياشقىچە بولغان بىرمۇنچە بالا تارتىنغان ھالدا، ئەمما بىر-بىرىگە توختىماستىن پىچىرلاپ بۇ تەرەپكە كېلىشتى. ئۇلار يېقىن كەلگەندە پىچىرلاشلىرىنى توختۇتۇپ، قورۇنغانلىقىدىن ئوڭ سولىغا قارىغىنىچە توختاپ قېلىشتى.

— ئەسسالامۇئەلەيكۇم، بالىلار،— دېدى تەۋپىق ئەڭ ئاۋۋال سالام قىلىپ ۋە ئۇلارنىڭ ئالدىغا يىقىنلاپ.

بالىلار بىر-بىرىنىڭ ئارقىسىغا مۆكۈشكە تىرىشىپ، تارتىنغىنىدىن نېمە قىلارنى بىلمەي تۇرۇشاتتى.

— ئەمدى مەن ئۆز ئوغۇللىرىم بىلەن، قېرىنداشلار، سىلەر ئارام ئېلىۋېرىڭلار. سىلەرنى يەنە ئاۋارە قىلىشقا ھەققىم يوق، ئەلۋەتتە،— دېدى مەمتىلى ئەپەندى ئاتىلار ھەيئىتى ئەزالىرىغا.

— مەيلى، ئەپەندىم بىللە كېتىمىز،— دېدى تاھىر خەلىپەت كۈلۈپ، — ئۆيگە بارساقمۇ ھەقىچان بىكار ئولتۇرمىز ئەمەسمۇ.

تەۋپىق ئۇلارنىڭ كەتكىلى ئۇنىمايدىغانلىقىنى بىلىپ، ئۇلارنىڭ چېھرىسىگە بىر-بىرلەپ قاراپ چىققاندىن كېيىن:

— ئەمەس مەيلى، مەن ئىشىمغا كىرىشۋېرىمەن،— دېدى. دە، بالىلار تەرەپتە بۇرادى.

مەمتىلى ئەپەندىنىڭ كەلگەنلىكى، بالىلارنى مەشكە ئۈگەتمەكچى بولغانلىقىنى ئاڭلاپ قەدەمجاينىڭ دېھقانلىرى بىر-ئىككىدىن مەكتەپ

ھويلىسىغا يىغلىشقا باشلىدى.

— ئەمدى سىلەر كوچىدا يۈرىدىغان بىكارچىلارغا ئوخشىمايسىلەر،  
— دېدى ئۇ بالىلارغا قاراپ، — تەلەبىلەردە تەرتىپ — ئىنتىزام بولۇدۇ.  
تەلەبىلەر ئاۋام خەلققە ھەر جەھەتتىن نەمۇنە بولۇشى كېرەك.  
مۇئەللىمنىڭ سۆزىنى ئاڭلىشى كېرەك. ئۇقتۇڭلارمۇ؟

— ئۇختۇق! — بالىلار ئېگىز- پەس چۇرقراشتى. ئەمدى ئۇلارنىڭ  
تارتىنىشلىرى تۈگەپ بۇ مۇھىتقا چاپسانلا ماسلىشىپ قېلىۋاتتى.  
— ئۇنداق بولسا بويسىپرى قاتار بولۇڭلار، سىلەر قاتار بولغاننى  
كۆرگەنمىدىڭلار؟ ھەببەللى، مانا مۇشۇنداق... — مەمتىلى ئەپەندى بىر-  
بىرىنى ئىتتىرىشىپ، قىستىلىشىپ، قاتارغا تۇرۇۋاتقان بالىلارنى  
رەتلەشكە باشلىدى.

— بۇنىڭدىن كېيىن سىلەرنى قاتار بولۇڭلار، دەپ چاقىرمايمەن،  
كېيىن كېلىدىغان مۇئەللىمڭلارمۇ ئۇنداق چاقىرمايدۇ، «ھازىر بول!»  
دېگەن كاماندا بېرىلگەن ھامان مۇشۇنداق قاتار بولسىلەر، ئۇقتۇڭلارمۇ؟  
ئېزىپ كەتمەسلىك ئۈچۈن كىمنىڭ ئارقىسىدا، كىمنىڭ ئالدىدا  
تۇرغىنىڭلارنى ئوبدان كۆرۈۋېلىڭلار. شۇنى ئېسىڭلاردا تۇتساڭلار كوماندا  
بېرىلگەن ھامان شۇ ئارقىدىشىڭلارنىڭ ئارقىسىغا كېلىپ تۇرساڭلار  
بولۇدۇ، — ئارقىسىغا بىر نەچچە قەدەم چېكىنىپ، بۇيرۇق ئاھاڭدا  
دېدى، — ئەمەسە مۇشۇ ھەرىكەتنى يەنە بىر قىلىمىز. كىمنىڭ قېشىدا  
تۇرغۇنۇڭلار ئېسىڭلاردا بولسۇن، — بالىلار ئوڭ ۋە سولدىكى  
ساۋاقداشلىرىغا قارۋالغاندىن كېيىن، — قاتاردىن ئازاد بولۇشتا «تارال!»  
دەپ كوماندا بېرىلىدۇ. شۇ چاغدا ھەممىڭلار سەپتىن چىقىپ ئىختىيارى  
بولسىلەر. قېنى ئەمەسە، تارال! — بالىلار بىر نەچچە سېكونت مەڭدەپ  
قېلىپ، يەنە دەرھال ئېسىگە كېلىشتى. دە تارقىلىشتى. بىراق ئۇلارنىڭ  
تارىلىش ھەرىكىتى تازا تەبئىي بولمىدى.

— دىققەت، — دېدى تەۋپىق بالىلارنىڭ دىققىتىنى جەلپ قىلىش  
ئۈچۈن، — ھازىر ئول! — بالىلار بىردەم ئويۇر- تويۇر بولۇشۇپ قاتارغا  
تىزلىدى، — تېز، تېز! قاتارغا تىزلىشقا بۇنداق ئۇزۇن ۋاقىت سەرپ

قىلىشقا بولمايدۇ. تېز بولۇش كېرەك! يەنە باشقىدىن كېلەيلى.  
بۇ ھەرىكەت بىر نەچچە قېتىم تەكرارلانغاندىن كېيىن بالىلارنىڭ  
قاتارغا تىزىلىشى، تارقىلىشى خېلى يامان ئەمەس بولۇپ قالدى. شۇنىڭ  
بىلەن، ئۇلارنى مەشكە دەسسەتىش باشلاندى.

ئەتراپتىن يىغىلغان دېھقانلار قاتاردا ئۆز ئوغۇللىرىنى كۆرۈپ  
بەزىلىرى ئىپتىخارلىق بىلەن كۈلۈمسىرىسە، بەزىلىرى زورمۇ - زور  
مەكتەپكە بەرگەن بالىلىرىنى قېچىپ كېتىشكە ئىشارەت قىلاتتى.  
لېكىن بۇ يېڭى ئىشقا ئالاھىدە قىزىقىپ قالغان بالىلار ئۇنداق  
ئىشارەتلەرگە ئېرەن قىلماي ئۆزىنى ئۇنۇتقان ھالدا ماڭاتتى.

مەسچىتنىڭ سۇپىسىغا چىقىدىغان پەللىمەينىڭ ئىككى تەرىپىگە  
ئۇدۇللاپ تىكىلگەن ئىككى تۈپ ياش رېدىنىڭ يوپۇرماقلىرى خارزان  
بولۇشقا باشلىغان بولۇپ، بالىلارنىڭ ئاياق ئاستىدا ئالتۇن رەڭلىك  
يوپۇرماقلار دەسسەلمەكتە ئىدى. تەۋپىق سەپنىڭ ئالدىدا گاھ بالىلارغا  
يۈزلۈنۈپ كوماندىغا كەلتۈرۈپ ئارقىچە ماڭسا، گاھ قاتارلىشىپ مېڭىپ  
ئۈلگە كۆرسۈتەتتى. ئۇنىڭ بىر خىلدا جاراڭلاپ تۇرىدىغان ئاۋازى كىشىگە  
ھەم قەتئىي ھەم ھەيۋەتلىك ھەم سالماق ھەم جىددىي ئاڭلىناتتى، ئۇنىڭ  
قەدەم ئېلىشلىرى بولسا بەئەينى ھۆرمەت قاراۋۇللىنىڭكىدەك بەردەم،  
رەتلىك ئىدى. «گۈپ - گۈپ» چۈشۈشلىرىدىن يەر زىرلىداپ كېتىۋاتقاندا  
بىلىنەتتى...

ئۇ بالىلار بىلەن قاش قارايغىچە مەشىق ئېلىپ بارغاندىن كېيىن  
ئۇلارنى ئازاد قويۇۋەتتى. قاتاردىن تارالغانلار ئىچىدىكى كونا تونۇشلىرىدىن  
ئەكبەرنى ئالاھىدە ئەركىلىتىپ قويدى ۋە ئۇنىڭدىن ئابلەققە ياخشى  
قاراشنى تاپىلدى:

— سەن ئابلەقنى باشلاپ كېلىشىڭ كېرەك ئىدىغۇ؟ — تەۋپىق  
قاتاردا ئابلەقنى كۆرمىگەندىن كۆڭلى يېرىم ئىدى، شۇڭا ئەكبەردىن  
سورىدى.

— ئۇنى كىچىك دەپ ئانىسى خەتلەتمەپتۇ، — دېدى ئەكبەر  
چاقماقتەك سۆزلەپ.

— ئۇنداق دېگەن بولسا مەن ئانىسىنى ماقۇل كەلتۈرەي، ئەمما ئەكىلىپ ئەكىتىشتە سەن ئۇنىڭغا ئاكا بولۇسەن، بولامدۇ؟ باشقىلار بوزەك ئېتىدىغان ئىشلار بولمىسۇن.

— ئانىسى بەرسىلا مەن ئەكىلىمەن، ئاخشامدا ئايرىپ ئۆيىگە تاپشۇرمەن، كىم ئۇنىڭغا چىقىلىدىغان بولسا تۇمشۇقنى ئېزىۋېتىمەن، گەپ يوق، — دېدى ئەكبەر شوخلۇق بىلەن.

— ئەمىسە شۇنداق پۈتۈشتۈق، خوش، — شۇنداق دەپ ئەكبەر بىلەن خوشلاشتى. ئاندىن مەيدانغا يىغىلغان دېھقانلار بىلەن دوستانە سالاملىشىپ، ئۇلارنىڭ پەرزەنتلىرىنى مەكتەپكە بېرىشى ھەققىدە بىر نەچچە ئېغىز گەپ قىلغاندىن كېيىن ھەممەيلىن بىلەن خوشلاشتى.

تاھىر خەلىپەت، موللاقادىر، ئابدۇرېھىماخۇن، ياقۇبھاجىلار ئۇلار بىلەن بىللە كەتتى. ئەمدى ئۇلار تاھىر خەلىپەتنىڭ ئۆيىدە مەكتەپنىڭ كەلگۈسى ئىشلىرى ھەققىدە مۇزاكىرە قىلىشى كېرەك ئىدى. ئۇ بۇ ئىشلارنى تۈگۈتۈپ يېرىم كېچىلەر بىلەن ئاران ئۇخۇرۇققا قايتىپ كېتەلەيتتى. كۈزنىڭ بىلىنەر- بىلىنمەس سالىقىنى ئاللىقايلاردىن قوناق شېخىنىڭ دۈتىنى ئېلىپ كېلەتتى. تەۋپىق ھېلىلا پۈت- قوللىرى تېلىپ ئېغىرلىشىپ كەتكەندەك ھىس قىلغان بولسىمۇ، مانا ئەمدى سوغاق ھاۋانى قانغۇدەك سۈمۈرۈپ نەپەس ئېلىپ، يەنە تېتىكلىشىپ قالدى. شۇڭا ئۇ بىر كېچە ئۇخلاپ پۈتۈنلەي ھاردۇقى چىققانداك روھلۇنۇپ، ئاللىقانداق خوشاللىق ئىلكىدە پەپىلىنىپ، تاھىر خەلىپەت بىلەن ئوچۇق- يورۇق چاقچاقلىشىپ ماڭدى. گاھىدا مەڭلىكاخون بىلەن نىمىتۇلاغمۇ چاقچاق قىلىپ قوياتتى. ئەمما بۇ ئىككى جەڭچى ئۆزلىرى ئۈچۈن ناھايىتى مۇھىم ۋە ئۇلۇغ بولغان بۇ كىشىگە چاقچاق بىلەن جاۋاب قايتۇرۇشقا قۇرۇناتتى. گەرچە ئۇلار مەمتىلى ئەپەندى بىلەن بىرىنچى ئۇچۇرۇشۇشتا ئەسرالىشىپ، قېرىنداشلاردەك بولۇپ كەتكەن بولسىمۇ، ۋەزىپىسى ئۇلارنى چەكلەپ تۇراتتى.

— خەلىپەتتىم، — دەپ خىتاپ قىلدى تەۋپىق ئۇشتۇمتۇت بىر مۇھىم ئىش يادىغا يەتكەندەك، — مېنىڭ ھېلىقى كىچىك دوستۇم ئابلىق

مەكتەپكە خەتلەنمىدىمۇ؟

— ئۆزىنىڭمۇ خەتلەنگۈسى با ئىدى، ئۆگەي ئانا بولغاندىكىن تەس دەڭا، بالا كىچىك، كېلە يىلى بارا دەپ باھانە قىلىپ قالدى. ئۇنى ئۇلاق باقتۇرۇش، تېزەك تەدۈرۈش قاتارلىق ئىشلارغا سالماقچى - دە.

— مەنمۇ ئۇنى كېلەر يىلى ئوقۇشقا باشلىسۇنمۇ دەپ ئويلىغان، كىچىكرەك باشلىسا تېخىمۇ ياخشى بولۇدۇ، ئەمەسمۇ، بېرىپ كېلىشتە مەسىلە بولسا ئەكبەرگە تاپىلساق، بىللە ئاپىرىپ ئەكەلسە بولۇدۇغۇ؟ ئەمەسە مەن ھازىر ئاۋۋال شۇلارنىڭكىگە بېرىپ، ئاتا- ئانىسىنى كۆندۈرەي، ئۇنىڭ بېشى ساقايدىمىكىن، ئۆز كۆزۈم بىلەن بىر كۆرۈپ باقاي. دورىنى سابتىن ئەۋەتىپ، ھەپتىدە بىر قېتىم چېپىپ قويۇشنى شۇ بالغا ھاۋالە قىلغانىدىم، ئوغۇ راستچىل بالا.

ئۇلار بىر مەسچىت ئالدىدا ئاچا يولغا كەلگەندە مەتىلى ئەپەندى ئېتىنى باشقا تەرەپكە بۇردى.

— سىلەر كىرىپ كېتىۋېرىڭلار، مەن ئەبلەقنى كۆرۈپ چىقاي ھېلىلا ھوزۇرۇڭلاردا ھازىر بولمەن،— دېدى ئۇ. جەڭچىلەرگىمۇ تاھىر خەلىپەت بىلەن كىرىپ كېتىۋېرىشنى بۇيرىدى. ساھىبخانلار سەل ئىككىلىنىپ قېلىشتى - يۇ، تەۋپىقنىڭ لەۋزىدە تۇرىدىغانلىقىنى ئويلاپ ئىلاجىسىز رازى بولۇشتى.

## 2

ئۆكتەبىرنىڭ ئاخىرىقى كۈنلىرىدىن بېرى ئىدى. بىر پەيشەنبە كۈنى دەستىن چۈشكەندە مەتىلى ئەپەندى ئىككى مۇھاپىزەتچىسى بىلەن كاتتايالاققا بارماقچى بولدى. مۇھەممەد داموللا بىر ئاي ئىچىدە مەكتەپ بىنا قىلىشقا ئۈلگۈرگەن ۋە ئۇنى كۆرۈپ بېقىشقا تەكلىپ قىلغانىدى. ئۇ ئوقۇشقا تەسىر يەتكۈزمەسلىك ئۈچۈن كاتتايالاققا بېرىشنى دەم ئېلىش كۈنىگە توغرىلىغانىدى. پەيشەنبە كۈنى كەچتە بېرىپ جۈمە كۈنى كەچكىچە قايتىپ كەلسە ئوقۇش ئاقسىمايتتى.



ئالدى بىلەن ئۆيگە قايتىپ ئاكىسىنى خەۋەرلەندۈرۈپ قويغۇچ، ئازراق دورا-دەرمەك ئېلىۋېلىش، جەڭچىلەرنىڭ ئازراق بىر نەرسە يېۋېلىشى ئۈچۈن بويامەتكە كەلدى. ئۆيىدە يېرىم سائەتمۇ ھايال بولماي سەپەرگە ئاتلاندى.

ئۇلار بويامەتنىڭ كوچىسىدا كېتىۋاتقاندا مەمتىلى ئەپەندى بىر دەرۋازا ئالدىدا بىردەم توختاپ، يول بويىدىكى ئېرىققا، قويۇق سۆڭەتنىڭ قويۇق گوستاڭلىرىغا ۋە دەرۋازىغا دەممۇ دەم قاراپ چىقىپ، ئاخىرىدا شۇ ئۆينىڭ ئۆگزىسىگىمۇ ئالاھىدە دىققەت قىلدى. بۇ يەرلەر ئۇنىڭغا بىر كونا ئەسلىمنى خاتىرىلىتاتتى. بۇ يەردە ئۇ تۇنجى ياشلىق ھىسلىرىنى باشتىن كەچۈرگەن، پاجىئەلىك ئاخىرلاشقان ئاشقىلىق روماننىڭ تۇنجى سەھىپىلىرى ئىدى. ئۇ ئىچىدە مەنسانىڭ گۇناھلىرىنى ئاللاھتىن تىلىدى...

ئۇلار قويۇق توغراق ئورمىنى بىلەن قاپلانغان ئاچىلارنى بېسىپ ئۆتۈپ، بۆگەن بېزىسىنى ئارىلاپ، تۆركۈل بىلەن ۋاقۇققا كەلدى. ئەسلىدە ئۇ بۆگەندە نۇرۇللا خەلىپىتىم بىلەن كۆرۈشۈپ مېڭىشنى نىيەت قىلغان بولسىمۇ، ئۇچرىشالمىدى. شۇڭا ئۇ ۋاقۇتتا بىلەن مېڭىپ سارىخېنىمغا سالام بېرىپ ئۆتۈشنى نىيەت قىلدى.

(ئۇنداق قىلمىسا 20 نەچچە كىلومېتىر يولنى بېسىپ كاتتايلاققا يېتىپ بېرىش ئۈچۈن بەك كەچ بولۇپ كېتەتتى). ئۇ سارىخېنىمنىڭ ئەھۋالىنى سوراپ، ئاندىن سالاھىدىن ئەپەندى، مۇشپىقە خانىملار بىلەن كۆرۈشتى - دە، خېنىمنىڭ زورلاپ چايغا تەكلىپ قىلىشىغا، تاماققا تۇتقىنىغا ئۇنىماي ئۆزۈز ئېيتىپ يولغا چىقتى. لىۋاھىدىنىڭ نەۋرە ئاكىسى بىلەن بىللە بولغۇسى كېلەتتى. تەۋپىق ئۇنىڭ خاھىشىنى چۈشىنەتتى، بىراق كۈلۈمسىرەپ تۇرۇپ، مېھرىبانلىق بىلەن ئۇنىڭ كۆڭلىنى ياساپ، ئېتىنى يورتۇپ يۈرۈپ كەتتى.

ئۇلار كېچىڭزىنىڭ شەرقى جەنۇبىدىكى ياردىن ئۆتكەندىن كېيىن مەمتىلى ئەپەندى جىم-جىت كېتىۋاتقان ئىككى جەڭچىنىڭ كەيپىياتىنى جانلاندىرۇپ قويۇش ئۈچۈن چەتئەل لەتىپىلىرىدىن

ئىككىنى ئېيتىپ بېرىپ ئۇلارنى راسا كۆلدۈردى. ئاندىن ئۇ ئىزوپ  
مەسەللىرىدىن «دوك داۋالاش»نى سۆزلەپ بەردى:

— بىر دوک كىشى بارىكەن، ئۇنىڭ ئىككىڭلاردەك قاۋۇل ئۈچ ئوغلى  
بارىكەن. ئۇلارنىڭ ھال- كۈنى ياخشى، قولىمۇ ئۇزۇن ئىكەن. بىراق  
ئوغۇللار دادىسىنىڭ دوکلىقىدىن كۆڭۈللىرىنى يېرىم قىلىشىدىكەن.  
كېيىن بۇ يۇرتقا دوک داۋالايدىغان بىرسى كەپتۇ. ئوغۇللار دادىسىنى دوک  
داۋالغۇچىنىڭ ئالدىغا ئېلىپ بېرىپتۇ. تىۋىپ دوكنى ساقايتىشقا ھۆددە  
قىپتۇ. ئۇلار باھاسىنى كېلىشىپ، پۈتۈشكەندىن كېيىن، ئوغۇللار  
دادىسىنى شۇ يەردە قالدۇرۇپ ئۆز ئىشلىرىغا كېتىپتۇ. تىۋىپ دەرھال  
ئىشقا كىرىشىپتۇ. دوكنىڭ پۇت- قوللىرىنى ماتاپ، كۆكسىگە تاقاق  
قويۇپ، دۈم ياتقۇزۇپ تۇرۇپ دۈمبىسىدىكى بۆرتۈپ چىققان يېرىگە  
دەسسەشكە باشلاپتۇ. دوكنىڭ پەريادلىرىغا قۇلاق سالماپتۇ. كېيىن  
دوكنىڭ ئاۋازىمۇ ئۆچۈپتۇ. بۇ چاغدا دوكنىڭ بېلىمۇ تۈپ- تۈز «ساقايغان»  
ئىكەن. كەچتە ئوغۇللار دادىسىنى ئېلىپ كەتكىلى كەپتۇ. «دادام  
ساقايدىمۇ؟» دەپ سوراپتۇ ئۇلار «ھە، ساقايدى، مېنىڭ ئىش ھەققىمنى  
بېرىپ ئېلىپ كېتىڭلار» دەپتۇ تىۋىپ. ئوغۇللار دادىسىنى كۆرمەك  
بولۇپ، قارىغۇدەك بولسا دادىسى ئاللىقاچان ئۆلۈپ قالغانىكەن! «ھوي،  
تىجىمەل، سەن قانداق تىۋىپ؟ دادىمىزنى ئۆلتۈرۈپ قويۇپسەنغۇ؟» دەپ  
ۋارقىراپتۇ ئوغۇللار. «مېنىڭ كەسپىم دوكنى داۋالاش، ئادەمنىڭ ھاياتى  
بىلەن چاتقىم يوق. دوک ساقايغان بولسىلا مەن ئىشىمنى ياخشى  
قىلغان بولىمەن. ئىش ھەققىنى بېرىسىلەر - دە كېتىۋېرىسىلەر» دەپتۇ  
تىۋىپ. «دوكنى ساقايتىشنىڭ ساقايتىشىغۇ ساقايتىپسەن. لېكىن ئادەمنى ئۆلتۈرۈپ  
دوكنى ساقايتقىنىڭ نېمە پايدىسى؟ دادامنى تۈلەيسەن!» دەپ تىۋىپقا  
ئېسىلىپتۇ دەر غەزەپ بولغان ئوغۇللار. «سىلەر بىلەن ئەتتىگەن پەقەت  
دوكنى ساقايتىش ھەققىدىلا سۆزلەشكەن، باشقا گەپ ئارتۇقچە. ئىش  
ھەققىمنى بېرىپ داداڭلارنى كۆزۈمدىن يۇتتۇرۇڭلار» دەپ ۋارقىراپتۇ  
تىۋىپمۇ بوش كەلمەي. ئوغۇللار ھەر قانچە قىلىسمۇ تىۋىپكە گەپ تېپىپ  
بېرەلمەپتۇ. دادىسىنىڭ جەستىنىمۇ ئېلىپ كېتەلمەپتۇ. شۇنىڭ بىلەن

تەۋپىقا «ئىش ھەققى» تۆلەشكە مەجبۇر بولمىدۇ.  
نېمىتۇللا بىلەن مەڭلىكاخۇن چىن دىلىدىن يايىراپ كۈلۈشتى.  
مەمتىلى ئەپەندى تېخىمۇ يايىراپ كۈلدى ئاندىن جەڭچىلەرگە قاراپ:  
— ئەمدى سىلەرمۇ بىر نەرسە سۆزلەپ بەرمەمسىلەر؟ — دېدى  
كۈلۈپ:

ئىككىسى بىر- بىرىگە قارىشىپ مەڭدەپ قېلىشتى.  
— بىز نېمىنى سۆزلەپ بېرەرمىز، ئەپەندىم؟ دېھقان ئىدۇق، كېيىن  
ئەسكەر بولدۇق. ئازراق خەت ساۋادىمىز بولغانى ھىسابقا ئالمىغاندا  
كۆرگىنىمىز، بىلىدىغىنىمىز ئاز، — دېدى نېمىتۇللا.  
— ئەمىسە قىلغان جەڭلىرىڭلار ھەققىدە سۆزلەپ بېرىڭلار، قانداق  
قوزغالىدىڭلار، قورال تۇتۇشنى قانداق ئۆگەندىڭلار، نەچچە دۈشمەننى  
يوقاتتىڭلار، مانا بۇلارنى سۆزلىسەڭلار تېخىمۇ قىزىق ئەمەسمۇ؟ قىزىق  
بولمايدۇ دېسەڭلار لاپ ئارىلاشتۇرسىلەر - دە.  
نېمىتۇللا مەڭلىكاخۇنغا قاراپ قويدى. ئۇ بولسا بۇنىڭغا «سەن  
سۆزلىگىن» دېگەندەك ئىشارەت قىلدى. شۇنىڭ بىلەن نېمىتۇللا  
ئىنقىلابقا قاتنىشىش جەريانىنى، ئۆزى باشتىن كەچۈرگەن بەزى جەڭلەرنى  
ھىكايە قىلىشقا باشلىدى.

يول تېخى تۈگۈمىگەندى. نېمىتۇللانىڭ سۆزى تۈگىگەندىن كېيىن  
مەڭلىكاخۇن تەۋپىقتىن سورىدى:  
— ئەپەندىم، بىر ئىشنى سوۋاي دەيمەن، ھېچ پۇرسەت بولمايدۇ،  
پۇرسەت بولغاندا ئېغىز ئاچالمايمەن...

— سوۋاۋېرىڭ، — دېدى تەۋپىق چىن كۆڭلىدىن.  
— بايا بويامەتتىن چىققىچە بىر دەرۋازا ئالدىدا بىر ھازا تۇرۇپ  
قالدىڭىز، ئىلگىرىمۇ بۇنداق ئىش بىر نەچچە قېتىم بولدى، بۇنىڭ  
تېگىدە بىر گەپ بارغۇ دەيمەن؟

— شۇنداقمۇ؟ — تەۋپىق بىر ھازا شۈكۈلەپ كېتىپ، — شۇنداق، بىر  
گەپنىڭ بارلىقى راست. بۇ ھويلا ماڭا يىگىرمە نەچچە ياشلىق دەۋرىمنى  
ئەسلىتىدۇ. شۇ مەھەللە مېنىڭ شېرىن ۋە ئاخىرى ئازابلىق بولغان

كەچمىشىمگە چېتىلىدۇ. ئۇ بويامەتنىڭ يۈز بېشىسى ئابدۇلباقى چوڭنىڭ ئۆيى... — دېدى. بىر ھازا سۈكۈتتىن كېيىن شۇ كەچمىشىنى ھىكايە قىلىپ بەردى .

بۇ كەچمىشىنى ئەسلەش بىلەن مەيۈسلەنگەن كۆڭلىگە تەسەللى بېرىش ئۈچۈن چاقچاق باشلاپ:

— سىلەرچۇ؟ تەلپۈندۈرىدىغان دەرۋازاڭلار بولمىغانمۇ؟ — دەپ سورىدى، — ئاتۇشقا كەلگەندىن بېرى زېرىكىپ قالىدىغان ھەقىچان، بىرلىرىگە ساقال تاشلاپ يۈرمىگەنسىلەر؟ بىزنىڭ قىلمۇتقان ئىشلىرىمىز ئۇلۇغ ئىش. مۇھىتىمىز ناھايىتى زىل شۇڭلاشقا دۈشمەننىڭ سۆز- چۆچىكىگە باھانە تېپىپ بەرمەسلىككە تىرىشىڭلار، ئىنىلىرىم. ئەگەر ھەقىقىي تۈردە بىرسىنى ياخشى كۆرۈپ قالغان بولساڭلار بۇنىڭ ھۆكۈمى بۆلەك، ئۆزۈم باش بولۇپ تويۇڭلارنى قىلىپ قويىمەن.

ئۇلارنىڭ ئاياق ئاستىدا ئۈستى قېتىشىپ تازىنىڭ بېشىدەك پوستەك ئۆزلەپ قالغان، ئەمما ئاستى ناھايىتى بوش بولغان شورلۇق يىيىلىپ ياتاتتى. سول تەرەپتە ئاتۇش بىلەن ئاغۇ يېزىسىنى ئايرىپ تۇرىدىغان بوز تاغ گىرىمىسەن كۆرۈنۈپ تۇرغاننى ھىسابقا ئالمىغاندا ئالدى تەرەپ (شەرق) ۋە ئوڭ تەرەپ تاكى ئۇپۇق سىزىقىغىچە ئەنە شۇنداق شورلۇقتەك تۈپ- تۈز يىيىلىپ ياتاتتى. شورلۇقنىڭ ئۈست قەۋىتىدىكى قېتىشما ئېغىرلىقنى كۆتۈرەلمەي «پوس» قىلىپلا يېرىلاتتى - دە، ئاستىدىكى يۇمشاق قەۋەتكە پىتىپ كېتەتتى. 15 - 20 سانتېمېتىر، گاھىدا 30 سانتېمېتىر پىتىپ كېتەتتى. بۇنداق ئەھۋالدا پىيادە يۈرگۈچىلەرلا، ئەمەس، ئاتلىقلارمۇ ھەربىر قەدەمنى بۇنداق چوقۇرلۇقتىن تارتىپ مېڭىشقا توغرا كەلگەچكە چاپسانلا ھېرىپ قالاتتى.

ئۇلارمۇ شۇ تەقلىدە گاه شورلۇقنى ئۇدۇل كىسىپ، گاھىدا ئەگرى- بۈگرى چىغىر يوللار بىلەن مېڭىپ، ئەل ئايىقى جىمىققاندا كاتتايلاق يېزىسىنىڭ قوغان كەنتىگە يېتىپ كەلدى. ئەڭ ئاۋۋال مەھەللىدىكى ئىتلار تۇشمۇ- تۇشتىن قاۋاب كېچە جىمجىتلىقنى غەۋغالىرى بىلەن

تولدۇرغان بولسىمۇ، لېكىن غۇر-غۇر شامال چىقىپ تۇرغان كېچە يەنىلا خاس تىمتاسلىقى بىلەن ھوۋۇلداپ تۇراتتى.

مۇھەممەد داموللام مەمتىلى ئەپەندىنىڭ كېلىشىدىن خەۋەردار بولغاچقا ئۇخلىماي كۈتۈپ ئولتۇرغانىدى. شۇڭا مېھمانلار دەرۋازىنىڭ ھالقىسىنى تارقاتقان ھامانلار گەپ قىلغاچ دەرۋازىنى ئاچقىلى كەلدى:

— ئۆزەممۇ ئەمدىلەتن كېلىپ قالىدىغۇ دەپ ئولتۇراتتىم، — دېدى ئۇ، ئاندىن مېھمانلار بىلەن قىزغىن قول ئېلىشىپ كۆرۈشكەندىن كېيىن ئۆيگە باشلىدى، — مەن سىزگە دىمىدىمۇ پات ئارىدا مەندىن خوشخەۋەر كۈتسىڭىز بولۇدۇ، دەپ مانا، دېگىنىمنى قىلدىم. قانداق بولغىنىنى ھېلى سۆزلەپ بېرىمەن، — داموللام مېھمانلارنىڭ ئېتىنى جايلاشتۇرۇۋېتىپ قىزغىنلىق بىلەن سۆزلەيتتى. ئۇنىڭ جىمى قىلىقلىرىدىن بىر خىل ئەسەبىي قىزغىنلىق، توغان بۇزۇپ ماڭىدىغان كەلكۈندەك خاراكتېر بىلىنىپ تۇراتتى.

ئۇلار ئۆيگە كىرىپ ئولتۇرۇشى ھامانلا ساھىپخان ئايالىنى داستىخان راسلاشقا بۇيرۇپ، ئۆزى كاتتايلىقنىڭ مەشھۇر قوغۇنى بولغان كۆك بەھرى، قارا كۆسەيدىن بېردىن ئىككىنى ئېلىپ كىردى. ئۇ مېھمانلارنىڭ قورسىقى تازا ئاچقانلىقىنى بىلگەنىدى. مېھمانلارمۇ قۇرۇق تەكەللىۋېتىپ ئولتۇرۇشىدى. يۈزىگە كۈنجۈت ۋە سىيادان سېپىلگەن قاتلىما نانلار بىلەن قوغۇن داستىخانغا كەلتۈرۈشى بىلەنلا ئۆزلىرىنىڭ يولدا يېيىش ئۈچۈن ئېلىۋالغان نانلىرىنى يېيىش ئىسىدىن چىقىپ قالغىنىنى بىلدى. مەڭلىكاخۇن يېنىدىكى ناننى داستىخاندا قويغاندا ساھىپخان بىلەن مېھمانلار تەڭلا كۈلۈشۈپ كەتتى.

— «مازار ئاتلاپ كەلگەن نان» دېگەن شۇ، بۇ چىشقا دورا بولارمىش. ئەمدى بۇ نانلارنى «ھىندىستاندىن كەلگەن دورا» دەپ سىلەر يەڭلەر، بىز مۇنۇسىنى يەيلى، — دېدى تەۋپىق كۈلۈپ تۇرۇپ.

— ئەمەسە بىز بۇنى تەۋرۈك قىلىپ ساقلاپ يېسەك بولغۇدەك. قېنى ئەمەسە، قورساقنى ئازراق قارا باستۇرۇپ تۇرۇڭلار، — دېدى مۇھەممەد داموللا چاقچاق بىلەن جاۋاب قايتۇرۇپ، — تاماقمۇ تەييارلا بولۇپ

قايتىمىكەن. شۇنداق بولسىمۇ، سىلەرنى يەنە بىردەم ساقلىتىشقا كۈڭلۈم ئۇنىمىدى.

— دېيىشىدىغان گېپىڭلارنى دېيىشكەچ تۇرساڭلار، ۋاقتىنى تېجەپ، ئەپەندىگە دەم بېرىش كېرەكتى، ئۇنىڭ ماجالى قالمىغان بولسا كېرەك، — دېدى نىمىتۇللا.

— ئەلۋەتتە، دۇرۇس گەپ. بۇ تەرىپىنى ئويلىماي بولمايدۇ، — دېدى مۇھەممەد داموللا دەرھال قوشۇلۇپ.

— بىراق، بۇ گەپلەرگە ئالدىراپ ئىشىنىپ كېتىشكىمۇ بولمايدۇ، — دېدى تەۋپىق چاقچاق قىلىپ، — كىم بىلىدۇ مۇشۇلارنىڭ ئۆزى چارچاپ كېتىپ شۇنداق دەۋانامدۇ تېخى.

— بەربىر، — دېدى داموللام كۈلۈپ، — مەن قورسىقىدا گەپ ياتمايدىغان بىر ئادەممەن، بۇ گەپلەرنى تاماق ئۈستىدىلا سۆزلەپ تۈگەتمەيمۇ ئىچىمگە پاتقۇزالمىمەن، ئەلۋەتتە، — گېپىنى توختۇتۇپ چىقىپ كەتتى. كۆپ ۆتمەي پەتنۇس كۆتۈرۈپ كىرىپ كەلدى، — ئاۋۋال سۇيۇق. سەلەڭ ھاردۇق ئېشى ئىچكەچ تۇرايلى، — دېدى ئۇ پەتنۇستىكى ھورى كۆرۈلۈپ تۇرغان خام قىيمىلىق ئۈگىرنى مېھمانلارغا سۇنۇپ. ئاشتىن زىرىنىڭ لەززەتلىك پۇرىقى گۈپۈلدەپ پۇراپ تۇراتتى.

مېھمانلارنى ئاشقا تەكلىپ قىلىپلا مۇھەممەد داموللام ھىكايىسىنى باشلىدى. ئۇ گاھ-گاھ ھىسسىياتىنى باسالماستىن ۋارقىراپ كېتەتتى.

— سىزگە ئېيتقىنىمدەك مەن بايلار، يۈرت مۆتىۋەرلىرىگە ئىئانە بېرىش، مەكتەپ سېلىش ھەققىدە تەرغىبات قىلىشقا قاراپ تۇرمىدىم. ئوقۇغۇچىلارنى توپلىدىم. سۇغۇن تەرەپتىكى تاغ ئارىسىدا بىر توغراقلىق بار ئىدى. قاچاندىن باشلاپكىن، ئۇزاق زامانلاردىن بىرى ھېچكىم بۇ توغراقلىقتىن بىر تال تاياق ئۈشتۈشمۇ جۈرئەت قىلىشمايدىغان بولۇپ قېلىشقانىكەن. ئوتۇنچىلار نەچچە كۈنلۈك يەرگە بېرىپ ئوتۇن ئەكىلىشكە رازى ئىدىكى بۇ توغراقلىقنى مۇقەددەس جاي ئۇنىڭغا چىقىلىشقا بولمايدۇ، چىقىلغان ئادەمنىڭ قۇلى تۇتماس بولۇپ قالىدۇ، كۆزى قويۇلۇپ

كېتىدۇ، دەپ ئىشىنىپ، ئۇ يەردىن ئەيمىنىپ كەلگەندى. مەن ئوقۇشقا خەتلەنگەن بالىلارنى باشلاپ، بىر نەچچە ھارۋا، ئۇلاغ بىلەن شۇ ئورماننى كۆزلەپ ئاتلاندىم. بالىلار توغراقلىققا بېرىپ نىمىشكە كەلگەنلىكىنى بىلىشكىندە بىر - بىرىگە تاپا - تەنە قىلىشتى، كەتمەكچى بولۇشتى. بۇ ئىشنىڭ ئاقىۋىتىدىن قورقۇپ ئۆزىنى يوقۇتۇشتى. مەن دېدىم «ئەي، بالىلار، يامان بولۇدۇ دېگىنى زادى نېمە؟ قانداق يامان بولۇدۇ؟ ھازىرنىڭ ئۆزىدىلا يامان بولۇدىغان ئىش بولسا قانداق يامان بولۇدىغانلىقىنى كۆرۈپ بېقىش ئاسان» دېدىم - دە، بىرىنىڭ قولىدىكى پالتىنى ئېلىپ قۇرۇپ قالغان ئەڭ چوڭ توغراققا پالتا سالدىم. ھەممەيلەن تەشۋىش، قىزىقىش ئىلكىدە مېنىڭ ھەرىكىتىمگە قاراپ تۇرۇشتى. بۇنداق قاراپ تۇرۇش تاكى مەن توغراقنى يېقىتىپ بولغۇچە داۋام قىلدى. توغراقنى يېقىتىپ بولۇپ، دېمىقىنى راستلىۋېلىپ، يەنە «مانا، مېنىڭ قولۇم تۇماس بولۇپ قالمىدى، كۆرۈمۈ، ئۈزۈمۈ ساق، شۇنداق ئەمەسمۇ؟» دېسەم قاراپ تۇرىشىدۇ. «بۇنىڭدىن مەلۇم بولىدىكى، بۇنىڭ يامىنى بۇ دۇنيادا بولمايدىكەن. دېمەك بۇنىڭدىن خاتىرىجەم بولساڭلار بولۇدىكەن. يامىنى ئۇ دۇنيادا بولامدۇ؟ كىم غەپىتىن قارار بېرىشكە جۈرئەت قىلالايدۇ؟ بالا قازا بېرىشكە كىم قادىر؟ ئاللاھ! بەخت - ئامەت بېرىشكە كىم قادىر؟ ئاللاھ! مۇشۇنداق دەل - دەرەخلەردىن - مەخلۇقتىن بالا - قازا بېرىشمۇ، بەخت - ئامەت بېرىشمۇ كەلمەيدۇ، سىلەر ئەمەس، مەن داموللا، ئۇنداقكەن، سىلەر بىلەمسىلەر، مەن ياخشىراق بىلەمدىمەن؟ ئەگەر دەرەخلەرنىڭ قولىدىن بالا بېرىش كېلىدۇ دېسەڭلار، مۇھەققەكى، مۇشربكىلىك بولۇدۇ! گۇناھ بولۇدىغان ئىش بولسا ماڭا بولسۇن، ئەگەر ساۋاب بولۇپ قالسا ساۋابى سىلەرگە بولسۇن، قانداق؟» دېدىم .

شۇ گەپ بىلەن ئۇلارنىڭ ئارىسىدا غۇلغۇلا باشلىنىپ كەتتى. بەزىلەر : «داموللام دەۋاتقاندىكىن نىمە بولسا بولمامدۇ، خۇدا ئۆزى كۆرۈپ تۇرۇدىغۇ» دېيىشتى. بەزىلەر : «يامىنى ھازىر بولمىغان بىلەن كىيىنچە ئادەمنى نەس باسىدۇ» دېيىشتى. ئاخىرى، مۇنازىرىنىڭ دائىرىسى تارىيىپ، «داموللام نىمە كۆرسە بىزمۇ شۇنى كۆردۈق» دېيىشتى - دە،

قوللىرىغا سايمانلىرىنى ئېلىپ ئىشقا كىرىشىپ كەتتى. مانا شۇنداق قىلىپ بىز يىتەرلىك ياغاچ ۋە بادىرنى ئاشۇ ئورماندىن ئېلىپ كەلدۇق. كۆرمەمسىز، بۇ ئورماندا قۇرۇپ، چىرىشكە باشلىغان ياغاچلارمۇ نۇرغۇنكەن، بىكاردىن - بىكار ئاشۇنداق بىر قۇرۇق گەپكە ئىشىنىپ، ئۆزى كۆكلەپ، ئۆزى قۇرۇپ، چىرىپ كېتىۋاتقان ئورمانغا ئىچىڭىز ئاغرىيدۇ. بىز بۇ ئورماندىن ئەنە شۇنداق قىلىپ ساۋابلىق ئىش ئۈچۈن پايدىلاندىق. يەنە بىر مۇنچە ھۆل ياغاچلارنى ھەم كېسىپ تاشلىۋەتتۇق، كېلەر يىلى مەكتەپنى كېڭەيتىپ قۇرۇش ئۈچۈن ئېلىپ ئىشلىتىمىز. ئوغرى ئېلىپ كېتىدىغان خەۋپمۇ يوق. بىزدەك تەلۋىلەر ئالمىسا باشقىلاردا ئۇنچىلىك يۈرەك يوق.

مەمتىلى ئەپەندى مۇھەممەد داموللىنىڭ سۆزىگە دىققەت بىلەن قۇلاق سېلىپ ئولتۇراتتى. داموللا شۇ يەرگە كەلگەندە ھىكايىسىنى توختۇتۇپ:

— ئەپەندىم، قاراڭ، ئەسكەرلىرىڭىز نېمە بولغان ئۆزى، — دەپ قالدى.

مەمتىلى ئەپەندى شۇنداقلا ئەسكەرلەرگە قارىۋىدى، ئۇلار ئاشىنى ئىچىپ بولۇپ چىنىسىنى قويۇپتۇ - دە، ئولتۇرغان يېرىدە تامغا ۋە بىر - بىرىنىڭ مۇرىسىگە يۆلۈنۈپ ئۇخلاپ قاپتۇ.

— مەيلى، ئاشۇنداق ئۇخلىۋالسۇن، ئۇلار ماڭا مۇھاپىزەتچى بولغىنىغا تويىدىغۇ دەيمەن. بەك چارچاپ كەتتى. بىز سۆزىمىزنى تۈگەتكىچە كۆزىنىڭ ئاچىقىنى چىقىرىۋالسۇن، ئاندىن قوزغايلى، — دېدى مەمتىلى ئەپەندى ۋە تېخىچە قولىدا تۇرغان ئاشىنى چاپسانلا ئېچىپ تۈگۈتۈپ چىنىنى قويدى.

— ئەستاغ، بۇلار تاماقنى يىمەيلا ئۇخلامۇ ئەمدى؟

— مەيلى، ئۇخلىسۇن، ئاشتىن ئۇيقۇ تاتىلىقراق، پولىنى ئىككىمىز يەۋىرىمىز. قېنى داۋامىنى سۆزلەڭ.

— توختاڭ، مەن ئاشقا چىقىپ باقاي، گەپنى ئەتە قىلىشىمىز بولمىغۇدەك، ئاشىنى قويۇپ سىزمۇ ئۇيقۇ سەھراسىغا كېتىپ قالماڭ يەنە،



— مۇھەممەد داموللا چىقىپ كېتىشى بىلەنلا تەۋپىق ئۈگە-  
ئۈگىلىرىنىڭ سىقىراۋاتقانلىقىنى، كۆزىنىڭ قۇم قويغاندەك ئېچىشىپ،  
ئۆز - ئۆزىدىن يۇمۇلۇپ قېلىۋاتقانلىقىنى ھىس قىلدى. ئۇمۇ ئولتۇرغان  
جايدا ئۇخلاپ قالغۇدەك ھالدا ئىدىيۇ، لېكىن ئۇ تېخى ئۆزىنى  
قىزىقتۇرىدىغان بىر مۇنچە ئىشلارنى سوراپ بىلىۋېلىشقا  
ئۈلگۈرمىگەندى. ئۇنىڭ ئۈستىگە ھەر قانداق سورۇن، ھەر قانداق كىشى  
ئالدىدا ئۆزىنىڭ ئاجىزلىقىنى بىلدۈرۈشنى مەسلىسەز ھار ئالاتتى. شۇڭا  
بېشىنى قاتتىق سىلىكىپ، كۆزىنى ئۇۋىلاپ ئۆزىنى سەگەكلەشتۈرۈشكە  
ئۇرۇندى. شۇ تاپ ئۇنىڭ ھەر قانداق ئېسىل تاماققىمۇ ئىشتىي يوق  
ئىدى. دەممۇ-دەم بېشى بىر ياققا قىشىپ، قانداقتۇر كاتاڭ يولدا يار- يار  
ھارۋا ئۈستىدە ئۇخلاپ كېتىۋاتقاندا، ھارۋىنىڭ تاراقلىشى ۋە تىنماي  
سىلىكىنىشىدىن پات- پات ئويغۇنۇپ كېتىپ، كۆڭۈلدىكىدەك  
ئۇخلىيالمىۋاتقاندا، روھى ھالەت ئۇنى قىينايتتى. كۆزى ئوچۇق  
تۇرغاندا قىلىپمۇ قۇمدەك ئۇششاق چۈشلەرنى كۆرەتتى. ئۇ راستىنلا  
ئاشۇ ھارۋىدا كېتىۋاتقاندا، قانداقتۇر كاتاڭغا چۈشۈپ كېتىش بىلەن  
سىلىكىنىپ كەتكەندەك ئىتتىك بېشىنى كۆتۈردى. ئەسلىدە ئۇ  
بېشىنىڭ تېخىمۇ يامانراق قىشىپ كېتىشىدىن چۆچۈپ  
ئويغانغانىدى. ئۇ راستىنلا مۈگىدەپ قالدۇمۇ ياكى خيال قىلدىمۇ، ئۆزى  
ھەم ئېنىق ئاڭقىرالمىتتى. ئىشقىلىپ بۇ يېرىم ئۇيقۇلۇق بىر ھال  
(كەشىپ) ئىدى.

شۇ چاغدا مۇھەممەد داموللام گۆش ۋە بەھى بېسىلغان بىر لىگەن  
پولونى كۆتۈرۈپ كىرىپ كېلىپ، ئۇنىڭ ئاشۇ ھالىتىنى بايقاپ قالدى ۋە  
چەكسىز خىجىللىق ئىلكىدە دېدى:

— كەچۈرۈڭ، ئەپەندىم، بىز خەقنىڭ مېھماندارچىلىقىمۇ شۇ  
ھاشاردەك، بەزى ھاللاردا مېھماننى قىيناپ بىر يەرگە ئاپىرىدىكەن.

مەمتىلى ئەپەندى روھى ھالىتىنى تېزدىن ئەسلىگە كەلتۈرۈپ، چىن  
دىلىدىن ئېچىلىپ كۆلدى:

— شۇنداقمۇ؟ — دېدى ئۇ ئاندىن ئۆزى جاۋاب بېرىپ، — شۇنداق.

بەزىدە توق قورساققا يەنە بىر مۇنچە نەرسىنى يېيىشكە مەجبۇر بولۇسەن،  
— ئۇ ئىشتىيى ئۇيقۇچىلىقتا تۇتۇلۇپلا قالغان بولسىمۇ ساھىبخاننىڭ  
كۆڭلى ئۈچۈن ئاشقا باقتى. ئاشنى زورمۇ زور چاينىغاچ ئەتە كاتتايلاقنىڭ  
مەكتىپىنى كۆرۈپ بولۇپلا قايتسام ئاۋۋال قايسى ئىشنى قىلمەن، دېگەن  
مەسىلە ئۈستىدە كەلگۈسى ئىش پىلاننىمۇ كۆڭلىگە پۈكۈۋالدى.

# يىگىرمە ئۈچىنچى باب

جەمئىيەت ئۈچۈن بىردىن- بىر خەۋپ —  
جاھالەتتۇر.

— ۋىكتور گيوگو «خارلانغانلار»

## 1

يۇرت مۆتىۋەرلىرى «يەنە قاراڭغۇ بۇلۇڭ. پۇچقاقلاردا ئۇچرۇشۇپ، زامان يېڭىلىقلىرىغا بولغان تەتۈرلىكىدىن بىر يولدا جەم بولۇپ، ئورتاق نىشان ئۈچۈن سۆھبەتلەر قىلىپ، «مۇقەددەس ئىسلام دىنىنى قوغداش»، «ئاسى مۇسۇلمانلارنى گۇناھ ئۆتكۈزۈشتىن ساقلاپ قېلىش» ئۈچۈن ۋەدە قىلىشقاندىن كېيىن، ھەر قايسىسى ئۆزلىرىنىڭ يېزا مەھەللىرىدىكى مەسچىتلەردە ئاق- قارىنى پەرق ئېتىش ئىقتىدارىنى يوقۇتۇشقا چىقىپ بېرىپ يەتكەن نادان خەلققە تېرە تارقىتىپ ۋەھىمە سېلىشنى باشلىۋەتكەندى.

«كىمكى ئۆز بالىسىنىڭ دىلىغا ئىمان سالمىسا، ئۇنى گۇناھلىق يولىدىن توسمىسا بالىنىڭ بارلىق جىنايىتىگە شۇ ئاتا- ئانا جاۋاب قىلىدۇ» دېگەندەك سۆزلەر ئېتىقادى خۇراپات بىلەن چىرمىلىپ قالغان دېھقانلارنىڭ يۈرىكىنى زىربىلداشماي قالمىتتى. ئۇلار بۇنداق پەتىۋالار راستىنلا قۇرئانغا پۈتۈكلۈكمۇ ياكى موللىلار ئۆزلىرى ئويلاپ تېپىۋاتامدۇ، بۇلارنى بىلمىگەچكە، موللىلار نېمە دېسە شۇنى راست دەپ ئىشىنىشەتتى. بۇنداق ئەھۋالدا ئۇلار بالىلىرىنى ئىلاجى قىلىپ مەكتەپتىن قاچۇرۇشقا ئۇرۇناتتى. باشقا يېزىلاردىكى تۇققانلىرىنىڭ ئۆيىگە ئەۋەتىۋېتەتتى. نەتىجىدە بىرى بالا يوق دەپ قۇتۇلسا، ئىككىنچى تەرەپ: «بۇ بالا ماڭا ئامانەت، ئۆزىنىڭ ئاتا- ئانىسىدىن بى جاۋاب مەكتەپكە بېرەلمەيمەن» دەپ قۇتۇلىشاتتى.

باللار بولسا ئوقۇشقا قىزىقاتتى. چۈنكى يېڭى مەكتەپ ئوقۇغۇچىلىرى موللىنىڭ تالىپلىرىدەك بولماي، ئادەمنىڭ زوقى كەلگىدەك ئىش - ھەركەتلەرنى قىلاتتى، نۇرغۇن كۆڭۈللۈك ئويۇنلارنى ئوينىشاتتى. ھەيۋەتلىك سەپ بولۇپ، گۈرسۈلدەتتى قەدەم تاشلاپ مېڭىشاتتى. بۇنى كۆرگەن كىشى قانداقمۇ قىزىقمىسۇن؟ بىراق ئۇلارنىڭ ئاتا- ئانىسى ئۆز بالىلىرىنى دوزاق ئازاۋىدىن قۇتقۇزۇپ قېلىش ئۈچۈن (ئۆزلىرىچە باللارنىڭ بەختىنى كۆزلەپ) ھەرىكەت قىلاتتى.

تەۋپىق بۇنداق كەيپىياتنىڭ يەنە باش كۆتۈرۈپ قىلىۋاتقانلىقىنى سەزدى. ئۇ يېڭى تىزىملانغان باللارنى مېڭىش- تۇرۇشقا ئۈگۈتۈش ئۈچۈن سەپكە تىزغاندا ھامان بىر- ئىككى بالا كېمىيىپ باراتتى. سۈرۈشتۈرگەندە يە ئۇلار «ئاغرىپ» قالغان بولاتتى ياكى ھاممىسىنىڭ، تاغىسىنىڭ ئۆيىگە كەتكەن بولاتتى. ئۇ شورۇققا بارغاندا ئابلەقىنىڭمۇ قاتاردا بولماسلىقى بەكلا ئاچچىقنى كەلتۈرگەنىدى. كېيىن تاھىر خەلپەتتىن باللاننىڭ ئۆگەي ئانىسى كاشىلا قىلىۋاتقانلىقىنى ئاڭلاپ، ئۇلارنىڭ ئۆيىگە سۆھبەتلەشكىلى كىرىپ، ئۇنىڭ دادىسى ۋە ئۆگەي ئانىسىغا ناھايىتى كۆپ گەپ قىلغاندىن كېيىن نامازدا موللىلارنىڭ ۋەز ئېيتىپ تەھدىد سېلىۋاتقانلىقىنى سەل- پەل سەزدۈردى. بۇ قۇتراتقۇلۇقنىڭ ئارقىسىدا ھابۇلھاجىم، قازى رەئىس قاتارلىقلارنىڭ پىتىنە مەنبەئەسى ئىكەنلىكى بىلىنەتتى. ئەمما ئۇلار بىۋاسىتە ئوتتۇرىغا چىقماستىن باشقىلارنىڭ قولى بىلەن جىنايەت ئۆتكۈزۈش شۇملىقىنى قىلىشاتتى. بەلكى ئۇلارنىڭمۇ ئارقىسىدا يەنە باشقا بىر كۈچ بولۇشى چوقۇم. تەۋپىق بۇلارنىمۇ كۆز ئۆڭىدىن ئۆتكەزدى.

شۇنىڭ بىلەن ئۇ سەۋرىسى ئاخىرقى چەككە يېتىپ، كاتتايلاقتىن قايتىپ كېلىپلا بۇ ئىش ئۈستىدە باش قاتۇردى ھەم ھەر جۈمە كۈنى بىر كەنتنىڭ ئازنا مەسچىتىدە ناماز ئوقۇيدىغان ۋە نامازدىن كېيىن كۆپچۈلۈككە، شۇنداقلا مۇتەئەسسىپلەرگە ۋەز ئېيتىدىغان بولدى.

ئۇ ئىشتاچىدا، ئازغاندا، تىجەندە، بۆگەندە مۇشۇنداق نۇتۇق يىغىنلىرىنى ئېچىپ، موللىلارنىڭ نەپسىيەتچىلىكىنى، ئۇلاردا ۋەتەن،

مىللەت تۇيغۇسىنىڭ كەملىكىنى مىساللار ئارقىلىق چۈشەندۈردى. ھەمدە بۇنداقلارغا قاتتىق ئاگاھلاندۇرۇش بېرىپ چىقتى.

ئۇ شورۇقتا بولۇۋاتقان مۇتەئەسسىپلىك ئارقىسىدا كەنجى قازاخۇنۇم بارلىقىنى سېزىپ يۈرەتتى. ئۇنىڭ بەزى پىتنە- ئېغىۋاللىرىنى ئۇ كۆپ قېتىم ئاڭلىغان، راسا بىر ھېساب- كىتاب قىلىشماقچى بولۇپ يۈرەتتى. نوپاينىڭ ئاخىرىدىكى بىر جۈمە كۈنى جۈمە نامىزىغا شورۇقنىڭ بۇستان مەسچىتىگە يېتىپ كەلدى.

بۇ چاغدا نامازخانلار سەپراس بولۇشۇپ بولغان بولۇپ، مەمتىلى ئەپەندى ئىككى جەڭچىسى بىلەن ئاخىرقى سەپتىلا تۇرۇشتى. ئۇنىڭ كېلىپ قالغىنىنى كۆرۈپ سالام قىلماقچى بولغانلارغا «نامازدىن كېيىن كۆرۈشەيلى» دەپ ئىما قىلدى. چۈنكى بۇ چاغدا كەنجى قازاخۇنۇم ۋەز ئېيتىۋاتاتتى.

نامازدىن كېيىن كەنجى قازاخۇنۇم يەنە ۋەز باشلاپ قالدى.

— مۆمىن مۇسۇلمانلار، ئاگاھ بولۇڭلاركى، يۇرتتا دەھرىلىك ئەدەپ، ئىسلام دىنىنىڭ چىرىقى خىرەلەشمەكتە. دەھرىلەر ئەۋلادلىرىمىزنى دىندىن چىقىرىشقا بېرىپ يەتمەكتە. بۇ ھالنى بۈگۈن يەر تەۋرەشتىنمۇ بىلىۋالغىلى بولۇدۇ، — ئۇ ساقاللىرىنى تىرتىتىپ، تەھدىد ئاھاڭدا سۆزلەيتتى. شۇڭا نامازخانلارنىڭ ھېچقايسىسى مەسچىتتىن چىقىپ كېتىشكە جۈرئەت قىلىشالمايتتى. قازاخۇنۇم ئېڭىكىنىڭ ئاستىنى تاتلاپ قويۇپ داۋام قىلدى، — يەر تەۋرەشنىڭ ئۆزى خۇدانىڭ غەزىۋى! بەندىلەر گۇناھقا يېتىپ كەتكەندىلا ئاللاھ يەر يۈزىگە ئاشۇنداق ئاپەتلەرنى ئەۋەتىپ، بەندىلەرنى ئاگاھلاندۇرىدۇ. توۋا قىلىشقا ئۇندەيدۇ، يەنە بولمىغاندا تېخىمۇ بەتتەر بالايى - قازا ئەۋەتىپ دۇنيانى كومپەيكۇم قىلىۋېتىدۇ! نوھنىڭ قەۋمى توپان ئاستىدا قالغان،... ئاد قەۋمى، سەمۇد قەۋمى گۇناھقا پاتقانلىقىدىن جازالانغان. بۇ مانا شۇنداق ئىش! مۇسۇلمان بەندە ئۈچۈن ئەركىشنىڭ چاچ قويمىقى، كالتە چاپان كەيمىكى نىمىدىن بىشارەتتۇر؟ ئاينىڭ، يۇلتۇزنىڭ ۋە يەنە يەر شارى دىگەندەك نەرسىلەرنىڭ كېيىنى مۇسۇلمان بالىلىرىغا ئۈگۈتۈش نەقلا دەھرىلىك ئەمەسمۇ؟! بۇنى

ئۈگەنگەنلەر گۇناھقا پاتىدۇ! يەر شارمۇ، چاسمۇ بۇ دىگەن ئاللاھنىڭ ئىلكىدىكى ئىش! غەيبىنى بىر ئاللاھ بىلىدۇ! بۇنداق گەپلەرنى قىلغانلىق خۇدالىق داۋاسى قىلغانلىق! خۇدالىق دەۋاسى قىلغان پىرئەۋن نېمە بولدى؟ نەمرۇد، شەددادلار نېمە بولدى؟ ئىبرەت ئالمادۇق؟ ئاللاھنىڭ سىرلىرىنى كۆچىلاش مۇسۇلمانلار ئۈچۈن ناتوغرا. بۇنداق ئادەملەر ئۇ دۇنيادا سۈرىتى مۇبەددىل بولۇپ، ھايۋان سىياقىدا قوپىدۇ! بىز سىزلەرنى يامان يولدىن يانسۇن دەيمىز، توغرا يولغا ھىدايەت قىلىمىز، گۇناھقا پاتىمىسۇن دەيمىز. ياخشىلىقنى بىلمىگەنلەر دەۋرىخىدۇر!...

مەمتىلى ئەپەندىنىڭ تاقىتى پۈتتى. ئۇ خالايقنىڭ چېتى بىلەن مەسچىت سۇپىسىغا چىقىش ئۈچۈن ماڭدى. مەڭلىكاخۇن بىلەن نىمىتۇلا ئۇنىڭ ئارقىسىدىنلا ئەگەشتى.

ئىككى قۇراللىق ئەسكەرنىڭ مۇھاپىزىتىدىكى مەمتىلى ئەپەندىنىڭ مۇنبەرەدە پەيدا بولۇشى بىلەن كەنجى قازاخۇنۇمنىڭ گېلىغا بىر نىمە تۇرۇپ قالغاندەك ئۇنى ئۆچتى.

— خوش كەپلا... تەقسىر... — ئۇ ساقلىنى يۇقۇرى قىلىپ ئېڭىكىنىڭ ئاستىنى تاتلىدى.

— نىمە دەپ زەھەر چېچىۋاتىسەن، يىلان؟! — دەپ ۋارقىرىدى مەمتىلى ئەپەندى غەزەپتىن تىترەپ، — نىمە دېمەكچىسەن؟ قايسى مەقسەتكە يەتمەكچىسەن؟! سەندەك شۆتايغا بالا بەرگەنلەر جەننەتكە كىرىپ، ئۆزىنىڭ زۇۋانىدا ئىلىم ئوقۇغانلار دوزاققا كىرەمدۇ؟ سۆزلە! قانداق دەھرىلىك ئەدەپ كەتتى؟ نىمىسى دىنغا مۇخالپ؟ قۇرئان ھەدىستىن دەلىل كۆرسەت! چاچ قويسا يامان بولۇدىغان، كاپىر بولۇپ كېتىدىغانغا دەلىلگىنى كۆرسەت! بارمۇ دەلىل؟ سۆزلە!

كەنجى قازاخۇنۇم ئۆزىنى يۇشۇرىدىغان تۆشۈك ئىزدەپ ئولتۇرۇلغا، ئالاق-جالاق قاراشقا باشلىدى. ئۇ توپ ئارىسىغا كىرىپ كەتمەكچى بولۇپ تەمشىلىۋىدى، نىمىتۇلا ئۇنى توسۇۋالدى ئۇ نەچچە يۈزلىگەن ئادەمنىڭ كۆز ئالدىدا شۈمشەيگىنچە بوينىنى قىسىپ، بېشىنى تۆۋەن سېلىپ جىم تۇراتتى. ئۇنىڭ ھېلىلا خالايققا سۈر كۆرسۈتۈپ ۋارقىرىغان

چاغدىكى ھەيۋىتىدىن ئەسەرمۇ قالمىغاندى.

— سەن بايا دېگەن تۆھمەتلىرىڭنى جامائەت ئالدىدا بويىنىڭغا ئالمايدىغان بولساڭ، قۇرئان ھەدىستىن دەلىل كۆرسۈتۈپ، توغرا دېگەنلىكىڭنى ئىسپات قىل! بارمۇ دەلىلىڭ؟! —

— كىمكى ئاللاھ نامىدىن يالغاننى توقۇيدىكەن، ئۇنىڭغا ئاللاھنىڭ لەنتى ياغىدۇ، دېگەن ھەدىسنى ئاڭلىغانمۇ سەن؟ —

— بايا دېگەنلىرىڭ دىن نامىدىن، ئاللاھ نامىدىن يالغان توقۇش بولمىسا دەلىلىڭنى قوي! — مەمتىلى ئەپەندى جامائەت ئىچىگە بىر قۇر كۆز يۈگەرتىپ، — ئىچىڭلاردا دىننى بىلگەن باشقا ئادەم يوقمۇ؟ بىزنىڭ قىلىۋاتقانلىرىمىزدىن دىنغا خىلاپ كېلىدىغان ئىشلار بولسا دەلىلى بىلەن ئوتتۇرىغا قويۇپ بېقىڭلار، بىز تۈزۈتەيلى، بارمۇ سۆزلەيدىغانلار؟

خالايق زۇۋان سۈرمىدى. تىرىك قىلغان ئاۋازمۇ ئاڭلانمايتى. ھېچكىم زۇۋان سۈرۈشكە پىتىنالمىتتى. موللا ئەمەس بىرسى يۈزلەپ ئايەت كەلتۈرسىمۇ ئىشىنىپ كەتمەيدىغان بۇ ئادەملەرگە مەمتىلى ئەپەندىنىڭ سۆزلىرى قايىل قىلىش رولى ئوينىدى دېيىشكىمۇ بولار، ئەمما، بىر مىلتىقلىق ئادەمدىن پۈتۈن بىر يۇرت قورقۇپ سىيىۋېتىدىغان بۇ خەلق كۆز ئالدىدا ئىككى قوراللىق ئەسكەر تۇرغاندا ئىشەنگەن موللىسىنىمۇ ھىمايە قىلالمايتتى. ئۇقۇمۇشلۇقلاردىن بەزىلىرى گەرچە مەمتىلى ئەپەندىنىڭ دېگەنلىرىنى توغرا تاپسىمۇ، ئەنئەندىكى توغرا- خاتا بىلەن ھىساپلاشماي قىلىنىۋېرىدىغان «يۈز- خاتىرە» تۈپەيلى، كەنجى قازاخۇنۇمغا قارشى مەيدان تۇتۇشقا «يۈزى چىدىمايتتى». ئەپەندى دېگەن كېتىدۇ، بىز يەنە قازاخۇنۇم بىلەن قالسىمىز دېگەنلەرنى ئويلىشاتتى.

— خەلقنى توغرا يولغا باشلىماقچىمۇ سەن؟ ياكى ئەگرى يولغىمۇ؟

— خاتا يولغا باشلاپتۇق، ئۆزى...

— تۇقۇپ! — دېدى مەمتىلى ئەپەندى بۇ بىچارە ھالەتكە چۈشكەن، كەچكۈزدىكى چۈشەندۈرۈشكە دۈگدەرەپ قالغان، گويىا بېشىدىكى ئادەتتىن

تاشقىرى يوغان سەللىسىنى كۆتۈرەلمەي قالغاندەك بېشى ساڭگىلاپ كەتكەن بايقۇشقا نەپەت بىلەن تۈكۈردى. ئارقىدىن ئۇنىڭ بېشىغا بىگىز بارمىقى بىلەن نوقۇپ تۇرۇپ، — ھەي، شەرمەندە! ھىلى سەن خەلقنى توغرا يولغا ھىدايەت قىلغۇچى بولۇپ ئىشەنچ بىلەن گەپ قىلۋاتاتتىڭ، ھالىڭ شۇمىدى؟ ئۆزەڭ قىلۋاتقان ئىشنىڭ ھەقىقەتەن توغرا ئىكەنلىكىگە ئىشەنچ قىلالماي قالدىڭمۇ ياكى ئاغزىڭدا مۇقەددەس دەپ چەل تەگدۈرمەي كۆتۈرۈۋالغان ئېتىقادىڭدىن جېنىڭ ئەۋزەلراق تويۇلۇپ، ئۆزەڭنى ئەيىبلەۋاتامسەن؟! ئەگەر سەندە راست ئېتىقاد بولسا مېنىڭ مىلتىقىمدىن قورقماي توغرىسىنى سۆزلە! «زالىم پادىشاھ ئالدىدا بىر ئېغىز ھەق گەپنى قىلىشمۇ جىھاد قىلغانلىق بولۇدۇ» دېگەن ھەدىسكە كۆرە، ئۆزەڭنى ھەق دەپ بىلسەڭ دەلىل بىلەن سۆزلە شۇ ھەقنى! يالاقچىلىقىڭدىن شۇنچاغا بالا بەرگىنىڭ ھىدايەت ئىچىدە بولغىنىڭمىدى؟ بۇ مەكتەپ ئاللاھنىڭ سۆزى، ئاللاھنى تەسدىقلايدىغان ئىلىملەر ئۈگۈنۈلىدىغان مەكتەپقۇ؟ يەنە نېمە دەيسەن!؟

— ئازماس ئاللاھ... ئىنسان دېگەن خام سۈت ئەمگەن... — كەنجى قازاخۇنۇم بىچارىلىك بىلەن غۇدۇڭشىدى.

— ئېيتىپ باقە، بايا قىلغان تەرغىباتلىرىڭنىڭ خاتا بولغانلىقىنى ئۇشتۇمتۇت ھىس قىلىپ مۇشۇنداق دەۋاتامسەن ياكى جاننىڭ تاتلىقلىقىدىنمۇ؟

— ھۆكۈمەتنىڭ ئەمرى ۋاجىپ، تەقسىر، سىلى دېگەندىن كېيىن بىز ئۇنى توغرا دېمەي بويۇن تاۋلىق قىلىپ بېشىمىز ئۈنمۇ؟...

— ئاڭلىدىڭلارمۇ، ۋەتەنداشلار؟ بۇنداق ئادەملەردە ۋىجدان دېگەن نەرسە بولمايدۇ. ئۇلار سىلەرگە ئىماننى، ئېتىقادنى تەشۋىق قىلىدۇ. يۇ، ئۆزىنىڭ ئىمانى، ئېتىقادى مۇستەھكەم ئەمەس. ئازراق مۇشكۈلگە يولۇقسا ئىماندىن، ئېتىقادىدىن كېچىپ ئىت جېنىنى ساقلاپ قېلىش ئۈچۈن ئۆزىنى - ئۆزى كاپاتلايدۇ. ئۆزىنى - ئۆزى يالغانغا چىقىرىدۇ. ئۇ بايا نېمە دەپ ۋەز ئېيتقان؟ ئەجەب مېنىڭ ئىككى ئەسكىرىمنى كۆرۈپلا سىلەرگە دەۋاتقان، سىلەرگە تەشۋىق قىلۋاتقان يولنى ئۆزى خاتا دېدىغۇ؟ بۇنداق



ئادەملەرگە ئەگىشىش توغرىمىكەن؟ — مەمتىلى ئەپەندى يۈكسەك دەرىجىدىكى ناتىقلىق قابىلىيىتى بىلەن رەقىبىنىڭ ئەينى مەيداندىكى ئىككى خىل ھالىتىدىنلا پايدىلىنىپ ئۇنى شەرمىسار قىلىۋەتتى. خەلق ئۆز كۆزى بىلەن كۆرۈپ تۇرغان كارتىنىلار بىلەن مەمتىلى ئەپەندىنىڭ چۈشەندۈرۈشلەرنى بىرلەشتۈرۈپ ئويلىغىنىدا قايىل بولمىغىنىمۇ ئاز قالدى. مەمتىلى ئەپەندى سوئالنىڭ كىشىلەر قەلبىدە قانداق تەسىر قوزغايدىغانلىقىنى بىلىپ باقماقچى بولغاندەك، بىردەم كۆپچۈلۈككە سەپ سېلىپ قارىدى. كۆپچۈلۈك چوڭقۇر تىنىپ، جىم- جىت قۇلاق سالاتتى. ئۇ سۆزىنى دادام قىلدى، — شۇنداق، ۋەتەنداشلار، بۇنداق رەزىل ئادەملەر مىللەتتىن ئىبارەت بۈيۈك تەنگە چىققان جاراھەتتۇر! ئۇلار ھامان جان قايغۇسى بىلەن ھەلەك. شۇڭا ئۇلار شەخسى پايدىسى ۋە ھاياتىنى قوغداپ قېلىش ئېھتىياجى ئۈچۈن ھەر قانداق ھۆكۈمران گۇرۇھقا، ھەر قانداق چەتئەل جاھانگىرلىرىغا ئوخشاشلا يالاقچىلىق قىلىۋېرىدۇ. بىزنىڭ ئىمانىمىز توغرىسىدا ھېلىلا گۇمان بىلەن سۆزلىگەن بۇ ئادەم ئەگەر پەرەڭلەر ياكى ھىندىلار يۇرتىمىزغا ھۆكۈمرانلىق قىلىش ئۈچۈن كەلسە مانا شۇنداق تەشۋىقات بىلەن سىلەرنى قوزغاپ چىقىپ ئىسلام دىنىنى قوغداش شۇئارى بىلەن ئاشۇلارغا قارشى كۈرەش قىلارمۇ؟ ناتايىن! ئۇ بايا ئېيتقاندەك «ھۆكۈمەتنىڭ ئەمرىنى تۇتماق ۋاجىپ» دەيدۇ. دە، ھىندىلارغىمۇ، پەرەڭلەرگىمۇ، مۇڭغۇللارغىمۇ ئوخشاشلا خىزمەت قىلىۋېرىدۇ. ئۇلارنىڭ دىنىسىزلىقى، تاجاۋۇزچى بولۇشى، مىللەتنىڭ پايدا- زىيىنىدىن قەتئىينەزەر، پۇل بەرسىلار ئۇلارنىڭ پايدىسىغا پەتۋا بېرىدۇ. ئۇلارنىڭ سىياسىتىنى دىنىي ئەھكاملار بىلەن بىرلەشتۈرۈپ مەدھىيەلەيدۇ. بىچارە جېنىنى ساقلاپ قېلىش ئۈچۈن ئۇلارنىڭ تاپىنىنى يالاپ، يالاقچىلىق قىلىدۇ. مانا، سىلەرگە ئىمان، ئېتىقاد ھەققىدە گەپ قىلغان ئادەمنىڭ ئەھۋالى! — ئۇ بىردەم تۇرۇۋېلىپ داۋام قىلدى، — ھۆكۈمرانلارچۇ؟ ئۇلار دەل مۇشۇنداق ئىمانى سۇس تېجىمەللەردىن پايدىلىنىپ بىزنىڭ ئۈستىمىزدىن ھۆكۈمرانلىق قىلىدۇ. چۈنكى، ھۆكۈمرانلار بىلىدۇكى، بىزنىڭ خۇراپاتلىققا پاتقان خەلقىمىز قىلىچ

شىلتاپ قىلىنغان گەپكە ئۇنىمايدۇكى، قۇرئاننى، خۇدانىڭ نامىنى شىپى كەلتۈرۈپ قىلىنغان سۆزگە شەرتسىز بويسۇنىدۇ. ھۆكۈمران بىۋاسىتە گەپ قىلغاندا ئاڭلىمىغان خەلق شۇ سۆزنى مۇنىڭدەك يالاقچى كانايىلار ئارقىلىق دېسە ئاڭلايدۇ. دېمەك بۇنداق «مۆتىۋەرلەر» مىللىتىمىزنى قۇل قىلغۇچىلارنىڭ قولىدىكى قورال! ئۇلار مۇشۇ تەقلىدە ھىدايتۇللاھ ئاپاقنى قانداق ھىمايە قىلغان بولسا، ياقۇبىيەگىنىمۇ شۇنداق خوشامەت بىلەن قارشى ئالغان؛ زورۇڭتاڭنى قانداق چاڭاق قۇرۇپ كۈتۈۋالغان بولسا، ياكى زېڭشىڭغىمۇ شۇنداق ساداقەت بىلەن خىزمەت قىلغان. ئۇلارغا ھۆكۈمرانلىق قىلغۇچىلارنىڭ پەرقى يوق. ھامان شۇلار تەرەپتە تۇرىدۇ. پەقەت ئۇنىڭ خۇدانى ۋە خەلقنى ئالدايدىغان، ساختا ئىخلاس بىلەن ئوقۇلۇدىغان نامىزغا كاشلا قىلىمىسىلا، پەتىۋا چىقىرىپ ئۆز خەلقىنى قېنىنى شوراش ئۈچۈن كالتە قوشۇقنىڭ سېپىنى تۇتقۇزۇپ قويسىلا بولىدى. بىر ئۆمۈر ئۇلارغا يالاقچىلىق قىلىۋىرىدۇ. ئەمدى ۋەتەنداشلار، ئۆتمۈشكە نەزەر سېلىپ، بۈگۈننىمۇ كۆز ئالدىڭلاردا قويۇپ، ئويلاپ كۆرۈڭلار، مېنىڭ دېگەنلىرىم راستمۇ؟ قانداق؟ كىمنىڭ ئىمانى كامىل ئەمەسكەن؟ كىمنىڭ كامىلراق ئىكەن؟

مەيداندا شۇنداق سۈرلۈك جىملىق ھۆكۈم سۈردىكى، كۆپچۈلۈك مەمتىلى ئەپەندىنىڭ ئاخىرىنى ئۇلاپ داۋاملىق سۆزلەۋېرىشىگە تەشنا بولۇپ كەتتى. بۇنداق جىم- جىتلىق كىشىنىڭ يۈرىكىنى سىقاتتى. نوپايرىنىڭ ئاخىرى بولغاچقا غۇر- غۇر شامال كىشىلەرنىڭ تېنىنى چىقىپ ئۆتەتتى. بەزىلەرنىڭ پۈتى توڭۇشتىن سەزمەس بولۇپ كەتكەنىدى. لېكىن ھېچكىمدە خىيالىدا مەسچىتتىن چىقىپ كېتىش خىيالى، ھەتتا پۈتىنى يەرگە ئۇرۇپ ئازراق ھارارەت ھاسىل قىلىش خىيالى يوق ئىدى.

— ۋەتەنداشلار، — مەمتىلى ئەپەندى سۆزىنى داۋاملاشتۇردى. بۇ نۆۋەت ئۇنىڭ سۆزى مۇلايىملىق بىلەن جاراڭلىدى. ئۇنىڭ تاۋۇشىدا «ئەي خالايق، نېمىنىڭ توغرا، نېمىنىڭ خاتا ئىكەنلىكىنى چۈشەنسەڭلەرچۇ، چۈشەنسەڭلارچۇ!» دېگەن ئىلتىجان بار ئىدى، — ئاراڭلاردا

سودىگەرچىلىك بىلەن چەتئەلگە چىققانلار بار، شۇلاردىن سوراپ كۆرۈڭلار، دۇنيادا يەنە كىملىەر بىزدەك ياشايدىكىن؟ كىم بىزدەك ھاياتنىڭ لەززىتىنى سۈرۈشتىن مەھرۇم ھالدا، تىرىك مۇردىلاردەك ياشايدىكىن؟ ئويلاپ كۆرۈڭلار، ۋەتەنداشلار، مۇشۇمۇ ھاياتمۇ؟ ھەربىر ئادەم ئۈچۈن بىر قېتىمدىلا بېرىلىدىغان قىممەتلىك ھايات مۇشۇنداق قۇرۇتتەك مىدىرلاپ يۈرۈش بىلەنلا قانائەت تاپامدۇ؟ ئەي، بۇغرا ئەۋلادلىرى، بىزنىڭ تومۇزىمىزدا ئاتىلغانلىق، ئاقساق تۆمۈرنىڭ قېنى بارمۇ-يوق؟! بىزنىڭ يورۇق چۈشمەيدىغان چالما ئۆيلەردە ئولتۇرۇشىمىز، توپا توزۇپ تۇرىدىغان ۋەيرانە كوچىلاردا يالاڭچىلىق يۈرۈشىمىز تەقدىردە پۈتۈلگەنمۇ؟ ئاللاھ بىزنى مۇشۇنداق ياشاشقىلا ياراتقانمۇ؟ بۇنداق دېگۈچىلەر ئاللاھنى تولىمۇ ئادالەتسىز دېمەكچىمۇ - قانداق؟ ئەجەب ئاللاھ بىزگە ئۇ دۇنيادىلا بەخت-جەننەت ئاقا قىلىپ، بۇ دۇنيالىقنى غەيرى مۇسۇلمانلارغا بەرگەن بولسا؟ ياق، ۋەتەنداشلار، بۇلار ھۆكۈمران كۈچلەرنىڭ يالاقچىلىرى مۇسۇلمانلارنى ئالداش، قورقۇتۇش ئۈچۈن ئويلاپ تاپقان يالغان سۆزلەر! سىلەر ئوقۇمىغىنىڭلار ئۈچۈن دۇنيادىن بېخەۋەر، موللىلار نېمە دېسە شۇنى راست دەيسىلەر. ئەگەر ئوقۇغان بولساڭلار ئىدى، ئۇ ھالدا دۇنيادىن بېخەۋەر قالمايتىڭلار - دە، دۇنيادا «پانى دۇنيالىقنى بەرگەن» غەيرى مۇسۇلمانلارنىڭمۇ ئىنتايىن نامرات ۋە مەھكۇملۇقتا ياشاۋاتقانلىرى بارلىقىنى؛ «باقى دۇنيالىقنى بەرگەن» مۇسۇلمانلارنىڭ مۇشۇ دۇنيادىمۇ ئىنتايىن پاراۋان ھايات ئىچىدە ياشاۋاتقانلىرى بارلىقىنى بىلگەن بولاتتى. شۇڭا ھۆكۈمرانلار - سىلەرنىڭ قېنىڭلارنى ئىچكۈچىلەر سىلەرنىڭ نادان، گۈل، ئاخماقراق بولۇشۇڭلارنى ئارزۇ قىلىدۇ. نادان ئادەملەر خۇددى بىر پادىغا ئوخشايدۇ. پادىغا بولسا نەچچە قورۇسى ئۈچۈن پەقەت بىر پادىچى بولسىلا كۆپايە، خوجايىن ئازراق ھەق بېرىپ پادىچىلارنى ياللايدۇ ياكى يۇندىسىنى بېرىپ پادىچى ئىتلارنى باقىدۇ - دە، بۇ «پادا»نى باشقۇرۇپ كېتىۋېرىدۇ. ئەنە شۇ «پادىچىلار»، ئەنە شۇ «چوپان ئىتلىرى» مانا مۇشۇنداق مىللىي مۇناپىقلار! بۇ «پادىچىلار» ئۆز پادىسىدىن خالىغان ۋاقىتتا، خالىغان جاننى زامان قاسساپلىرىغا سېتىپ بېرىدۇ ياكى ئۆزى

تۇتۇپ بېرىدۇ، پەقەت خوجايىن شۇنى خالىسىلا!  
كۆپچۈلۈك ئېغىر تىندى. ئۇلار خۇددى چەكسىز بوشلۇققا  
تاشلىۋەتكەندەك بولۇپ قېلىشتى. مەمتىلى ئەپەندى يەنە ئازراق پائۇزىدىن  
كېيىن داۋام قىلدى:

— ئەي، ۋەتەنداشلار، سىلەر ئىنسانمۇ - قانداق؟ ئىنسان بولۇپ  
تۇغۇلۇپ، ئاڭسىز پادا بولۇپ ياشاشنى ۋىجدانڭلار كۆتۈرەمدۇ؟ خۇدا بىزنى  
جىمى مەخلۇقاتتىن ئەرز ۋە ئۇلۇغ قىلىپ ياراتقان تۇرسا، بىز شۇ  
ئۇلۇغلۇقنى قولغا كەلتۈرەلمەي، باشقا تۆۋەن دەرىجىدىكى ھايۋانلار قاتارىغا  
چۈشۈپ قالساق بۇ خۇدانىڭ غەزىپىنى كەلتۈرمەسمۇ؟ بۇ خۇدانىڭ  
ئىرادىسىگە خىلاپ ئەمەسمۇ؟ ئىنساننىڭ ئىنسان سۈپىتىگە كىرىشى  
ئۈچۈن بىلىم ئىگىلىشى زۆرۈردۇر. مانا شۇنداق بولغاندىلا ھەرخىل روھى  
كىشەنلەردىن قۇتۇلۇپ كېتەلەيمىز. ئۆزىمىزنىڭ بارچە مەخلۇقتىن ئەرز،  
ئۇلۇغراق ئىكەنكىمىزنى نامايان قىلالايمىز. مانا شۇنداق بولغاندىلا ئادەم  
دېگەننىڭ ھايۋانئەدەك ياشىماسلىقى كېرەكلىكىنى، ئەرەك پىراقىدا ھۆر-  
ئازادە ياشاش ئىنساننىڭ ئىززەت-نەپسىگە مۇناسىۋەتلىك ئىش  
ئىكەنلىكىنى چۈشۈنەلەيمىز. ئۆزىمىزنىڭ قەدىر-قىممىتىنى بىلىمىز.  
بىلىم بولغاندىلا ئىنساندەك ياشاشنىڭ شەرت - شارائىتلىرىنى  
يارىتالايمىز. ۋەتەنداشلار، ئورۇسلار، پەرەڭلەرمۇ ئوخشاشلا ئادەمغۇ؟  
ئۇلارنىڭمۇ ئىككى قولى بار، ئەقلى ھوشى بار، بىزمۇ ئوخشاشلا شۇنداققۇ؟  
نېمىشكە بىز ماشىنا ياسىيالايمىز؟ نېمىشقا بىز ئەۋلاتتىن - ئەۋلادقىچە  
كېسەك ئۆيلەردە ئولتۇرىمىز؟ نېمىشكە ئاسماندا ئۇچالمايمىز؟ خۇدا بىزگە  
نېمىشقا ئاشۇ نەرسىلەرنى ئاسماندىن تاشلاپ بەرمىدى؟ نېمىشقا شۇنداق  
بەختىيار تۇرمۇش ئاتا قىلمىدى؟ بۇ بىزنىڭ خۇداغا ئۆگەي  
بولغانلىقىمىزدىن ئەمەس، ھەممىمىزنى خۇدا ياراتتى. ھەممە مىللەتنى  
خۇدا ياراتتى، خۇدا ھەممە مىللەتكە ئوخشاش ئەقىل بەردى. ئۆزىمىزنىڭ  
ئەقىل - پاراسىتىمىزنى جارى قىلالماي يۈرسەك ئەيىپ كىمدە؟ ئەلۋەتتە  
ئۆزىمىزدە! ئوقۇيلى، ۋەتەنداشلار. بىز مەھمۇت قەشقىرىنىڭ ئەۋلادى.  
خۇراپاتتىن قۇتۇلمىساق شەرىپىمىزنى ئەسلىگە كەلتۈرەلمەيمىز،

ساقلىيالىمىز.

مەمتىلى ئەپەندى سۆزلەپ بولغىچە سۇغا چۈشكەن ئىتتەك شۈمۈشۈيۈپ تۇرغان كەجى قازاخۇنۇم مەمتىلى ئەپەندى سۆزىنى تۈگەتكەندە بۈركۈتنىڭ چاڭگىلىدىن قۇتۇلۇش شاتلىقىغا چۆمگەن تۈلكىدەك، يۈرىكى ئويناپ كەتتى. نىمىتۇللاھ ئۇنىڭغا يېقىنراق كېلىپ بۇنىڭدىن كېيىن يەنە ئاللىقانداق يامان تەرغىباتلارنى داۋام قىلىدىغان بولسا ئېتىپ تاشلايدىغانلىقىنى ئېيتىپ پوپوزا قىلدى. چۈنكى ئىلمىي ئاساسلار بىلەن قايىل قىلىشقا بولمايدىغان بۇنداق مۇتەئەسسەپلەرگە ئەڭ مۇۋاپىق چارە مەجبۇرلاش ئىدى. ئارقىدىن ئۇ كەنجى قازاخۇنۇمنى مۇرىسىدىن ئىتتىرىۋەتتى. بۇ ئۇنىڭ «ئەمدى كۆزدىن يۈتسەڭمۇ بولۇدۇ» دېگىنىدى. كەنجى قازاخۇنۇم كېتىشكە تەمشەلدى، يەنە مەمتىلى ئەپەندىنىڭ رۇخسەت قىلماسلىقىدىن قورقۇپ ئۇنىڭ كۆزىگە قارىدى، دېگەندەك، مەمتىلى ئەپەندىنىڭ ئۇنىڭغا قىلىدىغان سۆزلىرى بارىدى.

— قازى، سەن بايا خاتا قىلغانلىقىڭنى ئېتىراپ قىلغانىدىڭ، ئۇنداق بولسا بۇندىن كېيىن خەلق مەنپەئەتىگە مۇخالىپ كېلىدىغان بۇنداق قىلمىشنى قىلماسلىققا قەسەم قىلىپ باقە!

— بىللاھكى... — كەنجى قازاخۇنۇم شۇنداق دەيدەبىلىك سۆزلەرنى تىزىپ قەسەم قىلىشقا باشلىدىكى، ئۇنىڭ سۆز ۋە ھەرىكەتلىرىدىن بۈركۈتنىڭ چاڭگىلىدىن قۇتۇلۇش ئۈچۈن جىمىكى ۋاستىلەرنى قوللۇنۇشتىن يانمايدىغانلىقى چىقىپ تۇراتتى.

— ئەي، ۋەتەنداشلار، — دېدى تەۋپىق كەنجى قازاخۇنۇمنىڭ تەنتەنىلىك قەسىمى ئاخىرلاشقاندىن كېيىن، شائىرانە ئاھاڭدا، — سىلەر مانا مۇشۇنداق ئادەمگىمۇ ئىشەنمەسلىرى؟ ھېلىلا باشقىچە گەپ قىلغان ۋە شۇ گەپلەرگىمۇ خۇدانىڭ نامىنى شىپى كەلتۈرگەن بۇ كىشى ئەمدى ھېچبىر قىزارماستىن قەسەممۇ ئىچىۋاتىدۇ، دېمەك، جىننى دەپ ئۆزى توغرا دەپ ئىشەنگەن نەرسىدىن تىنىۋاتىدۇ ۋە ئۇنىڭغا قارشى ئىش قىلىۋاتىدۇ، — تەۋپىق قوللىنىڭ بىگىز بارمىقى بىلەن يېنىدىكى كەنجى قازاخۇنۇمنى كۆرسۈتۈپ سۆزلەيتتى. ئۇنىڭ بۇنداق تۇرۇشى خۇددى

بىرەر ئەخلەت دۆۋىسىنى ياكى باشقا شۇنىڭغا ئوخشاش ئىپلاس نەرسىنى كۆرسۈتۈپ تۇرغاندەك تۇيۇلاتتى، — بىز بۇنداق قەسەم قىلمايمىز، بۇنداق ئىككى يۈزلۈك ئەمەسمىز، جېنىمىزنى دەپ ئۆزىمىز توغرا دەپ ئىشەنگەن ئىشنىڭ تەتۈرسىنى قىلمايمىز، بۇندىن ئىككى ئاي ئىلگىرى تەلەپلەرنىڭ باشلىرى يېرىلغان، ماڭا تەھدىتلەر بولغان، بىراق، بىز ئۆزىمىزنىڭ توغرا قىلىۋاتقانلىقىغا قەتئىي ئىشەنگىنىمىز ئۈچۈن ئارقىمىزغا يانمىدۇق. قالغىنىنى بۇندىن كېيىنكى ئەمەلىيىتىمىزدىن كۆرۈسەلەر قازاخۇنۇمنىڭ ئىچكەن قەسەمىدە قانچىلىك تۇرىدىغانلىقىنىمۇ كۆرۈشكە ئۈلگۈرىسەلەر، ئۇنىڭدا ۋە ئۇنىڭغا ئوخشىغانلاردا بۇنداق ئەرزان باھالىق قەسەملەر ئاز بولمىسا كېرەك. دېمەك، يەنە بىر كۈنلىرى ئۇنىڭ بۈگۈنكى قەسەمىگە مۇخالپ يەنە باشقا قەسەملەرنىمۇ ئىچىدىغانلىقىغا ئىشىنىۋېرىڭلار! — ئۇ بىردەم توختاپ، سۆزىنى خۇلاسىلىگەندەك قوشۇپ قويدى، — توغرىلۇق ئاددىي ئادەملەرنىمۇ ئۇلۇغلىق دەرىجىسىگە كۆتۈرۈدۇ، ئەگرىلىك ئۇلۇغلارنىڭمۇ رەسۋا بولۇشىغا سەۋەپ بولۇدۇ.

ئۇ سۆزىنىڭ ئاخىرىنى سۆيىدىن چۈشۈۋېتىپ ئېيتتى. بۇ چاغدا كەنجى قازاخۇنۇم ئاللىقاچان چاشقان تۆشۈكىگە كىرىپ يوقالغانىدى، مەسچىد ھويلىسىدىن چىققاندا ھەربىر كىشى مەتىلى ئەپەندىنى ئۆيىگە باشلاپ كىرىش ئۈچۈن چىن قەلبىدىن تەكلىپ قىلىپ تۇرۇۋېلىشتى. ئۇلار تەكلىپ قىلىۋېتىپ، يەنە قازاخۇنۇم ياكى ئىماماخۇنۇم دېگەنلەر بىر بۇلۇڭدا كۆرۈپ تۇرغان بولمىسۇن دېگەندەك ئەيمىنىپ ئەتراپقا قاراپ قوياتتى. دېمەك، ئۇلار قورقۇپ ئادەتلىنىپ كەتكەنىدى.

مەتىلى ئەپەندى ھەممەيلەنگە سىلىقلىق بىلەن ئۆزۈرە ئېيتتى. ئۇ مېھمان بولۇپ يۈرۈشكە ئېشىنالمىتتى. دەل ھازىرنىڭ ئۆزىدە ئاغۇ يېزىسىغا قاراپ مېڭىپ خۇددى مۇشۇنىڭغا ئوخشاش زىددىيەتنى ھەل قىلىپ كەلمىسە بولمايتتى.

— رەخمەت، ئاكا، سىلەرنىڭ ئىشىمىزنى قوللىغانلىقىڭلار بىز ئۈچۈن قوي سويۇپ بەرگەندىن ئارتۇق بولۇدۇ، بۇنىڭدىنمۇ كاتتا

مېھماندۇسلۇق بارمۇ؟ رەخمەت، مەن يەنە ئىش قىلىشىم كېرەك.

\*

\*\*

يەنە بىر جۈمە كۈنى ئۇ سۇنتاغ مەسچىتىدە بولدى. بۇ يەردىمۇ نامازدىن كېيىن جامەتكە تەشۋىق تەرغىبات قىلغاندىن كېيىن قايتىۋاتقاندىمۇ، بۇ يەردىكىلەرنىڭ كۆپچۈلۈكى ئۇنى خۇددى ئەڭ يېقىن دوستى بىلىپ، ئاغرىنغان ھالدا ئۆيلىرىگە تەكلىپ قىلىشتى.

— ھېچ بولمىسا بىر پىيالە چاي ئىچىپ كېتىڭ، ئەپەندىم.

— بىزگە ھېچ ھەشەم يوق، قوي سويامتۇق، ئاسقان ئۈزۈملىرىمىز بار، سوغۇق كۆرسۈتۈپ كەسكەن. ئېغىز تىگىپ ماڭسىڭىز بولاتتى. ياز چىكەتتى، ئېغىز تەگمىدىڭىز...

— ئەمەس ئاناردىن بىر نەچچىنى ئېلىۋېلىڭ...

ئۇلارنىڭ ھەر بىرى ئۇنى تۇتۇپ قىلىشقا تىرىشاتتى. مەمتىلى ئەپەندى ھەممە ئادەمنى ئىللىق مۇئامىلە، يېقىملىق سۆزلىرى بىلەن پەپىلەپ، تەكلىپلىرىنى ئۇنتۇلدۇراتتى. كىشىلەردە ئۇنى مالال قىلماسلىق خاھىشى پەيدا بولاتتى.

ئۇلار مەسجىد قەۋىمىنى ئارقىدا قالدۇرۇپ ئانچە ئۇزۇن ماڭمايلا (تېخى ئاتلىرىغا مىنىشكىمۇ ئۈلگۈرمەي) ئىشىك ئالدىدا تۇرغان بىر كىشى ئۇلارنى توسۇپلا ئالدى.

— بىر پىيالە چېيىمنى ئىچىپ كەتمىسەڭلا بولمايدۇ. بوسۇغامدىن ئۆتۈپ كەتسەڭلا بەك سەت بولۇدۇ، — دېدى ئۇ. قارىغاندا ئۇ نامازدىن چىقىپلا ئىشىكى ئالدىدا ساقلاپ تۇرغان بولسا كېرەك، — مېنىڭ ئىسمىم سەمەد، مەن سىزگە يۈز كېلەلمەيمەن.

— نېمىشكە؟ سىز مېنىڭ ئالدىدا ئەيىپ ئىش قىلغىنىڭىز يوققۇ؟

— تەۋپىق يېقىملىق تەبەسسۇم قىلىپ سورىدى.

— ھېلىقى چاغدا... تالادا ئادەم ئۇرىدىكەن، خوتۇنلارغا ئېسىلىدىكەن، ... دەپ ئۈستۈنلاردىن گەپ تارقاتقاندا شۇ گەپلەرگە ئىشىنىپ

جوگەنكەنمەن... مەكتەپكە خەتلەنگەن بالامنىمۇ ئۇرۇشۇپ يۈرۈپ  
ئۆچۈرگۈزۈۋەتكەنم...

— ھەي، سادا دوستۇمەي، ئۇ گەپلەر نىۋاقتى گەپ؟ بولدى، بولدى،  
ئۇنى كۆڭلىڭىزدىن چىقىۋېرىتىڭ، ماقۇل خەير...

— ئۆيدىغۇ ئۆزەم يالغۇز،... بالىلا بىلەنلا... ئايال كىشى بولمىسىمۇ  
سىزنى با - يوقۇم بىلەن مەھمان قىلىمەن، كىگىزچىلىك قىلىمەن،  
ھال - كۈنۈم يامان ئەمەس، خۇداغا شۈكۈرى، بالىلانىمۇ ئوقۇتقۇچىلىكىم  
با...

— شۇنداقمۇ؟ بۇمۇ ياخشى بولدى، دوستلۇشۇپ قالدۇق، يەنە بىر  
قىتىمدا...

— مۇشۇنداقلا كەتسەڭلار سەت بولۇدىغۇ؟ مەن تېخى ھېلىقى  
توغرۇلۇق كۆڭلۈمدىكىنى تۆكەمەن دەپتىم...

— سەت بولمايدۇ، نېمىشكە سەت بولاتتى؟ دوستلۇق جەڭدە  
سىلىنىدۇ. داستىخان دېگەندە ھەممە ئادەم دوست، بايا كۆپچۈلۈكنىڭ  
ئىپادىسىدىن مېنى قوللايدىغانلىقىنى ھىس قىلدىم. دېمەك،  
سىلەرنىڭ دوستلىقىڭلاردىن گۇمانلانمايمەن. شۇنىڭ ئۆزى بولمىدىمۇ؟  
چايدىن باشقا ئۇسۇل بىلەن دوستلۇقنى بىلدۈرگىلى بولمامدىكەن؟ —  
ئۇ سەمەدكە بىردەم قاراپ تۇرغاندىن كېيىن، — بىر-بىرىمىزنىڭ  
ئەھۋالىغا ئۇنىڭسىزمۇ يىتىۋېرىمىز، مەسىلەن: بايا يالغۇزمەن دېدىڭىزمۇ؟  
ھە، دېمەك ھەمىيىڭىز سىزدىن بۇرۇن كېتىپ، سىزنى دەرتتە قويۇپتۇ -  
دە، تېخى ياشكەنسىز، ئەلھەكمىلىلا دەپ تۇرۇڭ، بىز سىزنى يەنە  
ئۆيلەيمىز، شۇنداق، بۇ دېگەن دوستنىڭ بۇرچى - دە.

— ئۇغۇ شۇنداق... بىراق... مەن ھېلىقى چوڭ بالامنى يەنە مەكتەپكە  
خەتلەتكەن، ئۇنى سىزگە تاپشۇرسام، سىز ئوقۇتسىز ئەمەسمۇ... — دېدى  
سەمەد تەمتىرەپ، ئۇنىڭ ئىنتايىن ساددا ۋە يۇۋاشلىقى بىلىنىپ تۇراتتى.  
دەممۇ دەم ئوڭ - سولغا قاراشلىرىدىن بىرەر موللا كۆرۈپ قېلىپ كېيىن  
زەھىرىنى تىقىپ يۈرمىسۇن دەپ ئەنسىرەۋاتقانلىقىمۇ چىقىپ تۇراتتى.

ئۇنىڭ ساددا سۆزلىرىدىن كۈلكىسى كەلگەن، تەۋپىق ئۇنىڭغا



چاقچاق قىلىپ:

— بالىڭىزنى ئوقۇتقىنىم ئۈچۈن ئالدىن زەللە ئالدىكىنمەن - دە، ھاھا... بىز بۇرۇنقىلارغا ئوخشىمايمىز، پەيشەمبىلىك ئۈچۈن قىلمايمىز. بىزنىڭ مەقسىدىمىز جان بېقىش ئەمەس، خەلقنىڭ كۆزىنى ئېچىش، خەير، دوستۇم سەمەد، كېلەر قېتىم كەلگىنىمدە ئەگەر ۋاقتىم بولسىلا ئويىڭىزگە كىرىپ ئۆتمەن. بالا ئوقۇتقۇنۇم ئۈچۈن ئەمەس. بەلكى دوستلۇشۇپ قالغىنىم ئۈچۈن داستىخنىڭىزغا داخىل بولىمەن. سەمەد ئىككى ئەسكەرنىڭ ئوتتۇرىسىدا پاكىز بوز ئاتقا ئەپچىل جايلىشىپ ئولتۇرۇپ كېتىۋاتقان بۇ يېقىملىق ئادەمنى كۆز نۇرى بىلەن ئۇرۇتۇپ قالدى. غۇر - غۇر شامال تېرەك ئۈچىدا نېمىشىقىدۇر چۈشمەي قالغان بىر تال قورۇق يوپۇرماقنى ئۇچۇرۇپ كېلىپ بېشىغا چۈشۈرگەندىلا ئاندىن ئۆزىگە كېلىپ:

«خۇدا يەتكۈزگەن ئادەم ئوخشايدۇ جۇما، بۇ... قۇرۇپ كەتكۈر بويىتاقچىلىق، بولمىسا راستىنلا چىڭ تۇتاتتىم. ئە كىشىنىڭ تۇللىقىدىن يامان ئىش يوقكەن. ...» دېگەنلەرنى كۆڭلىدىن ئۆتكۈزدى. مۇشۇ خىيال بىلەن بىللە ئۇنىڭ يۈرىكىدە ئاجايىپ بىر خىل قىزغىن مېھرى - مۇھەببەت قوزغۇلۇپ ئوغلىنى ھېچبىر ئىككىلەنمەستىن مەكتەپكە بېرىشكە ۋەدە قىلدى.

## 2

مەمتىلى ئەپەندى ھەر كۈنى دەرىستىن چۈشكەندە بىر يېزىغا بېرىپ، ئىپتىدائىي مەكتەپكە تىزىملىغان يېڭى ئوقۇغۇچىلارغا دەسلەپكى ئوقۇغۇچىلىق ھەرىكەت قائىدىلىرىنى، دەسلەپكى پائالىيەتلىرىنى ئۈگۈتۈشنى داۋاملاشتۇرۇپ، دېكابىرنىڭ ئوتتۇرىلىرىغىچە يىگىرمە تۆرت مەكتەپكە قاتناپ يۈرۈپ ئىككى مىڭ ئوقۇغۇچىغا قاتار بولۇش، مەش دەسسەش، سىنىپتا قانداق ئورنىدىن تۇرۇپ سالام بېرىش، يوقلىما قىلغاندا قانداق جاۋاب بېرىشكە ئۈگۈتۈپ چىقتى. ھەر بىر مەكتەپتە

ھەربىر سىنىپنىڭ يوقلىمىسى بار ئىدى. مەمتىلى ئەپەندى ئوقۇغۇچىلارنى يوقلىمىغا تىزىملاپ، سىنىپ باشلىقى، تازىلىق باشلىقى قاتارلىق سىنىپ ھەيئەتلىرىنى بېكىتىپ، يېڭى ئوقۇتقۇچىلارنىڭ ئوقۇش پۈتتۈرۈپ كەلگەن ھامان قىيىنچىلىققا يولۇقماستىن، زېرىكىپ كەتمەسلىكى ئۈچۈن، ئىشنىڭ باشلىنىشىدىكى قىيىن ئۆتكەنلەرنى ئۆزى ھەل قىلىپ قويماقتا ئىدى.

دارىمۇئەللىمىنىڭ ئوقۇش يەنە بىرەر ئايدىن كېيىن تاماملىناتتى. بۇ ۋاقىت ئىچىدە كەنتلەردىكى ئىپتىدائىي مەكتەپلەرنىڭ يېڭى ئوقۇغۇچىلىرىغا بىر نەچچە جۈملە خەت ئۆگۈتۈپ چىقىشقا بولۇدىغانلىقىنى ھىس قىلىپ، يەنە دەرىستىن چۈشكەن ھامان ئېتىنى سىنىپ يېزىلارغا كېتىدىغان ئادىتىنى توختاتتى. ئۇنىڭ دىلىدا ئاتۇش يېزىلىرىنىڭ بىر رويىخېتى بولۇپ، شۇ رويىخەتتىكى رەت بويىچە ھەر كۈنى بىرىگە باراتتى. جۈمە كۈنلىرى بىر نەچچىسىگە باراتتى، جۈمە نامىزىدىكى تەشۋىقاتنىمۇ قولدىن بەرمەيتتى.

بۈگۈن نۆۋەت تەختىھون مەكتەپكە كەلگەندى.

ئۇ تەختىھون ئىپتىدائىي مەكتىپىگە كەلگەندە يېڭى ئوقۇغۇچىلار ئۇنى كۈتۈپ تۇرۇشقانىدى. سىنىپتىكى تەكرە مەشتە قاقشال ئوتۇن گۈرۈلدەپ سىنىپ ھارارەت چېچىپ تۇراتتى. تەۋىپىق ئادەتتە قايسى ۋاقىتتا كېلىدىغانلىقىدىن ئالدىن خەۋەر بېرەتتى. ئاتلار ھەيئىتى بالىلارنى مەكتەپكە ھازىر قىلىپ تۇراتتى. شۇڭا بالىلارنى كۈتۈش بىلەن ۋاقىت زاپا بولمايتتى. مەمتىلى ئەپەندىنىڭ پاكىز تورۇق ئېتىنىڭ بېشى كۈچىنىڭ ئاغزىدا كۆرۈنۈشى بىلەنلا ئوقۇغۇچىلار سىنىپلىرىغا كىرىپ، نەچچە ۋاقىتتىن بېرى ئۆگۈتۈلگەن تەرتىپ بويىچە ئورۇنلىرىغا ئولتۇرۇپ، ئەپەندىنىڭ سىنىپقا كىرىشىنى كۈتۈشەتتى.

تەۋىپىق ۋاقىتتىن تېجەش ئۈچۈن ئاتلار ھەيئىتىنىڭ شۇ كۈنكى نۆۋەتچىسى بىلەن قىسقىلا تېنچلىق سورۇشۇپ، سىنىپقا قاراپ ماڭدى. ئۇنىڭ مۇھاپىزەتچىلىرى ئىشىك باسقۇچىدا قېلىشتى. مەمتىلى ئەپەندى دالاندىن ئاۋۋال ئوڭ تەرەپتىكى سىنىپقا كىرگەندە بوم ئاۋازلىق، شۇ

سەنپىتىكىلەرگە نىسبەتەن يېشى ھەم بويى يوغانراق بىرسى: — ھۆرمەت! — دەپ ۋارقىردى. ئۇ بۇ سۆزنى دېيىش ۋاقتى ھەقىقىي يېتىپ كەلگەچە نەچچە قېتىم مۇشۇ ھاياجانلىق مىنۇتلارنى كۆڭلىدە تەكرالاپ كۆرگەن، ھەمدە ۋۇجۇدى تىترەپ كەتكەنىدى. رەسمىي ۋاقتى كەلگەندە بولسا قانچە يادلاپ تۇرغىنىغا قارىماي يەنە سەل مەڭدەپ، بىر سىكىنۇتچە ھايال بولۇپ قالدى. ئۇنىڭ قانداق روھى ھالەتتە ئىكەنلىكىنى چۈشۈنۈپ تۇرغان تەۋپىق ئۇنى ئەيىبكە بۇيرىمىدى. قالغان ئوقۇغۇچىلارمۇ مەمتىلى ئەپەندىنىڭ ئوقۇتقۇچى كىرگەندە قانداق سالام قىلىش ھەققىدىكى ئۆگۈتۈشلىرىنى ئەسلىشكە تىرىشىپ، ئوڭ قولىنى باش ئۈستىگە (ئالاقىنى ئالدى تەرەپكە قارىتىپ) كۆتۈرۈشنى كۆپ قېتىم كۆڭلىدىن كەچۈرگەن، سەنپ باشلىقنىڭ سالامغا چاقىرىشىنى كۈتۈپ جىددى روھى ھالەتتە تۇرۇشقانىدى. سەنپ باشلىقنىڭ خىتابى جاراڭلىغاندا بولسا ئۇلارنىڭ بىر مۇنچىسى مەڭدەپ كېتىپ سالام تەكشى بولمىدى ئورنىدىن تۇرغاندىمۇ تاراق- تۇرۇق بەك ئۇزاققا سوزۇلغاندەك بىلىنىپ كەتتى. بۇ ھالەتتە تەۋپىق روھى ھالەتنىڭ جىددىيلىشىپ كېتىشىدىن، چالا ئۆگەنكەنلىكىدىن ئەمەس دەپ ھەس قىلدى. شۇڭا ئۇلارنى ئەيىبكە بۇيرۇمىدى.

مەمتىلى ئەپەندى، ئىللىق كۈلۈمسىرەپ باش لىڭشىتتى ۋە ئىنتايىن مۇلايىم، رازىلىق ئاھاڭىدا «ئولتۇرۇڭلار» دېدى. ئوقۇغۇچىلارنىڭ ئولتۇرۇش ۋاقتىمۇ ئۇزۇنغا سوزۇلغاندەك تۇيۇلدى. يەنە بىر پەس تاراق- تۇرۇق بولۇپ كەتتى. ئۇنىڭ خىيالىدىن بۇ ئوقۇغۇچىلارنىڭ ھازىرقى مۇھىتى، ئىلگىرىكى ئەھۋالى ئائىلە تەربىيىسى ۋە ئائىلە مۇھىتى، ئاتا- بۇۋىلىرىنىڭ ئۆتمۈشى قاتارلىق ناھايىتى كۆپ ئىشلار چاقماق تېزلىكىدە ئۆتتى. دېمەك، ئۇ شۇنى ئويلىدىكى ھازىرقى مۇنداق كولىكتىپ ھالدا بىر سەنپتا، ئۇنىڭ ئۈستىگە پارتىلاردا ئولتۇرۇپ مۇنداق تەرتىپكە ئۆگۈنۈش بۇ بالىلار ھەم ئۇلارنىڭ ئاتا- ئانىلىرىنىڭ تەسەۋۋۇرىغا كەلمىگەنلا ئىشلار ئىدى. ئەمدىلىكتە ئۇلار ئۆزلىرىگە ھەم غەلىتە ھەم قىزىق تۇيۇلغان بۇ ئىشلارنى ئۆزلىرى بىۋاسىتە باشتىن كەچۈرۈپ ئولتۇرۇشاتتى.

تەۋىپىق بۇ سەبەبىي بالىلاردىن ئىبارەت بىر پارچە بوز يەرگە ئۇرۇق چېچىپ، ئۇنىڭدىن ھوسۇلنىڭ بىخلىرىنى كۆرگىنىدە كۆڭلى سۆيۈنۈپ، ھاردۇقى چىققاندا بولۇپ قالدى.

— ئەي، تەلەبىلەر، — دېدى تەۋىپىق نانتىقلاردا تاختۇلۇپ، ھەمدە شائىرانە ھىسىيات بىلەن، — يېقىن ئارىدا سىلەرنىڭ ئالدىڭلارغا كېلىپ سىلەرنى ئوقۇتۇدىغان مۇئەللىملەر ھازىر ئۆزلىرىمۇ تېخى تەلەبە، ئۇلارنىڭ يېشى سىلەردىن بەك چوڭمۇ ئەمەس، شۇڭا ھە دېگەندە قىيىنلىق قالماسلىقى ئۈچۈن سىلەر تەرتىپلەرنى تىرىشىپ ئۆگۈنۈۋېلىڭلار. ھازىرمۇ خېلى ئوبدان ئۆگەندىڭلار يەنە شۇنداق بولسىمۇ، يېڭى ئۇستازڭلارنى ئۆزەڭلارغا تېخىمۇ ئامراق قېلىۋېلىش ئۈچۈن ئەمدى بىز بىر مۆجىزە تەييارلاپ قويايلى. مەن سىلەرگە ئىككى جۈملە خەت ئۆگۈتۈپ قوياي، بۇ خەت تاختىغا يېزىقلىق تۇرسۇن، مۇئەللىم سىلەردىن بۇنى سورىغاندا دەرھال جاۋاب بېرىپ، ئۇنى ھەيران قالدۇرۇۋېتىڭلار يېڭى مۇئەللىم ئىچىدە: «بۇ بالىلار دەرس ئاڭلىماي تۇرۇپلا خەتلەرنى ئۆگۈنۈۋاپتۇ، تازا زەكى (چېچەن) بالىلار ئىكەن» دەپ ئويلاپ خوش بولۇپ كەتسۇن بولامدۇ؟ — بۇ ئۇنىڭ بىر خىل ئۆگۈتۈش مەنىسىدە، بۇنىڭ بىلەن بالىلار بىر قىيىن ۋەزىپىنى ئورۇنداۋاتقاندا ئەمەس، بىر كۆڭۈللۈك ئويۇن ئويناۋاتقاندا كىلا تۇيماستىن ئۆگۈنۈپ قالاتتى.

— بولۇدۇ! — بالىلار بىر ئېغىزدىن چۇرقراشتى.

بۇ چاغدا مەمتىلى ئەپەندىنىڭ مەكتەپكە كەلگەنلىكىدىن خەۋەر تاپقان دېھقانلار بىر-ئىككىدىن مەكتەپكە كىرىشىپ، دېرىزىلەردىن سىنىپقا قاراپ تۇرۇشاتتى. ئەزەلدىن مۇنداق يېڭىچە مەكتەپ، يېڭىچە تەرتىپنى كۆرمىگەن، تېخىمۇ مۇھىمى، نامرات ۋە قالاق تۇرمۇشتا، خۇراپى مۇھىتتا مەدەنىي ھاياتتىن مەھرۇم بولغان خەلق، ئەمەك ئۈچۈنمۇ تەنتەربىيە ئويناۋاتقان بالىلارغا قاراپ تۇرۇشنى چوڭ كۆڭۈل خۇشى ھىسابلايتتى.

مەمتىلى ئەپەندى دېرىزىدىن قارىشىۋاتقانلارغا بىر نەزەر تاشلىدى. ئەمما ئۇلارغا گەپ قىلماستىن بورنى قولىغا ئېلىپ مۇنبەرگە چىقتى ۋە

يوغان- يوغان قىلىپ، «ياشسۇن ۋەتەن! ياشسۇن مىللەت!» دېگەن خەتلەرنى يازدى. بۇ خەتلەرنىڭ ئاستىغا ئۇدۇل قىلىپ، شۇ سۆزلەرنى «+ + + ن ...» شەكلىدە ھەرپلەر بويىچە ئايرىپ يازدى ئاندىن كۆرسەتكۈچ تاياق بىلەن كۆرسۈتۈپ:

— ياشسۇن ۋەتەن! ياشسۇن مىللەت! — دەپ جاراڭلىق ئاۋازدا ئوقىدى، — مۇشۇ ئىككى سۆزنى ئۈگۈنۈۋېلىڭلار، ساۋادىڭلارنى مانا شۇ ئىككى سۆزدىن باشلاپ چىقارماقنى زۆرۈر دەپ ئويلايمەن. بۇنىڭ مۇھىملىقىنى سىلەر ئىپتىدائىي مەكتەپنى پۈتتۈرۈپ رۇشتى مەكتەپكە چىققاندا چۈشەندۈرۈپ قويۇمەن. ئەمىسە ئالدى بىلەن ھەجىلەپ ئوقۇيلى، ماڭا ئەگىشىپ ئوقۇڭلار.

مەمتىلى ئەپەندىنىڭ ئوقۇتۇش ئۇسۇلى ئۆزگىچە ئىدى. ئۇ ئادەتتە ئېلىپبەنى بىر ھەرپ- بىر ھەرپتىن ئۈگۈتۈشنى ھەم ئۈنۈمسىز، ھەم ۋاقىتنى ئىسراپ قىلىدۇ، دەپ قارايتتى. ئۇنىڭ كۆز قارىشىچە يەككە ھەرپلەر تولىمۇ ئابىستىراكت بولۇپ، تېخى ھېچنەرسە بىلمەيدىغان بالىلارنىڭ بۇنداق مەۋھۇم بەلگىلەرنى ئەستە تۇتۇۋالمىقى تەسىدى. شۇڭا ئۇ ئەڭ ئاۋۋال ئومۇملاشقان، تۇرمۇشتا كۆپ ئۇچرايدىغان ئاددىي جۈملىلەرنى ئۈگۈتۈش بىلەن ھەرپ ئۈگۈتۈشنى بىرىكتۈرۈپ ئېلىپ باراتتى. بۇنداق بولغاندا ئوقۇغۇچىلار كونكرېت ئوقۇملارنى ئاسانلا يادلىۋالالايتتى- دە، يادلىۋالغان جۈملىلەردىكى ھەرپلەرنىمۇ بىرلىكتە ئۈگۈنۈپ كېتەتتى. بۇنداق بولغاندا ۋاقىت ناھايىتى كۆپ تېجىلەتتى. ئۇ بىر ئاي ئىچىدە ساۋادلىق قىلىپ بولۇشنى نىشان قىلاتتى. بىر ئاي ئىچىدە ساۋاد چىقىرىش ۋەزىپىسىنى ئورۇنلىيالمىغان مۇئەللىم ئەڭ يارامسىز مۇئەللىم دەپ ھىسابلايتتى.

ئۇ زېھنى غۇبارسىز ئۆسمۈرلەرگە ئىككى جۈملە سۆزنى چاپسانلا يادلىتىپ بولىدى. بىر پارچە ئاق قەغەز دە ئەڭ دەسلەپكى رەڭ بەلگىلەر قانداق روشەن ۋە ئاسان ئىز قالدۇرسا، بۇ بالىلارمۇ ئىككى جۈملە سۆز شۇنداق ئىز قالدۇردى. ئۇ كۆپ قېتىم ئوقۇتۇپ ئاندىن ئۇلارنىڭ ئۆزلىرىنى ئوقۇپ بېقىشقا بۇيرۇدى. ئوقۇغۇچىلار ھەر بىر جۈملىنى يادلىۋېلىپلا

قالماي، بۇ جۈملىلەردە ئىشلىتىلگەن تاۋۇشلارنىڭ نامىنىمۇ تەرتىپ بويىچە ئېيتىپ بېرەلەيدىغان بولدى.

— ئەمىسە، مەن سىلەر بىلەن شۇنچىلىكلا بىللە بولمەن، بۇ مېنىڭ سىلەرگە ئاخىرقى قېتىم ئۈگۈتۈشم بولۇپ قالدۇ. بۇ سۆزلەرنى يېڭى مۇئەللىمىڭلار كەلگىچە ئۇنتۇپ قالساڭلار ئەيىبكە قالسىلەر شۇڭا ھەر كۈنى كېلىپ ئوقۇپ كېتىڭلار ئەمدى ئۆزۈڭلار ئوقۇڭلار، مەن يەنە بىر سىنىپقا كىرەي، دېدى ئۇ.

تەۋپىق يەنە بىر سىنىپقا كىرىپ، ئۇ يەردە كۈتۈپ ئولتۇرۇشقان ئۆسمۈرلەرگە خۇددى شۇ ئىككى جۈملىنى ئۈگۈتۈشكە باشلىدى.

دەريا بۇغۇزىنىڭ ئوڭ تەرىپىدىكى تىك تاغنىڭ ئۈستىدە كەچكى شەرىپەق جىلۋىلەنگەندە تەۋپىق تەختىھوندىن قايتتى. ئۇ بۈگۈن مەكتەپكە قايتماي، بويامەتكە — ئاكىسىنىڭ ئۆيىگە بارماقچى ئىدى. ئۇ يولدا بارغىچە ئىككى جەڭچىسىگە يەنە بىر مۇنچە لەتىپىلەرنى سۆزلەپ بېرىپ ئۇلارنى جانلاندرۇپ قويدى. ئادەتتە ئۇ بۇ ئىككى ئەسكىرى ھەققىدە ھەمىشە «ئۇلار زېرىكىپ قېلىۋاتامدىغاندۇ؟ بىرلىكتە جەڭ قىلغان سەبداشلىرىدىن ئايرىلغىنى ئۈچۈن نارازىمىدۇ؟ ئۇلارغا مېنىڭ ئارقامدا يۈرۈشتىن قوشۇندا يولداشلىرى ئارىسىدا بولغىنى ئەلۋەتتە كۆڭۈللۈكرەك بولسا كېرەك، مەن بىلەن بولۇپ يا كېچىسى، يا كۈندۈزى ئارام تاپمىسا، ياش ئادەمنىڭ ئىچى سىقىلماي قالامدۇ؟» دېگەنلەرنى كۆڭلىدىن كەچۈرەتتى. ئادەتتە ئۇلار بىلەن ئەسرالشىدىغان بۇنداق پۇرسەت يول ئۈستىدىلا بولاتتى. كەچتە بولسا جەڭچىلەر ئەپەندىنىڭ بارى-يوقى بىر نەچچە سائەتلا بولغان دەم ئېلىش ۋاقتىنى ئالماسلىق ئۈچۈن ئۇنىڭ قاتتىق تۇتقىنىغا ئۇنىماي ئۇخلايلى دەپ ئالدىرايتتى. ئۇلارغا بىرەر كۆڭۈللۈك ئەمەك تېپىپ بېرەلمەيۋاتقىنىغا ئۆكۈنۈپ قالغان ئەپەندى «سۆزىناي» تاماكىسىدىن چىقىرىپ ئۇلارغا بىر تالدىن تۇتتى. ئۇ تاماكىنى ناھايىتى ئاز چېكەتتى ھەم خەلق ئالدىدا چەكمەيتتى.

ئۇ كېتىۋېتىپ، ھېچنەرسىنى ئويلىماسلىققا، پۈتۈن ھىسسىياتى بىلەن ھازىرنىڭ ئۆزىدىكى سۆھبەتنى، جەڭچىلەرنىڭ پارىڭى ۋە ئۇلارغا قانداق

لەتەپىنى سۆزلەپ بېرىش بىلەنلا بولۇشقا تىرىشتى. ئادەتتە ئۇ يول  
ئۈستىدە ئەنە شۇنداق دەم ئالاتتى.

# يىگىرمە تۆرتىنچى باب

## 1

دارىلمۇئەللىمىن ئوقۇغۇچىلىرى ئوقۇش پۈتتۈرۈشكە ئازلا قالدى. رامزان ئايلىرى بولغاچقا تەقسىم قىلىش پائالىيىتىنى رامزاندىن كېيىنگە قالدۇرۇش ئۈچۈن مەكتەپتە يەنە نۇرغۇن قېتىملىق تەنتەربىيە پائالىيىتى، نۇتۇق سۆزلەش، ئۇيۇن قويۇش پائالىيەتلىرى ئېلىپ بېرىلدى. ئۇلار قەدىر كېچىسىنى <sup>①</sup> قوشنا دېھقانلار بىلەن تۈنەپ ئۆتكۈزدى. بۇ تۈنەك كېچىسى شۇنداق مەزمۇندار ئورۇنلاشتۇرۇلدىكى، مەدرىس ئەتراپىدىكى دېھقانلار ھاياتى بويى ئۇنىڭ لەززىتىنى تېتىپ قالدى: ئىبادەت قىلىندى، قۇرئان تەپسىرى ئۈچۈن موللا ئېزىز داموللام تەكلىپ قىلىنغاندى، ھەدىستىن تۇرمۇشىمىزدىكى بىدئەتلەرنىڭ چەكلىنىشىگە دائىر مەزمۇنلارنى تاھىر خەلىپە سۆزلەپ بەردى، چەتئەلدىكى ھايات يېڭىلىقلىرى، تەرەققىياتلار ھەققىدە تەۋپىق سۆزلەپ بەردى، ئابدراخمان شائىر، سابىتلار شېئىر ئوقۇپ بەردى... بۇنىڭ يەنە شۇنداق ئەھمىيىتى بولدىكى، ئۆتكەندە ئۇلار ئۈستىدە توقۇلغان پىتىنىلەر، دەھرىلىك بۆھتانى، ناسارا، جوھۇت دېگەندەك بەدىئىياتلار خەلقنىڭ قەلبىدىن ئەبىدىيەن يۇيۇپ تاشلاندى! خەلق ھېچقاچان بۇنداق مەنىلىك تۈنەك تۈنەپ باقمىغانىدى. ئۆزلىرىنى دىننىڭ ھامىسى، تەرغىباتچىسى كۆرسۈتۈدىغانلار بۇندىن ئىلگىرى ۋە كېيىن ھېچ زامان بۇنداق چۈشۈنۈشلۈك تەرغىبات قىلىپ باقمىغان، بۇنىچىلىك كۆپ دىنىي ساۋاق بەرمىگەنىدى.

دارىلمۇئەللىمىن پۈتۈش ھارپىسىدا تەۋپىق قەشقەردىكى دوستلارغا خەۋەر قىلغانىدى. قەشقەردىن ئوقۇش پۈتتۈرۈش مۇراسىمىغا قاتنىشىش

<sup>①</sup> قەدىر كېچىسى — رامزاننىڭ 27 - كۈنى، قۇرئان شۇ كۈندىن باشلاپ چۈشۈرۈلگەن، — ئا.



ئۈچۈن ئەخمەد ئەپەندى بىلەن مەجىددىن ئەپەندى چىقتى.  
— باشقىلار ئۆز ئىشلىرىدىن ئېشىنالمىدى. دوستۇم، — دېدى  
دوختۇر، — يەنە مەن «قېرى» دوستىڭىز خۇشاللىقىڭىزغا ئورتاق  
بولۇدىغان بولدۇم.

— ئۆتكەندە مەن يامان كۈنلەرگە قالغاندىمۇ سىز كىلىپ قايغۇمغا  
ئورتاق بولغانىدىڭىز، ئەمدى خۇشاللىقىمغا ئورتاق بولمىسىڭىز بۇ  
خۇددى جاپاسىنى تارتىپ، ھالاۋىتىنى كۆرمىگەندەك بىر ئىش بولاتتى، —  
تەۋپىق ئەخمەد ئەپەندىگە قاراپ ئەھۋاللاشتى، — خوش، دوستۇم، ئۆزىڭىز،  
ئىشلىرىڭىز ھەممىسى جايىدا، ئەمدى ھېلىقى دوستىمىز رېھىم —  
قاچاق ئەسكەر نېمىش تۇتۇۋاتىدۇ؟ ئوقۇشى قانداق؟ مال بولۇدىغاندەك  
قىلامدۇ؟

ئەخمەد ئەپەندى كەم سۆزلىكىگە يارىشا بىر ئېغىزدىن ئۈزۈپ - ئۈزۈپ  
جاۋاپ بەردى. رېھىمنى بىر - ئىككى ئېغىز ماختاپ قويدى.

— ئەخمەد ئەپەندىنى ماڭا ھەمراھ بولۇڭ دېپ شۇنچە قىلدىم، رەت  
قىلغىلى تاسلا قالدى. مۇشۇنداق بىر ئادەم قانداق دوست بولسۇن؟  
بۇ چاقچاقلارغا ئەخمەد ئەپەندى مېيىقىدا كۈلۈپ، جىمجىت قۇلاق  
سالاتتى. ئۇ ئىلگىرىكىدەكلا خىيالچان ۋە كەم سۆز ئىدى.

دوستلار كېلىپلا تەۋپىقنىڭ ئىشلىرىغا ياردەم بېرىشكە كىرىشىپ  
كەتتى. ھەر قايسى كەنت مەكتەپلەرگە تەقسىم قىلىنىدىغان  
مۇئەللىملەرنىڭ رويخېتىنى تەييارلاش، ھەر بىر كەنت ئىپتىدائىي  
مەكتەپلىرىنىڭ ئەھۋالىنى ئارخىپ ئۈچۈن تەپسىلىي خاتىرىلەش ۋە  
كېيىنكى بىر يىللىق ئوقۇتۇش پىلانى قاتارلىقلارنى قولمۇ - قول  
پۈتتۈرۈۋەتتى. ئىش ئۈستىدە مەجىددىن ئەپەندى قەشقەردىكىلەرنىڭ ھەر  
بىرى توغرىلۇق راست بىلەن يالغاننى قوشۇپ لەتىپىلەر سۆزلەپ بېرەتتى.  
ئىشنى ئاساسەن ئەخمەد ئەپەندىلا قىلدى دېسىمۇ بولاتتى. ئۇ ئىشتىن  
باش كۆتۈرمەيتتى. ھەم كۈلمەيتتى. تەۋپىق بولسا قولى ئىش بىلەن  
بولاتتى - يۇ، ئاغزى بولسا مەجىددىن ئەپەندىنىڭ لەتىپىلىرىنى  
كوچىلاشتىن توختىمايتتى.

— زىيانىڭ گېپىنى تېخى قىلمىدىڭىزغۇ؟ ئۇ ھەقتە تازا كۆلكۈلۈك لەتىپە بولسا سۆزلەپ بەرسىڭىز ئىدى، مەن قەشقەرگە بارغىنىمدا لەتىپىڭىزدىن پايدىلىنىپ ئەدىپنى بېرەتتىم.

— دېمىسىڭىزمۇ تازا كۆڭلىڭىزدىكىدەك بىر لەتىپە بار، — دەيتتى. مەجىددىن ھاسسىنى پىرقىرتىپ ئولتۇرۇپ كۈلۈپ تېلىققان ھالدا لەتىپىنى باشلاپ.

— شەۋقى بوۋاي ھەققىدە نېمىلەرنى بىلىسىز؟ ئەخمەد ئەپەندىنى قېشىمىزدا دەپ يۈز خاتىرە قىلىپ ئولتۇرماڭ جۇمۇ، — تەۋىپىق دوختۇر بىلەن قەۋەتلا چىقىشقاچقا ھەم بىر- بىرىنىڭ مەجەزىنى بىلىشكەچكە بىردەممۇ چاقچاقسىز تۇرۇشالمايتتى.

تەۋىپىق ھەر قايسى مەكتەپلەرگە تەقسىم قىلىنغان مۇئەللىملەر ۋە شۇ مەكتەپ مۇدىرلىرىنىڭ ئىسمى ئېلان قىلىنغاندىن كېيىن، ئوقۇغۇچىلارنى يېڭى خىزمەت ئورۇنلىرىغا ئۇرۇنۇشنى بىر خىل داغدۇغىلىق پائالىيەت تەرىقىسىدە ئورۇنلاشتۇردى. ئۇ خېلىدىن بېرىلا مۇشۇنداق قىلىشنى ئويلاپ كېلىۋاتاتتى. بۇنداق بولغاندا بۇ ئوقۇل يېڭى مۇئەللىملەرنى خىزمەت ئورۇنلىرىغا تەقسىم قىلىشلا ئەمەس، بىر قېتىملىق يېڭى مەدەنىيەت تەرغىباتى — يەنە كېلىپ كۈنكېرىت ۋە جانلىق تەشۋىقات بولاتتى. ئۇ ئاخىرقى كۈنلەردە شاگىرتلىرىغا «بىز — مۇئەللىم!» دېگەن ناخشىنى ئۈگۈتۈشكە ئۈلگۈرگەندى.

شەۋۋالىنىڭ ئونلىرىدا<sup>①</sup> ئۇلار ئاخىرى يولغا چىقىدىغان بولدى. جىمى تەييارلىقلار پۈتكەندى. يولغا چىقىدىغان كۈنى سەھەردە ئۇلار مەدرىس ھويلىسىدا سەپ تۇرۇپ، يەر- جاھان ئارقارغىچە مەشىق قىلىشتى. ئوڭۇرۇق خەلقى ئۇلارنىڭ «ئەپەندى» بولۇپ، بالا ئوقۇتۇش ئۈچۈن تاراپ كېتىدىغانلىقى ۋە ئەمدى نەچچە ۋاقىتتىن بېرى قايناپ تۇرغان مەدرىس ھويلىسى جىمىپ قالىدىغانلىقىنى ئويلىغىنىدا ئۇلارنىڭ كۆڭلىدە چوڭ بىر بوشلۇق ھاسىل بولغاندەك بولدى. ئۇلارنىڭ جەڭگىۋار شاۋقۇنلىرىغا

① 1935 - يىلى يانۋارنىڭ ئوتتۇرىلىرى، — ئا.

ئۈگۈنۈپ قالغان كىشىلەر ئۇلار سىز بۇ يەرنىڭ چۆلدە رەپ قالىدىغانلىقىنى ئويلىغىنىدا كۆڭۈللىرى يېرىم بولغاندەك بولاتتى. شۇڭا ئۇلار بۈگۈن ئاخىرقى قېتىم بۇلارنىڭ «ئويۇن» لىرىنى كۆرگەچ بىلەن ئۇلارنى ئوڭرۇقتىن ئۇزۇتۇپ قويماقچىدى.

دارىلمۇئەللىم ئوقۇغۇچىلىرى — ئەتنىڭ مۇئەللىملىرى «بىز — مۇئەللىم!» دېگەن ناخشىنى ياڭرىتىپ مەكتەپ ھويلىسىدا كۈچلۈك قەدەملىرى بىلەن ئەكس سادا ياڭرىتىپ بىر نەچچە مەيدان ئايلانغاندىن كېيىن، غەرب تەرەپكە — دەرۋازىغا قاراپ يۈزلەندى، مەمتىلى ئەپەندى ئوقۇغۇچىلارنى ئادەتتىكى ئۇسۇلى بويىچە بوم ئاۋازلىقلار، زىل ئاۋازلىقلارنى ئايرىپ ئورۇنلاشتۇرغانىدى. ئۇلارنىڭ سېپى ئالدىدا بايراق ۋە تۆمۈر قاسقانلىق يېڭى دۇمباق ۋە بارابانلار بارىدى. (بۇ خىلدىكى تەنتەربىيە سايمانلىرى توختاينىڭ تىرىشچانلىقى بىلەن يېقىندىلا سوۋېت ئىتتىپاقىدىن كەلتۈرۈلگەنىدى) بايراقنىڭ ئارقىسىدىلا نىمتۇللا بىلەن مەڭلىكاخۇن ئىككىسى تولۇق قوراللانغان ھالدا مېڭىشقان بولۇپ، ئوقۇغۇچىلار قوشۇنغا تېخىمۇ سۈر ھەيۋە قوشقاندى.

مەمتىلى ئەپەندى ئىنتايىن چاققان ۋە تېتىك قەدەملەر بىلەن گاھ سەپنىڭ ئالدىغا، گاھ سول تەرەپكە، گاھ ئوڭ تەرەپكە ئۆتۈپ، خۇددى ياغاچچىلار رەندىلىگەن تاختىغا قارىغاندەك قاراپ سەپنى تۈزلەيتتى. كىمنىڭ بىلىكى چىقىپ قالغانلىقىنى خاتاسىز سېزەتتى - دە، شۇ ئوقۇغۇچىنىڭ ئىسمىنى ئاتا پۇراقىرايتتى. قاتار شۇنچىلىك ئەستايىدىل ۋە قاتتىق قوللۇق بىلەن يۇقۇرى تەلەپتە تىزىلغاندىن كېيىن ئۇ ھەربىي قوماندانلاردەك كۆتۈرەڭگۈ ئاۋازدا كوماندا بەردى:

— ئالدىغا قاراپ، — ئۇ سوزۇپ توۋلىدى. ئۇنىڭ ئاۋازى سەھەردە مورىلاردىن چىققان تۈتۈن بىلەن تۇمان ئارىلاشقان سوغۇق ھاۋادا تىترىگەندەك بولۇپ يىراقلىرىغا كەتتى. ئېغىز - بۇرۇنلاردىن توختاۋسىز ھور كۆتۈرۈلەتتى، — قەدەملەپ، مارش! — مەمتىلى ئەپەندى كوماندا بىلەن تەڭلا سەپنىڭ يېنىدا گاھ ئالدىغا، گاھ ئارقىغا يۈگرەپ، ئېڭىشىپ تۇرۇپ توغرا قاتارنىڭ قەدەم ئېلىشقا بىرمۇ-بىر قاراپ چىقتى، ئوقۇغۇچىلارنىڭ

قەدەم ئېلىشى گويا ھەربىي پاراۋانلىقىنى ھۆرمەت قاراۋۇللىرىنىڭكىدەك تەكشى، يەرگە چۈشكەن ئاۋازى خۇددى بىرلا ئاياقتىن چىققاندىكى رېتىملىك ئىدى. توغرا قاتاردىكى تۆت ئوقۇغۇچىنىڭ ئالدىغا چىقىرىلىۋاتقان پۇتى ۋە ئارقىدا قېلىۋاتقان پۇتى خۇددى ئېچىلىپ يېپىلىۋاتقان دەرۋازا قانىتىدەك بولسىمۇ تەۋپىق قاتارنىڭ يېنىدا يەل تاپاندىكى سىلىق يۈگرەپ، ئەستايىدىل كۈزۈتەتتى. ئۇ ھەتتا قەدەم

تۇتىشىنىڭمۇ بىر خىل چىقىشىنى تەلەپ قىلاتتى. ئۇ بەزى- بەزىدە:

— ئابدۇغۇپۇر، ئوغلۇم، پۇتۇڭنى بەك چىڭ ئۇرۇۋەتتىڭ! رېتىمنى بۇزما! مۇھەممەد قارى، سەن چىگرارق دەسسەگەن! — دەپ ۋارقىراپ تۇراتتى.

— ئابلىمىت قارى، پۇتۇڭ سەل بۇرۇن چىقىۋاتىدۇ، دىققەت قىلغىن ئوغلۇم!

باياتىن بېرى ئۇلارنىڭ مەش دەسسەگەننى كۆرۈپ تۇرۇشقان خەلق ئارقىدىن ئەگىشىپ چىقىشتى. ئۇنىڭدىن باشقا ئۇلار بېسىپ ئۆتۈدىغان يوللارغىمۇ خەلق دەۋرەپ چىقىپ، ئىختىيارسىز تەشكىللەنگەن قارشى ئېلىش مۇراسىمى ھاسىل قىلغانىدى. ئۇلارنىڭ ھەممىسى بۇ ئاجايىپ قوشۇنغا، ھەيۋەتلىك دۇمباق ساداسى، رېتىملىك سۇناي ۋە يەنە بىر خىل مۇزىكىدەك رېتىملىق قەدەم ئۇرۇشىنى ئاڭلاپ ھاياجانلىناتتى. بۇ سەپتە ئوغلۇللىرى بارلار بولسا گويا ئۆزى ئاشۇ سەپتە كېتىۋاتقاندىكى پەخىرلىنىپ كېتەتتى.

— ناخشا! — دەپ توۋلىدى تەۋپىق.

پۈتۈن سەپ ناخشا باشلىۋەتتى:

بىز — مۇئەللىم، يۇتلاردا مەكتەپ ئاچىمىز،

ۋەتەن، مىللەت باشىگە نۇرلار ساچىمىز.

ئۆتمسۇن دەپ ئەۋلادلار ئەمدى قۇل بولۇپ،

بىز قان كېچىپ، جان بېرىپ يوللار ئاچىمىز.

تالاي يىللار زۇلمەتتە تېنەپ خار بولدۇق،

ئىلىم- ئىرپان يولغا شۇنچە زار بولدۇق.  
خۇرپاتتا قالدۇرۇپ ئەزدى زالىملار،  
كۆزلىرىمىز قارىغۇ، كۆپ ناچار بولدۇق.

بىزنىڭ ماڭغان يولىمىز سائادەت يولى،  
بىز ۋەتەننىڭ يېڭىدىن ئېچىلغان گۈلى.  
ئوقۇتىمىز ئەۋلادنى يېڭى پەن بىلەن،  
پۇختا بولسۇن مەكتەپنىڭ بېسىلغان ھۈلى.

يورۇق تاغغا تەلپۈندى ۋىلايىتىمىز،  
ئىلىم بىلەن تىكلەنگەي ئىناۋىتىمىز.  
مەنبە بولدى ئىرپانغا يۇرتىمىز ئاتۇش،  
ئىرپان بىلەن ئېچىلغاي سائادىتىمىز.

مارش تېمپىسىدا ئېيتىلغان بۇ ناخشىنى ئوقۇغۇچىلار شۇ قەدەر  
جۇشقۇن، شۇ قەدەر مۇھەببىتى بىلەن ئوقۇشتىكى، يول بويلىرىدا تۇرغان  
بىر مۇنچە كىشىلەر يىغلىۋېتىشتى. قېرى مومايلار دۇنيادىكى ئەڭ نارۇڭ،  
ئەڭ نەپىس ئىسىملار بىلەن ئاتاپ، ئەڭ تاتلىق سۆزلەر بىلەن ئۇلارنى  
ئەركىلىتىشەتتى، ماختىشاتتى. ھەمدە ئاللاھ سۇبھان ۋە تائالانىڭ ئۇلارنى  
يامان كۆز، يامان تىلدىن ساقلىشىنى تىلەپ دۇئا قىلىشاتتى. بوۋايلا  
ساقاللىرىنى سىپاپ:

— مەمتىلى ئەپەندى ئاز تېپىلىدىغان ئادەم جۇما، مۇنداق مۆجىزىنى  
ئاتىمىز كۆگەنما، ئانىمىز كۆگەنمۇ؟ ھە، مانا، كوچا- كوتاغدا ئاپتاپ سۇنۇپ،  
بىكاجىلىقتىن بۇزۇلۇپ كېتىدىغان بىز توپ كۆك پوتىلانى تۈزۈكلا ئادەم  
قىلىپ قويۇپتىغۇ؟ قارىمامسىز، ئۇلانىڭ مېڭىشلىرىنى! — دېيىشەتتى  
زوقلۇنۇپ.

ئۇلار ئاچىياردىن ئۆتۈپ بويامەت مەكتەپكە تەقسىم قىلىنغان ئۈچ  
نەپەر يولدىشىنى يېڭى مەكتەپنىڭ ھويلىسىغا قەدەر ئۇزۇتۇپ كىرىشتى.

ئاندىن ئۇلار بىلەن بىللە سىنىپنى كۆرۈپ بېقىش ئۈچۈن كىرىشىۋىدى، ئوقۇغۇچىلارنىڭ رەتلىك ئولتۇرۇشقىنىنى كۆرۈشتى. تەكرەمەشتە<sup>①</sup> گۈرۈلدەپ ئوت كۆيۈۋاتاتتى. سىنىپ ئىسسىق، ئوقۇغۇچىلار رەتلىك كىيىم- كىچەك كىيگەن(تەۋپىقنىڭ تەلىپى بويىچە ھەر يۇرت ئاتلار ھەيئىتى يېڭى ئوقۇغۇچىلارغا مەمتىلى ئەپەندى تەمىنلىگەن ئەندىزە بىلەن پىچىپ تىكتۈرۈلگەن ئوقۇغۇچىلىق فورمىسى — ماشرەڭ فورما كىيىدۈرگەندى)، سەبى چىرايلىرى پاكىز ۋە ئىللىق ئىدى. ھەممىگە قىزىققۇچى كۆزلىرى بۈركۈت كۆزلىرىدەك چاقناپ تۇراتتى.

سىنىپ باشلىقىنىڭ «ھۆرمەت» خىتابى بىلەن ئوقۇغۇچىلارنىڭ ھەممىسى ئورۇنلىرىدىن تۇرۇپ ئوڭ قولىنى چېكىسىگە كۆتۈرۈپ سالام قىلدى. بۇ ھال يېڭى مۇئەللىملەرنى چەكسىز سۆيۈندۈرۈۋەتتى. تەۋپىق بۇ يەرگە تەقسىم قىلىنغان مۇئەللىملەرنى ئوقۇغۇچىلارغا تونۇشتۇرۇپ قويغاندىن كېيىن ئۇلارنىڭ مۇراسىم تۈگىگەندە كېلىپ رەسمىي ئىشقا چۈشۈدىغانلىقىنى ئېيتىپ، ئوقۇغۇچىلار بىلەن خەيرلەشتى.

يېڭى مەدەنىيەت قوشۇنى سەپىرىنى داۋام قىلدى. ئۇلار ھەربىر كۆچۈم مەھەللىگە كەلگەندە «بىز — مۇئەللىم» دېگەن ناخشىنى تۈۋلشاتتى. ئۇنىڭ ئارقىسىدىن «ئىزچىلار مارشى» نى ۋە باشقا ناخشىلارنى ئوقۇيتتى. ئۇلار بويامەتتىن چىقىپ غەربىي جەنۇپ تەرەپكە بۇرۇلۇپ، يەنە ئاچىاردىن ئۆتۈپ، تېتىر يېزىسىغا كىرىشتى. تېتىردا يېڭى مۇئەللىملەرنى مەكتەپكە ئەكىرىپ قويدى ۋە يەنە ناخشا ياڭرىتىپ، تېتىردىن ئۆتتى. ئۇ يەردىن مېيى مەكتىپىگە قاراپ مېڭىشتى. بۇ يىزىلاردىمۇ خەلق كوچىلارغا دەۋرەپ چىقىپ، كوچىنىڭ ئىككى تەرىپىدە پەرزەنتلىرىنىڭ ھەيۋەتلىك سېپىنى ئۇزۇنۇپ قېلىشتاتتى. تاغ تەرەپتىن سوقۇپ تۇرغان ئېزغىرىن يانۋار شامىلى يۈزلەرنى نەشتەردەك چاقاتتى. لېكىن جىددىيلەشكەن، ھاياجانلانغان، يۈرىكىدە ئىپتىخار ئوتى يېنىپ تۇرغان كىشىلەر سوغۇقنى سەزمەيتتى.

<sup>①</sup> تەكرەمەش — ئوتۇن قلاشقا باپ كېلىدىغان بىر خىل مەش، — ئا.

ئۇلار مېيى مەكتەپكە تەقسىم قىلىنغان سۇلتان ئۆمەر قاتارلىق يولداشلىرىنى ئۇزۇنۇپ سىنىپقىچە بىللە كىرىشتى. بۇ يەردىمۇ تەرتىپكە كەلتۈرلگەن ئوقۇغۇچىلارنىڭ ھۆرمەت سالىمىنى قوبۇل قىلىشقا قاندىن كېيىن، شۇ يەردە ئارام ئېلىشتى ۋە چۈشلۈك تاماق يېيىشتى. مەمتىلى ئەپەندى بۇ سەپەرنىڭ مۇساپىسىغا ئاساسەن قايسى چاغدا قەيەرگە يېتىپ بارىدىغانلىقىنى، قەيەردە تاماق يەپ، قەيەردە قونىدىغانلىقىنى كەنتلەردە ئاتىلار ھەيئىتىگە ئۇقتۇرۇش قىلىغانىدى.

كۈن قىسقا بولغاچقا ئۇلار تاماققا كىرىشكەندە چۈشتىن سەل ئۆتۈپ كەتكەنىدى. ئوقۇغۇچىلار ياتاقلاردا تاماق يەۋاتقاندا ئاتىلار ھەيئىتىنىڭ ئەزالىرى بىلەن پاراڭلىشىۋاتقان مەمتىلى ئەپەندى مەجىدىن ۋە ئەخمەت ئەپەندىلەرنى مۇئەللىملەر ياتىقىغا تەكلىپ قىلدى.

— ھېرىپ قالمىغانسىز، دوختۇر؟ ئاتنى مىنىۋېلىشقا ئۈنمىدىڭىز، ئەمدى ئۆز ئۇۋالىڭىز ئۆزىڭىزگە.

— ياق، ھارغىنىم يوق. ئاغىنىڭىزدىن سوراپ كۆرۈڭ، مەن تېخى ئۇنى يۆلەپ ماڭدىم.

— بۇ گەپچىزە ئەخمەت ئەپەندىگە يۈك بويسىز-دە؟ — دېدى تەۋىپىق ئەھۋالىنى چۈشۈنۈپ.

— ياق، يۈك بولمىدى، — دېدى ئەخمەت ئەپەندى تۈزلا.

تاماق ئۈستىدە تەۋىپىق ئاتىلار ھەيئىتى بىلەن خىزمەت توغرۇلۇق پاراڭلاشتى، ھەم چاقچاق قىلىپ ھەممەيلەننىڭ كۆڭلىنى كۆتۈرۈشكە تىرىشتى. ئۇ كەچلىك تاماق ۋە قونىدىغان جايىنىڭ ئورۇنلاشتۇرۇلۇش ئەھۋالىنى كۆزدىن كەچۈرۈشكە ئاتىلار ھەيئىتىدىن بىرنى ئاتلىق ئىشتاچىغا ئەۋەتتى.

ئوقۇغۇچىلارنىڭ «تاماشاسى» نى كۆرۈش ئۈچۈن ئەتراپتىن يىغىلغان دېھقانلار، بالىلار ۋە ياشلار ئۇلارغا بىر مۆجىزىگە قارىغاندەك ھەۋەسلىنىپ قارىشاتتى. ئۇلار بۇ ياشلارنىڭ يۇرتتىشى، ۋەتەندىشى ئىكەنلىكىگە ئىشەنگىسى كەلمەيۋاتقاندىك قىلاتتى. تېخى تۈنۈگۈنلار بىۋاش، ساياق كۆرگەن «چۆجە خوراز» لارنىڭ بۈگۈن مۇشۇنداق ئادەمگە ئايلانغىنىغا

ھەيران قالاتتى. ئۇلارنىڭ تەڭتۇشلۇقىدا بۇ ھەيرانلىق «سەندەك بولالماسمەنغۇ، خەپ...» دېگەندەك بەسلىشىش تۇيغۇسىنى — مەكتەپكە كىرىپ ئوقۇپ ئۆزۈم شۇنداق ياراملىق ئادەم بولۇش ئىستىكىنى ئويغاتسا؛ ئاشۇلار بىلەن تەڭتۇش بالىلىرى بار كىشىلەردە «مەمتىلى ئەپەندى بالىلارنى ئەدەبلىك، ياراملىق قىلىپ بېرىدىغان چىغى، بالىلىرىمىزنى بەرسەك بولغۇدەك» دېگەن قارارنى مۇستەھكەملەيتتى.

تەۋپىق ھەر جايدا خەلقنىڭ مۇشۇنداق يىغىلىدىغانلىقىنى، مۇشۇ پۇرسەتتىن پايدىلىنىپ يەنە بىر قېتىم ئاقارتىش تەرغىباتى قىلىشقا بولۇدىغانلىقىنى ئالدىن مۆلچەرلىگەنىدى. شۇڭا ھەر توختىغان يەردە توپلانغان جامائەتكە ئوقۇشنىڭ پايدىسى ھەققىدە سۆزلەشنى قولدىن بەرمىدى؛ بۇ يەردىمۇ دۇنيا يېڭىلىقلىرى، بىزنىڭ ھالىمىز، ئوقۇشنىڭ ئەھمىيىتى قاتارلىقلارنى چۈشەندۈردى. ھەمدە ئوقۇش دېگەننىڭ ياش- قېرى دەپ چەكلەنمەيدىغانلىقىنى، ئاتا- ئانىلارنىڭ بالىلىرىنى مەكتەپكە بېرىپلا قالماي، ئۆزلىرىنىڭمۇ كەچكۈرسىلاردا ئوقۇپ ساۋادىنى چىقىرىۋېلىشىنى ئۈمىد قىلىدىغانلىقىنى بىلدۈردى.

ئۇلار بۇ قىسقا مۇراسىمدىن كېيىن جەڭگىۋار سېپىنى تۈزەپ، يەنە شۇنداق ھەيۋەت بىلەن مارشلار ياڭرىتىپ ئىشتاچىغا قاراپ ماڭدى. مېيى، تېتىر خەلقى ئۇلارنى چوڭقۇر مۇھەببەت بىلەن ئۇزۇتۇپ قالدى.

ئۇلار ئاۋۋال ئىشتاچى مەكتەپكە كىرىپ، يېڭى مۇئەللىمنى سىنىپقىچە ئۇزۇتۇپ كىردى. بۇ يەردىمۇ ئوخشاشلا بالىلار تەرتىپلىك ئولتۇرۇشاتتى. ئازادە ۋە يورۇق سىنىپ گۈپپىدە ئىسىغان، ئوقۇغۇچىلارنىڭ روھىدىن تېتىكلىك جۇش ئۇرۇپ تۇراتتى. مۇئەللىملەرنى كۆرۈش بىلەن ئۇلار ئورۇنلىرىدىن تۇرۇپ، ئوڭ قوللىرىنى كۆتۈرۈپ سالام قىلدى. ئۈستەلدە يوقلىما تۇراتتى. ئۇنىڭدا بالىلارنىڭ ئىسمى تەۋپىقنىڭ چىرايلىق پوچۇركىسى بىلەن كۆچۈرۈلگىنىنى كۆرۈشتى.

يېڭى «ئەپەندىلەر» ئاتلار ھەيئىتىنىڭ باشچىلىقىدا مەكتەپنى كۆزدىن كەچۈرگەندىن كېيىن ساھىبخانلارنىڭ داستىخانغا داخىل



بولدى. ئاندىن ئۇلارنى تەييارلانغان ئۆيلەرگە باشلاپ، دەم ئېلىشقا ئورۇنلاشتۇردى.

\*\*\*\*

ئەتسى ئۇلار بويۇنلىرىغا بىر خىلدا كۆك رەڭلىك شارپا ئوراشتى. ماشىرىك ئۈستىباش، پەتىنكە كىيگەن يىگىتلەرگە شارپا بەكمۇ ياراشقان ئىدى. ھاۋانىڭ تېخىمۇ سوغۇقلۇشۇپ كېتىشىدىن قەتئىينەزەر ئۇلار ئىشتاچىدىن يولغا چىقىپ يەنە داغدۇغا بىلەن ئايلىنىشنى داۋام قىلىپ، تېجەنگە كەلدى.

تېجەن مەكتەپ ئاتىلار ھەيئىتى مۇدىرى ئەمەتھاجىمنىڭ ئۆيىنىڭ ئالدىدا — كۆل بويىدا ئىدى. ھازىر قەھرىتان قىش بولغاچقا دەل-دەرەخلەر يالىڭاچلىنىپ قالغان بولسىمۇ، ياز كۈنلىرى بۇ يەرنىڭ تولىمۇ ھاۋالىق بۈككىدە دەرەخلەر بىلەن قاپلانغان راھەتتەخىش جاي ئىكەنلىكى بىلىنىپ تۇراتتى.

ئۇلار سەيپىددىن، ئابدۇلباي ۋە ئابدۇرەشىد قاتارلىق مۇئەللىملەرنى ئاتىلار ھەيئىتىگە تونۇشتۇرۇپ قويغاندىن كېيىن، بىر ئاز دەم ئېلىپ، يولىنى داۋام قىلىشتى. چۈشلۈك تاماق تەختىھونغا ئورۇنلاشتۇرۇلغانىدى.

چۈشتىن كېيىن ئازغان مەكتەپكە ۋە ئۇ يەردىن ئۆتۈپ بازار (مەشھەد) غا كېلىشتى. بۇ يەرنە بىر قونالغۇ ئىدى. شۇ كۈنى ئۇلار يېڭى مۇئەللىملەرنى سىنىپلارغىچە ئۇزۇتۇش ۋە ئاتىلار ھەيئىتىگە تونۇشتۇرۇش رەسمىيەتلىرىنى تۈگۈتۈپ، ئابدۇراخمانھاجى، قۇتلۇقاخۇنلارنىڭ ھەمراھلىقىدا رۇشتى مەكتەپ، قۇمباغدىكى ئىپتىدائىي مەكتەپ ۋە كەلگۈسىدە سېلىنىدىغان قىزلار مەكتىپىنىڭ ئورنى قاتارلىقلارنى كۆرۈشتى. ئاندىن ياتاقلارغا جايلاشتى. ئەتسى بۇ يەردە ئوقۇغۇچىلارنىڭ ماھارەت كۆرسۈتۈش مۇراسىمى ئۆتكۈزۈلمەكچىدى.

ھەزرىت سۇلتان جامەسىنىڭ ھويلىسىدا، خانقا ھوجرىلىرىنىڭ ئالدىدىكى كەڭ مەيداندا تەۋپىقنىڭ ئوقۇغۇچىلىرى مەش دەسسەش، سەپ تۈزەش، خەت ھاسىل قىلىش ماھارىتىنى كۆرسۈتۈۋاتقاندا قارا كۈچلەر ئۇنىڭ خەلق ئىچىدىكى ئابرويىنىڭ مىسلىسىز ئۆسۈۋاتقانلىقىنى ھىس قىلىپ دەملىرى ئىچىگە چۈشۈپ كەتتى. ئەسلىدىنلا قىتغۇر كېلىدىغان بۇ تائىپە ئەمدى خەلق ئالدىدا ھۆرمەت مۇسابىقىسىدە تەۋپىق تەرىپىدىن مەغلۇپ قىلىۋېتىلگەندىن كېيىن يۈرىكىدىكى ئۆچمەنلىك ئوتى تېخىمۇ يامانراق تۇنۇشۇپ كەتتى.

ھابۇلھاجىم ئىشىك ئالدىدا تۇرۇپ، توپ-توپى بىلەن ھەزرىت سۇلتانغا قاراپ ماڭغان جامائەتكە ئەلەم ۋە ئۆچمەنلىك بىلەن قارايتى. كىشىلەر «مەمتىلى ئەپەندىنىڭ بالىلىرى» مەش ئوينىدىكەن دېگەن گەپنى ئاڭلاپ پۈتۈن مەشھەدەتتىن، يەنە ئازغاندىن، تېجەن، شورۇق، سۇنتاغ قاتارلىق قوشنا كەنتلەردىن كېلىشمەكتە ئىدى.

ھەزرىت سۇلتانغا يېقىن ھويلىلارنىڭ بىرى ئالدىدا بۇ تاماشاغا بارمىغان بىرنەچچە يىلەن تۇرۇشاتتى.

— ھاجىم، بۇنىڭ ئۆزى...؟ — دېدى بىرى ئېغىز تاتىلاپ، خوشامەتكۈيلىق بىلەن، ھابۇلھاجىمغا يولدا كېتىۋاتقان كىشىلەرنى ئىما قىلىپ، — ئۇلۇغ جامەنىڭ ھويلىسى قىيامەت، ئادەم ئۈستىگە ئادەم!...

— ھە، بۇ دەجىللىنىڭ ئېشىكىنىڭ ئارقىسىدىن ماڭىدىغانلار مېڭىپ تۇرسۇن، بارىدىغان يېرى قىيامەت. ئازاپ! دوزاققا تۇتۇق بولىدىغانلار! — باياتىن بىرى بىر خىل بېچارىلىك، مەيۈسلۈك بىلەن يېتىملىك ھىس قىلىپ، پەقەت مەغلۇپ بولغۇچىلاردا بولۇدىغان تۆۋەن كەيپىياتتا قېشىنى ئېتىپ تۇرغان ھابۇلھاجىم يېنىدا خوشامەتچىلەر پەيدا بولۇپ، ئۇنىڭغا چىشىنى چىقارغان ھامان قايتىدىن ئۈمىد تۇغۇلغاندەك كەيپىياتقا كېلىپ، چىرايى خېلى ئېچىلىپ قالدى، لېكىن ئۇ بالدۇرقىغا قارىغاندا بەك ئىھتىياتچان بولۇپ كەتكەندى. قورقۇشتىن باشقا ئاشۇ توپ ئىچىگە جامائەتنىڭ كۆر ئۆنىدە قېتىۋەتكەن بالىسىنىڭ بولۇشى بىر ئاز

تىلىنى قىسىپ تۇراتتى.

جامە تەرەپتىن يەرنى زىرىلدەتتىپ قەدەم ئاۋازى، دۇمباق ۋە باراباننىڭ تاغ گۆمۈرۈلۈپ چۈشۈۋاتقاندەك، تۈمەننىڭ ئات يىراقتىن چېپىپ كېلىۋاتقاندەك «گۆمبۈر، گۆمبۈر، گۆمبۈر» قىلغان رىتملىك ئاۋازى، ياشلارنىڭ پۈتۈن زوق - شوقى بىلەن ئوقۇۋاتقان ناخشىسى بۇ يەرگە ئاشكارە ئاڭلىنىپ تۇراتتى. بۇ ئاۋازلار ھېلىقىلارنىڭ قۇلىقىغا مۇش ئۇرغاندەك ئىشتىلەتتى. باراباننىڭ قازىغا بېكىتىلگەن بوم تارنىڭ زىرىلدەشى بۇلارغا توغرىدىن - توغرا يۈرىكى زىرىلدەۋاتقاندەك تويۇلاتتى.

— جاھان مۇشۇنداقلا بولسا ھەممە ئادەم دەۋزىقى بولۇپ كېتىدىغۇ، ھاجىم؟ — دېدى كىچىك بېشىغا تولىمۇ يوغان سەللە ئورنىۋالغان بىرى بۈيۈك ئىسلام دىنى ۋە مۇسۇلمانلارنىڭ تەقدىرىدىگە كۆڭۈل بۆلۈپ.

— ئاللاھ ئۇلۇغ! - دېدى يوغان سەللە ساقلىنى سىپاپ، شەيتانلارچە ھېجىيىپ، — ئاللاھ ھەلىم<sup>①</sup>، پىرىئەۋنىگىمۇ مۆھلەت بېرىلگەن. دىنىي ئىسلامنىڭ نۇرىنى ئۇچۇرمەكچى بولۇشقانلار كۆپ بولغان، ئامما لېكىن ئىسلام دىنى يەنىلا مۇمىنلەرنىڭ كۆڭۈللىرىنى يورۇتۇپ تۇرۇپتۇ. بۇمۇ بى ۋاقىتلىق ئىش. باقى دۇنيادىغۇ ھېچقانداق گۇناھ ئاللاھنىڭ جازاسىدىن قۇتۇلالمايدۇ، مۇشۇ دۇنيادىمۇ بۇلارغا كۆڭۈلۈك جىق!

— لېكىن بۇلا... مەمتىلى ئەپەندى پىرىئەۋن، نەمرۇد، مەنسۇر ھەللاجاغا ئوخشىمادىكىن دەيمەن...

— شۇنداق، بۇنىڭ پوپاڭلىرى ئۇلارغا قارىغاندا ھېچگەپ ئەمەس تېخى! — دېدى توپىنىڭ چوڭى — ھابۇلھاجىم قىزىلباش، يۈرىكىنىڭ ئاجىز دۇپۇلەپ تۇرۇشىغا قارىماي، باشقىلارنى ئۈمىدلىكەرەك قىلغۇسى كېلىپ.

بۇ چاغدا جامە تەرەپكە ماڭغۇچىلارنىڭ ئايىقى ئۈزۈلمىگەندى. ئۇ تەرەپتىن بولسا گۈلدۈرمامدەك جاراڭلاپ چىقىۋاتقان كوماندا ئاۋازى بىلەن

---

<sup>①</sup> ھەلىم — ئاللاھنىڭ ئىسىملىرىدىن بىرى بولۇپ، گۇناھكارلارنى جازالاشقا ئالدىراپ كەتمەيدىغان سۈپىتىنى بىلدۈرىدۇ، — ئا.

ناخشا، ناغرا- سۇنای ئاۋازى گۇمبۇرلەپ ئاڭلىنىپ تۇراتتى.  
— تەقسىر، ئۆزلىرىمۇ جىنلارنىڭ ساماسىنى كۆرۈپ باققىلى  
ماڭلىمۇ؟ — دەپ تەئەددى قىلدى جاھالەت ھامىلىرىنىڭ توپىدىن بىرى،  
بىر مويىسىپت ئۆتكۈنچىگە.

خەلق ئاخىرقى ھىسابتا ئەكسىيەتچى ھاكىمىيەتنىڭ چارچىلىرى  
ۋە غالىچىلىرى بولغان قازى قۇززات، مۇپتى، ئەلەم دېگەندەكلەرنىڭ قامالى  
ئاستىدا بولغاچقا، يەنىلا ئۇلاردىن ئەيمىنىدى. ھامان بىر كۈنى  
ئۈستۈنلۈككە چىقىپ ئۆزلىرىدىن ھىساب ئېلىشىدىن ئەندىشە قىلاتتى.  
شۇنىڭدەك بۇ مويىسىپت كىشىمۇ چوڭامنىڭ زەھەردەك تەئەددىسىنى  
چۈشۈنۈپ مەڭدەپ قالدى. ئۇنىڭدا رەددىيە بېرىپ مەردانىلەرچە يۈرۈپ  
كېتىشكە جۈرئەت يوق ئىدى.

— يوغسۇ، تەقسىر، ھېلىقى، ئۆزى، بىزنىڭ ھېلىقى ئوغۇل شۇيان  
كېتىپ قاپتىكەن، شۇنى قولقىدىن تاتىپ كېلەي دەپ... — ئۇ ئۆزىنىڭ  
جۈرئەتسىزلىكى تۈپەيلىدىن يالغان سۆزلەشكە مەجبۇر بولغانىدى. شۇڭا  
يالغىنى ئۆزىگىمۇ ھار كېلىپ قىزىرىپ كەتتى، ئۇ ھودۇقۇشنى  
بىلىندۈرمەسلىك ئۈچۈن، يەنە بىر مەررە خوشلۇشۇش مەنىسىدە قولنى  
كۆكسىگە ئالدى - دە، ئالدىراپ يۈرۈپ كەتتى.

توپتىكىلەرمۇ ئۇنىڭ سۆزىگە ئىشەنمىگەنىدى. بىراق قارشى  
تەرەپنىڭ ئۆزىدىن تەپ تارتىپ يالغان سۆزلەشكە مەجبۇر بولغانلىقى،  
بارلىق سامان قوساق «مۆتىۋەر»لەرگە ئوخشاشلا ئۇلارنىمۇ  
قانائەتلەندۈرگەنىدى.

— ھەزرىتى ئېلىنىڭ قىلچى كېرەك، بۇ ئاداشقانلارغا! — دېدى  
ئۇ بىر قېشىنى زەردىلىك لىكىلدىتىپ.

ئۇنىڭ تىنىمىسىز پۇتىنى يۆتكەپ، ھەدەپ يالغان ئەسنەشلىرىدىن  
تت- تت بولىۋاتقانلىقى بىلىنىپ تۇراتتى. ئۆتكۈنچىلەرنىڭ ئايىقى  
بېسىققاندا ئۇ ھەمتاۋاقلارغا:

— قېنى بىزمۇ يېقىنراق بېرىپ، نىمە سىرى - ئەسنا بارلىقىنى  
كۆرۈپ باقمايلىمۇ؟ ھېچ بولمىسا يېقىنراققا بىرسىنىڭ ھويلىسىدا... —

دەپ تەكلىپ بەردى ئۇ. قارىغاندا ئۇمۇ ھەزرىت سۇلتاندا نېمە كارامەتلەر بولۇۋاتقانلىقىنى كۆرۈشكە قىزىقىپ قالغاندەك قىلاتتى. لېكىن بۇ قىزىقىشنىڭ بىر تەرىپىدە چەككە يەتكەن كۆرۈلمەسلىك، ئىچى يامانلىق تۇيغۇسىمۇ بار ئىدى.

— بۇنىڭ ئۆزى...؟ — دېدى سۈخەنچىلەر تازا ئىشەنمەي.  
— ھېچقىسى يوق، بىز شەيتاننىڭ ۋەسۋەسىگە ئالدىنىپ كەتمەيمىز.

ئۇلار جامە تەرەپكە قاراپ ماڭدى. بىراق ئۇلار شۇنچىلىك قورقۇشتىكى، ئۆزىچە ھەر بىر ئادەم بۇلارنىڭ شۇ ياققا ماڭغىنىنى مەسخىرە قىلىۋاتقاندا تۇيۇلۇپ ئىزا تارتىشى. ئۇلاردا كەم كۆرۈلۈدىغان نومۇس تۇيغۇسى پەيدا بولغاندىمۇ ئەنە شۇنداق ئورۇنسىز تۇغۇلغانىدى.

\*

\*\*

مەتتىمىنىڭ مەيداندىن چىقىپ كېتىۋاتقىنىغا ئىككى ئادەم دىققەت قىلدى. بىرى توختى زۇنۇن، يەنە بىرى يېڭىدىن مەكتەپكە تىزىملانغان قۇربان جاپپار ئىدى. بالا تامغا مىنىپ ئولتۇرغاچقا ئىگىزدىن ھەممىنى كۆرۈپ تۇراتتى.

مەتتىمىنىڭ ئۆزىنىڭ «شەرەپلىك» ۋەزىپىسىگە نىسبەتەن مۇھەببەت بارىدى. ئۇ ئۆزىنى قالتىس چاغلانىتى. شۇنىڭ ئۈچۈنمۇ ئۇ باشقىلارنىڭ ھۆرمەتكە سازاۋەر بولۇۋاتقىنىنى كۆرسە چىداپ تۇرالمايتتى. خەلق تىن ئۆزىنىڭ قالتىسلىقىنى ھىس قىلمىغىنى ئۈچۈن ئاغرىناتتى. بۇنداق چاغلاردا ھەممە ئادەمنى قىيما-چىيما قىلىۋەتكۈسى، ئاندىن: «ئاكاڭ قارىغايىنىڭ نوچىلىقىنى كۆردۈڭمۇ؟» دېگۈسى كېلەتتى. پات-پاتلا جاللانلىق تەبىئىي باش كۆتۈرۈپ مەخپى خىزمەتنىڭ ئىنتىزامىنى بۇزۇپ قوياتتى.

ئۇ مەتتىلى ئەپەندىگە نېمىشقىدۇر بارغانسېرى ئۆچ بولۇپ كېتىۋاتاتتى. بۇنىڭدا خىزمەتنىڭ تەلىپى، كۆزۈتۈش ئوبىكتى بولغانلىق سەۋەبىدىن باشقا، كۆرۈلمەسلىكىمۇ ئېغىر ئىدى. گاھدا ئۇنىڭدا

مەمتىلى ئەپەندىنى يوشۇرۇن ئۆلتۈرۈۋېتىپلا بىر ياققا قېچىپ كېتىش خاھىشى ئويغۇناتتى. لېكىن ئۇ قېچىپ كېتىشكە بولمايدىغانلىقىنى بىلەتتى. چۈنكى ئۇ خىزمەت كۆرسۈتۈپ ئۆسۈشى، يۇرت سوراپ خەقنىڭ كۆزىدىن ئوت چىقىرىۋېتىشى كېرەك ئىدى. بارلىق ئىچى تار ئادەملەرگە ئوخشاش باشقىلارنىڭ مۇۋەپپىقىيىتىنى كۆرگەندە رەڭگى تاتىرىپ، ئۇنى ئۆچۈپ كېتىدىغان ئادەت بارىدى. ئەگەر مۇۋەپپىقىيەت قازانغۇچى ئۆزىنىڭ ئىنىسى ياكى خوتۇنى بولسىمۇ ئوخشاشلا ئىچى كۆيەتتى. ئۇنداقتا مەمتىلى ئەپەندىنىڭ غالىبىيەت مارشنى ياڭرىتىپ يۈرۈشى ئۇنىڭدا ئىچىنى مۈشۈك تاتىلاۋاتقانداك ھەسەت ئويغاتماسلىقى مۇمكىن ئەمەس - تە!

ئۇ جامەنىڭ ئۆگزىسى، تېرەكلەرنىڭ شاخلىرى، دائىرە تاملارنىڭ ئۈستى، قوشنا ئائىلەرنىڭ ئۆگزىسى ۋە تاملاردا سانجاق-سانجاق بولۇپ تۇرۇشۇپ، كەتكەن ئادەملەرگە قاراپ ئىچىنى قىزىق بىر نەرسە كۆيدۈرۈپ ئېچىشتۈرۈۋەتكەندەك بولدى. بېشى پىررىدە قايدى - دە، بۇ يەردە تاماشىبنلارنىڭ ئىدىيە ھالىتىنى ئىگىلەش ۋەزىپىسىنىمۇ ئۇنتۇپ، مەيداندىن سوغۇرۇلۇپ چىقتى. ئەسلىدە ئۇنىڭ يۈرىكىگە تولغان ئۆچمەنلىك ئۇنى بىرەر شۇملۇق قىلىشقا، مۇشۇ خۇشال-خۇرام سورۇننىڭ كەيپىنى بۇزۇشقا ئۈندەپ ئارام بەرمىگەندى. ئۇ شۇ يەردىلا بۇ خىيالىنى ئىشقا ئاشۇرۇپ، خەقنىڭ ھەۋسىنى كەلتۈرۈشنى خالايتتى، لېكىن بۇنداق چوڭ سورۇننى بۇزۇۋېتىش ئۇنىڭ قولىدىن كەلمەيتتى. شۇڭا بىر شۇملۇقنى كۆڭلىگە پۈكۈپ چىقىپ كەتتى.

شۇ چاغدا ئۇنىڭ ھىيلىگەر خۇجايىنىنىڭ مۇلۇننىڭدەك چاققان كۆزلىرى مەتەمنىنى ۋە باشقا ئادەملەرنى كۆرۈتۈپ تۇراتتى. ئۇ مەتەمنىنىڭ چىقىپ كېتىۋاتقانلىقىنى كۆرۈپ قاتتىق غەزەپكە كەلگەن بولسىمۇ، لېكىن مەجەزگە ۋە كەسپى ئادىتىگە مۇۋاپىق كۈلۈمسىرەپ تۇرۇۋەردى.

مەتەمنى تاملارنىڭ ئارقىسىغا چىقىپ شۇ يەردە ئاۋۋال قويۇن يانچۇقىدىن ئايرىمايدىغان «رېۋالېر» تاپانچىسىنى ئالدى ۋە سوۋالمىغان

يېلىڭ قات تامنىڭ يېرىقىدىن ئىچى تەرەپكە قارىدى. مەمتىلى ئەپەندى يۇچۇقنىڭ ئۇدۇلىدا پەيدا بولدى. مەمتىمىن تاپانچىسىنى بەتلىدى. لېكىن ئۇزاق ئىككىلىنىپ، ئاتالمىدى. مەمتىلى يەنە غايىپ بولدى. بۇ چاغدا ئۇ پۇرسەتنى ئۆتكۈزۈۋەتكىنىدىن قاتتىق پۇشايمان قىلدى. يەنە بىردەم كۈتتى. بۇ قېتىم مەمتىلى ئەپەندى يۇچۇقنىڭ ئۇدۇلىدىن تېزلا ئۆتۈپ كەتتى... يەنە بىر قېتىم پۇرسەت كەلدى. بىراق، ئۇ يەنە ئاتمىدى. بۇ چاغدا ئۇنىڭ كۆز ئالدىدا بەستلىك ئىككى ئەسكەرنىڭ سىماسى غىل-پال گەۋدىلىنىپ، تېنى شۈركۈنۈپ كەتتى. ياق، ئۇ بۇ قاراملىقنى قىلسا ھېچنىمىگە ئېرىشەلمەيدۇ. ئۇ ئۆسۈشى، باشلىق بولۇپ يۇرت سورىشى كېرەك! ئۇنىڭدا يەنە مەخپىي خىزمەت ئىشلىگۈچىلەرگە خاس تەمكىنلىك پەيدا بولدى. جانمۇ تاتلىق بىلىنگەندى. شۇڭا قولىدىكى تاپانچىنى باشقىلارنىڭ كۆرۈپ قېلىش خەۋپىنى ئويلاپ تىترەپ كەتتى ۋە دەرھال قوينىغا يوشۇرۇۋالدى. چۈنكى ئۇنىڭ باش ئۈستىدىلا تامغا مىنىپ ئولتۇرۇپ تاماشا كۆرىۋاتقان بالىلار ۋە چوڭ كىشىلەر تۇراتتى. ئۇ باشقىلارنى گۇمانلاندىرۇپ قويماسلىق ئۈچۈن ھاجەت قىلماقچىدەك ئىشتان بېغىنى تۇتۇپ ئۇياق - بۇياققا قاراپ قويۇپ ئىتتىك كەتتى.

ئۇ خىيالدا تام ئۈستىدىكىلەر ئىچىگە قاراپ تاماشا كۆرۈۋاتىدۇ دېگىنى بىلەن، ئۇنىڭ سورۇندىن چىقىپ كېتىۋاتقىنىنى كۆرگەن قۇربان جاپپار مۇشۇنداق قىزىق سورۇننى تاشلاپ چىقىپ كەتكۈچىگە تەبىئىي ھالدا ھەيران بولۇپ قارماي قالمايتى. ئەمەلىيەتتەمۇ بالا مەمتىمىنى كۆز ئۆڭىدىن يۈتتۈرمەي، پات - پات قاراپ تۇرغانىدى. ئۇنىڭ تام ئارقىسىدا تىمىسقىلاپ يۈرىشىگىمۇ ئىككى قېتىم كۆز تاشلاپ يەنە ئويۇن كۆرۈش بىلەن بولدى. كېيىنكى قېتىمدا بولسا ئۇ تاپانچىنى كۆرۈپ قالدى ۋە: «ئاپلا! مەمتىلى ئەپەندىنى ئېتىپ قويمىغىدى!...» دېگەن ئەندىشە بىلەن ۋارقىرىۋەتكىلى تاس قالدى. مەمتىمىن تاپانچىنى قوينىغا سېلىۋالغاندىن كېيىن ئۇ يەنە بېشىنى ئىچىگە بۇراپ ئويۇن كۆردى. ئەمما ھېچ خاتىرىجەم بولالمىدى. تام ئارقىسىدىمۇ قىزىق ئويۇن بولۇۋاتاتتى. ئۇ ياقىمۇ قارىغىسى كېلىپلا تۇراتتى.

مەتەن سەلدىن كېيىن، بىر خىل خەتەرلىك ئىشتىن ئۆزىنى توختۇتۇپ قالغان چاغدىكى جىددىلىكى، ھودۇقۇشى سەل پەسىيىپ، بايا سورۇندىكى چېغدا پەيدا بولغان ھەم بۇ يەرگە چىقىشقا مەجبۇر قىلغان ئۆچمەنلىك تۇيغۇسى يېڭىباشتىن مېڭىسىنى قىزىتتى. شۇنىڭ بىلەن قېچىشقا ئەپلىكرەك بىر دالدىنى تېپىپ، شۇ يەردە تۇرۇپ ناھايىتى تېزلىك بىلەن ئىككى پارچە كېسەكنى تامدىن ئارتىلدۇرۇپ ئىچى تەرەپكە ئاتتى ۋە بەدەر قاچتى.

ئۇ ئەڭ يېقىن بىر ھويلىغا ئۆزىنى ئاتتى. روھى ھالىتىدىن چاندۇرۇپ قويماسلىق ئۈچۈن دەۋازا تۈۋىدە سەل توختاپ ئۆزىنى بېسىۋالدى ۋە نېمىشكە كىرگەنلىكىگە بىر باھانىنى ئويلىۋېلىپ، دادىلىراق چامداشقا تىرىشىپ ئىچكىرى ھويلىغا كىردى. ھابۇلھاجىم ۋە ئۇنىڭ ھەمتاۋا قىلىرى مانا مۇشۇ يەردە ئولتۇرۇپ پاراڭغا چۈشكەندى.

ھابۇلھاجىم شەيتانلىق نەزىرى بىلەن، ئۆيگە كىرىپ كەلگەن مەتەننىڭ ياسىما خاتىرجەم چىرايى ئاستىدا يوشۇرۇنۇپ تۇرغان ھەددىدىن زىيادە ھودۇقۇشنى سىزىپ قالدى. شۇنىڭغا يارىشا بۇ چاغدا جامە ھويلىسىدا ئايرىم قىيا-چىيا ئاۋازلارمۇ ئاڭلىنىپ قالدى. ھابۇلھاجىم ئېنىق بىر نەرسىنى بىلمىسىمۇ قانداقتۇر بىر ئىشنى سىزىپ تۇرغىنىدا ئۆي ئىگىسىنىڭ ئون نەچچە ياشلاردىكى بالىسى يۈگرەپ كىرىپ:

— بىر ئادەمنىڭ بېشى يېرىلىپ كېتىپتۇ، — دېدى توساتىنلا.  
— نېمە گەپ، بۇ ئۆزى؟ — دېدى ھابۇلھاجىم بىرىنچى بولۇپ، قېشىنى گۇمان بىلەن لىكىلىتىدىتىپ.

— بىرسى تامنىڭ كەينىدىن چالما ئاتقاننىڭ گېپى بار. مەمتىلى ئەپەندى يارىسىنى تېڭىپ قويۇپتۇ. ھېلىقى ئىككى چېرىك تامنىڭ ئۈستىگە چىقىپ ئىزدەۋاتىدۇ.

مەتەننىڭ رەڭگى تېخىمۇ ئۆڭۈپ كەتتى. بۇ چاغدا پەقەت ھابۇلھاجىم «ئىتتىپاقداش» نى ھولۇقۇش ئىچىدىن قۇتۇلدۇرۇش ئۈچۈن سىپايلىق بىلەن:



— خۇدانىڭ بەرگەن جازاسى! خۇدانىڭ ھويلىسىدا جىننىڭ ساماسىنى سالغاندىكىن تويىسۇن! بۇنى خۇدا پەرىشتە سۈپەت بىرسىنىڭ دىلىغا سېلىپ قىلدۇرغان. ھە، دېمەك، خۇدا ئەۋەتكەن بالا! بۇ جازانى باشقىلارنى كۆرسۇن دېگىنى! قانداق دېدىم، مەتتىمناخۇن؟ نىمىشكە پەگادىلا تۇرىسىز؟ بۇ يەرگە ئۆتۈپ ئولتۇرۇڭ، — ھابۇلھاجىمنىڭ ئوغلى روزمۇھەممەد مۇ بۈگۈنكى «جىنلار ساماسى» دا بولسىمۇ ۋە ئۇمۇ ئوقۇش پۈتتۈرۈپ بۆگەن مەكتەپكە تەخسىم قىلىنغان بولسىمۇ، ئۇنى پەقەت مەھمۇد مۇھىتىدىن قورقۇپلا مەكتەپكە بەرگەچكە، ئىچىدىن قايىللىقى بولمىغان ھابۇلھاجىم يەنىلا دۈشمەنلىك پوزىتسىيىسىدە ئىدى.

«پەرىشتە سۈپەت» مەتتىمىن بۇ سۆزدىن خېلى مەدەت تېپىپ، سۇپىغا چىقىپ ئولتۇردى. كۆپ ئۆتمەي جامەدىكى پائالىيەتمۇ تۈگىدى. كىشىلەر تارقاشقا باشلىغانىدى. مەتتىمىن بىردەم ئولتۇرغاندىن كېيىن كىشىلەر توپىغا ئارىلىشىپ قايتىپ كەتتى.

ئۇ كىشىلەر چېھرىسىدىكى رازىمەنلىكنى كۆرۈپ، بەزىلەرنىڭ سورۇنىنى بۇزماقچى بولۇپ قىلغان دۈشمەنلىكى ھەققىدە غەزەپ بىلەن قىلىشقان سۆزلىرىنى ئاڭلاپ، ئۇنىڭ يەنە ئوغىسى قاينىدى. ئۇ رەقىبىنىڭ يەنە بىر قېتىملىق غەلبە تەنتەنىسى ئىچىدە يۈرىكى ئېچىشقان ھالدا كېتىۋېتىپ، كۆڭلىگە ئەڭ رەزىل، ئەڭ زەھەر خەندە پىلانلارنى پۈكەتتى. كېيىنكى كۈنلۈكتە ئەگەر قولغا كېلىپ قالسا رەقىبىگە قانداق جازالارنى بېرىش ھەققىدە ئويلاپ كەتتى. بۇ جازالار كىشى ئاڭلاپ باقمىغان دەرىجىدە ئازاپلىق، چەكتىن ئاشقان بولاتتى، ئەلۋەتتە.

بۇ خىيالى ئۈچ ئېلىش مەنزىرىسى ئۇنى خېلى يېنىكلەشتۈرۈپ قويدى. شۇنىڭ بىلەن ئۇ بۈگۈن ئاخشام قىلىدىغان ئىشلىرىنى ئويلاپ ھەممىنى ئۇنۇتتى. ئۇ ئاۋۋال ئۈلپەتلىرى بىلەن تېپىشىپ، كەيىپ قىلىپ، ئاندىن قىمار ئويناشنى ئويلىدى. ئارقىدىنلا بۈگۈن تۇرسۇنتازنىڭ ئۆيىدە بولمايدىغانلىقىنى ئېسىگە ئالغىنىدا، زۆھرەگۈل سەتەڭنىڭ قېشىغا كىرىش خىيالى ئۇنى يېنىكلەشتۈرۈۋەتتى. بىردىنلا ئۇ ئۆزىنىڭ نەقەدەر قالتىس ئادەملىكىنى ھىس قىلىپ قالدى. ئۇ «بىر بېشى بار

ئادەم»گە تېتىيالايدىغان نوچىلىقنى، «بازارنىڭ گۈلى»، ھاياتىنىڭ پەيزىنى سۈرۈپ، «مەيدىسىنى كېرىپ» ياشاشنى بىلىدىغانلىقىنى، ھەتتا خېلى مۇھىم ئادەملىكىنى ھىس قىلىپ قالدى. بۇ ھال ئۇنىڭدا بىر خىل غالىبلىق كىبرىسىنى پەيدا قىلدى. كېچە-كۈندۈز بالا ئوقۇتۇش ئىشىنى دەپ پالاقشىپ، مەنسىز ھېرىپ-چارچاپ، جاھاننىڭ خوۋلىقىنى كۆرمەي ئۆمرىنى ئۆتكۈزۈۋېتىپ بارغان، مۇشۇشۇشنى بىلمەيدىغان رەقىبى ئۇنىڭغا بىچارە ۋە كۈلكۈلۈك تويۇلدى. شۇڭا ئۇ مەنئۇنىيەت بىلەن ھىجىيىپ، ساي بويىغا زۆھرەگۈلنىڭ ھوزۇرىغا ئاتلاندى.

### 3

مەمتىلى ئەپەندىنىڭ يېڭى مەدەنىيەت قوشۇنى مەشھەدتىكى مۇراسىمنى تۈگۈتۈپ، ئابدۇراخمانھاجى، قوتلۇقئاخۇن خەلىپىتىم باشلىق خەلق توپىنىڭ ئۇزۇتۇشى بىلەن يولنى داۋام قىلىپ شورۇق مەكتەپكە كەلدى.

بۇ يەردە سابىت، بەدرىدىن، ئابدۇراخمان تاش، مەتتىياز، ئوبۇلخەيراخۇن قاتارلىق يولداشلىرىنى سىنىپقىچە ئەكىرىپ، ئوقۇغۇچىلارغا تونۇشتۇرۇپ، ئاندىن ئاتىلار ھەيئىتىنىڭ باشلامچىلىقىدا مەكتەپنى كۆزدىن كەچۈرۈپ، چۈشلۈك تاماقنى يېگەندىن كېيىن، بۇ يەردىن قوزغۇلۇپ باغلا، كېچىڭىزلىرىنى ئارىلاپ ۋاقۇققا كەلدى. ۋاقۇق مەكتەپكە مۇھەممەد قارى قاتارلىق مۇئەللىملەرنى تونۇشتۇرۇپ، يەنە بىر قونغاندىن كېيىن، ئەتىسى تۆركۈل، سۇنتاغ، بۆگەن قاتارلىقلارنى ئارىلاپ، ھەربىر مەكتەپكە تەقسىم بولغان مۇئەللىملەرنى شۇ يەردىكى ئاتىلار ھەيئىتىگە تونۇشتۇرۇپ ئۆتۈپ، ئوڭۇرۇققا قايتىپ كېلىشتى.

كەچتە مەمتىلى ئەپەندى مەجىددىن، ئەخمەد ئەپەندىلەرنى باشلاپ بويامەتكە قايتىپ كەلدى.

— سىلەرنى تازا ھارغۇزىۋەتتىم، ئەمدى نەغمە بىلەن ھاردۇغۇڭلارنى

چىقىرىپ، ئەتە ئۇزۇن قويمەن، — دېدى ئۇ كۈلۈپ.  
— ھارغۇزۇشنى ئىلگىرىكىن ھارغۇزدىڭىز، بىراق شۇنداق ئاسان  
قۇتۇلماقچى بولغىنىڭىز قىزىق، — دېدى مەجىدىن ئەپەندى چاقچاق  
قىلىپ، — كۆردىڭىزمۇ، نىزامىدىن، ئىنىڭىزنىڭ ئۇستاتلىقىنى.  
— ئەخمەد ئەپەندىنى يۆلەپ ماڭمەن دەپ بەكرەك ھېرىپ  
كەتتىڭىزدە، — دېدى تەۋپىق ئۇنىڭ چىشىغا تېگىپ.

— گەپنى ئاۋۋىتماي تەمبۇرنى قولڭىزغا ئېلىڭ، — دېدى مەجىدىن.  
تەۋپىق تەمبۇرنى سازلاپ مۇقام مۇقەددىملىرىدىن، خەلق  
سەنەملىرىدىن تاللاپ چېلىشقا باشلىدى. ئۇ تاكى مەجىدىن دوختۇر  
قوللىدىكى ھاسىنى پىرقىرتىشتىن توختىغانغا قەدەر چالدى.  
مەجىدىن بوۋاي جايدىلا ئۇخلاپ قالغانىدى.

— رەخمەت دوستۇم، — دېدى ئەخمەت ئەپەندى ئېغىر تىنىپ، —  
كونا- يېڭى ئەسلىملىرىنى قوزغىۋەتتىڭىز، دوختۇر ئۇخلاپ قالمىغان  
بولسا مېنىڭ تېخى خۇمارىم قانمىغانىدى، ...

مەمتىلى ئەپەندى دوستىغا ئىچ ئاغرىتىش نەزىرىدە قارىدى. ئۇ  
ئەخمەد ئەپەندىنىڭ تۈركىيىدە قالغان ئايالى ۋە بالىسىنى ئويلاپ  
شۇنچىلىك ئېزىلىپ كەتكىنىنى بىلەتتى. ئۆزىمۇ ئەدەبىنى ۋە  
تۈركىيىدىكى كەچمىشلىرىنى ئەسلەپ قالدى. بۇ ئەسلىملىرىنىڭ  
مۇڭلۇق زەربىسىدىن قۇتۇلۇش ئۈچۈن گەپنى چاقچاققا بۇراپ:

— دوختۇرنىڭ ئۇخلاپ قالغىنىنى ئەتە ئۆزىگە ئېيتىپ بېقىڭ، ئۇ  
جەزمەن تېرىكىدۇ، كۆرۈمنى يۇمۇپ ساز ئاڭلىدىم، ئۇخلىغىنىم يوق دەپ  
تۇرۇۋالىدۇ، — دېدى.

ئەتىسى مېھمانلار قەشقەرگە يۈرۈپ كەتتى.  
— سىزنىڭ بۇ ئاجايىپ مۆجىزىڭىزدىن قەشقەردىكىلەرنى خەۋەردار  
قىلىمىز. گېزى كېلىپ قالسا سىجاڭنىڭ ئۆزىگىمۇ سۆزلەپ بېرىمىز —  
دېدى مەجىدىن، — ھەقىقەتەن قالتىس ئىش بولدى.

— دوستلارغا سالام ئېيتىڭلار، مەنمۇ يېقىن ئارىدا بارىمەن. ئەمدى  
بۇرۇنقىدەك ئالدىراش بولمايمەن، — دېدى تەۋپىق.

— شۇنداقلا بولسىغۇ، بۇ يەنە بىر مۆجىزە بولاتتى. بىراق، دوستۇم، مەن سىزنىڭ بوش- بىكار بولۇپ قېلىشىڭىزنى تەسەۋۋۇر قىلالمايمەن، خەير!

— خەير، ئاق يول بولسۇن!

\*

\*\*

خىزمەت تەقسىمات مۇراسىمى ۋە يېقىندا «ئەپەندى» بولۇپ خىزمەتكە كىرىشىشتىن ئىبارەت پەۋقۇلئاددە خوشاللىق، ئىپتىخار بارلىق يېڭى مۇئەللىملەرنىڭ قەلبىنى لەرزىگە سېلىپ، ھەممە ئادەمگە سۆزلەپ بەرگۈسى كېلىپ يۈرىكى تىپىچەكلەيتتى. ئۇلارنىڭ يېقىن كىشىلىرىدىمۇ ھەۋەسلىنىش، پەخىرلىنىش تۇيغۇسى تۇغۇلغان بولۇپ، ئۇلارمۇ خوشاللىقنى ئورتاقلىشىشقا مۇڭداش خۇمارداپ قېلىشقانىدى. ئاتۇشتا بولۇپ ئۆتكەن بۇ پەۋقۇلئادە يېڭىلىقنىڭ كىشىلەر قەلبىدە قالدۇرغان تەسىرى ھەقىقەتەنمۇ چوڭقۇر بولدى.

سابىت ۋە ئۇنىڭ سۆيگۈنى گۈلزادىمۇ بۇ خىل روھى ھالەتتىن مۇستەسنا ئەمەس ئىدى. ئۇلار تولىمۇ ئىنتىزارلىق ئىچىدە ئۇچراشتى.  
— ئەمدى سىزمۇ ئەپەندى بولىدىغىزما؟ — دەپ سورىدى قىز، ئۇنىڭ كىيىۋالغان ئۈستىباشلىرى زىلۋا قامىتىگە زادىلا ماس كەلمىگەن بولسىمۇ، نىمىشقىدۇر ئۇ كىچىك بالا ئەركىلەپ چوڭ كىشىلەرنىڭ كىيىمىنى كىيىۋالغاندەك ئامراقلىق كەلتۈرەتتى.

— ھەئە، ئەپەندى بولىدۇم، سەنمۇ مەكتەپكە بارساڭ ياخشى بولاتتى.  
— ۋىيەي، ئەمدى مېنى ئوقۇتقىڭىز كەپقالدىمما؟ ئانام شۇ تاپتا دەللى خوتۇنلار بىلەن مۇقۇلدېشىپلا قالدى. ئۇنىڭ خىيالى ماڭا ئە تېپىش. سىز تېخى مەتتەپنىڭ (مەكتەپنىڭ) گېپىنى قىلىسىز... — گۈلزادە بىردىنلا مىشىلداپ يىغلىۋەتتى.

ئۇلار باغنىڭ ئارقا تەرىپىدىكى سۇڭگۈچ تۈۋىدە تۇرۇشاتتى. قىشنىڭ غۇر- غۇر سوغۇق شامىلى تېنىنى شۈركەندۈرەلمىگىنى بىلەن يالڭاچلانغان دەل- دەرەخلەرنىڭ يوشۇرالماسلىقى ئۇلارنى ئەنسىرتەتتى.

بۇ ئىككى ئاشىق - مەشۇق ئالدىنقى نۆۋەت گۈلزادىنىڭ ھويلىسىدا ئۇچرۇشۇپ، ئۇنىڭ ئۆگەي ئانىسىغا كۆرۈنۈپ قالغاندىن بېرى قىزنىڭ بېشىدا غەم سايىسى ئەگىپ قالغانىدى.

— شۇ كۈندىن تاتىپ ئۇ دەجىل ھە دېسە مېنى «ئە سارىڭى» دەپ ئېغىز ئاچۇمايدۇ، ئىككى گەپنىڭ بىرى بولسا دادامغا «قىزىڭغا ھېزى بول، بولمىسا بىرسى بىلەن قېچىپ كېتىشتىن يانمايدۇ، بۇ شەققە» دەپ كۈتۈلدايدۇ. كېيىن داداممۇ ئۇنىڭ تاپا - تەنلىرىگە چىدماي ھەم ئۇنىڭ گېپىگە ئىشىنىپ، مېنى ياتلىق قىلىۋېتىشنىڭ كويىغا چۈشۈپ قالدى، دادامنىڭ ئالدىدا ئۆزۈمنى ئاقلاي دېسەم نومۇس قىلىپ تىلىم بارسىدى... دەلىللە پات - پاتلا ئانام بىلەن پاراڭلىشىدۇ... پىچى - پىچى قىلىشىپ...

سابىت قوپال قوللىرىنى ئىختىيارسىز ئۇزۇتۇپ ئۇنىڭ ئۇزۇن ۋە توم قارا چاچلىرىنى سىلاپ، ئۇنى بەزلىمەكچى بولدى - يۇ، لېكىن يەنە گويا قىممەتلىك قوشنى ھۈركۈتۈپ قويۇشتىن قورققانداك قولنى يىغۋالدى. بىر قولى بولسا دەرھال يانچۇقىغا يۈگەردى ۋە غاڭزىنى تۇتۇۋالدى. ئۇنىڭ يوغان بەستى، يېتىلگەن مۇسكۇللىرىغا قارىماي، قەلبىنىڭ بۇنچىۋالا نازۇكلىقى غەلىتە ئىدى. ئۇ يە قىزنى بەزلىيدىغان سۆزگە ياكى ھەرىكەتكە ياراقسىزلىقتىن خىجىل بولۇپ، تەمتىلەپ قالدى. تېخى بايىلا كېلىۋېتىپ ئۇزۇندىن بېرىكى سېغىنچ خۇمارنى چىقىرىش ئۈچۈن ئۇچراشقان ھامان ئۇنىڭ نازۇك بەللىرىدىن قاماللاپ تۇتۇۋېلىپ، يومران ۋە قىزىل، ھۆل ۋە ئىسسىق لەۋلىرىدىن سۆيۈۋېلىشقا ئۆز - ئۆزىگە سۆز بەرگەندى. بۇ روماننىڭ مىنوتلار ئۆزىنىڭ دائىمى خىيال بىلەن تولۇپ تۇرىدىغان، تاشقى كۆرۈنۈشى تۇتۇق ھەم خارامۇش بولغىنى بىلەن ئىچكى جەھەتتىن ئىنتايىن ئورۇنلۇق تەپەككۈر قىلىدىغان روشەن تەسەۋۋۇرىدا نۇرغۇن قېتىم باشتىن كەچۈرگەندى. ھەتتا ئۇ تەسەۋۋۇرىدا بۇ ئىشنىڭ ھەرخىل شەكىلدىكى ئورۇنلۇنۇش ھالىتىنى سېلىشتۇرۇپ، بۇلارنىڭ ئىچىدىن ئەڭ تەسىرلىك ۋە ئەڭ روماننىڭ بولغىنىنى تاللاشقا تىرىشقان، ھەتتا لەۋلىرىدە لەززەتلىك تەننىمۇ ھىس قىلغانداك

بولغانىدى.

لېكىن، بۇ يوغان بەستلىك، «يېرىلمىغان كۆتەكتەك» يىگىت، ئاشۇ نازۇك ۋە ئاجىز قىزنىڭ يېنىغا كەلگەن ھامان، ئۆزىنى ھەممە ھوقۇقىدىن مەھرۇم قىلىۋېتىلگەن ئەسىردەك ياكى مەھبۇستەك ئىتائەتمەن ھالەتتە ھىس قىلدى. «ئەھ، مۇھەببەتنىڭ سېھرى قۇدرىتى!» دەپ ئويلىدى ئۇ ئىچىدە. ئۇ ئەمدى قىزنى سۆيۈۋېلىشقا جورئەت تاپالمىدى. شۇڭا بۇ خىيالى كالىسىدىن قوغلاپ چىقارغانىدى. چۈنكى بۇنى ئەمەلگە ئاشۇرالمىدىغانلىقىغا تولۇق كۆزى يەتكەنىدى.

— ئۇنداق دېگىنىڭىز بىلەن قىز بالا دېگەن ئاجىز، ئۇچۇپ كېتىدىغان قاننىم، ئۇ خەقنى قۇرقۇتقۇدەك كۈچۈم بولمىسا...  
بۇ گەپ بىلەن سابىتنىڭ خىيالىغا سەبى بالالارچە بىر ئوي كەچتى. «سەن ئۆزۈڭنى ئاجىزمەن دېگىنىڭ بىلەن، مېنى قورقۇتسەن ئەمەسمۇ؟ سېنى كۆرسەملا ئۆزۈمنى بوشۇشۇپ كەتكەندەك ھىس قىلىمەن، تىترەيمەن...». لېكىن ئۇ بۇ خىيالىنى چاپسانلا كۆڭلىدىن چىقىرىپ تاشلاپ:

— بولمايدىغان يېرى كەلسە مەمتىلى ئەپەندىگە ئېيتىمىز، ئۇ بىزنىڭ بەختىمىزنى ئويلايدۇ، ئەلۋەتتە.

— ئۇ ئادەم ئۆيىڭىزنى ئېلىپ بەردى. ئەمدى يەنە ئۇنىڭغا ئەھۋال ئېيتىشىڭىز، نېمە ئۇنداق گېپى تۈگىمەيدىغان نېمە بۇ دەپ قالالا... — قىز ئانچە ئىشەنچ قىلماستىن شۇنداق دېدى ۋە يىگىتكە لەپىدە قاراپ قويدى. گىرىمىسەن يورۇق بولغان كەچقۇرۇندا ئۇنىڭ كۆزلىرى بىرچۇپ چولپاندەك نۇرلۇق بىلىندى.

— ئۇنداق ئەمەس، سەن ئۇ ئادەمنى تازا بىلمەيسەن، ئۇ ياشلارنىڭ كۆڭلىنى چۈشۈنۈدۇ، بىزنىڭ بەختىمىز ئۈچۈن جەزمەن قولىدىن كەلگىنىنى قىلىدۇ.

— ئۇ ئادەمغۇ شۇنداق قىلا...

— ئەپەندى ئارىلىشىپلا قالسا ئۆزۈپ چىقىدۇ.

— لېكىن، ما خەق بىز كېچىدىلا ئۆزگۈرۈپ، ئالدىراپلا بىز ئىش

قىلىۋېتىپ قالامدىكى دەپ ژۇرۇكىم سۇ، ھېلىقى دەلە ئارىلاشقان ئىش بولماي قالمايدۇ. ھەقىچان ماڭا ئوخشاش يىتمەككە تەييار نۇرغان بايۋەچچە يىگىت نەدىتى، دېسەم- دېمىسەم نەچچە بالا بىلەن تۇل قالغان قېرىدىن بىرنى تاپىدۇ، تايىنلىق ئۇنىڭدىن كۆرە ئۇلۇپلا تۈگەشسەم ياخشىراق ئىدى... — ھەر ھالدا گۈلزادە سەل جۈرئەتلىكراق بولۇپ چىقتى. ئۇنىڭ نازۇكلىقىغا قارىماي قوپالراق سۆزلۈشى، كۆڭلىدە نېمە بولسا شۇ دېيىشى ھەقىقىي سەھرا قىزىغا مۇناسىپ ساددىلىقىنى ئىپادىلەيتتى، — ئىشقىلىپ مەن بەك ئەنسىرەۋاتىمەن... ژۇرىكىم ئۆيەپ كېتىۋاتىدۇ...

— ياق، خاتىرجەم بول، مەمتىلى ئەپەندى با، بۇنداق ناھەق ئىشنىڭ بولۇشىغا يول قويمايدۇ...

— خۇدا بىزدەكلەنىڭ بەختى ئۈچۈن شۇ كىشىنىڭ بېشى ئېسەن قىلسۇن، ئىگەكىم...

ئۇلارنىڭ ئارىسىدا پات- پاتلا ھۆكۈم سۈرىدىغان جىمجىتلىق ئارىسىدا پەقەت يۇقۇرقى سۆھبەتلا بولۇپ ئۆتتى. ئەمدى ۋاقىت ئېتىبارى بىلەن بۇ ئۇچۇرۇشۇشنى ئاخىرلاشتۇرۇشقا توغرا كېلەتتى. مۇشۇ دەقىقىدە سابىت پۇشايماندىن ئۆرتۈنۈپ كەتتى. ئۇ مەھبۇسغا تەسەللى ئېيتقىنى بىلەن ئۆزىمۇ ئۈمىدسىزلىنىپ تۇراتتى. شۇڭا ئۇنىڭ قەلبىدە ئاللىقانداق بىر سادا «ئەمدى ئۇ قولۇڭدىن كېتىدۇ، ئەبىدى سۆيەلمەيسەن، ئۇنىڭ ۋەسلىگە ئېرىشىشنىڭ يوق گەپ!...» دېگەندەك بولدى. شۇڭا بۇ ئاچچىق ئاقىبەت ئۇنىڭدا ھېچقاچان كۆرۈلمىگەن جۈرئەتنى تۇغدۇردى. ئۇ «مەن مۇقەددەس بىلىپ يېقىنلىشىشتىن ئەيمەنگەن تەننى باشقا بېرى، يەنە كېلىپ بىر قېرى مېچىقلىشى مۇمكىنغۇ» دېگەننى خىيالدىن ئۆتكۈزۈپ، مۇشۇ پۇرسەتتە ئۇنىڭ لەۋلىرىدىن ۋىسال كەۋسىرى ئىچۈنلىشىنى، ھېچ بولمىسا شۇنىڭغا ئېرىشىشنى نىيەت قىلىپ قالدى ۋە خوشلۇشۇپ ئارقىغا — باغنىڭ يان ئىشىكى تەرەپكە بۇرغاندا قىزنىڭ مۇرىسىگە ئاستا قول ئۇزاتتى. ئۇنىڭدىن كېيىن نىمىلەر بولۇپ ئۆتكىنى ئۆزىگىمۇ نامەلۇم، لەۋلىرى قىزىق بىر نەرسىگە يېقىلدى، ۋۇجۇدى

دېرىلدەپ، نەپەس يېتىشمىگەندەك ئېغىر - ئېغىر تىنىپ قالدى، قىزنىڭ «ئەسكى!» دېگەن سۆزىمۇ چۈشىدىكىدەك ئاڭلاندى.

ئۇ قىزنىڭ ئارقىسىدىن ئۇنىڭ نازۇك بەستىگە مۇناسىپ بولمىغان پولاتماي پاختىلىق چاپان، پۇتغا پىيما كىيىۋالغان تۇرقغا - ئېرىقلاردىن يېنىك ئاتلاپ، يۈزىنى تۇتقىنچە قېچىشىغا ھەۋەس ۋە قىيالماسلىق ئىلكىدە قاراپ تۇرۇپ قالدى. ئۇنىڭ كۆزىگە بۇ قىيلىن كىيىملەر ئىچىگە چۆكۈپ قالغان نازۇك بەدەن تېخىمۇ يېقىملىق، پەقەت سابىتقىلا مەلۇم بولغان ئالاھىدە بىر خىل نازاكتەلىك كۆرۈنەتتى.

گۈلزادە يان ئىشىككە كىرىپ كەتتى. پەقەت شۇ چاغدىلا سابىت چۈشىدىن ئويغانغاندەك ئورنىدىن قوزغۇلۇپ، يوغان - يوغان چامداپ كېتىپ قالدى. ئۇ كېتىۋېتىپ بايا بولۇپ ئۆتكەن ئىشنى «چۈشۈمۈ؟ ئوڭۇمۇ؟» دەپ قايتا - قايتا ئەسلەيتى ۋە خىيالىدا يېڭىباشتىن كۈرۈپ، ئىشنىڭ زادى قايسى تەرتىپتە بولۇپ ئۆتكىنىنى بىلىۋېلىشقا تىرىشاتتى. لەۋلىرىدە ئاجايىپ بىر خىل تەم سېزىلىپ تۇراتتى. خۇددى ياخشى نىمەتكە ئېرىشكۈچى ئۆز رىسقىنىڭ قولىدىن كېتىپ، بۇ خىل لەززەتتىن قۇرۇق قېلىشنى جان - پېنى بىلەن يامان كۆرگەندەك، ئۇنىڭدىمۇ ئەنە شۇنداق ئۆز بەختىنى قوغداش، جان تىكىپ قوغداش ئىرادىسى پەيدا بولدى. كۆڭلىدە: «گۈلزادە مېنىڭ بولۇدۇ، ئۇ چوقۇم مېنىڭ بولۇشى كېرەك! ھاياتلا بولسام...!» دېگەن قەتئىيەت پەيدا بولدى.

ئۇ بۈگۈن خىيالىي تەسەۋۋۇرلارنى قىلىش ئۈچۈن تۈگمەس خام ماتېرىيالغا ئىگە بولغانىدى. ئۇ ئەمدى گۈلزادىنىڭ ھەربىر ئېغىز سۆزىنى قايتىدىن تەكرارلىسىمۇ، ئۇنىڭ قوپال كىيىملەرگە چۆكۈپ قالغان زىلۋا بويىنى كۆز ئالدىغا كەلتۈرسىمۇ بولاتتى. ئۇنى ئېسەنكىرەۋەتكەن سۆيۈش توغرىسىدا تېخىمۇ گەپ ئىشلىمەيتتى. شۇڭا ئۇ مەنۇنىيەت بىلەن كۈلۈپ قويدى. شۇناپ ئۇنى خوشاللىققا چۈمۈرىدىغان ئىش بولا ئەمەس، ئۇ «ئەسكى» دېگەن سۆزنى ھەربىر ئەسلىگىندە ۋۇجۇدى لاۋىلىداپ ياناتتى... بۇندىن باشقا ئۇ ھازىر «ئەپەندى» بولغان، كىشىلەر ئۇنىمۇ «سابىت ئەپەندى» دەپ ئاتايدىغان بولغان. ئۇ ئەمدى ئۆزى ئەڭ - ئەڭ



ھۆرمەتلەيدىغان ۋە سۆيۈدىغان ئۇستازىدەك خەلقنى ئاقارتىش ئىشىغا - ئەڭ ئۇلۇغ ئىشقا كىرىشەتتى. دەرسىتىن چۈشكەن چاغدىكى ھارغىنلىقتىن بىر مۇنچە مەنىۋىي لەززەت ئالاتتى. تېخى بالىلارنى ئازات قىلىۋەتكەندىن كېيىن چوڭلارنى يىغىپ كەچكۈرۈشقا تەشكىللەيتتى. كەچكۈرۈشقا قاتناشقانلار چوڭ - كىچىك بولۇپ ئىككى يۈزدىن ئارتۇق ئادەمگە بىرلا ۋاقىتتا بىلىم بېرەتتى. ئۇ بۇنداق قىلغاندا 16-18 سائەت جىددىي ئىشلەشكە توغرا كەلسىمۇ، ئۆزىنىڭ قاتارغا قوشۇلۇپ، خەلققە مەنىۋىي تۇرمۇش يارىتىپ بېرەلەيدىغان بولغىنىدىن زادىلا ھارغىنلىق ھىس قىلمايتتى. ئۇ ئەمدى قايتىپ بېرىپلا كىتاپ ئوقۇشى كېرەك. ئۇنى ئاجايىپ خەيرلىك ئىشلار كۈتمەكتە...

1987 - يىل، يانۋاردىن 1987 - يىلى  
مايغىچە بىرىنچى ئارگىنال پۈتتى، 1988 - يىلى  
31 - ئاۋغۇست ئىككىنچى قېتىم تۈزۈتۈلدى.  
ئاتۇش - شورۇق.

مەسئۇل مۇھەررىرى: ئىمىنجان ھەمدۇللا  
مەسئۇل كوررېكتورى: رەنا ئابلىمىت  
مۇقاۋىسىنى لايىھىلىگۈچى: ئەكبەر سالىھ

## باياۋاندىكى گۈلخان (1)

(تارىخىي رومان)

ئاپتورى: غۇلام ئۆمەر

\*

شىنجاڭ خەلق نەشرىياتى نەشر قىلدى  
(ئۈرۈمچى شەھىرى جەنۇبىي ئازادلىق يولى 348-نومۇر)  
شىنجاڭ شىنخۇا كىتابخانىسىدىن تارقىتىلدى  
ئۈرۈمچى داچىنما مەتبەئەخانىسى چەكلىك شىركىتىدە بېسىلدى  
فورماتى: 850×1168، 1/32 مىللىمېتىر  
باسما نۇسخىسى: 14.125 قىستۇرما ۋارىقى، 2  
2003 - يىلى 8 - ئاي 1 - نەشرى  
2003 - يىلى 8 - ئاي 1 - بېسىلغىنى

ISBN 7-228-08202-8

ئومۇمىي باھاسى: 60.00 يۈەن